

॥ श्री ॥

॥ विज्ञप्तिः ॥



विदितचरमवंदं यत्किल श्रीमत्या भगवद्गीतायाः कैश्चित् द्वैतं, कैश्चिदद्वैतं
कैश्चिद्विशिष्टाद्वैतं वानुमृत्य संस्कृतभाषायां तद्वितरभाषायां च व्याख्याः कृता
बहवो दरीदृश्यन्ते. तामु च कश्चिन्नातीव पुष्टा न वाऽसाधारणविषयोपेताः,
असाधारणविषयोपेता अपि काश्चिदत्यंतदुरवबोधाश्च वर्तन्ते । किं च
तत्तद्व्याख्यया तत्तन्मतानुसार्यर्थ एव केवलं ज्ञातुं शक्येत । अतः एकयैव
व्याख्ययामतत्रयाऽसाधारणमप्यर्थमवगन्तुमिच्छावतामास्तिकवर्याणामपेशामवलंब्य
“ गीतोपन्यासदर्पण ”मिख्येयं’ व्याख्या मया निरमायि ॥ अनर्थकयैव
व्याख्यया द्वैतिनः अद्वैतिनः विशिष्टाद्वैतिनश्च स्वस्वमतानुसारिणमर्थ इतरमत-
द्वयार्थं च सुखेन सम्यक् ज्ञातुं प्रभवन्ति । अपि च मुललितया सरस-
मंजुलया सहृदयहृदयंगमया धोरण्या विरचितायाः सुलभावबोधाया अस्य
व्याख्यायाः परममिदं प्रयोजनं यत् संस्कृतभाषायामनितरसाधारणपाण्डित्य-
संपादनं । मूलसमनन्तरलिखितोऽर्थः द्वैतमतानुसारी । अनन्तर ‘ अ ’ चिह्नितः
अद्वैतानुसारी । ‘ वि ’ चिह्नितस्तु विशिष्टाद्वैतानुसारी । इत्थं द्वैते मध्वभाष्य-
गीतातात्पर्ये, तटीकाटिप्पणीर्विवृतीः, अद्वैते, शंकरभाष्यतटीके श्रीधरीयमधुसूदनीय-
शंकरानन्दीयप्रभृतीनि, विशिष्टाद्वैते, रामानुजीयतटीकाप्रभृतीनि च, संगृह्य सुखेन
तत्तदर्थमवगमयितुमिच्छता मया प्रमाणपुरस्सरं यथामति रचितं व्याख्या
विषाश्रितामपाश्रिमैः सहृदयधुरीणैरास्तिकवर्यैरादरणीयेति सप्रश्रयमभ्यर्थय.

इत्थं,

व्याख्याता, लक्ष्मणाचार्यः.

॥ श्री ॥



॥ श्रीगुरुभ्यो नमः ॥

॥ श्रीभगवद्गीताव्याख्या
श्रीभगवद्गीतोपन्यासदर्पणम् ॥
॥ मङ्गलचरणम् ॥

॥ श्लोक ॥

- (1) स्वपादपंकजं रसादुपाश्रिताय योऽददा-
दपायवर्जितां श्रियं कृपाघनः किरिटिने ।
अपारसद्गुणार्णवः प्रपात्वघाटवीतनू-
नपादमुं जनं सदा स पार्थसारथिः प्रभुः ॥
- (2) अव्यादजस्रं सकलामरेन्द्र-
सेव्याङ्घ्रिपद्मः प्रणतार्तिहारी ।
अव्याजभक्तैकवशंवदो यो
भव्याय वोभोतिरमासहायः ॥
- (3) कौन्तेयभक्तिभुजगेन्द्रपरीत नैज-
कारुण्यमन्दरगरीन्द्रविलोड्यमानात् ।

यच्चेतसः कलशवारिनिधेरुदीतं
गीतामृतं शरणमेभि किरिटिसूतम् ॥

(4) येनेयं ग्रथिता मध्यभारतं भीष्मपत्रणि ।
समेऽस्तु शरणं वेदव्यासो दासेष्टकामधुक् ॥

(5) येन श्रीभगवद्गीताप्रकाशाय विनिर्मितौ ।
सूर्याचन्द्रमसौ भाष्यतात्पर्याख्यौ सतांमुदे ॥

(6) श्रीमदानन्दतीर्थार्थगुरुराढस्तु संवादे ।
चञ्चरीकति यचेतः सततं श्रीहरेः पदे ॥

(7) टीकासमीरनिर्धूतकाठिन्याभ्रौ कृताविमौ ।
सूर्याचन्द्रमसौ येन तं जयार्थमह श्रये ॥

(8) येनास्मदादिमन्दानामुद्धाराय विनिर्मिताः ।
गीताया विवृतिस्तं श्रीराघवेन्द्रगुरुंश्रये ॥

(9) श्रीसत्यविक्रमयतिन्द्रकराब्जजातः
श्रीमूलरामपदपंकजचञ्चरीकः ।

श्रीसत्यबोधकरुणादिमसद्गुणाब्धिः
श्रीसत्यवीरगुरुराण्डुदमातनांतु ॥

(10) ये दर्शयन्ति गीतापेटीमुद्धात्र्य तद्गतानर्थान् ।
स्वव्याख्याकृञ्चिकया तेषामयमञ्जलिर्मर्या रचितः ॥

॥ कर्तृनामादि ॥

—: ०० —

॥ श्लोक ॥

- (1) श्रीमत्पञ्चनदाभिधदिव्यक्षेत्रं किलास्ति भुवि विदितम् ।
तज्जानगरीसविधेकावेरीसान्निधानपरिपूतम् ॥
- (2) स्थलपौराणिककृष्णाचार्यस्तत्रावसत्सखु विपश्चित् ।
तस्य मृतो भागरिथ्यंबाया गर्भजः कश्चित् ॥
- (3) तेन मया गीताया व्याख्येोपन्यासर्दपणाभिख्या ।
क्रियते मयाऽर्थविततिः स्फुटतरमवभाति करगतप्रख्या ॥
- (4) यं मां विचित्रमुशतावधानिघनपाठिलक्ष्मणाचार्यम् ।
विद्वन्मणिमहाभागवतं हरिदासमामनन्ति बुधाः ॥
- (5) ईर्ष्यावन्तो विनिन्दन्तु तेन कापि न मे क्षतिः ।
मधुरा किं न रसने सिता तिक्तापि पिचिनः ॥

—————

॥ श्री ॥

॥ श्रीगुरुभ्योनमः ॥

अथ

श्रीभगवद्गीतोपन्यासदर्पणाख्यव्याख्यासहितायाः

श्रीमद्भगवद्गीतायाः

प्रथमोऽध्यायः

श्रीश्रीशचरणांभोजमभिवन्द्य यथापति ॥

वितन्यते श्रीभगवद्गीतोपन्यासदर्पणः ॥

वैशंपायनः

जनमेजय महाराज सम्यगवधानेन शृणु

श्रीभगवद्गीतापर्वमर्म

तत्र कौरवपाण्डवसेनयोरुभयोर्महते युद्धाय संनद्धयोः भगवान् वेदव्यासः
१ मातुर्दोषाद्वाहिरिव २ पुत्रदोषादन्तरप्यंधतामुपगतं पुत्रवात्सल्यात् पुत्रनाशशङ्कया
विपीदन्तं स्वपुत्रं धृतराष्ट्रमभ्युपेत्य राजन् पुत्रास्ते भाविनि संग्रामे नियतं विनंक्ष्यन्ति॥
यदि तं संग्रामं द्रष्टुमिच्छसि तर्हि तद्दर्शनाय चक्षुस्ते ददानीत्युक्त्वा नाहं द्रष्टुमिच्छामि
किंतु श्रोतुमिच्छामि श्रावय युद्धमशेषेण इति तेन प्रार्थितः स्वशिष्यं धृतराष्ट्र-
सारथिं गवल्गणसुतं सञ्जयं समाहूय तस्मै युद्धविषये सार्वज्ञमनुगृह्य कथयास्मै
युद्धमखिलमादित आरभ्येति तमादिश्य स्वाघासमगमत् ॥ उक्ते हि ३ मया ॥ 'ततः

१. धृतराष्ट्रजननी अंबिका विचित्रवीर्यभार्या भगवता वेदव्यासेन सङ्गमे न्यर्मालयदक्षिणी तेन
दोषेण तस्याः सुनो धृतराष्ट्रधनुषांघो बभूव ॥ २. विवेकिनामप्रेषरोपि अपवित्तपुत्रवात्सल्यादन्तर्षिबे-
कदृष्टिगहितोऽभूत् ॥ अत्र, 'मातुर्दोषादिव त्रहिरगादन्तरप्यंधभावम् ॥ इति श्लोकोऽनुसन्धेयः ॥

पूर्वापरे सैन्ये समीह्य भगवान्नाप ॥ सर्ववेदविदां श्रेष्ठो व्यासः सत्यवतीसुतः ॥ भवि-
ष्यति रणे घोरे भरतानां पितामह ॥ प्रत्यक्षदर्शी भगवान् भूतभव्यभविष्यवित् ॥ बौच-
प्रवीर्यं राजानं रहस्स्थमिदमब्रवीत् ॥ शोचन्तमार्तं ध्यायन्तं पुत्राणामनयं तदा ॥ रा-
जन् परीतकालास्ते पुत्राश्चान्ये च पार्थिवा ॥ ते हिंसन्तीव संग्रामे समासायेतरतरम् ॥
तेषु कालपरीतेषु विनश्यत्स्वेव भारत ॥ कालपर्यायमाज्ञाय मा स्म शोके मनः कृथा ॥
यदि चेच्छसि संग्रामं द्रष्टुमेनं विज्ञापने ॥ चक्षुर्ददानि ते पुत्रं युद्धमेतन्निशामय ॥ न
रोचये ज्ञातिवधं द्रष्टुं ब्रह्मापिसत्तम ॥ युद्धमेतदशेषेण शृणुयां तव तेजसा ॥ तस्मिन्न-
निच्छति द्रष्टुं सङ्ग्रामं श्रोतुमिच्छति ॥ वराणामीश्वरो व्यासः संजयाय वरं ददौ ॥
एष ते संजयो राजन् युद्धमेतद्विदधति ॥ एतस्य सर्वं संग्रामे न परोक्षं भविष्यति ॥
प्रकाशं वाऽप्रकाशं वा दिवा वा यदि वा निशि ॥ मनसा चिन्तितमपि सर्वं वेत्स्यति
संजयः ॥ नैनं शस्त्राणि भेत्स्यन्ति नैनं बाधियन्ते श्रमः ॥ गावल्गणिरयं जीवन् युद्धा-
दस्माद्धिमोक्ष्यते ॥ एवमुक्त्वा ययौ व्यासो धृतराष्ट्राय धीमते ॥ इति ॥ गते तस्मिन्
संजयः सङ्कररङ्गमेत्य पार्थाय गीतां कथयत् कृष्णस्य मुखात् गीतां साक्षाच्छ्रुत्वा
वेदव्यासानुग्रहलब्धदिव्यज्ञानेन करनलामलकाभूतविविधविचित्रयुद्धसङ्गताखिलो-
दन्तः सङ्कररङ्गादेत्य युद्धमेव ध्यायते धृतराष्ट्राय युद्धमादित आरभ्य कथयन् दुर्यो-
धनादयः एकादशाक्षौहिणीमितेन सैन्येन साहाय्यकसमाचरणाय समुपागतैः राजर्षी
राजपुत्रैश्च संयुताः युद्धाय संनद्धाः कुरुक्षेत्रमभजन् इत्यकथयत् ॥ उक्तं हि मया ॥
'अथ गावल्गणिविद्वान् संयुगादेत्य भारत ॥ प्रत्यक्षदर्शी सर्वस्य भूतभव्यभविष्यत् ॥
ध्यायते धृतराष्ट्राय समुपेत्यैवमब्रवीदिति ॥ श्रुतवांश्चतद्वचनं धृतराष्ट्रः पुत्रवात्सल्येन
स्वपुत्राणां विना युद्धं राज्यलाममाशंसमान तथा शङ्कमानश्च गूढाशयस्संजयम्
प्राक्षीत् ॥

धृतराष्ट्र उवाच ॥

धर्मक्षेत्रे कुरुक्षेत्रे समवेता युयुत्सवः ॥

मामकाः पाण्डवाश्चैव किमकुर्वत सञ्जय ॥ १ ॥

धर्मक्षेत्र इति ॥ सम्यक् जयतीति सञ्जयः हे सञ्जय योधुं इच्छवः युयुत्सवः धर्म-
स्य क्षेत्रं स्थानं धर्मप्रधानं क्षेत्रं इति धर्मप्रदं क्षेत्रं इति वा धर्मक्षेत्रम् ॥ धर्मक्षयात् त्रायन्न

इति धर्मस्य क्षेत्रमिव इति वा धर्मक्षेत्रम् ॥ धर्मस्य धारकत्वात्धर्मशब्दवाच्यस्य भगवतः क्षेत्रं निवासस्थानं इति वा धर्मक्षेत्रं ॥ तादृशे कुरोः राज्ञः क्षेत्रं कुरुक्षेत्रं तस्मिन् समवेताः सङ्गताः मम इमे मामकाः दुर्योधनादयः पाण्डवाश्चैव किं अकुर्वन् ॥ १ ॥

कुरुक्षेत्रे मित्रिताः मदीयाः दुर्योधनादयः पाण्डवाश्च किं अकुर्वन् ॥ युद्धाय संनद्धाः कुरुक्षेत्रमभज्जिति तद्युक्तं मया ॥ युद्धाय कुरुक्षेत्रगता स्तत्र युद्धमेव खलु कुर्युः ॥ तत्प्रकारजिज्ञासया कथमकुर्वतेति प्रष्टव्ये १ किमकुर्वतेति प्रश्नो न युक्त इति चेत् ॥ क्षत्रियत्वात् दायान्भावान् च योद्धमिच्छवोऽभूवन् ॥ यदि युद्धाय किमप्यन्यदेव स्थलं गतवन्तः स्युः । तर्हि ते तत्र मिथोऽयुध्यन्तैवेति निश्चीयेत ॥ कुरुक्षेत्रं हि गतास्ते अतो मे संशयः किं यथाऽमिलाषितं युद्धमकुर्वन् उत युद्धाभिवृत्ताः सन्धिमुकुर्वन्ति ॥ कुतोऽयं संशय इति चेत् ॥ तादृशं हि तत् कुरुक्षेत्रम् ॥ कीदृशमिति चेत् ॥ धर्मस्य क्षेत्रं स्वसंस्पर्शमात्रेण धर्मतत्फलप्रदत्वेन धर्मस्थानम् ॥ किंच धर्मकदाऽप्यप्रवृत्तोऽपि कुरुक्षेत्रं गतश्चेत् तस्य धर्मं बुद्धिरुदेति अतो धर्मवृत्त्युत्पादकत्वेन धर्मस्य स्थानम् ॥ किंच धर्मस्य अनुष्ठेयस्य अनुष्ठानोचितं सिद्धिप्रदं स्थानम् ॥ किंच क्षत्रियधर्मस्य समगाध्वरस्य समुचितं स्थानम् ॥ किंच धर्मस्य शयो नाशोऽधर्मः तस्मात् तं त्याजयित्वा धर्ममार्गं प्रवर्तनेन त्रायते स्वाश्रितं अतो धर्मक्षेत्रम् ॥ किंच धर्मस्य क्षेत्रमिवेद् कुरुक्षेत्रं अनुष्ठितं स्वल्पमपि धर्मं स्वस्मिन्नुत्त वीजं गुणवत् क्षेत्रमिव बहुलीकृत्य फलममितं ददाति अतो धर्मस्य क्षेत्रतुल्यम् ॥ किंच एतादृशमहामहिमवत्वात् धारकत्वेन धर्मस्य भगवतो विशेषसंनिधानस्थानम् ॥ कुरुक्षेत्रं हि तत् कौरवाणां पाण्डवानां स्वकुलकूटस्थकुरुमहाराजसंयन्धसूचकतन्नामसाहित्येन परमाननाई हि तत्क्षेत्रम् ॥ अस्तकुलकूटस्थः कुरुमहाराजः कुरुक्षेत्रे वर्णाश्रमोचितानि विहितानि महितानि कर्माण्यकार्षीत् ॥ अतो हि तन्नामोपपदमभूत्तक्षेत्रम् ॥ कुरुक्षेत्रं अत एव धर्मक्षेत्रं धर्मक्षेत्रं अत एव कुरुक्षेत्रम् ॥ तादृशे तस्मिन् क्षेत्रे हि मिलि-

१ कर्तृगामिनि क्रियाफले विहितेन आत्मनेपदेन स्वस्वप्रयोजनार्थं किं कृतवन्त इति सूच्यते ॥

ताः १ मामकाः २ पाण्डवाश्चैव ॥ अतः युयुत्सवाऽपि धर्मक्षेत्रे कुरुक्षेत्रे समवेतत्वात्
 उक्तमहामहिममहितस्थ.नविशेषगुणं प्रिहाय युद्धबुद्धिं मिथः कृतसन्धयः स्युरिति मे
 समुन्मिषति शङ्का ॥ अतः किमकुर्वन्निति ममायं प्रश्नः ॥ हे सञ्जय ब्रूहि ॥ त्वं तु अन्तः
 शत्रून् कामक्रोधादीन् जितवानसि ॥ अतो यथार्थमेव त्वया वाच्यम् ॥ न तु मन्म
 नस्तोषाय किमपि ॥ यदि क्षेत्रमहिम्ना पूर्वमेव धार्मिकाः पाण्डवा माऽस्तु युद्धमिति
 युद्धान्निवृत्य यथागतं यत्र कुत्रापि गच्छतु ॥ तर्हि मामकैः विनैव युद्धमुपलब्धमखिलं
 राज्यमिति महद्दिदं हर्षस्थानम् ॥ यदि पापिनोऽपि मामकाः क्षेत्रमहिम्ना माऽस्तु
 युद्धमिति युद्धान्निवृत्य पाण्डवेश्यो विभज्य राज्यायं दद्युः ॥ तर्हि विनष्टप्रायास्ते इति
 महद्दिदं शोकस्थानम् ॥ अतः पृच्छामि इति सञ्जयं धृतराष्ट्र उवाच ॥ न केवलं माम-
 कानां पाण्डवानां चैव युद्धवृत्तं त्वया वाच्यम् ॥ किंतु ३ मामकानां संबन्धिनो ये
 भीष्मद्रोणकृपाश्वत्थामकर्णसौमदत्तिजयद्रथभगदत्तप्रभृतयः ये च पाण्डवानां संब-
 धिनो वासुदेवसात्यकिधृष्टद्युम्नविराटद्रुपदप्रभृतयः तेषामपि युद्धवृत्तं त्वया वा-
 च्यम् ॥ अतो यथावदखिलं ४ कथय ॥ १ ॥

१ पाण्डवानां पृथक् निर्देशात् २ ममकाराभावप्रदर्शनेन तेषु द्वेषो व्यज्यते ॥ २. च एव ईत
 निपातसमुदायः समुच्चयार्थकः ॥ चकारः समुच्चयार्थक एवकारस्तु अनेकेषां राज्ञा तत्र समवायेऽपि
 बर्गद्वयमेवाभूत् ॥ नान्यस्तृतीयो वर्ग इत्यवधारणार्थ इति वा ॥ ३ इदं चकारेण लक्षणया वा ॥ मम
 इमे मामकाः पाण्डोरिमे पाण्डवाः इति विवक्षणेन वा लभ्यते ॥ विवक्षणीयं चेदम् ॥ अन्यथा सञ्जय
 स्य भीष्मादिसर्वैरवृत्तकथनमपृष्टप्रतिवचनं स्यात् ॥ ४. अत्र, मङ्गलाचरणाभावादमाङ्गलिकमिदमिति
 न मन्तव्यम् ॥ मङ्गलाचरणे हि आशीर्नमास्कर्यावस्तुनिर्देशाद्यन्यतमेन तेन प्रारिंसितग्रन्थपरिसमा-
 प्त्यादिकमेव जायेत न तु उपायोपेयबोधनम् ॥ धर्मशब्दप्रयोगेण तु उपेयो भगवान् उपायो निवृत्ति-
 कर्मशब्दितो धर्मश्चेत्युभयं उक्तं भवति ॥ परमप्राप्यस्य भगवतो नामसङ्कीर्तनादन्यत्किमस्ति मङ्गलं
 नाम ॥ अतः इदमेव मङ्गलाचरणं अतः परममाङ्गलिकमिदम् ॥ किंच आदौ धर्मशब्दप्रयोगेण शास्त्रे-
 ऽस्मिन् धर्मो भगवान् तत्प्रापको निवृत्तधर्मश्चेत्युभयं प्रावान्येन प्रतिपाद्यं इति सूच्यते ॥ किंच धर्माणां
 क्षेत्रे कुरूणां नरकदानेन हिंसकानां दोषाणां क्षेत्र शरीरे समवेता मिथो युयुत्सव दुर्गिन्द्रियवृत्तयः सदि-
 न्द्रियवृत्तयश्च किं कुर्वन्तीति प्रश्नः ॥ दुरिन्द्रियवृत्तयः सदिन्द्रियवृत्तोरथ. पातयितुमच्छज्जे ॥ भगव-
 द्भागवताश्रयणेन सदिन्द्रियवृत्तयो दुरिन्द्रियवृत्तीनां शयित्वा स्वाश्रय सकृत्सोमसोमसं कुर्वन्तीत्यादि.यं
 इत्यर्थव्यञ्जनपरिपाटी यथायथमूनीनां ॥

जनमेजयः ॥ एवं धृतराष्ट्रेण पृष्टः सञ्जय किमाह धृतराष्ट्रम् ॥ ब्रूत ॥

धैशंपायनः ॥ एवं पृष्ट सञ्जय. त्वत्पुत्राः परमपापत्वात् परमपवित्तकुरुक्षेत्र. महिम्ना न युद्धान्निवृत्ता ॥ पाण्डवास्तु युद्धस्य स्वधर्मत्वबुद्ध्या भगवदाशयानु-
रोधेन च न युद्धान्निवृत्ता. ॥ किन्तु उभयेऽपि युद्ध एव प्रावर्तिषत ॥ युद्धे च पाण्डवा
व्यजयन्त ॥ त्वत्पुत्रा. पराऽभूवन् इति कथयिष्यन् युद्धारंभात् पूर्वतनवृत्तांतमाह ॥

॥ सञ्जय उवाच ॥

दृष्टा तु पाण्डवानीकं व्यूढं दुर्योधनस्तदा ॥

आचार्यमुपसङ्गम्य राजा वचनमब्रवीत् ॥ २ ॥

दृष्टेति ॥ राजा दुर्योधनस्तु तदा व्यूढं व्यूहशः स्थापित पाण्डवानां अनीकं
सैन्यं पाण्डवानीकं दृष्ट्वा आचार्यं गुरु द्रोणे उपसंगम्य सत्विनयमुपसृत्य वचन
अब्रवीत् ॥ २ ॥

न पापा. तावका पापाशयतया युद्धान्निवृत्ता. ॥ किन्तु उभयेऽपि युद्ध एव
प्रावर्तिषत ॥ तत्र युद्धारंभात्पूर्वतन त्वत्पुत्ररत्नवृत्तं ऽणु ॥ पाण्डवेषु चिरतरप्रवासेन
प्रजाः जातविरागा चिरतरगनुवृत्त्या जातानुरागाश्चास्मासु ॥ अतः पाण्डवानां
सेनासंभारसंभरणमशक्यम् ॥ अतस्ते सहायहीना पञ्चैव सङ्कररङ्गमागच्छेयुः ॥
ततस्ते विनैवायासं मशकृनिविशेषं शक्या परामावायितुमिति मन्वानोऽवर्तत ताव-
कानामादिमो राजा दुर्योधन. ॥ स च समररङ्गे सेनापतिना द्रुपदपुत्रेण धृष्टद्युम्नेन
व्यूहशः स्थापितं पाण्डवानां सैन्यमवलोक्य यदीमं सह सेनया युद्धायागच्छेयुरिति
पूर्वमेव मम भान् स्यात् तर्हि मया नैव युद्धे प्रवृत्तं स्यात् ॥ प्रवृत्तश्चास्मि युद्धे ॥
आगतश्चास्मि सहाखिलपरीवारो युद्धाय ॥ विभेमीदानो पाण्डवसैन्यदर्शनेन किं
कर्तव्यमिति धैर्यभ्रशरूपं अद्यत्वा १ विशेषं प्राप्त भयेन विधीदन् भीष्मो जरटत्वात्
पाण्डवपक्षपातित्वाच्च पाण्डवैरन्तरेणायासमभिभूतः स्यात् ॥ अतोऽयं अप्रमादेन
रक्षणीय इति क्वाप्यासतमे पुंसि स्वीयं व्यसनं विवशु धनुर्वेदाचार्यतया परममान्यं

ब्राह्मणतया निग्रहानुग्रहकरणचणं द्रोणं हन्तायमास्माकीनोऽपि भूत्वा अस्मद्विपक्षान् पाण्डवान् तत्सेनापतिं धृष्टद्युम्नं च धनुर्विद्यापारगानकरोत् न तथाऽस्मान् इति सरोषं साकृतमालोक्य तस्मिन् विवक्षुः भीत्या तमनानाप्य स्वाभ्याशं स्वयमेव सप्र-
 धयं तत्सविभ्रमाप्य स्वाशयावेदकं वचनमवादीत् ॥ व्यूहशः स्थापितस्य सैन्यस्य दर्शनादेवाविभेत् ॥ किमुत तत्तत्र युद्धाय विभज्य स्थापितस्य तस्य ॥ पाण्डवसैन्यस्य दर्शनादेवाविभेत् किमुत पाण्डवानाम् ॥ १ वचनमेवाब्रवीत् न तु कश्चिदप्यर्थम् ॥ अवचनामिति च्छेदे राजभाषविरुद्धं अगौरवाबहं वचनमब्रवीत् ॥ आवयोः संवादे वत्सो दुर्योधन इति वक्तव्ये राजा दुर्योधन इत्युक्तिः कुत इति चेत् ॥ यदि दुर्योधन आत्मानं वत्सं अस्मांश्च मान्यान्मन्यमान आस्माकीनं वचनमाद्रियेत तर्हि नैवं युद्धमा-
 रब्धं स्यात् ॥ किन्तु राजानं आत्मानं प्रत्वा अस्मान् तृणाय मनुते ॥ अतोऽयमनर्थो-
 ज्ञेदः इति सूचयितुं राजेत्युक्तम् ॥ २ इति धृतराष्ट्रं सञ्जय उवाच ॥ २ ॥

धृतराष्ट्रः ॥ मम पुत्रो दुर्योधनः किं वचनमब्रवीत् ॥ तद्वद ॥

सञ्जयः ॥ दुर्योधनेनोक्तं वचनं ब्रवीमि ॥ अवधारय तदवधानेन ॥

दुर्योधनः ॥ पश्यैतां पाण्डुपुत्राणामाचार्य महतीं चमूम् ॥

व्यूढां द्रुपदपुत्रेण तव शिष्येण धीमता ॥

पश्येति ॥ हे आचार्य द्रुपदस्य पुत्रः द्रुपदपुत्रः तेन द्रुपदपुत्रेण धीः कुत्सिः अस्यास्तीति धीमान् तेन धीमता तव शिष्येण धृष्टद्युम्नेन व्यूढां व्यूहशः स्थापिता एतां पुरोवर्तिनी महती पाण्डोः पुत्राः पाण्डुपुत्राः तेषां चमूम् सेनां पश्य ॥ ३ ॥

अहो महद्विदमन्यायं अद्भुतं च हन्त मदीयोऽपि भूत्वा त्वं मम दायादान् अत एव मद्विरोधिनांऽर्जुनादीन् एतादृशानकरोः अतस्त्वं ३ पाण्डवानामाचार्योऽसि

१. संक्षिप्तवहार्थत्वादिगुणविशिष्टं वचनमब्रवीत् इति वचनमेवाब्रवीत् न तु कश्चिदप्यर्थमिति वा सूचयितुं वचनमब्रवीदित्युक्तम् ॥ अन्यथा अब्रवीदित्येवात्मम् ॥ २. अत्र तुशब्दस्य एवकारार्थत्वमभ्यु-
 पेत्य तस्य दृष्ट्वैव पाण्डवानीकमेव व्यूहमेव दुर्योधन एव तद्वैव आचार्यमेव उपसङ्गम्यैव राजैव वचन-
 मेव अब्रवीदेवेति प्रातपदं योजनेन यथायथमर्थविशेषा ऊहनीयाः ॥ एवमन्यत्राप्युक्तम् ॥ ३. पाण्डुपुत्राणा-
 माचार्येति योजनेन सूचितोऽयमर्थः ॥

न त्वस्माकम् ॥ द्रुपदेन राज्ञा याजोपयाजपरमानुग्रहास्वां हन्तुमुत्पादितोऽयं पाण्डव
 चमूपतिर्धृष्टद्युम्न त्वया शिष्यत्वेन स्वीकृत्य धीमत्तामादितः ॥ अहो ते बुद्धिमांद्यम् ॥
 सज्जिर्हीर्षितस्यापि तव सकाशात् स विद्यामग्रहीष्ट ॥ त्वं तु तेन वञ्चितः ॥ तथाऽपि
 आचार्यत्वात् त्वमेव शरणीकरणीयोऽसि ॥ तव शिष्येण अत एव धीमता धीमता
 अतस्तव शिष्येण द्रुपदस्य पुत्रेण धृष्टद्युम्नेन सेनापतिना व्यूहशः स्थापितां पुरो-
 वृत्तिर्नां पाण्डुपुत्राणां महतीं सेनां १ पश्य ॥ किमिमे पितृव्यस्य पाण्डोः पुत्राः न
 किन्तु तस्य २ क्षेत्रे पुरुषांतरंरुत्पादिताः कथं ज्येष्ठस्य धृतराष्ट्रस्य औरसपुत्रानस्मानु-
 पेक्ष्य कनिष्ठस्य क्षेत्रजपुत्रेषु एषु तवैतावान् पक्षपातः ॥ तव शिष्येण धृष्टद्युम्नेन
 व्यूढां चमूं दृष्ट्वा अहं बिभेमि ॥ अस्तु का गतिः प्रकृतमनुसरामः ॥ ३ ॥

द्रोणः ॥ किमत्र द्रष्टव्यम् ॥ वर्ततां नाम द्रुपदपुत्र एको धीरः तं यः कश्चि-
 दास्माकानो हनिष्यति कुतो बिभेषि ॥

दुर्योधनः ॥ अत्र शूरा महेष्वासाः भीमार्जुनसमा युधि ॥

युगुधानो विराटश्च द्रुपदश्च महारथः ॥ ४ ॥

धृष्टकेतुश्चेकितानः काशिराजश्च वीर्यवान् ॥

पुरुजित्कुन्तिभोजश्च शैब्यश्च नरपुङ्गवः ॥ ५ ॥

युधामन्युश्च विक्रांत उत्तमौजाश्च वीर्यवान् ॥

सौभद्रो द्रौपदेयाश्च सर्व एव महारथाः ॥ ६ ॥

अत्रेति ॥ इषवः बाणाः अस्यन्ते क्षिप्यन्ते अनेनेति इष्वासः धनुः महान्
 इष्वासः येषां ते महेष्वासाः भीमश्च अर्जुनश्च भीमार्जुनौ ताभ्यां समाः सदृशाः भोम-
 र्जुनसमाः युधि शूराः अत्र पाण्डवसेनायां सन्ति ॥ महारथः युगुधानः सात्यकिः विराटश्च
 द्रुपदश्च वीर्यं अस्यास्तीति वीर्यवान् धृष्टकेतुः चेकितानः काश्याः राजा काशिराजश्च

१. दृषशोकभयविस्मयादिषु पश्य शृणु इति क्रियाया एव प्रथममुक्तिर्लोकं दृष्ट्वा ॥ अतः पश्य
 इत्यस्य प्रथममुक्तिः ॥ पश्यत्यस्य एतामित्यादिषु अन्वयकल्पनाद्द्रिच्छित्तविशेषा जग्याः ॥ आदुर्योधन-
 वचनसमाप्तं पश्यत्यस्य प्रतिवाक्यमन्वयो बोध्यः ॥ २. पाण्डुपुत्राणामितं साकृतवचनस्याशयोऽयम् ॥

नराणां पुङ्गवः श्रेष्ठः नरपुङ्गवः पुरुजित् कुन्तिभोजश्च शैब्यः शिचिवंशजः स च विक्रान्तः
विक्रमवान् युधामन्युश्च वीर्यं अभ्याप्नोति वीर्यवान् उत्तमौजाश्च सुभद्राया अपत्यं सौभद्रः
आमन्युः द्रौपद्याः अपत्यानि द्रौपदेयाश्च एत सप्तदश सान्त ॥ सर्व महारथा एव सर्व
एव महारथाः इति वा ॥ ४ ॥ ५ ॥ ६ ॥

इममेवैकं दृष्ट्वा नाहं बिभेमि ॥ किन्तु अत्र पाण्डवसेनायां महाधनुरादिसाधन-
संपन्नाः युद्धे भीमार्जुनाभ्यां तुल्याः सप्तदश शूराः वर्तन्ते ॥ ते के इति चेत् ॥
युयुधान सात्यकिः विराटश्च द्रुपदश्च महारथाः एते ॥ धृष्टकेतुः चेकितानः १ काशि-
राजश्च वीर्यवन्तः एते ॥ पुरुजित् कुन्तिभोजः कुन्तीपिता च शैब्यश्च नरपुङ्गवाः एते ॥
विक्रमवान् युधामन्युः वीर्यवान् उत्तमौजाश्च पाञ्चालौ एतौ सौभद्रः परमात्मनः
कृष्णस्य भागिनेयया महनीयतमः अभिमन्युः द्रौपदीपुत्राश्च क्रमाद्यधिष्ठिरादिभ्यो
जाताः प्रतिविन्ध्यसुतसोमश्रुतकर्मशतानीकश्रुतसेननामानः पञ्च च एते सप्तदश
वर्तन्ते ॥ चशब्दादन्ये घटोत्कचप्रभृतयो वा ॥ सर्व एव महारथाः सर्वे महारथा
एव ॥ महारथादिलक्षणमुक्तमभियुक्तैः ॥ 'एको दशसहस्राणि योधयेद्यस्तु धन्विनाम् ॥
शस्त्र तास्त्रप्रवीणश्च महारथ इति स्मृतः ॥ अमितान् योधयेद्यस्तु संप्रोक्तोऽतिरथ-
स्तु सः ॥ रथस्त्वेकेन योद्धा स्यात् तन्यूनोऽर्धरथः स्मृतः' ॥ इति ॥ नेमे अस्मिन्
युद्धे इव युद्धान्तरे त्वया त्वादृशैर्वा श्लाघिता इति चेत् ॥ अस्मिन् युद्धे भीमार्जुनाभ्यां
समाः मा श्रीः तशुकाः भीमः शत्रूणां अर्जुनः येन सः अर्जुनस्य अनितरसाधारणमुत्क-
र्षमाद्धानो २ वासुदेवः तेन कृष्णेन सश्रीकाः ॥ किं मम पुरतः एतान् श्लाघसे किं
न मां श्लाघनीयं मन्यसे इति चेत् शूर आमहेष्वास आभीम अर्जुन समाः इति
छेदः ॥ हे शूर नितरां महता धनुषा युक्त शत्रूणां अतिशयेन भीकर तथाऽपि विशुद्ध-
कर्मकारिन् आचार्य युधि समाः परस्परं तुल्याः युयुधानादयः सन्ति ॥ अतोऽहं
बिभेमि ॥ ४ ॥ ५ ॥ ६ ॥

१. काशाराजश्चेति पाठान्तरम् ॥ काशिः काशी इति पर्यायौ ॥ २. अन एव वक्ष्यते ॥
'पाण्डवानां धनञ्जयः' इति भगवता (१०. ३७) ॥

द्रोणः ॥ न जानासि त्वं त्वत्पक्षवर्तितो मदादीन् शूरान् तद्गतान् अनितर-
साधारणान् विशेषांश्च ॥ अतः परपक्षगतानेतान् दृष्ट्वा बिभेषि ॥

दुर्योधनः ॥ अस्माकं तु विशिष्टा ये तान्निबोध द्विजोत्तम ॥

नायका मम सैन्यस्य संज्ञार्थं तान् ब्रवीमि ते ॥ ७ ॥

भवान् भीष्मश्च कर्णश्च कृपश्च समितिजयः ॥

अश्वत्थामा विकर्णश्च सौमदत्ति स्तथैव च ॥ ८ ॥

अन्ये च बहवः शूरा मदर्थं त्यक्तजीविताः ॥

नानाशस्त्रप्रहरणाः सर्वे युद्धविशारदाः ॥ ९ ॥

अपर्याप्तं तदस्माकं बलं भीष्माभिरक्षितम् ॥

पर्याप्तं न्विदमेतेषां बलं भीष्माभिरक्षितम् ॥ १० ॥

अस्माकमिति ॥ द्विजानां द्विजेषु वा उत्तमः द्विजोत्तमः हे द्विजोत्तम द्रोण अस्माकं
संनन्धिनस्तु तुशद्धोविशेषमृचकाः ॥ ये विशिष्टाः श्रेष्ठाः अतः मम सैन्यस्य नायकाः तान्
ते तुभ्यं संज्ञार्थं इदं संज्ञार्थं ज्ञापनार्थं ब्रवीमि तान् त्वं निबोध शृणु जानीहि वा ॥७॥

भवानिति ॥ भवान् त्वं भीष्मश्च कर्णश्च समितिं युत्वं जयतीति समितिजयः
कृपः अश्वत्थामा च विकर्णश्च सोमदत्तस्य अपत्यं सौमदत्तिः भूरिश्रवाः जयद्रथः ॥
'सौमदत्तिस्तथैव च' इति पाठान्तरम् ॥ ८ ॥

अन्येचेति ॥ अन्ये बहवः शूराश्च वर्तन्ते ॥ ते महां इदं मदर्थं तस्मिन् मदर्थं
त्यक्तं जीवितं प्राणः यैस्ते त्यक्तजीविताः नाना नानाविधानि शस्त्राणि च प्रहरणानि च
शस्त्रप्रहरणानि येषां ते नानाशस्त्रप्रहरणाः सर्वे ते युत्वे विशारदाः समर्थाः युत्वं-
विशारदाः ॥ ९ ॥

अपर्याप्तमिति । भीष्मेण आभि सम्पक् रक्षितं भीष्माभिरक्षितं अस्माकं बलं
सैन्यं कर्तुं तत् कर्म पाण्डव-यं प्रति न पर्याप्तं समर्थम् अपर्याप्तं ॥ भीमेन भीमसे-
नेन अभिरक्षितं एतेषां पाण्डव-यानां बलं तु कर्तुं इदं कर्म अस्मत्सैन्यं प्रति पर्याप्तम् ॥ १० ॥

यूयं च अहं च धर्मं अस्माकं संबन्धिनो ये श्रेष्ठा शूराः ॥ अत एव मम सैन्य-
स्य नायकाः एवं कर्तव्यं एवं याद्भव्यं एवं गन्तव्यं एवमागन्तव्यम् इति नियमना-
धिकारं प्रापिताः तान् तद्गतान् विशेषांश्च सम्यगहं जानामि ॥ तान् तुभ्यं अहं
जानाम्येवाहमेतान् एतदीयान् विशेषांश्चेति ज्ञापनार्थं ब्रवीमि तान् त्वं निबोध शृणु
जानात्येवायमिति २ जानीहि इति वा ॥ क्षत्रियतेजोऽपेक्षया ब्राह्मणतेजसो ३ बल-
वत्वात् ब्राह्मणतेजसा तेजिष्ठो भवानेष गतिर्मम ॥ ब्राह्मणोत्तमत्वात् त्वं मामनुग्रहीतु-
महोऽसि ॥ ७ ॥

ते के इति चेन् भवान् महावीरस्य द्रोणस्य पुरतः वीरजनगणनप्रसक्तौ अन्यस्य
प्रथमं निर्देशोऽनुचितः इति स एव प्रथमतो निर्दिष्ट ॥ धनुर्धियाविशारदः ब्राह्मण-
तेजसा तेजिष्ठश्च त्वमेक ॥ भीष्मश्च आजानब्रह्मचारी पितुः शन्तनोर्लब्धस्वच्छन्द-
मरणवरः पितामह एक ॥ कर्णश्च ४ इन्द्रालुद्वया अमोघया शक्त्या अर्जुनं हन्तुं समर्थ-
कर्णश्चैक ॥ छुपः भवतः स्यात् अश्वत्थामा त्वत्पुत्र- ब्राह्मणत्वात् स्यात्त्वात् पुत्रत्वा-

१ विशेषसूचकतुशब्दार्थोऽयम् ॥ २. प्रियशिष्यपाण्डवतत्सेनातच्चमूपतिदर्शनजनितामन्दा-
गन्दपारवश्यात् स्वपक्षगतवीरान् विस्मृतवान् स्याः अतः भृशार्थं स्मरणार्थं तानह ब्रवीमि ॥ सुत्रा
जानीहीति सूच्यते ॥ ३. 'न बलं क्षत्रियस्याह- ब्राह्मणो बलवतर- ॥ द्रष्टुं ब्रह्मबल दिव्यं क्षात्रात्
बलवतर-मिति ॥ रामा वा ५४ रागैर्लोक- 'धिवल क्षत्रियबल ब्रह्मतेजोबलं बल-मिति रामा वा.
६६ रागैर्लोकश्चानुसन्धेय ॥ ४ अत्र, 'तत्रार्थेभेन प्रथितेऽपि दाद्रे ममाऽऽर्थे भैत्यर्थिजनेषु दानम् ॥
निषेधरूपे निदधाति मार्गं पदं कथं वा भवदीयजिह्वा' ॥ ५ ॥ वाऽऽगमनात्तेन वनीपकेन सहासवो-
दातृजनस्य यान्ति ॥ तदद्य शक्रार्चनया धृतासो भावी वधो मे परमो हि लाभः ॥ २ ॥ यद्गृहप्रति-
हारभूतलशिला चिन्तामणि- कल्पकः यस्यारामवृत्तिद्रुमाश्च सुरभि सा होमधेनुः पुन ॥ तादृश्याचति
चेदुपेय मघवा सपूथं तत्कामना त्रैलोक्यस्थवदान्यससदुपरि स्यामेष मे निश्चयः ॥ ३ ॥ इति द्लोका
'यः कामयेत दानकामा मे प्रजा स्युरित्यसौ वा आदित्योऽर्धमा य- खलु वैददाति सोऽर्धमा' इति
(तै. सं. २. ३. ४) श्रुतिश्च अनुसन्धेया ॥

अथ भवतस्तुल्यौ द्वाविमौ १सर्वेषु युद्धेषु जयशीलौ ॥ विकर्णो मम भ्राता नीतिकुशलो-
ऽयमेकः ॥ सोमदत्तस् राह्वः पुत्रः भूरिश्रवाः शिवाल्लभ्रजयवरोऽयमेकः ॥ जयद्रथः
मम भगिन्याः दुश्शलायाः पतिः सिन्धुराजः शिवाल्लभ्रपाण्डवजयवरोऽय-
मेकः ॥ ८ ॥

अन्ये बहवः शूराश्च वर्तन्ते शल्यकृतवर्मभगदत्तप्रभृतयः ते तु मद्दर्थं मक्षिमिच्छं
त्यकजीविता प्राणत्यागे कृतनिश्चयाः ॥ 'एष्यत्तु निश्चितं यत्तदतीतत्वेन भण्यत-
इति न्यायः ॥ मयि स्नेहातिशयेन युद्धे प्राणानपि त्यक्तुं कृतनिश्चयाः ॥ नानाविधा-
नि शस्त्राणि खड्गादीनि प्रहरणानि च गदादीनि एषां सन्ति ॥ युद्धोपकरणपौष्कल्य-
मण्येपामस्ति ॥ सवेऽप्येते युद्धे समर्थाः इतरविलक्षणयुद्धसामर्थ्यमण्येतेपामस्ति ॥
एतादृशाः भवदादयो वीरा मदीये सैन्ये वर्तन्ते ॥ ९ ॥

अत भीष्मेण सेनापतिना सम्यक् रक्षितं अस्माकं २ बलं प्रति ३ तत् पाण्डव-
सैन्यं अपर्याप्तं असमर्थम् ॥ ४ इदं अस्मत्सैन्यं तु भीमेन अभिरक्षितं एतेषां पाण्डवानां
बलं ५ प्रति पर्याप्तं समर्थम् ॥ तुशब्दो विशेषसूचकः ॥ भीष्मः अभिरक्षितः यस्मै
यद्धननार्थं तत् पाण्डवानां बलं अस्माकं विषये अपर्याप्तं असमर्थम् ॥ भीमः अभिर-
क्षितः यस्मै यद्धननार्थं तत् इदं अस्माकं बलं तु एतेषां विषये पर्याप्तं समर्थमिति वा ॥
भीष्मोपलक्षितमचदादिर्वीराभिरक्षितत्वादस्मत्सैन्यस्य ममैव जयः स्यात् ॥ पाण्डव-
सैन्यस्य भीमादिवीररक्षितत्वेऽपि न पाण्डवानां जयः स्यात् ॥ इत्यहं जानाम्येव ॥
अत एव मघदादिभिर्वीरितोऽपि युद्धे प्रावर्तिषि ॥ प्रवृत्तश्चाहमिदानीं पाण्डवसैन्यस्थ-
प्रवीरजनदर्शनेन नाहं तान् जयेयं न एव मां जयेयुरिति विभेभि ॥ अनुग्रहणीयो-
रक्षणीयश्चाहं भवतेति सधिनयमिदमावेदये ॥ १० ॥

द्रोणः ॥ यद्येवं भवान् मघादीन् धीरान् तदगतान् विशेषांश्च सम्पगृह्णास्यत् ॥
तर्हि पाण्डवसैन्यदर्शनादेव नाभेष्यत् ॥ विभेति च भवान् कुतः ८ ॥

१. सार्धितजयस्यस्य मध्यममणिन्यायेन पूर्वोत्तराभ्यामन्वयः ॥ कर्णात्पश्चात् परिगणनेन
द्रोणः स्यादिति मत्वा द्वयोरनयोः सार्धितजय इति विशेषणं दत्तम् ॥ २. द्वितीयान्तम् ॥ ३. प्रथमा-
न्तम् ॥ ४. प्रथमाद्भूतम् ॥ ५. द्वितीयाद्भूतम् ॥

दुर्योधनः ॥ १ अस्माकं संबन्धिनो ये वीराः मम सैन्यस्य नायकाः कृताः
तान् तद्गतान् २ दोषरूपविशेषांश्चाहं जानामि ॥ इदानीं तदनुसन्धानादहं बिभेमि ॥
यान् यद्गतविशेषांश्चानुसन्धाय बिभेमि तान् ज्ञापयामि शृणु ॥ ब्राह्मणत्वात् त्वं
निमंत्रणाहोऽसि न तु युद्धाहोऽसि ॥ ७ ॥

भवान् ब्राह्मणत्वेन युद्धानर्हः पाण्डवेषु गृहपक्षपाती स्वपुत्रादश्वत्थामोऽपि
धनञ्जयमधिकं कृतवान् गुरुभक्त्या लब्धधनुर्विद्यावैशारद्यस्य पार्थमप्यतिशयानस्य
इदानीं मम सहायभूतस्य एकलव्यस्य दक्षिणहस्तांगुष्ठं गुरुदक्षिणात्वेन गृहीत्वा तं
वञ्चनया पार्थात् न्यूनीकृतवान् भवानेकः ॥ भीष्मश्च १ 'सर्वोस्त्वन्यान् हनिष्यामि
पार्थिवान् भरतर्षभ ॥ यान् समेष्यामि समरं न तु कुन्तीसुतान् नृप' ॥ इति पाण्डवा-
नामहिंसनं प्रतिज्ञायैव सेनाधिपत्यमभ्युपगतवान् सेनापतिः । पतामहो जरटो भीष्म-
श्चैकः ॥ कर्णश्च परशुरामेण त्वं न क्षत्रियसंस्कारैस्संसृष्टत अतस्ते नाहं शस्त्रविद्या-
मुपदिशेयमिति प्रथमं प्रत्यादिष्टवता पश्चाद्ब्रह्मनामज्ञात्वा शस्त्रास्त्रविद्यामुपदिष्टवता
अन्ततो वञ्चनां तां ज्ञातवता मयोपदिष्टं शस्त्रास्त्रमखिलं समये विस्मृतं सत् न प्रति-
भातु इति ज्ञात कर्णश्चैकः ॥ कृपश्च समितिजयोऽपि ब्राह्मणस्त्वत्पक्षपाती त्वत्प-
थानुयायी तव स्यात् कृपाचार्यश्चैकः ॥ अश्वत्थामा समितिजयोऽपि त्वया वञ्चनया
पार्थात् न्यूनीकृतस्त्वत्पुत्रः एकः ॥ विकर्णश्च नीतिनिरततया प्रतिकलमस्मदीयदोषो-
द्धाटनेन सततहृदयारुन्तुशो मम भ्राता विकर्णश्चैकः ॥ सौमदत्तिः सौमदत्तराजसुतः
शिवाङ्गरप्रहणकाले उत्सेकादनुपचरितेन तेन युद्धे करुणमवस्थान्तरं ते भविष्यतीति
ज्ञातः भूरिभ्रवाश्चैकः ॥ विनाऽर्जुनमन्यान् पाण्डवान् जयेति शिवाल्लब्धवरः अतो
ऽर्जुनं जेतुमसमर्थः भगिनीपतिः जयद्रथश्चैकः ॥ ८ ॥

अन्ये च वर्तन्ते ते च बहवश्चेत् शूराः न तु प्रत्येकं ते तु युद्धे परान् जिस्था मां
रक्षितुं नागताः किंतु मदर्थं युध्वा युद्धे प्राणांस्त्यक्तुमेवागताः ॥ यदि पाण्डवानां
पाण्डवबन्धोश्च वयं विरोधिना न भवेम ॥ अतो युद्धे तव साहाय्यकमाचरितुं नाग-
च्छेम इति तैः प्रतिषिद्धं स्यात् ॥ तर्हि युद्धमेष नारुध्यं स्यात् न ते तथा प्रत्येषधन्

१ 'अस्माकं मित्यादिचतुःश्लोकया आहृत्वा दूषणपरमर्थान्तरम् ॥ २, तुशब्दार्थोऽयम् ॥

किंतु सद्य एव समागताः किमर्थमिति चेत् मम अर्थो १ निवृत्ति तस्मिन् तन्निमित्तं मन्नाशयागताः॥ सर्वे भयुद्धेति च्छेद ॥ युद्धे असमर्थाः अनः नानाशस्त्रप्रहरणाः॥ कुशलानां नाधिकसामप्रघपेक्षा इमे तु अकुशलाः अत अधिकसामप्रघपेक्षा एषां ॥ नानाशस्त्रप्रहरणा. तथाऽपि अयुद्धविशारदा. एकमप्यस्त्रं शस्त्रं वा यथावत् प्रयोक्तुं न जानन्ति ॥ राजत्वाद्वाजपुत्रत्वाच्च २ सकलविधकुसुमशरसमरचतुरा. पताहश दोषरूपविशेषवन्तो भयदादयो मदीयसैन्ये वर्तन्ते इति इदानीमहमनुसन्दधामि ॥९॥

भवदादिवीराणां इदंशदोषदुष्टत्वात् भीष्माभिरक्षितमपि अस्माकं १ बलं २ तत् पाण्डवसैन्यं प्रति अपर्याप्तं असमर्थम् ॥ भीमाभिरक्षितं एतेषां पाण्डवानां बलं तु इदं अस्माकं बलं प्रति पर्याप्तं समर्थमिति निश्चिनोमि ॥ अतो बिभेमि ॥ पाण्डवाः असहाया. दीना योद्धुमागच्छेद्यु अत तज्जयः सुकरो मम इति धैर्यावष्टंभकाले भवदादिषु विद्यमानान् गुणरूपान् उक्तान् विशेषान् अनुसन्धाय द्रोणभीष्मादिप्रवीरत-मभुजवलावष्टंभेन युद्धे प्रवृत्तस्य मम जयो नियत इति निश्चित्य युद्धे प्रावृत्तिषि ॥ ससहायानां सप्ताक्षांहिणीमितसेनासमेतानां पार्थसारथिना भगवता वासुदेवेन सन्धुक्षितसकलप्रतिपक्षिपक्षशिक्षणदक्षधैर्याणां पाण्डवानां तत्सेनायाः तच्चमूपतेश्च दर्शनेन कथमहमीदृशानेतान् जयेयं इति धैर्यभ्रंशान्मनोऽवसादकाले भवदादिषु विद्यमा-नान् दोषरूपान् उक्तान् विशेषान् अनुसन्धाय भीतभीतोऽह भवन्तमुपागमम् ॥ रक्षणी-योऽहं भवता इत्यभ्यर्थये ॥ पाण्डवसेनापतेर्धृष्टद्युम्नस्य राज्ञो युधिष्ठिरस्य भैलोक्यै-कवीरस्यार्जुनस्य सर्वकार्यनिर्वहणधुरीणस्य श्रीकृष्णस्य च सत्त्वेन तान् विहाय भीष्म-स्य प्रतिनिर्देश्यतया भीमस्योक्तिः कुत इति चेत् ॥ मम भयावहप्रतिज्ञाकर्तृत्वेन भीष्म-साम्यात् भीमस्योक्ति ॥ भीष्मो 'न तु कुन्तीसुता' निति पाण्डवाहिसंनं प्रतिजज्ञे ॥ प्रतिजज्ञे च भीमं सर्वकौरववधम् ॥ अत इदंशप्रतिज्ञाकारिभीष्माभिरक्षितत्वाद्दस्म-सैन्यस्य तदपर्याप्तम् ॥ तादृशप्रतिज्ञाकारिभीष्माभिरक्षितत्वात्पाण्डवसैन्यस्य तत्पर्या-प्तं इति निश्चित्य भयाद्दहमुपागमं भवन्तम् ॥ १० ॥

१. 'अर्थोऽभिधैर्यैरवस्तुप्रयोजनानवृत्तिषु' ॥ इत्यमर ॥ २. सर्व इत्यथ इति विवक्षणादिदम् ॥

द्रोणः ॥ अस्तु इदानीं अस्माभिः किं कार्यं तद्वद् ॥

दुर्योधनः ॥ अयनेषु च सर्वेषु यथाभागमवस्थिताः ॥

भीष्ममेवाभिरक्षन्तु भवन्तः सर्वे एव हि ॥ ११ ॥

अयनेष्विति ॥ हि यस्मादेवं तस्मात् भवन्तः सर्वे एव सर्वेषु अयनेषु व्यूह-
प्रवेशमार्गेषु च एव भागं अनतिक्रम्य यथाभागं अवस्थिताः सम्यक् स्थिताः सन्तः भीष्म-
मेव अभि अभितः सर्वतः रक्षन्तु ॥ ११ ॥

भवदादिषु विद्यमानान् गुणरूपान् विशेषाननुसन्धाय सङ्करोद्योगकरणावसरे-
भवदादिप्रवीरतमाधिष्ठितमस्मद्बलं पर्याप्तमित्यभात् ॥ संप्रति पाण्डवतस्सैन्यतत्प-
निदर्शनसमुपजातसाध्वसाद्वसन्नचेतसः अत एव भवदादिषु विद्यमानान् दोष-
रूपान् विशेषानेवानुसन्धानस्य मम बलमस्मदीयमपर्याप्तं तदीयं तु बलं पर्याप्त इति
प्रतिभाति ॥ अतः भवन्तः सर्वे एव तत्तदाकारविरचितसैन्यव्यूहप्रवेशमार्गेषु सर्वेषु
सेनापतिना परिकल्पितं स्वीयं भागमनतिक्रम्य परेषां व्यूहप्रवेशमार्गेषु यथा प्रवेशो
न स्यात् तथा कुर्वन्तोऽप्रमादेन स्थिताः सन्तः भीष्ममेव सर्वतः सर्वथा रक्षन्तु ॥
यान् गुणरूपान् विशेषान् अनुसन्धाय युद्धे प्रावर्तिषि तानेव गुणान् प्रकाशयन्तः
यथाभागमवस्थाय युद्धस्य सम्यक्करणेन मम मनसः सन्तोषमापादयन्त भवन्तः
सेनापतिं भीष्मं सर्वतः सर्वथा रक्षन्तु ॥ प्रतिज्ञातपाण्डवाहननः पितामहो भीष्मः
स्वहननाय पाण्डवेषु तदीयेषु च नानोपायानाघरत्स्वपि तत्प्रतीकारमकुर्वाण. तैस्त-
दीयैश्च हिंस्येत ॥ ततश्चासहमानो हिंसां स्वच्छन्दमरणोऽपि मृतिमीप्सेत् ॥ अतः
यथा तैरयं न हिंस्येत तथा रक्षतैनमप्रमत्ता यूयमिति सविनयमावेदये इति राजा
वचनमब्रवीदिति संबन्ध. ॥ ११ ॥

धृतराष्ट्रः ॥ ततः किमासीत् ॥ वद् ॥

सञ्जयः ॥ तस्य सञ्जनयन् हर्षं कुरुवृत्थः पितामहः ॥

सिंहनादं विनद्योच्चैः शङ्खं दध्मौ प्रतापवान् ॥ १२ ॥

तस्येति ॥ कुरूणां कुरुषु वा वृत्थः कुरुवृत्थः प्रतापः अस्मास्तीति प्रतापवान्

पितामहः भीष्मः तस्य दुर्योधनस्य हर्षं तोष सञ्जनयन् सम्यक् जनयितुं उच्चैः गम्भीरं
सिंहस्य नादः निहन्नादः त सिंहनादं विनद्य कृत्वा शङ्खं दध्मौ पूर्यामास ॥ ११ ॥

कुहवृत्तत्वात् प्रतापवत्वात् पितामहत्वाच्च सेनाधिपत्यं प्रापितो भीष्मः, जरट
पाण्डवपक्षपाती चायं भीष्मः किं करिष्यति ममेत्यालोच्य बिभेतीदानीं दुर्योधन इति
ज्ञात्वा जरटोऽपि यथाप्रतिज्ञ अन्तरेण पाण्डवान् सर्वानन्यान् हन्यां इति सूचयन् तस्य
दुर्योधनस्य सन्तोषं जनयितुं गम्भीरं सिंहनादं कृत्वा १ सिंहवद्विनद्य वा शङ्खं दध्मौ ॥
सिंहनादेन शङ्खपूरणेन च दुर्योधनस्य पराणुद्य साध्वसं हर्षमुत्पादयामास ॥ १२ ॥

ततः शंखाश्च भेर्यश्च पणवानकगोमुखाः ॥

सहरौवाम्भ्यहन्यन्त स शब्दस्तुमलोऽभवत् ॥ १३ ॥

तत इति ॥ ततः तदनन्तरं शङ्खा, भेर्यश्च पणवश्च आनकश्च गोमुखश्च पण-
वानकगोमुखाः वाद्यविशेषाः सहरौव युगपदेव अभ्यहन्यन्त ताडिताः वादिताः सः तज्ज-
नितः शब्दः तुमलः व्याप्तः भयङ्करो वा अभवत् ॥ १३ ॥

भीष्मस्य सिंहनादकरणशंखपूरणाभ्यामनन्तरं तदीयसङ्केतानुसारेण त्वत्सुतसे
नासमवेतसैनिकैः शंखभेरीपणवानकगोमुखनामानो वाद्यविशेषाः युगपदेव वादिताः ॥
शङ्खाः पूरिताः भेर्यादीनि वाद्यानि वादितानि ॥ शंखादिवादनजनितः शब्दः तुमलः
सर्वत्र व्याप्तः भयङ्करो वा अभवत् ॥ पाण्डवेषु गांभीर्यात् स्तिमिततया महानदी-
प्रवाहवदवास्थितेषु कौरवाः कानननदीप्रवाहयत् महान्तमाडंबरमकार्षुः ॥ १३ ॥

धृतराष्ट्रः ॥ अस्वेतत् पाण्डवसन्धे किं वृत्तम् तद्वद ॥

सञ्जयः ॥ ततः श्वेतैर्हयैर्युक्ते महाति स्यन्दने स्थितौ ॥

माधवः पाण्डवश्चैव दिव्यौ शङ्खौ प्रदध्मतुः ॥ १४ ॥

तत इति ॥ तत इति ॥ ततः अनन्तरम् श्वेतैः हयैः अश्वैः युक्ते महाति स्यन्दने
रथे स्थितौ मा लक्ष्मीः तस्याः धवः माधवः कृष्णः पाण्डवः अर्जुनश्चैव दिव्यौ विलक्ष-
णौ शंखौ प्र सम्यक् दध्मतुः पूर्यामासतुः ॥ १४ ॥

कौरवसैन्यकोलाहलोपरमानन्तरं श्वेतैः हयैः युक्ते उन्नते महनीये रथे स्थितौ कृष्णः अर्जुनश्चैव दिव्यौ शंखौ सम्यक् पूरयामासतु ॥ अहो भाग्यमर्जुनस्य यद्यं सारथिः मधुनामकयादवकुलोत्पन्नः कृष्णः १ उश्मीपतिः २ स्वयं सर्वेश्वरः ईश्वरान्तररहितश्च एतत्सूचनायैव माधव इत्युक्तम् ॥ सारथितया रथस्य पुरोभागे स्थितत्वेन द्वयोर्मध्ये अभ्यर्हितत्वेन च माधव प्रथममुक्तः ॥ कोऽसौ पाण्डव इति चेत् पञ्चानां पाण्डवत्वाविशेषेऽपि अत्र पाण्डवोऽर्जुन एव ॥ माधव पाण्डवश्चेति कृष्णासाहित्येनोक्तेः ॥ कृष्णसाहित्यमप्यभ्येषां पाण्डवानां कुतो न स्यात् ॥ ३ 'मम प्राणा हि पाण्डवाः' इति ह्युक्तं कृष्णेन इति चेत् स्यन्दने स्थितौ शंखौ प्रदध्मतु इत्युक्त्या सारथिरथिभावः प्रतीयते ॥ न ह्यर्जुनस्येवान्यस्य पाण्डवस्य सारथिरभूत्कृष्ण ॥ अतः अत्र पाण्डवोऽर्जुन एव ॥ वक्ष्यते चानुपदं 'देवदत्तं धनञ्जयः' इति ॥ यस्मिन् रथे उपविश्यागतां तस्मिन् रथे स्थितावेव शंखौ दध्मतुः ॥ न तु त्वत्पुत्रवत् साध्वसेन रथादवतीर्य यङ्गमपि शरणमभजताम् ॥ नैताभ्यां पूरितां शंखौ साधारणौ अपितु दिव्या ॥ पूरणमपि नेतरसाधारणं किन्तु इतरसर्वाविलक्षणम् ॥ महाराज सम्यगवधारयेदम् ॥ किमयं रथो भगवतः उत पार्थस्य इति चेत् नायं भगवतो रथः तद्रथाश्वानां चित्रवर्णत्वप्रसिद्धे ॥ अयं तु रथः श्वेतैः हयैः युक्तः ५ अतः कृशानुना दत्तः नन्दिघोषाख्योऽर्जुनरथः ॥ अत्रेममपरं च कमपि विशेषमवधेहि ॥ सङ्कल्पमात्रेण कृत्स्नं जगत् संहारकाले सहरतो भगवतः कृष्णस्य कुरूणां पाण्डवानां च युद्धप्रवृत्तिमुत्पाद्य तन्मुखेन भूभारपरिहरणकरणेच्छा विडम्बनमाश्रमेव ॥ वस्तुतस्तु उपवेश्य रथे पार्थ सारथीभूय भगवतः कुरुक्षेत्रागमनं, लोकोत्थारार्थं कृत्वा हृदयेऽवस्थापितस्य गीताशास्त्रस्य समये पार्थ व्याजीकृत्य लोकोत्थारार्थमुपदेशायैव ॥ ततः श्वेतैः शुद्धैः अपौरुषेयनित्यतया निर्दोषैः हयैः हयगताविनिधानुः ॥ गत्यर्थाः ज्ञानार्थाः ॥ ज्ञानसाधनैः चतुर्भिः वेदैः युक्ते तदर्थप्रतिपादके महति सर्वेभ्यः पौरुषेयग्रन्थेभ्यः उत्तमे स्यन्दने स्यन्दू प्रस्रवणे इति धातुः ॥ प्रस्रवणं गतिविशेषः ॥ ज्ञानसाधने गीताशास्त्रे गुरुशिष्यभावेन स्थितौ कृष्णः अर्जुनश्चैव दिव्यौ शंखौ आकृतिसाम्यात् लक्षणया प्रणवौ तदर्थाविति यावत् ॥ प्र

१. मा लक्ष्माः तस्याः पातः ॥ २. मा न विद्यते घव ईश्वरो यस्य सः ॥ ३. भार उ ९१. ४ स्थितावेवेत्यन्वयादिदम् ॥ ५. वक्ष्यते च कर्णपर्याणि ॥ 'कृशानुदत्तं च रथं च धिक्ते' इति (७१) ॥

कल्पकूटधमतुः ॥ प्रश्नोत्तराभ्यां प्रकाशयामासतुः ॥ कावेनाविनि चेत् श्वेतैः शुद्धैः
 ह्यैः इन्द्रियैः १ ' इन्द्रियाणि हयानाहुः ' इति श्रुतिः ॥ युक्ते महति ऐहिकामुष्मिकस-
 कलतुखसाधनत्वात् महनीयं स्यन्दने देहे २ ' शरीरं रथमेव तु ' इति श्रुतिः ॥ स्थितां
 मुह्यामुष्यक्षेत्रज्ञतया वर्तमानौ वक्ष्यते च ॥ ३ ' क्षेत्रज्ञं चापि मां वित्थि ' इति ॥
 माश्रव परमात्मा पाण्डव उक्तमजीव पांडुशब्द शुद्धपर्यायः ॥ एतां दिव्यौ शंखौ
 प्रदधमतु उक्तरीत्या प्रगवार्थौ उपदेशान्द्रहणाभ्यां प्रकाशयामासतुः ॥ तावेव नरनारा-
 यणावेतां ॥ १४ ॥

धृतराष्ट्रः ॥ कृष्णाजुनौ किनामानौ शङ्खौ प्रदधमतुः ॥

सञ्जयः ॥ पाञ्चजन्यं हृषीकेशो देवदत्त धनञ्जयः ॥ १५ ॥ ॥

पाञ्चजन्यमिति ॥ हृषीकाणा इन्द्रियाणां ईशः हृषीकेशः कृष्णः पञ्चजने भवः
 पाञ्चजन्यः तं दध्मौ ॥ धनञ्जयतीति धनञ्जयः पार्थः देवैः दत्तं देवदत्तं दध्मौ ॥ १४ ॥ ॥

माश्रवपदेनोक्तं कृष्णं ह्यथिति हर्षयन्ति वा हृषीकाणि इन्द्रियाणि तेषां ईशः
 इति ॥ सृष्ट्यादिरूपया क्रीडया ह्यथतीति हृषीकः स चासौ ईशश्च इति वा हृषीकेशः
 स पाञ्चजन्यनामानं शङ्खं दध्मौ ॥ ५ धनं जयतीति धनञ्जयः पार्थः देवदत्त
 नामानं शङ्खं दध्मौ ॥ कृष्णशङ्खः समुद्रे तिमिररूपेण संचरमाणस्य पञ्चजना
 सुरस्य मृतगुरुपुत्रानयनाय समुद्रे गतेन कृष्णेन हतस्य अस्थना निर्मितः ॥ अतः
 ६ पाञ्चजन्यनामा ॥ पार्थशङ्खस्तु निवातकवचादिहननाय देवेरनुगृह्य स्वर्गे ७ दध्म
 पार्थाय ॥ अतो देवदत्तनामा ॥ अत्र हृषीकेशपदेन श्रीकृष्णस्य प्रेरणसामर्थ्यं धनञ्जय

१ का ३ ४ २ का ३ ३. ३. १३. ३. ४ अत्र, ' क्रीडया ह्यथिति व्यक्तं ईशः ॥ ५ ॥
 साष्ट्ररूपया ॥ हृषीकत्व तथेगत्व देवस्यास्य ततः स्फुटम् ' ॥ इयहिव्येन्यसाहतावचनमनुसन्धेयम् ॥
 ५. ' सर्वान् जनपदान् जिप्त्वा वित्तमादाय केवलम् ॥ धनस्य माये तिष्ठामि तेनाहर्मा धनञ्जयम् ' ॥
 इति भार वि ४३ श्लोकोऽनुसन्धेय ॥ ६ पञ्चजने भव पाञ्चजन्यः इति निर्दिष्टः ॥ ' बाह्विदेव-
 पञ्चजनेभ्यश्चेति वक्तव्यं ' इति वर्णिकान् उच्य ॥ ' स तु पञ्चजनं हत्वा शङ्खं लेभे जनादेनः ॥ य स
 देवमनुष्येषु पाञ्चजन्य इति स्मृतः ॥ इति हरिवंशे विष्णुपर्वणि ॥ ३३ अ ॥ श्लोकोऽनुसन्धेयः ॥ ' द्रव्युक्तोऽन्त-
 र्जलं गत्वा हत्वा पञ्चजनं च तम् ॥ कृष्णो जग्राह तस्यास्थिप्रभवं शङ्खमुत्तमं ' ॥ इति श्रीविष्णुपुराणे
 ५ अंशे अ २१ श्लोकेऽथ ॥ ७. ' प्रदायमानं देवस्तं देवदत्तं बलोद्भवम् ॥ प्रत्यगृहं जयायै ॥ १ ॥ इति-
 स्तदाऽमरं ' ॥ इति भार वनपर्व, १७० अ श्लोकोऽनुसन्धेयः ॥

पदेन पार्थस्य श्रीकृष्णप्रेरणानुगुणयुत्थकस्त्र सामर्थ्यं च सूच्यते ॥ स्वकलप्राणिसक-
लेन्द्रियमनःप्रेरकः जगज्जन्मस्थेमप्रलयरचनाचातुरीधुरीणः उपनिषद्वेकवेद्ये लक्ष्मी-
पतिः स्वयं सर्वेश्वरः ईश्वरान्तररहितश्च परमात्मा श्रीकृष्ण सौहार्देन वात्सल्याद्
सारथिरभूदर्जुनस्येत्यहो धन्यताऽर्जुनस्य ॥ १४ ॥

वृतराष्ट्रः ॥ किं कृष्णार्जुनौ द्वावेव शंखौ दध्मतु उत तदीया इतरेऽपि ॥

सञ्जयः ॥ पौण्ड्रं दध्मौ महाशंखं भीमकर्मा वृकोदरः ॥ १५ ॥

पौण्ड्रमिति ॥ भीमानि भयङ्कराणि कर्माणि यस्य स भीमकर्मा ॥ वृक उदरे
यस्य सः वृकस्य उदरमिव उदर यस्य स इति वा वृकोदरः भीमः पौण्ड्रं तन्नामानं
महाशंखासौ शंखश्च महाशंख तं दध्मौ ॥ १५ ॥

भीमाद्योऽपि शंखान् दध्मुः ॥ तत्र भीमस्य शंखः शत्रूणां खण्डनात् १ पौण्ड्र-
नामा महान् ॥ कुनोऽस्य शंखो महानिति चेत् २ वृकः सर्वभक्षकः ३ वृकनामा जाठ-
राग्निरस्योदरे तिष्ठति ॥ अतोऽत्यन्नभक्षणाद्बलिष्ठ ॥ अत वृक इव स्थूलोदरः ॥ अत
एव कर्माण्यस्य हिडिंबकवधादीनि भयङ्कराणि ॥ तादृशो भीमः पौण्ड्र नाम महा-
न्नं शंखं दध्मौ ॥ १५ ॥

अनन्ताविजयं राजा कुन्तीपुत्रो युधिष्ठिरः ॥

नकुलः सहदेवश्च सुघोषमणिपुष्पकौ ॥ १६ ॥

अनन्तेति ॥ कुन्त्याः पुत्रः कुन्तीपुत्रः युधि स्थिरः युधिष्ठिरः राजा धर्मात्मजः
न विद्यते अन्तः यस्य सः अनन्तः विजयो येन स अनन्ताविजयः तं तन्नामानं शंखं
दध्मौ ॥ नकुलः सहदेवश्च शोभनो घोषो यस्य स सुघोषः मणयः पुष्पाणीव यस्मिन् सः
मणिपुष्पकः सुघोषश्च मणिपुष्पकश्च सुघोषमणिपुष्पकौ तन्नामानौ शंखौ दध्मतुः ॥ १६ ॥

१ पाण्ड खण्डन इति धातुः ॥ २ द्वे अल, 'अङ्गुष्ठमात्रं जठरे प्रतिष्ठितं जाज्वल्यमानं मम
जातवेदसम् ॥ नित्यं हितं विश्वदहं च वित्त तं विश्वेशचेता इति सोऽब्रवीत्तदा' ॥ इति श्रीमदाचार्य-
विषयः श्लोकोऽनुषन्धेयः ॥ ३. 'भक्तिर्ज्ञानं सर्वैराम्यं प्रज्ञा मेधा धृतिः स्थितिः ॥ योगः प्राणो बलं चैव
वृकोदर इति स्मृत ॥ एतद्दशात्मको वायुः तस्माद्गीमस्तदात्मकः' ॥ इति गीतामृतनरङ्गिण्याम् ॥

कुन्तीपुत्रो राजा युधिष्ठिर अनन्तविजयनामानं शंखं दध्मौ ॥ युधिष्ठिरस्य
 परमधार्मिकत्वान् तेन पूर्यमाणः शंखो नियमेन महान्तं विजयमावहति अतोऽनन्त-
 विजयनामा सः ॥ नकुलः सहदेवश्च सुघोषमणिपुष्पकनामानौ शंखौ दध्मतुः ॥ नकुलः
 स्वान्दर्शप्रधानत्वात् रूपानुरूपं सुस्वरं धमायति शंखम् ॥ अतः सुघोषनामा नकुलस्य
 शंखः ॥ सहदेवस्तु पञ्चस्ववरत्वेन वस्तुसांघ्रयप्रियत्वात् अग्रे पुष्पस्तवकवदधोलंब-
 मानमणिमञ्जरीविभूषित शंख धमायात् ॥ अतः मणिपुष्पकनामा सहदेवस्य शंखः ॥
 कुन्त्यां धर्मादुत्पन्नत्वेन स्वयं साक्षात्धर्माशत्वेन च परमधार्मिकः परमकारुणिकः
 परमसूदुतरस्वभावः स्वयमजातशत्रु युधिष्ठिरः कथं भीष्मद्रोणादिपरमपूज्यतमा-
 धिष्ठितसेनाभ्यमित्रीजनानिर्वहणपूर्वकं कृष्णार्जुनयोःसहमाय शंख दध्मौ इति चेत्
 हन्त तादृशोऽपि स युधि स्थिरोऽभूत् ॥ वनवासाय प्रखितानां पाण्डवानां व्यतीतेषु
 त्रयोदशसु मासेषु वनवासकलेशमलहमानेषु द्रौपदीभीमार्जुनादिषु मासस्य सवत्स-
 रप्रतिनिधित्वां मत्वा वनवासाज्ञातवासाभ्यां यापनीयानि त्रयोदश वर्षाणि यापित-
 प्रायाणीति निश्चित्य 'अस्माभिरुषिताः सम्यग्वने मासास्त्रयोदश ॥ परिमाणेन
 तान् पश्य तावतः शरिषत्सरान् ॥ अस्ति मास प्रतिनिधिः यथा प्राहुर्मनीषिणः ॥
 पूतिका इव सोमस्य तथेदं क्रियतामिति' ॥ इति (भार. वन पर्व. हठवादे) उक्तरी-
 त्या गच्छेमेदानीमेव हास्तिनपुरं कुर्याम च कौरवैर्युत्थं प्राप्नुयाम चाकण्टकं राज्यं
 अनुभवेम च सुखमतिशयिनं इति नानागमार्थोपभ्यासपूर्वकमर्थयमानेषु तदीयनिर्ब-
 धेन व्यतियान्तु त्रयोदश समाः चतुर्दशे हायने अवश्यमेव भवदभिलषितमाश्रयत न
 लेशनोऽपि तदा वः प्रातर्बध्नीयां इति हूतवने कृतप्रतिज्ञतया कुन्तीपुत्रत्वेन सत्यसन्ध-
 तया च तदानीं वनवास इव इदानीं युधि स्थिरप्रतिशोऽभूत् ॥ अत एव शंखं दध्मौ ॥
 अहो सत्यैकशरणता तस्य ॥ राजा हि सः ॥ तस्य राजत्वात् तद्-युपगम एव कृष्णा-
 र्जुनभामादीनां युत्थकथाप्रसक्ति अन्यथा तु न ॥ अत एव शंखं दध्मौ ॥ इतरसर्वशंख-
 भ्यां वैलक्षण्यसूचनाय पाञ्चजन्यादिशङ्खानां नामनिर्देश कृत ॥ १६ ॥

धृतराष्ट्रः ॥ किं कृष्ण-पाण्डवाभ्यैव शङ्खान् दध्मुः उत तदीया इतरेऽपि ॥

सञ्जयः ॥ काश्यश्च पक्ष्मेवासः शिखण्डी च महारथः ॥

धृष्टद्युम्नो विराटश्च सात्याकैश्चापराजित ॥ १७ ॥

द्रुपदो द्रौपदेयाश्च सर्वशः पृथिवीपते ॥

सौभद्रश्च महाबाहुः शंखान् दध्मुः पृथक् पृथक् ॥ १८ ॥

काश्यश्चेति ॥ मह्या. पति. महीपति. हे महीपते परम. इष्वाम धनु यम्य सः परमेष्वासः काश्यां भव. काश्यः काशिराजः स च महारथ शिखण्डी च ॥ धृष्टद्युम्नः विराटश्च न पराजितः अपराजितः न जितः अजित. अपरै. अजित अपराजित इति वा सत्यकस्य अपत्य सात्यकिः स च ॥ द्रुपद द्रौपद्याः अपत्यानि द्रौपदेयाः ते च महान्तौ बाहू यस्य सः महाबाहुः सुभद्रायाः अपत्यं सौभद्रः अभिमन्युः स च एते सर्वशः सर्वे पृथक् पृथक् प्रत्येकं शंखान् दध्मुः ॥ १७ ॥ १८ ॥

१ त्वमिदानीं पृथिवीपतिरसि ॥ अन्यायेन पाण्डवानामपि भागमपहृत्य अखिल पृथिवीपतिर्जातोऽसि ॥ विनश्यति च त्वदीयानियतं युत्थे ॥ गमिष्यति पृथिवीप तित्वं तव ॥ इदमेवं संबोधन अथैव न तु युत्थानन्तरम् ॥ परमेष्वास. काशिराजश्च महारथः शिखण्डी च अपराजित. धृष्टद्युम्न. विराटश्च सात्यकिश्च द्रुपदः द्रौपद्या. पुत्राः पञ्च प्रतिविन्ध्याद्यश्च महाबाहु अभिमन्युश्च चशब्दादन्येऽपि इत्येते २ सर्वेऽपि ३ पृथक् पृथक् शंखान् दध्मुः ॥ १७ ॥ १८ ॥

धृतराष्ट्रः ॥ पाण्डवानां तदीयानां च शंखघोषेण मदीयानां किं जातम् ॥ वद ॥

सञ्जयः ॥ स घोषो धार्तराष्ट्राणां हृदयानि व्यदारयत् ॥

नभश्च पृथिवीं चैव तुमुलो व्यनुनादयन् ॥ १९ ॥

स घोष इति ॥ तुमुल. व्याप्त. भयङ्करो वा सः घोष नभ. अन्तरिक्षं च पृथिवीं

१ पृथिवीपते इति संबोधनस्याशङ्कोऽयम् ॥ एवमुत्तरत्वापि ॥ २ सर्वशः इत्यभ्याथं. ॥ केचन शङ्खान् दध्मुः. केचन न तथाऽपि छत्रिन्यायेन शङ्खान् दध्मुः इति इति शङ्खाऽपाकरणाय सर्वश इत्युक्तम् ॥ स्वखपराक्रमातिशयप्रकाशनाय क्रमाद्-सुगति सूचनाय पृथक् पृथक् इत्युक्तम् ॥ अत एव एतत्प्रतिनिर्देशयतया तत्र (१३) बहसंवेत्युक्तम् ॥ स घोषः पृथक् पृथक् धार्तराष्ट्राणां हृदयानि व्यदारयदित्युत्तरश्लोकेनैकवाक्यता वा ॥ एतैकशंखानिरेव धार्तराष्ट्रहृदयभेदायात्मिति भावः ॥

भूमि चैव त्रि विशेषेण अनुनादयन् प्रतिध्वनिना नादयुक्तं कुर्वन् सन् धृतराष्ट्रस्य आत्या-
नि धार्तराष्ट्राः तेषां हृदयानि मनासि वक्षस्स्थलानि वा विशेषेण अदारयत् ॥ १९ ॥

स पाण्डवनदीयशंखघोषः त्वदीयानां हृदयानि व्यदारयत् ॥ कीदृश स इति
चेत् ॥ तुमुल व्याप्तः भयङ्करो वा अत नमश्च पृथिवी चैत्र विशेषेण प्रतिध्वनिना
मुखरयन् ॥ अतएव धार्तराष्ट्राणां हृदयानि मनासि व्यदारयत् ॥ दारणजन्त्यदुःखस-
दृशदुःखमनीनयत् ॥ हृदयानि वक्षस्स्थलानि व्यदारयत् ॥ अत्र पातायत्प. वक्ष-
सां विदारणेन यादृशी व्यथा जायेत तादृशी व्यथामापाद्यामास ॥ पाण्डवानां
तदीयानां च शंखघोषं श्रुत्वा त्वदीया दुःखाधनादय. कथं धयमोर्भयुधेमहि कथङ्कारं
वाऽस्माकं जयो घटेन भवेम च वय परानूता एव मृताश्च अतोऽस्माकं कुल अप्रेव
नष्ट इति मेनिरे ॥ किं पाण्डवानां तदीयानां च शंखघोषं श्रुत्वा धार्तराष्ट्राणामिव
धार्तराष्ट्राणां शंखादिघोषं श्रुत्वा पाण्डवानामपि व्यथोदपद्यत इति चेत् धार्तराष्ट्राणां
दुर्योधनादानां धृतराष्ट्रसंबन्धिनां भीष्मादानां च स 'तस्य सज्जतयन् हर्षमित्यादिना
'स शब्दस्तुमुलोऽभवत्' इत्यन्तेन उक्त. घोषं अधार्तराष्ट्राणां धार्तराष्ट्रिगोधनां
पाण्डवानां तदीयानां च हृदयानि व्यदारयदिति वाकु ॥ २ न व्यदाप्यदित्यर्थः ॥
पाण्डवानां शंखघोषं धार्तराष्ट्राणां तत्सदृशानामसनां असुराणां च हृदयानि व्यदार-
यत् ॥ अधार्तराष्ट्राणां तद्भिन्नानां सतां भीष्मादानां सुराणां च हृदयानि न व्यदाप्यत् ॥
३ दुर्योधनादानां तत्पक्षपतिनामसतामसुराणां च व्यथां सतां भीष्मद्रोणादानां ब्रह्मे-
न्द्रादानां देवानां च महान्तम् हर्षं चोत्पाद्यामास ॥ १९ ॥

१. त्वदीयानामिति वक्तव्ये धार्तराष्ट्राणामित्युक्तिं धृतराष्ट्रे स्वस्य कौपयवनाय ॥ वदुवचनेन
त्वत्पुत्रेषु तदा न कोऽपि धीरोऽवर्तत इति व्यज्यते ॥ २ तत्र 'स शब्दस्तमुलोऽभवदिति' देवल
मुक्ता अत्र 'स घोषो धार्तराष्ट्राणां हृदयानि व्यदारय' दित्युक्त्या अयमित्येवमर्थः 'घोषोऽयं'
इत्युक्त्वा 'स घोष' इति विप्रकृत्युक्तेरुपरामर्शितच्छब्दप्रयोगेण 'घोषं स धार्तराष्ट्राणां' इति वक्ष-
व्ये 'स घोषोऽधार्तराष्ट्राणां'मित्यकारप्रदलेपौपयिकप्रयोगेण च शब्दास्तो वाच्योऽपि भवतीत्यदो प्रा-
दिमा शब्दप्रयोगस्य ॥ ३. अयमर्थः 'देवा अर्जुननोऽभवन्' 'असुरा कर्णतोऽभवन्' इति तत्तत्पक्ष-
पातवचनानुरोधान् अधार्तराष्ट्राणामित्यकारप्रदलेपौपयिकप्रयोगानुरोधेन कर्णतः ॥ शब्दार्थप्राप्तम्ना
अर्थान्तरव्यञ्जनं हि महान्तकर्म. प्रयोगस्य ॥ एवं तत्रतत्र शब्दार्थप्राप्तवशादर्थान्तरव्यञ्जनमुच्यते ॥

धृतराष्ट्रः ॥ उभयसंयत्कालाहलापरमानन्तरं किंवासीत् ॥

सञ्जयः ॥ अथ व्यवस्थितान् दृष्ट्वा धार्तराष्ट्रान् कपिध्वज ॥

प्रवृत्ते शस्त्रसंपाते धनुरुद्यम्य पाण्डव ॥ २० ॥

हृषीकेश तदा वाक्यमिदमाह महीपते ॥ २० ॥

अथेति ॥ हे महीपते अथ अनन्तरं कपि हनुमान् ध्वजे यस्य सः कपिध्वजः पाण्डोः अपत्यं पाण्डवः पार्थः वि विशेषेण अवस्थिताः व्यवस्थिताः तान् धार्तराष्ट्रान् दृष्ट्वा धनुः उद्यम्य शस्त्राणां संपातः शस्त्रसंपातः तस्मिन् शस्त्राणां संपातो यस्मिन् तत् शस्त्रसंपातं युत्वं तस्मिन्वा प्रवृत्ते सति तदा हृषीकेश कृष्णं ब्रूव वाक्यं अहः॥२०॥२०॥

लोकोत्थारार्थं कृत्वा हृदयेऽवस्थापितस्य गीताशास्त्रस्य समये पार्थ व्याजाकृत्य लोकोत्थारार्थमुपदेशाय श्रीकृष्णस्य पार्थेन सह कुरुक्षेत्रागमन इति 'तत श्वेतैर्हृषैः' इत्यत्र व्यञ्जनया सूचितं हि मया ॥ न हि नरांशादिन्द्रांशात् पैतृवसेयात् भगिनीपतित्वेन जामातृतामुपगतात् १ परममत्तान् परममित्रान् पाण्डुपुत्रान् पार्थादृते भगवतः कृष्णस्य सखाशात् गीताशास्त्रोपदेशमाप्तुमर्हति कश्चिद्व्ययः ॥ स च पार्थः 'अतिपरिचयादवज्ञा सन्ततगमनादनादरो भवति ॥ मलये भिल्लपुरम्ब्री चन्दनतरुकाष्ठमिन्धनं कुरुते' इति न्यायेन २ सावज्ञतया न मम शिष्यतामुपगच्छेत् ॥ न च शिष्यभावावलंबनमन्तरेण युक्तः कर्तुमुपदेशः ॥ अतः शिष्योऽस्मि मां उपदिश मे तत्वमिति यदा प्रार्थयते तदाऽस्मै गीताशास्त्रमुपदेष्टव्यम् ॥ न हि वैराग्यभाग्योदयादृते शिष्यतामुपेत्य तत्त्वोपदेशमर्थयति ॥ न च शोकविषादव्याकुलतामन्तरेण वैराग्यं जाघटीति ॥ शोकविषादौ च न प्रियविप्रयोगदुःखदर्शनात् तदनुसन्धानाद्वा विना सेभवतः ॥ अत एतं पार्थ बन्धुजनवियोगजदुःखानुसन्धानसञ्जातशोकविषादमूलकवैराग्यभाग्यबन्तमाध्याय तेन शिष्यतामुपेत्यतत्त्वोपदेशमर्थयमानायास्मै गीताशास्त्रमुपदेष्टव्यमिति तादृशं समयं प्रतीक्षमाणोऽवतत भगवान्

१. वक्ष्यते च ॥ 'भक्तोऽसि मे सखा चे'ति (४. ३.) ॥ २. वक्ष्यति च पार्थ. 'सखेति मत्वा प्रसभं इत्यादि' देव सोढुमित्यन्तं (१. १. ४३. ४३. ४४)

वासुदेवः ॥ सति चैवं नघासाज्ञानवासनिर्वहणानन्तरं उपेत्य भगवति विराटनगरी
निर्वर्त्य जोसगकल्याणमहासत्यं समये पुनरागमिव्यामि इत्युक्त्वा यथागतं गते
साहाय्यकमभ्यर्थयितुं सुयोधनधनञ्जयौ द्वारवतीमेत्य भगवता कृष्णेन कुमाराणां
कदम्बेन केन चिदंशेन स्वेनापि केनचिदंशेन परिपूरितमनोरथां स्वावासमुपागमनाम् ॥
ततो भगवान् माधव उपेत्य पाण्डवान् सन्धिकरणव्याजेन युधमेव दृढीकृत्य समये
गीताशास्त्रोपदेशार्थकार्याय पार्थेन सामानाधिकरण्यं संपादयितुं तद्व्येऽवस्थानाय
सारथ्यकरणमुररीकृत्य सह तेन तदीयैश्च कुरुक्षेत्रमेत्य पाञ्चजन्यशंखपूरणेन शंखपूरण-
प्रेरणेन च युधोत्साहमभिवर्धय. युधधारंभात्पूर्वं बंधुदर्शानामौहमुत्पाद्य तेन च शोक-
विषादावृत्पाद्य तेषामपाकरणाय गीताशास्त्रमुपदिश्य तेन च विगतमोहशोकविषा-
दमाधाय तादृशेन पार्थेन युधनिर्वर्तने श्रुतगीताशास्त्राः सम्यक् ज्ञानमाप्य तेन
विधृतमोहशोकविषादा भूत्वा वर्णाश्रमोच्चिनविहितकर्मानुष्ठानेन शुद्धया बुद्ध्या
ज्ञानद्वारा मोक्षमाप्नुवन्तीति ज्ञात्वा बहवां गीताशास्त्रशुश्रूषवो भवेयुः ततश्च
गीताशास्त्रस्य सर्वत्र सम्यक् प्रचारण लोकोत्धारः स्यात् इत्यालोच्य युधधारंभात्पूर्व-
मेव गीताशास्त्रमुपदिदिशुः उपदेशप्रहणयोग्यतोत्पादनाय मोहशोकविषादानुत्पिपा-
द्विषु हृषीकेशत्वात्स्वस्य स्वीयया प्रेरणाशक्त्या युधायोपागतबन्धुजनदिदृक्षा-
मुत्पादयामास ॥ प्रेरितइच्चैवं हरिणा सद्यप्य युधोत्सारे प्रवर्तयितव्ये तमप्रवर्त्य
सारथितयाऽवस्थितं भगवन्तं उभयसैन्यस्थितबन्धुजनदर्शनाय रथमिमं किंश्चित्तु-
रतो नीत्वा द्वयो सेनयोर्मध्ये स्थपयेत्याह पार्थ. ॥ लोके तावत् व्यव-
हारविमर्शस्थानेषु वादिप्रतिवादिनोर्मध्ये कस्यचिदुभयोर्वा असौकर्यानुरोधेन अवध्य-
न्तरकल्पनं दृश्यते ॥ तद्वत् मदीयानां स्वस्य वा असौकर्यानुरोधेन नार्जुनो युधा-
उत्सरे प्रावर्तयत् इति किं न स्यात् इति चेत् उभयसैन्यकोलाहलोपरमानन्तरं त्वदीयाः
भीष्माद्यश्च सम्यक् युधसन्नततयाऽवस्थिताः अतस्तेषां असौकर्यानुरोधान्न प्राव-
र्तयदिति वक्तुं न शक्यम् ॥ पार्थस्तु तादृशान् तावकान् दृष्ट्वा धनुर्दयच्छत् ॥
उद्यम्य च तद्वनमध्य सज्जीकृत्य शरमपि तत्र १ सन्धायसमनह्यत ॥ कुतस्तस्य
तादृशं धैर्यं इति चेत् परमशूरस्य त्वदनुजस्य पाण्डोः पुत्रः खलु सः ॥ किञ्च

सारथिनया पुर स्थितेन भगवता उरि ध्वजेऽवस्थितेन १ हनुमता च सन्धुश्यमाणत्व-
त्पक्षशिक्षणक्षेत्र्ये ॥ अत स्वस्य असांकर्यानुरोधेन न प्रावर्तयदित्यपि न वक्तुं
युक्तम् ॥ किंतु भगवतः प्रेरणादेव न प्रावर्तयदिति वक्तव्यम् ॥ अतो भगवत्प्रेरणया
शस्त्राणां तदुपलक्षितानामस्त्राणां वाणानां च सम्यक् पाते तद्युक्ते युद्धे वा प्रयुक्ते
अन्यवधानेन २ प्रवर्तयितव्ये युष्माङ्गस्य शंखपूरणादेरारब्धत्वेन युद्धे आरब्धे इति वा
युद्धोद्योगं विहाय युद्धोद्यमकरणकाले हृषीकेशत्वात्सर्वप्राणिसकलेन्द्रियप्रेरकं भग-
वन्त हरिं वक्ष्यमाण वाक्यमाह ॥ महोपते सम्यगवधेहीदम् ॥ आयास्यन्तीम इमे
मुत्थाय दोषवद्य च मया स्यादभिंगेभिरिति ज्ञानसकलोद्भवः गाण्डीवसज्यीकरण-
पूर्वकशरसन्धानपर्यन्तं प्रवृत्त प्रवीरतमः पार्थः कुत प्रवर्तयितव्य सङ्गराडंबरं वि-
हाय योत्सुमागतजनजिज्ञासावानभूदिति चेत् न स स्वयं तथा जातः किंतु सकले-
न्द्रियप्रेरकश्रीकृष्णप्रेरणया ॥ अन्यादृशां हि प्रेरणाशक्तिस्तस्य ॥ तस्य तथा
प्रेरणा च विषादमर्जुनस्यापाद्य तदपनोदनाय तत्त्वमुपादिश्य तेन लोकांतधारकर-
णाय ॥ २० ॥ २० ॥

धतराष्ट्रः ॥ किं तद्वाक्यम् ॥ यद् ॥

सङ्ग्रयः ॥ सेनयोरुभयोर्मध्ये रथं स्थापय मऽच्युत ॥ २१ ॥

सेनयोरिति ॥ न विद्यते च्युतं यस्य सः अच्युतः हे अच्युत कृष्ण

उभयोः द्वयोः सेनयोः मध्ये मे रथं स्थापय ॥ २१ ॥

उभयोः सेनयोर्मध्ये मे रथं स्थापय ॥ यतस्त्वमच्युतोऽपि आश्रितवात्सल्या-
न्मम सारथिरभू ॥ न विद्यते च्युतं च्युति स्वपदात् देशकालगुणेभ्यश्च यस्य सः
तादृशोऽसि त्वम् ॥ अत विष्णोः च्युतः तदवतारभूतः तादृशस्त्वमसि ॥ न विद्यते
च्युतं च्युतिः यस्मात् यं प्राप्य सः अनपायानत्यपदप्रदः तादृशस्त्वमसि ॥ न विद्यते
च्युत च्युते येन संनिहितेन चः स्वसन्निधानमात्रेण जयप्रदः तादृशोऽसि त्वम् ॥ न
विद्यते च्युत च्युतिः सारथिकर्माणे यस्य सः यथेष्टं स्थापने प्रेरणे च समर्थः तादृ-
शस्त्वमसि ॥ अतो नेदं तवाशक्यम् ॥ अत एवैवमुच्यते मध्ये स्थापयेति ॥ २१ ॥

अर्जुनः ॥ योत्स्यमानानवेक्षेऽहं य एतेऽत्र समागताः ॥

धार्तराष्ट्रस्य दुर्बुद्धेः युद्धे प्रियचिकीर्षवः ॥ २३ ॥

योत्स्यमानानिति ॥ ये एते दुष्टा बुद्धिः यस्य सः दुर्बुद्धिः तस्य दुर्बुद्धेः
धृतराष्ट्रस्यापत्यं धार्तराष्ट्रः तस्य धार्तराष्ट्रस्य दुर्योधनस्य युद्धे कर्तुमिच्छव. चिकीर्षवः
प्रियं चिकीर्षवः प्रियचिकीर्षवः सन्तः अत्र परसेनायां समागताः योत्स्यमानान् युद्धं
करिष्यतः तान् अहं अवेक्षे अवेक्षिष्ये ॥ २३ ॥

ये एते दुर्बुद्धेः धार्तराष्ट्रस्य दुर्योधनस्य युद्धे प्रियं चिकीर्षवः सन्तः अत्र
परसेनायां समागताः ये एते तस्य युद्धे १ अप्रियं चिकीर्षवः सन्तः अत्र अस्मत्से-
नायां समागताः योत्स्यमानान् अव्यवहितोत्तरकाले युद्धं करिष्यतः तान् पतान
उभयोः सेनयोः स्थितान् २ परकीयान् स्वकायांश्च अवेक्षिष्ये ॥ उत्तरीत्या ज्ञानुं अवेक्षि-
ष्ये ॥ ये समागता तान् योत्स्यमानान् अवेक्षे पश्यामि ॥ अन्यत्राहतोत्तरकाले युद्धा-
रंभं कुर्युरिति भाति इत्यर्थः ॥ जाति युद्धारंभे तदनन्तरं अवेक्षणं किं कर्तुं शक्यम् ॥
प्रागेवावेक्षणे यैर्योत्थव्यं तैर्योत्सुं यैर्न योत्थव्यं तान् युद्धात्परिहृत्तुं च शक्यम् ॥
अतोऽहं त्वरे ॥ किं पूज्यानवेक्ष्य युद्धात्परिहरणायास्तु योत्सुमुपागतत्वेन संहरणाया
एव हि ते इति चेत् दुर्योधने दाक्षिण्यात् तस्य प्रियं कर्तुमागताः नास्मात्तु द्वेषस्तेषां
अतोऽवेक्षणीया एव ते ॥ दुर्योधन एव दुर्बुद्धिः न तु ते दुर्बुद्धयः ॥ दुर्योधनस्य
दुर्बुद्ध्यैव एतावताऽनर्थस्याद्भेदः ॥ एवमवेक्षणार्थं मध्ये रथं स्थापय इति भगवन्तमाह
पार्थः ॥ २३ ॥

धृतराष्ट्रः ॥ एवमुक्तो भगवान् किमयं साधारणस्मार्थिवुद्ध्या एवमेवेक्यमिति
प्रेरयति इत्यकुप्यत् ॥ उत तस्मिन् घत्सलतया यथोक्तमकरोत् ॥ वद मे सञ्जय ॥

१. युद्धे प्रियेत्यत्र युद्धे अप्रियेति च्छेदादिदे ॥ २. पूर्वश्लोकः योत्सुमागतस्वीर्वावषय ॥ कैः सहितेन
मया योत्थव्यं इत्येव तत्र विषया ॥ उत्तरश्लोकेऽस्तु योत्सुमुपागतपरकीयविषयः ॥ 'युद्धे प्रिये' त्यत्र
युद्धे प्रियेत्येव च्छेदः ॥ इति कौत्सः ॥

सञ्जय उवाच ॥

एवमुक्तो हृषीकेशो गृडाकेशेन भारत ॥

सेनयोर्भयोर्मध्ये स्थापयित्वा रथोत्तमम् ॥ २४ ॥

भीष्मद्रोणप्रमुखतः सर्वेषां च महीक्षिताम् ॥

उवाच पार्थ पश्यैतान् समवेतान् कुरूनिति ॥ २५ ॥

एवमिति ॥ हे भारत धृतराष्ट्र गृडाका निद्रा तस्या ईशः गृडाकेशः अजेनः तेन एवं उक्तः हृषीकेशः कृष्णः उभयोः सेनयोर्मध्ये रथानां रथेषु वा उत्तमः रथोत्तमः तं स्थापयित्वा भीष्मश्च द्रोणश्च भीष्मद्रोणौ तयोः प्रमुखं समक्षं भीष्मद्रोणप्रमुखं तस्मिन् भीष्मद्रोणप्रसृततः सर्वेषां मही क्षियन्ति मर्त्यां क्षयन्ति वा महीक्षितः राजानः तेषां महीक्षिता च प्रमुखतः हे पार्थ समवेतान् सशतान् एतान् कुरून् कुरून् प्रति समवेतान् एतान् अस्मदीयाश्च पश्य इति उवाच ॥ २४ ॥ २५ ॥

हे शकुन्तलापुत्रभरतचक्रवर्तिकुलोत्पन्न धृतराष्ट्र तादृशस्य तव नैवमपवित्रे पुत्रे वात्सल्यात्परमपवित्रेषु पाण्डुपुत्रेषु द्वेष उचित ॥ शृणु तेषु भगवतो वात्सल्यातिशयम् ॥ गृडाकेश अर्जुनः गुडवत् रक्षा स्निग्धाश्च आ समन्तात् केशाः यस्य स इति गृडाका निद्रा उपलक्षणया तन्द्रादिदोषान्तराणि च तस्याः ईशः इति गृडाका निद्रा अविद्या तस्या ईशः इति गुडः ब्रह्माण्डगोलः तं अकति अन्तर्बहिश्च व्याप्नोतीति गुडवत् मधुरः सन् अकति भक्तान् प्रानोतीति वा गुडाकः शिवः सः इशो यस्य सः इति गुडा अङ्गुष्ठतर्जनांयोगरूपा मुद्रा तत्परिमिता केशाः यस्य स इति च निरुक्तिः ॥ तेन प्रशस्तकंशहस्तेन दोषगन्धविधुरेण धृताविधेन तपोविशेषाधिगतमहादेवप्रसादेन अर्जुनेन एवमुक्त हृषीकेश उक्तरीत्या सर्वप्राणिसकलेन्द्रियप्रेरकः कृष्णः भीष्मद्रोणयोः प्रमुखतः प्रमुखे समक्षे सर्वेषां राक्षानां च प्रमुखतः उभयोः सेनयोर्मध्ये रथोत्तमं स्थापयित्वा भीष्मद्रोणप्रमुखतः इतरेषां सर्वेषां च राक्षानां समक्षे हे पार्थ सुत्थार्थं सञ्जयान् एतान् कुरून् कुरून् प्रति समवेतान् एतान् अस्मदीयाश्च पश्य इति उवाच ॥ प्रमुखत इति षष्ठ्यर्थे तखिलप्रत्ययः ॥ २ भीष्मद्रोणादीनामित्यर्थः ॥ अनादरे

षष्ठीयम् ॥ भीष्मद्रोणादीन् शूरान् सर्वान् राक्षश्च अनादृत्य माये रथं त्यापयित्वा निर्भय
 उवाच इति वा ॥ भीष्मद्रोणप्रमुखतः सर्वेषां च महोक्षितां ॥ इत्युक्त्यं हर्षार्द्रोपन्या
 येन उभयप्राञ्चयः ॥ अर्जुन अह्नः अतः भगवन्तं पामरसारिति विवशंप्रमेयमेधं
 कुर्वन्ति प्रेरयति याद् ह्याना स्यात् तर्हि नैवं प्रेरयेत् इति चेत् स गुडाकश धृता-
 विद्यः तथापि स्वसकलेन्द्रियप्रेरकश्रीकृष्णप्रेरणया तथोवाच अतो नायं दोषस्तस्य ॥
 भगवानपि स्वप्रेरणया पाथेन नियोजितः न तु पारतन्त्र्येण अतो नायं दोषस्तस्य ॥
 हृषीकेशत्वात्सर्वप्राणितकलन्दिन्द्रियप्रेरकस्य भगवतः पार्थग्ययाजितहृद्यमनोनिधमर्न
 कियत् ॥ अतः यथाऽभिलषित मध्ये रथं स्वपयित्वा दिशोऽनान् पश्यत्याह पार्थ
 वासुदेवः ॥ २४ ॥ २५ ॥

धृतराष्ट्रः ॥ पश्येत्युक्तोऽर्जुनः किमकार्षीन् ॥ वद ॥

सञ्जयः ॥ तत्रापश्यत् स्थितान् पार्थः पितृन्तथ पितामहान् ॥

आचार्यान् मातुलान् भ्रातृन् पुत्रान् पौत्रान् सर्वांस्तथा ॥ २६ ॥

श्वशुरान् सुहृदश्चैव सेनयोरुभयोरपि ॥ २६ ॥ ॥

तत्रेति ॥ अथ अनन्तरं पृथा कृन्ती तस्याः अपत्यं पार्थः अर्जुनः तत्र
 तयोः उभयोः द्वयोः सेनयोरपि स्थितान् पितृन् पितृणां पितरः पितामहाः तान् आचार्यान्
 मातुः भ्रातरः मातुशोः तान् भ्रातृन् पुत्रान् पुत्राणाः पुत्राः पौत्राः तान् तथा सखान्
 मित्राणि श्वशुरान् सुहृदः अनिमित्तस्नेहवन्तः तान् चैव अपश्यत् ॥ २६ ॥ २६ ॥ ॥

कृष्णवचनश्रवणानन्तरं भगवतः पितृष्वसुः पृथायाः कुन्त्याः पुत्रत्वेन भगवता
 उक्तरीत्या अनुगृह्यमाणः अर्जुनः तत्र स्थितान् पश्यन् ॥ कुत्र स्थितान् कान् पश्यत् इति
 चेत् तत्रत्यस्य विवरणं उभयोः सेनयोरपीति ॥ तत्र तयोः उभयोः सेनयोरिति वा ॥
 तत्र तेषु समयेतपु कुरुषु कुरूरु प्रति समवेतेषु स्वकीयेषु च स्थितान् इति वा ॥
 तत्र पक्षद्वयं इति वा ॥ उभयोः सेनयोरपीत्येतस्य तु उभयोः सेनयोरपि अवस्थि-
 तान् इत्युत्तरणान्वयः ॥ पितुः पाण्डोस्तत्राभावात्पितृनिति कथम् ॥ एकः खलु पिता-
 स्वात् कथं पितृनिति बहव्यचनम् ॥ इति चेत् पितृत्वतुल्यस्य पितृव्यत्वादेरत्र विव-

क्षणात् पितृमृत्युपपद्यते ॥ एवं पितामहान् इत्यत्रापि ॥ आचार्यानित्यादौ आचार्यम्वा-
दिकं तत्सुल्यत्वं चेत्युभयं ग्राह्यम् ॥ सखाय. मित्राणि सुहृदस्तु अनिमित्तस्नेहयन्त ॥
उभयोः सेनयोरपि स्थितान् पित्रादीनपश्यत् ॥ २६ ॥ २६ ॥

सञ्जयः ॥ तान् समीक्ष्य स कौन्तेयः सर्वान् बन्धूनवस्थितान् ॥२७॥
कृपया परयाऽऽविष्टो विषीदन्निदमब्रवीत् ॥ १७॥ ॥

तानिति ॥ कृत्याः पुत्रः कौन्तेयः सः अर्जुन. अवस्थितान् तान् सर्वान् बन्धुन
समीक्ष्य परया अतिशयिनया कृपया आविष्टः सन् विषीदन् विषाद् प्राप्नुवन् सन् ईदं
अब्रवीत् ॥ २७ ॥ २७॥ ॥

उभयोः सेनयोरपि सुत्थसन्नत्वतया स्थितान् तान् सर्वान् तान् समीक्ष्य स
पार्थः अपरिहार्यया कृपया आविष्टाऽभूत् ॥ कृपा परदुःखाय. ॥ अतएव
विषाद् प्राप्तः ॥ विषाद् नाम मोहानिमित्तकशोकजन्य १ प्रनेतव्यं प्रसित्वन् सति
सर्वव्यापारोपरमो भवति ॥ विषीदन् सन् वक्ष्यमाणं वचनमब्रवीत् ॥ कृपया व्याप्त-
युक्तः इत्यनुकृत्वा आविष्ट इत्युक्तया भूतभेतपिशाचाद्यावेशयन्त ॥ अतएव किमपि
किमपि असंबन्धमब्रवीदिति सूच्यते ॥ कृपामाविष्ट इत्यनुकृत्वा कृपया कृत्या आविष्ट
इत्युक्तया शत्रुषु तत्संबन्धिषु च कृपा न युक्तेति जानन्नप्यार. ॥ अतएव किमपि
बलाकारेण प्राविशदिति सूच्यते ॥ परममृदुस्वभावाया कुन्त्याः कृपयादर्शनमात्रेण
कृपाविष्टोऽभूत् ॥ कृपया अपरया इति छेदः ॥ स्वसैन्ये पुराऽपि कृपाऽभूत् तस्मिन्
समये तु परसैन्येऽपि अपरा कृपाऽभूत् ॥ तथा आविष्ट. सन् अतः विषीदन् सन्
२ इदमब्रवीदिति वा ॥ २७ ॥ २७॥ ॥

धृतराष्ट्रः ॥ किं तद्वचनं वद ॥

सञ्जयः ॥ दृष्ट्वमान् स्वजनान् कृष्ण युयुत्सून् समुपस्थितान् ॥ २८ ॥

१. अत एव वक्ष्यते ॥ 'छदं हृदयदौर्बल्य' (२. ३.) मिति ॥ २. विषीदन्ब्रवीदिति विषा-
दवचनयोः समकालतोक्तया वचनकाले सगद्भक्तैः उवाचभ्रुपातादिविषादकार्यसद्भावः सूच्यते ॥

सीदन्ति मम गात्राणि मुखं च परिशुष्यति ॥

वेपथुश्च शरीरे मे रोमहर्षश्च जायते ॥ २९ ॥

गाण्डीव स्रंसते हस्तात् त्वक् चैव परिदह्यते ॥

न च शक्नोम्यवस्थानुं भ्रमतीव च मे मनः ॥ ३० ॥

दृष्टेते ॥ कर्षतीति कृष्णः हे कृष्ण योऽसु इच्छतः युगुत्तमवः । तान् युगुत्सून् सं सम्यक् उप ममीपि स्थिता उपस्थिताः तान् इमात् स्वे च ते जनाश्च स्वजनाः तान् स्वजनान् बन्धून् दृष्ट्वा मम गात्राणि सीदन्ति दुर्बलीभवन्ति मुखं च परिशुष्यति मे शरीरे वेपथुः कंपश्च रोमाणां हर्ष रोमहर्षः रोमाञ्च स च जायते ॥ हस्तात् गाण्डीवं स्रंसते त्वक् परि सम्यक् परितो वा दह्यते चैव अवस्थानुं च अपि न शक्नोमि मे मनः भ्रमतीव च ॥ २८ ॥ २९ ॥ ३० ॥

हे कृष्ण योऽसु इच्छया युत्वसन्नतया आगत्य पुनः समीपेऽवस्थितान् इमान् सर्वान् बन्धून् दृष्ट्वा स्थितस्य मम कर्चरणाद्यवयवाः विशीर्यन्ते दुर्बलीभवन्ति मुखं च नितरां शुष्यति ॥ मम शरीरे कंपश्च जायते रोमाश्च जायते ॥ हस्तात् गाण्डीवं धनुः स्रंसते त्वक् नितरां दह्यते चैव ॥ अवस्थानुमपि न शक्नोमि ॥ कुत इति चेत् मम मनः भ्रमतीव ॥ इव शङ्को वाक्यालङ्कारे ॥ भ्रमात्मकविपरीतज्ञानयुक्तम् भवति ॥ किमपि किमप्यसंबन्धं मम मनसि स्फुरति ॥ भ्रमणं परिभ्रमणं तत्करोतीव ॥ भ्रमणकर्तृ इवेति यावत् ॥ परिभ्रमकुलालचक्रादौ क्षिप्तः पदार्थ इव नैकोऽपि विषयः क्षणमपि मे मनस्यवतिष्ठते ॥ भ्रमत् इति शतप्रत्ययान्तं ॥ सप्तमी ॥ भ्रमति कुलालचक्रादौ क्षिप्तं वस्तिव तत् नैकस्मिन्पि विषये क्षणमप्यवतिष्ठते ॥ २ त्वं तु पूर्णानन्दं परब्रह्मासि ॥ अतो दुःखापरिज्ञानादेव युद्धे प्रवर्तयसि ॥ ३ पुण्यं पापं

१. गाण्डीवशब्दो ह्रस्वमध्ये दीर्घमध्यश्च ॥ 'गाण्डीवमेतेन मुहुर्विकृष्टं ह्रस्वं च दीर्घं च बभूव युद्धे ॥ तुलाभवर्णेन तदाऽघराटुं स्वनामधेयास्थितिशालिनेव' ॥ इति श्लोकोऽनुसन्धेयः ॥
२. 'कृषिर्भूवाचकः शब्दो गण्य निवृत्तिवाचकः ॥ विष्णुस्तद्भावयोगाच्च कृष्णो भवति सारवतः' ॥ इति (भार. उ. ६९ अ) वचनमनुसन्धेयम् ॥ ३. 'यतः कर्षसि देवेश नियम्य सकलं जगत् ॥ अतो वदन्ति मुनयः कृष्णं त्वां ब्रह्मवादिनः' ॥ इति कूर्मपुराणवचनमनुसन्धेयम् ॥

च कारयित्वा स्वर्गं नरकं च प्रति तत्कर्तुं कर्षसि अतः कृष्णोऽसि ॥ भीष्माद्बहूनां
पापमघश्च स्यात् ॥ कृतपापांश्च त्वं नरकान् प्रति कर्षसि ॥ न युक्तं नव प्रवर्त्य युत्थे
तेन पापमापाद्य तत्फलानुभवाय नरकान् प्रति मम कर्षणम् ॥ अप्राकृतानि रुचिरं कृष्ण-
वर्णवत्वाच्च कृष्णोऽसि ॥ परमसौन्दर्यराशे तव सारथ्येन शरीरायासजननमनुच-
तम् ॥ १ भक्तजनदुःखकर्षणाच्च कृष्णोऽसि ॥ भक्तजनदुःखासहिष्णोस्तवदुःखज
नके कार्ये मम प्रेरणमनुचितम् ॥ युत्थाय युत्थाङ्गणमागतान् बन्धुन्द्ष्ट्वा भावितन्ना
शपर्यालोचनया मोहशोकविषाड्भ्याकुलचेतसो मे माऽस्तु युत्थकया ॥ अनु जानीहि
मामवरुह्यसदनगमनाय ॥ २८ ॥ २९ ॥ ३० ॥

कृष्णः ॥ किमस्थाने तवेदमवस्थान्तरं धैर्यमवलम्ब्य युद्ध्वा श्रेयो लभस्व ॥

अर्जुनः ॥ निमित्तानि च पश्यामि विपरीतानि केशव ॥ ३० ॥ ॥

निमित्तानीति ॥ हे केशव कृष्ण विपरीतानि निमित्तानि शत्रुनानि पश्यामि
च ॥ ३० ॥ ॥

अशुभसूचकापशकुनानि पश्यामि च ॥ दुर्निमित्तदर्शनसंज्ञानमाव्ययुत्सं
भावनया युत्थे अवश्यं कुलनाशो भवेदिति विभेमि ॥ ३ परमप्रशस्तकेशोपलभ्यते इत
सर्वावयवोऽसि ॥ प्रशस्ताः केशाः अस्य सन्तीति केशव इति निरुक्तिः ॥ परमदुःख
रस्य ते दुर्निमित्ताकुलतया परमभयानके युत्थरङ्गे विनैव स्वस्वकीयप्रयोजनं अवस्था
नमनुचितम् ॥ लक्ष्मीब्रह्मरुद्रादिप्रवर्तकोऽसि ॥ कश्च ई लक्ष्मीः सा च ईशश्च केशाः
लक्ष्मीब्रह्मरुद्राः तान् वर्तयन्ति प्रवर्तयति इति केशव इति निरुक्तिः ॥ स्वयं सुखरूपः
भक्तानां सुखप्रदश्चासि ॥ कानां सुखानां ईशं श्रेष्ठं केशं तन् वहति प्रापयति च
केशवः इति निरुक्तिः ॥ प्रशस्तकेशशब्दितमस्य कूर्माद्यनेकांशोऽसि ॥ प्रशस्ताः
केशाः अस्य सन्तीति केशवः इति निरुक्तिः ॥ समुद्रशायित्वात्केशवोऽसि ॥ कानां

१. 'अप्राकृतातिरुचिरमेचकः कृष्ण ईरितः' ॥ इति सहस्रनामभाष्ये ॥ २. 'कर्षणाद्भक्तदुःखानां
कृष्णं त्वां कवयो विदुः' ॥ इति कूर्मपुराणवचनमनुसन्धेयम् ॥ ३. 'प्रशस्तनीलकेशात्केशवः
परिकीर्तितः' इति सहस्रनामभाष्ये ॥

जलानां ईशः केशः समुद्रः केशो बर्नते इति केशवः इति निरुक्तिः ॥ उक्तरीत्या
 कर्माप्रवृत्तद्रादिप्रवर्तकस्य सुखरूपस्य सुखप्रदस्य मत्स्यकूर्माद्यैरनेकैरवतारैरुत्प्लूत-
 सकललोकशाल्यस्य महोद्दिशयस्य परमात्मनस्तत्र दुःखोद्यनाद्यशिष्टदुष्टद्वयजननिर-
 वधोपनिरसनेन भूभारपरिहरणं च आयाससाध्यम् ॥ कुतस्तदर्थं मां निर्बन्धासि ॥३०॥ ॥

कृष्ण ॥ किं करिष्यन्तीमान्यपशकुनानि लभ्यते च युद्धे नियतं श्रेयः
 दुर्निमित्तादयफलानुभवस्तु शत्रूणां भविष्यति इति धीरेण मन्तव्यम् ॥ कुत एवं
 विधीदसि ॥

अर्जुनः ॥ न च श्रेयोऽनुपश्यामि हत्वा स्वजनमाहवे ॥ ३१ ॥

न चेति ॥ आहवे युद्धे स्वश्वासौ जनश्चेति वा स्वस्य जनः इति वा स्वजनः
 तं हत्वा श्रेय प्रयोजनं नानुपश्यामि च ॥ ३१ ॥

लभ्यते च युद्धे नियतं श्रेयः इति मन्तव्यमेव धीरेण ॥ शत्रूणां हननाच्छ्रेयो
 लभ्यते ॥ सभवेनाश्वासिन् युद्धे सर्वे बन्धव बन्धनां हननं तु तु खापकीर्त्योर्हेतु ॥
 अतो युद्धे स्वजन हत्वा प्रयोजनं नानुपश्यामि च ॥ विचारय सभ्यगनुं विषयम् ॥
 ततः प्रयोजनं ज्ञायेत ॥ इति चेत् अनु विचारणात्पश्चादपि न पश्यामि ॥ ३१ ॥

कृष्णः ॥ श्रेयो नानुपश्यामीति कथामिदमुच्यते ॥ न च जयोनिरर्थकः ॥
 राज्यसुखकीर्तिरूपप्रयोजनसद्भावात् ॥ वद ॥

अर्जुनः ॥ न काङ्क्षे विजयं कृष्ण न च राज्यं सुखानि च ॥

किं नो राज्येन गोविन्द किं भोगैर्जीवितेन वा ॥ ३२ ॥

नेति ॥ हे कृष्ण विजयं न काङ्क्षे ॥ राज्यं च न काङ्क्षे ॥ सुखानि च न
 काङ्क्षे ॥ हे गोविन्द कृष्ण नः अस्माकं राज्येन किं ॥ भुज्यते सुखं एभिरिति भोगः
 सुखसाधनानि तैः किं ॥ जीवितेन प्राणधारणेन वा किं ॥ ३२ ॥

निरर्थकत्वाज्जयं न काङ्क्षे ॥ न च राज्यसुखादीनि प्रयोजनानि ॥ मम तेषु
 कांक्षाया अभावात् ॥ यो हि यत् कांक्षति तत् तस्य प्रयोजनम् ॥ यदि जयं न कांक्षसि
 तर्हि 'अर्जुनः फल्गुनो जिष्णुः किरीटी श्वेतवाहनः ॥ भीमरजुर्विजय कृष्णः सव्यसा-
 ची धनञ्जयः' ॥ इति (भार. वि. ४३. अ) त्वया परिगणितेषु त्वन्नामसु 'नाजित्वा
 विनिवर्त्तमि तैर्न मां विजयं विदुः' इति त्वया निरुक्तं विजय इति नाम तत्प्रापणच्छेत्

इति चेत् १ विजय इति नाम च न कांक्षे ॥ जयहेतुकं राज्यं च तत्प्रेतुकानि सुखानि च न कांक्षे ॥ हे' २ कृष्ण न मां त्वम् निर्बन्धान ॥ राज्यं न कांक्षे इति कुत उच्यते ॥ स्मृहणीयं हि तत् इति चेत् न अस्माकं राज्यं किं प्रयोजनम् ॥ सुखसाधनभूतपदार्थलाभः प्रयोजनमिति चेत् किं भोगैः ॥ भुज्यते सुखमेभिरिति व्युत्पत्त्या भोगाः सुखसाधनानि तैः किं प्रयोजनम् ॥ तदनुभवजनितसुखमेव प्रयोजनमिति चेत् सुखे कांक्षाऽभावात् न तत् प्रयोजनम् ॥ सुखानि च न कांक्षे इति ह्यक्तं मया ॥ सुखसाधनतत्साध्यसुखयोरनपेक्षायां कथं जीवितुं शक्यं इति चेत् जीवितन वा किं प्रयोजनम् ॥ अन्यायेन जीवनापेक्षया मरणं वरम् ॥ तव केवलमेवमाशयं स्यात् युधिष्ठिरभीमनकुलसहदेवास्तु युयुत्सयाऽवतिष्ठन्ते ॥ अतः कथं तव युत्थाश्लिवृत्तिमनुमन्ये ॥ इति चेत् अहमिव युत्थान्निवृत्तिं तेऽप्यभ्युपगच्छेयुः ॥ न पञ्चानामस्माकमभिप्रायो भिद्येत् ॥ अत एव न इति बहुवचनम् ॥ एवं वयं अस्मान् अस्माभिः इत्यादावप्युह्यम् ॥ गाः ज्ञानगमस्तीन् विन्दति प्राप्नोतीति गोभिः वेदैः वेद्यते ज्ञायते इति वा गाः वेदान् विन्दति लभते जानाति इति वा गा वेदवाचः विन्दति प्रतिपादकत्वेन प्राप्नोतीति वा गां नष्टां भूमिं वराहरूपेण विन्दति लभते इति वा गवा वाचा विंविष्णुं ददातीति वा गोरूपान् अवरूपान् अरुरान् द्यति खण्डयतीति वा गोविन्दोऽसि ॥ एतादृशमहामाहात्म्योपेक्षां त्वां सर्वात्मना संश्रितस्य मम न राज्यादिनिहीनप्रयोजनेषु ३ कांक्षोदेति ॥ बहिरेवं वदास अन्तस्तु स्पृहणीयेषु राज्यादिषु कांक्षा स्यादेवेति चेत् सर्वप्राणिसर्वेन्द्रियमनोवृत्तिसाक्षनया गोविन्दोऽसि ॥ गा इन्द्रियाणि अधिष्ठानतया विन्दतीति व्युत्पत्तिः ॥ अतो जानास्येव ममाशयं त्वम् ॥ अतो युत्थाश्लिवृत्तिमनुमन्यस्व ॥ ३२ ॥

कृष्णः ॥ राज्यादीनां स्पृहणीयत्वेऽपि तेषु कांक्षाभावात् न तानि प्रयोजनानि इति त्वयाऽभिहितम् ॥ कांक्षणीयेषु कांक्षाऽभावस्य को हेतुः ॥ ब्रूहि ॥

१. अर्थपरस्यापि विजयपदस्य शब्दपरत्वं विवक्षया प्रयोगप्रौढिवशादवगन्तव्यम् ॥ विजयत्वं इति भावप्रधानं वा ॥ विजयशब्दप्रवृत्तिर्नामितस्य विजयस्यापगमे तत्प्रवृत्तिर्नामितकविजयशब्दोऽप्यपगच्छेत् इत्यर्थलब्धं वेद ॥ २. उक्तार्थं (२८) ॥ ३. वक्ष्यते च 'कथं न ज्ञेयमस्माभिः पापादस्माभिर्बर्तितु' इति ॥ अत्र, सद्यस्यजन्ति वरद त्वयि बन्धभावाः पैतामहादिषु पापेषु भोगैर्बन्धम् ॥ कस्मै स्वदेत सुखसवणोत्सुक्य कारायुहे कनकशृङ्खलयाऽपि बन्धः' इति अत्रोक्तोऽनुसन्धेयः

अर्जुनः ॥ येषामर्थे कांसितं नो राज्यं भोगाः सुखानि च ॥

त इमेऽवस्थिता युत्थे प्राणांस्त्यक्त्वा धनानि च ॥३३॥

येषामिति ॥ येषां अर्थे निमित्ते नः अस्माकं राज्यं भोगाः सुखानि च इत्येतन् कांसितं ते इमे प्राणान् धनानि च त्यक्त्वा युत्थे अवस्थिताः ॥ ३३ ॥

लोके सुखसाधनानि स्वयं केवलं सुखमनुभवितुं न कांक्ष्यन्ते ॥ किंतु पुत्रपौत्र मित्रबन्धुवर्गादिभिस्सह सुखमनुभवितुम् ॥ हातं प्रसिद्धम् ॥ येषां अर्थे निमित्ते राज्य भोगाः सुखानि च इत्येतत् अस्माकं कांसितम् ॥ ते इमे प्राणान् त्यक्त्वा धनानि च त्यक्त्वा तस्यागपर्यन्त निश्चयं कृत्वा युत्थे अवस्थिताः ॥ कृते च युत्थे नियतमेव मरिष्यन्ति ॥ तानन्तरेण सुखसाधनानुभवो न सुख साधयेत् ॥ प्रत्युत दुःखमेव साधयेत् ॥ अतो राज्यादिकं सुखं च नकांक्षे ॥ ३३ ॥

कृष्णः ॥ येषामर्थे राज्यादिकांक्षा त इमे मर्तुमवस्थिताः इत्युक्तं कं ते ब्रूहि ॥

अर्जुनः ॥ आचार्याः पितरः पुत्राः तथैव च पितामहाः ॥

मातुलाः श्वशुराः पौत्राः स्यालाः संबन्धिनस्तथा ॥ ३४ ॥

आचार्या इति ॥ आचार्याः पितरः पुत्राः तथा पितामहाश्चैव मातुलाः श्वशुराः स्यालाः पत्नीभ्रातरः तथा नानाविधसंबन्धान्तरवन्तः ॥ ३४ ॥

आचार्यादयः ते इमे इति पूर्वोणान्वयः ॥ ३४ ॥

कृष्णः ॥ यदि त्वं कृपावेशेन युत्थादुपरमसे तर्हि निवृत्तं युत्थास्वां एते निहन्त्युः ॥ तवेव एतेषां कृपाऽनुदयात् ॥ अतो युध्यस्व युत्थे चैतान् जहि किं ब्रवीषि ॥

अर्जुनः ॥ एतन्न हन्तुमिच्छामि धनतोऽपि मधुसूदन ॥

अपि त्रैलोक्यराज्यस्य हेतोः किन्तु महीकृते ॥ ३५ ॥

१. राज्यं कांसितं भोगाः कांसिताः सुखानि च कांसितानि ॥ कांसितं च कांसिताश्च कांसितानि च कांसितं इति वा ॥

एतानिति ॥ मधुं सूदयतीति मधुसूदनः हे मधुसूदन कृष्ण त्रयो लोकाः
त्रैलोक्यं त्रैलोक्यं च तत् राज्यं च इति वा राज्ञः भावः राज्यं त्रैलोक्यस्य राज्यं
इति वा त्रैलोक्यराज्यं तस्य हेतोरपि धनतोऽपि एतान् हन्तुं नेच्छामि ॥ ५६॥ भूमेः
कृते महीकृते एतान् हन्तुं इच्छामि किन्तु ॥ ३९ ॥

त्वदुकरात्या युत्थाभिवृत्त मां १ हन्युरेव हन्ति चेत् धनन्तु धनतोऽपि एतान् अहं
२ हन्तुं नेच्छामि ॥ महत् चतुस्समुद्रान्तमहीराज्याख्यप्रयोजनस्य सत्वात्कर्तव्यमेव
त्वया युत्थामिति चेत् त्रैलोक्यराज्यस्य हेतोरपि हन्तुं नेच्छामि ॥ ३ त्रैलोक्यराज्या-
पेक्षया अन्यल्पकेवलमहीमात्रनिमित्तं हन्तुमिच्छामि किन्तु ॥ हन्तुं नैवेच्छामि ॥
४ मधु तन्नामानं असुरं सूदयति हन्ति इति मधु विद्वज्जनानामिन्द्रियं सूदयति
आत्मनि प्रापयति इति वा मधु सुख सुखलेशोपेतं संसारं सूदयति इति वा
मधुसूदनोऽपि ॥ सूदः पाचक. मधुसूदः स्वादुपाचक तं भीमसेनं नयति प्रेरयतीति
मधुसूदनोऽपि ॥ मा मां निर्बन्धान भीमसेनं युद्धे प्रवर्त्य तेन कार्यं निर्वह शत्रुसूदनशी-
लत्वात्त्वं मां युद्धे प्रेरयसि ॥ स्वस्मिन् मनःप्रवर्तनेन संसारनाशनशीलस्य तव संसारे
प्रवर्तनमनुचितम् ॥ भीमसेनोपलक्षितसर्वपाण्डवमुखापादनशीलस्य तव बन्धुना-
शेन महादुःखहेतौ समिनौ तेषां प्रवर्तनमनुचितम् ॥ वेदापहारिमधुनामकदैत्यसंहर्तृ-
त्वेन वैदिकमार्गप्रवर्तकस्य तव अवैदिके वेदबिरुद्धे आचार्यहननादौ प्रेरणमनुचितम् ॥
अतो मामनुजानीहि युत्थाभिवृत्त्य गमनाय ॥ ३९ ॥

कृष्णः ॥ ' आप त्रैलोक्यराज्यस्य हेतोः किन्तु महीकृते ' इति कथमुच्यते ॥
राज्यादिलाभे ऐहिकं सुखमनुभवितुं शक्यम् ॥ राज्यादिलाभस्तु युद्धेनैव ॥ अत
ऐहिकसुखानुभवाय युध्यस्व ॥ ' न च राज्य सुखानि च ' इत्युक्तं हि मया इति चेत्
अनिषिद्धन्याय्यसुखाननुभवे आत्मद्रोही खलु स्याः ॥ ' अनिषिद्धसुखस्यागी
पशुरेव न संशयः ' इति हि वदन्ति ॥ किंच आविवाहात् स्वसुभम् सुभद्रायाः

१ वक्षते च ॥ यद्यप्येते न पश्यन्ति लोभोपहतचेतसः ' ॥ इति ॥ २. ' यदि मामप्रतीकारम-
शास्त्रं सस्त्रपाणयः ॥ धार्तराष्ट्रा रणे हन्युः तन्मेक्षेमतर्भवेत् ' ॥ इति वक्ष्यते ॥ ३. अवाप्यभूमावसपत्न-
सुद्धं राज्यं सुराणामपिचाधिपत्य ' ॥ इति वक्ष्यते ॥ ४. मध्वाख्यमसुर हन्ति सूरीणा करणं च वा ॥
उपसंहारति स्वस्मिन् मधुसूदन इष्यते ॥ इति सहस्रनामसु निरुक्तिः ॥

न त्वया सुखगन्धोऽपि ॥ अतस्तया सह विविधभोगानुभवेन ऐहिकसुखावासये
तत्घेतुभूतराज्यादिप्रापकं युत्थमाचर ॥

अर्जुनः ॥ निहत्य धार्तराष्ट्राणः का प्रीतिः स्याज्जनार्दन ॥ ३५ ॥

निहत्येति ॥ हे जनार्दन कृष्ण धार्तराष्ट्रान् निहत्य नःअस्माक का प्रीतिः किं
ऐहिकसुखं स्यात् ॥ ३५ ॥

धृतराष्ट्रस्य पुत्राः दुर्योधनादय धृतराष्ट्रसंबन्धिनो भीष्मद्रोणादयश्च धार्तराष्ट्रा
ने हि युत्थे हन्तव्याः तैस्सह सुखानुभवार्थं राज्यादिलाभाय हि युत्थं कार्यं ॥
ते च युत्थे मरणोन्मुक्ता अवस्थिता । इत्थमेवेदं मया ' तइमेऽवस्थिता ' इति ॥ ना-
स्निहत्य अस्माकं किमैहिकसुखं स्यात् ॥ न किमपि ॥ युत्थेन राज्यादिलाभे लभ्येरन्
किल गृहारामवसनवाहनभूषणादीनि सुखसाधनानि लब्ध्वैस्तैः सुखमवदयं स्यादेवेति
चेत् आचार्यादिनाशनं दुर्योधनादिबन्धुनाशेन च समुपजानेन बलवता दुःखेन
प्रतिबन्धान्न सुखमुत्पद्येत ॥ दुर्योधनादिबन्धुनां दुष्टत्वेन तद्दुष्कृतं दुःखोत्पत्ति
इति चेत् दौष्टयानुसन्धानेन दुष्टबन्धुजनमरणस्य तदानीमीप्सितत्वेऽपि सबन्धुगुणा-
द्यनुसन्धानेन पश्चाद्दुःखहेतुत्वानुभवाद्दुःखोत्पत्तिवचनं युक्तम् ॥ अशोचन् किल वि-
भीषणसुप्रीवादयो रावणवाल्यादिदुष्टबन्धुजनमरणेन तदीयदौष्टयानुसन्धानेन तन्मूर्ति-
कांक्षमाणाः तदर्थं विविधं प्रयतमाना अपि तदीयगुणाद्यनुसन्धानेन ॥ अतः कृतेऽपि
युत्थे ऐहिकसुखस्य उत्करीत्या असंभवात् तदर्थं युत्थं कुर्या ॥ तर्हि दुर्योधनादिदुष्ट-
जनविनाशः कथं स्यादिति चेत् त्वं जनार्दनोऽसि अतः त्वमेवैतान् संहर ॥ १ जनन-
मरणादिरहितस्य भक्तजनसंसारदुःखनिरसंशीलस्य २ सदसज्जनानां सदसद्गति-
प्रापकस्य ३ ब्रह्मादिभिर्याच्यमानस्य ४ स्वसंकल्पमात्रेण सकललोकसहरणशीलस्य
परमात्मनस्तव भूभारायमाणदुर्योधनाद्यसज्जनसंहरणं कियत् ॥ अतस्त्वमेवैतान्
दुष्टान् संहर ॥ मा मां निर्बन्धान ॥ इति त्वामहं याचे ॥ ३५ ॥

कृष्णः ॥ माऽस्तु युत्थादैहिकं सुखं भविष्यत्येव नियतमामुष्मिकं सुखं अतः
पारत्रिकसुखार्थं युध्यस्व ॥

१ न जायत इति जनः अर्दयतीत्यर्दनः जनश्चासौ अर्दनश्च जनार्दनः । २ जनान् अर्दयति
प्रापयतीति जनार्दनः ॥ ३. जनैः अर्दयते याच्यते इति जनार्दनः ॥ २ जनान् अर्दयति संहरतीति जनार्दनः ॥

अर्जुनः ॥ पापमेवाश्रयेदस्मान् हत्वैतानाततायिनः ॥ ३६ ॥

तस्मान्नार्हा वयं हन्तुं धार्तराष्ट्रान् सबान्धवान् ॥ ३६ ॥ ॥

पापमेवेति ॥ आततायिनः एतान् हत्वा स्थितान् अस्मान् पापमेवाश्रयेत् ॥ तस्मात् वयं बान्धवैः सहिताः सबान्धवाः तान् धार्तराष्ट्रान् हन्तुं नार्हाः ॥ ३६ ॥ ३६ ॥

१ आततायिनः अस्मान् हन्तुमुद्यतान् एतान् धार्तराष्ट्रान् हत्वा अस्मान् पापमेवाश्रयेत् न तु पुण्यम् ॥ पापं आश्रयेदेव ॥ न तत्र संशयः ॥ पापप्रस्तानां तु पारत्रिकसुखं दूरतोऽपास्त प्रत्युत पारत्रिकं दुःखं नियतम् ॥ आततायिनः हत्वा अस्मान् पापमाश्रयेदिति न वक्तुं युक्तम् ॥ 'अग्निदो गरदश्चैव शस्त्रपाणिधर्नापह ॥ श्वेत्रदारापहारी च षडेते आततायिन ॥ आततायिनमायान्तं हन्यादेवात्रिचारयन् ॥ नाततायिवध्रे दोषो हन्तुर्भवति कश्चन ' ॥ इति मनुस्मृतौ आततायिवध्राभ्यनुज्ञानात् ॥ इति चेत् आततायिवध्राभ्यनुज्ञान आचार्यादिव्यतिरिक्तविषयं अत आततायित्वेऽपि भीष्मद्रोणादयो न हन्तव्या ॥ यद्यपि दुर्योधनादय आततायित्वेन हन्तव्या तथाऽपि तदन्यानाततायिवन्धुजनसाहत्यात्तत्त्वनने बन्धुजनहननस्यापि प्रसक्त्या आततायिनोऽपि दुर्योधनादयो न हन्तव्या ॥ तस्मात् सबान्धवान् धार्तराष्ट्रान् दुर्योधनादीन् भीष्मादींश्च हन्तुं वयं नार्हाः ॥ आततायिनां सहायीभूय अस्मान् हन्तुमुद्यततया आततायिवन्धवोऽप्याततायिन एव ॥ अत बन्धुसहिता अपि दुर्योधनादयो हन्तव्या एव ॥ अग्निदत्त्वादिषु षट्सु दोषेषु अन्यतमेन एकेन दोषेण युक्ता अपि आततायित्वात्त्वनव्या किमुत पडिरप्येतेरुक्तदोषैर्युक्ता इमे इति चेत् आततायिवधो मन्वादिभिरभ्यनुज्ञायते न तु विधीयते ॥ यस्याकरणे प्रत्यवाय तद्विधायक शास्त्रं धर्मशास्त्रं यस्याकरणे न प्रत्यवाय किं करणे अभ्युक्त्यय तद्विधायक शास्त्रमर्थशास्त्रम् ॥ अतः न हिंस्यात्सर्वाभूतानी 'ति शास्त्र धर्मशास्त्र आततायिनं हन्यादिति शास्त्र तु अर्थशास्त्रम् ॥ अर्थशास्त्रधर्मशास्त्रयोर्विरोधे अर्थशास्त्रात्धर्मशास्त्रं बलवत् ॥ अर्थशास्त्रं तु प्रयोजनार्थत्वाद्बलम् ॥ 'अर्थशास्त्रात्तु बलवत् धर्मशास्त्रमिति स्थिति ' ॥ इति याज्ञ-

१ आततं अधिकं यथा तथा अयते हन्तुं प्रवर्तन्ते इति आतत अधिकं पापं यन्ति प्राप्नुवन्ति इति आतं प भयमानं गर्त्रं तथन्ते जिघासया गच्छन्ति इति वा आततायिनः ॥ आतताया 'अग्निदो गरद' इत्यादिनोक्ताः षड्विधा दोषाः एषा सन्तीति आततायिन इति शङ्करानन्दीये ॥

वल्क्यस्मरणात् ॥ न हि लोके परं हिंसितवानिव स्वं हन्तुमुपागतं आततायिन
 अहतवान् तेन दोषेण दण्डयते ॥ अतः आततायिनं हन्यादिति शास्त्रमर्थशास्त्रत्वा-
 ज्ञानुरुधीय ॥ अनुरुधीय च 'न हिं स्यात्' 'न हन्यात्' इत्यादि धर्मशास्त्रम् ॥
 अतः अर्थशास्त्रानुरोधेन आततायिनोऽपि दुर्योधनादीन् न हन्यां ॥ आततायिवधा-
 भ्यनुज्ञानस्य आचार्यानिव्यदिरिक्तविषयतया भीष्मद्रोणादीनामाततायित्वेऽप्यहन्तव्य-
 त्वात् दुर्योधनादीनां अनाततायिबन्धुजनमाहित्येन आततायिवधाभ्यनुज्ञानशास्त्रस्य
 अर्थशास्त्रतया दुर्बलस्य प्रबलेन 'न हन्यात्' 'न हिंस्यात्' इत्यादिधर्मशास्त्रेण
 बाधितस्य दुर्योधनादिहननाप्रवर्तकत्वेन च तेषामप्यहन्तव्यत्वात् युद्धे च तेषां हनसं-
 भवात् अहन्तव्यानां तेषां हननं च पापावश्यंभावात् कृतपापानां च परलोके सुखाप्रा-
 सिद्धिदुःखप्राप्त्योर्नियतत्वात् नाहं पारत्रिकसुखार्थं युध्येय ॥ एतान् धार्तराष्ट्रान् हत्वा
 आततायिन आततायित्वं प्राप्तान् अस्मान् पापं आश्रयं देव ॥ यदि महापकारिणः
 पूज्यान् भीष्मादीन् उक्करीत्या अहन्तव्यान् दुर्योधनादींश्च वयं हन्याम तर्हि वयमात-
 तायिन स्याम तादृशांश्चास्मान् पापमाश्रये देव ॥ तस्माद्द्वयं धार्तराष्ट्रान् हन्तुं नार्हाः ॥
 इति, निरपराधान् युद्धान्निवृत्तान् अस्मान् हत्वा आततायित्वं प्राप्तान् एतान् धार्तरा-
 ष्ट्रानेव पापमाश्रयेत् आश्रयतु ॥ एतएवास्मद्वधेन पापिनो भूत्वा नश्यन्तु न तु वय-
 मेनद्वधेन नश्याम ॥ तस्मात् एतं अस्मान् हन्तुमर्हा ॥ वयं तु एतान् हन्तुं नार्हाः ॥
 इति च योजनायां नांक्तशङ्कावकाशः विमृशेदम् ॥ ३६ ॥ ३६ ॥

कृष्णः ॥ राज्यादिलाभादैहिकसुखस्य स्वधर्मानुष्ठानात्पारत्रिकसुखस्य च
 संभवात् कथं ऐहिकं पारत्रिकं च सुखं नेत्युच्यते ॥ वद ॥

अर्जुनः ॥ स्वजनं हि कथं हत्वा सुखिनः स्याम माधव । ३७ ॥

स्वजनमिति ॥ हे माधव कृष्ण स्वश्वासौ जनश्च स्वस्य जनो वा स्वजनः तं
 हत्वा सुखं एषां अस्तीति सुखिनः सुखवन्तः कथं स्याम भवेम ॥ ३७ ॥

स्वजनव्यतिरिक्तशत्रुवधेन राज्यादिलाभादैहिकसुखं स्यात् ॥ हन्तव्यशत्रुहनना-
 त्पारत्रिकसुखं स्यात् ॥ हन्तव्यानां स्वजनत्वात् आततायित्वेऽपि उक्करीत्या बन्धूनाम-
 हन्तव्यत्वात् अनाततायित्वे सुतरामहन्तव्यत्वात् न सुखमैहिकं नाप्यामुष्मिकं सुखम् ॥
 अतः स्वजनं हत्वा कथं उभयावधुसुखवन्तः स्याम ॥ लोके पुराणादिषु च प्रसिद्धमे-

तत् मधुनामकयादष्वंशप्रस्तोऽसि ॥ यादवानां हननं तव हिनं स्याद्वा मा परवि
द्या तद्विषयत्वेन तत्प्रवर्तकत्वेन तत्फलप्रदत्वेन च तत्पतित्वान्माध्वोऽसि ॥ अतस्तत्सा
धने समीचीने कर्मणि मम प्रेरणमुचितम् ॥ लक्ष्मीपतिरसि ॥ अतः सङ्कल्पमात्रेण विनैव
युत्थादिकं सर्वसाप्ताज्यलक्ष्मीवितरणसमर्थस्य तव परमाल्पमहीराज्यमात्रप्रापणाय
बन्धुजनहनने प्रवर्तनमनुचिनम् ॥ अतो मामनुजानीहि विहाय युत्थाद्योगं गमनाय ॥ ३७ ॥

कृष्ण ॥ किं त्वमेवमात्मानं पण्डितं मन्यमानं किमपि किमप्यसंबन्धभाषसे ॥
सन्ति च परपक्षे शास्त्रार्थवेत्तारो दुर्योधनादयः महानुभावा भीष्मद्रोणादयश्च ॥ न
किं ते शास्त्रार्थं जानन्ति यदि त्वयोच्यमानं शास्त्राभिमतम स्यात् नहि त्वमिव तेऽपि
न कुतो युत्थाभिवर्तन्ते ॥ अतो युत्थकरणस्य तैरङ्गीकृतत्वात् त्वयोच्यमानमिदमसङ्गतं
किं ब्रवीषि ॥

अर्जुनः ॥ यद्यप्येते न पश्यन्ति लोभोपहतचेतसः ॥

कुलक्षयकृतं दोषं मित्रद्रोहे च पातकम् ॥ ३८ ॥

यद्यपीति ॥ एते दुर्योधनादयः भीष्मादयश्च कुलस्य क्षयः कुलक्षयः तेन कृतः
कुलक्षयकृतः तं दोषं मित्राणां द्रोहः मित्रद्रोहः तस्मिन् मित्रद्रोहे पातकं पापं च पश्यन्ति
यद्यपि जानन्त्येव ॥ लोभेन उपहतं लोभोपहतं चेतः मनः येषां ते लोभेन उपहतः लो-
भोपहतः तस्मिन् चेतः येषां ते तादृशाः सन्तः कुलक्षयकृतं दोषं मित्रद्रोहे पातकं च न
पश्यन्ति नानुसन्दधते ॥ ३८ ॥

एते दुर्योधनादयः भीष्मादयश्च युत्थेन संभाव्यमानं कुलनाशकृते दोषं मित्रद्रो-
हे पातकं च जानन्त्येव ॥ तथाऽपि इदानीं दुर्योधनादयः लोभेन राज्याभिलाषेण
भीष्मादयस्तु लोभेन दुर्योधनस्य राज्यलाभो यथास्यात्तथा करणीयं इत्यभिलाषेण-
विदूषितमनसः सन्तः तदुभयं नानुसन्दधते ॥ भीष्मादयः लोभेन उपहतो दुर्योधनः
तस्मिन् चेतः येषां ते तादृशाः इति वा ॥ अतः एते न युत्थाग्निवर्तन्ते ॥ ३८ ॥

कृष्णः ॥ दुर्योधनादय इव तदीया इव च यूयं भवदीयाश्च लोभोपहतचेतस
एव ॥ ययं लोभेन उपहतं चेतः येषां ते तादृशाः ॥ भवदीयास्तु लोभेन उपहताः

पाण्डवाः तेषु चेतः येषां ते नादृशाः ॥ अन्यथा मास्तु युद्धमिति प्रागेव
प्रतिषिन्ध स्यान् ॥ लोभोपहनचतस्त्वेन युद्धे प्रवृत्य किमेवमकाण्डे प्रलपसि ॥ ब्रूहि ॥

अर्जुन ॥ कथं न ज्ञेयमस्माभिः पापादम्भान्निवर्तितुम् ॥

कुलक्षयकृत दोष प्रपश्यद्भिर्जनार्दन ॥ ३९ ॥

कथापिति ॥ हे जनार्दन कृष्ण कुलस्य क्षयः कुलक्षयः तेन कृत कुलक्षयकृतः तं
दोषं प्र सम्यक् पश्यन्तो जानंत प्रपश्यन्त तै अस्माभिः अस्पात् पापात् निवर्तितु कथं
न ज्ञेयम् ॥ ३९ ॥

१ कुलक्षयकृतं दोषं सम्यक् पश्यामो वयं सम्यक् जानद्भि त्वां सर्वदा सर्वथा
स्मिन्नैरस्माभि अस्मान युद्धरूपात् पापान् निवर्तितव्यम् हि । कथं निवर्तितुं न
ज्ञेयम् ॥ आलोच्य निवर्तितुं प्रयतनीयमिति यावत् ॥ यद्यं ताहं कुनो प्रावर्तिदं इत
चेत् त्वदुक्तीत्या वयमस्मदीयाः अ लोभोपहनचतस अत एव २ युद्धे प्रावर्तिध्महि ॥
तथाऽपि न कुलनाशपर्यन्तमस्माभिस्नैरिवाविवेकेन स्यातव्यम् ॥ तथाऽस्ति ३ त्वच्च-
रणैकशरणानां अस्माक अस्मदीयानां च त्वच्चरणविमुखेभ्यस्तेभ्यस्तदीयेभ्यश्च को
विशेषः ॥ अत युद्धान्निवर्तितव्यमेव ॥ सधंप्राणिसाधारणं लोभेन युद्धप्रवृत्ताना
मप्यस्माक त्वत्सन्निधानमहिम्ना त्वदनुग्रहमहिम्ना च बुद्धिः शुध्यति ॥ अतो दोषमनु-
सन्दधम् ॥ अतो युद्धान्निवर्तनं माशास्महे ॥ ४ भक्तजनानां अपुनर्भवं साध्यतस्तव
त्वच्चरणैकशरणानामस्माकं नरकसाधने नानायोनिषु पुनःपुनर्जननसाधनं च युद्धे
प्रवर्तनं अनुचितम् ॥ अतो दयस्व ॥ ३९ ॥

कृष्ण ॥ कोऽसौ कुलक्षयकृतो दोषः ॥ यमेते नानुसन्दधते ॥ अनुसन्धध्वं च
यूयम् ॥ तं विविच्य ब्रूहि ॥

अर्जुनः ॥ कुलक्षये प्रणश्यन्ति कुलधर्मास्सनातनाः ॥

धर्मे नष्टे कुलं कृत्स्नमधर्मोऽभिभवत्युत ॥ ४० ॥

१ उपलक्षणया मितत्रोहे पातक्य ॥ २. इदं निवर्तितमित्यनेन लभ्यते ॥ ३. अस्माभिरिति
गौरवसूचकबहुवचनादिदम् ॥ ४ जनं जननं अर्दयति नाशयतीति जनार्दन. इति निरुच्यमानजनार्दन-
पदलब्धामिदम् ॥

अधर्माभिभवात्कृष्ण प्रदुष्यन्ति कुलस्त्रियः ॥

स्त्रीषु दुष्टासु वाष्ण्ये जायते वर्णसंकरः ॥ ४१ ॥

सङ्करो नरकायैव कुलधनानां कुलस्य च ॥

पतन्ति पितरो ह्येषां लुप्तपिण्डोदकक्रिया ॥ ४२ ॥

दोषैरेतैः कुलग्नानां वर्णसङ्करकारकैः ॥

उत्साद्यन्ते जातिधर्माः कुलधर्माश्च शाश्वताः ॥ ४३ ॥

उत्सन्नकुलधर्माणां मनुष्याणां जनार्दन ॥

नरके नियतं वासो भवतीत्यनुशुश्रुम ॥ ४४ ॥

कुलक्षय इति ॥ कुलस्य क्षयः कुलक्षयः तस्मिन् कुलक्षये सति सना चिरं भवाः सनातनाः कुलस्य धर्माः कुलधर्माः प्र अधिकं नश्यन्ति नाशं प्राप्नुवन्ति ॥ धर्मे नष्टे नाशं प्राप्ते सति कृत्स्नं सर्वं उत अपि कुलं कृत्स्नं कुलमपि इति वा धर्मस्याभावः अधर्मः न धर्मः अधर्मः स च अभिभवति आक्रम्य निन्दितं करोति ॥ ४० ॥

अधर्मेति ॥ हे कृष्ण अधर्मेण अभिभवः अधर्माभिभवः तस्मात् कुलस्य स्त्रियः कुलस्त्रियः प्र अधिकं दुष्यन्ति दोषयुक्ता भवन्ति ॥ हे वाष्ण्ये वृष्णयो यादवाः तत्कुलोद्भव कृष्ण स्त्रीषु दुष्टासु सतीषु वर्णस्य जाते. सङ्करः जात्यन्तरमेलनं जायते ॥ ४१ ॥

सङ्कर इति ॥ सङ्करः, कुलस्य कुलं धनन्तीति कुलघनाः तेषां च नरकाय भवत्येवा ॥ एषां कुलस्य कुलघनानां च पितरः पिण्डश्च उदकं च पिण्डोदके पिण्डोदकयोः क्रिया पिण्डोदकक्रिया लुप्ता पिण्डोदकक्रिया येषां ते लुप्तपिण्डोदकक्रियाः सन् पतन्ति ॥ हि. प्रासित्त्वम् ॥ ४२ ॥

दोषैरिति ॥ वर्णस्य सङ्करः वर्णसङ्करः तस्य कारकाः वर्णसङ्करकारकाः तैः एतैः कुलं घ्नन्तीति कुलग्नाः तेषां कुलग्नानां दोषैः शश्वत् चिरकालं भवाः शाश्वताः जातेः धर्माः जातिधर्माः कुलस्य धर्माः कुलधर्माश्च उत्साद्यन्ते नाश्यन्ते ॥ ४३ ॥

उत्सन्नेति ॥ हे जनार्दन कृष्ण उत्सन्नाः कुलधर्मा भैः ते उत्सन्नाः कुलधर्माः
येषां ते च उत्सन्नकुलधर्मा. तेषां उत्सन्नकुलधर्माणां मनुष्याणां नरके वासः नियतं नियमेन
भवति ॥ इति अनुशुश्रुम श्रुतवन्तः ॥ ४४ ॥

प्रायशोऽत्राखिलजगतीतलनिवासिनो राजानो राजपुत्राश्च यत्प्रार्थमागता वर्त-
न्ते ॥ यदि युद्धं क्रियेत तर्हि युद्धं सर्वेऽपि म्रियेरन् ॥ मृतेषु च तेषु तत्तत्कुले प्रव-
र्तकानां नियामकानां चाभावात् परंपराप्राप्ता कुलधर्मा नश्येयुः ॥ तदा अधर्मे
प्रवर्तेरन्नाखिला पुमांसः स्त्रियश्च तत्तत्कुलस्था ॥ इति सुमहाननर्थोद्भेदः ॥ कुत इति
चेत् तत्तत्कुलनियामकानां युद्धे नाशे सति तत्तत्कुलं क्षीयते ॥ कुलक्षये सति पर-
पराप्राप्ता कुलधर्मा निश्शेषं नश्यन्ते ॥ कुलधर्मं नाशं प्राप्ते ऋत्स्नमपि तत्कुलं अधर्म-
धर्माभाव-धर्मविरुद्धं पापं च अभिभवति स्वयमुत्पद्य कुलमाक्रम्य गर्हितं करोति ॥
अत उक्तीत्या अनर्थाद्भेदः ॥ ४० ॥

यदि सनातनं कुलधर्मं विहाय पापे प्रवर्तेरन् तर्हि तत्तत्कुलस्थाः स्त्रियः अधिकं
दुष्येयुः ॥ कुत इति चेत् अधर्मेण कुलस्याभिभवे स्त्रियो बलवता दोषेण युक्ता भव-
न्ति ॥ स्त्रीणां बलवान् दोषो व्यभिचारः ॥ लोके हि स्त्रियः श्वशुरात् पत्युः देव-
रादिभ्यः परिजनाच्च म्रिया तदुपरोधेन च व्यभिचारोपयिकोचितदेशकालालाभेन चैव
साध्यो दृश्यन्ते ॥ अत यद्युपरोधका श्वशुरादयो न स्युः तर्हि स्त्रियो निर्निरोधं
व्यभिचारे प्रवर्तेरन् ॥ २ निसर्गं श्रायं स्त्रीणां ॥ कथमुच्यते निसर्गश्रायं स्त्रीणां इति
इति चेत् प्रायः स्त्रीणामेवंविधत्वादेवमुक्तम् ॥ अत एव दृश्यमानस्य पितुः अयं पिता
वा न वा इति संशयग्रस्तत्वात् निषेकः पितुर्निश्चेतुमशक्यत्वात् वयं यजामहे इत्यर्थे
३ 'ये यजामहे' इति श्रुतिः ॥ ४ योऽहमस्मि स सन् यजे ॥ यस्यास्मि न तमन्तरेमि ॥
इति च ॥ दुष्यन्ति चेत् दुष्यन्तु का हानिस्तेन इति चेत् स्त्रीषु दुष्टासु सतीषु ब्राह्म-

१. उतशब्दोऽप्यर्थः ॥ कुलक्षय एव प्रणश्यत्येव कुलधर्मा एव नष्ट एव अधर्म एव अभि-
भवत्येव इति एवार्थकस्य तस्य तत्रतत्रान्वयो वा ॥ २. अत्र 'अनर्थित्वान्मनुष्याणां भयात्परिजनस्य
च ॥ मयादायाममर्यादाः स्त्रियस्तिष्ठन्ति भर्तृषु ॥ अलाभात्पुरुषाणां हि भयात्परिजनस्य च ॥
वधवन्धभयाच्चापि स्वयं गुप्ता भवन्ति ताः' इति (भार अनु ३८ अ) श्लोकावनुसन्धेयौ ॥ ३ तं
सं. १. ६ ११. ॥ ४. तै. ब्रा. ३ ७ ५. ॥

णादि वर्णानां परस्परं मेलनं जायेत ॥ कुत इति चेत् लोके स्त्रीणां व्यभिचारदोषेण वर्णसङ्करो जायते ॥ अत सङ्करो जायेत ॥ स्वैरं प्रवृत्तानां स्त्रीणां व्यभिचारे जाति भेदनियमाभावात् स्त्रीपुंसजातिव्यत्यासेन ब्राह्मणादिजातं क्षत्रियजातेश्च मिथः साङ्कर्यं जायेत ॥ अशनिपातोऽय क्षत्रियजाते यदेवं जान्यन्तरसाङ्कर्येणस्वयमशुभं भवति ॥ एवं वृष्णिकुलजानोऽसि यदि त्वदीये कुलं सङ्करो जायेत तर्हि तत्किं त्वं सहैथाः ॥ कुरूणां वृष्णीनां च परस्परं संबन्धितया कुरुकुलसाङ्कर्यं वृष्णिकुलजातस्य तव किमिष्टं स्यात् ॥ जायतां नामैवं वर्णसङ्कर ॥ व्यभिचारे प्रवृत्तानां स्त्रीणां का हानिस्तेन इति चेत् सर्वसाक्षित्वेन सर्वं जानन् त्वं तदीयपापकर्मानुसारेण नरके पातये ॥ पुण्यपापे सदसनां ज्ञात्वा तदनुसारेण स्वर्गनरकौ प्रति तेपामाकर्षणान् कृष्णोऽसि ॥ कर्षणशक्तिमत्वाद्युत्थे प्रवृत्तानामस्माकं यथादपकर्षणं कुरु ॥ ४१ ॥

जायतां नाम वर्णसङ्करः यस्मिन् कुले स जातः तस्य कुलस्य हि स बाधक किं तेन युष्माक इति चेत् वर्णसङ्करो जातः कुलस्येव कुलग्नानां च नरकस्थिं भवत्येव ॥ प्रवर्तनां नाम युत्थं कुलक्षयकारिणि युत्थे प्रवृत्त्य कुलग्ना भूत्वा नरके पतथ चेत् पतन कुलं तत् पतति चेत् पततु इति चेत् न केवल कुलस्य कुलग्नानामेव च नरकपातं किंतु तत्पितृणामेतत्पितृणामपि ॥ कुलग्नानां कुलस्थानां च पितरोंपि लुप्तपिण्डोदकक्रिया सन्तः पतन्ति ॥ पिण्डोदकयो क्रिया च तेषां लुप्यत ॥ कुलपितृणां कर्तुरभावात् तल्लोपः ॥ कुलग्नपितृणां तु कर्तृसत्त्वेऽपि कर्तृणां कुलग्नतया पतितत्वेन पिण्डोदकक्रियाकरणानर्हत्वात् तल्लोप इति विवेकः ॥ प्राप्तधामिदं पुगणादौ ॥ अतः पितृणां पातभयाद्युत्थादुपरम्यते ॥ ४२ ॥

न केवलमेतावदेव किंतु वर्णसङ्करस्य हेतुभूतैः कुलग्नानाम् अतै उक्तं दोषैः कुलनाशनधर्मनाशनाधर्मप्रवर्तनादिभिः चिरकालभवा वर्णप्रयुक्ता साधारणधर्मा तत्तद्वंशतत्तद्गृहसाधारणधर्माः तत्तदाश्रमधर्माश्च नाशयन्ते ॥ ४३ ॥

येषां कुलधर्मा जानिधर्माश्च नाशिताः यैस्ते नाशिताः तेषां कुलस्थानां कुलग्नानां च मनुष्याणां रौरवादौ नरके वासः नियमेन भवति ॥ किमहो नरके नियतं वासो

भवतीति विहाय सांभवसमसंशयमुच्यते किं त्वं सर्वज्ञ इति चेत् इत्यनुशुभम् ॥
 किमहं जाने मन्दबुद्धिः ॥ भवादृशानां महतां मुखाच्छ्रुतोऽयमर्थः ॥ उक्तानर्थपरंपरैव
 कुलक्षयकृतो दोषः ॥ एतमेते नानुसन्दधते ॥ अनुसन्दधमे च वयम् ॥ अतोऽस्मा
 मिर्युत्थाभिर्वर्तितव्यम् ॥ अतः सर्वे स्वस्वकार्यनिर्वर्तनाय याच्यमानं त्वामहं याचे ॥
 मयि सति कथं तत्र नरकपातः संभवेदिति चेत् त्वमेव हि शास्ता पापिनो जनान्
 नरकयातनाभिरर्दयसि ॥ अतो नरकपातभिया माऽस्तु युत्थमिति त्वामहमर्थ
 यामि ॥ ४४ ॥

कृष्ण ॥ लोभोपहनचेतस्कतया त इव वयमपि युत्थे प्रावर्तिष्महि ॥ तथाऽपि
 त्वदीयतया भ्रान्तमगत्वा निवर्तनमुच्चिनमित्युक्तं त्वया ॥ महदिदमद्भुतं मम भाति ॥
 यद्येवं तर्हि विनैव युत्थकथां वर्तितव्यं शान्तिपथे ॥ प्रक्षालनात्थि पङ्कस्य दूरादस्पर्शनं
 वर इति हि न्यायः ॥ युत्थचिकीर्षया समाक्षौहिणीमितां सेनां मेलयित्वा मामप्या-
 नीय मां सारथीकृत्य स्वयमपि रथी भूत्वा शंखपूरणादिना युत्थचिकीर्षां प्रकाश्य
 सहसा युत्थाभिवृत्यर्थनमनुच्चिनम् ॥ पूर्वापरविरुद्धं हीदम् । अतो महद्दभुतम् ॥
 किं ब्रवीषि ॥

अर्जुनः ॥ अहो बत महत्पाप कर्तुं व्यवसिता वयम् ॥

यद्राज्यसुखलोभेन हन्तुं स्वजनपुत्रता ॥ ४५ ॥

अहो इति ॥ यत् यस्मात् राज्यस्य सुखं राज्यसुखं तस्मिन् लोभः राज्यसुखलोभः
 तेन वयं स्वस्य जनः स्वश्चासौ जनश्च वा स्वजनः तं हन्तुं उद्यताः उद्यमं कृतवन्तः ॥
 तस्मात् महत् पापं कर्तुं व्यवसिताः निश्चितवन्तः ॥ अहो आश्चर्यम बत कष्टम् ॥ ४५ ॥

राज्यसुखलोभेन स्वजनं हन्तुं प्रवृत्ता वयम् ॥ अतः महत्पाप कर्तुं कृतनिश्चयाः
 वयम् आश्चर्यमिदम् ॥ अस्माभिः वय इति बहुवचननिर्देशसूचित्वदीयतातिशय-
 रूपविशेषवतामप्यस्माकं एतावत्पर्यन्तमीदृशी प्रवृत्तिरुदितेति ममाप्याश्चर्यमुत्पद्यते ॥
 किमहो ममाद्भुतं भातीति मयोक्ते ममाप्यद्भुतं भातीति परिहर्सासं माम् ॥ कारणं हि
 युत्थप्रवृत्तौ वाच्यं त्वया इति चेत् बत कष्टम् ॥ कष्टकालत्वात् त्वदीयानामप्यस्माकं
 तदानीं घ्नत इवेदानीं युत्थे प्रवृत्तिरुत्पद्यते ॥ त्वं किं कुर्याः अस्मदीयकालकर्मानु-

सारणे त्वं प्रेरयसि ॥ न ते तावता दोषगन्धोऽपि ॥ न हि ने स्वः परः इति
१ भेदबुद्धिः ॥ ४६ ॥

कृष्णः ॥ २ 'एताञ्च हन्तुमिच्छामि घ्नतांऽपि मधुसूदन' ॥ इति तत्र युद्धा-
भिवृत्तिरुक्ता ॥ ३ 'यद्यप्येन न पश्यन्ति लोभोपहनत्वेनम्.' ॥ इति प्रतिपक्षाणां युद्धा-
दभिवृत्तिरुक्ता ॥ सति चैव निवृत्त युद्धात् त्वां युद्धादभिवृत्तास्ने हन्युः किं करोषि ॥

अर्जुन ॥ यदि मामप्रतीकारमशस्त्रं शस्त्रपाणय ॥

धार्तराष्ट्रा रणे हन्युः तन्मे क्षेमतरं भवेत् ॥ ४६ ॥

यदीति ॥ धृतराष्ट्रस्य अपत्यानि संबन्धिनश्च धार्तराष्ट्रा शस्त्रं पाणौ येषां ते
शस्त्रपाणयः सन्तः न विद्यन्तं प्रतीकारो यम्य सः अप्रतीकारः त अप्रतीकारं न विद्यन्ते
शस्त्राणि यस्य सः अशस्त्रं तं अशस्त्रम् ॥ मां रणे हन्युर्यदि तत् मे मम अन्यन्तं क्षेमं
क्षेमतरं भवेत् ॥ ४६ ॥

प्रतीकारमकुर्वाणं त्यक्तशस्त्रं मां धार्तराष्ट्रा शस्त्रपाणयः सन्तो यदि युद्धे
हन्युः तर्हि घ्नन्तु न तेन मम हानि ॥ किंतु तत् तथा हननं मे क्षेमतरं भवेत् ॥
बन्धुनाशजन्मपापस्य तज्जन्मदुःखस्य चाभावात् 'शत्रुभिर्युद्धे शस्त्रैर्हनस्य परलोक-
स्मरणेन सद्गतिसंभवाच्च अत्यन्तहितं हि तत् ॥ अतएव तद्विष्टं मम ॥ युद्धा काञ्चित्
हत्वा मरणं क्षेमं तत् परहिंसादोषसहितत्वादवरम् ॥ अकृत्वैव युद्धं मरणं परहिंसा
दांषसंस्यर्शाभावात् क्षेमतरम् ॥ अतस्तन्नितरं धरम् ॥ कुलनाशनादिपातकराहित्येन

१ अतएव वक्ष्यते ॥ 'ये यथा मां प्रपद्यन्ते तास्तथैव भजाम्यहम् ॥ मम वर्मानुवर्तन्ते
मनुष्याः पार्थ सर्वशः ॥ इति (४. ११) 'न वै स्वपक्षोऽस्य विपक्ष एव वा' इति (भाग. ४. ११.) ॥
'न ह्यस्वातिप्रिय कश्चित् नाप्रियः स्वः परोऽपि वा' ॥ इति भाग. ६. १६.) ॥ २. १. ३५ ३ १.
३७ ४. अत्र, 'तस्य शस्त्राणि यावन्ति त्वचं भिन्दन्ति मयुगे ॥ तावत् सोऽङ्गुणे लोकान् सर्व-
कामबुद्धोऽक्षयान् ॥ यदस्य रुधिरं गात्रादाहवे संप्रवर्तते ॥ मह तेनैव पापेन सर्वपापैः प्रमुच्यते' इति,
'अविध्यतेन देहेन प्रलयं योऽधगच्छति ॥ क्षत्रियो नास्य तत्कर्म प्रशंसन्ति पुराचिदः' ॥ इति, तीक्ष्णैः
शस्त्रैरभिविलष्टः क्षत्रियो मृत्युमर्हति' ॥ इति च (भाग. शां. ९.७) 'शस्त्रभूता दिवं गताः' इति
तत्रैव (२९.) श्लोका अनुसन्धेयाः ॥

पूर्वकृतपुण्यक्षत्यभावः क्षेम क्षेमस्तु स्थितरक्षण' इति हि स्मरन्ति ॥ परलोकगति-
सद्भावात्तु स क्षेमतर ॥ अशत्रुभिर्मरणं शत्रुभिर्गृहादौ मरणं रणे भयादिना मरणं
चाश्रेयस्करम् ॥ शत्रुभि रणे शस्त्रै मरणं तु निश्रेयस्करम् ॥ अतो हन्ति चेत्
प्लवतु ॥ इतीदं विषीदन्नब्रवीदिति ॥ पूर्वेण संबन्ध ॥ ४७ ॥

धृतराष्ट्रः ॥ कुरुक्षेत्रे समवेता किमकुर्वतेति पृष्टस्त्व उभयसेनाभमवेत-
सकलकौरवपाण्डवतदीययोश्चविविधयुत्थाडंबरं अर्जुस्य विषाद चोक्तवानसि ॥ तत
किमासीत् ॥ वद ॥

सञ्जय उवाच ॥

एवमुक्त्वाऽर्जुनः सङ्ख्ये रथोपस्थ उपाविशत् ॥

विमृज्य सशरं चाप शोकसविग्रमानसः ॥ ४७ ॥

एवमिति ॥ अर्जुनः सङ्ख्ये युत्वं एवं उक्त्वा शोकेन संविग्रं भीतं चलित वा
मानस यस्य सः शोकसंविग्रमानसः ॥ न शरेण सह वर्तत इति सशरः तं सशरं चापं
विमृज्य रथस्य उपस्थः मध्यदेशः रथोपस्थ तस्मिन् रथोपस्थे उपाविशत् उपविष्टो
ऽभूत् ॥ ४७ ॥

अर्जुनः ॥ उक्त्वाऽर्जुनः भगवन्तमुक्त्वा यदि हस्ते सशरं चापं स्यात् यदि
चाहं रथे सारथे समीपे उपविष्टः स्यां तर्हि कृष्णोऽयं पुन पुन मां युध्यस्व युध्यस्वे-
ति युत्थे प्रेरयेत् पुन पुन प्रेरणे मम युत्थे प्रवृत्तिरुत्पद्येत तच्च ममानिष्टं अत एवं
कार्यं इत्यालोच्य सशरं चापं त्यक्त्वा शोकेन भीतचेताः कंपितमानसश्च अत्यर्थच-
लितयुत्थाध्यवसायश्च सन रथस्य मध्यदेशे उपाविशत् ॥ सारथिं प्रति समये वक्त-
व्यं वक्तुम् परसैन्यं तदाडंबरं च द्रष्टुं सारथे समीपे उपविष्टोऽयमर्जुन तत् रथिनः
स्थानं विहाय विवाहादावुन्सवे रथमारोपिनो जामातेव रथस्य मध्यदेशे उपविष्टो
ऽभूत् ॥ इति धृतराष्ट्रं सञ्जय उवाच ॥ ४७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे कृष्णार्जुनसंवादे अर्जुनविषादयोगो नाम प्रथमोऽध्यायः ॥ १ ॥ ॐ तत् सत् ॥

इतीति॥ श्रीः अस्यास्तीति श्रीमान् श्रीमांश्चासौ भगवांश्च श्रीमद्भगवान् श्रीमद्भगवता गीतासु ललितैः महितैः इष्टैः पुष्टैः शब्दैः उपदिष्टासु उपनिषत्सु तद्रूपे ब्रह्मणः परब्रह्मणः विद्या ब्रह्मविद्या तस्या ब्रह्म विद्यारूपे योगानां कर्मयोगादीनां शास्त्रं विषादक योगशास्त्रं तस्मिन् योगशास्त्रे कृष्णश्च अर्जुनश्च कृष्णार्जुनौ तयोः संवादः प्रश्नोत्तररूपो वादः कृष्णार्जुनसंवादः तस्मिन् कृष्णार्जुनसंवादे तद्रूपे अस्मिन् गीताशास्त्रे विषादस्य योगः सवन्धः विषादयोगः अर्जुनस्य विषादयोगः यस्मिन् सः अर्जुनविषादयोग इति नाम प्रसिद्धः प्रथमः अध्यायः इति समाप्तः ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे कृष्णार्जुनसंवादे अर्जुनविषादयोगो नाम प्रथमः अध्यायः समाप्तः ॥

प्रदर्शकः प्रथमः प्रतिबिम्बः । १ ॥ ॐ तत् सत् ॥

१ भगवद्गीतासु उपनिषदा आनन्द्याद्भवचनम् ॥

॥ श्रीगुरुभ्योनमः ॥

॥ अथ द्वितीयोध्यायः ॥

धृतराष्ट्रः ॥ 'सीदान्तं मम गात्राणी'त्यादिना उक्तविधया परमशोकाकुलतां पार्थस्य दृष्ट्वा किं श्रीकृष्णो माऽस्तु युत्थमिति युत्थादुपरममेवान्वमांशत उत विविध-
मुपन्यस्य समाधाय चार्जुनं युत्थे प्रावर्तयत् ॥ वद ॥

सञ्जय उवाच ॥

तं तथा कृपयाऽऽविष्टमश्रुपूर्णाकुलेक्षणम् ॥

विषीदन्तमिदं वाक्यमुवाच मधुसूदनः ॥ १ ॥

तमिति ॥ मधुसूदन. कृष्णः, तथा कृपया आविष्टं अश्रुभिः. नेत्रजलैः पूर्णं अश्रु-
पूर्णं च ते आकुले च अश्रुपूर्णाकुले ईक्षणे लोचने यस्य स अश्रुपूर्णाकुलेक्षणः तं विषी-
दन्तं तं अर्जुन इदं वाक्यं उवाच ॥ १ ॥

श्रीकृष्णप्रेरणया पार्थोयुत्थान्नवृत्तिं कांक्षमाणं सशङ्गं चापं त्यक्त्वा रथोपस्थे
उपविशत् ॥ कृष्णस्तु भूभारपरिहारार्थमवतीर्णत्वेन तामननुमोदमानः तं युत्थे प्रवर्त-
यितुं किमप्युवाच ॥ कुतो रथोपस्थे उपाविशदिति चेत् तथा कृपया आविष्टः कृपया
तथा आविष्ट इति वा अत एव विषादं प्राप्तं अत एव रथोपस्थे उपविष्टः ॥ उपविश्य
च तत्र रोदिति ॥ अश्रुभिः परितत्वात्तस्याक्षिणी आकुले जाते ॥ यदि युत्थं क्रियेत
तर्हि नियतं त्रियेरन्निमे भीष्मद्रोणादयः अत एतानेकदा सम्यगापादमस्तकं दृग्भ्या-
मवलोकयेयोः ॥ तान् द्रष्टुं प्रवृत्तोऽर्जुन न शक्नोति द्रष्टुम् कुत इति चेत् तस्याक्षिणी
अश्रुभिः पूर्णत्वात् स्वग्राह्यरूपग्रहणासमर्थे जाते अतो द्रष्टुं न शक्यते ॥ कुतस्त-
था ॥ विषीदति हि सः ॥ त्रिषीदति कुतः ॥ तथा कृपया आविष्टः ॥ यथा

१ १. २९. २ यद्यपि 'एवमुक्ते'ति पूर्वाध्यायातिमश्लोकसञ्जयवाक्यस्य वाक्यान्तरेणाविच्छे-
दादिदमनावश्यकम् ॥ तथाऽपि अध्यायान्तरप्रारंभादन्यवाक्यत्वशङ्काऽपनोदायेदमिति बोध्यम् ॥

भूहस्तादिसंज्ञामिर्युत्थे प्रवर्तयितुं न शक्यः किंतु विविधमान्तमुपःपश्यैव १ तथा कृपया आविष्टः ॥ अत एव वचनमुवाच ॥ विषीदन्तमुवाचेति वर्तमाननिर्देशेन २ 'विषीदन्निदमब्रवी' दित्युपाक्षिप्तो विषादो नापगत किंतु इदानीमपि वर्तते इति विषादानुवृत्तिस्सूच्यते ॥ कुतः कृष्णो युत्थाश्रिवृत्तिमर्जुनस्य नान्वमोदतेति चेत् मधुसूदनो हि सः मधुमुखसकलदुष्टनिःसनशीलत्वाद्दुष्टजननिरसनार्थं युत्थे तं प्रवर्तयितुमुवाच ॥ दुर्योधनादीनां स्वकीयत्वात्कथं तन्नाशने प्रवृत्ति इति चेत् मधुसूदनो हि सः ॥ भूभारपरिहाराय स्वकीयमपि मधुनामकयादवकुलोत्पन्नानां वृन्दं संहरिष्यन् सः भूभारायमाणानां दुर्योधनादीनां स्थितिं किमनुमन्येत ॥ 'अश्रुपूर्णाकुलेक्षणं' इत्यत्र अश्रुपूर्णाकुले अक्षणं इति छेदः ॥ अश्रुपूर्णे अत आकुले कषुषे रथोपस्थे विषादन्तं अक्षणं न विद्यते क्षणः हर्षः यस्य तं निरानन्दं तं इति वा ॥ अनेन यथा रथोपस्थोऽश्रुभिः पूर्णः कलुषः स्यात् तथाऽश्रुणि प्रवहन्तीति धारावाहित्वमश्रुणां प्रतीयते ॥ तेन च विषादातिशयः सूच्यते ॥ अक्षणमित्यनेन चिरकालाभिलषितस्य युत्थस्य प्रारंभात् सङ्कल्पमात्रेण सकलप्रपञ्चनिग्रहानुग्रहशक्तस्य श्रीकृष्णस्य सारथ्यकरणोररीकरणाच्च नितरां सन्तोष्ये तदभावानुभवादहो महिमा मोहस्येति सूच्यते ॥ उदैर्दर्जुनस्यापि कृपा ॥ करुणानरुणालयस्य भगवतः कृष्णस्य कृपा कुतो नोदैत् इति चेत् अकृपया इति छेदः ॥ अर्जुनः, कृपाया पात्रापात्रविवेकराहित्येन कृपाऽनर्हेषु कृपां कुर्वन् विषीदति ॥ श्रीकृष्णस्तु सर्वज्ञत्वात् कृपाया अनर्हा इमे इति निश्चित्य अकृपया कृपाऽभावेन संहारयितुमरीन् तत्पक्षपातिनश्च वक्ष्यमाणमुवाच । मोहावेशपरवशतयाऽयंरोदिति गच्छतु जालम् किं ममेति कृष्णः कुतो नार्जुनमुपैक्षिष्ट इति चेत् तथा आविष्टं न कृपया उवाच ॥ स्वकीयकृपापात्रत्वादुपेक्षामकृत्वा तमुत्थर्तुमुवाच ॥ अकृपया अकृपायै इत्यर्थः ॥ अध्ययनेन वसतीति वत् ॥ कृपानर्हेषु जातां अर्जुनस्य कृपां व्यपोहितुमुवाच ॥ यदि सर्वात्मना युत्थादुपरमेत तर्हि स्वधर्महानात् भगवत्कृपापात्र न स्यात् अतः स्वधर्मं युत्थमनुष्ठाप्य ३ भगवत्कृपापात्रतामापादयितुमुवाच ॥ इत्या-

१. तथा कृपया इत्येकं पदम् ॥ तादृश्या कृपया इत्यर्थः ॥ इति कोचत् ॥ २. १. २८. ३. अस्य भगवतः कृपा अकृपा तस्यै ता उत्पादयितुं इत्यर्थः ॥ 'क्रियार्थोपपदस्य कर्मणि स्थानिनः' ॥ इति (२. ३. १४.) सूत्रेण तुमुप्रत्ययान्तक्रियायः कर्मणि चतुर्थी ॥

दिकमूह्यम् ॥ अत्र तथाशब्दस्य तथा कृपया तथा आविष्टं तथा अध्रुपूर्णाकुलेक्षणं तथा विषीदन्तं तथा वाक्यं तथा उवाचेत्यन्वयभेदकल्पनादनेके विशेषा ऊह्याः ॥ १ ॥

कृष्णः ॥ कुतस्त्वा कश्मलमिदं विषमे समुपस्थितम् ॥

अनार्यजुष्टमस्वर्ग्यमकीर्तिकरमर्जुन ॥ १ ॥

कुत इति । हे अर्जुन आर्यै जुष्टं मेवित आर्यजुष्टं न आर्यजुष्टं न आर्या अनार्याः तैः जुष्टं च अनार्यजुष्टं स्वर्गाय हितं न स्वर्गं अस्वर्गं नरकं तस्मै इदं च अस्वर्ग्यं कीर्तिं करोतीति कीर्तिकरं न कीर्तिकरं अकीर्तिं करोतीति च अकीर्तिकर एता दृशं कश्मल मोहः कुत कस्मात् विषमे सङ्कटे त्वा त्वां समुपस्थितं अतिशयेन प्राप्तम् ॥ १ ॥

कुतो हेतोस्तवायममये सङ्कटे मोहः प्राप्तः ॥ नेदं युक्तं तव ॥ मोक्षेच्छानः इति चेत् अनार्यजुष्टं आर्यै १ मुमुक्षुभिरसंविनं अनार्यैः सेवितं चेदम् । स्वर्गेच्छान इति चेत् अस्वर्ग्यमिदं स्वर्गायेदं स्वर्ग्यं स्वर्गसाधनं न भवतीदम् ॥ न स्वर्गं अस्वर्गं स्वर्गविरुद्धो नरकः तस्मै इदं नरकप्रापकं चेदम् ॥ कीर्तीच्छानः इति चेत् अकीर्ति करमिदं कीर्तिकरं नेदं किंतु अकीर्तिकरं च ॥ अस्वर्ग्यमिति अपत्यश्रवाद्यं अकीर्तिकरमिति प्रत्यक्षवाद्यं ॥ यद्ययं अकरणीयं करणीयताबुद्धिरूपं करणीयं अकरणीयताबुद्धिरूपं अनात्मीये आत्मीयताबुद्धिरूपश्च मोहः युत्थारंभात्पूर्वमेव प्राप्तः स्यात् तर्हि वरं तव चायममये मोहः प्राप्तः ॥ अतो न युक्तः ॥ युत्थान्निवृत्तिरूपनिषिद्धं कर्मकरणे पृथिव्यां चतुरन्तायां वर्णो मे दुर्लभं समं ॥ करोमि कर्म शुक्लं च तेन मामर्जुनं विदुः ॥ इति । भार वि ४३ त्वयांक्त अर्जुनशब्दप्रवृत्तिनिमित्तं व्याहृत्येत ॥ ततः परमप्रसिद्धमर्जुननाम तवापगच्छेत् ॥ महदिदमनिष्टम् ॥ परमशुद्धकर्मकारि त्वात्थ्यर्जुनोऽसि ॥ अत्र अर्जुनंति परमप्रसिद्धमननया संभावितत्वपुक्त्वा अकीर्तिकर मित्युक्तया जायतां नामाकीर्तिं का हानिरिति न वक्तुं युक्तं संभावितस्य पुंसो मरणादप्यपकीर्तेरतिशयितदुःखावहत्वात् इति सूच्यते ॥ संभावितस्य पुंसो मरणादतिरिच्यते किलाकीर्तिः इति हि २ वदन्ति ॥ २ ॥

१. आरात दूर याता बुद्धिः येषां ते आर्याः ज्ञानिनः २. वक्ष्यते च ॥ संभावितस्य चाकीर्तिमं रणादतिरिच्यते ॥ इति (२ ३४) ॥

अर्जुनः ॥ उक्तरूप. अहंममेत्याद्यभिनिवेशरूपो मोहो विदुषामप्यपरिहार्यः
भवदीयया बलवत्या मायया ॥ किं कार्यम् ॥ वद ॥

कृष्णः ॥ क्लैब्य मा स्म गमः पार्थ नैतत्त्वय्युपपद्यते ॥

क्षुद्रं हृदयदौर्बल्य त्यक्त्वोत्तिष्ठ परन्तप ॥ ३ ॥

क्लैब्यमिति ॥ हे पार्थ क्लीबस्य भाव. क्लैब्यं मा स्म गमः ॥ मा प्राप्नुहि ॥
एतत् त्वाये नोपपद्यते न युज्यते ॥ परान् शत्रून् तापयति इति परन्तपः हे परन्तप अर्जु-
न क्षुद्रं अल्पं दुर्बलस्य भाव. दौर्बल्यं हृदयस्य दौर्बल्यं हृदयदौर्बल्यं तत् त्यक्त्वा
उत्तिष्ठ ॥ ३ ॥

हे पार्थ त्वदुक्तरीत्या भवतु नामापरिहार्यो मोहः तथाऽपि विवेकेन तस्य दूरी
करणे प्रयतितव्यम् तत्कार्यभूतकातर्यादिदोषाणामवकाशदानं तु सुतरामयुक्तम् ॥
त्वं क्लीबस्य नपुंसकस्य रीतिमाश्रितोऽसि ॥ क्लीबोऽधीर क्लैब्यं अधैर्यं । तच्च
मनोदौर्बल्यरूपं तदाश्रितोऽसि ॥ तत् त्वं मा स्म गम ॥ एतत् क्लैब्याश्रयणं विदि-
तराजधर्ममर्मणि प्रथितकर्मणि त्वाय न युज्यते ॥ ना एतत् इति छेदः ॥ त्व ना पुरुष-
पुरुषधर्मं धैर्यं आश्रित सन् क्लैब्यं मा स्म गम. एतत् क्लैब्यानाश्रयणं त्वयि उपप-
द्यते ॥ गम. इत्यन्तर्णीतनिच् ॥ गमयेत्यर्थः ॥ क्लैब्य मा गमय ॥ एतत् मम क्ली-
बताऽऽपादनं त्वयि नोपपद्यते ॥ यदि त्वं मया बोधितोऽसि युद्धं नाङ्गीकुर्या. तर्हि स्व-
पक्ष्या. परपक्ष्याश्च ह-तहन्त महतीय कृष्णस्य क्लीबता यदुर्जुन बहुशो बोधयित्वा-
ऽपि युद्धे प्रवर्तायतु नाशकत् इति मयि क्लीबतामारांपयेयु. तां च क्लीबतां मा
प्रापय ॥ नपुंसकत्वापरपर्यायक्लैब्यपदप्रयोगेण स्वर्गलोक उर्वशीशापसंभूत नपुं-
सकत्वं विराटनगरे वर्षमेकमनुभूय परित्यज्य तत् पुंभिराचरणीये युद्धे प्रवृत्त्य पुन-
रज्ञातवास इव तस्य क्लैब्यस्योररीकरणं न युक्तं स्पृहयसि वा तस्मै क्लैब्याय इति
सूच्यते ॥ त्वं पितृष्वसुः पृथाया. पुत्रोऽसि अत यस्य कस्य वा अन्यस्येव तव
क्लैब्यं न मयोपेक्षणीयम् किंतु विविधमुपन्यस्य दूरीकरणीयम् ॥ पृथया मन्त्रबलादा-
हूतेन स्वयमिन्द्रेण जनितः तदंश नरांशलंभूतश्च त्वं तादृशस्य तव इदंशक्लैब्या-
श्रयणमयुक्तम् ॥ त्वं यदेवमभूः तादृशमद्भुतमन्याय्यं च ॥ तर्हि किं कर्तव्यं मया ब्रूहि
इति चेत् क्षुद्रं अल्पं अगौरवापादकं विवेकेन सुनिरसनं च मनादौर्बल्यं क्लैब्यश-

श्रितं त्यक्त्वा उत्तिष्ठ ॥ कुतः तत् त्यक्त्वा उत्थातव्यं इति चेत् ' अनार्यजुष्टमस्वर्ग्य-
मकीर्तिकरभर्जुन ' ॥ इति पूर्वश्लोकोत्तरार्धमिहापि संबध्यते ॥ तत् अनार्यजुष्टं अस्वर्ग्यं
अकीर्तिकरं च अतः हे अर्जुन तत् त्यक्त्वा उत्तिष्ठ ॥ यस्मादेवं तस्मात् तत् त्वयि नो-
पपद्यते अतः त्वं तत् त्यक्त्वा उत्तिष्ठ इति वा ॥ उत्थानं उद्यमः ॥ युद्धसन्नत्थो भव
भूभारपरिहारार्थमवतीर्णत्वात्तव भूभारपरिहारहंतोर्युद्धादुपरमोऽनिष्ट एव स्यात् अतः
प्रवर्ततां नाम युद्धम् युध्यन्तां नाम भीमादयः बन्धुविनाशनिश्चयजनितशोकजेन विषा-
देन रुदन्तं मामनुजानीहि विहाय युद्धं सद्व्रतगमनाय इति चेत् तथा कर्तुं न युक्तम् कुतः
इति चेत् त्वं परन्तपोऽसि ॥ किरातयुद्धेन निवातकवचयुद्धेन उत्तरगोग्रहणयुद्धेन च
बहुशः परीक्षितपराक्रमे त्वय्येवाय भूभारपरिहारभार समाहित त्वय्युपरते युद्धमुप-
रतं अतस्त्वमुत्तिष्ठ ॥ त्वमेवेतान् सहरेति वक्तुं न युक्तम् कौरवस्सह मम युद्धप्रसक्तेर-
भावात् ॥ अनस्त्वयैवेमे युद्धे हन्तव्या ॥ युद्धसन्नत्थो भवेत्युक्तम् युद्धसन्नत्थेन मया
किं कर्तव्यम् इति चेत् ' परं तप ' परं तप इति च्छेद ॥ परं ' दुर्योधनादीन् शत्रून्
तप तापय ॥ युद्धमधर्मं कुतोऽधर्मं मां प्रेरयसि इति चेत् युद्धसमये परं परब्रह्मभूतं
मां तप स्मर ॥ मां स्मरन् तत्कर्म ब्रह्मणि ३ मयाधाय युध्यस्व ॥ तथा कृतं कर्म न
४ वन्धाय किंतु ज्ञानद्वारा ५ मोक्षाय भवति ॥ ३ ॥

धृतराष्ट्र ॥ एवं भगवता बोधितोऽर्जुन किमकार्षीत् वद ॥

सञ्जयः ॥ अनाततायस्वजनसमुदायसाहित्येन दुर्योधनादीनामहन्तव्यतया
सर्वात्मना युद्धादुपरमस्य प्राशस्त्यमुक्तवान् त्यक्त्वांश्च सशरं चापं विषीदन्नर्जुन-
कृष्णेनैवं बोधित भीष्मद्रोणादिपूज्यतमव्यतिरिक्तैः सर्वैर्युद्धमभ्युपेत्य भीष्मद्रोणादि-
भिर्युद्धमधर्मं मन्वानो भगवन्तमाह ॥

१ समुदायैकत्वविवक्षणादेकवचनम् ॥ २ वक्ष्यते च ॥ 'मामनुस्मर युध्य च' (८. ७)
इति ॥ ३. ब्रह्मण्यावाय कर्माणीति (५. १० ' मयि सर्वाणि कर्माणी ' ति (३. ३०) च वक्ष्यते ॥
४ ' यस्य नाहं कृता भावा ब्रिधिर्यस्य न लिप्यते ॥ हन्वाऽपि म इमान् लोकान् न हन्ति न निबध्यते ' ॥
इति (१८. १७.) ॥ वक्ष्यते ॥ ५ ' असक्तो ह्याचरन् कर्म परमाप्नोति पुरुषः ' ॥ (३. १९) ॥
स्वकर्मणा तमभ्यर्च्ये सितिष्ठ विन्दति मानवः ' ॥ (१८ ४६) ॥ ' ये मे मतामिदं नित्यमनुतिष्ठन्ति
मानवाः ॥ श्रद्धावन्तोऽनसूयन्तां मुच्यन्ते तेऽपि कर्माभः ' ॥ (३. ३१.) इत्यादि वक्ष्यते ॥

अर्जुन उवाच

कथं भीष्ममहं सङ्ख्ये द्रोणं च मधुसूदन ॥

इषुभिः प्रतियोत्स्यामि पृजार्हावरिसूदन ॥ ४ ॥

कथमिति ॥ मधु सूदयतीति मधुसूदनः अरीन् सूदयतीत्यरिसूदनः हे मधुसूदन अरिसूदन कृष्ण पृजायाः अहौं पृजाहौं भीष्म द्रोणं च अहं सङ्ख्ये युत्वे इषुभिः बाणैः कथं प्रतियोत्स्यामि प्रहरिष्यामि तौ प्रति प्रतियुत्सं करिष्यामि वा ॥ ४ ॥

त्वद्वचनाद्युधमभ्युपगच्छामि किंतु भीष्मद्रोणादिभर्गुभिरनाहं युध्येय ॥ कुत इति चेत् १ ते हि पुष्पैः पूजार्हा पूजाहौं भीष्मं द्रोणं च युध्ये कथं प्रतियोत्स्यामि प्रहरिष्यामि ॥ तौ प्रांत कथं प्रांतयुत्सं करिष्यामि इति वा ॥ गुरुत्वमहानुभावत्वादिना पूजाहौं पितामहत्वधनुर्विद्याचार्यत्वाभ्यां तु सुतरां पूजाहौं ॥ पुष्प-पूजार्हाणां पूजा-करणमुचितं तदकरणमवानुचितं किमुत मर्मभेदकैर्बाणैः प्रतियोधनम् ॥ 'गुरुत्वकृत्य हुंकृत्य नरो नरकमश्नुते' इत्यादिना गुरुषु निष्ठुरवाङ्मात्रमप्यनर्थावहं किमुत मर्म-घातिभिर्बाणैः प्राणहरणम् ॥ भीष्ममित्यनेन स्वपितुः शन्तनोदाशराजकन्याया योजन-गन्धेः परिणयेन महामनस्सन्तोषादादनाय माऽस्तु मम राज्य सन्ततिरेकदा मम कलहायेत राज्यार्थमतः पाणिपीडनमेव मम माऽस्तिवति दारुणां प्रतिज्ञां कृत्वा भयङ्कर-प्रतिज्ञाश्रवणजानताश्चर्यैर्देवैः २ भीष्मेति कृतनामधेयो महामहिमा महात्मा हि स इति सूचितम् ॥ द्रोणमित्यनेन घृताचीदर्शनात् स्कन्नस्य भरद्वाजरेतसो द्रोणाख्यपत्रामत्रे धृतस्य ३ परिणामत्वाद्योनित्तो भरद्वाजपुत्रो महात्मा स इति सूचितम् ॥ अह-मित्यनेन भीष्मेण पितामहेन अन्नपानादिना वर्धितो द्रोणाचार्येण धनुर्निगमपारदृश्वना तस्य परां काष्ठामवापितो विदितधर्मागममर्मा महाकुलीनोऽहं कथं तादृशौ तावेव

१. उपलक्षणया कृपाचार्यप्रभृतीनां ग्रहणम् ॥ २. 'ततोऽन्तरिक्षेऽप्सरसो देवाः सर्षिगणास्त-
दा ॥ अभ्यवर्षन्त कुपुमैर्भीष्मभीष्मिति चाब्रुवन्' इति (भार आदि १००) वचनमनुसन्धेयम् ॥
३ 'ददर्शाप्सरसं साक्षात् घृताचीमाप्लुतामृषिः ॥ तत्र संसक्तमनसो भरद्वाजस्य धीमतः ॥ तस्य
रेतश्च चस्कन्दं तद्विषद्रोणं आदधे ॥ ततः समभ्यद्रोणः' इति (भार आदि १३०) वचनमनुसन्धेयम् ॥

प्रतियोत्स्ये इति सूचितम् ॥ त्वं मधुसूदनोऽसि अतो दुष्टनिग्रहे मां प्रेरयसि ॥ सत्यं कर्तव्यं मयेव त्वयाऽपि प्रतिपक्षिपक्षशिक्षणं इति चेत् अरिसूदनः खल्वसि ॥ अरीणां मध्वादीनां हि संहर्ता त्वं न तु पूज्यानां सान्दीपन्यादीनाम् ॥ अतो ममाचार्यहननादौ प्रेरणं तवानुचितम् ॥ कुतः सान्दीपन्यादीनां युत्थे हननप्रसक्तिरिति चेत् यदि द्रोणा दय इव सान्दीपन्यादयो युत्थे परिपान्थपथानुयायिनो युत्थसन्नत्था भवेयुः तर्हि त्वं किं तान् गुरव इति परित्यजे. उत सहर ॥ अरीन् भक्तानां कामादीन् शत्रून् सूदयसि ॥ भक्तजनकामादिदोषसूदनस्य तव दुष्टे आचार्यहननादौ मम प्रेरणमनुचितम् ॥ इति वा ॥ मधुसूदनस्त्वं कथमिति चेत् १ अरिणा चक्रेण अरीन् सूदयसि ॥ इति वा ॥ अलमेवं द्वि.संबोधनस्य भतिकल्पनेन ॥ समानार्थकयो. द्वयो. संबोधनपदयोः प्रयोगेण पार्थस्य पूर्वापरपरामर्शवैकल्यं सूच्यते ॥ तेन शोकमोहव्याकुलतायामतिशयः सूच्यते ॥ अतो २ न पुनरुक्तिदोष ॥ किंतु शोकाकुलतायामतिशयसूचकतया प्रकृतार्थपुष्टिहेतुत्वाद्गुणः ॥ इति वा ॥ अतो न सङ्ख्ये गुरुभिर्युध्येय ॥ यदि गुरवो युत्थान्निवर्त्येरन् तर्हि तदन्यैरमान्यैर्युत्थं करिष्यामि ॥ ४ ॥

कृष्णः ॥ भीष्मद्रोणोपलक्षितान् पूज्यतमानहत्वा हन्नव्यानां दुयांधनादीनां हननं न शक्यम् ॥ तदकरणे च राज्याद्यप्राप्तेः कथं शरीरयात्रानिर्वाहो भवतां स्यात् अतो युध्यस्व भीष्मद्रोणादिभिर्गुरुभिरपि ॥ १ किं नो राज्येन गोविन्द किं भोगैर्जीवि तेन वा ॥ इति शरीरयात्रानिर्वाहो माऽस्तु ममेत्युक्तमेव हि मया इति चेत् दुर्लभस्य चिरकालिकपुण्यलभ्यस्य ऐहि कामुमिकसकलश्रेयस्साधनस्य मानुषदेहस्य परमप्रशस्यतया तद्यात्रानिर्वाहो माऽस्तु इत्युक्तिरयुक्ता हि तव ॥ अतः शरीरयात्रानिर्वाहार्थं युध्यस्व भीष्मादिभिरपि ॥

१. अराणि अस्य सन्तीत्यारं चक्रम् ॥ २. सुभूशब्दे संबोधने सुभूः इति रूपं व्यवस्थाप्य तत्र कथं तर्हि ' ह्यापित. क्रासि हे सुभू ' इति भाट्टः इति भाट्टिकविप्रयोगविरोधमाशङ्क्य प्रमाद एवायमिति बहवः इति भट्टोजिदीक्षितवाक्ये प्रमाद एवायमिति प्रतीकमुपादाय नायं प्रमादः कवेः किन्तु सीता-विरहजशोकसन्तापतप्तस्य रामस्य ॥ स च रामस्य प्रमादः विरहशोकपरिपोषहेतुत्वात्काव्यस्य गुणः ॥ इति व्याख्यातं शब्देन्दुशेखरकृतं मर्मज्ञसप्तसार्धभौमेन ॥ तद्वदत्र पार्थस्य प्रमादः प्रकृतार्थपोषकत्वाद्गुणः इति बोध्यम् ॥

अर्जुनः॥ गुरुनहत्वा हि महानुभावान् श्रेयो भोक्तुं भैक्षमपीह लोके ॥४॥

गुरुनिति ॥ महान् अनुभावः प्रभावः तेजो वा येषां ते महानुभावाः तान् गुरुन्
अहत्वा इह लोके भिक्षाणां समूहः भिक्षायाः इदं वा भैक्षं तदपि भोक्तुं श्रेयः प्रशस्यतरम्
हि प्रसिद्धम् ॥ ४ ॥

एतस्य शरीरस्य निर्वाहार्थं महानुभावान् गुरुन् अहत्वा भैक्षं भिक्षाणां समूह-
भिक्षया लब्धं वा भोक्तुं अस्मिन् लोके परमप्रशस्तम् ॥ यद्यपि राज्ञां निषिद्धं तथाऽपि
तद्भोक्तुमुचितम् ॥ प्रबलदोषावहगुरुहननापेक्षया अल्पदोषावहत्वात् ॥ प्रसिद्ध-
मिदम् ॥ अतो न प्रतियोत्स्यामि ॥ 'अकृत्वा परसन्नापं अगत्वा खलमन्दिरम् ॥
अकलेशयित्वा चात्मानं यदल्पमपि तद्बहु' ॥ इति हि वदन्ति ॥ हिमहानुभावान् इत्येकं
पदम् ॥ हिमं हन्तीति हिमह सूर्यं अग्निर्वा तस्य तेज इव तेजो येषां ते हिमहानुभावा-
तादृशान् इति वा ॥ इह लोके इत्यनेन भैक्षाशनादकीर्तिर्निर्हि लोक जायतां नाम परलो-
के तु न काऽपि हानिरिति सूच्यते ॥ इह लोके एतच्छरीरानमित्तं इत्यनेन विनाशिनो-
ऽस्य परमजगुप्सितस्य शरीरस्य कृते को विवेकी गुरुहननादिरूपं महत् पापं कुर्यात् ॥
'सर्वाशुचिनिघ्नानस्य कृतघ्नस्य विनाशिनः ॥ शरीरकस्यापि कृते मूढा पापानि
कुर्वते' ॥ इति हि वदन्ति ॥ गुरुहननादना राज्यादेर्लाभेऽपि न राज्यादिभोगश्चिरं
संभवति देहस्य परमनश्वरत्वात् ॥ यावद्देहमिच्छति तावत्तस्य रक्षणं तु भिक्षान्नेनापि
सुकरम् ॥ अतोऽस्य देहस्य रक्षणार्थं गुरुहननादिरूपं महत् पापं न कुर्यात् इति
सूचितम् ॥ भीष्मादीनां गुरुत्वेऽपि तत्घननं कर्तुं युक्तं १ 'गुरारण्यवलिप्तस्य कार्या-
कार्यमजानत ॥ उत्पथं प्रतिपन्नस्य कार्यं भवति शासनम्' ॥ इत्युक्तेः इति चेत्
महानुभावानां हिमहानुभावानां अवलिप्तत्वकार्याकार्यविवेकशून्यत्वादिक्षुद्रदोषसंश्ले-
षो न संभवति तादृशानां तेषां अतिनेजथिस्त्वात् अवलिप्तत्वादिकं सदा न दोषाय ॥
'नेर्जायसां न दोषाय' इति हि वदन्ति ॥ इति वा ॥ अतो भीष्मणेणादिभिर्गुरुभि-
र्नाहं युध्येय ॥ ४ ॥

कृष्णः ॥ भिक्षान्नाशनं शरीरयात्रानिर्वाहमात्रं स्यात् ॥ अनुभवितव्यं त्वै

हिकं सुखम् ॥ 'अनिषित्प्रसूक्त्यागी पशुरेव न सशयः' ॥ इति हि वदन्ति ॥ अतः
 ऐहिकसुखानुभवार्थं युध्यन्व ॥ १ 'निहत्य धार्तराष्ट्रान्नः का प्रीतिः स्याज्जनार्दन ' ॥
 इति, युत्थादैहिकसुखसाधनगत्यादिभोगलाभेऽपि आचार्यादिनाशेन बन्धुजनविना-
 शेन च समुपजातेन बलवता दुःखेनोपरोधादैहिकसुखस्यासंभव उक्त इति चेत्
 युत्थाव्यवहितोत्तरकाले प्रत्यग्रदुःखेनैहिकसुखस्योपरोधेऽपि कतिपयदिवसविगमे
 मृतजनविस्मरणसंभवेन दुःखस्य शिथिलीभावसंभवादुचितसामग्रीसंपूर्त्या प्रतिबन्ध
 कनिवृत्त्या च ऐहिकसुखोदयो दुर्निवार ॥ अतस्तदनुभवाय युध्यस्व गुरुभिरपि
 भीष्मादिभिः॥ किं ब्रवीषि ॥

अर्जुन ॥ हत्वाऽर्थकामांस्तु गुरुनिहैव भुञ्जीय भोगान् रुधिरप्रदिग्धान् ॥ १ ॥

हत्वेति ॥ अर्थं कामयन्ते इत्यर्थकामाः तान् गुरुन् हत्वा तु रुधिरेण रक्तेन
 प्र सम्यक् दिग्धान् लिप्तान् भोगान् इहैव भुञ्जीय कथं भुञ्जीय इति वा ॥ १ ॥

कतिपयदिवसविगमे मृतजनाविस्मरणसंभवान्प्रतिबन्धकनिवृत्त्या ऐहिकसुखो
 दयो दुर्निवार इत्युक्तम् ॥ नत् सामान्यबन्धुजनविषयम् ॥ युत्थेऽस्मिन् मरिष्यन्तो
 भीष्मद्रोणादयस्तु महानुभावा ॥ नैषां विनाशादुदितं दुःखं पुरुषायुषेणापि शैथिल्य-
 माप्नुयात् ॥ किंतु सदा प्रत्यग्रमिवैव स्यात् ॥ अतस्तदुपरोधेन सुखं नोत्पद्येत ॥
 भोगानामनुभवे कथं सुखं नोत्पद्येत इति चेत् अनुभव एव न संभवति ॥ अर्थ
 कामयमानान् गुरुन् हत्वा तु रुधिरसदृशजुगुप्सितदोषैर्नितरां व्याप्तान् भोगान्
 सुखहेतुभूतान् इहैव स्थितान् पदार्थान् भुञ्जीय २ भुञ्जीय वा ३ कथं भुञ्जीयेति वा ॥
 गार्हितमेतन् ॥ अतः अननुभवात्सुखं नोत्पद्येत ॥ अतस्तदर्थं न युध्येय ॥ कथंचिदनु-
 भवसंभवेऽपि भोगान् इहैव लोकं भुञ्जीय ॥ तेषु नैकोऽपि लोकान्तरं गच्छन्त अनु-
 गच्छति ॥ रुधिरप्रदिग्धानव भुञ्जीय न तु शुभान् ॥ रुधिरेण रक्तेन प्र अधिकं दिग्धान्
 लिप्तान् लक्षणया तत्सदृशान् अत्यन्तजुगुप्सितानेव भुञ्जीय ॥ तान् हत्वा शस्त्रास्त्र-
 विक्षन्तदीयशरीरस्त्रवदसृगुपलितानेव भोगान् भुञ्जीय ॥ हत्वा गुरुन् महतः अर्थाश्च

१. १ ३५. २. संप्रश्ने लिट् ॥ ३ 'कथं भीष्ममहयङ्गये' इत्यतः कथमित्यस्य अनुश्लि-
 रिति भावः ॥

कामाश्च अर्थकामाः नदात्मकानेव भोगान् भुञ्जीय ॥ न तु धर्मं मोक्षं वा गुरुन् हत्वा
 अर्थकामात्मकान् भोगानेव भुञ्जीय ॥ गुरुन् हत्वा इहैव तदीयभवनशयनवाहनादि
 ष्वेव स्थित्वा भोगान् भुञ्जीय ॥ तच्च प्रतिफल तस्मारकतया दुःखजनकम् ॥ गुरुन्
 हत्वा रुधिरप्रदिग्धान् रक्ताद्यशुद्धपरमजुगुप्सितवस्तुमयान् नरकभोगान् इहैव
 भुञ्जीय ॥ 'अयुक्तैः पुण्यपापैः इहैव फलमश्नुते' ॥ इति हि स्मरन्ति ॥ गुरुवधेन
 लभ्या भोगा यद्यपि गुरवः महनीया गुरुस्तु गुरुनपि रुधिरप्रदिग्धांस्तान् कथं
 भुञ्जीय ॥ अर्थलोभेन विक्रीतात्मनां तेषां कथं गुरुत्वं इति चेत् अर्थकामानपि गुरुन्
 हत्वा इति वा ॥ अर्थकामत्वेऽपि गुरुत्वं नापगच्छति अर्थान् धर्मादिपुरुषार्थान् शिष्ये-
 ष्यः कामयन्ति बोधयन्तीत्यर्थकामाः तत्वोपदंष्टारः तत्वोपदंष्टार पते अर्थकामा अपि
 गुरव एव ॥ एतत्सूचनार्थमेव पुनर्गुरुपदप्रयोगः ॥ अतस्तान् हत्वा कथं भुञ्जीय ॥
 अर्थकामानित्यनेन यद्येते गुरवो भीष्मादयो युत्थान्निवर्तेरन् तर्हि दुर्योधनादीनातता-
 यिनो हत्वा लब्ध्वा च राज्यादिकं ऐहिकं सुखमनुभवं न चैवं लोभोपहतचेतस्त्वा-
 देते युत्थान् निवर्तेरन् ततश्चास्माभिरेते हन्येरन् हनवतां च भीष्मादीनस्माकं परम
 सुखसाधनराज्यादिलाभेऽपि नैहिकं सुखं प्रत्युत राज्यादेरस्मन्धतभीष्मादिस्मार-
 कतया दुःखजनकत्वेन दुःखमेवेति सूचितम् ॥ यद्येते निष्कामाः तर्हि तदीयभोगहरणं
 कर्तुं युक्तं सकामानामेषां भोगहरणं क्षुधितानामादनहरणवदतिगाहंतः । अतः कथं
 भुञ्जीय ॥ तुशब्दो विशेषार्थकः अप्यर्थकः एवार्थकश्च ॥ गुरुन् हन्वेति प्रथमपाद-
 हत्वाऽर्थकामानित्युत्तरार्थं च एक वाक्यं श्रेयोभोक्तुमिति द्वितीयपादोऽपर वाक्यम् ॥
 गुरुन् अ हत्वा इति च्छेदः ॥ हे अ परमात्मन् कृष्ण महानुभावान् गुरुन् हत्वा गुरुन्
 अर्थकामात्मकान् भोगान् हत्वाऽपि प्राप्यापि (हन हिंसागत्यो इति धातुः) तान् इहैव
 न तु परत्र रुधिरप्रदिग्धान् दोषदूषितानेव न तु शुद्धान् भुञ्जीय ॥ तस्मान्न प्रतियोत्स्या-
 मि ॥ तर्हि शरीरयात्रानिर्वाहः कथं इति चेत् श्रेयोभोक्तुं भक्षमपीहलोके ॥ वाक्यमध्ये
 वाक्यान्तरप्रवेशस्तु कुतो न प्रतियोत्स्यामीति व्रूय इति कृष्णेन पृष्टे गुरुन् हत्वेत्यर्जुनेन
 तत्कारणे वक्तुमारभ्यमाणे अनाकर्ण्यैव तद्वचनं समग्रं क्रिमसबन्ध वक्तुमार-
 भसे यदि केनायसंबन्धेन कारणेन न प्रतियुध्यसे तर्हि शरीरयात्रानिर्वाहासंभव
 इति कृष्णेनोच्यमाने सद्यप्येव तदसंभवः १ शङ्काऽपनांदाय इति बोध्यम् ॥ इत्यपि

१ 'उपमानोपमेयात्वं यदेकस्यैव वस्तुनः ॥ इन्दुरिन्दुरिव ध्रामानान्यादेः तदनन्वयः' ॥ इत्यत्र

असंभवशङ्कापारहाराय मध्ये इन्दुरिन्दुरिवेतिवाक्यान्तरप्रवेशवत् ॥

व्याख्यानमूहम् ॥ शरीरयात्रानिर्वाहस्य अन्यथाऽपि संभवात् न तदर्थं गुरून् प्रति
प्रतियोधनमभ्युपगच्छेयम् ॥ ५ ॥

कृष्णः ॥ कथं न प्रतियोत्स्यामीत्युच्यते ॥ युत्थकरणकरणयोर्मध्ये युत्थकर-
णस्य १ ज्यायस्त्वात् ॥ भैक्षं भोक्तुं श्रेय इति क एमुच्यते भिक्षाऽशनराज्याद्यनुभव-
योर्मध्ये राज्याद्यनुभवस्य ज्यायस्त्वात् ॥ अतो युत्थकरणेन राज्यादिसंपादनमेव
श्रेयः ॥ अतो युत्थस्व गुर्वाभरणि ॥ किं ब्रवीषि ॥

अर्जुनः ॥ न चैतद्विद्ध कतरन्नो गरीयो यद्वा जयेम यदि वा नो जयेयुः ॥

यानेव हत्वा न जिजीविषामस्तेऽवस्थिताः प्रमुखे धार्तराष्ट्राः ॥६॥

न चेति ॥ नः अस्माकं कतरत् किं गरीयः अनिशयेन गुरु प्रशस्ततरम् । एतत्
न च विद्ध नैव जानीम ॥ यद्वा किं वा वयं जयेम यदि वा किं वा नः अस्मान् ते
जयेयुः ॥ यान् हत्वा नेव जिजीविषाम जीविषुं इच्छामः ते धृतराष्ट्रस्य इमे धार्तराष्ट्रा
भीष्मद्रोणादयः प्रमुखे समुखे अवस्थिताः ॥ ६ ॥

युत्थकरणतदकरणयोर्मध्ये किं श्रेय भिक्षान्नाशनराज्याद्यनुभवयोर्मध्ये किं
श्रेय एतत् नैव जानीम ॥ धर्मकशरणरस्माभिरेतदवश्यं विच्चायं ज्ञातव्यम् ॥
किं गुरुहननतज्जनितायश प्रभृतिदापगत्यधिनुरत्वात् भिक्षाशनं श्रेयः उत स्व-
धर्मत्वाद्युत्थकरणेन राज्यादिसंपादनं च श्रेय आहोस्वित भैक्षं परधर्मत्वा-
न्निपिध, युत्थं तेन राज्यादिसंपादनं च गुरुहननादिदोषदुष्टं भैक्षं हिंसादिदो-
षराहित्याच्छ्रेयं युत्थं च स्वधर्मत्वाच्छ्रेयं इत्युभयोः साम्यं इतीदं अल्पज्ञ-
मोहावेशपरवशतया सम्भूचेनाश्चाहं न जान सर्वज्ञेन कदाप्यनुपहतस्वभावेन
त्वया वक्तव्यम् ॥ अतस्त्वामिदमद यान्ते ॥ युयुत्सया मां सारथीकृत्य कुरुक्षे-
त्रमेत्य शङ्खपूरणादिना ॥ अहा वयं महत्पापं कर्तुं व्यवसिता वयम् ॥ यद्वाज्यसुख-
लाभेन हन्तु स्वजनमुद्यता ॥ इत्युत्तरीत्या गुरुवधरूपमहापापकरणोद्यमं च प्रकाश्य
किमकाण्डे युत्थकरणतदकरणयोः भिक्षाशनयुत्थकरणयोस्तारतम्यं पृच्छसि ॥ अलम-

नेन विचारेण॥ युध्यस्व गुरुमिर्गुणैर्हि कस्तुस्वानुभवाय॥ गुत्थादैहिकसुखस्यासंभव उक्त
 इति चेत् उक्तरीत्या गुत्थादुपलब्धानां भोगानां कथञ्चिदनुभवे पेहिकसुखोदयो दुर्नि-
 वार इति चेत् किं वा वयं जयम किं वा अस्मान् त जयेतु अस्माकं जया वा तेषां जयो
 वा एतच्च न विद्म ॥ जयनिश्चये सवतु धर्मोऽस्मा वा कतव्यमेव गुत्थमैहिकसुखलक्ष्ये
 श्यभ्युपगच्छेम स एव न सर्वा वैधे कुथं गुत्थे प्रवर्तमहि ॥ अतस्तपि त्वया
 वक्तव्यम् ॥ गुत्थे जया न नियत ॥ गुत्थे जयपरात्तयो इति हि वदन्ति ॥ अत
 एषां जय इति निश्चित्य वक्तुं न शक्यते ॥ तथाऽपि प्रवीरेण क्षत्रियेण अहमेव
 जयेय इति महतीत्यानेन गुत्थे पयान्तव्य न जये त्वशय कार्य इति चेत् अस्त्व-
 स्माकमेव जयः प्राप्तोऽपि स तय पराजयादप्याधिकदुःखानह ॥ कुत इति चेत्
 भृतराष्ट्रसन्धिना भीष्मद्रोणादीः कृत्वा जीविनुमं न च्छाम किमुत सुखमनुभवितुं॥
 त इमे भीष्मद्रोणादयो गुत्थमन्वन्धनया संपुत्र्य अवास्थता ॥ एवशब्दस्य यान्वेति
 हर्त्वेवेति नैवेति जिजीविषाम एवेति न एवेति अवास्थता एवेति प्रमुख एवेति
 भृतराष्ट्रसन्धिना दुर्योधनस्य प्रयं चिकीर्षव सन्त एवेति प्रत्येकमन्वयेन विशेषा
 ऊह्या ॥ यद्यत्र भीष्मादयो न स्युः यदिवा प्रमुख न स्युः तर्हि तदन्यैर्गुत्था जित्वा
 लब्ध्वा च भोगानां हिकसुखमनुभवितुं शक्यम् ॥ प्रमुख एव स्थितत्वेन प्रथम तन्धन-
 न प्रसङ्गान् पुरुषायुषेणाप्यपरिहायदुःखान्पादकतया पराजयादप्यलपीयान् जय ॥
 धार्तराष्ट्रा सन्तोऽवास्थिताः इत्यनेन नेतेषामस्मात्पु प्रद्वेष तथाऽपि दुर्योधनार्थमेव
 गुत्थाय सन्ध्या प्रमुखेऽवस्थिताः इति सूच्यते ॥ उक्त चेद मया १ धार्तराष्ट्रस्य
 दुर्वृत्ते गुत्थे प्रियचिकीर्षव ॥ इति ॥ जयानिश्चयान सत्यपि जये तस्य पराजयादप्य-
 धिकदुःखानहत्वेन च्छिरेणाप्यैहिकसुखानुदयात् अवश्यंरक्षणायकतिपयदिवसस्थायि
 शरीरयात्रानिर्वाहमात्रस्य भिक्षाशनेनाप्यन्यथापपत्तेश्च भिक्षाऽशन श्रेय इत्युक्त मया॥
 अतो न गुरुमिर्गुध्येय ॥ ६ ॥

कृष्ण ॥ त्वं विदितसकलवेदानां पण्डितमालिमणिराप भूत्वा कथं न
 चैताद्वेष त्वमेव ब्रूहीति ब्रवीषि ॥ स्वयमेवालोक्य सारासारविवेचनं कृत्वा सार-
 मुपादत्स्व ॥

अर्जुन ॥ कार्पण्यदोषोपहतस्वभावः पृच्छामि त्वां धर्मसंभूद्वेताः ॥

यच्छ्रेयः स्यान्ननिश्चितं ब्रूहि तन्मे शिष्यस्तेऽहं शाधि मां त्वां प्रपन्नम् ॥७॥

कार्पण्येति ॥ कृपणस्य दीनस्य भावः कार्पण्यं तद्रूपो दोषः कार्पण्यदोषः तेन उपहतः स्वभावः यस्य सः कार्पण्यदोषोपहतस्वभावः धर्मं संभूदं धर्मसंभूदं चेतः मनः यस्य सः धर्मसंभूद्वेताः अहं त्वां पृच्छामि ॥ यत् श्रेयः प्रशस्ततमं स्यात् भवात् तत् निश्चितं यथा तथा मे मह्यं ब्रूहि ॥ अहं ते शिष्यः प्रपन्नं शरणागतं मां शाधि शिक्षय ॥ ७ ॥

कार्पण्यं एतान् हत्वा कथं जीविष्याम इति बन्धुजनविनाशनिश्चयजनितशोकेन दैन्यं तद्रूपो यो दोषः तेन, कार्पण्यं दैन्यं दोषः कुलनाशनादिकृतः ताभ्यां वा उपहतः नष्टः स्वभावः पाण्डिन्यशौर्यधैर्योदार्यगाम्भीर्यादिलक्षणः यस्य सः तथा तादृशः अतएव धर्मं संभूदं किं भिक्षाशनं धर्मं उत युत्थ इति सन्दिहानं भिक्षाशनमेव धर्मं युत्थं त्वधर्मः इति विपरीतज्ञानयुक्तं च चेतः मनः यस्य सः तथा तादृशश्चाहं त्वां पृच्छामि ॥ किमिति इति चेत् ॥ युत्थकरणतदकरणयोः भिक्षाशनयुत्थकरणयोश्च मध्ये यत् श्रेयः इति वेदपुराणादिषु निश्चितं स्यात् अस्ति तत् मे मह्यं ब्रूहि इति पृच्छामि ॥ अतः यत् श्रेय इति निश्चितमस्ति तत् त्वं मे ब्रूहि ॥ उभयोर्मध्ये यत् मम श्रेयः श्रेष्ठं स्यात् भवति मम श्रेयः पुण्यं कीर्त्यादिकं वा यत् यत् स्यात् भवेत् तत् मे निश्चितं यथा तथा अज्ञस्याल्पबुद्धेरमं निश्चयज्ञानं यथा उत्पद्येत तथा ब्रूहि ॥ यदि सशय-विपर्ययो स्यातां तर्हि कमपि संशयच्छेददक्षं विचक्षणं विलक्षणं गुरुमुपसृत्य तदु-पदेशेन तौ दूरीकुरु ॥ कुतः सखायं मां निर्बध्नासि इति चेत् अहं ते शिष्यो भूः वा पृच्छामि ॥ शिष्या अपि केचन पण्डितमात्मानं मन्यमाना इदं कथं इदं कथं इति गुरुन् परीक्षितुं पृच्छेयुः त्वं तादृशश्चेत् कथमहं ते धर्मतत्त्वमुपदिशेयं इति चेत् त्वां प्रति प्रपन्नशब्दिनां शरणार्थिनां कुर्वाणं मां शाधि ॥ नाहं तादृशः शिष्यः किंतु

तत्त्वबुभुक्षया शरणागतं सच्छिष्यं मां मत्वा यत् श्रेय स्यात् तत् निश्चितं यथा-
 तथा उक्त्वा इदं कुरु इदं मा कुरु इत्यनुशामनं कुरु ॥ न तु सखायं मत्वा परिहासं
 कुरु ॥ नापि असच्छिष्ये मत्वा अन्यथा ब्रूहि १' ब्रूय. स्निग्धस्य शिष्यस्य गुरवे
 गुह्यमप्युत ॥ इति हि वदन्ति ॥ यद्यप्यह पण्डित तथाऽपि शांकोहर्दैन्यावेशेन कर्त-
 व्याकर्तव्यविवेकमूढ सारामारविवेचनशक्तिविधुरश्चाभूवं अतस्त्वां पृच्छामि त्वं तु
 शरणागतं सच्छिष्य मा मत्वा मां शाधि ॥ शासनीयां हि शिष्य ॥ अतः इति त्वामह-
 मर्थये ॥ उक्तयोरुभयोर्मध्ये यच्छ्रेय तदहमुपदिशामि अलं वा ते तन्मात्रोपदेशेन इति
 चेत् कार्पण्यं आत्मानात्मपरमात्मज्ञानाभावेन ब्रह्मज्ञानाभाव २' यो वा एतदक्षरं
 गार्ग्यविदित्वाऽस्साल्लोकात्प्रैति स कृपण' इति श्रुतिः ॥ तद्रूपो दोष तेन, तेन यो
 दाष. मदीया एत हन्यन्ते चंम मया हतेष्वेतेषु किं मम जीवितेन इत्यादिमोहलक्षणः
 तेन वा उपहतो दूषित स्वस्य भाव. चित्त युधोद्योगलक्षण क्षत्रियस्वभावो वा यस्य
 स तथा तादृश अत एव धर्म धारकत्वात् धर्मशब्दवाच्ये परब्रह्मणि संमूढं संशयविप-
 र्ययादियुक्तं चेतः यस्य स तादृशश्चाहं त्वां पृच्छामि ॥ किमिति इति चेत् निश्चितं
 महर्षिभिः श्रुत्यादिभिर्निर्णीतं ३ ऐकान्तिक ४ आत्यन्तिकं च श्रेय परमप्रशस्यं मोक्षा-
 ष्यं पदं यत् येन स्यात् तत् मोक्षजनकं ब्रह्मज्ञानं मे ब्रूहि इति पृच्छामि अन. निश्चितं
 श्रेयः येन स्यात् तत् ब्रह्मज्ञानं मे ब्रूहि ॥ 'नाशिष्याय नापुत्राय ब्रूया'दिति निषेधात्
 कथं वक्तुं शक्य इति चेत् शिष्यस्तेऽहं त्वां प्रपन्न मां शाधि ॥ ५ कार्पण्यदोषेण
 उक्तविधेन उपहत नष्ट. विस्मृत. स्वस्य प्रत्यगात्मन भाव. परब्रह्मत्वलक्षण स्वभाव.
 यस्य स' तथा धर्म स्वरूपप्रकाशके ज्ञानात्मके समूढ अप्रविष्टं चेत यस्य
 सः तथा तादृशश्चाहं त्वां पृच्छामि ॥ त्वं परमश्रेय नाधनं सकलशोकविध्वं-
 सनं च ब्रह्मज्ञानमुपादिश ॥ इति च ॥ न केवलं तन्मात्रोपदेशेन मे श्रेय स्यात्
 आत्मानात्मपरमात्मज्ञानाभावात्खल्वहमेवं शोचामि अतः आत्मानात्मपरमात्मतत्त्व-
 ज्ञानमप्युपादिश्य मामनुगृहाण ॥ इति प्रार्थये परमादरेण भगवन्त भवन्तम् ॥ ७ ॥

१. माग १ १ २ वृ ५ ८ १० ३ गार्ग्यनानुष्ठानानन्तःसमवश्यंभावित्व ऐकान्तिकत्वं ॥

४. जातस्य अविनाश. आत्यन्तिकत्वं ॥५ अ.॥

ऋणः ॥ कार्पण्यदोषोपहतस्वभावत्वेन धर्मसंमूढचेतस्त्वादह त्वां पृच्छामि
 इत्युक्तं त्वया तथाऽपि वत्सुऽनविनाशनिश्चयजनितशाकं तदपनोदापायावप्रंभेन दूरी
 कृत्य त्वमेव युत्थकरणतदकरणयो भिक्षान्नाशनयुत्थकरणयोर्वा मय इदं श्रेय इदं न
 श्रेयः इति समालोडय शास्त्रज्ञा / निश्चनु ॥ शोकापनोदापाय क इति चेत् युत्था-
 त्संपत्त्यमानराज्यादिभोगानुभवजन्यसुखमनुसन्धेहि तत्र शोकापनोदा भविष्यति
 तत्र कार्पण्यदोषोपगमान् स्वभावलाभसंभवत् सारासार्गविवेचनशक्ति समुत्तमते
 ततश्च योत्स्यसे ॥ किञ्च शोकापनोदाय तत्त्वज्ञानरूपदिशत्यभ्यर्थितं त्वया शोकापनो-
 दाय किमप्य-यदेवान्निश्चयत कि ततोपदेशप्रार्थनया ॥ किमास्त वस्तु शोकापनोदकं
 इति चेत् युत्थादुपनतराज्यादिभोगानुभवजन्यसुखमपनुदच्छाकन ॥ तदर्थं युत्थस्व ॥
 ऐहिकसुखासंभव उक्तो हि भया इति च । तत्संभव आर्धित तया सार । अन्त-
 अननुभवसुखासंभवं कथाचरनुभवेऽप दुष्टानथावपयानुभवात्तदतभवश्च कथ
 भुञ्जीय क्विप्रप्रदिग्धानेव भुञ्जीय इत्यावांतेो हि मया इति चेत् प्रियापारिमान्द्र
 याणां च स्वधन्नालभ्यात् विषयाणां आनन्द-राणपरमदुर्लभात्तस्य तादिपर्या-
 लोचने अनिष्टत्वापगनाच्च दुत्वेत्परिस्तरपदिहाया अत प्रयालोच्यद दुत्वाय वतस्व ॥
 तेन च राज्यादेक लभ्येत । तेन च सुख लभ्येत । तेन च शोकापनोदो भविष्यति ॥
 अत कि तदर्थं तत्त्वोपदेशार्थिनत ॥ ग्रहि ॥

अर्जुन ॥ न हि प्रपश्यामि ममापनुद्याद्यच्छोकमुच्छोषणमिन्द्रियाणाम् ॥

अवाप्य त्मावमत्नमृत्थं राज्यं मराणांमपि चाधिपत्यम् ॥ ८ ॥

नहीति ॥ भूमौ न विद्यन्ते मपत्ना शत्रवः यस्मिन् तत् अमपत्न ऋत्य ममृत्त्व राज्य
 मराणां देवानां अधिपतेर्भाव आधिपत्य इन्द्रपद मराणां मन्द्राणा आधिपत्यं ब्रह्मपद वा
 प्राप्य म्मित्त्यापि मम इन्द्रियाणां उत अधिक शोपयति शक्तिहाम करणीति उच्छोषणं
 शोकयत् अपनुद्यात् परिहृतं तत् अह न प्रपश्यामि हि यस्मात् तस्मात् त्वां पृच्छामी
 ति पूर्वेणाचय ॥ ८ ॥

केनाप्युपायेन शोकापनोदो याद्वि जायेत तर्हि स्वभावलाभेन सागरासार्गविवेचन
 महं कुर्या ॥ शोकापनोदापायं कमप्यह न पश्यामि ॥ यत्थादुपनतभोगानुभवजनितसु-

खानुसन्धानमेवशोकापनोदकोपाय इति चत् यदि तत्सुखमिष्टं स्यात् तर्हि तदनुसन्धान
 शोकापनोदोपाय स्यात् न हि मम तदिष्टम् ॥ यदा गुरुहननादिना स्वर्ग-
 लाकाधिपत्य सत्यलोकाधिपत्य च लभ्येयातां तर्हि ते अपि समानिष्टे किमुत परमालप-
 महीराज्यमात्रम् ॥ अस्तुनाम शोक तेन सुकोत्पत्तिप्रतिबन्ध कथम् ॥ इन्द्रियविषया-
 णामनुभवे सुखमुत्पद्येतेव ॥ अनुभवस्यासंभव कथञ्चिदनुभवेऽपि विषयाणाम-
 निष्टत्वात्सुखस्यानुभवश्च उक्ता मया इति चत् विषयेन्द्रियसवन्वर्गलभ्यात् विषय-
 गोरवपर्यालोचनेन अनिष्टप्रापगमाच्च सुखोदयो दुर्धर इति मयाऽप्युक्तम् इति चेत्
 विषये सवन्वर्गान्यपीन्द्रियाणि न ताननुभावितु शक्नुवन्ति ॥ शोकेन तेषां विषय-
 ग्रहणशक्तेनाशात् ॥ न हि मर्जनेन नाशितशक्तिमान् बीजान् अङ्कुरमुत्पादायितुं
 शक्नुवन्ति ॥ भूमौ निष्कण्टक समृद्धं राज्य सुराणामाधिपत्यं च प्रायापि स्थितस्य
 मम इन्द्रियाणां स्वकार्यजननशाकनाशकं शोकं प्रदपनुद्यात् शाकापनादक तत् अहं
 सम्यगालोचयापि न पश्यामि ॥ अत शोकेन स्वभावोपहत्या समृद्धयतस्त्वादहं त्वां
 पृच्छामि ॥ १ ब्रह्मपदस्य इन्द्रपदस्य स्वायंभोमपदस्य च सर्वोन्द्रियमनावुत्थिशक्तिहास-
 कर्वाच्चत्रयविधमन्तारकद्रुखनिशेषावरसनशक्त्यभावात् तदर्थं ब्रह्मज्ञानोपदेश-
 मर्थयामि ॥ ब्रह्मज्ञानमेव 'स तदुखनिवृत्तिहृत् ॥ ३ साऽह भगवो मन्त्रविदेवास्मि
 नात्मवित् अत ह्यय मे भगव इत्येव स्तरानशोकमात्मविदां त गोऽहं भगवश्शोचामि
 तं मा भगवान् शकस्य पारं तस्यनु' इति मुनि ॥ अतो दयया युतः करणाकरणयो
 युत्थकरणमिक्षाऽशनया च भव यच्छ्रेय तदुपदेशपूर्वकं ब्रह्मज्ञानं मह्यनुपदिश ॥ ८ ॥

धृतराष्ट्रः ॥ एवमुक्त्वा पाथ किमकरोत् वद मे सञ्जय ॥

सञ्जय उवाच ॥

एवमुक्त्वा हृषीकेशं गुडाकेशः परन्तप ॥

न योत्स्य इति गावन्दुक्त्वा तूष्णीं बभूव ह ॥ १ ॥

१ अत्र 'सद्यस्त्वर्जने' इति श्लोकोऽनुबन्धेय ॥ २ उच्यते च ॥ प्रमादे सर्वदुःखानां हानिरस्यो-
 पजायते ॥ प्रमन्नचेतसो ह्याशु बुद्धिः पर्यवतिष्ठति ॥ २ ६५, इति ३ छां ७ १ ३

एवमिति ॥ परन्तपः गुडाकेशः हृषीकेशं गोविन्दं कृष्णं एवं इति उक्त्वा न थोत्स्ये
इति उक्त्वा तूष्णीं बभूव ह आश्चर्यमिदम् ॥ ९ ॥

शत्रुनापनसमर्थोऽपि ज्ञातृत्वात् त्रिदिनत्रमागममर्पाऽपे पार्थ , हृषीकेशत्वात्सर्व-
प्राणिसकलेन्द्रियप्रेरकश्रीकृष्णप्रेरणया तमेवमुक्त्वा न थोत्स्यामीति पुनरुक्त्वा तूष्णीं
बभूव ॥ आश्चर्यमिदं यदर्जुनोऽयं यमासीदिति चेत् ह आश्चर्यमेवेदम् ॥ तादृशी
भगवतः प्रेरणाशक्तिः ॥ अर्जुनेत्याहृतोऽपि, पुनरपि युत्थे मां प्रेरयेदिति मत्वा निरुक्त-
रोऽभवत् अहो महिमाकृष्णस्य ॥ अत्र हृषीकेशपदेन भगवतः सर्वज्ञत्वसकलेन्द्रियप्रेर-
कत्वादमहार्माहमवत्त्वादर्जुनावषादानरसनसामर्थ्यं सकलोपनिषदर्थसार्थगर्भितगी-
तार्थग्रहणाय तन्मनोबुद्ध्योः समुत्तेजनसामर्थ्यं यच्छोकमुच्छोषणमिन्द्रियाणामित्युक्ते-
न्द्रियभ्रान्तशमनसामर्थ्यं च सूच्यते ॥ गोविन्दपदेन सर्वज्ञत्वात् अर्जुनस्य नानाहेतूप-
जनितविविधदुःखापनोदकादिव्यसुवाक्यप्रयोग ४ कुशलता ५ भूभारपरिहारायावतीर्ण-
त्वाद्विविधमुपन्यस्य कथमप्यर्जुनो युः प्रवर्तयन्तव्य इत्यभिनिविष्टता च सूच्यते ॥ ९ ॥

धृतराष्ट्रः ॥ न यात्स्ये इति गोविन्दमुक्त्वा तूष्णीभूतमर्जनं दृष्ट्वा श्रीकृष्ण
किमकार्षीत् ॥ वद ॥

सञ्जयः ॥ तमुवाच हृषीकेशः प्रहसन्निव भारत ॥

सेनयोरुभयोर्मध्ये विषीदन्तमिदं वचः ॥ १० ॥

तमिति ॥ हे भारत धृतराष्ट्र उभयोः सेनयोः मध्ये विषीदन्त तं अर्जुन हृषी
केशः कृष्णः प्रहसन्निव इदं वचः उवाच ॥ १० ॥

उभयोः सेनयोर्मध्ये स्थित्वा विषीदन्त तं पार्थ प्रति श्रीकृष्ण प्रहसन्निव
वक्ष्यमाणं वचनमुवाच ॥ वक्ष्यमाणं वचनं तु गीतारूपं भरतकुलोत्पन्नत्वात् भायां
ब्रह्मविद्यायां रतत्वाच्च त्वं तच्छ्रवणयोग्योऽसि ॥ अतः श्रावयामि तदस्त्रिलम् ॥
शृणु ॥ मध्ये स्थित्वा उभयोः सेनयोर्विषये विषीदन्तं इति वा ॥ कीदृशः सन्

— —

१ गा वाच वेदं विन्दति इति, गा वाक्यम् विन्दति जानातीति २ गां भूमिं विन्दति भारप-
रिहारेण रक्षतीति निश्चितः ॥

उवाच इति चेत् प्रहसन् सन् उवाच मत्प्रेरणादयं विपीदन् शिष्यो भूत्वा तत्त्वोपदेश
 मर्थयते इत्यन्तस्तोषेण मन्दहास कुर्वन् सन् उवाच ॥ इवशब्दो वाक्यः लङ्कारे ॥
 अनुचिताचरणप्रकाशनेन लज्जोत्पादनं प्रहास लज्जा च दुःखात्मिका स च प्रहा-
 सशब्दितः परिहासः द्विषद्विषय एव मुख्यः अर्जुनविषये तु गौणः इति सूत्रायतु-
 मिवशब्द इति वा ॥ शोकाकुलतया शिष्यस्तेऽहमिति शिष्यभावमङ्गीकृतवानप्यय
 अतिपरिचयादवज्ञया न मयोच्यमानमादरेण शृणुयात् अवजानीयाच्च मां अतः
 संनिहितबन्धुत्वस्नेहसबन्धानुगुण परिहास कुर्वतेव मया वक्तुमारभ्य तत्प्रसक्ता
 नुप्रसक्तया विवाक्षितसकलतत्त्वार्थोपदेश कर्तव्य इत्यालोच्य परिहासं कुर्वन्नैव
 इदं वचनमुवाच इति वा ॥ तत्र १ 'अशोचयानन्वशाच्चस्व मिति परिहास ॥ २' न त्व
 बाह इत्यारभ्य ३ मोक्षयिष्यामि मा शुच' इत्यन्तमुपदेश ॥ प्रहसनं पुरुष इव प्रसन्न
 वदनः सन्नुवाच इति वा ॥ परिहासवाक्यानि ब्रुवन् पुरुषो यथा अनालोचयन्नेव
 निर्निरोधमालपात तथा सर्वज्ञत्वादानालोचयन्नेव वृत्तिधर्ममन्तरं निर्निरोधं जन्हु-
 कन्याप्रवाहवद्विचित्रधाराः पुवाच इति वा ॥ अत्र हर्षकश इत्यनेन गुडाकशतया
 विदितसकलतत्त्वस्यापि पार्थस्य शिष्यस्तेऽहं धर्मसमूढचेताः पृच्छामि । नाश्चत ब्रूह
 इति तत्त्वोपदेशप्रायेणा इन्द्रियप्रकथीकरणेन कारिता इति, विनेत्रोपदेशमिन्द्रिया-
 र्थीशत्वादिन्द्रियक्षामशमनद्वारा इन्द्रियाणां सम्यगवस्थापनं शक्तोऽपि श्राद्धेण पार्थे
 व्याज्जीकृत्य सकललोकापकारकरणाय वक्ष्यमाणतत्त्वोपदेशं प्रावर्तत इति च व्यज्यत ॥
 सेनयोरुभयार्मध्ये विपीदन्तमित्यनेन नायमुपेक्षाकाल इति सूच्यत ॥ १० ॥

वक्ष्यमाणं वचनमुवाच तच्च वचनं गीतारूपं इत्युक्तम् ॥ यदि
 'अशोचयानन्वशाच्च' इत्यारभ्य भगवताक्त 'मोक्षयिष्यामि मा शुच' इत्यन्त
 वचनमेव भगवद्गीतास्यात् तर्हि प्रथमोऽध्याय द्वितीयोऽध्याय आदि ॥ दशश्लोका
 मोक्षयिष्यामि मा शुच इत्यस्यान्तरं विद्यमानो ग्रन्थश्च न गीतेत्यापत्तितानात
 चेत् सत्य तथापि प्रथमाध्यायस्य द्वितीयोऽध्याये उक्तदशश्लोक्याश्च पूर्वोक्तत्वेन
 अष्टादशे ४' इदं ते नातपस्काय इत्यादे ग्रन्थशेषस्य उत्तराङ्गत्वेन च गीतःत्वेनैव

व्यपदेशः ॥ अतएव 'धर्मक्षेत्रे' इत्यादि. १ 'रथोपस्थ उपाविशत्' इत्यन्तो प्रन्थो
गीतायाः प्रथमोऽध्यायः ॥ १ 'तं तथा' इत्यादि ३ 'विषीदन्तमिदं वचं' इत्यन्ता
द्दशश्लोकी च द्वितीयाध्यायान्तर्गता 'इदं ते नातपस्काय' इत्यादि; ४ 'ध्रुवा नीति-
र्मतिर्मम' इत्यन्ता द्वादशश्लोकी अष्टादशाध्यायान्तर्गता ॥ लोके देवस्य पीठं लुप्रा-
दिकं च पूर्वोत्तराङ्गत्वेन देवत्वैवैव व्यवहियते ॥ आराध्यते च देवेन सह नीराजन-
परिक्रमणप्रणमनादिभिरुपचारैरिति प्रसिद्धम् ॥ अस्तु नामैवं किं प्रयोजनमस्या-
पीठिकायाः इति चेत् पार्थ व्याजीकृत्य लोकात्पारार्थमवतारिताध्यात्मशास्त्रावत-
रणक्रमबोधनार्थमियं पीठिका ॥ अध्यात्मशास्त्रावतरणक्रमश्चेत्थं ज्ञेयं ॥ तथा
हि ॥ ५ परीक्ष्य लोकान् कर्मचितान् ब्राह्मणो निर्वेदमायान् इत्याद्युक्तरात्या
विषयेषु निर्विण्णस्यैव अध्यात्मशास्त्रशब्दितवेदान्तशास्त्रे अधिकारः ॥ स च
निर्वेदो विषयेषु दोषदर्शनमन्तरेण न संभवति ॥ दोषदर्शनं च विषयै-
शोकोपनिपाने सत्येव संभवति ॥ मनःप्रसादहेतुभूतदेशावशेषादसंवनं च तत्रोपायः ॥
जाते च निर्वेदे विविधोपन्यासैरात्मनिर्वेदो गुरुसग्नित्वा निवद्य ॥ किमर्थमेवं निर्वि-
द्यसे अनुभवन् विषयान् सुखमनुभव इति परीक्षार्थं गुरुणा विषयेषु प्रवर्तितोऽपि
लेशतोऽपि तेषु प्रवृत्तिमलभमानो विषयेषु स्वीयमपरिहार्यं निर्वेदं प्रकाश्य तन्वमुप-
दिशति सधिनयमभ्यर्थनां गुरोः कुर्यात् ॥ तदनन्तरं सुप्रसन्नेन गुरुणा तत्त्वापदेश-
कार्यः ॥ इति सूत्रायंतुं पार्थ. श्रीकृष्णेन परमपावनं कुरुक्षेत्रमानीत ॥ तत्र कामक्राधा
द्यांमभवजनिस्त्वजनगुरुजनानादिदोषदर्शनेन विषयेषु विरक्ताऽभूत् तां च विरक्ति-
६ 'सीदन्ति मम गात्राणी' त्यादिना प्राकाशयत् ॥ तत्र ७ न च श्रेयोऽनुपश्यामी त्य-
नेन नित्यानित्यवस्तुविवेकं ८ न कांक्षे विजयं कृष्णे' त्येहिकफलविराग ९ 'अपि
त्रैलोक्यराज्यस्ये' त्यामुभिकफलविरागं १० 'नरके नियतं वास' इत्यात्मानात्मविवेकं
११ 'किं नो राज्यने'ति शर्म 'किं भोगैः' इति दर्मं १२ 'यद्यप्येतं न पश्यन्तीति निर्लो-
भतां १३ 'यदि मामप्रतीकार इति नितिक्षां च प्रादर्शयत् ॥ १४ 'कुतस्त्वे'त्यादिना
कृष्णेन परीक्षार्थं पुनर्विषयेषु प्रवर्तित. तथाऽपि न लेशेनापि विषयेषु प्रवृत्तिं लभ-
मानः १५ 'श्रेयो भोक्तुं भैक्षमपीह लोके' इति स्वीयमपरिहार्यं निर्वेदं प्रकाश्य

१ कापेण्यदोषे 'त्यादेना. २ 'तद्विज्ञानार्थं स गुरुमवाभिगच्छेत् समित्पाणिः श्रोत्रियं ब्रह्मनिष्ठं' ॥ ३ 'भृगुर्वै वारुणि ॥ वरुणं पितरमुपलस्यार । इति गुरूपस दनश्रुत्यर्थप्रदर्शनपूर्वकं जिज्ञासितं तत्त्वमादरणं पप्रच्छ ॥ ततः कृष्णेन सांसारिकदु-
खशमनाय किमप्यन्यद्विचिन्वतां किमुपदेशेनेति पुनः परीक्षार्थमुक्तोऽर्जुनः कस्याप्य-
न्यस्य दुःखशमनसामर्थ्यं नास्तीति १ 'न हि प्रपश्यामीत्यननोक्त्वा इहामुत्र भोग-
विरागकाष्ठा प्रदर्श्य परतत्त्वजिज्ञासाकाष्ठा स्थानेष्ठां प्राचीकशत् । पुनः कृष्णेन परीक्षार्थं विषयेषु प्रवर्तितोऽर्जुनः ' न योऽस्ये ' इत्युक्त्वा तूष्णीभा-
वात्कलनेन स्वोपा निर्वेदस्य परमा काष्ठां प्रादर्शयत् ॥ ततः कृष्णस्तादृश-
मर्जुनं प्रति अत्यात्मशास्त्रमुपदिदेश ॥ परमकारुणिकतया सकललोकोत्थाराय व्या-
जीकृत्यार्जुनं परतत्त्व मशोच्या नित्यादिना बोधयिष्यन् गुरुशिष्यया उक्तरात्या-
शास्त्रावतरणक्रमं सप्तपञ्चाशता श्लोकैः पीठिकारूपैः सूचयित्वा हृषीकेशत्वादर्जुन-
प्रक्षाभ्यं तेन प्रार्थितः सुप्रसन्नः सन् गीतानुपदिदेश ॥ विवक्षितप्रमयभेदादध्यायभेदः ॥
उक्तदशश्लोक्याः उपाद्धानरूपत्वादुपाद्घातरूपप्रथमाध्यायान्ते निवेश उचितः इति
चन् सत्यं अर्जुनविषादरूपतदपनोदरूपार्थभेदविषयया महर्षिरुक्तदशश्लोकीं अर्जुनवि-
षादापनोदकं द्वितीयोऽध्याय अर्जुनविषादयोगाव्यवधानेन आदौ न्यवीविशत् ॥ इति
बोध्यम् ॥

धृतराष्ट्रः ॥ उभयो संनयो महते युधाय सन्नत्थयो कथं गीनोपदेशस्या
वसर ॥१॥ कथं वा रथं स्थित्वा शङ्खं चाभ्याय ज्यामारोप्य शरं च सन्धाय युद्धे प्रवृ-
त्तोऽर्जुनः प्रक्रान्त युद्धं प्रविहाय तत्त्वोपदेशाधिगमे प्रावर्तत ॥२॥ कथं वा कृष्णस्तादृशो
समये प्रवृत्त एव युद्धं बलात्कारेण स्वीयचातुर्येण वा प्रवृत्तमनुत्पादयन् उपदेश
समये इव गीनोपदेशं प्रावर्तिष्ट ॥३॥ कथंकारं वा रूक्षा विपक्षाः सपक्षाश्च परस्पर
क्रोधान्धतया श्रणविलंबमप्यसहमाना यावद्गीनोपदेशसमाप्ति युद्धमनारभ्य तूष्णी
मतिष्ठन् ॥ ४ ॥ कथं वा विचित्रविधिविध्वर्द्धगर्भिताया श्रीभगवद्गीतायाः परमरुक्षे
तस्मिन् समये परिमित एव काले उपदेशं प्रहण वा कृष्णार्जनयोः सुशकम् ॥५॥ कथं

वा ईदृशस्य भगवद्गीतारूपस्याध्यात्मशास्त्रस्य सारथ्यकरणयुत्थकरणोचितवेषभूषि-
 तयोः कृष्णार्जुनयोः स्थित्वा रथे उपदेशं प्रहणं वा युक्तं स्यात् ॥ ६ ॥
 कथं वा अर्जुनात्प्रायाय वा अर्जुनं व्याजीकृत्य लोकोत्प्रायाय वा अर्जुनाय गीता-
 शास्त्रमुपदेष्टुं प्रवृत्तं अन्यास्मिन्नेव कस्मिंश्चन सुसमये समुचितदेशं समुचिता-
 सने स्वयमुपाविश्य तमपि यथावदुपवेश्य नोपादिक्षत् ॥ ७ ॥ कथं वा युत्थाय
 पार्थं कुरुक्षेत्रे प्रवेश्य तं युद्धे प्रवर्त्य मांहावशपरवशानया युत्थादुपरममर्थ-
 यन्तं १ 'सीदन्ति मम गात्राणी' न्यादिना स्वीय विषादं निवेदयन्तं सशरं चापं
 त्यक्तवन्तं त पुनः प्रोत्साह्य युद्धं प्रवर्त्य भैक्षाशनं शरीरयात्रानिर्वाहनिश्चयपूर्वकं
 युत्थकरणतदकरणयोः भैक्षाशनयुत्थकरणयोश्च मध्ये यच्छ्रेयं तन्मं ब्रूहीति पृष्ट्वा ततो
 'न योऽस्ये' इत्युक्त्वा तूष्णींभावावलबनेन सर्वात्मना युत्थादुपरंतं प्रति कृष्णस्य
 'अशांभानन्वशांश्चस्त्व' इत्यध्यात्मशास्त्रोपदेशो गुडयेत ॥ न हि स्वनैव युद्धे प्रव-
 र्तिते अकस्मादुपरत भूयाऽपि स्वनैव युद्धे प्रोत्साहितं अर्जुनं प्रति विविधमुपन्यस्य
 स्वाभिलषितं युद्धे प्रवर्तयितव्ये प्रत्युत तद्विरुद्धसर्वनिर्वेदावहवेदान्तशास्त्रोपदेशो
 युक्तः स्यात् ॥ ८ ॥ कथं वा सर्वज्ञशिरोमणे कृष्णस्य प्रकृतविरुद्धोपदेशः सङ्गच्छेत ॥
 ९ ॥ कथं वा अर्जुननापृष्टस्य अध्यात्मत्वस्य महता प्रबन्धनोपदेशो जायतेति ॥ 'नापृष्टः
 कस्यचिद्भ्रूया' इति निषधत् ॥ १० ॥ तस्मादियं श्रीभगवद्गीता कुरुक्षेत्रं कुरुपाण्डव
 युत्थारंभे श्रीकृष्णेनार्जुनायोपदिष्टत्यश्रद्धेयमेतदिति नास्तिका प्रमाणरहितकुयुक्तिमात्र
 शरणा प्रत्यवतिष्ठन्ते ॥

सञ्जयः ॥ आस्तिकास्वेव समादधते ॥ श्रीकृष्णेनार्जुनाय गीताया उपदेशस्ता-
 वदावश्यक ॥ तापरान्तेऽवतीर्णत्वेन कससंहारादियावदवतारकार्यनिर्वहणानन्तर
 आगमिष्यकलौ माभूत्सर्वात्मनाज्ञानादिलोप इति कृत्वाऽध्यात्मशास्त्रं कस्मिंश्चन
 सर्वाच्छ्रेयस्य परमात्मनाय उपदेशावश्यभावात् ॥ न हि पार्थादन्य कृष्णस्याऽऽप्ततम ॥
 न हि ब्रह्मसूत्रादेरिव वेदव्यासेनैव प्रणयनमस्त्विति वाच्यम् ॥ तस्य तादर्थ्येन ज्ञान
 कार्यार्थमवतीर्णत्वात्तत्प्रणयनापेक्षया तादर्थ्येन बलकार्यार्थमवतीर्णेन श्रीकृष्णेन प्रणय
 नस्यैव सर्वसाधारण्येन विश्वासजननसौकर्यात् ॥ तादर्थ्येन गुरुशिष्यभावावलबनेन
 युत्थसमयान्यसभये गीताया उपदेशस्य न प्रसक्तिः ॥ क्षत्रियत्वेन बलकार्यार्थमवती

र्णत्वेन समानवयस्कत्वेन मातुलेयत्वेन सखित्वेन अत्यन्तबन्धुत्वेन च गुरुशिष्यभावा
 वलंबनसौलभ्याभावात् ॥ एतेन सप्तमी कक्ष्या प्रयुक्ता ॥ अत एव क्षत्रियः वाद्यनु-
 सारेण महति युत्थ प्रवर्त्य हृषीकेशत्वात्स्वयं न प्रक्षोभ्य अध्यात्मनत्वोपदेशग्रहणयो
 ग्यनामापाद्य स्वयमुपदिदेश ॥ अनेन आद्यास्तत्रः कक्ष्या निरस्ता ॥ धृष्टद्युम्नो हि
 पाण्डवसैन्यसेनापति स च सेनापति सन्नपि श्रीकृष्णस्य भ्रुकुटभटकल्प ॥ कृष्णो
 हि पाण्डवानां सर्वस्वम् ॥ अतएव कौरवसेनाकोलाहलाक्तयवसरे '१ तस्य सञ्जन-
 यन् हर्ष' इति प्रथमोक्तस्य भीष्मस्य प्रतिनिर्देश्यतया पाण्डवसैन्यकोलाहलोक्तय
 वसरे धृष्टद्युम्नस्य प्रथमं निर्देशे कर्तव्येऽपि श्रीकृष्ण एव प्रथमं निर्दिष्ट ॥ २ 'माधव
 पाण्डवश्चेति :: पाञ्चजन्यं हृषीकेशः' इति च ॥ पाण्डवसैन्यं च सेनापते धृष्टद्युम्न-
 स्य निर्देशमन्तरेण न युत्थे प्रवर्तेत ॥ सेनापतिर्धृष्टद्युम्नस्तु विना श्रीकृष्णस्य प्रेरणां
 न तस्यमादिशत् ॥ कौरवसैन्यं तु कौरवसेनापतेभीष्मस्य निर्देशमन्तरेण न युत्थे
 प्रवर्तेत ॥ स च भीष्म परमास्तिकतया पाण्डवपक्षपातितया श्रीकृष्णचरणैकशरण-
 तया च तत्त्वमुपदिशति पार्थाय श्रीकृष्णे तदुपरान्धेन न सैन्यं युत्थायाऽऽदिशत् ॥ किं
 बहुना हृषीकेशत्वात्सर्वप्राणसकलेन्द्रियप्ररकस्य श्रीकृष्णस्य प्रेरणामन्तरेण न च-
 तुर्मुखोऽपि स्पन्दितुमलं किमुत कौरवा पाण्डवास्तदीयाश्च ॥ अतो यावदुपदेशसमा-
 प्ति न कोऽपि कस्मिन्नपि युत्थकर्मणि प्राचरत ॥ एतेन चतुर्थी कक्ष्या निराकृता ॥
 यदनुग्रहलेशेन मन्दोऽपि बृहस्पते भूमो भवति एडमूकोऽपि वाग्मी भवति सा सर-
 स्वती, यदीयपरमानुग्रहलेशेन ब्रह्मादयो देवा तत्तत्पदानि लभन्तेऽस्म सा श्रीरपि
 यदीयचरणरज उपास्ते ॥ यच्चरणसेवाबलेन हनूमानतिभीभीरमप्यपांनिधिमतरत् ॥
 पौषे च कुंभसंभवः ॥ ब्रह्मभुञ्ज कपय ॥ ममन्थुश्चासुंस्मह सुरा ॥ यश्च सङ्कल्प-
 मात्रेण सकलजगद्गुदयस्थितिविलयनियमनज्ञानाज्ञानबन्धमोक्षानाननोति ॥ तस्य सर्व-
 क्षाशिखामणे अघटितघटनापटायसो विष्टरथवसो हृषीकेशतया सकलेन्द्रियप्ररकस्य
 श्रीकृष्णस्य परिमित एव काले श्रीगीताशास्त्रस्य ततोऽधिकस्य वाऽन्यस्य प्रणयन
 मुपदेशानं च, पार्थस्य तदनुग्रहादुपदेशग्रहणं च न च्छत्रम् ॥ एतेन पञ्चमी

कक्ष्या प्रत्याख्याता ॥ वक्तृश्रोतृप्रसक्तीनामानुकूल्ये सति भक्षितव्यमेव वेदान्त-
शास्त्रोपदेशादिना ॥ तदानीं नायमवसरो वेदान्तशास्त्रश्रवणादे तदुचितदेश
वेषाऽऽसनादेरभावादिति नालोचनीयम् ॥ देशवेषादेर्मनःप्रसादैकफलत्वेन सति
मनःप्रसादे तदनपेक्षणात् ॥ स्मरन्ति च ॥ १ 'तमेव देशं संवेत तं कालं ताम
वस्थितिम् ॥ तानेव भोगान् भुञ्जीत मनो यत्र प्रसीदति ॥ न हि देशादिभिः कश्चिद्वि-
शेषः समुदीरितः ॥ मनःप्रसादनार्थं हि देशकालादिचिन्तना' ॥ इति ॥ यद्येवं तर्हि उपदे-
शादीं गुरुशिष्ययोर्भक्तस्य नियमस्य वैयर्थ्यापत्ति इति चेत् नियमपूर्वकानुष्ठानस्य
महाफलार्थत्वादतिशायतफलार्थत्वेन सार्थक्यं नियमोपदेशस्य ॥ अनेन षष्ठी कक्ष्या
निराकृता ॥ युत्थकरणतदकरणयोर्वा भैक्षाशनयुत्थकरणयोर्वा मध्ये यच्छ्रेयं तन्मे
ब्रूहीति पृष्टेन श्रीकृष्णेन तदेव वक्तव्यम् नाध्यात्मशास्त्रम् तस्य तेनापृष्टत्वात्
'नापृष्टः कस्य चिद्भूयादिति निषेधात् इति चेत् 'यच्छ्रेयं स्यान्नश्नितं ब्रूहि तन्मे'
इति सामान्यतः प्रश्नकरणेन युत्थकरणस्येवाध्यात्मतत्त्वस्यापि उपदेशोचित्यात्तदुप-
देशः ॥ किञ्च सर्वस्याप्यस्मारानित्यतया परमश्रेयस्त्वमुपदिशति अध्यात्मतत्त्वविषयो-
ऽपि प्रश्न पार्थस्यामिमत् ॥ अर्थस्तूक्तस्तथा तस्य श्लोकस्य ॥ किञ्च अपृष्टोऽप्यर्थ
पुत्राय शिष्याय च पित्रा गुरुणा परमानुग्रहणोपदेश्य एव ॥ २ 'ब्रूयु स्निग्धस्य शिष्यस्य
गुरवो गुह्यमप्युत इति हि स्मरन्ति ॥ 'नापृष्ट कस्यचिद्भूया' दिति निषेधस्तु पुत्र-
शिष्यादिव्यतिरिक्तविषय ॥ एतेन दशमी कक्ष्या निराकृता ॥ प्रकृतं युत्थं प्रवर्तन
विहाय कुतोऽध्यात्मतत्त्वमुपादेशदिति चेत् ३ 'तस्माद्युत्थस्व भारत ॥ इति, ४ 'धर्म्या
स्थि युत्थाच्छ्रेयाऽन्यत् क्षत्रियस्य न वद्यते' ॥ इति, ५ 'तस्मादुत्तिष्ठ कोन्तेय युत्थाय
कृतनिश्चयः' ॥ इति ६ 'ततो युत्थाय युज्यस्व नेव पापमवाप्स्यसि' ॥ इति ७ 'नि-
राशीर्निर्ममो भूत्वा युयस्व विगतज्वर' ॥ इति, ८ आतिष्ठोत्तिष्ठ भारत ॥ इति,
९ 'तस्मात्सर्वेषु कालेषु मामनुस्मर युत्थ च' ॥ इति, १० तस्मात्त्वमुत्तिष्ठ यशो
लभस्व जित्वा शत्रून् भुङ्क्ष्व राज्य समृत्तम्' ॥ इति ११ 'युत्थस्व जेतासि रणे सपत्नान्' ॥

१ वाराहे ॥ २ भाग १ १ ३ ० १८ छ. २ ३१. ५ ० ३७ छ. ० ३८

७. ३. ३०. ८ ४. ४२. ९. ८ ७ १०. ११ ३३ ११. ११ ३४.

इति च तत्र तत्र बहुषु स्थलेषु प्रकृते युत्थ एव प्रवर्तनेन न प्रकृतासगतिः ॥ यद्येवं तर्हि अस्य शास्त्रस्य युत्थे प्रवर्तनपरत्वेन अध्यात्मशास्त्रता न स्यात् ॥ ततश्च उपादेयता न स्यात् इति चेत् प्र-यध्यायमध्यात्मतत्त्वप्रतिपादनपरत्वं स्पष्टमवगम्यत एव ॥ अध्यात्मतत्त्वप्रतिपादनपरत्वेनास्य शास्त्रस्य युत्थे प्रवर्तनमत्रानुचितमिति चेत् स्व-धर्मतया निवृत्तिकर्मतया भगव-सेवारूपतया चानुष्ठितस्य युत्थस्य मोक्षध-र्मत्वेन तत्र प्रवर्तन अध्यात्मशास्त्रतर्भावमर्हति ॥ नितरं निर्विण्णस्यार्जुनस्य महता प्रबन्धन मोक्षशास्त्रमुपदिश्य तदन्तरङ्गस धनतया युत्थकरणोपदेश एव युत्थे प्रवर्तन सुकरम् ॥ अत एवतुरदेश ॥ एतेन अष्टमी नवमी च कक्ष्या समहिता ॥ तस्मादिद्यं श्रीभगवद्वीना कुरुक्षेत्र कुरुपाण्डवयुत्थप्रारंभे श्रीकृष्णेनार्जुनायोर्पादित्प्रेति श्रुत्येवमेव नात्र-सशय कार्य ॥ वक्ष्यते च ॥ ५' संशयात्मा विनश्यती ति ॥ इत्यल पल्लवितेन ॥

यत्प्रमाणं तदेवोपादेयम् ॥ अत उपादेयतायं प्रामाण्यमावश्यकम् ॥ सद्यपि तत् गृहीतमव प्रवृत्ति जनयत् नागृहीतम् ॥ अतस्तत्सूचनमावश्यकं कथं तत्सूचनमिति चेत् वक्तृश्रोतृप्रसङ्गानामानुकूल्ये सात सात्त्विकमूलकत्वात्प्रामाण्यं भवति ॥ तेषामानुकूल्य-सूचने प्रामाण्यमपि सूचितं भवति ॥ कथं तेषामानुकूल्यसूचनमिति चेत् गीतायाः पीठिकारूप उक्तै समपंचाशता श्लोकै वक्ष्यमाणस्य गीताशास्त्रस्यास्य वक्ता कुरु-णावरुणालयो नीलतीरदसमकायो निखिलकल्याणसुगुणगणानकायो नित्यनिरस्ता-शेषहेयां ननुणनुमतिमेयो निर्धत्तमाया निरस्तापायो नान्यसुखापायो निखिलनिगम-गयो निखिलशब्दाभयेयो देवकीतनयो भगवान् वासुदेवः ॥ श्रोता च पतृष्वस्यत्वेन भगवतः परमप्रमास्वदतया परमान्यो धनुमतामप्रसरोलोककवीर पाण्डुनन्दन-पार्थ ॥ प्रसङ्गशाब्दत समयस्तु प्राणसशयावहन्वात्पिहासानर्ह ॥ इति वक्तृश्रो-तृप्रसक्तीनां प्रतिपादन तेषामानुकूल्यस्य प्रसिद्धत्वात्प्रमाणतमामिदं गीताशास्त्रमिति प्रतिपादितं भवति ॥ अत सार्थकामिद पीठिकारूपं प्रकरणमिति बाध्यम् ॥

किं पार्थाय कृष्णेन गीतारूपा श्लोका उपादिष्टा उत गीतार्था एव कृष्णेनापदिष्टाः तत्प्र-तिपादकश्लोका व्यासेन विरचिता वद मे तव सञ्जय इति चेत् अत्र कंचित् गीतास्याः सर्वेऽप्यर्थाः कुरुपाण्डवयुत्थप्रारंभसमये तत्तदर्थव्यायकंर्वाक्यैः श्रीकृष्णेनार्जुनायोप-

दिष्टाः पठनपाठनग्रहणधारणसौकर्याय पुनः भगवता बादरायणेन तत्तदर्थवबोधका-
 श्लोका. विरचय्य मध्येमहाभारतं भीष्मपर्वणि योजिताः ॥ न हि श्लोकानामिव
 वाक्यानां ग्रहणं धारणं वा सुकरम् ॥ अत एव तं धर्मं भगवता यथोपदिष्टं वेदव्यासः
 सर्वज्ञो भगवान् गाताख्यैः सप्तभिः श्लोकशतैरुपनिबन्ध' इत्युक्तं १ अभियुक्तैः ॥
 'वासुदेवार्जुनसंवादरूपां गीतामुपनिबन्ध' ॥ २ इत्यन्यैरपि ॥ संवादं रूपयति प्रति
 पादयतीति संवादरूपा तां इति तट्टीकायाम् ॥ इति मन्यन्ते ॥ ३ अन्येतु तत्तदर्थप्र-
 तिपादका श्लोका एव भगवता श्रीकृष्णेनार्जुनायोपदिष्टा ग्रथिताश्च भारते बादराय-
 णेन ॥ वाक्यानां निर्माणं सुकरं श्लोकाणां निर्माणं तु न सुकरं कालस्तु अतितराम-
 ल्पयान् सति चैवं श्लोकनिर्माणं कथं तदा कृष्णस्य घटने स्म इति चेत् उक्तरीत्या
 अघटितघटनापटीयम् प्रभो श्रीकृष्णस्य निमेषकालमात्रे श्लोककोटिनिर्माणसंभवे
 न बाधकाभावात् न तदनुपपत्तिः ॥ किमर्थं श्लोकांस्विरचय्योपदेशः इति
 चेत् अर्जुनं व्याजाकृत्य लोकोपकारार्थमुपदेश इति ।सत्त्वान्तः ॥ श्लोकरूपतयो-
 पदेश एव ग्रहणधारणसौकर्यसंभवेन लोकोपकार सुकरः ॥ अत एव कृष्णावता-
 रमुखेन गाताया ४ अवतरणमुक्तम् ॥ तत्र च प्रायशः श्रीकृष्णमुखनिस्सृता-
 नेव श्लोकान् व्यलिखत् ॥ कांश्चित्सङ्गतय स्वयं व्यरचयत् ॥ उक्तं च
 भगवता बादरायणेन ॥ 'गीता सुगीता कर्तव्या किमन्यं शास्त्राविस्तरैः ॥ या स्वयं
 पञ्चनाभस्य मुखपद्माद्विनिस्सृता' ॥ इति ॥ पञ्चनाभशब्दाक्तेः वेदव्यास एवेति
 कुतो न स्यात् ॥ तथासति इत्स्नस्य भारतस्य भागवतस्य पुराणान्तराणां च वेद-
 व्यासमुखनिस्सृतत्वाविशेषात्तन्भ्यो गातायास्तेन हेतुना विशेषोक्तघनुपपत्त्या पञ्चना-
 भोऽत्र कृष्ण एव ॥ दृश्यते च वेदव्यासरचितत्वेन संप्रतिपन्नेभ्यः भारतभागवता-
 दिभ्याऽस्या गाताया शैलीभेदः ॥ किञ्चिदधिकप्रथमाध्यायशैलीसाम्यं तु तस्य गीतो-
 पाद्धारतत्वरूपेण गीतान्तर्भावमुपपन्नम् ॥ अतएव हि कृष्णां गाताचार्य इति व्यपदिश्यते
 न तु गीतार्थाचार्य इति ॥ इदानीं तत्रतत्र पठनपाठनादिना सर्वेरूपास्यमाना श्लोक-
 रूपा संहितैव गतीति ह्यविवादम् ॥ किञ्च उपदेशस्य वाक्यरूपत्वे तथैव व्यासो भारते
 प्रख्यायात् ॥ श्लोकात्मके भारते वाक्यप्रथममुपपन्नमिति चेत् भारते भागवतादौ च
 बहुषु स्थलेषु वाक्यरूपाणामध्यायानामुपलंभेन तथावचनमनुचितं ॥ एव सति अन्य
 त्रयि तत्तद्वाक्यानुवादस्थले तत्तद्वाक्यमेव लेखनीयं स्यात् इति चेत् लाघवात्तत्तद-

र्यंकदलोऽकैरन्यत्रोक्तिः प्रकृते तु यथावद्वचगाहनाय तर्थावानुवाद उच्येत इति विशेषो-
पपत्तिः ॥ तस्मात् श्लोका एव कृष्णेनोपदिष्टा इति भाति ॥ इत्याहुः ॥

अपरे तु ॥ श्रीकृष्ण इव वेदव्यासोऽपि भगवतो नारायणस्यावतारः ॥ १ कृष्णद्वैपायनं
व्यासं वितिष्ठ नारायण प्रभुं इति द्वि वदन्ति ॥ सति चैवं सन्तु गीताश्लोकाः श्रीकृष्णेन
वेदव्यासेन वा कृता ॥ उभयथाऽपि सर्वज्ञभगवत्प्रणीतत्वसत्त्वेन विवक्षितसर्वाति-
शायिमहामहिमलाभात् ॥ किञ्च वेदव्यासस्य विशिष्य ज्ञानकार्यार्थमवतीर्णत्वात्प्र-
णीतत्वे गीताया नितरामातिशयसिद्धिः । अतएव २ कैश्चिद्भ्यासावतारमुखेन गीता
अवतारिता ॥ भगवद्वतारद्वयानुगृहीतत्वेन सुतरां प्रामाण्यसिद्धिश्च भवति ॥ अत-
एव हि ३ कैश्चिदुक्तावतारद्वयमुखेन गीता अवतारिता ॥ श्रीकृष्णस्य गीताचार्य इति
व्यपदेशस्तु तदर्थानां प्रथमोपदेष्टृत्वाद्गुणः ॥ शैलीभेदस्तु गीतायाः सर्वातिशायि-
मोक्षशास्त्रत्वेन सर्वेषां स्पृहणीयतया मन्दतमानुग्रहाद्ये ॥ तस्मान्नात्र विवादो युक्त
इत्याहुः ॥ तस्मात् श्रीकृष्णेनार्जुनायोपादिष्टा श्रीभगवद्वतारद्वयानुगृहीता सकलपुम-
र्थसाधनभूता श्रीभगवद्गीता मोक्षोपायतया सर्वश्रेयोऽर्थिभिरादरणीयेति सिद्धम् ॥
स्यादनया परम मङ्गलम् ॥

१ भार. आदि १ ॥ २ आनन्दतार्थीयैः ॥ ३ अद्वैतीभिः ॥

॥ अथ श्रीमद्भगवद्गीता प्रारभ्यते ॥



धृतराष्ट्रः ॥ दृषीकेश पार्थ प्रति तन्मोहः ३ पारेहाराय इदं गीतारूपं वचन-
मुवाचेऽयुक्तम् ॥ किं तद्वचनम् ॥ ब्रूहि ॥

सञ्जयः ॥ अशोच्यानित्यादिकं उपदेशात्मकं वचनं

श्री भगवानुवाच ॥

अशोच्यानन्वशोचस्त्वं प्रज्ञावादांश्च भाषसे ॥

गतासूनगतासूंश्च नानुशोचन्ति पण्डिताः ॥ ११ ॥

अशोच्यानिति ! त्वं शोचितुं अर्हाः शोच्याः न शोच्याः अशोच्याः तान्
प्रति अन्वशोच. अनुशोचितवानसि ॥ प्रज्ञया वादाः वचनानि प्रज्ञावादाः तान् भाषसे
च ॥ पण्डा विलक्षणा वृत्तिः एषामस्तीति पण्डिताः गताः असवः प्राणा येभ्य. ते गता-
सवः मृताः तान् न गतासवः अगतासवः जीवन्तः तांश्च प्रति नानुशोचन्ति ॥ ११ ॥

हे अर्जुन त्व मूढोऽसि ॥ कोऽयमस्थाने तव मोहः ॥ अत एव ह्युक्तं मया ॥
२ 'कुतस्त्वा कश्मलमिदं विषमे समुपस्थितम्' इत्यादि ॥ कुत इति चेत् ॥ त्वं यान्

१ अर्जुनस्य द्वौ मोहौ ॥ तत्रैकः अनात्मनि अनात्मीये अशोच्ये आत्मत्वाऽऽरमीयत्वशोच्य
त्वप्रतिभासरूपः सवप्राणिसाधारण. ॥ अपरस्तु युत्वाह्ये स्वधर्मे हिंसादिदोषबाहुल्यादधर्मत्वप्रतिभास-
रूपः अस्थानकङ्गणादिदोषनिमित्तकोऽसाधारण. ॥ तत्राद्यस्य 'नत्वेवाह'मित्यादिभिरेकोनविंशत्या श्लोकै
र्निरासः ॥ द्वितीयस्य तु 'स्वधर्ममपि चावेक्ष्य २. ३१.) इत्यादिभिरेष्टाभिः श्लोकै. ःति विवेक. ॥

मीमांसीन् प्रति १ 'येषामर्थे कांक्षितं नो राज्यं भोगाः सुखानि च' ॥ २ 'कथं भीष्ममहं
 संख्ये' ३ 'यानेव हन्वा न जिजीविषाम.' इत्याद्युक्तरीत्या शोचामि ते अशोच्याः शोचिनु-
 मनर्हाः ॥ तान् प्रति न त्वया शोकः कार्यः ॥ करोषि च शोकम् ॥ अतस्त्वं मूढोऽसि ॥
 अशोच्यान् अन्वशोच इत्युच्यते ॥ केचिदशोच्याः शोचन्ति ताननुसृत्य त्वमपि शो-
 चसीति ह्यर्थः स्यात् ॥ न च तद्युक्तम् ॥ न मया शोचत. कांश्चिदशोच्याननुसृत्य शो-
 च्यते इति चेत् प्रतीत्यध्याहृत्य अशोच्यान् प्रति त्वमन्वशोच इति मयाच्यत इति गृहाण ॥
 अनुना शोकस्य चिरानुवृत्ति मूच्यते ॥ अशोच्यान् अ १ लक्ष्मीकृत्य उद्दिश्य त्वमशोच
 इत्यर्थग्रहणे नैवावकाशश्चोद्यम् ॥ अशोच इति कथं भूतार्थकस्य लङ्ः प्रयोग ४ पार्थ
 पश्यैतान् समवेतान् कुरु 'निति त्वयोक्तोऽहं सर्वान् बन्धून् समीक्ष्य मदीया इमे सर्वे-
 ऽपि नियतं युद्धे परिप्यन्तीति य शोकमाप्य तेन उपहतस्वभावाः सन् ५ दृष्टेमान्
 स्वजनान् कृष्णे ' त्यादिक वचनमवाचं म शोको नाद्याद्युपरत' इदानी-
 मपि ६ शोचन् खलु वर्तेऽहम् इति चेत् अशोच इति ँङ्तं ७ शोचसीति
 लङन्ततया विपरिणम्यताम सतिचंचं न चोद्यावकाश ॥ अद्यतने जात-
 म्यापि शोकस्य अनद्यतने जातस्य चिरानुवृत्तसेव विविधविचित्रानेकदुःखकार्य-
 करणादसह्यत्वं सूचयितुं अनद्यतनभूतार्थकलङ् प्रयोग ॥ अशोच्यान् प्रति शोचतां
 मूढत्वे पुत्रान् प्रति शोचितवान् वसिष्ठाऽपि मूढ स्यात् इति चेत् प्रह्लावादांश्च भाषसे ॥
 न केवलं अह्ववदशोच्यान् प्रत्यनुशोचनम् ॥ किन्तु अह्ववद्भाषणं च ॥ नात्. परं
 अनुचितमस्तीति चशब्देन सूच्यते ॥ यानि वचनानि तानि च स्वबुद्धिमात्रपरिकल्पितानि
 अप्रामाणिकानि सतामसंमतानि प्राज्ञानां विरुद्धानि वचनानि तानि च भाषसे ॥ वसि-
 ष्ठादयोऽप्यशोच्यान् प्रत्यशोचन् ॥ तथाऽपि तेन न तेषां मांढ्यमापादयितुं शक्यम् ॥
 कुत इति चेत् ॥ सतामसंमतानि वचनानि भाषमाणा नाशोचन् किन्तु यान्
 प्रति अहं शोचामि ते अशोच्या तान् प्रति शोककरणमनुचितमिति जान-
 न् अशोच्यान् प्रति शोककरणमनुचितमिति ज्ञापयंश्चाहं बलवत्या दुर्जयया
 भगवतो मायया शोचामि अहो मायाया शक्तिरग्यादशीति १५न्त. तथा
 बोध्यन्तश्चा शोचन् ॥ शोचन्ति चैवमव तादृशा इतरंऽपि ॥ त्वं तु ८ 'यद्यप्येते न

१. १ ३३. २. २. ४. ३ २ ६. ४ १. २५ ५. १ २८ ६ अत एव पूर्वश्लोके 'सेन-
 योरुभयोर्मध्ये ।वर्षादन्त'मित्युक्तम् ॥ ७. तेन पूर्वश्लोकश्चेन विधीन्तमित्यनन न विरोध ॥
 ८. १. ३८

पश्यन्ति' ० 'कथं न ह्येयमस्माभिः' २ 'नरके नियत वासो भवति' ३ 'श्रेयो भोक्तुं
 भैक्षमपीह लोके' इत्याद्युक्तीत्या शोककरणमुचितमिति प्रदर्शयन्नेव प्राज्ञवद
 प्राज्ञवादानेवाभाषथा अतस्त्वं मूढ ॥ न तु तथा वदन्तो महान्त ॥ प्रज्ञया वादाः
 प्रज्ञायाः वादा प्रकषेण जानन्तीति प्रज्ञा तेषां प्राज्ञानां अवादा विरुद्धवादा ॥
 अभ्यक्षन्यायेन स्वप्रज्ञामात्रहेतुका प्रमाणरहिता वादा त्वदीया इमे वादा ॥
 माऽस्तु तेषां मौढ्यम् ॥ अशाक्यान् प्रत्यनुशोचनस्य शिष्टानुष्ठितत्वादनुष्ठानं युक्त-
 मिति चेत् शिष्टैर्धर्मबुद्ध्या अनुष्ठितस्यैवानुष्ठेयत्वं न सर्वेषाम् ॥ अन्यथा शिष्टानु-
 स्थितनिष्ठायनादेरप्यनुष्ठानापत्तं ॥ अत एव ४ यद्यदाचरति श्रेष्ठ तत्तदेवतरां जनः ॥
 स यत्प्रमाणं कुरुते लोकस्तदनुवर्तेत' इति वक्ष्यते ॥ प्रज्ञया प्रज्ञाया वा वादा-
 प्रज्ञानां आवादा स्वबुद्धिशुद्धिपूर्वका सनां समता प्राज्ञानां अविरुद्धाश्च वादा तान्
 भाषसे ॥ तदेतत् मौढ्यं पाण्डित्यं चेत्युभयं विरुद्धम् ॥ अतस्त्वं प्राज्ञवत् भाषसे न
 तु जानासि ॥ शाक. सिद्ध प्रज्ञा तु वादमात्रस्था न सिद्धा ॥ वसिष्ठादयस्तु यथा
 भाषन्ते तथा जानते च इति वा ॥ न यान्त्य इत्युक्त्वा तूष्णीं अवातिष्ठमानं मां प्रति
 कथं भाषसे इति वचनं युज्यते इति चेत् भाषसे इति लङ्घनं ५ अभाषथा इति
 लङ्घनतया विपरिणम्यताम् सति चैव न चाद्यावकाशः ॥ भूतस्यापि भाषणस्य
 वर्तमानसामीप्याद्वा किम्बन्धमसंबद्धं प्रलपनीत पुनःपुनर्विमृश्यमानतया वर्तमानतुल्य-
 त्वाद्वा वर्तमानार्थकलट-प्रयोगः ॥ अशाक्यान् प्रतीति प्राज्ञावादानिति च अनूद्य
 शोचनं भाषणं चाच्यते ॥ अयुक्तं चेद् असिद्धानुवादासिद्धबाधनरूपवापत्तेः ॥
 उभयवादिसप्रतिपन्नस्य सिद्धस्यानुवाद असिद्धस्य बाधनं च हि युक्तम् ॥
 असिद्धस्य सिद्धवदनुवाद नेदं सिद्धमिति प्रतिवादा म्र्यात् ॥ वादिप्रतिवादिनो
 रन्यतरस्येदं क्षेत्रादिकमित्यसिद्धिदशाया प्राड्विवाक्यं त्वं वादिनः स्वप्रन्याये-
 नाक्रामसि इत्युक्तं प्रतिवादा नेदं वादिन स्वमिति साधितं सति चैव वादिन
 स्वमिति कथं सिद्धवदनुद्यते इति प्रवीति ॥ अत सिद्धान् भीष्मादीन् अनूद्य
 असिद्धं शोच्यत्वं विधेयम् ॥ अत कथमिदमिति चेत् यान् ते इत्यध्याहृत्य

१. १ ३९ २. १ ४४ ३. २५ ४ ३. २१. ५ तेन तूष्णीं बभूवत्यनेन (०. ९.) न

विशेषः ॥

यान् प्रति त्वमनुशोचसि ते अशोच्या यान् वादान् भाषसे ते प्रज्ञावादा इति विभ-
क्तिविपरिणामेन योजनायां असिद्धस्याशोच्यात्वस्य प्रज्ञावादादत्वस्य च बोधनमुपपद्यते ॥
अथाहारविपरिणामं विना यथाश्रुतेनैव उक्तदोषपरिहारो वर्तमानो चेत् चशब्द
एवार्थे ॥ तस्य अशोच्यांश्च प्रज्ञावादांश्चेत्युभयप्राप्तयः ॥ अशोच्यानेव अवशोच
प्रज्ञावादानेव भाषस इति तदर्थः ॥ अज्ञमानेव हि धूमवानित्युक्तं यद्यज्ञं स्यादत्र
तर्हि धूमोऽपि न स्यात् अस्ति च धूम तस्मादस्त्येवाग्नि इत्येवकारमाहृत्यनोक्तस्य
वहेर्विधेयत्ववत् अत्र एवकारार्थकचशब्दसाहित्यनोक्तस्य अशोच्यत्वस्य प्रज्ञावादादत्वस्य
च विधेयत्व लभ्यत ॥ अतो नोक्तदोष ॥ दोषमभ्युपेत्य पारहरणापेक्षया यथा अथ
दोषो नापद्यत तथा व्याख्यान वरम् ॥ प्रक्षालनाद्धि पङ्कस्य दूरादरूपर्शन वरम् ॥
इति न्यायान् ॥ इति चेत् अशोच्या ननु अशोच त्व इति पदच्छेदः ॥ त्व शोचसि
ते अशोच्या ननु अशोच्या स्वतु अशोच्यत्वं श्रित्युक्त्यादासिद्धं इति ननुना
सृच्यत ॥ प्रज्ञा वादान् इति छेदः । वादान् भाषसे ते च प्रज्ञा एकवचनेन स्वप्रज्ञामा
तहेतुका हतुहतुमता रभेदेन व्यपदेशः शास्त्रादौ लोक च प्रसिद्ध ॥ त्व शाचसि
अतो मूढोऽस्मीत्युक्तम् ॥ पण्डितश्च शोचन्ना ॥ मृतान् मरिष्यतश्च प्रात शोचन्ति हि
लोके इति चेत् पण्डिता पण्डा विलक्षणा आत्मानामपरमात्मावया बुद्धिः तद्वन्त
गतासन् गतप्राणान् मृतान् २ मर्दर्थे त्यक्तजीविता इत्यत्राकर्तव्या गन्तु निर्वाचनं
यत्तदनीतत्वेन भण्यते । इति न्यायन गमिष्यन्प्राणान् मरिष्यन् अगतासून् अमृतान्
ः जीवन्तश्च प्रति नानुशोचन्ति ॥ जीवन्त प्रति पण्डिता नानुशाचन्तीत्युक्त अपण्डिता
जीवन्तः प्रति शोचन्तीति प्रतीयन्त ॥ न तद्युक्ते जीवन्त प्रात अपण्डितानां शोकादर्श
नात् इति चेत् अगतासश्च इत्यत्र चशब्द इवार्थे गतासन् अगतासूनिव न शोचन्ति
इत्युच्यते ॥ अतो नोक्तदोष ॥ अपण्डिता मृतान् मरिष्यतश्च प्रात मृता मरिष्य-
न्तीति शाचन्ति ॥ जीवन्त प्रात तु कथमिमं तान् विना जीविष्यन्ति इति, कष्टमिमे
असिद्धता विनक्ष्यन्ति इति च शोचन्ति ॥ पण्डितास्तु मृतान् मरिष्यन्तो जीवन्तश्च प्रति

१ हेतुहेतुमतोरभेदेन व्यपदेश हेत्वलङ्कारमाहुरालङ्कारिका ॥ हेतुहेतुमतोरभेदे हेतुं केचि-
त्प्रचक्षते ॥ लक्ष्मीविलासावदुषा कटाक्षा वेङ्कटप्रभो ॥ इति लक्षण लक्ष्य च ॥ २. १. १. ३ अग-
तासून् गमिष्यन्प्राणान् इति केचित् ॥

न शोचन्तीति वा ॥ अधिद्वान्मो मृतान् मरिष्यतश्च प्रति शोचन्ति ॥ विद्वान्सस्तु मृता नैवागमिष्यन्ति मरिष्यन्तस्तु नियतं मरिष्यन्ति किं शोकेन कृत्यं अतो मा तान् 'प्रति शोकं कुरुत पश्यतेमान् जीवतांऽपत्यमिन्नकलत्रादीन् कथमिमे जीविष्यन्ति इतः परं इति वा १ इमे पृत्रादय मूढा दुर्वृत्ता इति वा जीवनं प्रति शोचन्ति ॥ पण्डिताश्चित्त-विलक्षणबुद्धियुक्तास्तु मृतान् मरिष्यन्त जीवतश्च प्रातः २ न शोचन्ति ॥ मृतानामपुन रात्रिसिनिश्चयात् मरिष्यतां मरणस्यापारिहार्यत्वनिश्चयात् जीवतां रक्षणार्थं सर्व प्राणियोगक्षेमनिर्वाहकम्य परमात्मनो विद्यमानत्वनिश्चयाच्च ॥ पण्डिता इत्युपरि-तनपर्वकथनान् अधिद्वान्स विद्वान्स पण्डिता इति पर्वभेदाऽयं ज्ञायते ॥ त्वं तु ३ ' कथं भीष्म मित्यादेना मरिष्यन् प्रति शोचसि ॥ ४ ' यानेष हत्वा न जिजीविषाम ' इति जीवनं प्रति शोचसि ॥ अतस्त्वं मूढाऽसि ॥ देहान् आत्मनो वा प्रति शोकं कियन् इति त्वया वक्तव्यं तानुभयान् प्रत्यपि शाको न कार्यः ॥ देहस्य सर्वथा नशिष्युत्वन् आत्मनानित्यत्वान् त्वदीयशोकावषयाणां भीष्मादीनां महानुभावत्वेन असद्वृत्तत्वाभावात् ॥ ५ गुरुनहत्वा हि महानुभावा ' निति 'वयैव ह्यकृतम् ॥ नित्यं वादात्मना नाशाभावेन शोकहेतोरभावात् अशाक्यत्वम् ॥ सर्वथा नश्यतां देहानां नाशस्यापारिहार्यत्वेन शोकं प्रयोजनाभावादशाक्यत्वम् ॥ अतः पण्डिता गतास्त्वं देहान् अगतास्त्वं नञ्जिज्ञानामनश्च प्रति नानुशोचति ॥ त्वं तु ' कथं-भीष्म मित्याद्यकनरीया भीष्मादीन् प्रति शोचसि ॥ तत्र देहा आत्मन्युभयमेव वर्तन्ते न ताभ्यामन्यत्रिकमपि ॥ देहात्मनौ त्वशाक्यो ॥ त्वं तु शोचसि ॥ अतो मूढाऽसि ॥ ११ ॥

१ ' कृत्वा पापान्यपि खलु मया पोषिता ' अशवे ये निद्राऽऽहारावपि विजहता शिक्षिता ये कला-सु ॥ प्रादुर्भूता स्वयामिव हि ते प्राक्तनादृश्लब्धप्रज्ञोमेषा इव च तनया न स्मरन्त्यात्मनोऽपि ' ॥ इत्ययं श्लोक उदाहृतव्यः ॥ २. अ मित्यात्वनिश्चयान् ॥ न हि शक्तिरजततत्त्वज्ञानेन रजतसर्पभूमाप-नयनानन्तरमपि तन्निमित्तकदुर्षभयकपादिक सभवात् ॥ नापि हि पित्तविकारवत् कदाचिद्गुडे नित्यता प्रतिभासेऽपि पित्तदोषापगमेन गुडे मधुरत्वनिश्चयानन्तरमपि तिकार्थं गुडे प्रकृतिः संभवति ॥ तद्वत् आत्मस्वरूपज्ञानेन तदज्ञानेऽपनीते तत्कार्यभूतोऽशोच्ये शोच्यत्वभूमो नावतिष्ठते इति भावः ॥

अर्जुनः ॥ अशोच्यान् प्रत्यनुशोचनास्त्वं मूढोसीत्युक्तम् ॥ कथमशोच्यास्ते ॥
युद्धस्य प्रारप्स्यमानत्वादासन्नविनाशाः शोच्या एव हि ते ॥ शोचन्ति ह्यासन्नाशना-
शान् प्रति लोके ॥ नित्यत्वादात्मनां सर्वथा नश्वरत्वाच्च देहानां अशोच्यता इत्युक्त-
मिति चेत् आत्मनां नित्यत्वं कथम् ॥ दृश्यते हि जनिर्मृतिश्चात्मनां ब्रूहि ॥

कृष्ण ॥ न त्वेवाहं जातु नाऽऽसं न त्वं नेमे जनाधिपा ॥

न चैव न भविष्यामः सर्वे वयमतः परम् ॥ १९ ॥

नेति ॥ अहं तु जातु कदाचिदपि न आसं इति नैव त्वं न भ्रामी इति नैव इमे
जनानां अधिपाः जनाधिपा राजानः न आसन् इति नैव ॥ अहं आममेव त्वं आसीरेव
इमे आसन्नेव ॥ सर्वे वयं अतः श्रमान् कालात् परं भविष्यत्कालेऽपि न भविष्यामः
इति च नैव ॥ अहं भविष्याम्येव त्वं भविष्याम्येव इमे भविष्यन्त्येव ॥ १९ ॥

यत् पूर्वं नासीत् यत् इदानीं नास्ति यत् इत् परं न भविष्यात् तानि त्रीण्यनि-
त्यानि ॥ कथं भीष्ममित्यादिना त्वं यान् प्रति शोचामि इमे जनाधिपा राजरूपाः
आत्मानं नित्या ॥ इमं नित्या इत्युक्तं अहं त्वं च कथामेतं च न त्वमापं नित्यं अह-
मपि नित्यं ॥ कथमिति चेत् पूर्वमिदानीं इत् परं च विद्यमानत्वात् ॥ अहं पूर्वं जातु
कदाचिदपि नाऽऽसामि न किंतु आसामेव ॥ नात्र सशयः निश्चितमेवतन् ॥ अत
एव नाऽऽसामिति नेति द्विर्नेत्र प्रयोगः ॥ द्वे नत्रे प्रकृतमर्थं सातिशयं गमयत
इति न्यायान् ॥ एवेति तु प्रमाणप्रसिद्धिद्यातनाय ॥ देहेभ्य आत्मनां जीवेभ्य स्वस्य
च विशेषमूचनाय तुशब्दः ॥ त्वं पूर्वं नाऽऽसीरिति न ॥ किंतु आसीरेव ॥ इमं जनाधि-
पा नाऽऽसामिति न ॥ किंतु आसामेव ॥ अस्मात्कालात्परमपि अहं त्वं इमं वयं सर्वे
न भविष्याम इति च नैव ॥ किंतु भविष्याम एव ॥ अहं इदानीमास्मि त्वमिदानीमासि
इमे इदानीं सति इति वर्तमानकालसंबन्धस्तु स्फुटत्वात्प्रकृत एव कालत्रयेऽपि
विद्यमानत्वान्नित्या आत्मानः ॥ जन्ममूर्ता तु देहस्यैव न त्वात्मनाम् ॥ अतो नाशाभा-
वादशोच्याः ॥ 'कथं भीष्ममहं संख्ये' इति शोचन्तं त्वां प्रति 'नेमे जनाधिपा
इत्येव वक्तव्यम् ॥ तथाऽपि त्वत्प्रमास्यदस्य मम त्वत्प्रमास्यदस्य तव च युद्धं छेदभे-
दादिकं स्यात् इति शङ्काऽनुदयाय मम तव च नित्यत्वमुक्तम् ॥ जीवानां चतुर्नित्य-

त्वं वाच्यं ईश्वरस्य तव किमर्थं अत्र नित्यत्वमुच्यते इति चेत् मामीश्वरं नित्यं ये न जानन्ति तान् प्रति अहं त्व इमे च नित्या इति योजना ॥ ये तु मामीश्वरं नित्यं जानन्ति तान् प्रति तु यथा तथा इत्यध्याहृत्य अहं यथा नाऽऽसमिति न तथा त्वं नाऽऽसीरिति न इमे नाऽऽसन्निति न, अहं यथा न भविष्यामि इति न तथा त्वं न भविष्यसीति न इमे न भविष्यन्तीति न इति योजना ॥ यथा परमात्माऽहं नित्य तथा त्वदादयो जीवाश्च नित्या इति तदर्थं ॥ अत्र न त्व नेमे इति एकस्य नञ् प्रयोगेऽपि एकस्य नञ् असधातोश्च प्रथमवाक्यादनुवृत्तिरवर्जनीया प्रथमवाक्यादेव नञ्द्वयमनुवर्त्यताम् ॥ किमनेन न त्वं नम इति नञ्द्वयेन इति चेत् सत्यं याद् त्व इमे इत्येवोच्यत तर्हि नञ्द्वय सहितध्यानोरनुवृत्त्या प्रथमवाक्य इव नाऽऽसीरिति न नाऽऽसन्निति न इति निषेधद्वये पर्यवस्यात् तत्र नास्मात् नित्यस्य प्रतिनिर्देश्यतया निर्देशात् अहं नाऽऽसमिति न त्वं तु न तथा कितु नाऽऽसी इमे तु न तथा किंतु नाऽऽसन् इति एकनिषेध पर्यवस्यति वा इति शङ्का स्यात् ॥ अतः प्रतिनिर्देश्यतया निर्देशेन पर्यवसितस्य निषेधस्य निषेधाय पुन नञ् प्रयोगः ॥ इदं प्रथमयोजनायाम् ॥ यथा-शब्दाध्याहारपूर्वकाद्वितीययोजनायां तु त्वं न इमे न इति नञ्द्वयमनावश्यकमेव ॥ कुत इति चेत् यथा अहं नाऽऽसमिति न तथा त्व इमे इत्युक्तौ सादृश्योक्त्या निषेधद्वय एव पर्यवसानमिच्छेः ॥ एवंसात् द्वितीययोजनायां द्वौ नञौ व्यर्थौ वा इति चेत् न व्यर्थौ किंतु अवश्यबोधयितव्यार्थबोधनेन महाफला ॥ कोऽसाववश्यबोधनीयोऽर्थ इति चेत् अहं यथा नासमिति न तथा त्वं नासीरिति नेत्याद्युक्तौ परमात्मनो मम जीवात्मनां च सादृश्यं प्रतीयेत ॥ नच तद्युक्तं ॥ अर्जुन व्याजिकृत्य लोकांद्धारार्थत्वात् पदेशाय प्रवृत्तेऽस्मिन् महाशास्त्रे भगवद्विषयं कर्मयोगध्यानयोगभक्तिनयोगज्ञानयोगा कार्या इत्येवमर्थप्रतिपादकं प्रथमकवले मक्षिकापातन्यायेन सर्वयोगमार्गोच्छेदकतया महाऽनर्थाऽऽवहस्य आत्मनां भगवता सादृश्यबोधनस्य परमविरुद्धत्वात् ॥ आत्मनां भगवता सादृश्ये ज्ञान न कोऽपि भगवद्विषये कर्मयोगादिकं कुर्यात् ॥ न हि स्वसदृशतया ज्ञात कश्चिन्प्रति भक्त्या शुश्रूषादिकं कुर्वते ॥ परमात्मानं मां सखायं मत्वा अवमन्यमानस्य तव मया सदृशस्त्व इत्युपदेशे कृते मत्सदृश एव वाऽय कथं मे गुरुर्भवेतुमर्हतीति बुद्धिरुन्मिषेत् ॥ अत अहं यथा नाऽऽसमिति न तथा त्वं नाऽऽसीरिति न तथाऽपि अहं यथा त्वं तथा न कुत इति चेत् बहूनां विशेषाणां विद्यमानत्वात् ॥ तुशब्दो विशेषसूचकः ॥ विशेषाभ्योपरिष्ठाद्व्यक्तनिषिध्यन्ति ॥ अतो

ऽहं गुरु त्वं शिष्य इति न्याय्यम् ॥ एकत्रैवाधिकृतयोर्द्वयोस्तत्रैकत्राधिकृतत्वेनसाम्ये
ऽपि कश्चिद्द्वयजनेन वीजयति अपरस्तु वीज्यते इति प्रसिद्धं हि लोके ॥ यद्यत्वं विस्-
दशौ जीवान्मपरमात्मानौ नहि अहं यथा त्वं तथा इति सादृश्याक्ति कथमिति चेत् ॥
'गन्धर्वराजप्रतिमं' शक्रतुल्यपराक्रम इत्यादाविव किञ्चित्सादृश्याभिप्रायेण ॥
अस्ति च किञ्चित्सादृश्येऽपि सादृश्याक्ति मुखं चन्द्र इवेत्यादां ॥ न हि मुखं चन्द्र-
इवेत्युक्तौ सर्वथा सादृश्यं मुखचन्द्रयोर्गृह्यते ॥ सर्वलोकप्रकाशकत्वादीनां गुणानां
वृद्धिहासराहुग्रासादीनां दोषाणां च मुखे अविद्यमानानां चन्द्रे सत्त्वात् ॥ कितु आहा-
दकारित्वेन किञ्चित्सादृश्यमेव गृह्यते ॥ तद्वदत्र किञ्चित्सादृश्याभिप्रायेण सादृश्याक्ति ॥
१ एवमात्मनां नित्यवादशोच्यत्वेन तान् प्रति शोचन् भवान् मूढः त्वद्वादाश्च
प्रज्ञावादा ॥ १२ ॥

अर्जुन ॥ अस्त्वात्मनां नित्यत्वं देहा नश्यन्तीति शोच्यते ॥ देहानां सर्वथा नश्व-
रत्वात्तन्नाशस्यापरिहार्यत्वेन शोकं प्रयोजनाभावादशोच्यत्वं इत्युक्तं इति चेत् सुख-
हेतोः पदार्थस्य नाश शोकहेतुः तन हि शोचन्ति लोके ॥ न तत्र अपरिहार्यत्वात्त-
शोकः कार्य इति समाधानं युक्तम् ॥ अतोऽन्यदुचिन्तं समाधानं ब्रूहि ॥

कृष्णः ॥ देहिनोऽस्मिन् यथा देहे कौमारं यौवनं जरा ॥

तथा देहान्तरप्राप्तिः धीरस्तत्र न मुह्यति ॥ १३ ॥

देहिन इति ॥ देहः अस्यास्तीति देही तस्य देहिन अस्मिन् देहे कृमारस्य
भावः कौमार बाल्य युव भावः यौवनं तारुण्य जरा वाधकं यथा तथा अन्यो देहः
देहान्तरं तस्य प्राप्तिः देहान्तरप्राप्तिः ॥ तत्र विषये धीरः न मुह्यति मोह
प्राप्नोति ॥ १३ ॥

१ अत्र अहं त्वं इमे इत्यक्तया आत्मना भद्रस्य गतामन् अगतामून् इमं वर्यं इति बहवचनेन
बहवस्य च मूचनान् ऐक्यवाद एकजीववादश्च निरस्तौ बोध्य इति द्वैतना विविधप्रद्वैतनश्चात् ॥
व्यावहारिकभेदाभिप्रायेण भेदात्क ॥ उपाधिबन्धवत्वाववक्ष्या च बहवचन अमो न विरोध ॥
इत्यद्वैतिन ॥

देहिनः अस्मिन् देहे कौमार बाल्यावस्था यांवनं यौवनावस्था जरा वार्ध-
कावस्था यथा पूर्वपूर्वापगमे भवति ॥ तथा देहान्तरस्य प्राप्तिरपि भवति ॥
तत्र धीरो न शोचति ॥ यथा कौमारयौवनयोनांश अपरिहार्यं यौवनवार्धकयोः
प्राप्तिश्चापरिहार्यं ॥ तथा पूर्वदेहनाश अपरिहार्यं १ उत्तरदेहप्राप्तिश्चाप-
रिहार्यं ॥ अपरिहार्ये शोको न युक्त ॥ न ह्यपरिहार्ये पण्डिताः शोचन्ति ॥
वक्ष्यते च ॥ २ ' तस्मादपरिहार्येऽथ न त्व शोचिन्तुमर्हसि ' ॥ इति ॥ किञ्च न
नाशस्यापरिहार्यत्वादेव शाका न कार्य इत्युच्यते ॥ किन्तु प्रतिनिधिलाभस-
द्भावादिपि शोको न कार्य इत्युच्यते ॥ यांवनवार्धकरूपप्रतिनिधिलाभेन यथा कौमा-
रयौवननाशे न शोकः क्रियते तथा ३ उत्तरदेहरूपप्रतिनिधिलाभेन पूर्वदेहनाशे न
शोक कार्यः ॥ न हि लब्धप्रतिनिधय पूर्वस्य नाशे शोचन्ति ॥ कौमारादिनाशो नाम
अवस्थानाश देहनाशो नाम अवस्थावतो नाश अतो दृष्टान्तवषम्यमिति चेत् ॥ अश-
स्थानाश इव अवस्थावतो नाशेऽपि न शोकः कार्यः । न हि प्रवेयकत्वाद्यवस्थाप्राप्त्या
कटककेयूरत्वाद्यवस्थानाश इव लब्धघटपट्टधान्यादिरूपप्रतिनिधय कटककेयूरप्रवेय-
कत्वाद्यवस्थाविशिष्टकनकरजनादिनाशेऽपि शोचन्ति ॥ कथं यांवनाद्यवस्थाप्राप्त्या कौ-
माराद्यवस्थानाशे समाधान पूर्वावस्थाऽनुभवजन्यस्वप्नभ्रमस्य उत्तरावस्थायामभा-
वान् इति चेत् पूर्वावस्थाऽनुभवजन्यदुःस्वानभवाभावेन समाधानसंभवान् उक्तं युक्तम् ॥
उत्तमप्रतिनिधिलाभे इदं युक्तम् ॥ अधमप्रतिनिधिलाभे कथमपि चेत् अत्रेदमवधोह ॥
प्रतिनिधिर्हि स्वरूपो विरूपश्च भवति ॥ द्वावपि कर्वाचदृत्तमौ क्वाप्यधमौ क्वचन
समानौ ॥ तत्र उक्तमयो समानयोश्च स्वरूपविरूपयोः प्रतिनिध्योर्लाभे शोच्यताया
न प्रसक्त ॥ अधमया स्वरूपविरूपयोः प्रानानध्योर्लाभेऽपि न शोक कार्यः ॥
अधमप्रतिनिधिलाभस्य पापफलतया तदनुभवान्पापपरिहारसंभवेन ४ हिते पर्यव

१ ' मृत्युर्जन्मववता वीर देहेन सह जायते ॥ अथ वाऽऽटः तान वा मृत्युर्नै प्राणिना ध्रुवः ' ॥ इति
(भाग १० १ इलाकोनमधेयः ॥ २ २. २७. ३ देहे पञ्चत्वमापन्ने देहा कर्मानगोऽवशः ॥
देहान्तरमनुप्राप्य प्राक्तनं त्यजते वपुः ॥ वज्रंस्तिष्ठन् पदैकेन यथैकैकेन गच्छति ॥ यथा तृणजलकेभ
देहा कर्मगति गतः ' ॥ भाग १० १० इत्याद्यनमन्धेयम् ॥ ४ अत्र स्वप्राणान् यः परप्राणिः प्रप-
ण्णात्यष्टौणः खलः ॥ तद्ब्रह्मस्तस्य हि श्रेयान् यद्दोषाद्यात्यधः पमान ॥ इति (भाग, १ ७ वचनमन-
मन्धेयम् ॥ राजर्भिवृतदण्डास्त कृत्वा पापान् मानवा ॥ विधूतकल्मषः यान्ति स्वर्गे मुकृतिनो यथा ॥ इति
स्मृतिश्च ॥

सानात् ॥ अधमः प्रतिनिधिः त लब्धवतः शोकहेतुः अतः त लब्धवतः तदीयान्
 प्रति शोच्यता इति चेत् ॥ अधमप्रतिनिधिः लब्धवतः किमहमधमप्रतिनिधिधमलभे
 इति ज्ञानमस्ति उत न आद्यः 'गजेन्द्र-नलकूबरमणिप्रीवादीनामिव उक्तरात्या हितं पर्य
 वसानानुसन्धानेन शोकस्य परिहारः ॥ द्वितीये आभरणदानेन शकंगखण्डं लब्धवतः
 शिशोरिव अधमत्वज्ञानाभावेन शोकस्यैवाप्रसाकतः ॥ अतः प्रतिनिधिधमस्य नियत
 त्वेन न भीष्मदीनां शोच्यता ॥ किञ्च भीष्मदीनां अधमप्रतिनिधिप्राप्तिशङ्कैव न
 त्वया कार्याः ॥ ३ गुरूनहत्वा हि महानुभावानिति त्वयंवाक्यत्वात् ॥ धीरः ज्ञानी धैर्यवा-
 न्वा तत्र कौमाराद्यवस्थानात् इव देहनाशाऽपि न शोचति ॥ त्वं तु शोचामि ॥ अतो
 मूढोऽसि त्वं त्वद्वादाश्च प्रज्ञावादाः ॥ नत्वेवाहमिन्यादिना जीवानां नित्यत्वं
 साधितं ॥ तत्कथं ॥ प्रमाणाभावेन जावन्मयरूपस्यैवासिद्धे इति चेत् तस्यापि इदमे-
 वांतरम् ॥ अस्मिन् देहे कौमारं यावन् जरा लक्षणया तत्तद्ज्ञानं जायते ॥ तच्च दे-
 हिनः देहभिन्नस्य ॥ देहः अस्यास्तात देही इति अस्यास्तीत्यर्थो विहितस्य इति प्रत्य-
 यस्य भेदनिश्चयत्वात् ॥ तस्य जीवस्यैव अस्मिन्न्यायात् ॥ कुमारोऽस्मि युवाऽस्मि
 वृद्धोऽस्मि इति कौमारादिज्ञानं जायते ॥ तच्च देहस्य न संभवति ॥ देहस्य जडत्वात् ॥
 अन्यथा शवशरीरेऽपि ज्ञानोदयापत्तः ॥ अतः अन्यव्यातरकाभ्यां देहभिन्नः कश्चि-
 त्तिश्चरति ॥ स एवात्मा ॥ अतः उक्तरात्या जीवात्मन्या तेषां नित्यत्वं प्रसाध्य तेन
 तेषामशोच्यता विधीयते इति न कोऽपि दाषः ॥ पूर्वश्लोकोक्तं अनादत्वं अनन्तत्वं च
 जीवानां कथं सिध्यति तद्देहनि चेत् ॥ अस्मिन् देहे देहभिन्नस्यैकस्यैवान्मनः कौमारं
 यौवने जरा लक्षणया तद्ज्ञानं, याऽहं कौमारशरीरवान् भूयं सोऽहंमिदानीं युवशरीर-
 वान् वत इत्यादिरूपेण यथा जायते तथा देहान्तरप्राप्तिः ॥ अन्ये देहा-
 देहान्तराणि पूर्वात्तरदेहा तेषां प्राप्तिः ज्ञानं गत्यर्थानाज्ञानार्थकत्वात् ॥ यथा
 योहं कुमारशरीरवान् भूयं सोऽहंमिदानीं युवशरीरवान् वतं याऽहं युवशरी-
 रवान् भूयं सोऽहंमिदानीं जराशरीरवान् वतं इति प्रत्याभिज्ञाबलाद्ब्रह्मत्रयेऽप्येक
 एवाऽस्मेति निश्चीयते तथा उत्तरान्तरदेहेषु पूर्वपूर्वदेहानुसन्धानदर्शनादनेकेषु
 पूर्वात्तरदेहेषु एव एवाऽस्मेति निश्चीयते ॥ प्रथमजानस्य गोवत्सादेः सद्यः

१. 'आपन्नं काञ्जरीं यानि आत्ममृतावनाशनाम् ॥ हृथर्चनानुभावेन यद्देजत्वेऽप्यनुस्मृतः' ॥

इति (भाग. ८. ४.) ॥ २ 'अताऽह्ये स्थायवता स्यात् नैव यथा पुनः ॥ स्मृतिः स्यान्मत्प्रसादनं

तत्रापि मदनुग्रहात्' ॥ इति (भाग. ५०. १०.)

एव स्तन्यपाने प्रवृत्तिदर्शनात् ॥ गर्जद्रादीनां पूर्वदेहानुस्मरणात् सुखदुःखादि-
वैचित्र्यस्य निर्हेतुकत्वापत्त्या पूर्वजन्मपुण्यपापहेतुकत्वस्यैव वाच्यत्वाच्च उत्तरात्तरदे-
हस्यस्यात्मनः पूर्वपूर्वदेहे अवस्थानसिद्धिः ॥ देहांतरानुभाव्यफलकविधिविधिविधान
प्रवृत्तिदर्शनादुत्तरात्तरदेहानुसन्धाननिाद्ध ॥ तथाचोत्तरात्तरदेहेषु पूर्वपूर्वदेह-
स्थितस्याऽऽत्मनोऽवस्थानसिद्धिः ॥ एवमात्मनामनादित्वादनन्तत्वाच्च नित्यत्वं यदा-
त्मनामुक्तं तद्युक्तम् ॥ धीर तत्र देहानिरिक्ताऽऽत्मविषये जीवानामनन्तत्वविषये च
न मुह्यति ॥ त्वं तु मूढान् शाचमि ॥ अनस्त्व मूढः ॥ त्वद्वादाश्च प्रज्ञावादा ॥

अ॥ अर्जुनः ॥ देहाऽन्यः आत्माऽन्यः इति देहादात्मानं पृथक्कृत्य आत्मनो नत्वं-
वाहंमित्यादिना नित्यत्वं साधितम् ॥ तत्कथं स्थूलोऽहं गौरोऽहं इत्यादिप्रतीत्या देह
एवाऽऽमेति वक्तव्यत्वात् ॥ अस्तु वा देहादन्य एवाऽऽत्मा तथाऽपि तस्य नित्यत्व
कथम् ॥ जननमरणदर्शनात् जातो मृत इति व्यवहाराच्च ॥ वद ॥

कृष्णः ॥ देहिन अस्मिन् देहे कामा यौवन जरा यथा तथा देहान्तरप्राप्तिः ॥
यथा आत्मनः कामाद्यवस्थानाशे न नाशः यौवनाद्यवस्थांतरात्पत्ता च नोत्पत्तिः
तथा पूर्वदेहनाशे न नाशः उत्तरदेहात्पत्ता च नात्पत्तिः ॥ जन्ममरणे तु दहस्यैव न
जीवस्य ॥ अतो नित्यत्वात्कृतः देहादन्यत्वात्किञ्च युक्ता ॥ एव देहादन्यत्वे नित्यत्वे
च सिद्धे स्थूलोऽहं गौरोऽहमित्यादिप्रतीतिव्यवहारो जन्ममरणप्रतीतिव्यवहारा च
कथामिति चेत् प्रतीतिरिय भ्रान्ति ॥ व्यवहारश्चायं भ्रान्तिमूलकः ॥ अथवा
स्थूलोऽहमित्यादा अहमित्यादः मह इत्यादर्थः ॥ जन्ममरणे तु देहसंयोगवियोगो
तौ चात्मनः स्तः ॥ अतो न किञ्चिदप्यनुपपन्नम् ॥ तत्र एवसाति नित्यत्वं साति धीर
धीमान् न मुह्यति न शाचति ॥ आत्मनो नित्यत्वज्ञानवान् धीर तत्र नाश उत्पत्तेः च
न मुह्यति माहं विपरीतज्ञानं न प्राप्नोति ॥ देहोत्पत्ताविनाशाभ्या आत्मन उत्पत्ति विना-
श च न जानाति ॥ धीरः तत्र आत्मना नित्यत्वविषयं न मुह्यति न भ्रमति ॥ त्वं
तु मुह्यसि अता मूढाऽसि ॥

तथा देहान्तरप्राप्तारिभुक्त्या देहिनः अस्मिन् वतमानं देहं अवस्थामंद
इव देहमंदऽपि आत्मा एक एव न तस्य देहमंदाद्देह इत्युक्तं भवति ॥ तत्क-
थम् ॥ भिन्नयर्देहयोरक आत्मा कथं स्यात् इति चेत् कामा यौवन जरा
यथा तथा देहांतराणा अत्यन्तविलक्षणाना अन्येषां अनेकेषां स्वाप्नदेहानां

१सांभर्यादिरिव योगैश्वर्यकाल्पतद्देहानां च प्राप्ति ॥ अवस्थानां भद्र इव अवस्थावतां देहानां भेदोऽपि नाऽऽत्मनो भेद सोऽहमित्यादिप्रत्यभिज्ञाबलात् ॥ धीर तत्र देहभेदादात्मभेदे विषये न मुह्यति ॥ उक्तरीत्या स्थूलशरीरादात्मनो भेदोऽस्तु ॥ लिङ्गशरीरात् कारणशरीराच्चान्मनो भेद कथ इति चेत् दाहन आस्मिन् देहे यथा कामां यौवन जरा तथा देहान्तरप्राप्ति ॥ कामाराद्यवस्थाविशिष्टस्थूलदहस्येव देहान्तरस्य स्थूलाच्छरीरादन्यस्य लिङ्गशरीरस्य कारणशरीरस्य च प्राप्ति यथा कामाराद्यवस्थाभेदेन अनेकरूपात् स्थूलशरीरात् भिन्न आत्मा तथा कर्मभेदात्सुरनरनिर्यगाद्यवस्थाभेदानेकरूपात् लिङ्गशरीरात् कारणशरीराच्च भिन्न एवाऽऽत्मा ॥ तथारपि ब्रह्मज्ञानादपगमश्रवणान् ॥ वक्ष्यते च ॥ २ 'कर्मज बुद्धियुक्ता हि फलं त्यक्त्वा मनीषिण ॥ जन्मबन्धविनिर्मुक्ता पद गच्छन्त्यनामयम् ' इति ॥ स्थूलशरीराद्भिन्नत्वं ३ 'वासांमीत्यत्र, सूक्ष्मकारणशरीराभ्यां भिन्नत्व च ४ 'अव्यक्ताऽयमचिन्त्याऽयमित्यत्र वक्ष्यते ॥ सत्यम् ॥ एवमवयं शास्त्रमर्यादा ॥ तथाऽपि मदीया म प्रययन् हन्ताचाहभं तथां स्यामिति वध्यघातुकभावानुसन्धानेन शोचामीति चत ॥ दाहन एकस्य तव आस्मिन् दह यथा कामार यौवनं जरा तथा देहान्तरप्राप्ति ॥ अन्तरशब्दो विशेषवचनः परिदृश्यमानानां भीष्मद्रोणादिसर्वदेहानां प्राप्ति ॥ एकास्मिन् दह अवस्थानामव अवस्थावतां भीष्मद्रोणादिसर्वदेहानां दहनरानिर्यगादनानामदात्मनानां सर्वेषां देहानां च प्राप्ति तव एकस्यैव ॥ त्वमेक एव सर्वेषु देहेषु आत्मासन्तास्ते ॥ ५ 'एको देव सर्वभूतेषु गूढः सर्वव्यापी सर्वभूतान्तरात्मा ॥ कर्माध्यक्ष सर्वभूताधिवास साक्षी चेता केवला निर्गुणश्चेति श्रुति ॥ तत्र एवंसति धीर वेदशास्त्रपुराणाद्यवमर्शजनितामैकवनिश्चयज्ञानवान् तत्र आत्मकत्वविषय न मुह्यति ॥ त्व तु आत्मन सर्वेषु देहेषु एकत्वमजानन् वध्यघातुकभदानुसन्धानेन शाचामि ॥ अतो मूढोऽसि ॥ नित्यवविभुत्वयोः स्थापनादन्य पक्षा निराकृता वेदितव्या ॥ १३ ॥

१ 'एकस्मिन् देहेऽहमित्यादिप्रत्यभिज्ञात् पञ्चाशताऽऽत्मनो पञ्चमहत्त्वमयं ॥ नान्त ब्रजाम्यु मयकृत्यमनारथाना मायागुणेर्हृत्मानांबोधयऽर्थभाव ॥ इति भाग ९. ६. ५३.१ स्पष्टमेतत् श्रीविष्णुपुराणे ४ अंशे २ अध्याये ॥ २ * ५१ ३* २ २० ४ २ २५ ५ ५ ६. ११

अर्जुनः ॥ अशोक्यान् प्रति शोचन् त्वं मूढोऽसीत्युक्तम् ॥ शोकस्तावत् द्वेषा
सम्बर्धति ॥ भीष्मद्रोणादीनां अहन्तव्यानां हानि भविष्यति इति, तेषां हनने मम
सुखहानि तद्दर्शनस्पर्शनसम्ल्लापादं सुखहानेरभावात् ॥ दुःखप्राप्तिश्च छेदभेदादि-
विकृतदेहदर्शनादं दुःखहेतो मत्वात् ॥ इति च ॥ तत्राद्य, अहन्तव्यानां हानिर्भविष्यतीति
न त्वया शोक कार्य ॥ तेषां हानेरभावात् ॥ जीवस्य नाशामावात् दहस्य सर्वथा
नाशात् तन्नाशेऽपि प्रनिर्निधिलाभसद्भावात् देहान्यजीवमित्थ्या देहनाशे जीवनाशा-
भावात् इति त्वदुक्त्या परिहृतः ॥ द्वितीयस्तु मां बाधते ॥ अत शोक्या एव ते ॥
अत अशोक्यान् प्रात शोचन् प्रज्ञावादान् भाषमाणश्च त्वं मूढ इति मां प्रति कथ-
मुच्यते ॥ वद ॥

ऋष्ण ॥ मात्रास्पर्शास्तु कौन्तेय शीतोष्णसुखदुःखदाः ।

आगमापायिनोऽनित्या स्तांति तिक्षस्व भारत ॥ १४ ॥

मात्रेति ॥ हे कौन्तेय अर्जुन मीयन्ते ज्ञायन्ते इति मात्राः शब्दादयो विषयाः
तासां स्पर्शाः इन्द्रियै सह संबन्धा, मीयन्ते ज्ञायन्ते आभि, विषयाः इति मात्रा, इन्द्रि-
याणि तासां स्पर्शाः विषयै सह संबन्धाः शीतं च उष्णं च सूक्ष्मं च दुःखं च शीतोष्ण-
सुखदुःखानि तानि ददतीति शीतोष्णसुखदुःखदाः तु एव तथाऽपि ते आगमः उत्पत्तिः
अपायः नाश, आगमश्च अपायश्च आगमापायौ तां एषा स्त इति आगमापायिन न
नित्याः अनित्याः अत, तान मात्रास्पर्शान् तितिक्षस्व सहस्व ॥ १४ ॥

सुखहानि दुःखप्राप्तिश्च इति यदुक्तं तत्सत्यम् ॥ तथाऽपि न त्वया शोक
कार्य ॥ कुत इति चेत् मात्राणां मीयन्ते ज्ञायन्ते इति मात्राः इन्द्रियग्राह्या शब्द-
स्पर्शरूपरसगन्धाख्या विषया तासां स्पर्शाः तत्तद्ग्राहकं श्रोत्रत्वक्चक्षुर्जिह्वाघ्राणाख्यै-
रिन्द्रियैः संबन्धा मीयन्ते ज्ञायन्ते आभिरिति मात्रा, तत्तद्विषयविषयकज्ञानजनकानि
इन्द्रियाणि तासां स्पर्शाः तत्तद्ग्राह्यै विषयै संबन्धा इति वा मात्रा इन्द्रियाणि
स्पृश्यन्ते ज्ञायन्ते इति स्पर्शा, विषया मात्रासहिता स्पर्शा इति वा मात्रास्पर्शाः ॥
विषयोन्द्रियसंबन्धा इति यावत् ॥ ते मात्रा स्पर्शा, इति भिन्ने पदे ॥ मात्रा इति तृती-
यान्तम् ॥ माता प्रमाता ज्ञाता जीव तेन मात्रा जीवेन सह स्पर्शा विषयाणां इन्द्रिय

द्वारा संबन्धाः ते वा ॥ प्रथमं मीयन्ते ज्ञानेन्द्रिये ज्ञायन्ते इति मात्रा पश्चात् कर्मेन्द्रियैः उपभोगाय स्पृश्यन्ते इति स्पर्शा मात्राश्च ते स्पर्शाश्च मात्रास्पर्शा कलत्रपुत्र मित्रादयः स्रक्चन्दनवानतादयश्च भोग्यपदार्थाः ते वा अनुभूयमानाः शीतोष्णसुखदुःखदाः ॥ शीतोष्णशब्दो लक्षणया शब्दस्पर्शरूपस्पर्शरूपविषयबोधनद्वारा तदनुभवं बोधयत ॥ शीतोष्णाभ्यां विषयानुभवद्वारेत्यर्थः ॥ सुखं दुःखं वा ददतीति शीतोष्णसुखदुःखदा तादृशा एव ॥ तु शब्द एवार्थः ॥ विषयेन्द्रियसंबन्धा इष्टविषयानुभवद्वारा सुखप्रदा अनिष्टविषयानुभवद्वारा दुःखप्रदाश्चैव ॥ विषयेभ्यः पृथक् शीतोष्णयोर्ग्रहणं तु अनुकूल प्रतिकूल वा अध्यात्ममुत्पाद्य तेन सुखं दुःखं वा ददति इत्यर्थबोधनाय ॥ शान्तिं उष्णं सुखं दुःखं च ददतीति तादृशा वा ॥ शीतोष्णोत्त सुखदुःखयोर्दृष्टान्तः ॥ मलिलसंयोगः शीतामिव आतपसंयोगः उष्णमिव च इष्टविषयसंयोगः सुखं अनिष्टविषयसंयोगो दुःखं च ददतीति ॥ ते भोग्यपदार्थाश्च ज्ञातं उष्णं सुखं दुःखं च ददतीति तादृशा ॥ यच्छीतप्रदं तत्सुखप्रदं इति शीतप्रदस्य सुखप्रदे यदुष्णप्रदं तदुःखप्रदं इति उष्णप्रदस्य दुःखप्रदे चान्तर्भावाः सुखदुःखाभ्यां पृथक् शीतोष्णयोर्ग्रहणं व्यर्थं इति चेत् देशकालव्यक्तिभेदेन वैपरीत्याच्छीतोष्णयोः सुखदुःखानयमो नास्ति अतः पृथग्ग्रहणम् ॥ सुखदुःखव्यत्र क्रमव्युत्क्रमयोरुभयोरपि अवक्षणादनुपपत्त्यभावेन पृथग्ग्रहणं व्यर्थमेवेति चेत् सुखदुःखाभ्यां पृथक् शीतोष्णयोर्ग्रहणं तु अनुकूल प्रतिकूल वा अध्यात्ममुत्पाद्य ताभ्यां सुखं दुःखं च ददतीति ननुनाय ॥ शीतोष्णाभ्यां सुखदुःखदा इति वा ॥ शीतोष्णाविव सुखदुःखप्रदा इति विशिष्टस्य दृष्टान्तो वा ॥ शान्तिं उष्णं च देशकालव्यक्तिभेदेन अनुकूलो प्रतिकूलो वा सन्तीति यथा सुखं दुःखं वा दत्तः तथा मात्रास्पर्शा अपि देशकालव्यक्तिभेदेन अनुकूला प्रतिकूला वा सन्ति सुखं दुःखं वा ददतीति ॥ तथाऽपि तान् नितिक्षम्व विफलीकुरु ॥ सहस्रं इति वा ॥ उपेक्षस्य इति वा ॥ सुखदुःखप्रदाश्चेत् कथं तेषां नितिक्षणं संभवतीति चेत् ॥ तु शब्द एवार्थः ॥ मात्रास्पर्शास्तु मात्रास्पर्शा एव शीतोष्णसुखदुःखप्रदाः किं काकुम्भगेणं लभ्यते ॥ न किंतु इष्टेषु स्नेहरूपेण अनिष्टेषु द्वेषरूपेण अनार्म्यायेषु आत्मियताभ्रमरूपेण अनात्म

नि देहादौ आत्मन्वभ्रमरूपेण अस्वतन्त्रे आत्मनि स्वतन्त्रत्वभ्रमरूपेण चाभिमानेन सहि-
 ता एव सुखदुःखप्रदा ॥ त्वं तु विवेकादभिमानं परित्यज्य मात्रास्पर्शान् नितिक्षस्व ॥
 यथा सुखदुःखदा न स्यु तथा कुरु ॥ अभिमानसहिता एव सुखदुःखप्रदा न केवला
 इति कथं ज्ञायते इति चेत् आगमापायिनः खलु ते ॥ आगम उत्पत्तिः अपायः नाश-
 उत्पत्तिविनाशवन्तः कादाचित्काः अत्र केवला ते न सुखदुःखप्रदा ॥ इदं कथं, का-
 दाचित्कैरपि मात्राम्यगै तदानीं सुखदुःखानुभवदर्शनात् इति चेत् मात्रास्पर्शा
 आगमापायिन इति मात्रास्पर्शानां कादाचित्कत्वं नोच्यते ॥ प्रयोजनाभावात् ॥
 किंतु मात्रास्पर्शानां यत् सुखदुःखप्रदत्वं तत् कादाचित्कं इत्युच्यते ॥ सविशेषणे
 विधिनियमौ विषये याथाद्विशेषणमुपसंक्रामत इति न्यायात् ॥ कदा सुखदुःख
 प्रदा कदा तथा न इति चेत् अनुभवानुरोधेन जाग्रत्स्वप्नयोस्सुखदुःखप्रदाः
 सुप्तमूर्च्छादौ तु तथा न ॥ तत्कुत इति चेत् जाग्रत्स्वप्नयोरभिमानसत्त्वात्
 सुखदुःखप्रदत्वं सुप्तमूर्च्छादावभिमानाभावात्सुखदुःखप्रदत्वं न ॥ अतः अभि-
 मानं परित्यज्य मात्रास्पर्शान् नितिक्षस्व ॥ अभिमानाभावात् सुप्तमूर्च्छादौ
 सुखदुःखप्रदत्वं नास्तीति कुत इति चेत् तदानीं विषयेन्द्रियसंबन्धे सत्यपि
 सुखं वा दुःखं वा नोत्पद्यते ॥ तत्र हेतुर्वाच्यः ॥ न तावद्विषयेन्द्रियसंबन्ध एव
 नेति युक्तम् ॥ इतरेन्द्रियाणामुपरमेऽपि सर्वशरीरवर्तिनस्त्वागिन्द्रियस्थानु रग्मात् ॥
 यत्रकुत्रापि शयानम्यैव सुप्तमूर्च्छादिदर्शनेन तत्तदधिष्ठानस्पर्शस्य त्वागिन्द्रिय-
 विषयम्यापि सत्त्वाच्च त्वागिन्द्रियस्पर्शसंबन्धरूपविषयेन्द्रियसंबन्धस्यावर्जनीयत्वात् ॥
 त्वागिन्द्रियविषयस्य स्पर्शस्य सदा सत्त्वस्वप्नयैव तद्विशेषशीतोष्णग्रहणम् ॥ इन्द्रिय-
 मनसोः संबन्धो त्रियाथानुभवे हेतु ॥ 'आत्मा मनसा संयुज्यते मन इन्द्रियेण
 इन्द्रियमर्थेन तत प्रत्यक्षं इति हि स्थिति ॥ तदानीं त्वागिन्द्रियमनसो संबन्धाभावा-
 दनुभव एव नास्तीति च न युक्तम् ॥ त्वागिन्द्रियस्य सर्वशरीरव्यापित्वेन मनसश्च
 शरीरे सत्त्वेन तयो संबन्धस्य सर्वदा सत्त्वात् ॥ आत्ममनसोः संबन्धो नास्तीति च
 न युक्तम् ॥ आत्ममनसो संबन्धस्य सर्वदा सत्त्वात् ॥ आत्मनो मनसा मनस इन्द्रि-
 येण इन्द्रियस्य विषयेण च संबन्धसत्त्वेन तदानीमनुभवो जायते ॥ सुखदुःखप्रदत्वं
 च नास्ति ॥ अतस्तत्र अभिमानाभाव एव हेतुर्वाच्यः ॥ विषयेन्द्रियसंबन्धं अनु-

भव चाभ्युपेत्य अनुभवाभावात्सुखदुःखप्रदत्वं तान्तीति कुतो वक्तव्यम् ॥ सुखदुःख-
हेतोः अनुभवस्य सुप्त्यादावभावात् सुखदुःखप्रदत्वं नेति कुतो न स्यात् इति चेत्
सुप्त्यादावनुभवाभाव एव कुतः व्याक्षय अभिमानाभावादनुभवाभाव इति वक्तव्य-
तया अभिमानाभावात् सुखदुःखप्रदत्वं नश्यत्यनेन ॥ अभिमानाभावादनुभवाभावः
अनुभवाभावात्सुखदुःखप्रदत्वाभाव एतत्पर्ययस्त्विति ॥ आभिमानाभावेऽपि विषयेन्द्रि-
यसंनिकर्षे विषयानुभवानुभवात् अभिमान अनुभव तदभाव न इति कथं वक्तुं
शक्यमिति चेत् अभिमानाभावादनुभवाभाव इत्यत्र अनुभवशब्देन सुखदुःखहेतोः
अपेक्षाबुद्धिशब्दतद्गतोपादानादिव्युद्धिरूपानुभवा विवक्षितम् ॥ सच्च अभिमाननियतः ॥
असत्याभिमिमाने जाग्रत्स्वप्नयोरागव नु सदा विषयेन्द्रियमानकर्षाज्जायमानोऽनुभवस्तु
उपेक्षाबुद्धिरूप न सुखदुःखयोर्हेतुः ॥ विषयानुभवात्तत्त्वेन विषयेन्द्रियसंनिकर्षेऽपि
उक्तरूपस्य सुखदुःखहेतो अपेक्षाबुद्धिरूपस्यानुभवस्योद्भव निरुद्ध्य मात्रास्पर्शानां
तितिक्षण शक्यं कर्तुम् ॥ अतस्त्व अभिमान परित्यज्य मात्रास्पर्शान् तितिक्षस्व ॥
जाग्रत्स्वप्नयोरभिमानसत्त्वे सुखदुःखहेतुत्वमव तदभाव न स अत विवेकादभि-
मानं परित्यज्य मात्रास्पर्शान् तितिक्षन् एतत्पर्यन्तमनुधावनं किमर्थम् ॥
किंच सुप्ताविव विषयान् याऽनुभु इति तद विनाशकम् ॥ किन्तु अनुभवश्चपि विष-
यान् अभिमानपरित्यागेन तस्यात् ॥ इत्यप्यस्य तदनेनतां दूरीकृत्य अनुभूयमानास्ते
विषया यथा सुखदुःखप्रदा न स्युः यथा तितिक्षन निवर्क्षितम् ॥ अतः कथमिदमिति
चेत् सुप्तौ मनसः पुरीतति प्रवेशेन यथा ज्ञानसामान्याभावादनुभवाभावः तथा
जाग्रत्यपि मनसः भगवति प्रवेशेन तदवस्थावप्यकज्ञानाभावादनुभवाभावं सपाद्य
२ 'प्राज्ञेनात्मना संपर्गस्वक्ते' न बाह्य किंचित् ॥ २ नःऽऽन्तर' इत्याद्युक्तरात्या सुप्ताविव
जाग्रत्यपि परमानन्दे स्थानव्यं इत्यापि तदवस्थितम् ॥ किंच अभिमानं परित्यज्य तिति-
क्षस्वेत्युक्त्या लक्षणेदयाया केन हेतु म आभिमानाभाव सुलभ इत्याकांक्षाया प्रणार्थ
सुप्तौ प्राज्ञेनात्मकपरमात्मपारस्वद्भावे जाग्रत्यापि परमात्मनि मन प्रवेशनादभिमा-
नाभाव सुलभ इति अभिमानत्या तया इवे धनमपि चिकीर्षितम् ॥ अतः सुप्तिपर्यन्त-
मनुधावनमित्यलं अधिकजल्पनेन ॥ अस्त्वेवं मात्रास्पर्शानां सुखदुःखप्रदत्वस्य कादा-
चित्कत्वम् ॥ तथाऽपि अनित्यस्यापि गङ्गोदकादे प्रवाहना नित्यत्वदर्शनात् सुखदुः-

खप्रदत्त्वं प्रवाहृतो नित्य इति स्यात् ॥ ततश्च अभिमानाभावदशायामपि तत्सद्भाव
 भावश्यकः स्यात् ॥ तथासति अभिमाने सति सुखदुःखप्रदत्त्वं तदभावे नेति वक्तु
 मशक्यं स्यात् ॥ अतः कथमिदं इति चेत् मात्रास्पर्शाः अनित्या सर्वथा अनित्या
 कथमनेनोक्तशंकापरिहारः इति चेत् सिद्धे सत्यारम्भां नियमाय इति न्यायात् आग-
 मापायिन इत्यनेन अनित्यत्वे सिद्धे पुनरनित्या इत्युक्त्या अनित्यत्वस्यास्य सर्वथा
 अनित्यत्व एव पर्यवसानमित्यदोषः ॥ अतः सर्वमिदं विस्मृत्य मात्रास्पर्शान् विफली-
 कुरु ॥ अभिमानरहितकेवलमात्रास्पर्शानां सुखदुःखप्रदत्त्वाभावः सर्वानुभवसिद्धः ॥
 न हि स्वापत्यापेक्षया परमसुन्दरस्यापि परकीयापत्यस्य दर्शनं सुखाय भवति ॥ न
 हि चात्मीयजनापेक्षया गुणाधिकानामप्यन्येषां छेदभेदकार्यादिना विकृतस्य शरीर-
 स्य दर्शनं दुःखाय भवति ॥ कथं तितिक्षितुं शक्यमिति चेत् धीरस्तत्र न मुह्यतीति
 पूर्वश्लोकचतुर्थपादः काकाक्षिन्यायादस्मिन्नपि श्लोके संबध्यते ॥ धीरः मात्रास्पर्श-
 विषये न मुह्यति ॥ तत्कृतहर्षविषादां न प्राप्नोति ॥ अतः त्वं धैर्येण अभिमानं परित्यज्य
 मात्रास्पर्शान् तितिक्षितुमर्हसि ॥ उत्तरश्लोके धीरमित्युक्त्यनुरोधात् धैर्येणेति शेषो वा ॥
 यद्यभिमानं परित्यज्य मात्रास्पर्शान् तितिक्षितुं शक्नोषि तर्हि भीष्मादिनाशे मम
 सुखहानिर्भविष्यतीति तव शोको न जायेत ॥ अभिमानेन हि सर्वं शोच्यं भवति ॥
 अतः अशोच्या एव ते भवन्ति ॥ सति चैव अकृत्वाऽभिमानत्यागं अशोच्यानेव शोच्या-
 न् मन्यमानस्व मूढः त्वद्वादाद्य प्रज्ञावादाः ॥ देवताशसभूतस्य राजर्षिवंश्यस्य च
 तव एवमधैर्यादशोच्यान् प्रयनुशोचनं प्रज्ञावादभाषणं चानुचितम् ॥

मात्रास्पर्शा सुखदुःखदा एव ॥ तथाऽपि तितिक्षस्व ॥ कुतः इति चेत् ते
 आगमापायिनः मात्रास्पर्शानां आगमापायित्वरूपविशेषणदाने प्रयोजनाभावात् तस्य
 प्रकृतार्शासाधकत्वाच्च सुखदुःखप्रदत्वस्य जाग्रत्स्वप्नयोरगमवन्तः सुप्तिमूर्च्छा-
 दावपायवन्तः अतः अनित्याः नित्य सुखदुःखरूपकार्ये एषां नास्ति ॥ अनित्य सुखदुः-
 खरूपकार्ये एषामस्तीति वा ॥ कुत एवमिति चेत् अभिमानाभावात् सुष्यादौ सुखदुः-
 खप्रदत्त्वाभावः जाग्रत्स्वप्नयोरभिमानसत्त्वात् सुखदुःखप्रदत्वम् ॥ अतः अभिमानत्या-
 गेन तांस्तितिक्षस्व ॥ मात्रास्पर्शा सुखदुःखदा एव ॥ तथाऽपि तांस्तितिक्षस्व ॥
 कुत इति चेत् आगमापायिनः अनित्याः आगमापायित्वादनित्याः यदि सर्वदा सुखदुः-
 खप्रदाः स्युः तर्हि तितिक्षणमशक्यम् ॥ न च तथा ॥ कदाचित् केषांचित् सुखं दुःखं

वा जनयन्ति केषांचित् न ॥ दृश्यन्ते हि लोके अविवेकिनां सुखदुःखप्रदाः विवेकिनां पुनरनीदृशाः ॥ अतो विवेकालम्बनेन १ तांस्तितिक्षस्व ॥

मात्रास्पर्शा. सुखदुःखदा एव तथाऽपि तांस्तितिक्षस्व ॥ कुत इति चेत् आगमापायिनः अतोऽनित्या. अतस्तितिक्षस्व ॥ सुखदुःखप्रदा मात्रास्पर्शाः परस्सहस्राः व्यतीता. भविष्यन्ति च परस्सहस्रा. ॥ सांन चैवं कुतस्तत्र हर्ष. शांको वा ॥ अतो विमृश्य तांस्तितिक्षस्व ॥

अ ॥ अर्जुनः॥ भीष्मादिसर्वशरीरेषु त्वमेक एवाऽऽत्मा सन्नास्स इत्युक्तम् ॥ तत्कथम् ॥ शरीरभेदेन सुखदुःखादिभेदोपलंभात् ॥ ब्रूह ॥

कृष्णः ॥ यद्यात्मन. सुखदुःखादिक स्यात् तर्हि तद्भेदादात्मभेदा वक्तव्यः स्यात् ॥ न च तस्य सुखादिकम् ॥ किंतु मात्रास्पर्शा. आगमापायिनः इदं च वष्टयं तम् उत्पत्तिविनाशशालिन. देहभेदेन । मन्नस्य अनात्मन. प्रकृतिपरिणामस्य अन्तःकरणस्यैव शीतोष्णसुखदुःखदा. ॥ नत्वात्मन. ॥ तेऽप्यनित्याः अनियतरूपाः नियमेन सुखस्य वा दुःखस्य वा अहेतव. ॥ देशकालव्यक्तिभेदेन वैपरीत्यात् ॥ अत. मात्रास्पर्शान् तत्कृतशीतोष्णसुखदुःखादींश्च तितिक्षस्व ॥ उपेक्षस्व ॥ सुखदुःखादिरहितं शुद्धमात्मानं सुखदुःखादिमन्तं मा ज्ञासी अन्त.करणधर्माणां सुखदुःखादीनां आत्मनि संबन्ध एव नास्ति ॥ आत्मनि सुखदुःखादिप्रतीतिस्तु तत्तदुपाधिनादात्म्याध्यास-मूला भ्रान्तिः ॥ अतो नानुपपत्तिः ॥ त्वं कौन्तेयत्वात् भारतत्वाच्च उभयकुलविशुद्धोऽसि ॥ तेन च अध्यात्मतत्त्वोपदेशयोग्य अज्ञानायोग्यश्चासि ॥ भा तत्वानि भासयन्ती ब्रह्मविद्या तस्यां रतश्चालि ॥ अतएव हि त्वया 'यच्छ्रेयः स्यान्नश्चितं ब्रूहि तन्मे' इति प्रार्थितोऽहम् ॥ अतस्त्वया मात्रास्पर्शानां तितिक्षणं कार्यम् ॥ तिस्रिंशोरेव हि ब्रह्मविद्याऽधिकार ॥ २' शान्तो दान्त उपरतस्तितिक्षुस्ममाहितो भूत्वा आत्मन्येवाऽऽश्मानं पश्येत्' इति श्रुति ॥ पूर्वोक्तमखिलमत्राप्यनुसन्धेयम् ॥

वि ॥ अर्जुनः ॥ आत्मनां नित्यत्वात् देहस्य सर्वथा नाशाच्च न शोकः कार्य-
इत्युक्तम् ॥ समर्थितं च नित्यत्वमात्मनाम् ॥ अस्तुनाम तत्तथा ॥ शस्त्रास्त्रपातशीतो-
ष्णमृदुपरुषस्पर्शादिना तेषां मम च दुःखं भविष्यतीति शोचामि ॥ एवं शोचन्नहं
कथं मूढः स्याम् ॥ वद ॥

कृष्णः ॥ मात्रास्पर्शाः विषयान्द्रयलवन्ध्या शीतोष्णसुखदुःखदा एव ॥
१ शीतोष्णमृदुपरुषस्पर्शशस्त्रास्त्रपातादिरूपतया सुखदुःखप्रदा एव ॥ तथाऽपि तान्
तितिक्षस्व ॥ क्षमस्व ॥ सुखप्रदानां तान्निक्षणं नाम तेषु उपेक्षया अनुत्सुकः ॥ कुत
इति चेत् युद्धं अवर्जनीयां किंल ते ॥ तद्दशब्दाऽवर्जनीयत्वरूपविशेषसूचकः ॥
यथा तपश्चर्यायां वाताऽऽनपाहमधर्षश्चुत्तिपात्नाऽऽद्य प्रधानतप फलदृष्ट्या याव-
त्कर्मसमाप्ति क्षम्यन्ते ॥ यथा च यागे पशुहिंसा उपवासाऽऽदिना स्वपरपीडनं च
इत्येवमादिकं यथा क्षम्यते ॥ तथा प्रकृते प्रधानचिन्तुद्धिज्ञानतत्फलमोक्षदृष्ट्या
वर्णाश्रमोचितं विहितं युद्धे शस्त्रास्त्रपातादिभिः स्वपरपीडनं अवर्जनीयत्वाद्यावद्युद्ध-
समाप्ति क्षन्तव्यम् ॥ आगमापायिनः अनाऽनित्याः सिद्ध सत्यारम्भो नियमायं नि-
न्यायात् प्रवाहतोऽप्यनित्या अवर्जनीयत्वान् आगमापायित्वान् सर्वथा अनित्यत्वाच्च
मात्रास्पर्शान् धेर्यावलंबनेन तितिक्षस्व ॥ अर्धैर्येण शाचन् त्व मूढाऽसि ॥ १४ ॥

अर्जुनः ॥ मम सुखहानि दुःखप्राप्तश्च भविष्यतीत्युक्ते अभिमानत्यागेन
धेर्याद्यवलंबनेन च दुःखं परिहरेत्युक्तम् ॥ तन्न मे मनसे रोचते ॥ कुत इति चेत्
दुःखप्रसङ्गकं युद्धं कृत्वा दुःखं संपाद्य अभिमानत्यागादिना तत्परिहरणापेक्षया दुः-
खजनकस्य युद्धस्याकरणमेव युक्तम् ॥ प्रक्षालनाद्धि पङ्कस्य दूरादस्पृशनं वर ॥
इति न्यायात् ॥ किं ब्रवीषि ॥

कृष्णः ॥ ये हि न व्यथयन्त्येते पुरुषं पुरुषर्षभ ।

समदुःखसुखं धीरं सोऽमृतत्वाय कल्पते ॥ १५ ॥

यमिति ॥ पुरुषाणां पुरुषेषु वा ऋषभः पुरुषर्षभः हे पुरुषर्षभ अर्जुन
धीरं दुःखं च सुखं च दुःखसुखे समे दुःखसुखे यस्य सः तं समदुःखसुखं यं पुरुषं
आत्मानं एते मात्रास्पर्शाः न व्यथयन्ति न विकारयन्ति सः अमृतः मुक्तः तस्य भावः
अमृतत्व तस्मै अमृतत्वाय मोक्षाय कल्पते अर्हो भवति ॥ हि प्रमित्थमिदं ॥ हि यस्मात्
तस्मात् तितिक्षस्व इति वा ॥ १५ ॥

यद्यपि दुःखाभासो पुद्गाकरणनापि संभवति ॥ तथाऽपि अभिमानत्यागादिना
भवन् दुःखाभास एव संपादनिय ॥ तस्य परमपुमथरूपमोक्षहेतुत्वात् ॥ हे पार्थ
मात्रास्पर्शा धीर धैर्यवन्तं मनोदौर्बल्यगर्हतं सुखदुःखप्राप्तो तत्कृतोत्सुकविषादयो
संस्तम्भकप्रयत्नवन्तम् अत्र एव सः दुःखपुरुषं विषयसुखमोक्षाद्यगाधत्वात् दुःखवत्
हेयं मन्यमानं च ॥ विषयसुखमथ गृह्णति ॥ मात्रास्पर्शात्मामोक्षाहारत् ॥ मोक्ष-
सुखं तु न ग्राह्यम् ॥ तस्य परमस्वृहणीयतया हयत्वाभावेन दुःखसाभ्यानुपपत्तेः ॥
दुःखस्य प्रथममुपादानात् दुःखसमसुखं इत्यर्थः ॥ सुखसमदुःखं इति तु न चकव्यम् ॥
मात्रास्पर्शैरव्यथमानस्य सुखसमदुःखत्वानुपपत्तेः ॥ मात्रास्पर्शैर्व्यथमाना मूढो हि
सांसारिकदुःखं सुखलभं मन्यते ॥ यं पुरुषं पूषुं शरारपुं शत इति पुरुष जीव तं
स्त्रियं पुमानं वा न व्यथयन्ति न चालयन्ति ॥ मात्रासाभ्यागतं सुखदुःखकृतविकारं
न प्रापयन्ति ॥ न व्यथयन्तीत्यस्य न दुःखप्रदानात्प्रत्यस्तु न चकव्यम् ॥ पूर्वश्लोके
अनभिमानिनो धीरस्य विवेकिनो मात्रास्पर्शाः सुखदुःखप्रदा न भवन्तीत्युक्त्वा अत्र
दुःखप्रदानं भवन्तीत्यात्किरसंगना हि स्यात् ॥ किंय मात्रास्पर्शाः यं दुःखं रूपं विकारं
प्राप्नोति स इव यं सुखरूपं विकारं प्राप्नोति सोऽपि मोक्षाय न कल्पते इति
विवक्षितस्यार्थस्य निर्वाहाराप न स्यात् ॥ स जीव अमृतत्वाय अमृतो मुक्तः तस्य
भावः मुक्तत्वं तस्मै मोक्षाय कल्पनं अर्हो भवान् ॥ बहुप्रमाणप्रामाण्यमर्थः ॥ अतो-
मात्रास्पर्शास्तितिक्षस्वेति पूर्वेणान्वयः ॥ अभिमानत्यागादिना भवन् दुःखाभास एव
मोक्षहेतुः ॥ अतः कृत्वा दुःखप्रसज्जकं युद्धं प्राप्तं दुःखं अभिमानत्यागादिना दूरी-
कुरु ॥ लोकेऽपि कृत्वा अवश्यकर्तव्यं कर्म तत्कृतं सुखं दुःखं वा अभिमानत्यागादिना

अहते यः स खलु महते फलाय कल्पते दुःखमनेन भवेदिति विभ्यत् यः कर्तव्यं कर्म
 त्यजति सः फलाय न कल्पते प्रत्यवैति च अधः पात्यते च ॥ वक्ष्यते च ॥ १५ यः सर्व-
 ज्ञानभिस्नेहः तत्तत्प्राप्य शुभाशुभम् ॥ नाभिनन्दति न द्वेष्टि तस्य प्रज्ञा प्रतिष्ठिता ॥
 इति ॥ इदमेव पुरुषस्य पौरुषम् ॥ पुरुषेषूत्तमत्वात् त्वमेवं कर्तुं शक्ताऽसि ॥ पुरुष-
 मित्यस्य पुमांसमित्यर्थस्तु न ॥ तत्रतत्र स्त्रीणामपि मोक्षश्रवणात् ॥ वक्ष्यते च ॥
 २ मां हि पार्थ व्यपाश्रित्य येऽपि स्यु पापयोनयः ॥ स्त्रियो वैश्यास्तथा शूद्राः तेऽपि
 यान्ति परां गतिं ॥ इति ॥ मात्रास्पशैरव्यथमानोऽमृतत्वाय कल्पत इत्युक्तौ सुतिमू-
 च्छादौ मात्रास्पशैरव्यथमाना सर्वेऽपि अमृतत्वाय कल्पेरन् इति चेत् एतदर्थमेव
 जीवमित्यनुक्त्वा पुरुषमित्युक्तम् ॥ पुरं देह सरति गच्छति जानातीति व्युत्पत्त्या
 शरीरदर्शनवन्तं इति लभ्यते ॥ तेन जाग्रदवस्थायां शरीरादिज्ञानवान् यो न व्यथते
 स एवामृतत्वाय कल्पते ॥ मात्रास्पशैर्यथाऽभावो मोक्षहेतुरित्युक्तं भवति ॥ तत्कथं
 ३ नान्य पन्था अयनाय विद्यते इति श्रुति ॥ इति चेत् एतदर्थमपि पुरुषं इत्युक्तम् ॥
 पुरु पूर्णं ब्रह्म सरति गच्छति जानातीति व्युत्पत्त्या ब्रह्मज्ञानेन इति लभ्यते ॥ तेन
 मात्रास्पशैरव्यथमानो ज्ञानी ज्ञानद्वारा मुक्तो भवति इति सिध्यति ॥ अतो नानुपप-
 सिः ॥ मुक्तेः प्राक् देहाद्यभिमानस्य निरवशेषं परिहर्तुमशक्यत्वात् अत्यन्तव्यथाऽभाव
 एवात्र विवाक्षितः इति ज्ञातव्यम् ॥ १५ ॥

अ॥ अर्जुनः ॥ तितिक्षुरेव ब्रह्मविद्याऽधिकारी अतस्तिक्षस्वरेत्युक्तम् ॥
 किं तितिक्षामात्रेण मोक्षः सिध्यति ॥ ब्रूहि ॥

कृष्णः ॥ समदुःखसुखं धीरं धिया रममाणं यं पुरुषं एते मात्रास्पशाः न
 व्यथयन्ति ॥ सः नित्याऽऽत्मदर्शननिष्ठ शीतांशनादिद्वन्द्वसाहिष्णुः अमृतत्वाय मोक्षा-
 य कल्पते ॥ समे ब्रह्मभावमापन्ने दुःखसुखे यस्य तं तादृशं धियं बुद्धिं विषयेभ्यो रा-
 ति निगृह्णाति इति धीरः त पुरुषं ब्रह्मविदं एते न व्यथयन्ति न बाधन्ते निष्ठातो
 न चालयन्ति ॥ सः न विद्यते मृत मरण उपलक्षणया जन्म च यस्मात् ज्ञातात् यद्ज्ञा-
 नादित्यर्थः ॥ तत्, न विद्यते जन्म मृतिश्च यस्मात् ल्यब्लोपनिमित्ता पञ्चमी यत् प्राप्य

तत्, स्वविषयकज्ञानेन मोक्षप्रदं स्वं प्राप्तानां पुनर्जनि परिहरत परं ब्रह्म अमृतम् ॥
 १ एतदमृतमभयमेतद्ब्रह्म' इति श्रुति ॥ तस्य भाव अमृतत्वं ब्रह्मत्वं तस्मै ब्रह्मत्वाय
 कल्पते ॥ प्रमाणप्रसिद्धमिदम् ॥ समदुःखसुखमिति शमदमादिसाधनसंपत्तिरुच्यते ॥
 धीरमिति नित्यानित्यवस्तुविवेक ॥ एतदुभयं वैराग्यादेरुपलक्षणम् ॥ तितिश्रुत्व
 शमदमादिसामग्रीसहितं ज्ञानद्वारा मोक्षहेतु अत तितिक्षस्व ॥

अर्जुनः ॥ आगमापायिन इत्यस्य षष्ठ्यन्ततामाश्रित्य अन्तःकरणस्यैव
 सबहुःखाधयत्वमुक्तम् ॥ तथा च तस्यैव चेतनत्व वाच्यम् ॥ न च तद्युक्तम् ॥
 भास्यभासकयोरेकत्वानुपपत्ते ॥ अन्तःकरणं भास्य आत्मा भासक ॥ अतः आत्मा
 अन्यो वाच्य ॥ तथा च अन्तःकरणस्य बन्ध आत्मनस्तु मोक्ष इति बन्धमोक्षयोः
 वैयधिकरण्यशद्विज्ञाऽऽश्रयभेद आपद्यते ॥ न च तद्युक्तम् ॥ यस्य बन्ध तस्य हि
 मोक्षः ॥ अत कथमिदम् ॥ ब्रूहि ॥

कृष्णः ॥ समदुःखसुखं अनात्मभूतान्तःकरणधर्मतया समे दुःखसुखे यस्य
 न तादृशम् ॥ २ ' एष नित्यामहिमा ब्राह्मणस्य ॥ न कर्मणा वर्धते नो कनीयान्' ॥
 इति श्रुति ॥ वृद्धि सुखं कनीयस्त्व दुःखम् ॥ धियं बुद्धि ईरयति प्रेरयति इति
 धीरः तं बुद्धिप्रेरकं सार्वाक्षण य पुरुषं सर्वासु पुरुषु शरीरेषु शेते इति पुरुषः तम् ॥
 ३ स वा अयं पुरुष सर्वासु पुरुषु पुगि वा शय' इति श्रुतिः ॥ पुरुषु ' कर्मेन्द्रियाणि खलु
 पञ्च तथा पराणि ज्ञानेन्द्रियाणि मनआदि चतुष्टयं च ॥ प्राणादिपञ्चकमथो वियदादिकं-
 च कामश्च कर्म च तम पुनरष्टमी पू ॥ इत्युक्तासु अष्टासु शेते इति पुरुषः तं एते
 मात्रास्पृशो न व्यथयन्ति न त्वकारयन्ति ॥ परमार्थतो निर्विकारत्वात् ॥ सः ब्रह्मा-
 त्मैक्यज्ञानद्वारा मोक्षाय कल्पत ॥ त्व पुरुषेषु उत्तमोऽसि ॥ सर्वसहनपूर्वकं य परवि-
 द्याधिकारमापद्यते स खलु पुरुषोत्तम त्वं तादृशोऽसि ॥ अतस्तिष्ठस्व तान् ॥
 पुरुषस्य स्वप्रकाशचैतन्यरूपस्याऽऽत्मन ऋषभत्वं निर्विकारत्वेनोत्तमत्व 'ऋष ज्ञाने'
 इति धातु ॥ ऋषेण स्वरूपज्ञानेन भातीति ऋषभ ऋषभत्व स्वप्रकाशज्ञानस्वरूपत्वं
 च जानन् पुरुषर्षभ पुरुषः ऋषभो यस्येति व्युत्पत्ति ॥ त्वं तादृशोऽसि ॥ आत्मस्व-

रूपमजानन् शोचितवानसि ॥ मदुपदेशलब्धस्वरूपज्ञानान् इत परं न शोचिष्यसि ॥
 १ तरति शोकमात्मव दिति श्रुति ॥ पुरुषोऽप्येकवचनेन जीवबहुत्वपक्षो निराकृत ॥
 अत्र सर्वसंसारधर्मविधर्मस्याप्यात्मन उपरिभवजान तन्ममगंभ्रमो बन्ध तस्य च
 सत्याऽऽत्मभूतस्वस्वरूपज्ञानादुपरिवासात्स्या तित्रुत्तां स्वन एव केवल्यरूपो मोक्षः
 इति बन्धमाक्षयो तावानधि हरण्यन त प्रयक्यामध्यति ॥ अतो न काऽप्यनुपपत्तिः ॥
 विमुद्ध्येदमात्मलं तितिक्षस्व ॥

वि ॥ अजुन ॥ तितिक्षयेत्कर्म कर्तान्तिक्षण गेहिकसुखहेतु उत पारत्रि-
 कसुखहेतु आहोस्वत् अवर्जनीयान् ॥ तः ॥ तर्थात्रणस्य दु चरूपत्वात् ॥ न द्वितीय ॥
 आचार्यननार्द्रदायहतुः न नरकाधनर्गदुत्यात् ॥ न पि तृतीय ॥ युद्धादुपरमे शस्त्र
 पातादेरप्रसक्ते ॥ अतः कुतस्तिक्षणीयम् ॥ यद्

कृष्णः ॥ धीरधिया रममाण धैर्यवन्त वा ॥ अत समदु खसुख दु खं मुषमं मन्य-
 मानम् ॥ द धस्य प्रथममुपादानात् त यैव विशेष्यत्वमान्तम् ॥ य पुरुषं गते मात्रा-
 स्पर्शा शान्तिाणमृदुपरुषस्थशशस्त्रास्त्रपात्यादिरूपा न त्वाहारयन्ति ॥ अवर्जनीयता
 निश्चयेन सुखसाधनानि शयेन च प्र तकार्यान् च्यावयन्ति ॥ मात्रास्पर्शानामान्यस्य
 दु ऋहेतुत्वात् न दु ष्यनीत्यर्थो न वक्तव्य ॥ य अमृतत्वाय मोक्षाय कल्पते ॥ मा-
 त्रास्पर्शानां तितिक्षण युद्धादुत्वादादिकसुखसाधनम् ॥ उचितं विहितकर्मकरणप्रवृत्ति-
 हेतुत्वात् पारत्रिकसु साधनम् ॥ तदस्य अवश्यकतव्यत्वादवर्जनीयं च ॥ अत यथा
 आराग्यकाम औपधादिसहनबलेऽप्य धनार्थी समुद्रतर्णादकलेशं मुखसाधनत्वा-
 दवर्जनीयत्वाच्च सुख मन्यते ॥ तथा निरतिशयानर्द्धकमोक्षार्थी य तत्साधनेषु
 वर्णाश्रमोचितेषु विहितेषु युद्धादिकर्मसु अवर्जनीयशस्त्रास्त्रपात्यादिजन्यशीतोष्णमृ-
 दुपरुषस्पर्शमूलक स्वपरदु ख सुखसाधनत्वात् सुख मत्वा मात्रास्पर्शान् तितिक्षते ॥
 स मोक्षाय कल्पते ॥ य स इति पराश्रनिर्देशन य एतदशः स एव मोक्षाय कल्पते ॥
 न तु त्वादशो दक्षासर्हाणु इति सूच्यते ॥ यद्येवमुपालभे तात्पर्यं स्यात् तर्हि
 पुरुषर्षभेति प्रशसा कथमिति चेत् विपरीतलक्षणया पुरुषर्षभेत्यस्य पुरुषाधमेत्यर्थे

पर्यवसानम् ॥ दृश्यते हि लोके कुरूपे मन्मथोऽयमिति कुरूपे कर्णोऽयमिति च प्रयोगः ॥ अतस्त्वं तितिक्षस्व ॥ अन्यथा साधनाननुष्ठानान्मोक्षाभावः स्वधर्मत्यागात्प्रत्यवायः अधैर्यादपकीर्तिश्च स्यात् ॥ अतो मात्रास्पर्शान् तितिक्षमाणः कृत्वा युद्धाख्यं कर्म तेन निरतिशयं श्रेयो लभस्व ॥ १५ ॥

द्वै॥ अर्जुनः॥ महानुभावानां भीष्मद्रोणादीनां हननं मम सुखहानिः दुःखप्राप्तिश्च स्यादिति मा शोकं कार्षीः ॥ अभिमानत्यागे सुखदुःखयारभावात् इत्युक्तम् ॥ तथाऽपि तेषां हनने पाप नियतं स्यात् ॥ कृतपापानां नरकं वासश्च नियतः॥ उक्तं च मया ॥ १ 'पापमेवाश्रयेदस्मान्' इति ॥ २ 'अहो बत महत्पापं कर्तुं व्यवसिता वयं' इति ॥ ३ 'नरके नियतं वासा भवतीति च' ॥ ततश्च मम परलोके दुःखं स्यात् इति मे शोकं तद्विषयास्ते कथमशोच्याः ॥ वद ॥

कृष्णः ॥ नासतो विद्यते भावो नाभावो विद्यते सतः ॥

उभयोरपि दृष्टोऽन्तस्त्वनयोस्तत्त्वदर्शिभिः ॥ १६ ॥

नेति ॥ असतः भावः न विद्यते ॥ सतः अभावः न विद्यते ॥ अनयोः उभयोः अपि अन्तः निर्णयः तत्त्वं पश्यन्तीति तत्त्वदर्शिनः तैः तत्त्वदर्शिभिः तु एव दृष्टः ॥ १६ ॥

सदसच्छब्दौ सत्कर्मसत्कर्मवाचकौ ॥ वक्ष्यते च ॥ ४ 'प्रशस्ते कर्मणि तथा सच्छब्दः पार्थ युज्यते' ॥ इति ॥ असतः सतः इति च पञ्चमी ॥ असतः असत्कर्मणः सकाशात् भावः पुण्यं सुखं वा न विद्यते ॥ तथा सतः सत्कर्मणः सकाशात् अभावः पापं दुःखं वा न विद्यते ॥ विद्यते इत्यस्य द्विरुक्तिरुक्तार्थदाढर्याय ॥ उक्तार्थे प्रमाणं किमिति चेत् अनयोः उभयोः असत्कर्मसत्कर्मणो ऽपि अन्तः सुखदुःखहेतुत्वाभावनिश्चयः ॥ वस्तुयाथात्म्यतत्त्वज्ञैः ऽ एव दृष्टः ॥ दृष्ट एवेति वा ॥ अन्यदर्शनस्य अन्य प्रति अप्रत्यायकत्वात् कथमिदमिति चेत् तैः स्वयं ज्ञात्वा उपदेशपरपरारूपः संप्रदायः प्रवर्तितः ॥

१. १. ३६. २. १. ४५. ३. १ ४८ ४. १७ २६. ५. इतरेतरसमुच्चये अपि शब्दः ॥

मोदयहेतुसमुच्चये वा ॥ ६ तु शब्द एवार्थे ॥

तत्त्वज्ञानां वचनं उक्तार्थे प्रमाणम् ॥ युद्ध चेदं दुष्टनिग्रहशिष्टपरिपालनरूपमद्वतार-
कार्यनिर्वाहकतया मत्प्रीतिहेतुत्वाद्युत्तरं १ कर्म ॥ सन्निवैवं कथमनेन पापं तेन च
नरकदुःखं स्यात् ॥ न स्यादेव ॥ वक्ष्यते च ॥ 'न हि कल्याणकृतकश्चित् दुर्गतिं तात
गच्छति' ॥ इति ॥ किंतु परमधर्मत्वेन पुण्यं तेन च स्वर्गो मोक्षो वा स्यात् ॥
अनः परलोके दुःखं स्यादिति शोको न त्वया कार्यं ॥ तथा च शोकाविषयत्वादशो-
क्या एव ने ॥ तान् प्रति शोचस्व नृद एव ॥ त्वद्वादाश्च प्रज्ञावादा एव ॥ वक्ष्यते
च ॥ २ 'धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥ इति ॥ ३ अथ चस्वामिमं
धर्म्यं संप्राप्तं न करिष्यसि ॥ ततः स्वधर्मं कीर्तिं च हित्वा पापमवाप्स्यसि ॥ इति ॥
४ 'तनां युद्धाय युज्यस्व नैव पापमवाप्स्यसि ॥ इति च ॥

१ 'न वेवाह'मिते इत्योक्तं प्रथमयोजनायां ईश्वरस्य तत्रापि ६ पक्षकाटावनु-
प्रवेशाद्दृष्टान्ताभावः ॥ तथाच कथमनुमानेन नित्यत्वसिद्धिः इति चेत् असतः प्रकृतेः
अभावः न विद्यते ॥ सतः परब्रह्मणश्च अभावः न विद्यते ॥ उभयत्र अभावः इति
छेद् ॥ अनयोः उभया ७ प्रकृतिपरब्रह्मणोः अन्तः तत्त्वदर्शिनः दृष्टः ॥ दृष्टान्त-
द्वयप्रदर्शनं अनुमानदाढ्यार्थम् ॥ यथा असतः प्रकृतेः अभावः न विद्यते तथा सतः
परब्रह्मणः मम अभावः न विद्यते ॥ उभयोरित्यादि पूर्ववत् ॥ तत्र प्रथमयोजनायां
तथापि नित्यतायाः साधितत्वात् पुनरत्र नित्यत्वसाधनं किमर्थमिति चेत् द्विती-
ययोजनायां दृष्टान्तीकृते मयि नित्यत्वस्य प्रमाणप्रमितत्वसूचनार्थमत्र मम नित्यत्व-
साधनम् ॥ यथा सतः ब्रह्मणः अभावो न विद्यते तथा असतः प्रकृतेः अभावः न
विद्यते ॥ पूर्वयोजने दृष्टान्तीकृतायां प्रकृतौ नित्यत्वस्य प्रमाणप्रमितत्वसूचनार्थमनया
योजनायां प्रकृतेर्नित्यत्वसाधनम् ॥ वक्ष्यते च ब्रह्मणो नित्यत्वम् ८ अजोऽपि सन्न
व्ययात्मा' इति ॥ ९ 'यो मामजमनादिं च' इति ॥ १० 'यः सर्वेषु भूतेषु नश्यत्सु
न विनश्यति' ॥ इति च ॥ 'नत्वेवाह' मितिदलोकोकार्याऽऽक्षेपेणास्य इलोकस्य-
प्रवृत्तिपक्षे तदनन्तरमेवायं इलोकः करणीयः स्यात् इति चेत् प्रस्तुतं परिसमाप्य

१. अत्र, 'तत्कर्म हरितोषं यत् सा विद्या तन्मातर्भया' ॥ इति (भाग. १२) वचनमनुसन्ध-
यम् ॥ २. २ ३१. ३. २. ३३. ४. २. ३८. ५. २ १२ ६. यत् किमपि साध्यते सः पक्षः ॥ ७. अत्र
'प्रकृतिः पुरुषश्चैव नित्यौ कालश्च सततम्' ॥ इति विष्णुपुराणवचनमनुसन्धेयम् ॥ ८. ८. ६ ९ १०
३. १०. ८. १०.

सिद्धावलोकनन्यायेन व्यवहिताऽऽकर्षणस्य ग्रन्थस्वभावसिद्धत्वात् ॥ किञ्च 'अद्योष्या'
नित्यादिपञ्चश्लोक्या एकार्थपरत्वेन एकवाक्यतया दूरानुधावनाभावात् ॥ जीवानां
नाशाभावात् देहानां सर्वथा नाशसद्भावात् देहनाशोऽपि प्रतिनिधिलाभस्य विद्यमान-
त्वात् देहान्यजीवसिद्ध्या देहनाशोऽपि जीवनाशाभावात् अभिमानत्यागेन मात्रास्पर्शा-
नां विफलीकरणसंभवात् तथा विफलीकरणस्य मोक्षसाधनत्वाच्च न तान् प्रति
शोकः कार्यः ॥ ताननुशोचंश्च त्वं मूढः त्वद्वादाश्च प्रज्ञावादाः इत्येकवाक्यतायाः स्पष्ट-
मवगमात् ॥ न ह्येकवाक्यतया बोधकेषु त्रिचतुरादिश्लोकेषु दूरान्वयो न दृष्टचरः ॥
दृश्यते चेयं रीतिः आदिकुलकान्त्यकुलकेषु काव्यादौ ॥

अत्वेवमात्मनां नित्यत्वानुमानस्य दृष्टान्तसद्भावाददुष्टत्वम् ॥ ततः किमिति
चेत् १ असत् देहस्य सद्भावो न विद्यते ॥ सतः आत्मनः असद्भावो न विद्यते ॥
अनयोरुभयोः देहात्मनोः इत्यादिपूर्ववत् ॥ 'नत्वेवाह' मित्युक्तरीत्या आत्मानित्यः 'देहि-
नोऽस्मिन्यथे' त्युक्तरीत्या देहस्सर्वथा नश्वरः ॥ उक्तार्थे तत्त्वदर्शिणां पराशरादीनां
वचनं प्रमाणम् ॥ देहस्य सद्भाव प्रत्यक्षतो दृश्यते ॥ आत्मनोऽसद्भावः २ असदेवेद-
मप्र आसीदिति ध्रुताबुच्यते ॥ अतः कथं देहस्य सद्भावो न विद्यते आत्मनो-
ऽसद्भावो न विद्यते इत्युच्यते इति चेत् भावाभावशब्दाभ्यां अविनाशस्वभावाधिना-
शस्वभावौ विवक्षितौ ॥ देहस्य अविनाशस्वभावो न विद्यते आत्मनः विनाशस्व-
भावो न विद्यते इत्यर्थः ॥ अत उक्तं युक्तम् ॥ तस्मादुभयथाऽप्यशोच्या एव ते ॥
तान् प्रति कुतः शोचसि ॥ शोचन् त्वं मूढः प्रतिभासि मे ॥ इदमेवोक्तम् मया ॥
'गतासूनगतासंश्च नानुशोचन्ति पण्डिताः' ॥ इत्युपक्रमं ॥

अ ॥ अर्जुनः ॥ नितिश्रुत्वस्य ब्रह्मविद्याऽधिकारत्वात् मात्रास्पर्शान् तिति-
क्षस्वेत्युक्तम् ॥ कथं तितिक्षणं कर्तुं शक्यम् ॥ सति शीतोष्णादौ सुखदुःखकारणे तद्गी-
गस्याऽवर्जनीयत्वेन दुःसहानां तेषां तितिक्षणस्याशक्यत्वान् कथंचिदर्थः निवेशेन
सहने देहनाशादिर्महाननर्थं आपद्यते ॥ अतः कथमिदम् ॥ वद ॥

कृष्ण ॥ यदि शीतोष्णसुखदुःखादिकं जगत् सत्यं स्यात् तर्हि तत्तितिक्षणं

कर्तुमशक्यम् ॥ न च तथा ॥ किंतु शुक्लिनरजतदिवदसत्यं आत्मनि कल्पितम् ॥ ततश्च शुक्लितज्ञानेन रजतस्येव अधिद्यथा आत्मनि कल्पितस्य शीतोष्णसुखदुःखादे सर्वस्य प्रपञ्चस्य आत्मज्ञानेन नाशोपपत्तेः तितिक्षणं कर्तुं शक्यं ॥ अत उक्तं युक्तम् ॥ असतः अधिद्यमानस्य सन् देशतः कालतां वस्तुतश्चापरिच्छिन्नं ब्रह्म तद्भिन्नस्य वा नामरूपात्मकप्रपञ्चस्य भावः अस्तिना विद्यमानता देशादिभिरपरिच्छिन्नता नास्ति ॥ सतः सर्वत्र सदा विद्यमानस्य देशादिभिरपरिच्छिन्नस्य आत्मनः अभावः नास्तिना अधिद्यमानता देशकालादिभिः परिच्छिन्नता नास्ति ॥ उभयौ प्रपञ्चपरब्रह्मणोः अन्त-स्तु सत् सदेव असत असदेव इति नियम एव तस्य ब्रह्मणः भावः याथात्म्यं तद्दर्शा-भिः दृष्टः ॥ तत्त्वदर्शाभिरेव दृष्टः ॥ दृष्ट एव ॥ शीतोष्णसुखदुःखादयः शुक्लिनरजतर-ज्जुसर्पादिवत् मिथ्याभूता एव ॥ आत्मयाथात्म्यपरिज्ञानाभावादवभासन्ते सति तु तस्मिन्नात्मयाथात्म्यज्ञाने निवर्तन्ते इति ज्ञात्वा तेषां तितिक्षा कर्तुं शक्या ॥ १ 'सदेव सोम्येदमग्र आसीदिति' श्रुतिः ॥ २ 'वाचाग्रंभणं विकारो नामधेयं मृत्तिकेत्येव सत्यं' इति च ॥ कथञ्चिदत्यभिनिवेशेन सहनं देहनाशादिरापद्येत इत्युक्तमिति चेत् कुतो देहनाशाद्विभेषि ॥ असत देहस्य भावः अविनाशः न विद्यते ॥ सत आत्मनः अभावः नाशः नास्ति ॥ सर्वथा विनश्यतो नाशान्न भेत्तव्यम् ॥ अतो धैर्येण मात्रास्पर्शान् तितिक्षस्व ॥ शीतोष्णसुखदुःखादिसहने द्वावुपायौ धैर्यं विवेकश्च तन्नाथः पूर्वश्लोकेनोक्तः द्वितीयस्त्वनेन श्लोकेनेति विवेकः ॥

कृष्णः ॥ पूर्वश्लोके मुक्तो भवतीत्यनुक्त्वा मोक्षाय योग्यो भवतीति कुत उक्त-मिति चेत् असत सन् ज्ञानी असन् अज्ञानी तस्य भावः मोक्षः न विद्यते ॥ नाभावः इत्येकं पदम् ॥ सत ज्ञानिनः भावः मोक्षः अभावः मोक्षाभावः न अभावः नाभावः नियमेन मोक्षः विद्यते ॥ मोक्ष इत्यनुक्त्वा नाभाव इत्युक्त्या ३ मोक्षस्या-वश्यंभावः उच्यते ॥ ४ 'अनियमः सर्वेषामविरोधाच्छब्दानुमानाभ्यां' इति सूत्रम् ॥

१. छां. ६. २. १. २. छां. ६. १. ५. ३. 'ज्ञानान्मोक्षो भवत्येव सर्वाकार्यकृतोऽपि तु' ॥ इति ब्रह्माण्डपुराण वचनम् 'यस्य ज्ञानं तस्य मोक्षः इति नात्रविचारणा' ॥ इति आग्नेयपुराणवचनं चान् सन्धेयम् ॥ छ. ३. ३. ३२.

वक्ष्यते च ॥ १ ' ज्ञानवान्मां प्रपद्यते ' ॥ इति ॥ २ ' ज्ञान लब्ध्वा परां शान्तिमच्चिरेणा-
धिगच्छति ' ॥ इति ॥ ३ ' तत्वतो ज्ञात्वा विशन्ते नदनन्तर 'मिति च ॥ उभयोः ज्ञान्यज्ञा-
निनोः इत्यादि पूर्ववत् ॥ अतः अस्मृतत्वाय कल्पत इत्युक्तम् ॥ मात्रास्पर्शान् तिति
क्षमाणो यः कर्तव्यं कर्म करोति स ज्ञानवान् भूत्वा मुक्तो भवतीत्येव वक्तव्यम् ॥
अतस्तथोक्तम् ॥ न हि प्रभुप्रसादाद्येकलभ्योद्योगः परीक्षायामुत्कर्षलाभमात्रेण लभ्यते ॥
किंतु तेन तद्योग्याऽयमिति योग्यगणनायां गण्यते इति प्रसिद्धं हि लाके ॥

दुःखप्रसङ्गकं युद्धं कृत्वा तेन प्राप्तं दुःखं अभिमानत्यागादिना दूरीकृत्य दुःखा-
भावं संपादयेत्युक्तम् ॥ दुःखाभावसित्थ्यर्थं दुःखं संपादनीयं किं ॥ दुःखस्यासपाद-
नेऽपि दुःखप्रसङ्गकार्याकरणेन दुःखाभावात्सिद्धेः ॥ अतः कथामदम् ॥ वद ॥ इति
चेत् ४ असत्. अविद्यमानस्य अभावः न विद्यते ॥ नासत्. इत्येक पदम् ॥ विद्य-
मानस्यैव ६ अभावो विद्यते ॥ उभयोः विद्यमानाविद्यमानयोः इत्यादि पूर्ववत् ॥
अभावः प्रतियोगिनियतः घटाभावादिवत् यस्याभावः तेन तत्पूर्वं विद्यमानेन भाव्यम् ॥
अत्र तु दुःखस्याभावः अतः तत्पूर्वं दुःखेन विद्यमानेन भाव्यम् ॥ अतः युद्धकरणेन
दुःखं संपाद्य तस्याभावः संपादयेत्युक्तम् ॥

यस्याभाव इष्यते तत्पूर्वं तस्य संपादनं कार्यम् ॥ अतः दुःखाभावाय दुःखसं-
पादनं कार्यमित्युक्तम् ॥ हन्त तर्हि परमात्मानं उच्यमानस्य दोषाभावस्य सित्थ्यर्थं
तत्र दोषोऽभ्युपेयः ॥ 'अभिभवा भवेति सुवासि-यामाशास्यमानस्य वैधव्याभावस्य
सित्थ्यर्थं तस्यां वैधव्यमभ्युपेयम् ॥ ' अरोगवान् भवेति नीरोगं पुंसि आशास्यमान-
स्य रोगाभावस्य सित्थ्यर्थं तत्र रोगोऽभ्युपेयः ॥ इत्यापद्यते. अन्यत्र जीवादां विद्यमाना
दोषाः क्रथमस्मिन् संभवेयुः इति विद्यवासु दृश्यमानं वैधव्यमस्या नोपनमत् इति,
गोषु दृश्यमानां राग अस्य नोपनमत् इति, दोषादीनां परमात्मादिषु संबन्धप्रति-
भासरूपबौद्धारोपेण तत्र अभावप्रतियोगिसंपादनं त्रिनैव अभावसंपादनं सुलभमिति
चेत् सप्त प्रकृतेऽपि इति चेत् असत् अज्ञानेन अभावः 'यंहीति' भवेत्. लोकरात्या
अभिमानत्यागादिना भवन् दुःखाभावो न विद्यते ॥ नासत्. इत्येक पदम् ॥ नासत्:

१. ७ १९. २. ४. ३९. ३. १८ ५५. ४. द्वितीयपादे असत् इति छेदः ॥ ५. न सत् असत् न
असत् नासत् तस्य नासत् ॥ ६. प्रथमपादेऽपि अभाव इति छेदः ॥

१ ज्ञानिन एव अभावः उक्तरूपो दुःखाभावः विद्यते ॥ उभयोः ज्ञान्यज्ञानिनोः इत्यादि पूर्ववत् ॥ प्रसक्तौ सत्यां दुःखप्रसङ्गकं कार्यं कृत्वा दुःखं संपाद्य विवेकेन तस्य दूरीकरणं ज्ञानिलक्षणम् ॥ वक्ष्यते च ॥ २ 'य सर्वज्ञानभिस्नेहः तत्तत्प्राप्य शुभाशुभम् ॥ नाभिनन्दति न द्वेष्टि तस्य प्रज्ञा प्रतिष्ठिता' ॥ इति ॥ अतस्तादृश एव दुःखास्त्रावप्यव्यवस्था ॥ अतः कर्तव्यमेव त्वया युद्धार्थं कर्म ॥

अभिमानत्यागादिना मात्रास्पर्शान् नितिक्षमाणो युध्यस्वेत्युक्तम् ॥ भीष्मादिभिः सह कथं युध्येय ॥ उक्तं च मया ॥ ३ 'कथं भीष्ममहं सङ्गथे द्रोणं च त्यादि इति चेत् असतः देहस्य भावः सर्वदा स्थितिः न विद्यते ॥ सतः आत्मनः अभावः न विद्यते ॥ उभयोः देहात्मनोरित्यादि पूर्ववत् ॥ स्यादिदं युक्तम् ॥ यदि त्वयि युद्धादुपरते न ते सर्वथा भ्रियेग्न न च तथा ॥ ४ 'मरिष्यन्त्येव ते ॥ अतो देहनाशस्य अपरिहायत्वात् आत्मना नाशाभावात् विवेकालबनेन मात्रास्पर्शान् नितिक्षमाणेन त्वया युद्धं कर्तव्यमेव ॥ वक्ष्यते च ॥ ५ जातस्य हि भ्रवो मृत्यु इति ६ 'अन्तवन्त इमं देहा इति ७ 'तत्र का परिदेवने' त्यादि च ॥ ८ 'अविनाशि तु तद्विद्धीति ९ 'नायं हन्ति न हन्यते' इति १० 'हन्यमाने शरीरं इत्यादि च ॥

कथञ्चिदत्यभिनिवेशेन शीतोष्णसुखदुःखादीनां सहने मम देहनाशादिरनर्थ आपद्यत ॥ अतः कथं नितिक्षणं कर्तुं शक्यमिति चेत् असतः देहस्य सतः आत्मनः इत्यादि पूर्ववत् ॥

देहान्यजीवाभावात् देहनाशाज्जीवनाशो भविष्यतीति शोचामीति चेत् असतः देहस्य सतः आत्मनः इत्यादि पूर्ववत् ॥ देहात्मभेदः ११ 'देहिनोऽस्मिन् यथादेहे' इति श्लोक कयाचन योजनया ज्ञानतदभावरूपयुक्तया साधितः ॥ अत्र तु नाशनदभावयुक्तया इति भेदः ॥ अनो देहान्यजीवसिद्ध्या देहनाशाज्जीवनाशो भविष्यतीति मा शोक कार्षी ॥

देहनाशे प्रतिनिधिलाभे प्रतिनिधिलाभादशोच्यत्वे देहात्मभेदे अभिमानत्यागादिना दुःखाभावे च स्पष्टमस्ति प्रत्यक्षादिकं प्रमाणम् ॥ न तु १२ नत्वेवेत्युक्तजीव-

१. मन् ज्ञानी असन् अज्ञानी न असन् नासन् निवमेन ज्ञानी २. = ५७. ३. २ ४ ४. अत्र 'मृत्युर्जन्मवर्ता बीर देहेन सह जायते ॥ अथ वाऽऽदक्षतान्ते वा मृत्युर्वै प्राणिनां ध्रुवः' ॥ (भाग. १०. १.) इत्यादिकमनुसन्धेयम् ॥ ५. २ २७. ६. २. १८. ७. २. २८. ८ २ १७. ९. २. १९. १०. २. २० ११. २. १३. १२ २ १२.

ब्रह्मनित्यतायां तथा इति चेत् अननः देहनो नश्वरस्य अल्पज्ञानाल्पशक्तिपारतन्त्र्या
विदोषदूषितस्य जीवस्य अभावः नाशः न विद्यते ॥ सतः स्वरूपतो देहतश्च अनश्व
रस्य सर्वज्ञत्वसर्वशक्तित्वसर्ववत्तन्त्रत्वादि कल्याणगुणगणसंपत्समृद्धस्य परमात्मनः
अभावो न विद्यते ॥ उभयोः जीवपरमात्मनो इत्यादि पूर्ववत् ॥ जीवपरमात्मनो-
नित्यत्वं तत्त्वदर्शनामुपदेशपरंपरा तन्निबन्धग्रन्थवाक्यानि तन्मूलभूता वदाश्च प्रमाणं
अतो मा शङ्किष्वा ॥

प्रतिनिधिलाभसद्भावादशांश्या इत्युक्तम् ॥ प्रतिनिधिलाभसद्भावंऽपि देहना
श तद्रूपद्रव्यनाशाच्छोक इति चेत् असत नाशस्वभावस्य कार्यस्य भावः सर्वदा
स्थितिः न विद्यते ॥ सतः अनाशस्वभावस्य कारणस्य अभावो न विद्यते ॥ उभयोः
कार्यकारणयोरित्यादि पूर्ववत् ॥ देहरूपकार्यनाशेऽपि तदारभकभूततत्कार्यरूपपदा-
र्थानां नाशाभावात् शोको न कार्यः ॥ सन्निवेशविशेषत्रिशिष्टमण्डपादिरूपकार्यनाशे-
ऽपि सन्निवेशविशेषात्मना मिलातानां तदारभकाणां वेणुरज्जुशलाकापर्णादीनां अना-
शाश्च शोचन्ति हि लोके ॥ वेण्वादीनां सन्निवेशविशेषात्मना मेलने मण्डपइत्यादिनाम्ना
कनचिद्विलक्षणरूपेण च युक्तस्य कार्यस्य उत्पात्तिः ॥ यस्मै कार्याय कार्यमुदपद्यत
तत्कार्यानन्तरं तेषां पृथग्भावः तस्य कार्यस्य मण्डपादर्नाशः ॥ तथा पृथग्व्यादीनां
भूतानां सन्निवेशविशेषात्मना मेलने देहरूपकार्यस्योत्पत्तिः ॥ तद्देहानुभाव्यकमफलानु-
भवानन्तरं पञ्चानां भूतानां पृथग्भावे देहरूपकार्यस्य नाशः ॥ कारणानामेकीभाव
कार्योत्पत्तिः कारणानां पृथग्भावः कार्यनाशः ॥ अत एव मरणस्य पञ्चता इति
नाम ॥ पञ्चानां भावः पञ्चता इति व्युत्पत्तिः ॥ पञ्चानामेकत्वं देहोत्पत्तिः ॥ एकस्य
पञ्चत्वं मरणम् ॥ सतिचैवं शोकस्य का प्रसक्तिः ॥ बक्ष्यत च ॥ १ 'तत्र का परि-
देवने'ति ॥

अस्माकं जयनिश्चये मम युद्धं प्रवृत्तिः स्यात् ॥ न चासां विद्यते ॥ उक्तं हि
मया ॥ २ 'न चैतद्विद्यः कतरश्रां गरीयो यद्वा जयं यदि वा ना जयंयु'रित ॥ अतः
कथं युध्येय इति चेत् असतः समुदायैकवचनम् ॥ असतां दुर्योधनादीनां भावः सुखं
तद्धेतुर्जयः न विद्यते ॥ सतः सतां त्वदादीनां पञ्चानां अभावः दुःखं तद्धेतुरपजयः

न विद्यन्त ॥ उभयोः सज्जनासज्जनयोरित्यादि पूर्ववत् ॥ वक्ष्यते च ॥ १ 'अनन्याश्चि-
तयन्तो मां ये जनाः पर्युपासने ॥ तेषां नित्याभियुक्तानां योगक्षेमं वहाम्यहम् ॥ इति ॥
२ 'कौन्तेय प्रतिजानीहि न मे भक्तः प्रणश्यती'ति च ॥

किं मां युद्धं कुर्विति निर्बध्नासि ॥ विनैव युद्धं राज्यं दिशति दुर्योधनं निर्बधान् ॥
तथा सति सर्वेषां क्षेमः स्यात् इति चेत् असतः दुर्योधनादेः भावः भक्तिः न विद्यते ॥
सतः त्वदादेः अभावः अभक्तिः न विद्यते ॥ उभयोः सदसतोऽरित्यादि पूर्ववत् ॥ न ते
महाकथं शृणुयुः यूयं महाकथं शृणुयात अतस्त्वामेव निर्बध्नामि ॥

सर्वप्राणिसकलेन्द्रियमनोबुद्धिप्रेरकस्य हृषीकेशस्य भवतः स्वाभिलाषितानुसारेण
तेषां प्रेरणं कर्तुमशक्यं किं इति चेत् असतः दुर्योधनादेः विषये भावः तथाविधोऽभि-
प्रायः मम न विद्यते ॥ सतः त्वदादेः विषये अभावः तथाविधामिप्रायाभावः मम न
विद्यते ॥ उभयोः सदसतोऽरित्यादि पूर्ववत् ॥ दुर्योधनादीनामभक्तत्वासज्जननस्य
त्वदादीनां भक्तत्वेन त्वदादिपरित्राणस्य च मदभिमनत्वेन एवमेव कुर्यामिति सकृन्पात्
न तद्वन्ध्याप्रेरणं क्रियते ॥ वक्ष्यते च ॥ ३ 'परित्राणाय साधूनां विनाशाय च दुष्कृ-
ताम् ॥ धर्मसंस्थापनार्थाय संभवामि युगेयुगे' ॥ इति ॥

युद्धरूपकर्मणा पापं नेत्यभिहितं तन्निश्चितमेव वा इति चेत् युद्धरूपकर्मणा
असतः पापस्य भावः प्राप्तिः न विद्यते ॥ ४ 'नाभावइत्येकं पदम् ॥ सतः पुण्यस्य
नाभावः प्राप्तिरेव विद्यते ॥ उभयोः पापपुण्ययोरित्यादि पूर्ववत् ॥

कुत इति चेत् असतः धर्मशास्त्रे अविद्यमानस्य भावः प्राप्तिः न विद्यते ॥ सतः
धर्मशास्त्रे विद्यमानस्य नाभावः प्राप्तिरेव विद्यते ॥ उभयोः विद्यमानाविद्यमानयोरि-
त्यादि पूर्ववत् ॥ धर्मशास्त्रेषु च क्षत्रियस्य युद्धाख्यसत्कर्मणा पुण्यमेव स्मर्यते ॥ न तु
पापम् ॥ अतः पापं तेन पारत्रिकदुःखं च नास्तीति निश्चितमेव ॥ वक्ष्यते च ॥
५ 'धर्म्याश्चि युद्धाच्छ्रेयांस्यत् क्षत्रियस्य न विद्यते' ॥ इति ॥ ६ 'स्वर्गद्वारमपा-
वृत'मिति ॥ ७ 'हित्वा पापमवाप्स्यसी'ति ॥ ८ 'ततो युद्धाय युज्यस्व नैव पाप-
मवाप्स्यसी'ति च ॥

१. ९. २२. २. ९. ३१ ३ ४ ८ ४. न भावः अभावः न अभावः नाभावः ॥ ५. २. ३१.

६. ९. ३१ ७. २. ३३. ८. २ ३८

लक्ष्मीपतित्वान् त्वं विनैव युद्धमस्मान् सुख्य राज्यादिलभनेन ॥ सूचितं चेदम्
 १ 'स्वजनं हि कथं हत्वा सुखिनः स्याम माधवे' त्यत्र माधव इति संबोधयता मया
 इति चेत् त्वदभिप्रायानुसारेण युद्धाकरणे असन् दुर्योधनादीनां भावः स्थितिः
 सुखं वा न विद्यत इति २ न ॥ किंतु विद्यत एव ॥ सत. सतां अभावः नाश दुःखं वा
 न विद्यत इति न ॥ किंतु विद्यत एव ॥ यद्येवं तर्हि ममावतारो व्यर्थः स्यात् ॥ दुष्ट-
 निग्रहशिष्टपरिपालनार्थं किल ममावतारः ॥ वक्ष्यते च ॥ ३ 'परित्राणाय साधूनां
 विनाशाय च दुःकृता मिति ॥

भारतान्तर्गता हीयं गीता ॥ भारतं च महाप्रौढं काव्यम् ॥ काव्यस्य च शब्दा-
 र्थशक्तिभ्यामनेकार्थप्रतिपादकता महान् गुणः ॥ श्लोकार्धेनैव बह्वाक्षेपनिरसनं हि
 सुमहानुत्कर्षः ॥ अत इलोकोयमेकविंशतिधा योजित ॥ एवं अत्र तत्र तत्र च
 योजनान्तराण्यप्यूह्यानि ॥ इत्यलमधिकजल्पनेन ॥ १६ ॥

अर्जुनः ॥ प्रकृतेः ब्रह्मणश्च निन्यतामुक्त्वा 'नत्वेवाह'मित्युक्तात्मनित्यतानु-
 माने दृष्टान्तप्रदर्शनं कृतम् ॥ केचिन् प्रकृते नित्यतां नाभ्युपगच्छन्ति ॥ केचित्
 जीवान्यब्रह्मैव नेति वदन्ति ॥ अत कथमिदं घट ॥

कृष्णः ॥ अविनाशितु तद्विद्धि येन सर्वमिदं ततम् ॥

विनाशमव्ययस्यास्य न कश्चिन्कर्तुमर्हति ॥ १७ ॥

अविनाशीति । येन इदं सर्वं तत् व्याप्तं तत् विनाश. अस्यास्तीति विनाशि
 न विनाशि अविनाशि तु एव त्रिभिः ॥ न विद्यते व्ययः नाशः यस्य तत् अव्यय तस्य
 अस्य विनाशं कर्तुं कश्चित् कोऽपि नर्हति ॥ १७ ॥

येन इदं सर्वं जगत् व्याप्तं यत् सर्वगतमिति यावत् ॥ नन् अघिनाश्येव त्रिभिः
 नित्यमेव जानीहि ॥ वर्णाकाशादिकं नित्यं सर्वगतत्वात् ॥ यत् सर्वगतं तत् असति
 बाधके नित्यम् ॥ कालावयवानां क्षुणादीनां सर्वगतत्वेऽपि कालावयवत्वरूपबाधकस-

ज्ञावात् न नित्यत्वम् ॥ एव नित्यतयाऽवगतं वर्णाकाशादिकं 'नत्वेत्रे' त्युक्तात्मनित्यतानु
माने दृष्टान्तो भवति ॥ अविनाशीति ताच्छीलिकणिनिप्रत्ययप्रयोगेण स्वाभाविकनाशो
नास्तीत्युक्तं भवति ॥ स्वाभाविकनाशाभावेऽपि शापादिना बलवत्प्रयत्नादिना वा
केनचिन्निमित्तेन नाशः किं न स्यात् इति चेत् अव्ययस्यास्य विनाशं कश्चिदपि
कर्तुं नार्हति ॥ न व्येतीत्यव्ययम् ॥ हासादिरूपविकाररहितं हि तत् ॥ यस्य हासादि
विकार एव नास्ति ॥ किमुवाच्यं तस्य नाशो नास्तीति ॥ वर्णादेर्नित्यत्वस्य पूर्वमनु-
क्तत्वात् अव्ययस्येत्यनुवादः कथम् ॥ अविनाशीत्युक्तं नित्यत्वं अव्ययस्येत्यनूणते इति
चेत् तत्र स्वाभाविकनाशाभाव एवोच्यते ॥ अव्ययत्वशब्दितनाशसामान्याभावो
नोच्यते ॥ अतः कथमिदं इति चेत् ॥ अव्ययस्य अस्य इति पदद्वयं आधत्तं प्रथमां
ततया विपरिणम्य इदं वर्णादिकं अव्ययं विविधः अयः गतिः नाशः व्ययः न विद्यते
व्ययः विविधनाशो यस्य तत् अव्यय इति अव्ययत्वं विधाय तदनुद्य अव्ययत्वश-
ब्दितनाशसामान्याभाववत्त्वेन नैमित्तिकनाशाभावो विधीयते ॥ अतो नानुपपत्तिः ॥

अस्तुनाम एवमात्मनो नित्यत्वादिकं तथाऽपि किमर्थं युद्धं कर्तव्यम् ॥ राज्या
द्यर्थमिति चेत् ॥ १ 'न च राज्यं सुखानि च' ॥ २ 'अपि त्रैलोक्यराज्यस्य हेतोः किन्तु
महीकृते' ॥ ३ 'अवाप्य भूमावसपत्नमृद्धं राज्यं' इति राज्यादिषु कांक्षाऽभावः पूर्व
मुक्तो हि मया इति चेत् 'सर्वकर्मसमाराध्यस्य भगवत आराधनाय युद्धरूपं कर्म
त्वया कर्तव्यम् ॥ वक्ष्यते च ॥ ४ 'स्वकर्मणा तमभ्यर्च्य सिद्धिं विन्दति मानव' ॥
इति ॥ मदादिना जीवने चेतनत्वादिना स्वसमस्य भगवन् आराधनं किमर्थं कर्त-
व्यमिति चेत् परमात्मनो विशेषसद्भावात् तदाराधनं कर्तव्यम् ॥ अत एव सत्यपि
सादृश्ये अहं यथा त्वं तथा न इति, तन्नत्यनुशब्दसूचितं विशेषं पुरोधायामिहितं
'नत्वेवाह'मित्यत्र ॥ स विशेष क इति चेत् येन परब्रह्मणा सर्वमिदं जगत् व्याप्तं
५ यच्च किञ्चिज्जगत्सर्वं दृश्यते भ्रूयतेऽपि वा ॥ अन्तर्बहिश्च तत्सर्वं व्याप्य नारायण-
स्थितः' ॥ इति श्रुतिः ॥ इदं अस्मिन् जगति विद्यमानं सर्वं व्याप्तं इति वा ॥ इदं
अस्मिन् जगति सर्वं यथा तथा सर्वैः प्रकृतैः देशतः कालतो गुणतश्च व्याप्तिः कृता
इति वा ॥ तत् परं ब्रह्म अविनाश्येव विद्धि ॥ अव्ययस्यास्य इत्यादि पूर्ववत् ॥

अव्ययत्वशब्दितसकलविधनाशाभावरूपविशेषसूत्रकस्तुशब्दः ॥ अतित्यत्वं देहनाशः
दुःखप्राप्तिः अपूर्णता इति चत्वारो नाशाः ॥ सर्वेषामपि तेषां नाशानां अभावः परमा-
त्मनि न जीवे ॥ अतः निरतिशयातिशयस्य परमात्मनः प्रसादाय तद्वाराधनं कर्त-
व्यमेव ॥ तच्च कर्मणा ज्ञानेन वा ॥ इदानीं तत्त्वज्ञानयोगेऽनधिकारात् कर्मणैव भगवा-
नाराधनीयः ॥ अतस्तद्वाराधनाय युद्धाख्यं कर्म कुरु ॥

‘नासतो विद्यते भावः’ इति यदुक्तं देहस्य नश्वरत्वं ‘नाभावो विद्यते सतः’ इति
यदुक्तं आत्मनो नित्यत्वं तदुभयं सम्यगुपपादय इति चेत् तत्र आत्मनो नित्य-
त्वं प्रथममुपपादयामि ॥ शृणु ॥ येन आत्मना ? इदं परिहृयमानं सर्वविधं शरीरं
व्याप्तं सर्वं व्याप्तं समग्रं यथा तथा व्याप्तं सर्वावयवेषु व्याप्तं अणुत्वादेकदेशे स्थिते-
नापि आत्मना स्वप्रभया समग्रं शरीरं व्याप्तम् ॥ यथा एकदेशे स्थितानामपि सूर्य-
चन्द्रप्रदीपादीनां प्रभया व्याप्तिः ॥ तथा आत्मनोऽपि प्रभया सर्वशरीरव्याप्तिः ॥
२ गुणाद्वाऽऽलोकवत् ॥ इति सूत्रम् ॥ तत् आत्मरूपं वस्तु अविनाश्येव ॥ विनाशमि-
त्यादि ३ पूर्ववत् ॥ अतः ‘नाभावो विद्यते सतः’ इत्यक्तम् ॥

वि॥ अर्जुनः ॥ ‘नाभावो विद्यते सतः’ इति यदुक्तं तदुपपादय ॥

कृष्णः ॥ आत्मतत्त्वं अविनाश्येव विद्धि ॥ कुत इति चेत् येन आत्मतत्त्वेन
इदं सर्वं अचेतनतत्त्वं तत् व्याप्तं वक्ष्यते च ॥ ४ ‘यावत्सञ्जायते किञ्चित् सत्त्वं
स्वावरजङ्गमम् ॥ क्षेत्रक्षेत्रज्ञसंयोगात् तद्विद्धि भरतर्षभ ॥ इति ॥ तादृशं अलु तत् ॥
आत्मा अणुः इति सिद्धान्त ॥ अणोरात्मनः कथं सर्वव्यापित्वं इति चेत् सर्वेभ्य-
स्तत्वेभ्यः परमसूक्ष्मत्वात् सर्वत्रानुप्रवेशविशेषयोग्य आत्मा ॥ परमसूक्ष्मत्वादिति
नाशाभावे हेतुरुक्तो भवति ॥ सूक्ष्मत्वेऽप्यात्मनः कुतो न नाश इति चेत् अव्ययस्य
निरतिशयसूक्ष्मत्वान्नाशानर्हस्य अस्य आत्मतत्त्वस्य विनाशं कश्चित् शस्त्रादिः कर्तुं

१. अ. येन आत्मतत्त्वेन इदं सर्वं जगत् व्याप्तम् परब्रह्माभिन्नत्वात् ॥ २. २. ३. १६. ३. अव्य-
यस्य उपचयापचयरूपविकाररहितस्य ॥ अ. कश्चित् कोऽपि वार्ताविशेषः ॥ देशः कालः पदार्थो वा ॥
आभवो वा विषयो वा इन्द्रियसन्निकर्षादिर्वा ॥ ईश्वरोऽपि वा ॥ ४. १३. २७.

नाहति ॥ तदपेक्षया स्थूलत्वात् ॥ न हि स्थूल सूक्ष्मं नाशयितुमीष्टे ॥ नाशकं हि वस्तु नाद्यं व्याप्य नाशयति ॥ यथा शस्त्रजलाग्निवाय्वादिकम् ॥ न हि स्थूलस्य सूक्ष्मव्यापनं संभवति ॥ अतः शस्त्रादेरात्मनाशकत्वं न संभवति ॥ अतः आत्मतत्त्वमविनाश्येव ॥ देहाद्विशेषसूचकस्तुशब्दः ॥ ईश्वरस्य 'अणोरणीयान् महतो महीया' निति श्रुत्या आत्मतत्त्वाद्यणीयस्वेन आत्मतत्त्वव्यापनसंभवात् तेनाऽऽत्मनो नाशोऽस्त्विति चेत् ईश्वरस्य तादृशसङ्कल्पाभावादात्मानमीश्वरो न नाशयति ॥ अत आत्मतत्त्वमविनाश्येव ॥ इदमेवोक्तं 'नाभावां विद्ययते सत इति ॥ १७ ॥

द्वै ॥ अर्जुनः ॥ 'नत्वेवाह मित्यादिना जीवानां नित्यत्वमुक्तम् ॥ तन्न सङ्गच्छत ॥ कुत इति चेत् ईश्वरो बिंब जीवस्तप्रातंबिंब. देहस्तु उपाधि ॥ उपाधेर्देहस्य नाशो 'देहिनोऽस्मि' भित्तित्र उक्त ॥ उपाधिनाशो प्रतिबिंबनाशो नियत ॥ मुखं बिंबः दर्पणे परिदृश्यमान तु तत्प्रतिबिंब दर्पणमुपाधि ॥ तत्र उपाधिभूतदर्पणनाशो प्रतिबिंबनाशो दृश्यते ॥ तद्वदत्र उपाधिभूतदेहनाशो जीवनाशो न्याय्यः ॥ अतः कथं नित्यत्वं जीवानां ॥ ब्रूहि ॥

कृष्ण. ॥ अन्तवन्त इमे देहा नित्यस्योक्ता शरीरिणः ॥

अनाशिनोऽप्रमेयस्य तस्माद्युध्यस्व भारत ॥ १८ ॥

अन्तवन्त इति ॥ प्रमातु योग्यः प्रमेयः न प्रमेयः अप्रमेयः तस्य अप्रमेयस्य नाशः अस्यास्तीति नाशी न नाशी अनाशी तस्य अनाशिनः नित्यस्य शरीरं अस्यास्तीति शरीरी तस्य शरीरिण इमे देहाः अन्तः नाशः एषा अस्तीति अन्तवन्तः उक्ताः ॥ हे भारत अर्जुन तस्मात् युध्यस्व ॥ १८ ॥

उपाधिभूतदेहनाशेऽपि आत्मा नित्य एव ॥ कुत इति चेत् नाशरहितस्वरूपदेह-रूपोपाध्यन्तरं तस्य सर्वदा विद्यते ॥ अतः आत्मा नित्य एव ॥ प्रतिबिंबनाश. बिंबनाशे-न उपाधिनाशेन बिंबोपाधिसाभिधिनाशेन वा संभवति ॥ नचात्र बिंबनाशेन नाशप्र-

सक्तिः ॥ बिबस्य परमात्मत्वात् तस्य च नित्यत्वात् ॥ नापि उपाधिनाशन नाशप्र-
सक्तिः ॥ स्वरूपदेहरूपोपाधेर्नाशरहितस्य सदा विद्यमानत्वान् ॥ नापिच बिबोपाधि-
सन्निधिनाशन नाशप्रसक्तिः ॥ बिबोपाधेर्साक्षधेरपि सदा विद्यमानत्वात् ॥ बिब. ईश्वरः
उपाधि स्वरूपदेहः ॥ उभावपि नित्यौ ॥ ईश्वरस्य बिबस्य सर्वगतत्वात् तस्य नित्योपाधि-
सांनिधिरवजनीयः ॥ अप्रमेयस्य प्रमा परिमितिं देशार्दाभिः परिच्छेदः तद्ग्राहतः
जीवस्याणुत्वेन देशतः परिच्छिन्नत्वात् लक्षणाया अप्रमेयेश्वरसदृशस्य सर्वगतेश्वरप्रति-
बिबस्यति यावत् ॥ अत एव अनाशिनः बिबोपाधिसांनिधिनाशप्रयुक्तनाशरहितस्य
नित्यस्य बिबनाशप्रयुक्तनाशरहितस्य शरीरण देहिना जीवस्य इमे परिदृश्यमानाः
स्थूलबाह्यदेहा अन्तवन्तः नाशवन्तः ॥ देहनोर्गस्मिन्नित्यत्र उक्ताः ॥ इमे देहा
अन्तवन्त इत्युक्त्या नाशरहितदेहान्तरमस्तीति सूच्यते ॥ स्थूलदेहनाशऽपि लिङ्ग
देहसद्भावात् तस्य नाशोऽपि स्वरूपदेहसद्भावात् न जीवस्य नाशप्रसक्तिः ॥ न
हि पुरतो दृश्यमानस्य दर्पणस्य नाशऽपि तत्पृष्ठतः सश्लिष्टस्य दर्पणान्तरस्य सद्भाव-
प्रतिबिबस्य नाशः संभवाः ॥ अतो नित्य एवाऽऽत्मा ॥ कथमपरिच्छिन्नस्य परमात्मनः
प्रतिबिबः संभवति परिच्छिन्नस्यैव प्रतिफलनसंभवात् ॥ इति चतूनात्र प्रतिफालरूपः
प्रतिबिबः किन्तु तदधीनत्वमिति तत्स्वरूपरूपः प्रतिबिबः ॥ बिबस्य स्वरूपस्थिति-
सत्ताप्रवृत्तगुणकर्मचष्टादक यथा बिबाधीनं तथा जीवस्य स्वरूपास्त्यादिकं सर्वं
ईश्वराधीनं तत्र सूचयितुं बिबप्रतिबिबभावनं व्यपदेशः ॥ देहोऽन्तर्वानित्युक्तौ ईश्वर
देहोऽपि अन्तर्वानिति प्रतीयेत तद्व्यावृत्त्यर्थं शरीरण इति ॥ शरीरशब्दो जीवे
रूढः ॥ अन्यथा देहा इत्युक्त्यैव देहिना देहा इति लाभात् शरीरण इति व्यर्थं स्यात् ॥
किमर्थं मा प्राये जीवानित्यत्वादिकं साध्यत इति चतू तस्मात् जीवस्य नित्यत्वात् देह-
स्य सर्वथा नाशान् देहनाशोऽपि प्रतिनिधिलाभसद्भावात् अभिमानत्यागं मात्रा-
स्पर्शानां विफलीकरणसंभवात् शाक सपाद्य विवकन तर्त्तातक्षणस्यैव पुमर्थ-
शिरोरत्नमांशहंतुत्वच्च युद्धं कुरु ॥ महाक्षत्रियकुलप्रभूतत्वान् त्वया युद्धं कर्त-
व्यमेव ॥ भायां ब्रह्मविद्यायां रतत्वान् सर्वामदमात्मपरमात्मन्त्वरहस्यस्युसन्धेहि ॥

सत्यपि सादृश्यं परमात्मनो नाशसामान्याभावरूपविशेषसद्भावात् स्वरूपेणा
तदारानं कर्तव्यम् ॥ अत युद्धकुर्वित्युक्तम् ॥ नाशसामान्याभावो जीवस्यापि यदि

स्यात् तर्हि ईश्वराद्विशेषात्तदाराधनमकर्तव्यमेव स्यात् इति चेत् नित्यस्य स्वरूपतो नाशरहितस्य जीवस्य इमे देहा अन्तवन्तः नाशवन्तः उपलक्षणया उत्पात्तिमन्तश्च उक्ताः ॥ इमे देहा इत्युक्त्या देहानां उत्पात्तिविनाशो प्रत्यक्षाधाने सूच्यते ॥ उत्पात्तिविनाशवद्देहवतां जीवानां दुःखप्राप्तिर्वर्जनीया ॥ कथमीदृशा जीवाः पूर्णाः स्युरित्यपूर्णता तेषाम् ॥ स्वरूपतां नाशरहितत्वादनित्यत्वरूपो नाशो नास्ति जीवस्य ॥ देहहानिदुःखप्राप्त्यपूर्णतारूपास्त्रयो नाशा जीवस्य सन्ति ॥ ईश्वरस्तु अनाशी देहतोऽपि नाशरहितः देहहानिरूपनाशाभाववान् ॥ देहा अन्तवन्त इत्यस्य प्रतिनिर्देश्यतया अनाशिन इत्युक्तेः ॥ स्वरूपता नाशाभावादनित्यत्वरूपनाशाभावस्तु कैमुत्तः शक्योऽसिद्धः ॥ अप्रमेयः देशः कालतो गुणतश्च परिच्छेदरहित अपूर्णस्वरूपनाशाभाववान् ॥ स्वरूपतो देहतश्च नाशरहितस्य देशत कालतो गुणतश्च परिच्छेदरहितस्य दुःखप्राप्तिरूपनाशाभावाऽऽप्यवर्जनीयतया सिद्धः ॥ एवं ईश्वरश्चतुर्विधनाशरहितः ॥ जीवेश्वरयोरेवंभावः १ 'न जायते' इत्यत्र प्रमाणतः समर्थयिष्यते ॥ तस्मात् त्रिविधनाशवत्त्वेन जीवानामस्वातन्त्र्यादिदोषदुष्टत्वात् ईश्वरस्य सर्वविधनाशाभावेन स्वातन्त्र्यादिसर्वगुणगणपरिपूर्णत्वात् ततएव तस्य प्रसक्त्यं जीवैस्तत्पूजायाः कर्तव्यत्वात् फलाभिसन्धिपराहित्येन कृतस्य वर्णाश्रमोचितविहितकर्मानुष्ठानस्यैव भगवत्पूजात्वात् अनाशनः अप्रमेयस्य तस्य तत्पूजार्थं युष्यस्व ॥ त्वं तु क्षत्रियोऽसि ॥ क्षत्रियाणां युद्धमेव महान् धर्मः ॥ अतः कर्तव्यमेव त्वया युद्धम् ॥

'नासतो विद्यते भाव' इति यदुक्तं देहस्यानित्यत्वं तदुपपाद्य इति चेत् अप्रमेयस्य अप्रमेयभगवत्प्रतिबिम्बस्य अन एव अनाशिन अनएव नित्यस्य जीवस्य इमे देहाः अन्तवन्तः १ 'देहिनोऽस्मि अित्यत्र उक्ता ॥ व्रक्ष्यन्ते च ॥ २' अन्यक्तादीनि-मृतादी 'त्यादो' देहात्मतत्त्वोपदेशात् अह ज्ञानी संवृत्तः नातः परं मां प्रति युष्यस्वेति वचनं तद्योपपद्येत इति चेत् सर्वोऽप्ययमुपदेशः स्वधर्मभूतं युद्धमनुष्ठापयितुमेव ॥ न ज्ञानोपदेशेन स्वधर्माच्छयावयितुम् ॥ न योऽस्ये इत्युक्त्वा तूर्णोभूतं त्वां

स्वधर्मे युद्धे प्रवर्तयितुमेव हि 'अशोच्यानन्वशोच' इत्यादिना उपदेश आरब्धः ॥ तस्मात् युध्यस्व ॥ ज्ञानमात्रे प्रवर्तयितुमेवायमुपदेश. इति कुतो न स्यादिति चेत् भरतवंशोत्पन्नत्वेन महाक्षत्रियस्त्वं आधिकारिकजनकप्रियव्रतादिवत् कर्मयोगप्रधानोऽसि ॥ अतः युद्धाख्ये स्वधर्मे प्रवर्तयितुमवायमुपदेश. ॥ वक्ष्यते च ॥ १ 'यद्दं कारमाश्रित्ये त्यादिना 'यथेच्छसितथाकुरु' इत्यन्तेन ॥

अ ॥ नासतो विद्यते भावः इत्युक्तं देहानामनित्यत्वं उपपाद्यते ॥ अप्रमेयस्य प्रत्यक्षादिप्रमाणैः प्रमातुमशक्यस्य शब्दप्रमाणवेद्यस्यापि 'यतोवाचोनिवर्तन्ते' इति श्रुत्या अवाच्यत्ववचनेन साक्षात् निर्देष्टुमशक्यत्वादप्रमेयत्वमात्मनो युक्तम् ॥ प्रमा परिमितिः देशतः कालत वस्तुतश्च परिच्छेदरहितस्य वा ॥ सर्वदेशेषु विद्यमानत्वाद्देशतः, सर्वकालेषु विद्यमानत्वात् कालत सर्ववस्तुस्वरूपत्वात् वस्तुतश्च परिच्छेद आत्मनो नास्ति ॥ अत एव नित्यस्य विद्यमानस्यैवान्यथाभावरूपनाशरहितस्य अनाशिनः ३ अदर्शनरूपनाशरहितस्य ॥ लोके हि द्विविधो नाशो व्यवह्रियते ॥ भस्मीभावाददर्शन गते व्याध्यादिना अन्यथा विकृते च देहं देहां नष्ट इति व्यवहरन्ति ॥ तदुभयविधनाशरहितस्य शरीरिणः सर्वप्राणिशरीरोपाधिकस्य ॥ शरीररूपोपाधिना कालु परब्रह्म क्षेत्रज्ञतामदनुते ॥ वक्ष्यते च ४ 'इदं शरीरं कौन्तेय क्षेत्रमित्यभिधीयते ॥ एतथा वेत्ति तं प्राहुः क्षेत्रज्ञ इति तद्विद' ॥ इति ॥ तादृशस्य जीवस्य इमे देहाः भीष्मद्रोणादिशब्दाव्याख्या देहाः अन्नमयप्राणमयमनोमयविक्रानमयानन्दमयनामान. पञ्च कोशा वा नाशवन्त ज्ञानिभिः वेदादिभिर्वा उक्ता ॥ दिह उपख्ये' इति धातुनिष्पन्नदेहशब्दप्रयोगेण उपखयापचयशब्दितवृद्धिह्यामोपलक्षितसर्वविकारधन्वन देहानामनित्यत्वमिति सूच्यते ॥ विकाराश्च वक्ष्यन्ते ॥ 'नजायत' इत्यत्र ॥ घटावच्छिन्नाकाशस्य अवच्छेदका घटा इव बहुभिर्वैषैर्नटनां नष्टस्य ते वेषा इव च देहावच्छिन्नस्य आत्मनो देहा अन्तवन्तः ॥ इमे ५ स्वप्नावस्थायामनुभूयमाना देहाः जाग्रदव-

१ १८ ५९. २ ते. ० ४ ३. अनाशिनः देशादितोऽपरिच्छिन्नस्य अतएव नित्यस्य नाशरहितस्य इति केचित् ॥ ४. १३. ०. ५ अत्र 'सुखं तल्पगता येन स्वप्नदेहेन दिक्षतटान् ॥ परिभ्रुमांसि हे राम स देहस्ते वव सप्रति' ॥ इति वासिष्ठवचनमनुबन्धेयम् ॥

स्थायीं अन्तवन्त. उक्ता ॥ तद्वत् अज्ञानदशायां प्रतीयमाना देहाः प्रबोधदशायां अन्तवन्त उक्ता इति वा ॥ इदमेवोक्तं 'नासतो विद्यते भाव' इति ॥ अत्र शरीरिण इत्येकवचनेन देहा इति बहुवचनेन च इमे देहाः त्रैलोक्यवर्तिसर्वप्राणिसन्धिधनः सर्वेऽपि देहाः नित्यस्य शरीरिण एकस्यैवात्मनः उक्ता इति योजनया एकजीववादा-परपर्याय आत्मैक्यवाद साधतः ॥ १ एको देव सर्वभूतषु गूढ सर्वव्यापी सर्वभूतान्तरात्मा ॥ कर्माध्यक्ष सर्वभूताधिवासः साक्षी चेता केवलो निर्गुणश्चेति श्रुति ॥ तस्मात् आत्मनो नित्यत्वान् देहादिप्रपञ्चस्यानित्यत्वान् मदीया इमे मरिष्यन्ति इति मोहजं शोकं त्यक्त्वा स्वधर्मं युद्धे कुरु ॥ महाक्षत्रियोऽसि ॥ ब्रह्मविद्यायां रतोऽसि ॥ अध्यात्मज्ञानसंपन्नोऽप्यसि ॥ 'मात्रास्पर्शास्तु' इत्यत्र अहंकारममकारादीन् परित्यजेत्युक्तम् ॥ त्यक्त्वाहंकारममकारस्य युध्यस्वेति युद्धे प्रवर्तनं कथमिति चेत् ॥ त्यक्त्वाहंकारममकारः सन् स्वधर्मत्वधिया युद्धं कुर्वित्याशयः ॥ वक्ष्यते च ॥ २ 'मयि सर्वाणि कर्माणि संन्यस्याध्यात्मचेतसा ॥ निराशीर्निर्ममो भूत्वा युध्यस्व विगतज्वरः ॥ इति ॥ ज्ञानकाण्डमिदम् अत्र युध्यस्विति कर्मविधिरनुपपन्न इति चेत् ॥ युध्यस्वेत्यस्य कर्मविधौ न तात्पर्यम् ॥ तव स्वत एव युद्धे प्रवृत्तत्वेन युद्धविधेरनावश्यकत्वात् ॥ किंतु तत्त्वविचारण शोकमोकरूपप्रतिबन्धकापनयनं कुर्विति शोकमोहापनयविधावेव तात्पर्यं इति वा ॥

ज्ञानिनामपि शरीररक्षणमावश्यकं अतः युद्धेन शरीरयात्रां कुर्विति शरीररक्षण-विधिः ॥ वक्ष्यते च ॥ ३ 'शरीरयात्राऽपि च ते न प्रसिध्येदकर्मण' ॥ इति ॥ इति वा ॥

वि ॥ 'नासतो विद्यते भाव' इत्युक्तं देहस्यानित्यत्वमुपपादय इति चेत् अप्रमेयस्य आत्मा हि प्रमाता ज्ञाता न प्रमेय ज्ञेय प्रमातुरप्यात्मन अहमिति प्रमा विषयत्वेन प्रमेयत्वात् कथमिदमिति चेत् प्रमातृत्वप्रमेयत्वरूपोभयधर्मवन्त्वात् प्रमेयतैकस्वभाववात्तैव आत्मा ॥ अनात्मभूतं सर्वं प्रमेयतैकस्वभाववत् ॥ तादृशस्य अतः अनाशिन नाशानर्हस्य अतः नित्यस्य आत्मन इमे देहा अन्तवन्तः ॥

विनाशस्वभावाः ॥ १ ' मनुषा नित्ययोगबोधनात् ॥ सावयवत्वात् भूतसघातरूपत्वेन
 क्लृप्तः शैथिल्यसंभवात् कर्मफलभोगार्थत्वाच्च नाह एव युक्तः ॥ अतः तादृशाः
 शास्त्रैककाः ॥ ईश्वरदेहव्यावृत्त्यर्थं १ इमे इति ॥ देहानामनित्यत्वं प्रत्यक्षसिद्धं
 तत्कुतः साध्यते इति चेत् ॥ देहात्मनोर्भेदस्थापनार्थं नित्यत्वसंभवशंकापाकरणार्थं
 वैराग्यजननाद्यनेकप्रयोजनार्थं च देहानित्यत्वसाधनम् ॥ तस्मात् देहस्य विनाशै-
 कस्वभावात्त्वेन आत्मनश्चाविनाशैकस्वभावत्वेन तयोः अभयोरभ्यशोच्यत्वात् स्वगतपर-
 गतशास्त्रपातमृदुपुरुषस्पर्शशीतोष्णसुखदुःखादीनां अवर्जनीयताबुद्ध्या सहनसंभवात्
 बुद्ध्याख्यनिवृत्तिकर्मणः मोक्षसाधनत्वाच्च युद्धाख्यं कर्माऽऽरभस्व ॥ भरतकुलप्रसूत-
 ब्रह्माक्षत्रियस्य तव युद्धकर्म हि धर्मः ॥ १८ ॥

अर्जुनः ॥ एतावता प्रबन्धेन आत्मा नित्य इत्युक्तम् ॥ समर्थितं च ॥
 अयमिममहन् अयमनेन हत इति लोके व्यवहारदर्शनात् कथमात्मनो नित्यत्वम् ॥
 च ॥

कृष्णः ॥ य एनं वेत्ति हन्तारं यश्चैनं मन्यते इतम् ॥

उभौ तौ न विजानीतो नायं हन्ति न हन्यते ॥ १९ ॥

य इति ॥ य एनं हन्तारं वेत्ति जानाति ॥ यः एनं हत मन्यते च ॥ तौ उभौ
 न विजानीतः ॥ अयं न हन्ति ॥ अयं न हन्यते ॥ १९ ॥

यः एनं जीवं कस्यचन हन्तारं वेत्ति यश्च एनं जीवं केनचित् हनं मन्यते ना
 उभौ न विजानीत न सऽयं ज्ञानिनौ भ्रान्तिमन्तौ ॥ हननकर्तृत्वप्रतीतिः हननकर्म-
 त्वप्रतीतिश्च भ्रान्तिः ॥ कुनस्तज्ज्ञानस्य भ्रान्तिःत्वमिति चेत् ॥ अयं जीवः न हन्ति अयं
 जीवः न हन्यते ॥ आत्मनः हननकर्तृत्वं हननकर्मत्वं च नास्ति ॥ तस्मिन् तत्प्रतीति-
 भ्रान्तिः ॥ तदभाववति तत्प्रकारकज्ञान भ्रान्तिरित्यभिधीयते ॥ जीवस्य हननकर्तृत्वा
 भावोक्त्या ईश्वरस्य तदस्तीति प्रतीयते ॥ तथा च ईश्वरस्य हन्तृत्वात् जीवस्य

१ भूमनिन्दाप्रशंसामु नित्ययोगेऽतिशामने ॥ संसर्गेऽस्तिविषयायां भवन्ति मनुष्यादयः ॥ इति स्मर-
 न्ति ॥ २. ज्ञानानन्दात्मकदिव्यमङ्गलविप्रहृत्त्वेन शरीरत्वमीश्वरस्वापीत्याशय ॥

ईश्वरेण हन्यमानत्वाच्च जीवस्यानित्यत्वमापद्यत एव इति चेत् यः एनं ईश्वरं हन्तारं वेत्ति ॥ यः एनं जीवं तेनेश्वरेण हतं मन्यते तावुमौ न विजानीतः ॥ कुतः इति चेत् ॥ अयं ईश्वरो न हन्ति अयं जीवः ईश्वरेण न हन्यते ॥ प्रतिबिंबो जीवो नित्यः बिंबोपाधितत्संनिधीनां नित्यत्वात् ॥ जीवस्य हननं न संभवति नित्यत्वात् ॥ शरीरस्य हननं संभवति अनित्यत्वात् ॥ तत्कर्तृत्वं च जीवस्य न स्वातन्त्र्येण संभवति ॥ संभवति चास्वातन्त्र्येण अस्वतन्त्रत्वात् ॥ संभवति चेश्वरस्य स्वातन्त्र्येण ॥ सर्वस्वतन्त्रत्वात् ॥ वक्ष्यते च १ 'मयैवैते निहताः पूर्वमेव निमित्तमात्रं भव सव्यसाचिन्' ॥ इति ॥ १ 'मया हतां एवं जहिमाव्यधिष्ठाः' ॥ इति च ॥ अत्र हननं क्रियान्तराणां उपलक्षणम् ॥ तेन सर्वत्र जीवस्यास्वातन्त्र्यं ईश्वरस्य स्वातन्त्र्यं च उक्तं भवति ॥ सति चैवं या जीवस्य स्यातन्त्र्यप्रतीतिः या चानित्यत्वप्रतीतिः सा भ्रान्तिरेव ॥ यश्च हन्ति हतः इत्यादिव्यवहारो नोऽपि भ्रान्तिमूलकः ॥ ततश्च उक्तमात्मनो नित्यत्व ईश्वरस्य स्वातन्त्र्य जीवस्यास्वातन्त्र्यं च युक्तमेव ॥ भ्रान्तिमूलकव्यवहारस्याकिञ्चित्करत्वात् न तद्विरोधात्प्रामाणिकः शास्त्रार्थोऽन्यथयितव्यः ॥ किंतु प्रामाणिकशास्त्रविरोधात् व्यवहारोऽन्यथयितव्यः ॥ तस्य अर्थान्तरं वा कल्प्यम् ॥ किमर्थान्तरमिति चेत् देहं हन्ति देहो हतः इत्यर्थः ॥ हननं हिंसा ॥ अयं एतदीयदेहस्य हिंसामुत्पाद्य हिंस्यमानाद्देहादेनमात्मानं निष्कासयति ॥ अयमनेन देहान्निष्कासित इति वा ॥ सुखदुःखभोगायतनात् गृहात् निष्कासनमिव तादृशात् देहात् निष्कासनं महानपराधः ॥ अतएव तत्कारिणो बलवती शिक्षा ॥ जीव नित्यत्वादेः पूर्वमुक्तत्वेऽपि अनित्यत्वादिज्ञानस्य भ्रान्तिः च अनित्यत्वादिव्यवहारस्य तन्मूलकत्वं च वक्तुं तदुक्तिपूर्वकं जीव नित्यत्वादिकं उक्तम् ॥ अस्य भ्रान्तिस्वाद्युक्तावेव तात्पर्यं न नित्यत्वाद्युक्तौ ॥ अतो न पुनरुक्तिः ॥ तथाऽपि पादत्रये उक्तस्य जीव नित्यत्वस्य तुरीयपादे उक्तया पुनरुक्तिः इति चेत् पादत्रयेण भ्रान्तिस्वतन्त्रमूलकत्वयोरुक्तौ कुतो भ्रान्त्यादिवं कल्पयत इत्याक्षेपे हननकर्तृत्वकर्मत्वाभाभवति आत्मनि ज्ञानं तद्भाववति तत्प्रकारकज्ञानं जायते ॥ अतस्तज्ज्ञानादेर्भ्रान्तिस्वादि कल्पयते इत्येवं समाधानं वक्तुं पुनरात्मनो नित्यत्वोक्तिः ॥ अस्य कर्तृत्वकर्मत्वाभावप्रदर्शने तात्पर्यं न नित्यत्वाद्युक्तौ अतो नानुपपत्तिः ॥ यो जीवं हन्तारं वेत्ति यश्च ह-

तं मन्यते तावुभौ भ्रान्तौ इत्युक्तया न हन्ति न हन्यते इत्युक्तया च हननाभावस्यैव जीवे प्रतीतेः आत्मानित्यत्वज्ञानतद्व्यवहारयोः भ्रान्तिवृत्तमूलकत्वे एव प्रतीयेयातां आत्मस्वातन्त्र्यज्ञानतद्व्यवहारयोः भ्रान्तिवृत्तमूलकत्वप्रतीतिः केन इति चेत् आत्मनित्यत्वज्ञानिनां समुदायविवक्षायामेकवचने व्यक्तिविवक्षायां बहुवचने प्रयोक्तव्ये तौ इति द्विवचनेन उभाविति तयोर्भेदप्रदर्शनेन च द्वौ समुदायौ विवक्षितौ ॥ आत्मानित्यत्वज्ञानिनां समुदाय एकः आत्मस्वातन्त्र्यज्ञानिनां समुदाय एकः ॥ आत्मनामनित्यत्वाभावस्यैव आत्मनां स्वातन्त्र्यभावस्यापि पूर्वमुक्तेः ॥ अत उक्तविधया हन्तारं हन्ति इति पदद्वयेन स्वातन्त्र्यमुच्यते हतं हन्यते इति पदद्वयेन अनित्यत्वमुच्यते इति कृत्वा तज्ज्ञानिनां द्वयोः समुदाययोः भ्रान्तत्वमुच्यते ॥ अतो युक्तमेवोक्तम् 'उभौ तौ न विजानीत' इति ॥ तयोः भ्रान्तत्वं कुतः प्रमाणादुच्यते इति चेत् नेयं गीता मत्प्रक्षोभप्रक्षितायांऽऽवेदिका ॥ किंतु निगममौलिनिर्णोतायांऽऽवेदिका ॥ निगममौलिभूता उपनिषद्वचं वक्ति ॥ १ 'हन्ता चेऽमन्यते हन्तुं हतश्चेऽमन्यते हतम् ॥ उभौ तौ न विजानीतो नायं हन्त न हन्यते' ॥ इति ॥ स एव मन्त्रोऽत्र मूलप्रमाणानुसारिणी गीतेयमिति सूचयितुं वेदानधिकारिणामपि भवणादिसौकर्याय पूर्वार्धे कतिपयपदव्यत्यासादन्यथायैत्वा मया ते अभिहितः ॥

अ॥ अर्जुनः॥ श्रीभद्रोणादिचेतनानां नाशाभावात् तद्देहानां सर्वथा नाशाच्च न तान् प्रति शोकः कार्यः इति त्वया अभिहितम् ॥ उक्तविषया भीष्मादीनां शोकाविषयत्वेऽपि विनशिष्यत्तत्तद्देहहननकर्तृत्वेन मम, तत्र प्रेरकत्वेन तव च पारत्रिकदुःखमवश्यं स्यात् इति मे शोकः ॥ स चापरिहार्यः ॥ शोकाविषये पातकं नास्ति इति न युक्तम् ॥ द्वेषस्य ब्राह्मणस्य हनने शोकाभावेऽपि महतः पातकस्य नियतत्वात् ॥ तस्मात् 'तस्माद्युष्यस्व भारते' ति युजे प्रेरणमयुक्तम् ॥ षड् ॥

कृष्णः ॥ यः एनं आत्मानं शरीरहनकर्तारं वेत्ति ॥ यश्च एनं आत्मानं हतं हननक्रियाकर्माभूतं मन्यते तावुभौ न विजानीतः ॥ कुत इति चेत् ॥ अयं आत्मानं हन्ति हननक्रियायाः कर्ता न भवति ॥ न हन्यते हननक्रियायां कर्म च न भवति ॥ सर्वधर्मविवुरत्वादात्मनः ॥ नात्र शङ्का कार्या ॥ धृतिरेवैवं वञ्चित ॥ 'हन्ता

चेन्मन्यते हन्तुं हतश्चेन्मन्यते हतम् ॥ उभौ तौ न विजानीतो नायं हन्ति न हन्वते' ॥ इति ॥ मन्त्र एव कतिपयपद्विशेषितस्तेऽभिहितः ॥ आत्मनः हनने कर्तृत्वकर्मत्वयो-
रभावेन तव भीष्मादिदेहहननकर्तृत्वस्य मम तत्र प्रेरकत्वस्य चाभावात् आवयोः
पारत्रिकदुःखशङ्कयाऽपि न शोकः कार्यः ॥ अतः 'एतान्न हन्तुमिच्छामि भक्तोऽपि'
इत्यादिना तव हननकर्तृत्वोक्तिः भ्रान्तिमूला ॥ अतस्तस्माद्युध्यस्व भारते'ति मद्-
कृतं युक्तम् ॥ अत्र यः एनं हन्तारं हतं च वेत्तीत्यत्र पूर्त्तौ यो वेत्ति यश्च मन्यते
इति पृथगुक्तिः, काव्यत्वात् १ अलङ्कारसंपादनाय वा ॥ यः तार्किकः कर्तृत्व वेत्ति
यश्च चार्वाकादिः कर्मत्वं मन्यते इति वादिभेदव्यापनाय वा ॥ धीरः कर्तृत्वं अंधारः
कर्मत्वं इति धैर्यात्रैर्यावस्थाभेदसूचनाय वा कृतेति ज्ञानव्ययम् ॥

वि॥ अर्जुनः॥ 'अविनाशित्वि'ति श्लोके शस्त्रादेरहन्तृत्व आत्मनश्च हननायोग्यत्व-
मुक्तम् ॥ तत्कथम् ॥ इत्यते हि युद्धादौ शस्त्रादिना आत्मनो हननम् ॥ अतः कथ-
मिदम् ॥ वद ॥

कृष्णः॥ यः एनं जीवात्मानं प्रति हन्तारङ्कमपि पदार्थं वेत्ति यश्च एनं आत्मानं शस्त्रा-
दिना हतं च मन्यते ताडुभौ न विजानीतः॥ कुत इति चेत्॥ अयं शस्त्रादिः एनं न हन्ति॥
२ अर्थं आत्मा शस्त्रादिना न हन्यते ॥ अतः युद्धे मदीयशस्त्रादिना आत्मनो नाशः स्या-
दिति मा व्यथिष्ठा ॥ छेदनादिशक्तोऽपि त्वदीयः शस्त्रादिः नित्यत्वेन छेदाद्ययोग्ये
आत्मनि न क्रमते ॥ नहि तत्कार्यशक्तमपि तदयोग्ये क्रमते ॥ प्रपञ्चयिष्यते चैतत्
१ 'नेनं छिन्दन्ती'त्यादौ॥ शस्त्रादिना आत्मा न हन्यते शस्त्रादिरात्मानं न हन्तीत्येव
वक्तव्ये ४ शस्त्रादेर्हन्तृत्वं आत्मनो हननयोग्यत्वं च जानन् भ्रान्त इति किमर्थ-

१. 'उन्मीलन्ति कर्दवानि स्फुटन्ति कुटजोद्गमाः ॥ इत्यादाविव अर्थावृत्या अर्थावृत्तिदीपकात्-
ह्वारः ॥ त्रिविधं दीपकावृत्तौ भवेदावृत्तिदीपकम् ॥ इति चन्द्रालोके ॥ 'अर्थावृतः पदावृत्तिरुभावावृत्ति-
रेव च' ॥ इति काव्यादर्शे ॥ ४: एनं इत्यनयोरादृत्वा उभयावृत्तिदीपकात्ह्वारोऽपीत्येके ॥
३ अयमिति शब्दावृत्तिः॥ अर्थभेदात् ॥ ३ २. २३ ४. हन्ता चेन्मन्यते हन्तुं हतश्चेन्मन्यते हतम् ।
उभौ तौ न विजानीतो नायं हन्ति न हन्यते ॥ इति (का. २ १९.) वाक्योपबृहणरूपोऽयं श्लोकः
तस्य मन्त्रस्व आत्मनो हन्तृत्वं जानन् भ्रान्त इत्यर्थे उक्तः 'कर्ता शास्त्रार्थवत्त्वा'दिति सूत्रभाष्ये भाष्यकारैः॥
अत्र च तैरेवशास्त्रादेर्हन्तृत्वं जानन् भ्रान्त इत्यर्थे उच्यते ॥ अतः कथामिदं ॥ इति चेत् अत्र शस्त्रादेः
कस्यापि हन्तृत्वं नैत्युच्यते तत्र आत्मनो हन्तृत्वं नैत्युच्यते इति सामान्यविशेषभावाद्बिरोधः॥ तद्वाप्या-
वृत्तारेण आत्मनो हन्तृत्वनिषेधस्तु 'वेदाविनाशिन' मित्यत्र (१. १९.) वक्ष्यते ॥

मुच्यते इति चेत् विपर्ययज्ञानिनिदया प्रकृतार्थे दार्ढ्यमुत्पादयितुं तथोक्तम् ॥ तत्रतत्र
 आत्मनो हननव्यवहारो दृश्यते ॥ तस्य का गतिः शरीरहननपरनया गतिकल्पनं तु
 न युक्तम् ॥ शरीरहननखले हननव्यवहाराभावात् ॥ न हि लोके मत्तापित्रो शरीरम-
 ग्निसाहकृतवन्तं पुत्रं पितृहा मातृहा इति व्यवहरन्ति ॥ वद ॥ इति चेत् जीवत आत्मन
 शरीरवियोगकरणं मारणापरपर्यायं हननशब्देन विवक्षितम् ॥ एव आत्मनो हननायो-
 ग्यत्वेऽपि देहवियोगकरणरूपहननयोग्यत्वात् युद्धे च तादृशहननस्य अवश्यं संभवात्
 तस्य च 'न हिंस्यात्सर्वाभूतानां ति निरिद्धत्वात् युद्धमनुचितमेव इति चेत् क्षात्रि-
 यस्य युद्धं स्वधर्म- विहितहिंसा च न दोषाय ॥ १ 'अशुद्धमिति चेन्न शब्दादिति
 सूत्रम् ॥ 'न हिंस्या इति तु उत्सर्गापवाद्व्यायाद्विहितशरीरवियोगकरणरूपहिंसा-
 निषेधकम् ॥ अतो नानुपपत्ति ॥ किंच यागे क्रियमाणहिंसाया इव युद्धे क्रियमाण-
 हिंसाया अपि हिते पर्यवसानात् हिंसात्वमेव नास्तीति २ 'स्वधर्म' इति श्लोको-
 पन्वासे वक्ष्यते ॥ १९ ॥

अर्जुनः ॥ यद्येवमात्मा नित्यः स्यात् तर्हि चैत्रो जानो मृत इति जन्ममरण-
 व्यवहारः कथम् ॥ वद ॥

कृष्णः ॥ न जायते म्रियते वा कदाचित् नायं भूत्वा भविता वा न भूयः ॥

अजो नित्यः शाश्वतोऽयं पुराणो न हन्यते हन्यमानं शरीरे ॥२०॥

नेति ॥ अयं आत्मा कदाचिदपि न जायते न म्रियते वा च ॥ नायमिन्यस्य
 उभयत्रान्वयः ॥ अयं न भूत्वा भूयः पुनः भविता न ॥ भूत्वा भूयः पुनः न भविता वा च
 न ॥ अतः अजः जननरहितः नित्यः मरणरहितः शाश्वतः शश्वत् सदा भवनवान् ॥ अयं
 शरीरे हन्यमानेऽपि न हन्यते ॥२० ॥

न जायते म्रियते वा कदाचिन्नायम् ॥ अयं जीवः कदाचिदपि न जायते ॥
 कदाचिदपि न म्रियते च ॥ कुत इति चेत् अजः नित्यः शाश्वतः किलायं लक्षणया
 अजनित्यशाश्वतेश्चरप्रतिबिम्बः ॥ अजः जन्महरितः नित्यः मरणरहितः शाश्वतः शश्वत्

सदा ऐकरूप्येण वर्तमानः तादृशेश्वरप्रतिबिम्बत्वान्न जायते न म्रियते च जीवस्य जननमरणव्यवहारो दृश्यते तस्य का गतिः ॥ नित्यासिद्धस्यापीश्वरज्ञानस्य कयाचन विवक्षया १ तद्देशेतेति तादात्विकमवनव्यवहारवत्, नित्यासिद्धस्यापि जीवस्य कयाचन विवक्षया तादात्विकमवनं व्यवह्रियत इति गतिकल्पन तु न युक्तम् ॥ कुत इति चेत् भूत्वा भविता वा न भूयः ॥ अयं जीवः भूत्वा स्थित्वा २ भूयः पुनः भविता कयाचन विवक्षया तादात्विकमवनव्यवहारवांश्च न भवति ॥ वाशब्दौ चशब्दार्थे ॥ स्वरूपेण स्थित्वा शरीरेण भवनस्य विद्यमानत्वात्, भूत्वा भविता नेत्यस्य एवमेवार्थोक्तव्यः ॥ तर्हि गतिकल्पनं कथमिति चेत् ॥ पुराणि शरीराणि अणति गच्छति प्राप्नोति इति पुराणं ॥ देहाद्देहान्तरप्राप्तिमत्वात् जीवस्य शरीरसंयोगवियोगावेव जन्मनाशौ तत्पर एव च तद्भवहारः ॥ यदि शरीरवियोगवान् स्यादात्मा तर्हि दर्पणनाशान्मुक्तप्रतिबिम्बस्येव देहनाशादात्मना नाशः स्यादिति चेत् अयं शरीरे हन्यमानेऽपि न हन्यते ॥ शब्दांशानाशेऽपि स्वरूपदेहेरूपानत्योवाधेस्सदा विद्यमानत्वादुपाधिनाशप्रयुक्तनाशो नास्त्यात्मन इत्युक्तमश्नुतात् ॥ न म्रियते इत्युक्त्वा पुनः न हन्यते इत्युक्त्या पुनरुक्तिरिति चेत् उक्तशङ्कापरिहारार्थं उपसंहारार्थं च पुनरुक्तिरत्यदोषः ॥ जननमरणराहित्यस्य भगवत्प्रतिबिम्बत्वस्य देहाद्देहान्तरगमनस्य शरीरनाशेऽप्यनाशस्य च पूर्वमुक्तत्वेन श्लोकोऽयं समग्र एव पुनरुक्तः इति चेत् नास्य श्लोकस्य उक्तार्थप्रतिपादने तात्पर्यम् ॥ किन्तु उक्तार्थे प्रमाणप्रदर्शने तात्पर्यम् ॥ प्रमाणं तु १ 'न जायते म्रियते वा विपश्चित् नायं कुतश्चित् न बभूव कश्चित् ॥ अजो नित्यः शाश्वतोऽयं पुराणां न हन्यते हन्यमाने शरीर' ॥ इति पूर्वश्लोकोदाहृतमन्त्राध्यवहितोत्तरो मन्त्रः ॥ स एव पूर्वार्धे कतिपयपदैर्व्यत्यासितः एतच्छ्लोकरूपेण प्रमाणतया तेऽभिहितः ॥ ईश्वरस्य सर्वविधनाशराहित्यात् स्वातन्त्र्यम जीवस्य त्रिविधनाशवत्त्वादस्वातन्त्र्यं इत्युक्तम् ॥ तत्कथमिति चेत् ॥ नायमित्यत्र ना अयमिति छेदः ॥ अयं ना परमपुरुषः कदाचिदपि न जायते ॥ स्वरूपतो नात्पद्यते ॥ किं जीववद्देहत उत्पद्यते इति चेत् भूत्वा भविता वा न भूयः ॥ भूत्वा स्वरूपेण स्थित्वा भूयः पुनः भविता न देहतो नात्पद्यते च ॥ जीववद्देहतो नश्यति किं इति चेत् न म्रियते च ॥ चशब्दार्थकवाशब्दात् नेति संबध्यते ॥ शरीरवियोगरूपमरणं न प्राप्नोति ॥ न म्रियते

इति सामान्येन नाशाभावोक्तेरस्याः कुतो देहतोनाशाभावरूपनाशाभाषपरता इति चेत् न म्रियते इति मरणं निषिध्यते ॥ मरणं च शरीरतो नाशः ॥ न नाशसामान्यम् ॥ न हि घटादीनां नाशे घटादयो मृता इति व्यवहरन्ति ॥ किंतु घटादयो नष्टा इत्येष ॥ स्वरूपतो नाशाभावस्तु कैमुत्यन्यायसिद्धः ॥ स्वरूपतो नाशाभावादनित्यस्वरूपनाशाभावः देहतो नाशाभावाद्देहहानिरूपनाशाभावः उक्तोऽयमपि न नाशाभाषपरतः दुःखप्राप्त्यपूर्णस्वरूपयोर्नाशयोरसंभवात्तयोर्दुःखयोर्नाशयोरभावः । एवं सर्वविधनाशाभावादीश्वरस्य स्वातन्त्र्यं सिध्यति ॥ स्वरूपतो नित्यस्यापि जीवस्य देहतो जन्मनाशमत्वात् जन्मनाशवद्देहवतां च दुःखप्राप्तेरवर्जनीयत्वात् ईदृशानां पूर्णनाशप्रसङ्गेनाभावाद्पूर्णतायाः अप्यवर्जनीयत्वाच्च जीवस्य त्रिविधनाशाभावाद्स्वानन्त्यं च सिध्यति ॥ जीवपक्षेऽपि न म्रियते इत्यस्य देहतो न नश्यतीत्यर्थः कुतो नोच्यते ॥ शरीरनाशो हि मरणार्थकमृद्धानोमुख्योऽर्थः ॥ कुतः प्रसिद्धां मुख्योऽर्थः परित्यज्यते ॥ इति चेत् पुराण इति तस्य शरीरसंयोगवियोगरूपजन्मनाशयोरुक्तिरूपबाधकवशात् प्रत्यश्रवाध्वाच्च प्रसिद्धमुख्यार्थपरिन्यासेन स्वरूपतो न नश्यतीत्येवार्थो वक्तव्यः ॥ अवताररूपेण जन्ममरणयोर्विद्यमानत्वात्कथं न जायते न म्रियते इति इति चेत् अयं भूत्वा भविता वा न भूय ॥ पूर्वं अवताररूपेण स्थित्वैव कदाचित् पुनः भविता जनदृग्विषयतया जान इति जननव्यवहारवान् भवति ॥ अवतीर्थं अवताररूपेण स्थित्वा कदाचिन् जनदृग्विषयतया न भविता च मृत् इति मरणव्यवहारवांश्च भवति ॥ अतः अयं ईश्वरः अजः नित्यः अतः शाश्वतः पुराणः अनादिः शरीरे १ 'यः पृथिव्यां तिष्ठ'न्नित्यादिश्रुतिभिः शरीरभूते सर्वस्मिन् जडवर्गे २ 'य आत्मनि तिष्ठन्निति' श्रुत्या शरीरभूते सर्वस्मिन् चेतनवर्गे हन्यमानेऽपि न हन्यते ॥ वक्ष्यते च ॥ ३ 'यः सर्वेषु भूतेषु नश्यत्यु न विनश्यतीति' ॥ ४ 'विनश्यत्स्वविनश्यन्नः यः पश्यति स्व पश्यतीति' च ॥ उत्तरार्थं जीवविषय वा ॥ एतादृशाश्वरप्रतिबिम्बत्वात् जीवः अजः नित्यश्च ॥ एवं तर्हि ईश्वराद्विशेष इति चेत् पुराणः देहसंयोगवियोगरूपजन्ममरणवान् ॥ अयमेव ईश्वरादस्य विशेषः ॥ जीवत्वदशायां तथात्वेऽपि ब्रह्मत्वदशायां अविशेषः इति चेत् शाश्वतः सदा एकरूपः कदाऽप्यस्यक्त जीवत्वधर्मः ॥ जीवत्वस्य सर्वदा विद्यमानत्वेन जीवधर्मस्यास्वातन्त्र्यस्य संसारे मुक्तौ

च सत्त्वाद्स्येव स्वतन्त्रादीश्वरात् सर्वत्र सर्वदा विशेषः ॥ शरीरिणः शरीरनाशो
नाशावश्यंभावात्कथं देहादेहान्तरप्राप्तिमत्स्वरूपपुराणत्वमिति चेत् शरीरे इत्यमानेऽपि
न हन्यते ॥ उदाहृतमन्त्ररूपमूलप्रमाणसद्भावात् प्रामाणिकमेव मदुक्तमखिलम् ॥ अतः
श्रद्धस्त्वेदमखिलम् ॥

अ ॥ अर्जुनः ॥ 'अविनाशि तु तद्विन्धी'त्यत्र आत्मनो नित्यत्वे अन्ययस्ये-
त्यनेन अविक्रियत्वरूपो हेतुरुक्तः ॥ के ते विकाराः कैर्विकारैराहित्यादात्मा नित्यः ॥
वद ॥

कृष्णः ॥ आत्मा कदाचिदपि न जायते ॥ कदाचिदपि न म्रियते च ॥ वा
शब्द चशब्दार्थे ॥ तद्बलात्तत्र उभयत्र संबन्धः ॥ कुतो न जायत इति चेत् नायं भूत्वा
भविता वा न भूय ॥ यो हि अभूत्वा भविता स खलु जायते इत्युच्यते ॥ अयमात्मा न
भूत्वा भूयः पुनः भविता न ॥ तस्मान्न जायते ॥ कुतो न म्रियत इति चेत् नायंभूत्वा-
भविता वा न भूयः ॥ यो हि भूत्वा न भविता स खलु म्रियते इत्युच्यते ॥ अयमात्मा
भूत्वा भूयः न भविता च न ॥ वाशब्दश्चशब्दार्थे ॥ तस्मान्न म्रियते च ॥ नायमित्यस्य
प्रथमपादेन संबन्धं अभविता इति छेदः ॥ न भूत्वा अभविता भविता न ॥ भूत्वा
अभविता न ॥ इति व्याख्येयम् ॥ अत अजः नित्यश्च ॥ अजः अतो न जायते ॥ नित्य
अतो न म्रियते ॥ इति वा ॥ ईदृशोऽप्यात्मा कालतोऽपक्षीयते इति चेत् शाश्वत-
शाश्वत् सदा एकरूप एव भवतीति शाश्वतः ॥ कालतो नापक्षीयते ॥ नित्यत्वात्
स्वरूपतो नापक्षीयते ॥ निर्गुणत्वात् गुणतो नापक्षीयते ॥ नापक्षीयते चेत् तर्हि वर्धते
किं इति चेत् पुराण ॥ पुराऽपि नव ॥ यो हि काञ्चिदुपचयापचयावस्थां
प्राप्य नवो भवति स खलु वर्धते ॥ आत्मा तु सर्वदा नवः अतो न
वर्धते ॥ उपचयापचययोरभावेऽपि विपरिणमते किं इति चेत् ॥ शरीरे इत्यमाने-
ऽपि न हन्यते ॥ न विपरिणमते ॥ न म्रियते इति तु नार्थः ॥ मरणाभावस्य
'न म्रियते' इत्यनेनोक्तेः ॥ जायते अस्ति वर्धते विपरिणमते अपक्षीयते तस्य
ति इति षट् विकाराः ॥ अत्र 'न जायत' इति प्रथमविकारस्य प्रतिषेधः ॥ जन-
नानन्तरभाव्यस्त्वस्य जन्मपूर्वकत्वेन जननाभावोक्त्या अस्तित्वाभावलाभात् 'न
जायते' इत्यनेनैव द्वितीयस्यापि प्रतिषेधः ॥ 'पुराण' इति तृतीयस्य 'न-हन्यते'

इति चतुर्थस्य 'शाश्वत' इति पञ्चमस्य 'न स्त्रियते' इति षष्ठस्य च प्रतिषेधः ॥ 'न स्त्रियते' इति चतुर्थोऽपि प्रतिषेध्यते ॥ 'न हन्यते' इति तु यस्मात्सर्वविकारशून्य आत्मा तस्माच्छरीरे हन्यमानेऽपि न हन्यते १ इत्युपसंहारः ॥ इति वा ॥ 'नाय'मित्यत्र अयमात्मा भूत्वा उत्पद्य भूय' पुनः भविता अस्ति'वचान् न किंतु सदाऽप्यास्तित्ववान् इति जननानन्तरभाव्यास्ति'वरूपस्य द्वितीयस्य 'नित्य' इति चतुर्थस्य च प्रतिषेधः ॥ 'न हन्यते' इति तु तथाऽपि देहनाशादात्मनाश' स्यादिति भ्रमवारणाय ॥ इति वा ॥ 'नित्य' इति तृतीयस्य 'पुराण' इति चतुर्थस्य च प्रतिषेध ॥ भूत्वा भूयः अधिकं यथा तथा भविता न इति तृतीयस्य प्रतिषेधे 'नित्य' इति तत्र हेतु ॥ 'अज' इति द्वितीयाभावे हेतुः ॥ 'न हन्यते' इति तु उपसंहारः ॥ इति वा ॥ एवं सर्वविकारशून्यत्वात्मात्मन एव हन्तारं हन्तं न मन्यमानौ न विजानीतः इति पूर्वेणान्वयः ॥ अस्य सर्वस्वार्थस्य प्रामाणिकतासूत्रनाय कतिपयपदैर्व्यत्यासितः पूर्वश्लोकोदाहृतमन्त्राव्यवहितमन्त्र एव आत्मनो निर्विकारत्वप्रतिपादकत्वेन ते अभिहितः ॥ २० ॥

वि ॥ अज्ञानः ॥ 'अविनाशित्वि'ति विनाशित्वमात्मनो निराकृतम् ॥ जन्यत्वादिकं तु किं तस्यास्ति उत न ॥ ब्रूहि ॥

कृष्णः ॥ अत्र कदाचिदित्यनेन वर्तमानकालो न विवक्षितः ॥ वर्तमानार्थकलकारेणैव तदुक्त्या वैयर्थ्यापातात् ॥ नापि भूतकालः भविष्यत्कालो वा ॥ वर्तमाननिर्देशानुपपत्तेः ॥ किंतु कल्पाद्यन्तव्यतिरिक्तः समस्तः काल कदाचिदित्यनेनाच्यते ॥ वर्तमाननिर्देशस्तु वर्तमानतया अनुभवसूचनाय ॥ तथा च अयमात्मा कदाचित् कल्पादिकल्पान्तव्यतिरिक्ते समस्ते काले न जायते न स्त्रियते च ॥ वाशब्दश्चशब्दार्थे ॥ तत्काले तैस्तैस्तेषुनेषु देहेषु जायते स्त्रियते इति वर्तमानतया अनुभूयमानौ जन्मनाशौ देहधर्मत्वादात्मनो न स्तः ॥ अत आत्मा अजो नित्यश्च ॥ कल्पाद्यन्तव्यतिरिक्तकाले जन्मनाशयोरभावेऽपि कल्पादौ जन्मनः कल्पान्ते नाशस्य च विद्यमानत्वादात्मनोऽजत्वं नित्यत्वं च कथं इति चेत् ॥ नायमात्मनामाप्रलयावस्थानवाधो युक्तः ॥ २'नार्थं भूत्वा भविता वा न भूय' अयमात्मा कल्पादौ भूत्वा भूयः कल्पान्ते न भविता च न ॥

१. शरीरे जायमानेऽपि न जायते इत्यपि बोध्यम् ॥ २. अज्ञानमतानुयायिनि ब्रह्मानन्दगिर्याख्याने व्याख्याने आभूतसंप्लवावस्थाध्यात्मवादं निराकरोति इत्यवतार्य एवं व्याख्यातम् ॥

वाशब्दश्चार्थे ॥ भूयो वा कल्पान्तेऽपि इत्यापशब्दार्थो वा ॥ कल्पादिकल्पान्तरुप-
 लभ्यमानौ जन्मनाशौ परमपुरुषशरीरान्निस्सरणतत्प्रवेशरूपान्नेवेति न तदानीमपि
 जीवस्य जन्मनाशौ स्त ॥ अतः अज नित्यश्च ॥ जन्मनाशयोरभावेऽपि परिणामी
 स्यादिति चेत् शाश्वतः शश्वन् भव सदा एकरूप न तु कदाचन कयाऽपि विधया
 विपरिणमते ॥ अवयवाप्यायनेन नवीकरणसंभवात् कथं शाश्वतत्व इति चेत् पुराणः
 पुराऽपि नवः सर्वदाऽपि नवः ॥ निरवयवत्वादवयवाप्यायनेन नवीकरणसंभवात्
 सर्वदाऽपि नव इव प्रकाशते ॥ पुरातनोऽपि नव इति वा ॥ नवशब्दाऽत्र आश्चर्यार्थकः
 इति वा ॥ वक्ष्यते च ॥ १ 'अश्चर्यवत्पश्यति कश्चिदेनं' इत्यादि ॥ अतः शरारे ह्यन्मा-
 नेऽपि न ह्यन्ते ॥ पूर्वश्लोकांदादृतमन्त्राव्यवहितो मन्त्र एव कतिपयपदैर्ब्रह्मव्याख्यतः
 आत्मिनोऽजन्मत्वादिप्रतिपादकतया त अमिहित मदुकार्यस्य प्रामाणिकताभूच
 नाय ॥ २० ॥

अर्जुनः ॥ आत्मन अनित्यत्व स्वातन्त्र्यं च जानन् भ्रान्त इत्युक्तम् ॥ तादृशभ्रान्-
 त्युत्पत्तेः को हेतु ॥ ब्रूहि ॥

कृष्णः ॥ वेदाविनाशिनं नित्यं य एनमजमव्ययम् ॥

कथं स पुरुषः पार्थ कं घातयति हन्ति कम् ॥ २१ ॥

वेदेति ॥ हे पार्थ यः एने जीवं ईश्वरं च विनाशः अस्यास्तीति विनाशी
 न विनाशी अविनाशी न अविनाशिनं, न जायते इत्यजः, तं अजं न व्येतीति वा न
 विद्यते व्ययः यस्य इति वा अव्ययः, तं अव्ययं नित्यं च वेद वेत्ति सः पुरुषः कं घातय-
 ति कं हन्ति कथं घातयति कथं हन्ति ॥ २१ ॥

उपनिषदादिनिर्णानिजीवेश्वरस्वरूपयाथात्म्यज्ञानाभावात् तादृशी भ्रान्तिर्जायते ॥
 सति जीवेश्वरस्वरूपयाथात्म्यज्ञाने तादृशी भ्रान्तिर्न जायते ॥ यः एनं जीवं अविना-
 शिनं विद्योपाधितः संनिधिनाशादिनिमित्तकनैमित्तिकनाशरहितं नित्यं स्वाभाविकना-
 शरहितम् अजं जननरहितम् अव्ययम् निर्विकारं च नित्यं नाशरहितं अविना-

शिनं दोषरहितं दोषयुक्ते नष्टशब्दप्रयोगात् इति वा ॥ अनेन यथा भीष्मादिचेतनानां नित्यत्वात्तद्जननं कर्तुं अशक्यम् ॥ तथा स्वतो दुःखादिदोषरहितत्वात् तेषां दुःखमपि कर्तुमशक्यं इति सूच्यते ॥ 'मात्रास्पर्शा' इत्यत्र जीवस्य अभिमानादेव रागद्वेषसुख-दुःखादयः न स्वत इत्युक्तम् ॥ तथा एनं ईश्वरं आवनाशिनं देहतो नाशरहितं नित्यं स्वरूपतो नाशरहितं अजं निर्विकारं च वेदं जानाति स पुरुषः कं हन्ति न कमपि कं घातयति न कमपि कथं हन्ति न कथमपि कं घातयति न कथमपि ॥ एनं हन्ति अनेन प्रकारेण हन्ति एनं घातयामि अनेन प्रकारेण घातयामि इति बुद्धिं न करोति ॥ यथाधृतार्थस्तु न युक्तः ॥ ज्ञानी न हन्ति न घातयतीत्युक्ते अज्ञानी हन्ति घातयतीत्यापद्यते ॥ तच्च वायुक्तम् ॥ आत्मनो नित्यत्वात् ॥ अस्वातन्त्र्याच्च ॥ लक्षणया ज्ञानी तादृशबुद्धिं न करोतीत्युक्ते अज्ञानी तादृशबुद्धिं करोतीत्यापद्यते ॥ तच्च युक्तम् ॥ ज्ञानिनः आत्मनित्यत्वात्स्वातन्त्र्यज्ञानसत्त्वात् ॥ अज्ञानिनः तद्भावात् ॥ 'य एनं वसि हन्तारं' इत्यत्र आत्मनाऽनित्यत्वस्वातन्त्र्यप्रतीतभ्रान्तिव्युक्तम् ॥ अत्र तु तथा-प्रतीते जीवेश्वरस्वरूपयाथात्म्यज्ञानाभावाद् हेतुरुच्यते इति भेदः ॥ जीवेश्वरस्वरूपयाथात्म्यमजानन् आत्मनोऽनित्यत्वं स्वातन्त्र्यं च मन्यते इति वक्तव्ये तथाऽनुकवा जानन् न मन्यते इत्युक्त्या व्यतिरेकमुखेन हेतुरुक्त इति बोध्यम् ॥ तत्र भ्रान्तिव्ये आत्मनोऽस्वातन्त्र्यानित्यत्वरूपान्हेतुरुक्तः ॥ अत्र तु तत्रैव जीवेश्वरस्वरूपयाथात्म्यज्ञानिनः तादृशप्रतीत्यनुद्धारूपोऽपरा हेतुरुच्यते इति भेदः ॥ इति वा ॥ २१ ॥

वि ॥ आत्मयाथात्म्यज्ञानस्य किं फलमिति चेत् ॥ एनं जीवं उक्तरूपं यो जानाति स पुरुषः एनं हन्ति घातयामि इति न शोचति ॥ अजानंस्तु शोचति ॥ उक्तरूपशोकाभाव एव फलमात्मज्ञानस्य ॥ पार्थेदमवधेहि ॥ त्वं तु शोचसि ॥ अतो मूढोऽसि ॥ २१ ॥

अ ॥ अर्जुन ॥ उक्तीत्या आत्मानमविक्रियं अतएव नित्यं यो जानाति तस्य अधिकियात्मज्ञानिनः किं फलं वद ॥

कृष्णः ॥ यः एनं आत्मानं अविनाशिनं विनाशः देशकालवस्तुभिः परिच्छेदः तद्गृहितं सर्वदेशसर्वकालव्यापिनं सर्ववस्तुस्वरूपं च ॥ विनाशः शुक्तिरजतरज्जु-सर्पादेरिव प्रमाणेन बाधः तद्गृहितम् ॥ सत्यमिति यावत् ॥ तादृशमिति वा ॥

कृष्णः ॥ वासांसि जीर्णानि यथा विहाय नवानि गृह्णाति नरोऽपराणि ॥
तथा शरीराणि विहाय जीर्णान्यन्यानि संयाति नवानि देही ॥२२॥

वासांसीति ॥ नरः जीर्णानि वासांसि वस्त्राणि विहाय त्यक्त्वा अपराणि न-
वानि नूतनानि वासांसि यथा गृह्णाति ॥ तथा देहः अम्यास्तीति देही जीर्णानि शरीराणि
विहाय अन्यानि नवानि शरीराणि संयाति प्राप्नोति ॥ २२ ॥

नरः जीर्णानि वस्त्राणि विहाय १ अन्यानि नूतनानि वस्त्राणि यथा गृह्णाति
तथा जीवः जीर्णानि शरीराणि विहाय २ अन्यानि नूतनानि शरीराणि प्राप्नोति ॥
जीर्णवस्त्रपरित्यागनूतनवस्त्रग्रहणयोः यथा आत्मनो विकार दुःखादिकं च नास्ति
तथा जीर्णपूर्वशरीरपरित्यागे नूतनोत्तरदेहग्रहणे च नाऽऽत्मनो विकारो दुःखादिकं च ॥
पूर्वदेहत्यागोत्तरदेहस्वीकारौ कौमाराद्यवस्थात्यागस्वीकाराविवेति 'देहिनोस्मि' भित्त्यत्रा-
भिहितम् ॥ तत्र दृष्टान्तभूतत्यज्यमानगृह्यमाणदेहयोरत्यन्तभिन्नत्वाभावात् अत्यन्त-
भिन्नयोर्विषये कथं स्यादिति शङ्कापरिहाराय अत्यन्तभिन्नदृष्टान्तप्रदर्शनमिदम् ॥
उत्तरपूर्ववस्त्रयोरिव उत्तरपूर्वदेहयोरेव जनननाशौ नाऽऽत्मनः ॥ पूर्ववस्त्रत्यागोत्तर-
वस्त्रस्वीकारौ यथा अवश्यंभाविनौ तथा पूर्वदेहत्यागोत्तरदेहस्वीकारौ अवश्यंभा-
विनौ ॥ अवश्यंभावित्वनापरिहार्यत्वान्न शोकः कार्यः ॥ वक्ष्यते च ॥ ३ 'तस्माद्-
परिहार्येऽर्थे न त्वं शोचितुमर्हसि' ॥ इति ॥ वस्त्रदृष्टान्तेन यथा वाससामेव आगमा
पायौ नामरूपादिभेदः शैथिल्यं वैचित्र्यं च न त्वात्मनः ॥ तथा देहानामेव जन्मनाशौ
अवान्तरविकाराः नामरूपादिभेदः शैथिल्यं वैचित्र्यं च नाऽऽत्मनः इति स्पष्टमुक्तं भव-
ति ॥ वस्त्रान्तरस्वीकारात् यथा पूर्ववस्त्रनाशे न शोकः क्रियते तथा देहान्तरस्वी-
कारात् पूर्वदेहनाशे शोको न कार्य इत्युक्तम् ॥ किं प्रतिनिधिलाभमात्रेण समाधानं
भवेत् ॥ स्वीक्रियमाणस्य नवानीति नूतनत्वोकथा त्यज्यमानस्य जीर्णानीति जीर्ण-
त्वोकथा च समाधानमिति चेत् न पुरातनत्वनूतनत्वमात्रेण समाधानसंभवः ॥
सावर्भौमाद्पुरातनशरीरत्यागेन नारकितिर्यक्त्वाद्यद्यतिगर्हितनूतनशरीरप्राप्तिः क-

१. अ॥ न.मरूपलक्षणे पूर्वानुभूतविलक्षणानि॥ २. नामरूपजातगुणविशेषैः पूर्वानुभूतविलक्षणानि॥

स्यचिदिष्टा ॥ न हि पुरातनगृहत्यागेन नूतनकारागृहप्रवेशः पुरातनघसनत्यागेन नूतनगोणीपरिग्रहश्च दृष्टन्नरः इति चेत् अन्यानि विलक्षणानि लोकोत्तराणीति गृह्यमाणस्य त्यज्यमानापेक्षया अत्युत्तमत्वोकथा समाधानं संभवति ॥ न ह्यधमं वस्त्रं त्यक्त्वा उत्तमं वस्त्रं गृह्णन्तः शोचन्ति लोके ॥ किन्तु दृश्यन्ति ॥ तथा अधमं शरीरं त्यक्त्वा उत्तमं शरीरं ग्रहीष्यन्तां भीष्मादयो न शोचिष्यन्ति ॥ किन्तु हर्षिष्यन्ति ॥ युद्धं तनुं त्यजतां अत्युत्तमशरीरप्राप्तिः वेदशास्त्रपुराणादितोऽवगम्यते ॥ तस्मात् शोको न कार्य इत्युक्तं युक्तमेव ॥ देहिनाऽस्मिन्नित्यत्र शोकाविषये शोकः क्रियते इत्युक्तम् ॥ अत्रतु शोकविरुद्धहर्षविषये शोकः क्रियते इत्युच्यते इति विवेकः ॥

१ अस्त्वं तपामशोक्यता तथाऽपि तेषां परमोपकारिणां भोगायतनस्य शरीरस्य नाशने अपकारकरणेन हृतस्नोऽहंस्यां ॥ स्मर्यते हि कृतघ्नमधिकृत्य ॥ 'ब्रह्मघ्ने च सुरापे च चोरे भग्नव्रते तथा ॥ निष्कृतिर्विहिता शास्त्रे कृतघ्ने नास्ति निष्कृतिः' ॥ इति ॥ अतो विभेर्मातं चेत् ॥ इन्त आतोऽसि ॥ अभ्युपगम्य युद्धं भीष्मादिशरीरनाशने महोपकारी खलु तेषां स्याः ॥ कथमिति चेत् ॥ अपराणि अन्यानि इत्यनयोः २ परमोत्कृष्टानीत्यर्थः ॥ नवानि गृह्णातीत्युक्तयैव अन्यानि गृह्णातीत्यर्थस्य लाभात् ॥ जीर्णवस्त्रत्यागेन नूतनवस्त्रग्रहणस्य मनुष्येतरस्मिन् असंभवात् नर इति व्यर्थम् ॥ अतः नरः मनुष्यविशेषः ॥ उत्कृष्टो मनुष्य इति यावत् ॥ जीर्णानि वस्त्राणि विहाय नवानि पूर्वानुभूतवस्त्रापेक्षया उत्कृष्टानि वस्त्राणि यथा गृह्णाति तथा देही धर्मानुष्ठानैकतानतया ३ प्रशस्तदेहवान् भीष्मादिः जीर्णानि वयसा तपसा च कृशानि शरीराणि विहाय अन्यानि नवानि उत्कृष्टानि देवादिशरीराणि सं गर्भवासकलेशादिरहित्येन याति ॥ भीष्माद्या हि चिराय धर्मानुष्ठानकलेशेन जर्जरीभूतदेहाः भोक्तुकामास्तद्धर्मफल असमर्थाः शरीरेणानेन तद्भोगाय स्वहननमात्मनाकर्तुमधर्मत्वादिच्छवः परेण विशिष्टेन पुंसा धर्म्येण पथा क्लृप्तेनानेहम्ना वा शरीरनाशमपेक्षमाणा वर्तन्ते ॥ सति चैव कृते त्वया युद्धे तच्छरीरनाशे कृतमहोपकार एव तेषां त्वं स्याः ॥ त्वया दुर्बोधनादीनामसतामपि वीरजनप्राप्यस्वर्गभोगभोगाय तदुचितदेहसंपादनेन महानुप-

१. अ ॥ कोचत् ॥ २ 'अन्येय रूपसंपत्तिरन्वा वैदग्ध्यबोरणी' ॥ इत्यादौ तथा दक्षिणात् ॥

३ प्रकाशनां इति प्रत्ययः ॥

कारः कृतो भवति ॥ किं पुनर्महानुभावानां भीष्मादीनाम् ॥ अतो मा भैषी. ॥ वसनं
 दृष्टान्तः सर्वसाधारणः तेन कोऽर्थविशेषः सूचितो भवतीति चेत् नूननवस्त्रग्रहणं
 द्विविधम् ॥ केचित्स्वनन्त्राः भर्तृपित्रादयः पुरातन जीर्णं वस्त्रं विहाय नूननमुपभोग-
 क्षमं वस्त्रं क्रीत्वा परिदधते ॥ परन्त्रा भार्यापुत्रादयस्तु भर्तृपित्रादिभिः क्रीत्वा
 परिधेहीदमिति दत्तं वस्त्रं परिदधते ॥ अत्र परन्त्राणां नव्यवस्त्रग्रहणमेव दृष्टा-
 न्तन्यायार्थमिदम् ॥ परन्त्रं शीवशरीरग्रहणरूपदार्ष्टान्तिकानुरोधत् । परन्त्रस्य जी-
 वस्य नूननशरीरग्रहणं परमात्माधीनम् ॥ वक्ष्यते च ॥ १ ' प्रकृतिं स्वामवष्टभ्य विसृ-
 जामि पुन पुनः ' इति ॥ परन्त्रा भार्यापुत्रादयः पूर्वानुभूतवसनापेक्षया उत्कृष्टवस-
 नलाभाय स्वन्त्रान् भर्तृपित्रादीन् अनुवर्तमाना तन्मुखोल्लासाय तदुक्तमनुनिष्ठं च
 दृश्यन्ते ॥ तथाकरण एव स्वन्त्राः परतन्त्रेभ्यः उत्कृष्टं वसनं क्रीत्वा ददति नान्यथा ॥
 तद्वत् पूर्वानुभूतदेहापेक्षया उत्कृष्टदेहलाभाय परन्त्रैर्जीवैः स्वन्त्रं परमात्मानमु-
 वर्तमानैः तन्मुखोल्लासाय तदुक्तमनुनिष्ठं च स्थानव्यम् ॥ तथाकरण एव तेभ्य ईश्व-
 रः दिव्यं देहं दद्यात् ॥ नान्यथा ॥ प्रत्युत अधमां गतिं प्रापयेत् ॥ वक्ष्यते च ॥
 ' तानहं द्विषतः ' इत्यादिना ३ ' ततो यांत्यधमां गतिम् ' ॥ इत्यन्तेन ॥ किं तदुक्तमिति
 चेत् ॥ स्वस्ववर्णाश्रमोचितं विहितं कर्म स्वमुखोल्लासाय तैस्तैः कर्तव्यमिति तदु-
 क्तम् ॥ तदाह्यारूपवेदशास्त्रपुराणादितोऽवगतम् ॥ वक्ष्यते च ॥ ४ ' स्वे स्वे कर्मण्य-
 मिरतः संसिद्धिं लभते नरः ' ॥ इति ॥ ५ ' स्वकर्मणा तमभ्यर्च्य सिद्धिं विन्दति मान-
 वः ' ॥ इति च ॥ अतस्त्वया इतोऽप्युत्कृष्टशरीरलाभाय स्वन्त्रमगवदाराधनरूपं तेन
 तव विहितं कर्म कर्तव्यम् ॥ तच्छ तव क्षत्रियस्य युद्धमेव ॥ अतः पतावःमनासि नि-
 धाय ' युध्यस्व भारते त्युक्तम् ॥ अयमर्थविशेषो वानोदृष्टान्तेन सूच्यते ॥ २० ॥

अर्जुनः ॥ आत्मनः स्वतो निमित्तैश्च न नाशः ॥ देहस्य तु
 सर्वथा नाश इत्युक्तम् ॥ युद्धे क्रियमाणे शस्त्रैः आग्नेयवारुणवायव्याद्यस्त्रैश्च
 नाशः स्यात् ॥ पृथिव्यादिभूतत्वतुष्टयविकाररात्मनो विकारसंभवान् ॥ सामान्य
 निमित्तैरनाद्यस्यापि निमित्तविशेषेण नाशः संभवति ॥ दक्षशिरोनाशवत् ॥

१ अच्छिनद्धि पशुपनिर्दक्षस्य शिर शस्त्रादिना छेसुप्रशक्नुवन्नपि युद्धे यद्धत्वेन तत्र तं पशुत्वेन च भ्यात्वा मन्त्रपूर्वकपशुसंज्ञपनोपायरूपेण केनञ्चिन्नमित्तविशेषेण ॥ छेदाद्यो विकाराः देहस्यैव नाऽऽत्मनः तस्य अतिक्रियत्वान् इति चेत् गृहस्य दाहे गृहान्तर्वास्तिन इव देहस्य छेदादौ तदन्तर्वास्तिन आत्मनोऽपि तद्वच्यंभावात् स्युरेवाऽऽत्मनः छेदाद्य ॥ सतिचैवं आत्मन उक्तं नित्यत्वं कथं घटेत ॥ वद ॥

कृष्णः ॥ नैनं छिन्दन्ति शस्त्राणि नैनं दहति पावकः ॥

न चैनं क्लेदयन्त्यापो न शोषयति मारुतः ॥ १३ ॥

नेति ॥ शस्त्राणि एनं न छिन्दन्ति ॥ पावकः अग्निः एनं न दहति ॥ आपः एनं न क्लेदयन्ति च ॥ मारुतः वायुः एनं न शोषयति ॥ १३ ॥

एनं जीवं शस्त्राणि गदाबाह्वाद्यः पृथिवीविकाराः न छिन्दन्ति ॥ द्विधा न कुर्वन्ति ॥ पावकोऽग्निः एनं न दहति ॥ आपः जलानि च एनं न क्लेदयन्ति ॥ आर्द्रीकरणेन शैथिल्यमुत्पाद्य न नाशयन्ति ॥ मारुतः वायुः एनं न शोषयति ॥ निमित्तविशेषा अप्येनं न नाशयन्ति ॥ शस्त्रादीनां मुक्तन उक्तिस्तु तेषामेव युद्धे संभवात् ॥ पृथिव्यत्तेजोवायूनामेव नाशकत्वशङ्कातन्निषेधौ ॥ नाऽऽकाशस्य ॥ तस्य नाशकत्वासंभवात् ॥ भूतचतुष्टयेन देहस्य छेदादौ सत्यपि न तदन्तर्वास्तिनोऽप्यात्मनः छेदादिकम् ॥ गृहस्य दाहेऽपि गृहान्तर्वास्तिनामपि दाहानर्हाणामुपलानामिव ॥ एनमेनमित्यसकृदुक्तिः सर्वेऽपि जीवा एवंप्रका इति सूचनाय ॥ इदमेव 'अच्छेद्योऽयं' मित्या बाबुत्तरत्र अयमित्यस्यासकृदुक्तेरपि फलं बोध्यम् ॥ छिन्दन्तीत्यादिवर्तमाननिर्देशेन शस्त्राद्यो न तव मम च छेदादिकं कर्तुं प्रभवन्तीति ३युद्धेऽस्मिन्विदितं भविष्यतीति

१ 'आक्रम्योसि दक्षस्य शिरधारोण हेतिना ॥ छिन्दन्नपि तदुद्धर्तुं नाशकनोत् प्रथं वकस्तदा ॥ छेदस्तान्निवृत्तेरेन आनिर्भिनन्त्वथ हर ॥ ।वस्मयं परमापन्नो दधौ पशुपतिश्चिरम् ॥ हृष्टा संज्ञपने योगं पशूनां स पतिर्मखं ॥ यजमानपशोस्तस्य कायात्तेनादरच्छिरः' ॥ इति भागवते ४ स्कन्धे ५ अध्याये ॥ २. द्वि ॥ 'विनाशमभ्यवस्थास्य न कश्चित् कर्तुमर्हती' इत्युक्तस्यैव प्रपञ्चः ॥ ३ युद्धस्य अद्याप्यनारब्धत्वेन न छेदादेः प्रसङ्गिः ॥ अतो वर्तमाननिषेधोऽयमयुक्त इति चेत् 'प्रवृत्ते शस्त्रसंपाते' इत्युक्तेरस्त्रेण छेदादेः प्रसङ्गिः ॥ तत्र 'वर्तमानसामीप्ये वर्तमानवद्वा' (३. ३. १३१.) इति भविष्यति 'कः ॥

सूच्यते ॥ १ जीवस्य स्वरूपतोऽविनाशित्वं देहतो विनाशित्वं ईश्वरस्य तु स्वरूपतो देहतश्चाविनाशित्वं इत्युक्तम् ॥ नत्कथम् ॥ जीवस्येव ईश्वरस्यापि देहतो विनाशित्वमेव युक्तम् ॥ युद्धे शस्त्रादिना ईश्वरदेहस्य छेदादिसंभवात् इति चेत् एनं ईश्वरं शस्त्राणि न छिन्दन्तीत्यादि पूर्ववत् ॥ ईश्वरदेहस्य छेदाद्यभाव-परमिदम् ॥ जीवस्येव ईश्वरस्यापि स्वरूपत छेदाद्यभावपरमेधेदमस्ति-ति चेत् जीवस्यापि स्वरूपत- छेदाद्यभावादीश्वरस्य कैमुत्येन तत्सिद्धेः जी-वादीश्वरस्य विशेषानाशयकत्वाच्च वचनमिदं व्यर्थं स्यात् ॥ अतो युक्तमुक्तम् ॥ एनमेनमिति अयमयमिति च शब्दाऽऽवृत्तिः सर्वाण्यपि भगवद्गुणार्णोद्देशानीनि सूच-नाय ॥ २३ ॥

अर्जुनः ॥ न छिन्दन्तीति वर्तमाननिर्देशेन वर्तमानच्छेदादेरेव निषेधात् इषा-नीं सत्त्वेन पूर्वं तदभावासेद्धेः स्यादुत्तरत्र च्छेदादिना विनाशित्वमात्मन इति भाति ॥ परिहर तमेतं विशयम् ॥

कृष्णः ॥ अच्छेद्योऽयमदाहोऽयमक्लेद्योऽशोष्य एव च ॥ २३ ॥ ॥

अच्छेद्य इति ॥ अयं आत्मा छेतुं अर्हः छेद्यः न छेद्यः अच्छेद्यः ॥ अयं दग्धुं अर्हः दाह्यः न दाह्यः अदाह्यः ॥ अयं क्लेदयितुं आर्द्रीकर्तुं अर्हः क्लेद्यः न क्लेद्यः अक्लेद्यः ॥ अयं शोषयितुं अर्हः शोष्यः न शोष्यः अशोष्यः चैव ॥ २३ ॥ ॥

अयं आत्मा छेतुं दग्धुं क्लेदयितुं शोषयितुं च अनर्ह एव ॥ २३ ॥ निरवयवत्वाच्छे-

प्रवृत्ते प्रवर्तितुमुद्युक्ते अविलम्बेन प्रवर्तयितव्यं इति यावत् ॥ तदा शस्त्रमपातप्राक्काले इति व्याख्या-तत्वान्नेदानीमपि युद्धमारब्धमित्यवगम्यते ॥ तथा च कथं शस्त्रादिभिः छेदादेः प्रसक्तिः इति चेत् यावद्गतोपदेशसमाप्ति युद्धस्यानारम्भेऽपि तदनन्तरं युद्धारम्भश्चात् तत्र च छेदादिप्रसक्तेर्विद्यमानत्वात् उक्तार्थोपपात्तः ॥ वर्तमानसामीप्याद्दूर्तमानप्रत्यय ॥ अत एव हि विदितं भविष्यतीति सूच्यते इत्युक्तम् ॥ तत्र प्रवृत्ते इति भूते क्तः ॥ तदा युद्धारम्भसमये इति व्याख्याने नोक्तशङ्कावकाश इति चेत् समनन्तर-भारतप्रत्ययेन गीतोपदेशसमाप्त्यनन्तरमेव युद्धारम्भावगमान् योत्स्यमानानवेक्षेऽहं इत्यादिगीताविरोधात् पूर्वव्याख्यानमेव तत्र युक्तम् ॥ नहि चलानि युद्धे गीतोपदेश इति वक्तुं युक्तम् ॥ अमभवान् ॥ २३ ॥ केचित् ॥

दानर्हः अमूर्तत्वाद्दानर्हः निरवयवत्वान् कलेदनानर्हः द्रवत्वाभावाच्च शोषणानर्हः ॥
 यस्मादेवं तस्मान्नैतं छिन्दन्ति शस्त्राणीत्यादि ॥ यस्माच्छेदाद्यनर्हः तस्मात् कदाऽऽप्या-
 त्मनः छेदादिना विनाशित्वं न भवति ॥ एतं ईश्वरं न छिन्दन्तीत्याद्युक्तं कुत इति
 चेत् ॥ अयं ईश्वरः अच्छेद्य इत्यादि पूर्ववत् ॥ यस्मात् ईश्वरः छेदाद्यनर्हः तस्मात्
 एतं ईश्वरं न छिन्दन्तीत्यादि ॥ अत ईश्वरस्य न छेदादिना विनाशित्वं
 भवति ॥ ईश्वरेश्वरप्रतिबिम्बत्वाज्जीवस्यापि न छेदादिना विनाश इति बो-
 ध्यम् ॥ छेदादिना नाशरहितेश्वरप्रतिबिम्बत्वात् जीवस्य न छेदादिना नाश
 इति वक्तुं ईश्वरपरयोजनापेक्षा ॥ ईश्वरस्य देहतोऽपि छेदाद्यभावपरतया
 योजनाय जीवपरयोजनापेक्षा ॥ जीवपरयोजनया जीवस्य स्वरूपतः छेदाद्य-
 भावप्रतिपादने हि ईश्वरे तस्य कैमुत्येन सिध्या ईश्वरे विशेषानाघायकता-
 ऽऽपत्या ईश्वरस्य देहतोऽपि छेदाद्यभावपरतया योजनमावश्यकं भवति ॥ अतो
 ऽत्र अन्योन्याभ्रय इति चेत् ईश्वरस्य स्वरूपतः छेदाद्यभावपरतया योजयित्वा ई-
 श्वरेश्वरप्रतिबिम्बत्वाज्जीवस्य न छेदादिना नाशः इत्येवं व्याख्याने नान्योन्याभ्रयः ॥
 एवं व्याख्याने जीवादीश्वरे विशेषानाघायकताऽऽपत्या आवृत्त्या पुनरीश्वरस्य
 देहतोऽपि छेदादिना नाशाभावपरतयाऽपियोजन क्रियते ॥ अतो नानुपपत्तिः ॥ २३३ ॥

अर्जुनः ॥ कुतो हेतो रत्नमत्रः छेदाद्यनर्हत्वं वर्तमानच्छेदाद्यदर्शनादेवेति चेत्
 पूर्वं कदाऽप्यदृष्टस्य पश्चाद्दर्शनादेवं वक्तुं न युक्तम् ॥ अतो हेत्वन्तर वक्तव्यम् ॥ वद ॥

कृष्णः ॥ नित्यः सर्वगतः स्थाणुरचलोऽयं सनातनः ॥ २४ ॥

अव्यक्तोऽयमचिन्त्योऽयमविकार्योऽयमुच्यते ॥ २४ ॥ ॥

नित्य इति ॥ अयं आत्मा नित्यः सर्व गतः सर्वगतः स्थाणुः न चलः अचलः
 सनातनः अयं न व्यक्तः अव्यक्तः अयं चिन्तयितुं अर्हः चिन्त्यः न चिन्त्यः अचिन्त्यः
 अयं विकर्तुं अर्हः विकार्यः न विकार्यः अविकार्यं भयं उच्यते ईदृश
 उच्यते ॥ २४ ॥ २४ ॥ ॥

सर्वगतः स्थाणुः इति छेदः ॥ अयं जीवः नि : सर्वगतः स्थाणुः अचलः सनातनः ॥

सर्वगतत्वस्य जीवे अभावात् भगवत्परतया नेतव्यत्वेन तत्सहपठितानां विस्तारान्न
नामपि तथा नयनं युक्तम् ॥ नित्यत्वादिविशिष्टेश्वरप्रतिबिम्ब इत्यर्थः ॥ अमेदस्व
बाधितत्वात् ॥ नित्यत्वस्य सर्वगतत्वस्य च ईश्वरे अनाशिनः अप्रमेयस्य इति पदा-
भ्यां 'अन्तवन्त' इत्यत्र उक्तत्वेन पौनरुक्त्यं इति चेत् नित्यत्वं सर्वगतत्वे विवक्षितम् ॥
'सविशेषणे हि विधिनिषेधौ सति विशेष्ये बाधे विशेषणमुपसंक्रामतः' ॥ इति न्या-
यात् ॥ नित्यं यत्सर्वगतत्वं तद्विशिष्टः इत्यर्थः ॥ बिम्बभूतस्येश्वरस्य सर्वगतत्वेन वि-
बोपाधिप्रसंनिधेः सर्वदा सत्त्वात् नात्मनो विबोपाधिसंनिधिनाशप्रयुक्तनाशः इति तत्र
अप्रमेयपदेनोक्तम् ॥ यदि तदीश्वरस्य सर्वगतत्वं कालतोऽनित्यं स्यात् तर्हि विबोपा-
धिसंनिधेर्नाशसम्भवात् तत्राशप्रयुक्तो नाश आत्मनः स्यात् इति शङ्काऽपनोदाय ईश्व-
रस्य सर्वगतत्वं नित्यं इति वक्तव्यत्वादेवं व्याख्यातव्यम् ॥ स्थाणुः स्थिरस्वभावः
नैमित्तिकनाशरहितः अचलः प्राकृतचलनरहितः 'अगुणः अतुल्यः' इत्यादिवत् ॥ स्थाणुः
निमित्तैरप्यन्यथाभावरहितः ॥ क्रियाऽऽवेशात्मकर्तृत्वरूपनैमित्तिकान्यथाभावस्य
'तदैक्षत' 'तदस्तुजत' इत्यादौ भ्रवणात् स्थाणुत्वमनित्यमिति चेत् अचलः अच-
ञ्चलस्वभावः कदाऽप्यनपगतस्थाणुत्वादिमान् ॥ तर्हि श्रयमाणं कर्तृत्वं माययाऽऽरोपि-
तमसत्यं इति वक्तव्यमिति चेत् अचलः कदाऽप्यनपगतकर्तृत्वादिमान् ॥ अन्य-
थाभावरहित्यरूपं स्थाणुत्वं अन्यथाभावरूपं कर्तृत्वं चेत्पुनर्यं विरुद्धं कथमीश्वरे
वदते इति चेत् सनातनः नादेन शब्देन सह वर्तते इति सनातनः शब्द-
प्रमाणवान् ॥ १ 'त्वयीश्वरे ब्रह्मणि नो विरुध्यते' ॥ २ 'विज्ञानशक्तिरहमास-
मनन्तशक्तेः' ॥ ३ 'पराऽऽस्यशक्तिर्विविधैव भ्रूयते' ॥ ४ 'चित्रं न चैतत् त्वयि
कार्यं कारणे' इत्यादिश्रुतिस्मृतिरूपप्रमाणबलादुभयमप्यचिन्त्याद्भुतशक्तिवशादुप-
पद्यते ॥ ईदृशविचित्रशक्तेरपगमे कथमुपपद्यते इति चेत् अचलः कदाऽप्यनपगत-
विचित्रशक्तिमान् कुतः इदमवगम्यते इति चेत् सनातनः श्रुतिस्मृतिरूपप्रमाणबलात्
कदाऽप्यनपगतविचित्रशक्तिमत्वमीश्वरस्यावगम्यते ॥ अतो नानुपपत्तिः ॥ अचलसनात-
नपदयोरानुपपत्तिः ॥ एतादृशो य ईश्वरः तत्प्रतिबिम्बः ॥ किञ्च अयं जीवः अव्यक्तः चक्षु-
गद्विज्ञानेन्द्रियाविषयः अयं अचिन्त्यः मनसोऽविषयः अयं अविकार्यः कर्मेन्द्रिया-
विषयः ॥ कुतः ईदृशात्मवगम्यते इति चेत् उच्यते वेदशास्त्रपुराणादिभिः एतादृशः
उच्यते ॥ अव्यक्तत्वादिमान् य ईश्वरः तत्प्रतिबिम्बः ॥ अतः अच्छेद्यत्वादिमान् जीवः ॥

कुतः ईश्वरस्य छेदाद्यनहत्वं इति चेत् अयं ईश्वरः नित्यः सर्वगतः स्थाणुः
अचलः संनातनः अव्यक्तः अचिन्त्यः अविकार्यः उच्यते ॥ अतः ईश्वरः छेदाद्यनहः ॥
ईदृशे इश्वरप्रतिबिम्बत्वाच्च जीवस्याच्छेद्यत्वाद्दकं इति वा ॥

नित्यसर्वगतत्वादिविशिष्टेश्वरसकरूपत्वमुक्त्वा किमर्थं पुन 'रव्यक्तोऽय मित्या-
दिना अव्यक्तत्वादिविशिष्टेश्वरसकरूपत्वमुच्यते इति चेत् बिम्बभूतेश्वरधर्माणां नित्य-
सर्वगतत्वादीनां जीवे असंभवात् तत्प्रतिबिम्बत्वं न संभवति इत्याक्षेपे अव्यक्तत्वादीनां
केषां चिदीश्वरधर्माणां जीवे संभवात् तत्प्रतिबिम्बत्वम् ॥ न हि प्रतिबिम्बस्य बिम्बगतया-
वद्धर्मत्वं लोके दृश्यते ॥ अतः संभवद्धर्मविवक्षया प्रतिबिम्बोक्तिः ॥ इति बाधनार्थ-
पुनरीश्वरप्रतिबिम्बोक्तिः ॥ जीवे ईश्वरप्रतिबिम्बनायाः पूर्वमुक्तत्वेन पुनरत्र तदुक्तया
पौनरुक्त्यमिति चेत् तत्तच्छङ्कानिवर्तकान् बिम्बभूतेश्वरगुणान् तत्रतत्र प्रदर्श्य जीवे
तत्प्रतिबिम्बताया उक्तेरपौनरुक्त्यम् ॥

सहेतुकमच्छेद्यत्वादेः कथनादेव नैमित्तिकविनाशसंभवशङ्काऽनुभेषात् 'नैन'
मिति तत्प्रतिषेधा त्थर्थः इति चेत् उक्ताच्छेद्यत्वादेः, युद्धरङ्गे प्रसक्तिमतोऽप्यदर्जनी-
यस्य छेदादेरदर्शनात् अच्छेद्यत्वाद्दकं युक्तं इत्युपपादनार्थं 'नैनं छिन्दन्ती'ति निषे-
धः ॥ तर्हि 'अच्छेद्य' इत्यादेरन्तरं 'नन'मिति श्लोकेन भाष्यम् इति चेत् प्रसक्त-
स्य वर्तमानकालिकस्य छेदादेरभावरूपं हेतुमुक्त्वा अच्छेद्यत्वादिरूपं साध्यं वक्तुं
यथाभूत एव क्रमः कल्पितः ॥ पूर्वं कदाऽप्यदृष्टस्य पश्चाद्दर्शनात् वर्तमानच्छेदाद्यभाव-
स्य हेतुत्वं न संभवतीत्युक्तं इति चेत् तस्य निश्चययुक्तित्वासंभवेऽपि संभावनायु-
क्तित्वसंभवादेवं वक्तुं युक्तम् ॥

जीवस्यापि अच्छेद्यत्वादेरगुपगमे भगवता सर्वसास्याऽऽपत्या अनाशिनोऽप्रमे-
यस्य भगवतः पूजार्थं युध्यस्वेति पूज्यपूजकभावोक्तिः अनुपपन्ना स्यात् ॥ जीवस्य
स्वरूपतोऽच्छेद्यत्वाद्दकं ईश्वरस्य तु स्वरूपतो देहतश्च अच्छेद्यत्वाद्दकं इति विशेषस-
द्भावात् पूज्यपूजकभाव उपपद्यते इति चेत् सर्वथा विनश्यतो देहस्य विषये ईश्वरा-
द्विशेषसत्त्वेऽपि कदाऽप्यनपगमिष्यत स्वरूपस्य विषये अविशेषात् पूज्यपूजकभावो-
ऽनुपपन्न एव इति चेत् जीवेश्वरयोः स्वरूपविषयेऽपि महान् विशेषोऽस्ति ॥ अतः
पूज्यपूजकभावादिकमुपपद्यत एव ॥ स विशेषः क इति चेत् ॥ सर्वगतस्थाणुः इत्येकं

पदम् ॥ सर्वगतं परमात्मनि तिष्ठति तदधीनतया तदाधारकतया च वर्तते इति सर्व-
गतस्य स चासौ अणुश्च सर्वगतत्वाणु ॥ नित्यः इत्यस्य नित्यमित्यर्थः ॥ क्रियावि-
शेषणत्वेऽप्यार्षत्वात् पुंस्त्वम् ॥ नित्यः इति सर्वगतत्वविशिष्टस्य अणुत्वविशिष्टस्य
च जीवस्य विशेषणं सविशेषणे ही ति न्यायात् सर्वगतत्वानुस्वरूपविशेषणे उप-
संक्रामति ॥ नित्यं यत् सर्वगतत्वम् अणुत्वं च तद्विशिष्टः ॥ इति वा ॥ नित्यं सर्वगत-
परमात्माधीनः तदाधारकः अणुश्च जीवः ॥ परमात्मा तु सर्वगतः स्वतन्त्रः आधार-
भूतश्च ॥ अयमेव जीवेश्वरस्वरूपविषये विशेषः ॥ जीवस्य सर्वगतत्वत्वं अणुत्वं च
यदा अपगच्छति तदा अविशेषः स्यात् इति चेत् अचलः अचलस्यभावः कदाऽप्य-
नपगतसर्वगतत्वानुत्वस्वभावः ॥ नित्यत्वविशेषणेनैवोक्तार्थाभावात् अचल इति
व्यर्थमिति चेत् सर्वगतत्वानुत्वाद्देः स्वाभाविकनाशाभावेऽपि घटादिप्रबलनिमित्तक
नैमित्तिकनाशः स्यात् इति शङ्कापरिहाराय अचल इत्युक्तम् ॥ जीवस्य ईदृशत्वं कुतोऽव-
सीयते इति चेत् सनातनः नादेन शब्दप्रमाणेन सहितः शब्दप्रमाणैकसमधिगम्यः ॥
जीवस्य ईदृशत्वं प्रमाणबलादवसीयते ॥ किं च जीवः सनातनः विधिनिषेधबोधक-
शब्दबद्धः परमात्मा तु विधिनिषेधागोचरः ॥ मुक्तौ जीवस्य विधिनिषेधागोचरत्वात्
तदानीमीश्वराधीनता न स्यात् इति चेत् सनातनः मुक्तौ विधिनिषेधातीतत्वेऽपि
जीवस्य भगवदधीनत्व प्रमाणबलादवगम्यते ॥ अणुत्वात् जीवस्य व्यक्तमदर्शनेऽपि
तदाधारभूतस्य ईश्वरस्य व्यक्तं दर्शने स्यात् इति चेत् अयमीश्वरः अव्यक्त अप्रका-
शः ॥ वक्ष्यते च ॥ १ 'नाहं प्रकाशः सर्वस्ये'ति ॥ देहोऽपि लेखादिरहितस्य सर्व-
गतस्य कथमव्यक्तत्वमिति चेत् अचिन्त्य अचिन्त्यशक्तित्वात् सदा सर्वत्र सत्त्वेऽपि
अदर्शनमुपपद्यते ॥ तादृशाचिन्त्यशक्तेर्नाशे तस्य दर्शने स्यात् इति चेत् अधिकार्यः
विकर्तु विकारं नेतुं अशक्यः अप्रतिहताचिन्त्यनित्यशक्तिकः ॥ ईश्वरस्य सर्वथा
अदृश्यत्वे श्रवणमननाद्वैयर्थ्याऽऽपत्या सर्वशास्त्रवैयर्थ्यम् ॥ अपरोक्षदर्शनपरभ्रूत्यादी-
नां अप्रामाण्यं च स्यात् इति चेत् अव्यक्तः आत् ईश्वरान् तत्प्रसादात् ॥ २ 'अ इति-
ब्रह्मे'ति श्रुतिः ॥ व्यक्तः ॥ ३ 'यमेवैष वृणुते तेन लभ्यः तस्यैव आत्मा विवृणुते तनुं
स्वां' इति श्रुतिः ॥ ४ 'अतोऽनन्तेन तथा हि लिङ्गमिति सूत्रम् ॥ तस्य प्रसादः

कथमुत्पद्यते इति चेत् अचिन्त्यः अः ब्रह्म इति चिन्त्यः ॥ १ 'ब्रह्मदृष्टिरुत्कर्षा'दिति सूत्रम् ॥ भगवतो ब्रह्मत्वेनोपासनासादृशो भगवतः प्रसादो लभ्यते ॥ अव्यक्तः अचिन्त्य इत्यनयोरावृत्तिः । कुत ईश्वरस्य ईदृशाचिन्त्याद्भुतशक्तिमत्वमिति चेत् उच्यते श्रुत्यादिभिराश्वर एनादृश उच्यते ॥ तस्मादस्य विषये यदुच्यते तद्विचलं युक्तम् ॥

नैनं छिन्दन्तीति सार्धश्लोकद्वयं ईश्वरपरमं च ईश्वरपरतय योजनं तूक्तम् ॥ एवंसति जीवस्य नैमित्तिकनाशप्रतिषेधकाभावात् जीवविषयनैमि सतकनाशशङ्कायाः कः परिहार इति चेत् विबभूतेश्वरस्य नैमित्तिकनाशप्रतिषेधे तत् तिबिबस्य जीवस्य स्वतएव तल्लभः ॥ तुल्यन्यायेन देहनोऽप्यच्छेद्यत्वादिकं जीवस्याऽऽपद्यते इति चेत् यो यत्प्रतिबिबः स असाति विरोधेतत्समानधर्मा ॥ देहतोऽप्यच्छेद्यत्वादेरभ्युपगमे प्रत्यक्षविरोधः ॥ अत उक्तं सर्वमुपपद्यते ॥ इति वा ॥ २४ ॥ २४ ॥

अ ॥ अयमात्मा नित्यः सर्वगतः स्थाणुः स्थिरस्वभावः रूपान्तरापत्तिरूपविक्रियाशून्यः अचलः क्रियारहित अवस्थान्तरप्राप्तवििक्रिया अवस्यैक्येऽपि चलनमात्रं क्रिया इति भेदः ॥ पूर्वरूपापरित्यागी वा ॥ सनातनः सदैकरूपः अनादिर्वा चिरन्तनो वा ॥ सना इत्यव्ययं नैरन्तर्यार्थकम् ॥ देशतः कालतो वस्तुतश्च परिच्छेदरहितो वा ॥ वस्तुतः परिच्छेदाभावावो नाम सर्ववस्त्वात्मकत्वं सजातीयविजातीयस्वगतभेदराहित्यं इति यावत् ॥ सना नैरन्तर्येण त्रिविधपरिच्छेदराहित्येन भवति अस्तीति सनातनः अखण्डैकरसः न कस्या अपि क्रियायाः कर्मभूतः ॥ कुत इति चेत् उत्पत्त्यासि-विकृतिसंस्कृतिरूपकर्तृक्रियाफलयोगे हि कर्मत्वं स्यात् ॥ अनित्यो घटादिरुत्पाद्यते ॥ परिच्छिन्नो ग्रामादिः प्राप्यते ॥ रूपान्तरापत्तिरूपविक्रियावान् तक्षीरादिविकार्यते ॥ मलावरणेन पूर्वरूपपरित्यागी दर्पणादिः संस्कार्यते ॥ आत्मा तु नित्यत्वादानुत्पाद्यः सर्वगतत्वाद्प्राप्यः स्थाणुत्वादविकार्यः अचलत्वाद्संस्कार्यः ॥ अतः अच्छेद्यत्वादिमात्रं ॥

वैत्रो दग्धः छिन्नः इत्यादिप्रयोगदर्शनात् स्यादेव च्छेदादिकमात्मनः इति चेत् अयमात्मा अव्यक्तः चक्षुरादीन्द्रियागोचरः ॥ अतः न प्रत्यक्षं तत्र प्रमाणम् ॥ प्रत्यक्षा-

भावेऽप्यनुमानं तत्र प्रमाणमस्तु इति चेत् ॥ अयं अचिन्त्यः अनुमानाविषयः क्वाचि-
 प्रत्यक्षस्यैव चन्हादेरन्यत्रानुमानविषयत्वं दृष्टम् ॥ अयमात्मा तु अतीन्द्रियत्वेन
 प्रत्यक्षाविषयत्वाद्नुमानाविषयः ॥ अतीन्द्रियस्यापि चक्षुरादेरिन्द्रियस्य कार्येणानु-
 मानविषयत्वदर्शनादस्यापि अनुमानविषयत्वं स्यात् इति चेत् अविकार्यं विलक्षण-
 कार्याभाववान् विलक्षणकार्योपलभे तदन्यथाऽनुपपत्त्या अतीन्द्रियत्वेऽप्यनुमानविष-
 यत्वं स्यात् ॥ अयं तु कार्याभाववान् अतो नानुमानविषयः ॥ अतो नानुमानं तत्र
 प्रमाणम् ॥ श्रुतिः प्रमाणमस्तु इति चेत् उच्यते ॥ अयं वेदादीं अच्छेद्यत्वादिमानुच्यते ॥
 अतो न श्रुतिः प्रमाणम् ॥ लौकिकशब्दः प्रमाणमस्तु इति चेत् तस्य प्रत्यक्षादि-
 पूर्वकत्वेन प्रत्यक्षादेरभावादसिद्धिः अतः साऽपि न तत्र प्रमाणम् ॥ छेदादीं कस्यापि
 प्रमाणस्याभावात्च्छेद्यत्वादिमात्मा ॥ चैत्रो दग्ध इत्यादिप्रयोगस्तु भ्रान्तिमूलकः
 देहदाहादिपरो वा ॥ अयमात्मा अव्यक्तः चक्षुरा गोचरः अयं अचिन्त्य मनसो-
 ऽप्यगोचरः अयं अविकार्यः कर्मेन्द्रियागोचर आत्मनत्वज्ञैः एतादृश उच्यते इति वा ॥
 'वासानि' देिनोऽस्मिन्' इत्यत्र स्थूलशरीरभिन्नत्वमात्मनः प्रतिपादितं तन्नाशे ना-
 ऽऽत्मनो नाशः इति चोक्तम् ॥ लिङ्गशरीरशब्दितसूक्ष्मशरीरकारणशरीरयोगेवाऽऽत्म-
 त्वात्तन्नाशे स्यादात्मनो नाश इति चेत् अव्यक्तं व्यक्तं सूक्ष्मदेहं तद्भिन्नः अचिन्त्य-
 चिन्त्यः कारणदेहं तद्भिन्नः अतः अविकार्यः विकारं प्रापयितुमर्हः श्रत्यादिभिरुच्य-
 ते ॥ व्यक्तः प्रत्यक्षगम्यः स्थूलदेहं तद्भिन्नोऽव्यक्तः कार्येणानुमेयचक्षुरादिसमुदाया-
 त्मकलिङ्गदेहः चिन्त्यः तद्भिन्नोऽचिन्त्यः ॥ विकारं स्थूलसूक्ष्मकार्यभावेनावस्थानं अर्हतीति
 विकार्यः त्रिगुणात्मकमूलाज्ञानरूपकारणदेहः तद्भिन्नोऽविकार्यः उच्यते ॥ इति वा ॥ 'सर्व-
 गत' इत्यनेन यो हि शस्त्रादौ न तिष्ठति तस्य शस्त्रादिना छेदादिकं स्यात् अयं तु सर्वग-
 तत्वेन शस्त्रादीनामन्तः स्थित्वा तेषां सत्तास्फूर्तिप्रदः अतः शस्त्रादयः एनं न स्वव्यापा-
 रविषयीकुर्युः इति सूच्यते ॥ 'नैन'मित्ति शस्त्रादीनां छेदादिकरणसामर्थ्याभाव
 उक्तः ॥ 'अच्छेद्योऽय'मित्ति तत्र हेतुतया छेदाद्योग्यत्वं सहेतुकमुक्तम् ॥ 'अव्य-
 क्तोऽय'मित्ति छेदादौ १ प्रमाणामाव उक्तः ॥ दुर्बाधत्वादात्मतत्त्वस्य पुनः पुनः शङ्का-

१. नित्यत्वाद्योऽष्टौ हेतवः ॥ विकर्तुं योग्याः विकार्याः अवयवा अविकार्यः निरवयवः ॥ इति
 केषित ॥

नराद्युद्गाव्य तदेव भंग्यन्तरेणाभिहितं मन्वानांबुद्धिगोचरतामापद्यतेत्याशयात् क्व-
चिद्दर्थतः क्वचिच्छब्दतश्च पुनरुक्तिर्न दोषाय ॥ २४ ॥ २४ ॥

वि ॥ सर्वगतः परमसूक्ष्मत्वेन सर्वव्यापनस्वभावः अतः छेदाद्यभावयान् अतो
नित्यः ॥ परमसूक्ष्मत्वेन 'अविनाशित्व' यत्रो करीत्या छेदाद्यनर्हत्वादात्मनो न शास्त्रा-
दिभिर्नाशः ॥ अत एव स्वाणुः स्थिरस्वभाव अचलः यत्नेनाप्यप्रकल्प्यः ॥ 'स्वाणु' रिति
नाशानर्हत्त्वमुच्यते ॥ 'अचल' इति शास्त्राद्यात्रैवयत्न इति वा ॥ 'स्वाणु' रिति स्वाभा-
विकविकाराभाव उच्यते ॥ 'अचल' इति नैमित्तिकविकाराभावः इति वा ॥ अय-
स्मनातन अनादिः ॥ छेदादिमत्त्वं प्रत्यक्षेण गृह्यते अतः अच्छेद्यत्वानुमानं प्रत्यक्षविरुद्धं
इति चेत् अव्यक्तः चक्षुराद्यगोचरः ॥ शरीरस्य छेदादिमत्त्वं प्रत्यक्षेण गृह्यते ॥ अतः
तस्य अच्छेद्यत्वादेरुक्तौ प्रत्यक्षविरोधः स्यात् ॥ आत्मनः छेदादिमत्त्वं न प्रत्यक्षेण गृह्यते
आत्मनोऽनीन्द्रियत्वात् ॥ अतस्तस्य अच्छेद्यत्वादेरुक्तौ न प्रत्यक्षविरोधः ॥ अप्रत्यक्ष-
स्यापि कुसलनिहितान्यस्य अङ्कुरायोग्यत्वसाधने प्रत्यक्षविरोधः तस्य अप्रत्यक्षत्वे
ऽपि अङ्कुरयोग्यप्रत्यक्षध्यान्यसाजात्यात् ॥ तद्वन् अप्रत्यक्षस्याप्यात्मनः छेदाद्ययोग्य-
त्वसाधने प्रत्यक्षविरोधः स्यादेव छेदादियोग्यप्रत्यक्षवस्तुसाजात्यात् इति चेन्
अचिन्त्यः अव्यक्तपदेन व्यक्तशब्देनेन्द्रियग्राह्यत्वावद्भस्तुवजानीयत्प्रोक्तया छेदादि-
योग्यप्रत्यक्षसर्ववस्तुविजानीयत्वादात्मनः छेदादियोग्यप्रत्यक्षवस्तुसाजात्यात्स्वभाव-
त्त्वेन तद्भावानुमाने प्रत्यक्षविरोध इति चिन्तयितुमनर्हः ॥ प्रत्यक्षसर्ववस्तुविजानी-
यत्त्वेन प्रत्यक्षवस्तुसाजात्यान् प्रत्यक्षविरोध इत्यपि न वक्तुं शक्यम् ॥ अतः अयमा-
त्मा अविकार्यः विकारं प्रापयितुमनर्हः ॥ नहिं शास्त्रविरोध इति चेत् उच्यते ॥ अय-
मात्मा अच्छेद्यत्वादिविशिष्टः नित्यत्वादिविशिष्टश्च शास्त्रैरुच्यते ॥ अतो न विद्वि-
रोधः ॥ २४ ॥ २४ ॥

अर्जुनः ॥ अस्वेतादृश आत्मा ततः किम् ॥ ख ॥

कृष्णः ॥ तस्मादेने विदित्वैवं नानशोचितमर्हसि ॥ १९ ॥

तस्मादिति ॥ तस्मात् एनं एवं विदित्वा श.वा अनुशोचितुं नार्हसि ॥ १९ ॥

आत्मनः स्वभावतो निमित्ततश्च नाशाभावात् एनं आत्मानं एवं अनादिनित्य-
त्वादिना अशोक्य विदित्वा हन्ताऽहमेतेषां मयेमे हन्यन्ते इति शोकं कर्तुं नार्हसि ॥
एवमात्मानमविदित्वा एवमन्वशोचः विदित्वा त्वेनमात्मानं नानुशोचितुमर्हसि ॥
नार्हसीत्युक्तया आत्मवेदिनस्ते शोको नोपपद्यते इति सूच्यते ॥ शोचसि च त्वम् ॥
अतस्त्वं मूढः त्वद्वादाश्च प्रज्ञावादाः ॥

१ अस्तु उक्तदिशा ईश्वरः स्वातन्त्र्यादिसकलकल्याणगुणरत्नाकरः ततः किं
वद् इति चेत् तस्मात् ईश्वरस्यैव स्वातन्त्र्यात् विहितं युद्धादिकं स्वकर्म कृतघतां
उक्तगुणवत्तया स्वं ज्ञातवतां अशेषदुःखनिरसनद्वारा पुमर्थशिरोरत्नमोक्षप्रदत्वाच्च
एनं ईश्वरं एवं विहितस्वकर्मानुष्ठानद्वारेण ज्ञात्वा तेन ज्ञानेन बानुशोचितुं दुःखात्मा-
घेन ज्ञातुं अर्हसि मुक्तो भवितुमर्हसि ॥ २५ ॥

अर्जुनः ॥ आत्मानां नित्यत्वात् देहानां सर्वथा नाशाच्च तान् प्रति शोकमो-
हौ परित्यज्य त्वया युद्धं कर्तव्यमित्युक्तम् ॥ नित्यस्याप्यात्मनः शरीरसंयोगवियोग-
रूपौ जन्मनाशौ स्त एव ॥ युद्धे च शरीरवियोगरूपं मरणं नियतम् ॥ मृतानां च याव-
न्मोक्षं पुनर्जननं नियतम् ॥ अनो मदीयानां मम च मरणेन पश्चाज्जन्मना च दुःखं
भविष्यतीति शोचामि ॥ कथं शोकमोहौ त्यक्त्वा युद्धं कर्तुं शक्यम् ॥ वद् ॥

कृष्णः ॥ अथ चैनं नित्यजातं नित्यं वा मन्यसे मृतम् ॥

तथाऽपि त्वं महाबाहो नैवं शोचितुमर्हसि ॥ २६ ॥

जातस्य हि ध्रुवो मृत्युः श्रुवं जन्म मृतस्य च ॥

तस्मादपरिहार्येऽर्थे न त्वं शोचितुमर्हसि ॥ २७ ॥

अथेति ॥ महान्तौ बाहू यस्य सः महाबाहु हे महाबाहो अर्जन नित्यं
नियमेन जातः नित्यजातः तं च नित्यं मृतं वा च अथ मन्यसे मन्यसे यदि ॥
तथाऽपि त्वं एवं उक्तीत्या शोचितुं नार्हसि ॥ २६ ॥

जातस्येति ॥ जातस्य मृत्युः मरणं ध्रुवः नियतः ॥ मृतस्य जन्म च ध्रुवम् ॥
हि प्रसिद्धमिदम् ॥ हि यस्मात् तस्मादिति वा ॥ तस्मात् परिहर्तुं योग्यं परिहार्यं न
परिहार्यं अपरिहार्यं तस्मिन् अर्थे वस्तुनि विषये त्वं शोचितुं नार्हसि ॥ २७ ॥

एनं आत्मानं नित्यजातं नियमेन जनिमन्तं शरीरसंयोगरूपजनिमन्तमेव नित्य
नियमेन मृतं वा शरीरवियोगरूपमरणवन्तमेव च ॥ अथ मन्यसे यदि मन्यसे तथाऽपि
१ एवं शोचितुं नार्हसि ॥ महाबाहो परमधीरस्य तव एव शोचनमनुचितम् ॥ अतएव
नानुशोचितुमर्हसीत्युक्तम् ॥ २६ ॥

कुतो न शोचितव्यमिति चेत् जातस्य देहस्य मृत्युः मरणं ध्रुवः नियतः अवश्य-
भावी ॥ मृतस्य जन्म पुनर्जनिश्च ध्रुवम् ॥ श्रुत्यादिप्रसिद्धमिदम् ॥ जन्ममरणयोरव-
श्यभावितात् परिहर्तुंमशक्ये अवर्जनीये जननमरणनिमित्तकदुःखरूपे पदार्थे विषये
महाकुलप्रसूत परमधीरश्च त्वं शोचितुं नार्हसि ॥ न ह्यवर्जनीये शोको युज्यते ॥
पूर्वश्लोकार्थे हेतूक्तिपरोऽयं श्लोकः ॥ २७ ॥

यान् प्रत्यहमनुशोचामि तेषामशोच्यत्वं सयुक्तिकमुक्त्वा तान् प्रति न त्वया
शोकः कार्यः इति कृष्ण त्वया सम्यगभिहितम् ॥ अथापि न तदखिलं शोकातंककलं-
किते भ्रम मानसे श्रयते ॥ उक्तं हि मया ॥ 'कापण्यदांषोपहतस्वभावः पृच्छामि
त्वां धर्मसंमूढचेताः ॥ इति ॥ सतिचैवं किं करोमि का वा मे गतिः ॥ वद ॥ इति
चेत् अथेति पक्षान्तरतासूचनाय ॥ तिष्ठतु तावदयं विस्तरः ॥ पक्षान्तरमेव ब्रवीमि ॥
तथाऽपि उक्तयुक्तीनां त्वदीयमनःसंश्रयणाभावेऽपि एनं नित्यजातं च नित्यं मृतं
च त्वं मन्यसे ॥ तेन त्वमेवं शोचितुं नार्हसि ॥ जन्ममरणे नियततया अवर्जनीये इति
त्वयैव ज्ञातत्वात् तावन्मात्रज्ञानेनैव त्वया शोको न कार्यः ॥ न ह्यवर्जनीयत्वेन ज्ञाते
विवेकिनां शोको दृष्टः ॥ २६ ॥

जातस्येत्यादि पूर्ववत् ॥ जन्ममरणयोरवर्जनीयताज्ञानरूपहेतोः पूर्वश्लोक एवो
क्तत्वात् पूर्वश्लोक्तयो हेतुसाध्ययोरेव दाढ्यार्थमनुवादपरोऽयं श्लोकः ॥ २७ ॥

अ ॥ अर्जुनः ॥ आत्मनो नित्यत्वान्न शोकः कार्य इत्यभिहितम् ॥ आत्मवा-
यात्प्रज्ञानं परमात्मप्रसादैकलभ्यम् ॥ न तदुदेति मम ॥ अहं तु आत्मा तत्तद्देहेन सह
जायते ॥ तत्तद्देहेन सह नश्यतीति जीवानित्यत्वपक्ष एव युक्त इति मन्ये ॥ जीवस्वा-
नित्यत्वात्तन्नाशशङ्कया शोचामि ॥ कथमेवं सति युद्धमङ्गीकुर्याम् ॥ वद ॥

कृष्णः ॥ अथेति पक्षान्तरतासूचकम् ॥ चशब्दोऽप्यर्थे ॥ दुर्बोधत्वादात्म-
याथात्म्यस्य मदुक्तमनङ्गीकृत्य यदि जीवानित्यत्वपक्षमवलम्बसे तत्राप्युच्यते इति वा ॥
एवं नित्यजातं तत्तच्छरीरोत्पत्तौ नियमेन जनिमन्त च नित्य मृतं च तत्तच्छरीरनाशे
नियमेन नाशवन्त च १ मन्यसे ॥ तथाऽपि एवं शोचितुं नार्हसि ॥ महाबाहुरपि परा-
क्रमसीमाऽपि त्वं दुर्मताभ्युपगमात् इदंशोऽसि सवृत्तः इति साभिप्रायसोपहाससानुक-
पसंबोधनेन तवेदमनुचितमिति सूच्यते ॥ २६ ॥

कुत इति चेत् जातस्य देहेन सह जातस्य मृत्युं ध्रुवः अपरिहार्यः ॥ देहेन सह
मृतस्य पुनर्जन्म च अपरिहार्यम् ॥ देहारमकर्मक्षये देहेन सह नाशस्य हृतेन देहा-
रंभकेण कर्मणा पुनरुत्पत्तेश्च २ न्याय्यत्वात् ॥ श्रुत्यादिप्रसिद्धमिदम् ॥ तस्मात् जन्म-
मरणयोः मरणजन्मनोश्च अहोरात्रयोरिव शुक्लपक्षकृष्णपक्षयोरिव च अवर्जनी-
यत्वात् परिहर्तुमशक्ये तस्मिन् जन्ममरणलक्षणेऽर्थे विवेकी त्वं न शोचितुमर्हसि ॥ २७ ॥

आत्मा ज्ञानस्वरूपः प्रतिक्षणविनाशीति बौद्धाः ॥ देह एवाऽऽत्मा स च जायते
नश्यति प्रतिक्षणं विपरिणमते च इति चार्वाकाः ॥ देहातिरिक्तोऽप्यनित्य आत्मा
देहेन सह जायते देहेन सह नश्यति इत्यन्ये ॥ सृष्ट्यादिकाल एव आका-
शवज्जायते आप्रलयं शरीरभेदेऽप्यनुवर्तते नश्यति च प्रलय इत्यपरे ॥ नित्य एवा-
ऽऽत्मा स च देहसंयोगेन जायत इत्युच्यते ॥ देहवियोगेन म्रियते इत्युच्यते ॥ तौ च
देहसंयोगवियोगरूपजन्मनाशौ कर्मनिमित्तकत्वात् कर्माधारस्यात्मन एव मर्यादौ ॥
देहस्य कृतहानाकृताभ्यागमप्रसङ्गेन कर्माधारत्वाभावादमुख्यौ इति तार्किकाः ॥ नित्य

१. मन्यसे इति काकुः ॥ परमास्तिकस्त्व न मन्यस एव ॥ यदि कदाचित् लोकवासनया मन्य-
से तथाऽपि इति क्वचित् ॥ २ देहेन सह आत्मनो नाशादिदं चिन्त्यम् ॥ देहस्येव प्रकारान्तरेणोत्पत्तिर्वा
विषक्षणीया ॥

एवाऽऽत्मा तस्य आकाशश्चेव कर्णशङ्कुलीजन्मना देहजन्मना जन्म तन्नाशेन च नाशः इति औपाधिकतया जन्मनाशावमुच्यौ ॥ देहस्य तौ मुख्यौ इत्यन्वे ॥ इति षड् पक्षाः ॥ तत्र प्रथमद्वितीयतृतीयपक्षेषु शोको न कार्यः ॥ प्रथमपक्षे नित्यं प्रतिक्षणं जातं नित्यं प्रतिक्षणं मृतं इत्यर्थः ॥ द्वितीयपक्षे नित्यं नियमेन जातं नित्यं नियमेन मृतं इति प्रतिक्षणे विपरिणामाङ्गीकारात् नित्यं प्रतिक्षणं जनिमन्तं नित्यं प्रतिक्षणं मृतिमन्तं इति चार्थः ॥ पूर्वावस्थापरित्यागोत्तरावस्थास्वीकारयोः सत्त्वात् ॥ तृतीयपक्षे नित्यं प्रतिशरीरोत्पत्तिं जातं नित्यं प्रतिशरीरनाशं मृतं इत्यर्थः ॥ तत्र प्रथमपक्षे प्रतिक्षणमात्मनोऽन्धत्वेन बन्धुविनाशजनितदुःखस्य पारत्रिकदुःखस्य चाभावेन दृष्टादद्योभवविधदुःखनिमित्तकशोकप्रतिषेधः ॥ द्वितीयतृतीयपक्षयोः दृष्टदुःखनिमित्तकशोकसंभवेऽपि शरीरनाशोत्तरमात्मनोऽभावेन पापहेतुकपारत्रिकदुःखानुभवमयनिमित्तकशोको न कार्य इत्यदृष्टदुःखनिमित्तकशोकप्रतिषेधः ॥ अत एव एवं शोचितुमिच्छुक्तम् ॥ आत्मनो नित्यत्वपक्षे यथा ऐहिकस्य पारत्रिकस्य च दुःखस्य संभवं मत्वा उभयथा शोचसि तथा शोचितुं नार्हसि ॥ प्रथमपक्षे उभयविधदुःखप्रसक्तेरभावात् द्वितीयतृतीयपक्षयोः पारत्रिकदुःखप्रसक्तेरभावात् ॥ इति तदर्थः ॥ अतो मदीयनित्यत्वपक्षापेक्षया त्वदीयानित्यत्वपक्षा एत एव त्वां युञ्जे प्रवर्तयितुमनुकूलाः ॥ २६ ॥

चतुर्थपञ्चमषष्ठपक्षेषु नित्यं नियमेन जातं नित्यं नियमेन मृतं इत्यर्थः ॥ शरीरनाशानन्तरं आत्मनो विद्यमानत्वेऽपि शोको न कार्यः ॥ कृत इति चेत् जातस्य कर्मवशाद्दृष्टशरीरसंयोगरूपजन्मनः स्वरूपतो नित्यस्थाप्यात्मनः सूर्युः शरीरवियोगरूपं मरणं ध्रुवः नियतः अवश्यंभावी ॥ शरीरारम्भकर्मक्षये शरीरक्षयस्य न्याय्यत्वात् ॥ मृतस्य लक्ष्मशरीरवियोगरूपमरणस्य पुनर्जन्म च ध्रुवम् ॥ कृतशरीरान्तरारम्भकर्मणः तेन पुनः शरीरसंयोगस्य न्याय्यत्वात् ॥ जीवन्मुक्तव्यवस्थामापन्नस्य न पुनर्जन्म अतः कथमुच्यते 'ध्रुवं जन्म मृतस्य चे'ति इति चेत् कर्मशेषवतो जीवस्यैव प्रकृते विवक्षणात् जीवन्मुक्तो मृतस्येत्यनेन न गृह्यते ॥ तस्मात् जन्ममरणयोरवश्यंभावितात् अपरिहार्यं तस्मिन्नर्थे न शोचितुमर्हसि ॥ त्वयियुद्धातुपरते यद्येते भीष्मादयो न त्रियेरन् त्रियेरन्ध्र युञ्जे तर्हि शोकः कर्तुमुचितः ॥ न तथा भरिष्वन्त्येव नियतं ते ॥ वक्ष्यते च ॥ १' ऋतेपि त्वा न भविष्यन्ति सर्वे' इति ॥ तत्परिहारासमर्थस्य

तव अवश्यंभाविनि तस्मिन् जननमरणरूपार्थे शोको न कर्तुमुचितः ॥ शोके प्रयोजन-
भावात् इति चतुर्थ्यादिषु त्रिषु पक्षेषु दृष्टदुःखनिमित्तकशोकप्रतिषेधः ॥ तस्मात् देहा
नाशोऽप्यात्मनोऽनाशात् अर्थे युद्धाख्ये विहितकर्मणि अपरिहार्ये विहितत्वात् विहित-
परित्यागे प्रत्यवायप्रसङ्गाच्च परिहर्तुमशक्ये सति त्वं शोचितुं अदृष्टदुःखनिमित्तकं
शोकं कर्तुं नार्हसि ॥ युद्धं हि क्षात्रियस्य विहितं कर्म तच्च हिंसारूपमपि यागीय-
पशुहिंसावत् न प्रत्यवायजनकम् ॥ प्रत्युत पारत्रिकसुखजनकं च ॥ अतः शरीरनाशो-
ऽप्यात्मनोऽनाशात् तस्य पारत्रिकसुखलाभार्थं विहितकर्मणः कर्तव्यत्वेनापरिहार्य-
त्वात् तेन पारत्रिकदुःखसंभावनानिमित्तकः शोको न कार्यः इति तेषु पक्षेषु अदृष्ट-
दुःखनिमित्तकशोकस्य प्रतिषेधः ॥ वक्ष्यते च ॥ १ 'स्वधर्ममपि चावेक्ष्य' १ 'स्वर्ग-
द्वारमपावृतं' ३ 'नियतं कुरु कर्म त्वं' ४ 'तदर्थं कर्म कौन्तेय मुक्तसङ्ग समाचर' ॥
५ 'तस्मादसक्तः सततं कार्यं कर्म समाचर' इत्यादि ॥ युद्धाख्यं कर्म काम्यम् ॥ वक्ष्यते
च ॥ ६ 'हतो वा प्राप्स्यसे स्वर्गं जित्वा वा भोक्ष्यसे महींम्' ॥ इति तत्तु परिहार्यम् ॥
वक्ष्यते च ॥ ७ 'दूरेण ह्यवरं कर्म' इति ॥ सति चैवं अपरिहार्यत्वबचनं कथमिति चेत्
काम्यमपि आरब्धस्य परिसमापनीयत्वेन नित्यवदपरिहार्यम् ॥ आरब्धत्वात् ॥ इदं
चाभ्युपेत्य ॥ वस्तुतो युद्धमकाम्यमेव प्रकृते विवक्षितम् ॥ वक्ष्यते च ॥ ८ 'सुखदुःखे
समे कृत्वे' इति ॥ २७ ॥

परमास्तिकशिरोमणेस्तव वेदबाह्यमतावलंबनमनुचितम् ॥ अतः आत्मनित्यत्व-
पक्ष एव त्वयाऽभ्युपेयः ॥ तत्र त्वयोक्ताभिर्मेयाऽङ्गीकृताभिरेताभिर्युक्ताभिर्युक्तिभिः
आत्मनो नित्यत्वेऽपि तस्य शरीरसंयोगवियोगरूपजन्मनाशयोरवश्यंभावित्वात् युद्धे
च शरीरनाशस्य नियतत्वात् अनुशोचामीति चेत् ॥ नित्यजातं नित्यध्यासौ जातञ्च तं
नित्यं शरीरसंयोगरूपजन्मवन्तं च नित्यं मृतं च नित्यमितिपुल्लिङ्गं द्वितीयान्तम् ॥
नित्यं शरीरवियोगरूपमरणवन्तं च अथ मन्यसे मन्यसे यदि तथाऽपि त्वं एषं
शोचितुं नार्हसि ॥ २६ ॥

कुत इति चेत् जातस्य मृत्युः ध्रुवः इत्यादि पूर्ववत् ॥ 'नैवं शोचितुमर्हसि'

‘न त्वं शोचितुमर्हसि’ इति अव्यवधानेन द्विरुक्तया शोकस्य सर्वथा अकर्तव्यत्व सूच्यते ॥ २७ ॥

वि ॥ अर्जुनः ॥ देहात्मनोर्भेदं आत्मनो नित्यत्वं चाक्त्वा शोको न कार्य इत्युक्तम् ॥ स देहात्मभेदवादो न मे बुद्धिमारोहति ॥ अतो देहात्मवाद एवामिनिवेशो मम ॥ देहस्यैवाऽऽत्मत्वात् तस्य चानित्यत्वात् तन्नाशशङ्कया शोचामि ॥ अतः कथं युध्येय ॥ खद ॥

कृष्ण. ॥ देहात्मवादेऽपि शोको न कार्यः ॥ अथेति पक्षान्तरारंभसूचनार्थः ॥ मन्यसे किं इति प्रश्नार्थो वा ॥ एव मन्यसे चेत् तथैवास्तु तत्रापि ब्रूमः ॥ इत्यभ्युपगमार्थो वा ॥ नित्यजातं नित्यं मृतं च वाशब्दश्चशब्दार्थं ॥ नियमेनोत्पत्तिमन्तं नाशवन्तं च देहमेव, चशब्द एवार्थं ॥ एनं आत्मानं मन्यसे ॥ तथाऽपि त्वं एवं शोचितुं नार्हसि ॥ एवमतिमात्रं शोककरणमनुचितमिति सूचयितुमेवशब्दः ॥ देहातिरिक्तनित्यात्माभ्युपगमे शोकप्रसक्तिरेव नास्ति ॥ देहात्मवादाभ्युपगमे देहनाशशङ्कया शोकप्रसक्तावपि सर्वथा न शिष्यतो नाशस्य परिहर्तुमशक्यत्वात् अतिमात्रं न शोचितव्यम् ॥ देहातिरिक्तनित्यात्माभ्युपगमे पारत्रिकदुःखमिया अतिमात्रशोको युज्यते ॥ देहात्मवादाभ्युपगमे तस्य नाशनैयत्येन पारत्रिकदुःखप्रसक्तेरभावादतिमात्रं सन्तोष्टव्ये अतिमात्रं शोको न युक्तः ॥ महाबाहोर्धोरस्य तव स्वपरमरणानिमित्तकशोको न युज्यते ॥ २६ ॥

तत्र को हेतुरिति चेत् नित्यजातनित्यमृतपदाभ्यां सूचित एव हेतुरुपपाद्यते ॥ अवधारय ॥ जातस्य मृत्युः नाशः ध्रुवः मृतस्य नाशं प्राप्तस्य जन्म पुनरुत्पत्तिश्च ध्रुवं प्रमाणप्रसिद्धमिदम् ॥ हि यस्मादेवं तस्मादिति हेत्वर्थको वा हिशब्दः ॥ तस्मात् परिणामिनो द्रव्यस्य उत्पत्तिविनाशाख्यपरिणामपरंपराया अपरिहार्यत्वात् अपरिहार्ये तस्मिन्नर्थे उत्पत्तिविनाशाख्यपरिणामपरंपरारूपे वस्तुनि विषये त्वं न शोचितुमर्हसि ॥ न ह्यवर्जनीये शोको युक्तः ॥ नाशं प्राप्तस्य पुनरुत्पत्तिरिति कथम् ॥ लोके हि प्रागविद्यमानस्यैव घटादेरुत्पत्तिर्दृश्यते ॥ न तु उत्पद्य विनष्टस्य ॥ लोके अष्टमपि मृतस्य जन्म बच्चनादस्माद्बहुपुण्यव्यं इति चेत् हि शब्देन लोकप्रसिद्धमिदमिति च बोधनात्ता बक्तु न शक्यम् ॥ मृतस्य पुनर्जन्माभ्युपगमे सर्वथा निवर्तयितव्यानां महता प्रयासेन निवर्तितानां संसारदुःखानां रोगाणां शत्रूणां च पुनरुत्पत्त्यापत्या तन्निवर्तनप्रवासवैद्यस्य स्यात् ॥ तन्निवर्तनपरशास्त्राणां च वैद्यस्य स्यात् ॥ मृतस्य पुत्रादेः

कृष्णः ॥ अव्यक्तादीनि भूतानि व्यक्तमध्यानि भारत ॥

अव्यक्तनिधनान्येव तत्र का परिदेवना ॥ २८ ॥

अव्यक्तेति ॥ हे भारत अर्जुन भूतानि अव्यक्तं प्रधानं आदिः येषां तानि अव्यक्तादीनि व्यक्तं मध्ये मध्यावस्था येषां तानि व्यक्तमध्यानि अव्यक्ते प्रधाने निधनं लयो येषां तानि अव्यक्तनिधनान्येव तत्र परिदेवना विलापः का ॥ २८ ॥

जन्ममरणस्वरूपमविद्धं शोचसि ॥ वेदने तु तस्य न शोचेः ॥ अतस्तत्स्वरूपं शृणु ॥ भूतानि शरीराणि अव्यक्तं जडप्रकृतिः आदि उत्पत्तिकारणं उत्पत्तेः पूर्वरूपं वा येषां तानि जडप्रकृतेः परिणामभूतानीति यावत् ॥ अवयवसंस्थानसंनिवेशविशेषवैशिष्ट्येन व्यक्तनया अवस्थानं मध्यं मध्यमावस्था येषां तानि ॥ अव्यक्ते निधनं लयो येषां तानि तादृशान्येव ॥ प्रकृतावेव लीनानीति यावत् ॥ प्रकृतिरेव शरीरतामापद्य कञ्चित्कालं स्थित्वा पुनः प्रकृतिरूपेणावतिष्ठते ॥ तत्र एवं सति तादृशेषु शरीरेषु विषये का परिदेवना कः शोकनिमित्तिरविलापः ॥ परिदेदनेति पाठे कः शोकः ॥ शोकस्य विलापस्य वा प्रसक्तिर्नेति यावत् ॥

भूतानि जीवाः जडप्रकृतिः देहकारणं येषां तानि जडप्रकृतिकार्यदेहवन्तः ॥ जडप्रकृतिकार्यदृग्गोचरदेहवन्तयाऽवस्थानं मध्यकाले येषां तानि ॥ जडप्रकृतावेव देहलयो येषां तानि ॥ जीवाः जडप्रकृतिकार्यदेहसंयोगरूपं जन्म प्राप्य तेन देहेन जनदृग्गोचरतया सुखदुःखादिकमनुभवन्तः स्थित्वा देहवियोगरूपमरणं प्राप्नुवन्ति ॥ तादृशेषु जीवेषु का परिदेवनः इति वा ॥

भूतानि जीवाः अव्यक्तं प्रकृतिरूपं लिङ्गशरीरं आदिः पूर्वशरीरं येषां तानि व्यक्तं जनदृग्गोचरं स्थूलशरीरं मध्यं मध्यकालिकं येषां तानि प्रकृतिरूपलिङ्गशरीरं निधनं अन्तिमशरीरं येषां तानि ॥ कारणभूतलिङ्गशरीरं एव निधनं कार्यदेहलयो येषां तानि ॥ इति वा ॥ लिङ्गशरीरेण स्थित्वा तदनुगुणं स्थूलशरीरमापद्य कञ्चित्कालं स्थित्वा पुनर्लिङ्गशरीरेणावतिष्ठते ॥ तेषु जीवेषु परिदेवना का ॥

भूतानि जीवाः अव्यक्तं अव्यक्तत्वं १ अदर्शनं आदौ येषां तानि ॥ व्यक्तं व्यक्तत्वं दर्शनं मध्ये येषां तानि अव्यक्तं अव्यक्तत्वं अदर्शनं निधने अन्ते येषां तानि ॥ तादृशेषु जीवेषु का परिदेवना ॥

जीवास्तावदादौ लिङ्गशरीरविशिष्टाः स्थूलदृग्गोचरा एव स्थित्वा ततः कर्म-
वशेन प्रकृतिकार्यस्थूलदेहभाजो भूत्वा सुखदुःखान्यनुभूय तदारंभककर्मक्षये तद्देहप्र-
हाणेन पुनः पूर्ववदेव भवन्ति ॥ इदं च यावन्मोक्षं तेषां नियतम् ॥ अतो जीवविषये न
शोकः कार्यः ॥

पूर्वश्लोकवदयमपि श्लोकः जन्मनाशनैयत्यरूपहंतुतद्धेतुकशोकाभावरूपसाध्य-
योरनुवादपरः ॥ श्लोकद्वयेन तदनुवादस्तु जन्मनाशनैयत्यादस्वातन्त्र्यं जीवस्य ॥
जीवस्य देहसंयोगवियोगरूपजन्ममरणनैयत्यात्तद्विषये यथा शोको न कार्यः तथा
तत्र स्वातन्त्र्यबुद्धिरपि न कार्या इति प्रागुक्तजीवास्वातन्त्र्यस्थिरीकरणार्थः ॥

भूतानि शरीराणि आदौ अव्यक्तानि अनुपलब्धानि मध्ये व्यक्तानि उपलब्धानि
निधने अन्ते अव्यक्तानि अनुपलब्धानि ॥ तेषु शरीरेषु का परिदेवना ॥

भूतानि शरीराणि अव्यक्ता अनुपलभ्यमाना आदिः उत्पत्तेः पूर्वावस्था येषां
तानि ॥ व्यक्ता उपलभ्यमाना मध्या मनुष्यत्वादिरूपमध्यमावस्था येषां तानि ॥
अव्यक्तं अनुपलभ्यमानं निधनं मृतेरुत्तरावस्था येषां तानि ॥ तेषु शरीरेषु का
परिदेवना ॥

२ भूतानि शरीराणि अव्यक्तं अव्यक्तत्वं अदर्शनं आदिः उत्पत्तेः पूर्वावस्था
येषां तानि ॥ व्यक्तं व्यक्तत्वं दर्शनं उत्पत्तेरूर्ध्वं मृतेश्च पूर्वं भवं मध्ये व्यावहारिकस-
त्त्वलक्षणा मध्यमावस्था येषां तानि ॥ अव्यक्तं अव्यक्तत्वं अदर्शनं निधनं मृतेरुत्तराव-
स्था येषां तानि ॥ तेषु शरीरेषु का परिदेवना ॥

अत्र, अदर्शनादिहायातः पुनश्चादर्शनं गतः ॥ नार्था नव न तस्य त्वं वृथा किमनुशाचासि ॥
इति भारतस्त्रीपर्व (१ १३.) वचनमनुसन्धेयम् ॥ २ एतदादि यावच्छ्लोकव्याख्यासमाप्तिं अद्वै-
तिनां व्याख्यानुरोधेन ॥

भूतानि शरीराणि तद्धेतुभूतानि महाभूतानि वा अव्यक्तं प्रधानं जडप्रकृतिः
पूर्वरूपं येषां तानि ॥ व्यक्तं नामरूपाभ्यां स्पष्टं मध्यं जन्ममरणान्तरालस्थित्यवस्था
येषां तानि ॥ अव्यक्ते प्रधाने निधनं लयो येषां तानि ॥ तेषु शरीरेषु का परिदेवना ॥

भूतानि शरीराणि अव्यक्तं माया तस्मात् जन्म शुक्तिरजतस्येव येषां तानि मा-
याकल्पितानि ॥ व्यक्तं सत्त्वेन भानं मध्यं तस्येव येषां तानि ॥ देवमनुष्यतिर्यगादिभे-
देन लब्धस्वरूपाणि ॥ अव्यक्ते मायायामेव निधनं तस्येव लयो येषां तानि ॥ तेषु
१ स्वप्नैन्द्रजालगजतुरगादिवददृष्टदृष्टनष्टस्वरूपेषु शरीरेषु का परिदेवना ॥

भूतानि सर्वाणि ब्रह्मव्यतिरिक्तानि चेतनाचेतनात्मकानि वस्तूनि अव्यक्ते प्रमाणैः
व्यक्तीकर्तुमशक्यं अधिष्ठानभूते परब्रह्माणं तदज्ञानात् शुक्तौ तदज्ञानाद्भजतस्येव आदिः
जन्म येषां तानि ॥ व्यक्तं सर्वपदार्थव्यञ्जकं यावदधिष्ठानदर्शनं सत्तास्फूर्त्यादिसर्व-
कार्यनिर्वाहकं २ अन्तःकरणं मध्ये स्थितिकाले येषां तानि ॥ अव्यक्ते तस्मिन्नेव
अधिष्ठानभूते ब्रह्मणि निधनं नाशो येषां तानि ॥ तादृशेषु शरीरेषु महाभूतेषु वा चेत-
नाचेतनात्मकेषु ब्रह्मंतरसर्ववस्तुषु वा का परिदेवना ॥ आदावन्ते च यानि न रुन्ति
तानि मध्ये सन्त्यापि ३ न सन्त्येव ॥ अत एवोक्तं मृग्या ॥ ' नास्ततो विद्यते भाव ' इति ॥
तादृशेषु यावदधिष्ठानभूतब्रह्मदर्शनं नाशोऽप्यव्यक्तरूपेणविद्यमानेषु सति ब्रह्मदर्शने
' वात्मना नशिष्यत्सु स्वप्नैन्द्रजालशुक्तिरजतरज्जुसर्पमरीचिकाजलादिवत् मि-
थ्याभूनेषु भूतेषु जन्ममरणनिमित्तकं शोको न कार्यः ॥ शुद्धवशोद्भवत्वात् शास्त्र-
तत्त्वमर्मविमशाहोऽसि ॥ अतो न शोचिषुमर्हसीत्यादि यदुक्तं तद्युक्तमेव ॥

भूतानामेष्वभावः स्वभावस्त्वपरिहार्यः अतः स्वभावविषये न शोको युक्तः ॥

१. अत्र ' यथा स्वप्नप्रपञ्चोऽयं मयि मायाविजृम्भितः ॥ तथा आप्तप्रपञ्चोऽयं
मयि मायाविजृम्भितः ' इति ॥ २. ' अत्र मनोवृत्तिमयं द्वैतं अद्वैतं परमार्थतः ' ॥ इति
३. अत्र, ' आदावन्तं च यन्नास्तं वर्तमानेऽपि तत्तथा ' ॥ इति वचनं चानुसन्धे-
यम् ॥

वस्तुस्वभाव एव शोकनिमित्तमिति चेत् नियतविचित्रानन्तभेदभिन्नस्वभाववस्तु सन्तते जगति सर्वस्य सर्वदाऽपि दुःखजलनिधावेव मज्जनं स्यात् ॥ सुखहेतुविच्छेदाच्छोक इति चेत् द्विषतां तत्संबन्धिनां भैक्षचर्यादेश्च सुखहेतुत्वं नास्ति ॥ प्रत्युत दुःखहेतुत्वमेवास्ति ॥ शत्रुतदीयनाशस्य सार्वभौमपदलाभादेश्च सुखहेतुत्वमेवास्ति ॥ स्वशरीरनाशाच्छोक इति चेत् महाबाहो भारतस्य महामहिमवतो भवतो न शरीरनाशभिया शोको युक्तः ॥ बन्धुनाशनिश्चयेन शोक इति चेत् संरक्षणीयबन्धुजनसंरक्षणसंभवेन हर्षोदयाच्छोकः परिहर्तव्यः ॥ बन्धुवधपातकीति लोकापवाद्भिया शोकः इति चेत् युद्धादुपरमे भयादयं रणादुपरत इति परमासह्यदुःखजनकलोकापवाद्महाहर्षेणैव मज्जः स्याः ॥ वक्ष्यते च ॥ १ 'भयादृणादुपरतं मस्यन्ते त्वा' मिति ॥ अखिलमेतदेवमेव ॥ तथाऽप्ययं शोको दुःखपरिहर इति चेत् अपरिहार्यं शोको न युक्त इति विवेकेन सुखदुःखादिमूलभूताभिमानत्यागेन च शोकस्सुपरिहर एव ॥ अतो न शोचितुमर्हसीत्युक्तं युक्तम् ॥ २० ॥

अर्जुनः ॥ आत्मनो नित्यत्वादियथात्म्य यथावदसकृदभिहितं त्वया ॥ न तन्मम बुद्धावारोहति ॥ सति चैवं कथमहं शोकमकृत्वा स्थातुं शक्नोमि ॥ वद ॥

कृष्णः ॥ आश्चर्यवत्पश्यति कश्चिदेने आश्चर्यवद्ब्रूदति तथैव चान्यः ॥
आश्चर्यवच्चैनमन्यः शृणोति श्रुत्वाऽप्येनं वेद न चैव कश्चित् ॥

आश्चर्यवदिति ॥ एनं आत्मानं कश्चित् पश्यति जानाति ॥ सः आश्चर्यवत् ॥ आश्चर्य एव ॥ तथा एनं अन्यः वदति स च आश्चर्यवदेव ॥ एनं अन्यः शृणोति न च आश्चर्यवत् ॥ कश्चित् एनं श्रुत्वाऽपि नैव वेद च ॥ २० ॥

यः कश्चित् एनं जीवं पश्यति जानाति सः ज्ञाना आश्चर्यवत् आश्चर्य एव दुर्लभ एव ॥ दुर्लभं ह्याश्चर्यमुच्यते ॥ तथा अन्यः कश्चित् एनं जीवं वदति सोऽपि आश्चर्यवत् दुर्लभ एव ॥ अन्यः कश्चित् एनं जीवं शृणोति स च आश्चर्यवत् दुर्लभ एव ॥ आत्मनो द्रष्टा-ब्रह्मा श्रोता च दुर्लभः ॥ अहं स इति सर्वेषां स्वपरदर्शनवचनश्रवणसम्बन्धान् कथमिदमिति चेत् चशब्दोऽप्यर्थे ॥ कश्चित्च कश्चिदपि एनं जीवं श्रुत्वा उक्त्वा दृष्ट्वाऽपि

नैव वेद ॥ सम्यक् न जानात्येव ॥ एवमात्मतत्त्वयाथात्म्यज्ञानस्य परमगहनत्वात् क्रमेण सम्यक् ज्ञास्यसि ॥ इदानीं मधुपदेशादेव शोकमकृत्वा स्थातव्यमविशं क त्वया ॥ सामान्यतो दर्शनादेः सत्त्वेऽपि उक्तविधया आत्मविषयकसम्यग्ज्ञानवचनश्रवणादिमान् दुर्लभ एव ॥ परन्त्रप्रतिबिम्बभूतजीवात्मयाथात्म्यज्ञानिन एव दौर्लभ्ये किमुत स्वतन्त्रबिम्बभूतपरमात्मयाथात्म्यज्ञानिनः इति ईश्वरज्ञानिदौर्लभ्ये पर्यवसानम् ॥ स च महान् महिमा ॥ दुर्लभं हि यथावदीश्वरज्ञानम् ॥ वक्ष्यते च ॥ १ 'यततामपि सिद्धानां कश्चिन्मां वेत्ति तत्त्वतः' ॥ इति ॥ २ 'बहूनां जन्मनामन्ते ज्ञानवान्मां प्रपद्यते' ॥ इति च ॥ ३ 'श्रवणायापि बहुमियों न लभ्य. शृण्वन्तोऽपि बहवो यं न विद्युः ॥ आश्चर्योऽस्य वक्ता कुशलोऽस्य लब्धा आश्चर्यो ज्ञाता कुशलानुशिष्टः' ॥ इति श्रुतिः ॥ कैमुत्यन्यायेन ईश्वरज्ञानिदौर्लभ्यलाभात्साहशेश्वरप्रतिबिम्बभूतस्य जीवस्य नाशाभावो युक्त इति लभ्यते ॥ ईश्वरमहिम्नः पूर्वमुक्तत्वेऽपि मन्दजनबोधनाय दाढ्यार्थं पुनरुक्तिः ॥ एनमित्यस्य आश्चर्यवदित्यस्य च असकृदुक्तिरादरार्था ॥

जननमरणनैयःयाज्जीवं स्वानभ्यबुद्धिर्न कायं त्यमिहितं ॥ तर्हि स्वातन्त्र्यबुद्धिः क्व कार्येति चेत् आश्चर्यशब्दः स्वतन्त्रमाह ॥ सर्वस्वतन्त्रो ह्याश्चर्य उच्यते ॥ अनेकसहस्रेषु मध्ये कश्चित् सात्त्विकप्रकृतिः एनं ईश्वर आश्चर्यवन् आश्चर्यमदृशं आश्चर्यशब्दस्य स्वतन्त्रपङ्क्वात् स्वतन्त्रेश्वरसदृशं जानाति ॥ लोके स्वस्य स्वेनोच्यमान सादृश्यं असंभवि सत् सदृशान्तरव्यवच्छेदकं भवतीति ४ प्रसिद्धम् ॥ तथा च ईश्वरस्य ईश्वरेण सादृश्यमुच्यमानमसंभावितं सत् सदृशान्तरव्यवच्छेदकं फलति ॥ ततश्च ईश्वरमेव स्वतन्त्रं जानाति नान्यं कमपि इति निष्पन्नम् ॥ श्रूयते च ॥ सदृशान्तरराहित्यमीश्वरस्य ॥ ५ 'एकमेवाद्वितीयं मिति ॥ तथैव अन्यः एनं ईश्वर आश्चर्यवत् सदृशान्तररहितं वदति च ॥ अन्य एनं ईश्वर आश्चर्यवन् सदृशान्तररहितमेव शृणोति च ॥ कश्चिदपि य पश्यति वदति शृणोति सोऽपि एनं ईश्वर श्रुत्वा उक्त्वा दृष्ट्वा ऽपि नैव वेद च ॥ अचिन्त्याप्रमेयपरमान्द्रुतवस्तुत्वान् यथावन्न जानाति ॥

१. ७ ३. २. ७ १९ ३ का २. ७ ४ अत्र 'इन्दुरिन्दुरिव श्रीमान्' इति चन्द्रालोके अनन्वयालङ्कारश्लोकः ॥ 'गगनं गगनाकार सागरः सागरोपमः ॥ रामरावणयोर्बुध रामरावणयोरेव' ॥ इति रामायणे युद्धकाण्डे ११० मर्गे श्लोकश्चानुसन्धेयः ॥ ५ छा ६. २. १

कश्चिदित्युक्त्या न सर्वेऽपीश्वरस्य स्वातन्त्र्यं अन्यस्यास्वातन्त्र्यं च पश्यन्ति वदन्ति शृण्वन्ति च ॥ किन्तु बहुजन्मसमाचीर्णपुण्यपरिपाकवान् कश्चिदेवेति सूच्यते ॥ वक्ष्यते च ॥ १ 'मनुष्याणां सहस्रेषु कश्चिद्यतति सिद्धये' ॥ इति ॥ कश्चिदपि न वेदे-
त्यनेन सत्यपि ध्वषणादौ यथावद्वान् दुर्लभमित्युक्तं भवति ॥ वक्ष्यते च ॥ २ 'यततामपि सिद्धानां कश्चिन्मां वेत्ते तत्वनः' ॥ इति ॥ चतुर्थपादस्याऽऽवृत्तिः कश्चित् तामसप्रकृ-
तिः एनं श्रुत्वाऽपि न वेद ॥ वेद चेत् न वेद ॥ विरुद्धं वेद ॥ कश्चिन् राजसप्रकृतिः एनं श्रुत्वाऽपि न वेद ईषद्वेद ॥ कश्चिन् सात्विकप्रकृतिः एनं श्रुत्वा वेदापि किन्तु ३ साकल्येन न वेद ॥ राजसास्तामसाश्च ईश्वरं श्रुत्वाऽपि न जानन्ति ॥ किन्तु सात्विका एव जानन्ति ॥ तेष्वपि न सर्वेऽपि जानन्ति ॥ किन्तु काश्चिदेव ॥ सोऽपि समग्रं न जानाति ॥ किन्तु किञ्चिदेव ॥ इति च ॥ २९ ॥

अ ॥ अर्जुनः ॥ 'अशोक्यान्वशोचस्त्वं' इत्यादिना अशोक्यान् प्रत्यनु-
शोचस्त्वं मूढ इति किं मामेवमुपालभसे ॥ शोचन्ति हि लोकं अहमिव बहवः ॥ यदि वस्तुस्थितिरीदृशी तर्हि कुतस्ते शोचन्ति ॥ न त्वामेकमेवाहमुपालभे ॥ किन्तु ये ईदृशास्तान् सर्वानपि ॥ परन्तु उपदेशस्य सर्वार्थत्वेऽपि यथा त्वां व्याजीकृत्य उप-
देशः क्रियते ॥ तथा उपालंभस्य सर्वार्थत्वेऽपि त्वां व्याजीकृत्य उपालंभः क्रियते इति चेत् किमर्थं तथोपालंभं क्रियते ॥ विदिताऽऽत्मतत्त्वस्य तवैवमनुशोचनमनुचिन्तमि-
त्युपालभे इति चेत् अहमिव बहवो विदिताऽऽत्मतत्त्वा अप्यनुशोचन्ति ॥ ते श्रुत्वा
ऽऽत्मतत्त्वा एव न पुनर्विदिताऽऽत्मतत्त्वाः अतस्ते शोचन्ति ॥ शोचन्तु नाम ॥ अविदित्वा
आत्मतत्त्वं त इव त्वं यदन्वशोचः तत्ते युक्तम् ॥ सर्वज्ञादीश्वरान्मत्तो यथावदात्मतत्त्वं
साक्षाच्छ्रुत्वा विदिताऽऽत्मतत्त्वोऽपि त्वमनुशोचन्तीति त्वामहमुपालभे इति चेत्
अहमपि त इव श्रुत्वाऽऽत्मतत्त्वं न विदिताऽऽत्मतत्त्वः अतः शोचामि ॥ तर्हि महानयं
तेषामिष ते दोषः ॥ यत् श्रुत्वाऽऽध्यात्मतत्त्वमात्मयाथात्म्यं न वेत्थ इति चेत् नान्यं

१. ७. ३. २. ७ ३ ३ अत्र, 'ब्रह्मादधर्ममरगणा मनयोऽथ साध्याः सर्वैकतानमनसो वच-
सा वितानैः ॥ नान्त परस्य परतोऽप्यधनाऽपि यान्ति किं ताष्टमर्हति स मे हरिरुप्रजातेः ॥' इति
भागवते ७ स्कन्धे ९ अध्याय ॥

तेषां मम च दोषः ॥ किंतु तदुपदेष्टृणां मनुपदेष्टृस्तव चैवायं दोषः ॥ 'वक्तुरेव हि तज्जाख्यं श्रोता यत्र न बुध्यते' ॥ इति न्यायः ॥ परीक्षार्थं प्रहितेषु पठितेषु परीक्षायां उत्कर्षमलभमानेषु पाठकस्य नास्य बोधनशक्तिरस्ति अत एवैवमभूत् इत्ययशः पाठकपदात्प्रच्यावनं च भवति लोके इति विदितमेव सर्वेषां ॥ इति चेत् ॥ स्यादयं तेषां विषये तेषां वा तदुपदेष्टृणां वा दोषः ॥ दुर्विज्ञेयत्वादात्मतत्त्वस्य यथावद्दर्शनवचनश्रवणवेदनानां दुर्लभत्वात् ॥ त्वद्विषये पुनरयं दोष स्तैव ॥ उपदेष्टृमम नित्यनिरस्ताशेषदोषेश्वरतया त्वमेव न वेत्थेति पर्यवसानस्यैवौचित्यात् ॥ पाठके तत्रतत्र समीचीनाऽस्यपाठनशक्तिः इति लब्धप्रथे कुत्रचित्तेन प्रहितेषु पठितेषु परीक्षायां हीनेष्वपि न पाठकस्यायशः पदच्युतिर्वा ॥ किंतु पठितृणा मेव एते मन्दाः नापठंश्च सम्यक् इत्ययशः विद्याशालातः प्रच्यावनं च भवतीति विदितमेव हि लोके ॥ इति चेत् यद्येवं नहिं महद्विद्ं शोकस्थानम् ॥ सर्वज्ञस्य भगवतः ईश्वरस्य तव सकाशात् श्रुत्वाऽपि नाहमज्ञासिपमात्मतत्त्वम् मूढो मन्दोऽहं किं मया जीवता इति शोचामीति चेत् मैवं शोचीः ॥ विषयस्य यथावद्वेदनं द्वेषा संभवति ॥ बुद्धिमान्घ्यात् विषयकाठिन्याद्वा ॥ तत्र विषयस्य साधारणत्वेन केषुचित् परीक्षायामुत्कर्षमुपगतेषु तमलभमानः कश्चित्, मन्दोऽहं अतो नाहमुत्कर्षमाप्नुवं मोघमेवाहं जीवामीति शोचति ॥ विषयस्य काठिन्यात् सर्वेषु परीक्षायां हीनेषु तादृशः कश्चिदपि न शोचति ॥ किंतु किमेवमासीत् इति पृष्टः, कोवा प्रापोत्कर्षं कठिनो विषय हन्त महद्विद्ं अन्याय्यं परमोत्तमपरीक्षायां प्रष्टभ्यान् विषयान् अवरपरीक्षायां पृष्ट्वा वयमुत्कर्षाच्छ्याविता इति वदति ॥ पुनस्तस्मिन्नेव पर्वभेदे प्रविष्टः पठति च इति प्रसिद्धं हि लोके ॥ बुद्धिमत्स्तव यथावदात्मतत्त्वावेदनं न बुद्धिमान्घ्यात् ॥ किंतु आत्मतत्त्वस्य परमदुर्विज्ञेयत्वात् ॥ अतः तदेष भूयोपि श्रोतव्यं श्रावयामि च पुनःपुनरहं इति चेत् किं तदात्मतत्त्वं तथा दुर्विज्ञेयम् ॥ वद् ॥

कृष्णः ॥ एनं आत्मानं कश्चित् आश्चर्यमिव पश्यति ॥ तथैव अन्यः एनं आश्चर्यमिव वदति च ॥ अन्यः एनं आश्चर्यमिव शृणोति च ॥ कश्चिदपि एनं श्रुत्वा दृष्ट्वा उक्त्वापि नैव वेद् नैव साक्षात्करोति अत्र प्रथमपादेन अज्ञतवस्तुदर्शनमिव आत्मदर्शनं दुर्लभं इत्यात्मविषयकदर्शनशब्दितज्ञानस्य द्वितीयपादेन अज्ञतवस्तुवचनमिव आत्म-

वचनं दुर्लभं इत्यात्मविषयकवचनस्य तृतीयपादेन अद्भुतवस्तुश्रवणमिष आत्मश्रवणं दुर्लभं इत्यात्मविषयकश्रवणस्य चतुर्थपादेन श्रवणदर्शनोक्तीनां भावेऽपि अद्भुतवस्तु-साक्षात्कार इव आत्मसाक्षात्कारो दुर्लभ इत्यात्मविषयकसाक्षात्कारस्य च दौर्लभ्य-मुच्यते ॥ तेन च दर्शनवदनश्रवणसाक्षात्काराणां दौर्लभ्यप्रतिपादनेन क्रमात् द्रष्टुः वक्तुः श्रोतुः साक्षात्कर्तुश्च दौर्लभ्यमुक्तं भवति ॥ तेन च दुर्विज्ञेयत्वमात्मतत्त्वस्योक्तं भवति ॥

कश्चित् एनं आत्मानं पश्यति सः आश्चर्यवत् आश्चर्येण तुल्यो वर्तते ॥ दुर्लभत्वेन आश्चर्यवस्तुसदृशो वर्तते ॥ उत्तरप्राप्येवमेव ॥ द्रष्टृवक्तृश्रोतृसाक्षात्कर्तृणां साक्षादेवदौर्लभ्यमुच्यते ॥ वक्ष्यते च १ 'मनुष्याणां सहस्रेषु कश्चिद्यतति सिद्धये' ॥ इति ॥ २ 'स महात्मा सुदुर्लभः' ॥ इति च ॥

कश्चिद्यः एनं शास्त्राचार्योपदेशाभ्यां पश्यति सः आश्चर्यवत् पश्यति ॥ आश्चर्यं पश्यन्निव विस्मयेन पश्यति ॥ सर्वगतस्य नित्यज्ञानानन्दस्वभावस्य आत्मनः मायया परिच्छिन्नवत् अज्ञवत् दुःखिवच्चोपलभ्यमानतया तत्र शास्त्राचार्योपदेशाभ्यां गृह्यमाणं सर्वगतत्वादिं क असंभवाभिभूतचेतस्कतया अघटमानं पेन्द्रजालमिव विस्मयेन गृह्णाति ॥ एवं वदानं शृणोति च ॥ विपरीतभाषनाभिभूतस्तु कश्चित् श्रुत्वा उक्त्वा ज्ञात्वाऽपि नैव वेद ॥ नैवाऽऽत्मनिःश्रुतं गृह्णाति ॥ अपितु शास्त्रादिकमेव प्रतारकं मन्यते ॥ अतो दुर्विज्ञेयमात्मतत्त्वम् ॥

यः कश्चित् एनं मत्प्रसादेन पश्यति साक्षात्कर्तुमिच्छति सः आश्चर्यवत् दुर्लभः ॥ विषयाशापाशमुच्छिद्य मोक्षेच्छाकरणस्य हनुमतः समुद्रलङ्घनस्यैव अन्याश-क्यतया आश्चर्यत्वात् तत्कर्ता मुमुक्षुर्दुर्लभः ॥ वक्ष्यते च ॥ ३ मनुष्याणां सहस्रेषु कश्चिद्यतति सिद्धये ॥ इति ॥ एवमन्यो यो वदति सांऽप्याश्चर्यवत् ॥ तत्त्वोपदेष्टा मतिदुर्लभः ॥ एवं अन्यो यः शृणोति सांऽप्याश्चर्यवत् ॥ भक्तिविरक्यादिसाधनसं-पत्तियुक्तः श्रोता आकाशगामीवातिदुर्लभः ॥ साधनसंपत्तिरहितः कश्चिदपि एनं श्रुत्वा मत्वाऽपि नैव वेद ॥ अतः आत्मतत्त्वं दुर्विज्ञेयम् ॥

आश्चर्यवदिति कर्तृकर्मक्रियाणां विशेषणम् ॥ आश्चर्यवद्भूतमानं आश्चर्यवस्तु-
ना तुल्यं लोकदृष्ट्या अघटमानविरुद्धनानाघर्मवत्तया प्रतीयमानं सन्तमप्यसन्तमिव
स्वप्रकाशचैतन्यरूपमपि जडमिव आनन्दघनमपि दुःखिनमिव निर्विकारमपि विकार-
रिणमिव नित्यमप्यनित्यमिव प्रकाशमानमप्यप्रकाशमानमिव ब्रह्मभिन्नमपि तद्भिन्नमिव
मुक्तमपि बद्धमिव अद्वितीयमपि सद्वितीर्यामव प्रतीयमानं एनं आत्मानं शमदमादि-
साधनसंपन्नचरमशरीरः कश्चिदेव पश्यति ॥ शास्त्रान्चार्योपदेशादिना आविद्यकस-
र्दविरुद्धधर्मपरिहाणेन परब्रह्मत्वमात्राकारया वेदान्तमहावाक्यश्रवणमननजनितया
अनेकजन्मसमाचूर्णिसुकृतपरिपाकलब्धया अन्तःकरणवृत्त्या १ साक्षात्करोति ॥ अत्र
आश्चर्यवदिति कर्मविशेषणम् ॥ तथा कश्चिदेनं यत्पश्यति तद्दर्शनं आश्चर्यवत् ॥
आश्चर्येण तुल्य वर्तते ॥ आत्मदर्शनं स्वतो मिथ्याभूतमपि सत्यस्याऽऽत्मनो व्यञ्जक
आविद्यकमप्यविद्याया विघातकम् ॥ आश्रयभूताविद्यायाः स्वात्मस्वरूपस्य च निव-
र्तकम् ॥ अत आश्चर्येण तुल्यम् ॥ अत्र आश्चर्यवदिति क्रियाविशेषणम् ॥ तथा
कश्चिद्यः एनं पश्यति सः आश्चर्यवत् वर्तते ॥ आत्मनो द्रष्टानिवृत्ताविद्यातत्कार्योऽपि
प्रारब्धकर्मवशात्तद्धानं सर्वदा समाधिनिष्ठोऽपि भाषणगमनाऽऽसनादिमांश्च वर्तते ॥
अत आश्चर्यवत् ॥ अत्र आश्चर्यवदिति कर्तृविशेषणम् ॥ आत्मविषयकदर्शनतत्कर्म-
तत्कर्तृणामाश्चर्यत्वोक्तया आत्मनो दुर्विज्ञेयत्वमुक्तं भवति ॥ यः एनं आत्मानं यथा
पश्यति तथैव वदति च सः अन्यः सर्वजनविलक्षणः परमदुर्लभः ॥ अत्रापि आश्च-
र्यवदिति कर्तृकर्मक्रियाणां विशेषणम् ॥ अज्ञस्य उपदेष्टृत्वासंभवेन यथावद्विदिताम-
याथाभ्यस्यैव उपदेशे अधिकारः ॥ वक्ष्यते च ॥ २' उपदेश्यन्ति ते ज्ञानं ज्ञानिनस्त-
त्त्वदर्शिनः' ॥ इति ॥ तादृशो ज्ञानी च प्रायेण समाधिनिष्ठः स्यात् ॥ असमाधिस्थोऽपि
न परैर्ज्ञायते ॥ ज्ञाताऽपि द्रव्यलाम्ब्यात्यादिप्रयोजनानपेक्षणात् कथं परमगोप्यमा-
त्मतत्त्वमन्यस्मैब्रूयात् ॥ प्रयोजनानपेक्षत्वेऽपि भक्तिमदास्तिकजनोद्दिधीष्या कुरुण्यैव
ब्रुवंस्तु परमदुर्लभः ॥ अत्र आश्चर्यवदिति कर्तृविशेषणम् ॥ अन्यः इतरः इति तु न
सम्यक् ॥ यथावद्दर्शनवचनयोरेकाधिकारिकत्वात् ॥ यद्भवति तद्ब्रुवन् आश्चर्यवत् ॥

१ पश्यति परोक्षतो जानाति इति वक्तव्यम् श्रुत्वा वेदापि साक्षात्करोत्यपि इति वक्ष्यमाण-
त्वात् ॥ इत्याहुः ॥

१ 'यतो वाचो निर्वर्तन्ते ॥ अप्राप्य मनसा सह' ॥ इति श्रुत्या केनापिशब्देना-
 वाच्यस्य शुद्धस्यात्मनः शब्दैः प्रतिपादनस्याशक्यत्वात् ॥ सर्वशब्दावाच्यस्य शुद्ध-
 स्यात्मनो विशिष्टशक्तेन पदेन जद्दजहलक्षणया कल्पितसंबन्धेन वा विना शक्तिं
 विना लक्षणां विना संबन्धं २ 'सुषुप्तोत्थापकवाक्यबद्धा बोधनस्य लौकिकप्रतिपाद-
 नविलक्षणत्वाच्च सा वचनक्रिया आश्चर्यवत् ॥ अत्र आश्चर्यवदिति क्रियाविशेषणम् ॥
 कर्मण आश्चर्यत्वं तु प्राग्वत् ॥ वचनतत्कर्मतत्कर्तृणां आश्चर्यत्वप्रतिपादनेन दुर्वि-
 ज्ञेयत्वमात्मन उक्तं भवति ॥ द्रष्टुर्वक्तुश्च विलक्षणः अविदितात्मतत्त्वो मुमुक्षुः ब्रह्म-
 विद्ं गुरुमुपेत्य शृणोति ॥ वेदान्तमहावाक्यतदर्थतत्सात्पर्यश्रवणजनितनिश्चयज्ञान-
 विषयीकरोति ॥ अत्र आश्चर्यत्रदिनि कर्तृकर्मक्रियाणां विशेषणम् ॥ कर्त्तादीनामाश्च-
 र्यत्वं तु पूर्वबद्धोध्यम् ॥ अनेकजनान्तरसमाचीर्णपुण्यपरिपाकसक्षालितमनोमलतया
 समुपजनितात्मयाथान्यशुश्रूषाको हि श्रोता ॥ वक्ष्यते च ॥ ३ 'मनुष्याणां सहस्रेषु
 कश्चिद्यतति सिद्धये' ॥ इति ॥ ४ श्रवणायापि बहुभिर्यो न लभ्य ' इति श्रुतिः ॥ उक्तहेतु-
 समुपजनितोक्तरूपश्रवणशक्तिकश्च ॥ अतः श्रोता आश्चर्यवत् ॥ श्रवणतत्कर्मतत्कर्तृ-
 णां आश्चर्यत्वप्रतिपादनेन आत्मनो दुर्विज्ञेयत्वमुक्तं भवति ॥ कश्चित् श्रुत्वाऽप्येनं वेद् ॥
 अत्रापि आश्चर्यवदिति संबन्धते ॥ तच्च कर्तृकर्मक्रियाणां विशेषणम् ॥ कर्त्तादीनामा-
 श्चर्यत्वं तु आश्चर्यवत्पश्यतीत्यत्रोक्तरीत्या ज्ञेयम् ॥ वेदनतत्कर्मतत्कर्तृणामाश्चर्यत्व-
 प्रतिपादनेन आत्मनो दुर्विज्ञेयत्वमुक्तं भवति ॥ कृतश्रवणादिकानां वेदनसौलभ्यात्
 वेदनस्याऽऽश्चर्यत्वं कथं इति चेत् न चैव कश्चित् ॥ चशब्दात् श्रुत्वाऽप्येनमिति-
 संबन्धने ॥ कश्चित् एनं श्रुत्वाऽपि मननादिकं कृत्वाऽपि नैव वेद् ॥ प्रतिबन्धकेन
 पापेन ५ प्रतिबन्धान् ॥ ६ 'ऋण्वन्तोऽपि बहवा य न विद्यु' रिति श्रुतिः ॥ ७ 'पेहिक-
 मप्रस्तुतप्रतिबन्धे तद्दर्शना' इति सूत्रम् ॥ श्रवणादिकमकुर्वस्तु न धेदेति किमु
 वक्तव्यम् ॥ तस्मादात्मा दुर्विज्ञेय एव ॥ 'श्रुत्वाऽप्येनं च' 'न चैव कश्चित्' इति
 वाक्यद्वयम् ॥ श्रुत्वाऽपीत्यादेरेकवाक्यत्वे ८ 'आश्चर्यो ज्ञाना कुशलानुदि' इति

१. तै. ० ४. २ अत्र अगृहीत्वैव संबन्धं अभिधानाभिधेययोः ॥ हित्वा निष्ठा प्रबुध्यन्ते सुषुप्ते
 बोधिताः परैः ॥ जाग्रद्वन यत शब्दं सुषुप्ते वेत्ति कश्चन' ॥ इति वचनमनुसन्धेयम् ॥ ३. ७ ३
 ४ का २ ७. ५ अत्र, 'ज्ञानमुपयते पुंसा क्षयात्पापस्य कर्मणः' ॥ इति, कृतस्तद्ज्ञानमिति चेत्
 तादृ बन्धपरिहृयात् ॥ इति च वचनमनुसन्धेयम् ॥ ६. का. २. ७ ७ ३. ४. ५० ८ का २ ७

श्रुत्या ज्ञातुः सद्भावोक्तिर्विरुद्धा स्यात् ॥ अध्यात्मशास्त्राणामनारंभणीयता च स्यात् ॥
 अत एवमुक्तम् ॥ वक्ष्यते च ॥ १ ' कश्चित्मां वेत्ति तत्त्वतः ' इति ॥ ' न चैव कश्चित्
 इत्यस्य सर्वत्र संबन्धः ॥ कश्चित् पश्यति कश्चित् नैव पश्यति ॥ कश्चिद्ब्रूति कश्चित्
 नैव ब्रूति ॥ कश्चित् शृणोति कश्चित् नैव शृणोति ॥ कश्चित् वेद कश्चित् नैव वेद ॥
 इति वा ॥ कश्चित् पश्यति न ब्रूति काश्चित् पश्यति ब्रूति च ॥ कश्चित् पश्यति ब्रूति
 च न शृणोति कश्चित् शृणोति न पश्यति न ब्रूति ॥ कश्चित् शृणोति पश्यति ब्रूति च ॥
 कश्चित् श्रुत्वाऽप्येनं वेद ॥ कश्चित् नैव वेद ॥ कश्चित् सर्वबहिर्भूतः इति अनेके
 प्रकाराः यथासंभवं संपद्यन्ते ॥

कश्चिद्वेद एनं पूर्वश्लोकोक्तं भूतग्रामं आश्चर्यवत् आश्चर्यं अद्भुतं स्वप्नेन्द्रजा
 लादिकं तेन तुल्य मिथ्याभूतं पश्यति ॥ एनं व्यवहारात्पदमपि मिथ्यात्वेन ब्रूति
 तदत्याश्चर्यम् ॥ एनं अनात्मतया उपलभ्यमानं प्रत्यगभिन्नत्वेन शृणोति तदत्यन्तमा-
 श्चर्यम् ॥ एनं प्रत्यगनन्यत्वेन श्रुत्वाऽपि स्वप्नादिदृष्टान्तैरुक्त्वाऽपि ध्यानेन साक्षा-
 त्कृत्वाऽपि नैव वेद तत्त्वतो न जानाति ॥ तीव्रविक्षेपवतः प्राप्ताऽपि प्रज्ञा परिही-
 यते ॥ तस्मादात्मतत्त्वं दुर्विज्ञेयम् ॥ २९ ॥

वि ॥ अर्जुनः ॥ देहात्मवादमङ्गीकृत्य शङ्कमानं मां प्रति देहनाशस्यापरिहार्यत्वात्
 वस्तुस्वभावनैयत्यानुसन्धानाच्च शोको न कार्य इत्यभिहितम् ॥ त्वदीयाऽऽत्मनित्यत्वपक्षं
 विहाय मदीयानित्यत्वपक्ष एव त्वया अभ्युपगत इति भाति ॥ किं तथा ब्रू ॥

कृष्णः ॥ देहातिरिक्तनित्यात्मसत्त्वपक्ष एव श्रुत्यादिसम्मतः मद्भिमतश्च ॥
 सः कुतो न मम बुद्धावारोहतीति चेत् आत्मतत्त्वस्य दुर्विज्ञेयत्वात् न तव बुद्धिमारो-
 हति ॥ किं तथा आत्मतत्त्वं दुर्विज्ञेयमिति चेत् शतसहस्रेषु महता पुण्येन क्षीणपापः
 कश्चित् अन्यकत्वादिना आश्रयवत् स्थितं एनं उक्तस्वभावं आत्मानं पश्यति ॥ तथैव
 अन्यः कश्चित् तथाविधेषु आश्चर्यवत् स्थितं एनं परस्मै ब्रूति च ॥ अन्यः कश्चि-
 त् आश्रयवत् स्थितमेनं शृणोति च ॥ कश्चित् एनं श्रुत्वाऽपि यथावज्जैव वेद च ॥
 पश्यन्नपि यथावज्ज पश्यति ॥ ब्रून्नपि यथावज्ज ब्रूति च ॥ शृण्वन्नपि यथावज्ज शृणोति ॥

१ ' भ्रवणायापि बहुभिर्यो न लभ्यः ' इति मन्त्रार्थोपबृंहणरूपोऽयं श्लोकः कतिपयपद-
व्यत्यासितः ॥ देहातिरिक्तमित्यात्मनो द्रष्टव्यं तावदुर्लभः किमुत यथावद्गृह्य ॥ सत्स्वपि
तादृशेषु वक्तव्यं दुर्लभः ॥ किमुत सकलरहस्यवक्ता ॥ सत्स्वपि तादृशेषु भोतैव
दुर्लभः ॥ किं पुनः सकलशिष्यगुणसंपत्तियुक्तो यथावच्छ्रोता ॥ अत्र प्रथमं भ्रवणं
ततो मननात्तत्त्वनिश्चयः ततो वचनयोग्यता तत्रापि चिराभ्यासादिना यथावद्वचन-
योग्यता ततो निदिध्यामनादर्शनं ततश्चिरदर्शनसंस्काराद्ब्रह्मादिरत्नानामिवाऽऽत्म-
नस्सविशेषदर्शनमितिक्रमः ॥ दुर्विज्ञेयत्वादात्मतत्त्वं न तव बुद्धावारोहति ॥ सर्वैर्दु-
र्विज्ञेये वस्तुनि विषये नवैकस्यैव मदीयोपालंभो वा किमर्थः ॥ पुनःपुनर्यथावदुप-
दिश्य यथावदात्मतत्त्वं प्राहयामि ॥ मा व्यथिष्ठा ॥ २९ ॥

एव दुर्विज्ञेयमात्मतत्त्वं तस्य बन्धं मोक्षं तदुपायं मोचयितारमीश्वरं तन्महिमानं
च प्रतिपादयतो गीताग्रन्थस्यापि दुर्विज्ञेयता स्यात् ततश्च तद्गृह्यता तद्वक्ता तच्छ्रोता च
दुर्लभं स्यात् न किं तथा वद ॥ इति चेत् एनं दुर्विज्ञेयात्मपरमात्मतत्त्वादिज्ञातव्यसक-
लार्थप्रतिपादकं गीताग्रन्थं कश्चिदेव पश्यति ॥ स च अहो अस्य ग्रन्थस्य ज्ञातव्य-
सर्वार्थप्रतिपादकता इति आश्चर्यवत् अद्भुतमिव विस्मयेन पश्यति ॥ सः आश्चर्य-
वत् दुर्लभः ॥ तादृशेषु अनेकेषु अन्य-विलक्षण-कश्चिदेव वदति ॥ सः आश्चर्यवत्
दुर्लभः ॥ न हि सर्वेषां ज्ञातृणां बोधकताशक्तिर्दृश्यते ॥ अत एव वक्ष्यते ॥ २ ' ज्ञानिन-
स्तत्त्वदर्शीनः ' इति ॥ ज्ञातृवक्तृभ्यामन्य शृणोति ॥ न सर्वे शृण्वन्ति ॥ किन्तु बहुजन्म-
समार्चीर्णपुण्यपरिपाकसमुपजातशुभ्रपाक-कश्चिदेव शृणोति ॥ साऽप्याश्चर्यवत्
दुर्लभः ॥ स शृण्वन् आश्चर्यवत् अद्भुतमिव विस्मयेन शृणोति ॥ एनं ग्रन्थं श्रुत्वा
ज्ञात्वा उक्त्वाऽपि कश्चित् नैव वेद ॥ साकल्येन न वेद ॥ किन्तु कश्चिदेव जानाति ॥
श्रुत्वा कश्चित् जानाति कश्चित् नैव जानाति ॥ गीताग्रन्थदर्शनवदनभ्रवणानां दुर्ल-
भत्वोक्तया महामहिमता तस्योक्ता भवति ॥ अत एव वक्ष्यते ॥ ३ ' य इदं परमं गुह्यं '
इत्यादिना ४ ' प्राप्नुयात्पुण्यकर्मणाम् ' ॥ इत्यन्तेन ग्रन्थेन गीताग्रन्थ-...चनादीनां
महत्फलम् ॥ अतो यथावच्छृणु ॥

गीताग्रन्थस्य सकलार्थप्रतिपादकतया यथावत्तद्दर्शनवदनश्रवणाधिकर्ता महा महिमवान् स्यात् नह्यन्तरेण व्याकरणादिशास्त्रान्तरपरिज्ञानं लोकतन्त्रदर्शनं संस्कृत-भाषायां अन्यादृशं परिचयं भगवति वासुदेवे भक्तिं च गीतार्थो यथावद्ज्ञातुं शक्यः॥ न किं तथा वद् इति चेत् यः गीताग्रन्थ पश्यति वदति शृणोति च एनं आश्चर्यवत् स्थितं कश्चिदेव पश्यति॥ आश्चर्यवत् अतिविस्मयेन पश्यति॥ यः पश्यति सः आश्चर्यवत्॥ इत्यादि॥ गीताग्रन्थ यः सम्यक् श्रुत्वा ज्ञात्वा असकृदितरेभ्य उपदिशन् गीतारसं समग्रमनुभवति एनं श्रुत्वाऽपि ज्ञात्वाऽपि उक्त्वाऽपि तन्निष्ठानशेषविशेषान् साकल्येन न जानाति ॥ इत्याद्युद्धम् ॥ २९ ॥

अर्जुनः ॥ अस्तूकमखिलं प्रमेयम् ॥ किं कर्तुं मां उद्योजयसि ॥ ब्रूहि ॥

कृष्णः ॥ देही नित्यमवध्योऽयं देहे सर्वस्य भारत ॥

तस्मात्सर्वाणि भूतानि न त्वं शोचितुमर्हसि ॥ ३० ॥

देहीति ॥ हे भारत अर्जुन सर्वस्य देहे हन्यमानेऽपि देहः अस्यास्तीति देही आत्मा हन्तुं योग्यः वध्यः न वध्यः अवध्यः इति यत् तत् नित्यं निश्चितम् ॥ तस्मात् सर्वाणि भूतानि प्रति त्वं शोचितुं नार्हसि ॥ ३० ॥

अयं जीवः देहे नष्टेऽपि देही देहवान् स्वरूपदेहवान् इति यत् तत् नित्यं निश्चितम् ॥ अतः सर्वस्य तृतीयार्थे षष्ठी ॥ सर्वेण प्रकारेण बिंबोपाधितत्संनिधिनाशादि-हेतुभिरपि अवध्यः नाशानर्हः॥ अयं ईश्वरः सर्वस्य प्राणिजातस्य देहे स्थूलदेहे लिङ्ग-देहे स्वरूपदेहे च रक्षकत्वेन वर्तते ॥ अतः सर्वत्र रक्षकतया भगवतोऽवस्थानात् देही नित्यमेव अवध्यः ॥ सर्वस्य सर्वत्र व्याप्तिमत्तया सर्वशब्दवाच्यस्य ॥ वक्ष्यते च॥ १ 'सर्वं समानोषि ततोऽसि सर्वः' ॥ इति ॥ तादृशस्य हरेरधीने देहे वर्तमानोऽयं जीवः नित्यमवध्यः तस्मात् त्व सर्वाणि शरीराणि सर्वान् जीवांश्च प्रति अनुशोचितुं

नार्हसि ॥ नानुशोचितुं शोकमकृत्वा स्थातुमर्हसि ॥ एवमवस्थानुमेव त्वामुद्योजयामि ॥
भारतत्वादेवं कर्तुमर्होऽसि ॥ योद्धुमर्हसीतिऽक्तव्ये नानुशोचितुमर्हसीत्युक्तया स्वतः
एव युद्धे प्रवृत्तत्वात्तव युद्धे प्रेरणं न मया कर्तव्यम् ॥ किन्तु प्रतिबन्धकशोकमोहा-
पनोदनेव मया कर्तव्यम् ॥ निवृत्तं च शोकमोहरूपे प्रतिबन्धके स्वयमेव धीरो
वीरो भ्रामिकश्च त्वं युद्धे प्रवर्तिष्यसे इति सूच्यते ॥ त्वां व्याजांकृत्य लाकाङ्कारार्थं वि-
शत्या इलाकैः स्तत्त्वोपदेशोऽयम् ॥ ३० ॥

अ ॥ अर्जुनः ॥ सर्वस्य प्राणिजातस्य देहे नष्टेऽपि तत्र विद्यमानोऽयं जीवः
अवश्यः नाशानर्हः इति यत् तन्नित्यं निश्चितम् ॥ अतः सर्वाणि भूतानि भीष्मादीन्
तदीयानि स्थूलसूक्ष्मशरीराणि च उद्दिश्य शोचितु नार्हसि ॥ स्थूलदेहस्य सर्वथा ना-
शात् स्थूलदेहनाशेऽपि सूक्ष्मशाब्दतल्लिङ्गदेहस्यानाशात् आत्मनश्च सर्वथा अनाशात्
शोकमोहौ विहाय स्वधर्मं युद्धं कर्तुमर्हसि ॥

भीष्मादिशब्दवाच्यार्थभूतान् देहान् उद्दिश्य शोको न कार्य इत्युक्तम् 'अव्य-
क्तादीनि भूतानी' त्युपसंहृतम् ॥ भीष्मादिशब्दलक्ष्यार्थभूतानात्मन उद्दिश्य शोको न
कार्य इत्युक्तमुपसंह्रियते ॥ देही देहांपाधिकः देहे उपलभ्यमानः जीवः सर्वस्य ब्रह्मा-
दिस्नंबान्तस्य प्राणिजातस्य देहे वध्यमानेऽपि नित्यमव्ययः ॥ तस्मात् भीष्मादिशब्द-
लक्ष्यार्थभूतान् आत्मन उद्दिश्य 'त इमेऽवास्थिता युद्धे प्राणांस्त्यक्त्वा धनानि च' त्यु-
क्तरात्या शोको न कार्य ॥ अध्यात्मज्ञानसंपन्नस्य तव इदमेव युक्तम् ॥ शोकमोह-
परिहारार्थमात्मानात्मतत्त्वमुपादश्य न शोचितुमर्हसि इत्युक्तया शोकमोहादिवोषर-
हितस्यापरोक्षज्ञानिनः सर्वकर्मसंन्यास एवाधिकार इति सूच्यते ॥

एवमेतावता ग्रन्थेन अर्जुनस्य कथमेते मदीया दीना अल्पबला पलवत्तरेण
मया हन्तव्याः ॥ कथमेतेषां पुत्रादय एतैर्विना जीविष्यान्त ॥ कथंवाऽहं भीष्मादिभि-
र्गुरुभिर्युद्धं कुर्यान् ॥ 'यानेव हन्वा न जिजीविषाम' इत्युक्तरात्या कथं वा तैर्विना
जीविष्यामि इति शोकः तन्मूलभूतः अनात्मनि आत्मधारूपः अनात्माये आत्मायताधी

रूपश्च यो मोहः स च देहात्मतत्त्वोपदेशेन निराकृतः ॥ स्वधर्मं युद्धे अधर्मधीरूपो
मोहस्तु स्वधर्ममपीत्यादिना निराकरिष्यते ॥ ३० ॥

वि ॥ अयं देही सर्वस्य देवादेः स्थावरान्तस्य प्राणिनः देहे बध्यमानेऽपि
नियमन अवध्यः ॥ देहीत्यनेनैव देहे विद्यमान इत्यर्थस्य लाभेन देहे इत्यस्य वैयर्थ्या-
देवं व्याख्यानमुचितम् ॥ १ 'हन्यमाने शरीरे' ॥ इत्युक्तं हि मया ॥ २ 'न हन्यते हन्य-
माने शरीरे' ॥ इति श्रुतिश्च ॥ तस्मात् सर्वाणि देवादिस्थावरान्तानि भूतानि जीवान्
प्रति त्वं न शोचिनुमर्हसि ॥ युयुत्सया पुरनोऽवस्थितानां भीष्मादीनां नाशशङ्कया
युद्धादुपरिरंसन्तं मां प्रति भीष्मादीन् न शोचिनुमर्हसीति वक्तव्ये सर्वाणि भूतानीति
कुत उच्यते इति चेत् शरीरस्य सर्वथा नाशात् आत्मनश्च कयाऽपि विधया नाशाभा-
वात् भीष्मादीन् प्रातः शोको न कार्य इत्यसकृदुक्त्या भीष्मादीनां विषये एवं स्यात्
देवादिस्थावरान्तानां अन्येषां प्राणिनां विषये देहाविषये जातिगुणदेशदुर्भेदत्वसुभे-
दत्ववैषम्यमिव आत्मविषये सुखित्वदुःखित्वादिवैषम्यमिव च नित्यत्वानित्यत्वादिबैष-
म्यमपि स्यात् इति शङ्कः तप्येत तां परिहर्तुं देवादिस्थावरान्तानां सर्वेषां आत्मनां सा-
धारणभेदं नित्यत्वम् ॥ अनित्यत्वादिकं तु देहगतं ॥ अनित्यत्वादिमद्देहवाचकदे-
वादिशब्दैरात्मनो व्यपदेशस्तु देहस्यापृथक्सिद्धत्वादुपचारेण इति बोधयितुं सर्वा-
णि भूतानीत्युक्तम् ॥ अतः तादृशान् सर्वान् आत्मनः प्रति न त्वया शोकः कार्यः ॥
सूक्ष्मत्वाच्छेद्यत्वादिना नित्यत्वेन च स्वरूपतः समानानां जीवानां सुखदुःखादिवैषम्यं
कथं इति चेत् तत्सद्देहापाधिकज्ञानावस्थातारतम्यात् सुखदुःखादिवैषम्यमुपपद्यते ॥
इमे जनाधिपादस्याद्युक्तिस्तु तेषामेव नाशस्य शङ्कितत्वेन शङ्कां सयुक्तिकं परिहृत्य
युद्धे प्रवर्तनाय ॥ अतो नानुपपत्तिः ॥ एवमेतावता प्रबन्धेन पार्थस्य तव अस्थानकारुण्य-
मपनोदितम् ॥ ३ 'स्वधर्ममपि चे'त्यादिना ४ 'मरणादतिरिच्यते' इत्यन्तेन धर्माधर्म-
धीरपनोद्यते ॥ ५ 'मयाद्राणादुपरत'मित्यादिना ६ युध्वाय कृतनिश्चयः' इत्यन्तेन अस्थान-
स्नेहोऽपनोद्यते ॥ तत्रितयापनोदाय हि ७ अध्यात्मशास्त्रावतरणं मया कृतम् ॥ अतो
विधूतशोकमोहादिको भूत्वा स्वधर्मं युद्धं कुरु ॥ भारतत्वाद्युद्धमेव कर्तुमर्हो-
ऽसि ॥ ३० ॥

१. २ २०. २. का. २. १८. ३. २. ३१. ४. २. ३४. ५. २. ३५. ६. २. ३७. ७. इदमे-
वोक्त यामुनाचार्यैः गीतार्थसंग्रहे ॥ 'अस्थानस्नेहकारुण्यधर्माधर्माधिषाऽऽकुलम् ॥ पार्थं प्रपन्नमुद्दिश्य शा-
स्त्रावतरणं कृतम्' ॥ इति ॥

अर्जुनः ॥ उपदिष्टवानस्यात्मतत्त्वं परमया कृपया ॥ तथाऽपि तस्य बुद्धावना-
रोहात् पुनः पुनः शोको जायते ॥ सतिचैवं कथमहं स्वजनहिंसात्मके प्रकृते युद्धे
प्रवर्तेय ॥ वद ॥

कृष्णः ॥ स्वधर्ममपि चावेक्ष्य न विकंपितुमर्हसि ॥

धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥ ३१ ॥

स्वधर्माविति ॥ अपि च किञ्च युद्धं स्वस्य धर्मः स्वश्चासौ धर्मश्च इति वा
स्वधर्मः तं अवेक्ष्य पर्यालोच्य विकंपितुं युद्धाच्चलितुं कंमपाप्तुं वा नार्हसि ॥ क्षत्रियस्य
धर्मादिनपेतं धर्म्यं तस्मात् युद्धात् अन्यत् श्रेयः न विद्यते ॥ हि प्रसित्धम् ॥ अतः न
विकंपितुमर्हसीति वा ३१ ॥

तिष्ठतु तावदय तत्त्वोपदेशः बुद्धावनारूढ एव मनसि ॥ कर्मयोगानुष्ठानसमु-
पजातसर्वकर्मसमाराध्यभगवत्प्रसादेन निःशेषनिर्धनमले मनसि स्वयमेव शुद्धां
बुद्धिमध्यारोहेदयमुपदेशः ॥ अतः त्वां प्रकारान्तरेण स्वधर्मे युद्धे प्रवर्तयामि ॥ शृणु
किञ्चिदवधानेन ॥ किञ्च युद्धं स्वधर्मं विचारय ॥ युद्धं हि क्षत्रियस्य तत्र स्वस्य वि-
हितो धर्मः ॥ अत एव स्वः स्वकीयो धर्मः ॥ स्वतन्त्रत्वात्स्वशब्दाच्चयस्य भगवतः
धर्मः तत्प्रीतिजनको धर्मः ॥ अत एव मन्वीयधर्म ॥ भगवत्प्रीतिजनक एष हि स्व-
धर्मः ॥ स्वं धनं तस्य धर्मः धनसंपादको धर्म युद्धेन राज्यादिर्लाभात् ॥ अतः महाया-
सलब्धद्रव्यव्ययैकसाध्ययागदानादिधर्मभ्य उत्तमो धर्मः ॥ हिंसारूपनया अधर्मः किल
युद्धं कथं स्वधर्मं इत्युच्यते इति चेत् तु अत्यन्तं अधर्मोऽपि १ तत्र स्वस्य विहितध-
र्मत्वात् स्वशब्दितभगवत्प्रीति जनको धर्म ॥ तादृशं स्वधर्मं बुध्या २ विचार्यापि
त्व कंपितुं वेपथुशब्दित कंषं प्राप्नुं नार्हसि ॥ ३ 'वपथुश्च शरीर मे' इति यत्त्वयोक्तं
तद्युक्तम् ॥ तस्माद्युद्धाच्चलितुं नार्हसि ॥ ४ 'पताश्र हन्तुमिच्छामि' ॥ ५ 'न यो-

१. 'तत्कर्म हरितोषं यत् सा विद्या तन्मतिर्यथा' ॥ इति भागवते प्रथमस्कन्धे १ अध्याये ॥

२. अपि च किञ्च युद्धं च युद्धं तु अवेक्ष्यापि अवेक्ष्यापि नार्हसि च नार्हस्येव इत्यादिरीत्या अपि
चशब्दयोरन्वयः ॥ ३. १ २९ ४ १ ३५. ५ २ ९.

स्ये' ॥ १ 'कथं भीष्ममहं' इत्यादि यस्वयोक्तं तदयुक्तम् ॥ अतो योद्धव्यमेव ॥ स्वधर्मं क्षत्रियस्य तत्र विहितं युद्धे अपलायनरूप धर्मं पर्यालोच्य विकापेतुं युद्धं विहाय पलायितुं नार्हसि ॥ वक्ष्यते च ॥ २ 'शौर्यं तेजो धृतिर्दाह्यं युद्धे चाप्यपलायनं इति ॥ न केवलमात्मयाथात्म्यज्ञानात् किंतु युद्धस्य स्वधर्मत्वपर्यालोचनात् यद्वापलायनस्य स्वधर्मत्वपर्यालोचनाच्च त्वया युद्धं कर्तव्यमेव ॥ किमर्थमेवं निर्वच्यते अन्यदेव किमपि श्रेयस्साधनमुपदिश्यतां अनुतिष्ठामीति चेत् धर्म्यात् धर्मात् अनपेक्षात् पारत्रिकसुखहेतुर्धर्मः तज्जनकात् धारकत्वाद्धर्मो भगवान् नत्यूज्यारूपत्वेन तस्मीनिजनकात् धर्मशास्त्रादागतात् विहिततया कर्तव्यत्वेन प्राप्तात् अपराङ्मुखत्वस्वरूपधर्मोपेक्षात् निवृत्तिरिवायुधशरणागतदिषु शस्त्रादिप्रयोगाद्यभावादिरूपन्यायत प्रवृत्तात् युद्धात् अन्यत् श्रेयः श्रेष्ठं कर्म श्रेयस्साधनं वा क्षत्रियस्य न विद्यते ॥ हिशब्देन प्रमाणप्रसिद्धिस्सूच्यते ॥ अतः स्वधर्ममवश्यं न विकल्पितुमर्हसीति वा ॥ ३ 'ये युष्यन्ते प्रघनेषु शूरासो ये ननुत्यजः' ॥ इति श्रुतौ युद्धस्य श्रेयस्साधनत्वं प्रसिद्धम् ॥ युद्धमेव जयद्वारा प्रजारक्षणब्राह्मणशुश्रूषादिक्षत्रियधर्मनिर्वाहकमिति तदेव क्षत्रियस्य प्रशस्यतरं नान्यत् ॥ 'क्षत्रियो हि प्रजा रक्षन् शस्त्रपणि प्रदण्डवान् ॥ निर्जित्य परलैन्यानि क्षितिं धर्मेण पालयेत्' ॥ इति पराशरस्मृति ॥ समोत्तमाधनैः राजा चाहतः पालयन् प्रजाः ॥ न त्रिवर्तेत संग्रामान् क्षात्र धर्मेऽनुस्मरन् ॥ संग्रामेष्वनिवर्तित्वं प्रजानां चैव पालनम् ॥ शुश्रूषा ब्राह्मणानां च राज्ञः श्रेयस्करं परम् ॥ इति मनुस्मृतिः ॥ प्रमाणे राज्ञः शुक्रेः अस्वेधं राज्ञः त्वया तु क्षत्रियस्येति क्षत्रियसामान्यस्योच्यते ॥ तत्कथमिति चेत् ॥ अवेष्यधिकरणन्यायेन विधिवाक्यस्वराजन्शब्द क्षत्रियजातिमात्रवानी ॥ अतः क्षत्रियेण त्वया युद्धं कर्तव्यमेव ॥ क्षत्रियस्य श्रेयस्साधनानां यद्दानानादानामन्येषां विद्यमानत्वात् अन्यत्र विद्यत इति कथमुच्यते इति चेत् 'न हि निन्दा निन्दनीयं निन्दितुं प्रवृत्ता अपितु स्तोतव्यं स्तांतुं' इति न्यायात् ४ 'अपशवो वा अन्ये गो अश्वेभ्यः' इत्यत्रेव स्तोतव्ययुद्धप्रशसनाय अन्यच्छ्रेयो न विद्यते इत्युच्यते ॥ युद्धेन जयः तेन धनं तेन च यागादिकं तेन च वित्तशुद्धिः तथा च ज्ञानं तेन च मोक्षः इति युद्धस्य श्रेयसाधनत्वं बोध्यम् ॥ ५ 'न च श्रेयोऽनुपस्थामी' त्यादि ६ 'जीवितेन वा' इत्यन्ते ऽदुक्तं तदयुक्तम् ॥ स्वधर्ममित्यनेन स्वधर्मत्वात्कर्तव्यतया प्राप्ते युद्धे तादृशो-

यागे इव हिंसादिदोषविचारे न कर्तव्य इति सूच्यते । यथा यागीयपशुहिंसा 'न हिंस्यात्मर्वाभूतानि' इति श्रुत्या निषिद्धत्वाद्धर्मोऽपि 'अग्नीषोमीयं पशुमालभेत्' इति श्रुत्या विहितत्वाद्धर्म इत्यनुष्ठीयते ॥ तथा युद्धं हिंसारूपत्वाद्धर्मोऽपि विहितत्वाद्धर्म इति क्षत्रियेण त्वया अनुष्ठेयमेव ॥ १ यद्यप्येते न पश्यन्ति' इत्यादिना युद्धस्य अधर्मत्वात्पापहेतुत्वाभिधानं 'कथं भीष्मं' इत्यादिना गुर्वादिहननप्रसक्त्या अकर्तव्यत्वाभिधानं च धर्मशास्त्रापरिज्ञानमूलकं त्वदीयम् ॥ युद्धस्य हिंसारूपत्वाद्धर्मस्यापि विहितत्वात् कर्तव्यत्वमस्तु धर्मत्वं कथम् । यागीयपशुहिंसावद्धर्मत्वं इत्थु कथमिति चेत् तत्रैव पृच्छामि ॥ यागीयपशुहिंसायाः अधर्मत्वेऽपि विहितत्वात्कर्तव्यत्वमस्तु धर्मत्वं कथमिति चेत् हिंसात्वे सति हि अधर्मत्वं स्यात् ॥ दृष्टान्ते यागे दार्ष्टान्तिके युद्धे च क्रियमाणायाः हिंसाया हिंसात्वमेव नास्ति ॥ कुत इति चेत् केयं हिंसा दुःखजनकव्यापारो हिंसा इति चेत् रक्षारूपस्य त्रिक्रिस्मकशब्दप्रयोगाद् दुःखजनकव्यापारत्वेन हिंसा त्वं स्यात् ॥ अतो न स हिंसा ॥ प्राणत्रियोगानुकूलव्यापारो हिंसा इति चेत् अनाहोषं स्पर्शस्वहरणत्सर्पाडनादिषु हिंसाशब्दप्रयोगो दृश्यते ॥ अतो न स हिंसा ॥ किन्तु अनर्थपर्यवसितः तादात्विकदुःखजनको व्यापारो हिंसा ॥ प्रकृते च युद्धे मृतानां स्वर्गादां कल्याणतर्देहप्राप्त्युक्त्या अनर्थपर्यवसितत्वाभावेन न युद्धे क्रियमाणहिंसाया हिंसात्वम् ॥ २ त वा उन्नतान्प्रयत्ने न गिष्यसि ॥ देवा इदपि पृथग्भि सुगंभि ॥ यत्र यन्ति मुकृता नापि दुष्कृत ॥ तत्र त्वा देवस्सावता दधातु ॥' इति श्रुत्या यागे हिंसितानां पशूनां स्वर्गादां कल्याणतर्देहप्राप्त्यावगमान् अनर्थपर्यवसितत्वाभावेन न दृष्टान्तभेदस्य अग्नीषोमीयादिपशुहिंसनस्यापि हिंसात्वम् ॥ उक्ता च युद्धे मृतानां कल्याणतर्देहप्राप्ति 'वामांसि जीर्णानि' इत्यत्र ॥ अतो धर्मत्वं युक्तम् ॥ अधर्मत्वमपि इति अधर्मत्वमङ्गीकृत्य समाधानं कथमुक्तं इति चेत् युद्धं अत्रदृष्ट्या अधर्मत्वेन प्रतीयमानमपि विद्वद्दृष्ट्या धर्ममेव जानीहि इत्यर्थः । अतो युक्तमुक्तम् ॥ ३१ ॥

अर्जुनः ॥ जये सति युद्धस्य श्रेयस्माध्नत्वं युक्तम् ॥ पराजये कथं तत्त वद ॥

कृष्णः ॥ यहच्छया चोपपन्नं स्वर्गद्वारमपावृतम् ॥

सुखिनः क्षत्रियाः पार्थ लभन्ते युद्धमीदृशम् ॥ ३२ ॥

यहच्छयेति ॥ हे पार्थ यहच्छया अप्रयत्नेन भगवदिच्छया वा च एव उप-
पन्नं प्राप्तं अपगतं आवृतं आवरणं प्रतिबन्धकं यस्मान् तत् अपावृतं तादृशं स्वर्गस्य
द्वारं ईदृशं युद्धं सुखं तद्धेतुभूतं पुण्यं सुखकामना वा एषां अस्तीति सुखिनः क्षत्रियाः
लभन्ते ॥ ३२ ॥

युद्धं जये सति उक्तविधया श्रेयांलाभः ॥ पराजये पारत्रिकस्वर्गादिश्रेयांलाभः ।
स्वर्गस्य साधनं हि युद्धं स्वर्गद्वारत्वम् अग्निष्टोमादेरप्यस्ति इति चेत् अपावृतं
आवृतं आवरणं प्रतिबन्धकं प्रतिबन्धकरहितं स्वर्गसाधनम् ॥ अग्निष्टोमादिना
स्वर्गादिकं चिरेण प्राप्यते युद्धेन तु अचिरेण ॥ आवृतं आवरणरूपं क्वाटं
उद्धाटितं क्वाटं स्वर्गस्य स्वर्गशब्दिनसुखानुभवस्थानस्य प्रतीहारभूतं द्वार-
मिव प्राप्तिसाधनम् ॥ युद्धस्य श्रेयस्साधनत्वमुच्यते कस्यचन क्षात्रयस्य
तदीये आयुषि युद्धं नैव प्राप्तं तस्य गतिः का किं श्रेयोऽर्थं पित्रादिना
येनकेनचियुद्धं कर्तव्यं इति चेत् न तथा किन्तु अप्रयत्नेन भगवदिच्छया
युद्धमुपनतं चेत् न विहातव्यम् ॥ तत्र चेद् युद्धं अप्रयत्नादीश्वरेच्छयोपनतम् ॥
ईदृशं जये कीर्तिप्रतिष्ठाराज्यलाभादे पराजये स्वर्गस्य च साधनम् ॥ अपावृतं
स्वर्गद्वारं यहच्छयैवोपनतं युद्धं न सर्वेषां क्षत्रियाणां लभ्यम् ॥ किन्तु ये सुखिनः
३ सुखहेतुपुण्यवन्तः सुखकामनावन्तो वा त एव लभन्ते । सुखवन्तो लभन्त
इति यथाश्रुतं तु न सम्यक् ॥ युद्धेन प्राप्यस्य सुखस्य युद्धप्रापकत्वाभावात् ॥

१. अपगतं आवरणं प्रत्येकारूपं स्वर्गद्वारताप्रतिबन्धकं यस्मान् इति केचित् ॥ २. अत्र
'न श्यात् पदमाश्रयस्य विधिवत् संसारविच्छिन्नस्य स्वर्गद्वारक्वाटपाटनपटुर्धर्मोऽपि नोपार्जितः ॥
नारीपीनपयोधरोरुयुगळं स्वप्रेऽपि नालिङ्गितं मातुः केवलमेव यौवनवनच्छेदं कुठारा वयम् ॥' इति
श्लोकोऽनुसन्धेयः ॥ ३. सुखिन एव सन्तः न तु त्वमित्यं शोचन्तः इति केचित् ॥ ४. अलभन्त
भीष्मो हि अम्बानिमित्तमयुधेन परशुरामेण गुरुणा ॥ गुरुजनप्रतिपादकयुद्धावरणं शिष्टाचारप्रदर्शन
मिदं इति केचित् ॥

ये क्षत्रिया लभन्ते ते सुखिनो भवन्तीति वा ॥ यस्मादेवं तस्माद्युद्ध ईदृशं उभय-
विश्वश्रेयस्साधनमिति वा ॥ अतः जये अपजये च श्रेयसाधनत्वादिदं युद्धं त्वया-
ऽनुष्ठेयमेव ॥ अतः १ 'निहत्य धार्तराष्ट्रान् का प्राप्तिः स्यात्' २ 'स्वजनं हि कथं
हत्वा सुखिनः स्याम' इति त्वयोक्तमयुक्तम् ॥ यत् पुण्यवन्त एव क्षत्रिया लभन्ते
अपावृतं स्वर्गद्वारं तत् यदृच्छयेवापनतं चेत् तत्किमननुष्ठाय विहातुमर्हम् ॥
एतादृशं चेदवश्यमनुष्ठेयमेव ॥ ईदृशं ममापनतं चेत् अहमवश्यमनुतिष्ठेयम् ॥
तादृशं किं ब्रूहि इति चेत् ईदृशं क्षत्रियस्य तव युद्धं अतस्तदनुतिष्ठ ॥

क्षत्रियस्य युद्धमुभयविश्वश्रेयसाधनत्वात्परमप्रशस्यमस्तु ॥ तथाऽपि प्रकृत-
मिदं युद्धं गार्हितत्वात्कार्यमथ ॥ कुत इति चेत् इदृशं रक्षितमहोपकारमहानु-
भावपरमपूज्यतमगुरुर्भाषमद्रोणादिप्रतिशुद्धकम् अतो गार्हितम् इति चेत्
ईदृशं तथाऽपि विश्वविहितत्वेन धर्मत्वात् स्वर्गद्वारं ॥ यदृच्छया चोपनतं युद्धं
इत्यादि पूर्ववत् ॥ विश्वविहितो धर्म इति कथं 'श्येनेनाभिचरन् यजेत'
इति विश्वविहितश्येनयागस्य धर्मत्व हि स्यात् इति चेत् अनिपिद्धफलोद्दे-
श्यको धर्म निपिद्धफलोद्देश्यकोऽधर्म इति व्यवस्था ॥ अतः अनिपिद्धस्वर्गादि-
फलकं युद्धं धर्मं ॥ 'न हि स्यात्' 'न निहन्यात्' इत्यादिना निपिद्धशत्रुध-
रूपफलकं श्येनयागादिधर्मं ॥ अतो धर्मत्वात्स्वर्गद्वारमिति युक्तम् ॥ विश्वविहिते
श्येनयागे कथं निषेधस्यावकाशः 'विश्वस्पृष्टं निषेधानत्रकाशः' इति हि
न्यायः इति चेत् यत्र विश्वं श्येनयागादीं न तत्र निषेधः ॥ यत्र शत्रुधररूपं फलं
निषेधं न तत्र विश्वस्पृष्टं ॥ अतो निषेधाविषयफलकत्वात् श्येनयागादिध-
र्मत्व ॥ युद्धस्यातादृशत्वात् यमत्व ॥ अतः स्वर्गद्वारं ॥ ईदृशं कथं स्वर्गद्वारं गुरु-
हननादेः पापहेतुत्वात् इति चेत् 'पापं आततायिपक्षपार्तित्वेन शस्त्रपाणिश्वरूपा-
ततायिलक्षणाक्रान्तत्वेन च आततायित्वात् आततायिबधे च दोषाभावात् ईदृशमपि
स्वर्गद्वारं ॥ आततायिवधोऽभ्यनुज्ञानस्य आचार्यादिव्यतिरिक्तविषयत्वात् ईदृशं कथं
स्वर्गद्वारं ॥ इति चेत् आचार्यादिविषयेऽपि आततायिवधोऽभ्यनुज्ञानस्य मनुना
स्पृष्टमुक्तत्वात् ईदृशमपि स्वर्गद्वारं ॥ 'गुरुं वा बालवृद्धं वा ब्राह्मणं वा बहुभुजं ॥
आततायिनमायन्तं हन्यादेवाविचारयन् ॥ आततायिनमायान्तमपि वेदान्तपाठगं ॥

जिघांसन्ते जिघांसीयान् तेन ब्रह्महा भवेत् ॥ नाऽऽततायिवधे दोषो हन्नुर्भवति कश्चन ॥ ' इति मनुस्मृतां ॥ आततायिवधस्यस्वजीवनरूपदृष्टप्रयोजनार्थत्वेन तद्विधायकं शास्त्रं अर्थशास्त्रं ॥ ' न हिंस्यात् ' ' न निहन्यात् ' इत्यादि शास्त्रं तु दृष्टप्रयोजनानपेक्षणाद्धर्मशास्त्रं ॥ यदननुष्ठाने प्रत्यवायः तद्धर्मशास्त्रं यदननुष्ठाने न सः तदर्थशास्त्रम् ॥ ' न हिंस्यात् ' इत्यादिशास्त्राननुष्ठाने प्रत्यवायः ॥ आततायिनं हन्यात् ' इत्यस्याननुष्ठाने न सः ॥ न हि ' न हिंस्यात् ' इत्यादिशास्त्रविरोधेन वधः कुर्वन्निव जातस्य ध्रुवां मृत्युः यदा कदा वा मर्तव्यम् किमर्थं तात्कालिकजीवनाय मया अयं हन्तव्यः स्वजीवनार्थं हिंसनादपि अहिंसनं वरं इति आततायिनमहतवान् विध्युल्लङ्घनकारीति दण्ड्यते ॥ आततायिवधशास्त्रस्य उक्तरीत्या अर्थशास्त्रत्वेन दुर्बलवादीदृशं कथं स्वर्गद्वारम् ॥ युध्यस्वेति प्रकृते मया विधीयमानस्य युद्धस्यापि दृष्टप्रयोजनानपेक्षत्वेन प्रकृते आततायिवधशास्त्रस्यापि धर्मशास्त्रत्वात् तस्य च अनुल्लङ्घनीयत्वात् ईदृशमपि स्वर्गद्वारम् ॥ वक्ष्यते च १ ' सुखदुःखे समे कृत्वा लाभालाभौ जयाजयौ ॥ ततो युद्धाय युज्यस्व नैव पापम प्राप्स्यसि ॥ ' इति । उभयांगपि धर्मशास्त्रत्वे कथं निर्णयः परस्परविरोधात् ॥ अतः ईदृशं कथं स्वर्गद्वारम् ॥ ' न हिंस्यात् ' इत्यादिकं ' सामान्यशास्त्रम् ' आततायिनं हन्यात् ' इति तु विशेषशास्त्रम् ॥ विशेषण सामान्यस्य बाधो निर्विवादः अतः आततायिवधशास्त्रस्यैव बलवत्त्वात् ईदृशमपि स्वर्गद्वारम् ॥ आततायिवधशास्त्रस्य अर्थशास्त्रत्वाभिप्रायेण यदुक्तम् २ ' पापमेवाश्रयेदस्मान् हन्वेतानाततायिन ॥ ' इति त्वया तदयुक्तम् ॥ ' अर्थशास्त्रात्तु बलवत् धर्मशास्त्रमिति स्थितिः ॥ ' इति याज्ञवल्क्यवचनस्य का गतिः इति चेत् दृष्टप्रयोजनाद्दृश्यकाधर्मयुद्धविषयं तद्वचनमिति न कोऽपि विरोधः ॥ अतः अपावृतस्वर्गद्वारत्वादानुष्ठयमेव युद्धं त्वयेत्यलम् ॥ ईदृशं युद्धं ये क्षत्रियाः लभन्ते तेषां अपावृतं स्वर्गद्वारं अप्रयत्नेनैवोपनतं भवति ॥ गत्वा च स्वर्गं तत्र सुखिनो भवन्ति ॥ स्वर्गद्वारप्राप्तिहेतुत्वाद्युद्धं कर्तव्यं इति वा ॥ ३२ ॥

अर्जुनः ॥ अस्त्वेवं युद्धस्य कर्णे उभयथाऽपि श्रेयः ॥ तथाऽपि नाहं भोष्मादिभिर्युध्येयः ॥ ३ ' न कांक्षे विजयं कृष्ण न च राज्यं सुखानि च ' इत्यादिना ४ ' अपि त्रैलोक्यराज्यस्य ' इत्यादिना ५ ' अवाप्य भूमावसपत्नमृद्धं राज्यं

सुराणामपि चाधिपत्यम् ॥' इति च उक्तविधया जयादिसर्वश्रेयोऽनपेक्षणात् ॥
अकरणे प्रत्यवायाभावाच्च ॥ यद्यकरणे प्रत्यवाय स्यात् तर्हि तदनुष्ठेयं स्यात्
वद ॥

कृष्णः ॥ अथ चेत्त्वमिमं धर्म्यं सङ्ग्रामं न करिष्यसि ॥

ततः स्वधर्मं कीर्तिं च हित्वा पापमवाप्स्यसि ॥ ३३ ॥

अथेति ॥ अथ त्वत्पक्षावलंबनेन धर्मादिनपेतं धर्म्यं इमं संग्रामं युद्धं न
करिष्यसि चेत् ततः तर्हि स्वधर्मं कीर्तिं च हित्वा त्यक्त्वा पापं अवाप्स्यसि ॥ ३३ ॥

अथेति पक्षान्तरम् ॥ यदि मदीयं युद्धस्य कर्तव्यत्वपक्षं विहाय अकर्तव्य-
त्वपक्षमभ्युपेत्य युद्धं त्यजसि तर्हि तव तेन महान् प्रत्यवायः स्यात् ॥ अथ
तथाऽपि युद्धस्य ईदृशत्वंऽपि दुर्गमिनिवेशादकर्तव्यत्वमभ्युपेत्य 'धर्म्याद्धि युद्धात्
इत्यत्रोक्तविधया धर्म्यं इदं युद्धं न करिष्यसि चेत् अथ युद्धप्राग्भानन्तरं
आगच्छं युद्धं त्यजसि इति वा ॥ अनेन यदि युद्धाग्भानपूर्वमेव ईदृशी बुद्धिस्त-
वाऽगता स्यात् तर्हि भयं क स्यात् इति सूच्यते ॥ ततः तर्हि युद्धस्याकर्णात्
इति वा ॥ स्वधर्मं युद्धरूपं स्वधर्मफलभूतमैहिकमामुष्मिकं च सुखम् । स्वः स्वकीयः
धर्मः यस्मिन् प्रतिपाद्यते तत् वेदशास्त्रादिकं च हित्वा कीर्तिं च हित्वा स्वध-
र्मन्यागमूलकं पापं तन्मूलकं नरकादिदुःखं च प्राप्स्यसि ॥ स्वधर्मं कीर्तिं च
हित्वा पापं च प्राप्स्यसि ॥ न केवलं स्वधर्मकीर्त्याहानिमात्रम् ॥ किन्तु पाप-
प्राप्तिरपि ॥ कीर्तिं हित्वा स्वधर्मं सु महान् अधर्मः 'न निवर्तेत संग्रामात्' इत्या-
दिना निषिद्धो युद्धान्निवृत्तिरूपं तं तज्जनितं पापं च प्राप्स्यसीति वा ॥ स्वधर्मं
अनेकजन्मार्जितं स्वकीयं सर्वं पुण्यं हित्वा पापं राजकृतं सर्वं पापं प्राप्स्यसि ।
युद्धात्परावृत्तं शत्रुभिर्हन्येत ॥ परावृत्तं हतं स्वकीयसकलसुकृतहानिपूर्वकं
राजकृतसकलपापभाक् भवति ॥ 'यस्नु भीतः परावृत्तं सङ्ग्रामं हन्यत परैः ।
भर्तुर्यद्दुष्कृतं किञ्चिन्न तन्सर्वं प्रतिपद्यते ॥ यच्चास्य सुकृतं किञ्चिन्न अमुत्रार्थमुपा-
जितम् ॥ भर्ता तत्सर्वमादत्ते परावृत्तहतस्य तु ॥' इति मनुस्मृती ॥ 'राजा सुकृत-
मादत्ते हतानां विपलायिनां ॥' इति याज्ञवल्क्यस्मृती च ॥ १ 'पापमेवाश्रयेद-

स्मान्' इति । १ 'एतासु हन्तुमिच्छामि' इति । २ 'यदि मामप्रतीकारम्' इति च यत्त्वयोक्तं तत्सर्वमयुक्तम् ॥

उक्तरूपत्वद्वचनश्रवणाद्विभेमि कर्तव्यमादिश करिष्यामि इति चेत् नतः युद्धाकरणे उक्तरीत्या इष्टनिवृत्त्यनिष्टप्राप्तयोः प्रसङ्गात् चिकीर्षितं पापं पाप-हेतुभूत युद्धाश्रित्वृत्तिरूपं कर्म हित्वा स्वधर्म अव पालय ॥ तेन कीर्ति आप्स्य-सि ॥ अव आप्स्यसि इति पदद्वय तिङन्तम् ॥ स्वधर्मकीर्त्योस्तत्रक्रमेणान्वयः ॥ ३३ ॥

अर्जुनः ॥ सुखं कीर्तिं च हित्वा पापहेतुकं दुःखं प्राप्स्यमीत्युक्तम् ॥ नाहं सुखकामः कीर्तिकामो वा ॥ पापप्राप्तिस्तु कालव्यवधानेन परलोके बा-धिका ॥ नेदानीमिह लोके बाधकं किञ्चन ॥ अतो माऽस्तु युद्धम् वद ॥

कृष्णः ॥ अकीर्तिं चापि भूतानि कथयिष्यन्ति तेऽव्ययां ॥

संभावितस्य चाकीर्तिः मरणादतिरिच्यते ॥ ३४ ॥

अकीर्तिं चेति ॥ न कीर्तिः अकीर्तिः तां च प्राप्स्यामि ॥ भूतानि प्राणिनः न विद्यते व्ययः रम्याः सा अव्यया तां अकीर्तिं ते तव कथयिष्यन्त्यपि संभावि-तस्य पुंसः अकीर्तिः च तु मरणान् अतिरिच्यते विशिष्यते ॥ ३४ ॥

सङ्ग्रामं न करिष्यामि चेत् अकीर्तिं च अवाप्स्यामि ॥ सा च लोकापवाद-रूपत्वादिदानामेव इह लोक एव बाधिका ॥ उत्पद्यतां नामाकीर्तिः को वा तां ङ्हास्यति के वा वदिष्यन्ति इति चेत् अनामधेयकुलगोत्रस्य कीर्तिमकीर्तिं च न कोपि जानीयात् ॥ जानन्तेऽपि न वदेयुः ॥ संभावितस्य सर्वबहुमतस्य परमप्रसिद्धस्य ३ तव तामकीर्तिं भूतानि कथयिष्यन्ति ॥ कालेन सा नङ्क्षयति ॥ यत्र कापि पलायितं मां न बाधिष्यते च इति चेत् सा तु अव्यया स्थास्यति । व्ययः देशत कालतश्च हानिः तस्या न भविष्यति ॥ संभावितस्याकीर्तिर्यदि भवति तर्हि सा सद्य एव सकलमपि भुवनं व्याप्नोति ॥ न च कालतो नश्यति ॥ अकीर्ति-दुषितो देशान्तरं गतश्चेदपि तत्रत्याः सोऽयमित्यङ्गुल्या तं निर्दिश्य तदोयं अकीर्ति-हेतुभूतं कुकर्म स्वैरं आविष्कुर्वन्ति ॥ तथा तत्रतत्र त्वदीयदोषमाविष्कुर्वन्त-कथा-

प्रमङ्गेषु स्वैरं संलपिष्यन्त्यपि ॥ भूतानीति सामान्यशब्दप्रयोगेण उत्तमा संलपन्ति चेत् संलपन्तु नाम ॥ न तेन हानि ॥ अथमा असमर्था अपि स्वैरं त्वां प्रति संलपेयुः ॥ तत् परमां व्यथामापादयेत् ॥ अतो वदामि अपि भूतानि कथयिष्यन्ति ते अव्यया मिति ॥ इति सूच्यते ॥ अस्तु नाम तादृशी दुष्कीर्ति का हानि इति चेत् संभावितस्य पुंसः अकीर्तिस्तु मरणात् अतिरिच्यते विशिष्यते ॥ मरणदुःखादप्यधिकदुःखप्रदा भवति ॥ मरणदुःखं क्षणिकं अकीर्तिदुःखं तु यावद्देहभावि ॥ युद्धं स्वजनवधादकीर्ति युद्धाश्लिष्वृत्तौ स्वधर्मत्यागादकीर्तिः सति चैवं युद्धाश्लिष्वृत्तिः केवलमकीर्तिकरीत्युच्यते तत्कथं इति चेत् युद्धस्य विहितत्वेन धर्मत्वात्तत्र स्वजनवधादकीर्तिर्न भवति ॥ न हि स्वधर्ममनुतिष्ठतोऽकीर्तिस्संभवति ॥ युद्धे शरीरनाश संभवेन शरीररक्षणार्थं अकीर्तिः सोढव्या न त्वकीर्तिं परिहाराय युद्धं कर्तव्यम् ॥ जयानिश्चयेन शरीरनाशसंभवात् युद्धवर्जनं वचनसङ्गावाच्च इति चेत् अकीर्तिर्नरकदुःखहेतु मरणं तु न तथा ॥ अकीर्तिदूषित प्रेत्य परलोकां गतस्तथा अरकेषु पात्यते ॥ अतो न मरणपरिहारायकीर्तिं सोढव्या ॥ युद्धवर्जनवचनं तु अर्थशास्त्रत्वात् न निर्वर्तेत सङ्गामा दिव्यादिधर्मशास्त्रेण शोधयते ॥ मरणभीर्षशक्तविषयं वा ॥ मरणादतिरिच्यते इत्यनेन मरणादकीर्तिर्वरं इत्युच्यते इति कुतो न स्यात् ॥ आधिक्यं तु गुणेन अगुणेन वा संभवति ॥ अतः कथं निर्णय इति चेत् अकीर्तियुद्धमरणयो नरकस्वर्गहेतुर्वाविशेषात् प्रकरणाच्च उक्तविधया निर्णयं युक्तं ॥ 'जीवनं मद्राणि पश्यति' ॥ 'एति जीहितमानन्दो नरं वर्षशतादपि' ॥ 'त्यजेदेकं कुलम्यार्थं ग्रामम्यार्थं कुलं त्यजेत् ॥ ग्रामं जनपदम्यार्थं आत्मार्थं पृथिवीं त्यजेत् ॥ इत्यादीनि जीवनावश्यंभाववचनान्यपि युद्धवर्जनवचनवक्ष्यानि ॥ अतोऽकीर्तिं परिहाराय युद्धं कर्तव्यमेव ॥ ३४ ॥

१. चार्ति अपि न ॥ मानान्यपि कर्त्यायान्ति यत् इत्यपि चार्तिशब्दां योजयान्ति ॥ चार्पाति निपातसमुदायः समुच्चये इति वा ॥ २. साप्रा दाननं मदनं समस्तंरुत वा पथकं ॥ विजेतुं प्रयत्नतारानं न युष्यते कदाचन ॥ अनित्यो विजयो यस्मान् दृश्यते युष्यमानयो ॥ पराजयश्च मङ्गलं तस्माद्युद्धं विदार्जयत ॥ त्रयाणामप्युपायानां पूर्वोक्तानामसम्भवं ॥ तथा युष्येत यस्पलां विजयते रिपुन यथा ॥ इति भारते शान्तिपर्ववचनान्यनुसन्धेयानि ॥ ३. 'कीर्तिं स्वर्गफलामाहुः आसंसां विपश्चितः ॥ अकीर्तिं तु निरालोकनकोद्देशात्तिकां ॥ अकीर्तयेत्य गीयते लोके भूतस्य कथयित्वा ॥ पतत्येवाधमान लोकान् यावच्छब्दस्य कीर्त्यते ॥' इत्यादि वचनमनुसन्धेयम् ॥

अर्जुनः ॥ अकीर्तिर्मरणादतिरिच्यत इति त्वदुक्तं सत्यम् ॥ यदि सा स्यात्
न च सा जायेत ॥ सत्यपि शौर्ये बन्धुस्नेहात्कारुण्याच्च युद्धाभिवृत्ते मयि दुष्कीर्ति-
वादस्यानवकाशात् ॥ प्रत्युत दयालुत्वाभिवृत्तोऽयं युद्धादिति महती कीर्तिरेव
स्यात् ॥ मूढा मांख्याभिन्दन्ति चेत् निन्दन्तु ॥ ज्ञातमदीयपराक्रमा भीष्मादयस्तु मां
स्तुषीरश्वेव वद ॥

कृष्णः ॥ भयाद्रणादुपरतं मंस्यन्ते त्वां महारथाः ॥

येषां च त्वं बहुमतो भूत्वा यास्यसि लाघवम् ॥ ३५ ॥

भयादिति ॥ येषां त्वं बहुमतः भूत्वा आसीः महारथाः त एव त्वां रणान् युद्धान्
भयात् उपरतं मंस्यन्ते ज्ञास्यन्ति ॥ तेन लघाः भावः लाघवं तत् यास्यसि
प्राप्स्यसि ॥ ३५ ॥

येषां त्वं पूर्वं बहुमतोऽभू १ बहुमानविषयस्सन्नासी ते २ भीष्मद्रोणकर्णादयो
महारथा एव त्वां रणान् भयादुपरतं मंस्यन्ते ॥ युद्धादुपरतो भूत्वा लाघवं अल्पतां
अल्पोऽयं गृणहीन प्रहरत मंहरत चेन इत्यवमतिविषयतां प्राप्स्यसि ॥ महारथाः
त्वां रणान् भयादुपरतं मंस्यन्ते ॥ येषां त्वं बहुमत आसी तेषामेव पुरतो लाघवं
यास्यसि इति वा ॥ अकीर्तिः पारोक्षिको लभुकृतिरापरोक्षिकी इति भेदः ॥
इदानीं युद्धादुपरमे एवमेव मन्येरन् ॥ यदि युद्धोद्यमानपूर्वमेव ईदृशी बुद्धिस्तवाऽऽग-
ता स्यात् तदा त्वदुक्तगत्या मन्येरन् ॥ अतः अस्मह्या दुष्कीर्तिः स्यादेव ॥ तत्परि-
हाराय युद्धं कर्तव्यमेव ॥ ३५ ॥

अर्जुनः ॥ भीष्मादयो रणात् भयात् उपरतं मत्वा निन्देयुरित्युक्तम् ॥ निन्दन्ति
चेत् निन्दन्तु नाम ॥ सहैव ते कृतमहोपकारैः क्रियमाणा निन्दा ॥ हितानुध्यान
पूर्वकत्वात् ॥ सहन्ते हि भर्त्रा पित्रा गुरुणा स्वामिना च भृशमाकुष्टा निन्दता
प्रहृताश्च भार्यापुत्रच्छात्रभृत्या तमाक्रोशं तां च निन्दां तं च प्रहारं लोके ॥ अत-
स्तत्परिहाराय युद्धं कर्तव्यमिति न युक्तम् वद ॥

१. बहुभिः शौर्यादिभिर्गुणैर्युक्त इति मतः ज्ञातः इति वा ॥ २. भीष्मादीनां तत्त्वावचेन
तथा मननासम्भवात् कर्णादीनां प्रहणम् ॥

कृष्णः ॥ अवाच्यवादांश्च बहून् वदिष्यन्ति तवाहिताः ॥

निन्दन्तस्तव सामर्थ्यं ततो दुःखतरं नु किम् ॥ ३६ ॥

अवाच्येति ॥ न हिताः अहिताः शत्रवः तव समर्थस्य भावः सामर्थ्यं निन्दन्तः सन्तः तव विषये बहून् वक्तुं अर्हाः वाच्याः न वाच्यः अवाच्याः ते च ते वादाश्च अवाच्यवादाः तान् वदिष्यन्ति च ॥ ततः दुःखतरं अधिकदुःखं किन्नु ॥ ३६ ॥

संग्रामं न करिष्यामि चेत् दुर्योधनादयः अहिताः शत्रवश्च तव सामर्थ्यं निवानकवचादियुद्धे महादेवयुद्धे उत्तरगोप्रहणयुद्धे च प्रसिद्धं निन्दन्तः देवैर्दत्तस्य देवदत्तस्य शङ्खस्य महिम्ना निवानकवचादियुद्धे अस्य जयः ॥ युद्धकौशलमस्य दायित्वाय प्रदर्शयितुं किङ्कितरूपो भगवन् पिनाकपाणिः लीलायुद्धमकृत ॥ तेन तस्मिन् युद्धे अस्य प्रसिद्धिः ॥ उत्तरगोप्रहणे अज्ञातवासः सावशेषं गन्तव्यं भूयोऽपि पाण्डवेस्त्रयोदशवर्षाणि इति प्रख्यापयितुं युद्धाभिनयः कृतः ॥ अतस्तस्मिन् युद्धे अस्य जयः ॥ इति हेत्वन्तरगोपेण दूषयन्तः तव विषये बहूनि अवाच्यानि निन्दावचनानि वदिष्यन्ति ॥ तस्मात् १ दुःखतरं किन्नु ॥ निन्दन्तः स्तवसामर्थ्यं इति छेदः ॥ स्तुतियोग्यत्वं निन्दन्तः इत्यर्थः ॥ अवाच्यवचनानि तव विषये वदिष्यन्तीति वा ॥ अहिता इत्यनेन यदि भीष्मद्रेणरूपशल्यादयो वदेयुः तर्हि तद्वैरवात्सोऽहुं शक्यं पराक्रमहीनैः आपतायिभिः उक्तानवाच्यवादान् कथं सहेथाः इति सूच्यते ॥ तवेत्यनेन हीनस्य समाधिस्थस्य च अवाच्यवादश्रवणं न दुःखाय तद् नु दुःखप्रदं इति सूच्यते ॥ परोक्षदूषणं दुःखं अपरोक्षदूषणं दुःखतरम् । न ततोऽधिकं किमपि ॥ अतस्तत्पण्डितैः युद्धं कर्तव्यम् ॥ अवाच्यवादश्रवणदुःखमपि सहिष्ये नाहं योन्स्ये इति चेत् मैवं ब्रूहि ॥ त्वमिदानीं युद्धाभिवृत्तोऽपि गाण्डीवसामर्थ्यादेः प्रत्यक्षदूषणश्रवणजनितदुःखं अस्महमानः २६ यमश्च युद्धं करिष्यामि ॥ तदा नायं स्वधर्मबुध्या युद्धे प्रावर्तिष्ये ॥ किन्तु दुर्योधनादिभिः दूषणवचनैः युद्धे प्रवर्तिनः शिकं पार्थस्य धार्मिकतां इति त्वां प्रति, उपदिश्य

१. गुणशब्दादेव तर्प ॥ न जात्यादिशब्दान् ॥ न हि घटतरं पटतरमित्यादिप्रयोगो दृश्यते ॥ इति चेत् दुःखशब्दः सादृश्यात्प्रतिकूलवाचकः ॥ दृश्यते च प्रतिकूलतरमित्यादिप्रयोगः ॥

युद्धे प्रवर्तयितुं प्रवृत्तोऽपि नायं तथा कर्तुमशक्नोत् ॥ धिक् कृष्णस्योपदेशचातुरीं
इति मां प्रति च स्वैरं संलपेयुः ॥ अतो मद्बचनान् धर्मबुद्ध्या स्वयमेव युद्धे प्रव-
र्तस्व ॥ किमहं गाण्डीवसामर्थ्यादेः प्रत्यक्षदूषणं न सहय इति चेत् गाण्डीव-
सामर्थ्यादिदूषणे सर्वेभ्यः पूज्येभ्यः पूज्यतमं पितृसमं १ युधिष्ठिरमपि हन्तुं त्वमुद्यु-
ञ्जीथा किंपुनः कर्णदुर्योधनादीन् ॥ अस्तुनामेदं मनसि तादृशे समये त्वामहं स्मार्-
यिष्यामि ॥

अहिताः निन्दन्तु नाम हितास्तु पापभीरुग्यं धर्मबुद्ध्या युद्धाधिवृत्त इति
स्तुवीरन् ॥ तच्च सुखाय भवति इति चेत् तव आहिताः इति छेदः ॥ तव आः हिताः
इति छेदः ॥ संग्रामं न करिष्यामि चेत् तव अन्यन्तं हिताः तव सामर्थ्यं सत्यपि
सामर्थ्यं निवृत्तोऽयं युद्धान् धिगस्य सामर्थ्यमिति निन्दन्त अवाच्यवादान् वादिष्य-
न्ति । तदतीव दुःखं आः महती पीडा खलु ॥ आ इति कोपसूचको वा ॥ अतस्त-
न्परिहागय युद्धं कर्तव्यम् ॥ ३६ ॥

अर्जुनः ॥ कर्णं ऐहिकामुष्मिकसुखप्राप्तिसद्भावान् अकरणे ऐहिकामु-
ष्मिकमहानर्थप्राप्तिसद्भावाच्च कर्तव्यमेव युद्धमिति महता प्रबन्धेनाभिहितं त्वया ॥
नेदं मोहावेशपरवशस्य मम बुद्धिमागं हति ॥ प्रत्युत विपरीतमेव भासते ॥ अलम-
दृष्टपात्रिकसुखसद्भाववासद्भावविचारण ॥ ऐहिकसुखानुभवाय करणीयमेव
युद्धमित्युक्तं मया इति चेत् जयानिश्चयात् सत्यपि जयनिश्चये तस्य पराजया-
दप्यधिकदुःखप्रदत्वात् न युद्धमैहिकसुखार्थं करणीयमिति २ न चैतद्विद्मः ३ हत्वार्थ-
कामांस्तु गुरुनिहैव भुञ्जीथ भोगान् रुधिरप्रदिग्धान् ४ ॥ 'यानेव हत्वा न जिजीवि-
षाम' इत्यादिभिरभिहितमेव मया ॥ ५ 'स्वर्गद्वारमपावृतमिति' पात्रिकसुखानु-
भवार्थं युद्धं करणीयमित्युक्तमिति चेत् युद्धं मृतस्यैव स्वर्गं ॥ पराजितस्यैव
मृतिः ॥ न च पराजयनिश्चयः ॥ न चैतद्विद्मः कतरन्नो गरीयो यद्वा जयेम यदि

१. युधिष्ठिरस्य गाण्डीवादिनिन्दावचनम पुनरर्जुनस्य युधिष्ठिरवधोद्योगश्च कर्णपर्वणि ॥

४ 'धिग्गाण्डिबं धिक् च ते बाहुवर्धाय असङ्ख्येयान् बाणगणाश्च धिक् ते । धिक् ते केतुं केसरिणः सुतस्य
कृशानुदत्तं च २थं च धिक् ते ॥ युधिष्ठिरेणैव मुक्तः किराटी श्वेतवाहन ॥ असि जग्राह संकुद्धो जिघांसु-
र्भरतर्षभ' इति ॥ (६९. ७०) ॥ २. २. ६. ॥ ३. २. ५. ॥ ४. २. ६. ॥ ५. २. ३२. ॥

वा नो जयेयुः॥' इति पराजयनिश्चयाभावोऽपि मयोक्तः ॥ अत एहिहकसुखार्थं पारत्रिकसुखार्थं वा न युद्धं करणीयं इति भाति ॥ वद ॥

कृष्णः ॥ हतो वा १प्राप्स्यसे स्वर्गं जित्वा वा भोक्ष्यसे महीम् ॥

तस्मादुत्तिष्ठ कौन्तेय युद्धाय कृतनिश्चयः ॥ ३७ ॥

हत इति ॥ हे कौन्तेय अर्जुन त्वं हतः सन स्वर्गं वा प्राप्स्यसे ॥ जित्वा महीं स्वर्गं वा च वा भोक्ष्यसे ॥ तस्मान् युद्धाय युद्धं कर्तुं कृतः निश्चयः येन सः कृतनिश्चयः सन उत्तिष्ठ ॥ ३७ ॥

मास्तु जयनिश्चयः ॥ मा चास्तु पराजयनिश्चयः ॥ तथाऽपि युद्धं कर्तव्यमेव ॥ जयापजययोग्यतरस्य निश्चिनत्वान् ॥ जये अपजये च उक्तरीत्या महतः श्रेयसो लाभसद्भावात् ॥ कथमिति चेत् रणे शत्रून् जेष्यामि तैर्हन्यसे वा ॥ हतस्मिन् स्वर्गं वा प्राप्स्यसे ॥ जित्वा महीं वा भोक्ष्यसे ॥ वाशब्दौ विकल्पार्थौ ॥ जये साम्राज्यं अपजये स्वागज्यमित्युक्तं भवति ॥ न च तद्युक्तम् ॥ जयापजययोर्मध्ये जय उत्कृष्टः अपजयस्त्वपकृष्टः ॥ उत्कृष्टफलेन अपकृष्टफलादुत्कृष्टेन भवितव्यं ॥ न हि अपकृष्टापजयफलात् स्वागज्यात् उत्कृष्टजयफलं भूमिगज्यं उत्कृष्टमिति वक्तुं शक्यम् ॥ किंच शत्रून् जेतुं शक्तेनापि स्वर्गं कामयमानेन शत्रून् अजित्वा तैर्हतेन भवितव्यमित्यापद्यते इति चेत् एको वाशब्दा विकल्पार्थे ॥ द्वितीयस्तु चशब्दार्थे ॥ जित्वा महीं स्वर्गं च भोक्ष्यसे इत्यर्थः ॥ 'यं युध्यन्ते प्रयतेषु शूरास्वा ये तनुत्यजः' इति श्रुतौ अपजयस्येव जयस्यापि स्वर्गप्राप्तिहंतुत्वात्कैः ॥ अपजये स्वर्गः जये स्वर्गो मही चेत्युभयं इति, अपजये स्वर्गं २ प्राप्तिमात्रम् ॥ जये स्वर्गं प्राप्य तत्र विलक्षणं ३ भोगानुभवोऽपि न केवलं तत्र ॥ महीं प्राप्य तत्र यावज्जीवं ऐहिकानिपिद्धसकलभोगानुभवोऽपि इति च अपकृष्टापजयफलादुत्कृष्टजयफलस्य उत्कर्षो बाध्यः ॥ जयेन महीं प्राप्य ततः स्वर्गं प्राप्नुवत द्रव्यैकसाध्ययागदानधर्मादिसाधनानुष्ठान-

१. प्राप्स्यसि इति पाठान्तर्गम् ॥ २. अत एव तत्र प्राप्स्यसे इत्युक्तम् ॥ ३. अत एव तत्र भोक्ष्यसे इत्युक्तम् ॥

प्रजापालनरूपसाधनपौष्कल्यात् साध्यस्वर्गसुखपौक्यमिति जयस्यापजयादुत्कर्ष-
 भिक्षिः ॥ प्रवीरतमानां तेषां जयस्य तद्जननमन्तरेणानुपपद्यमानतया जित्वेत्यस्य
 हननपर्यन्तपर्यवसायिन्वेन कथं जित्वा स्वर्गं भोक्ष्यसे इत्युच्यते ॥ तद्जननस्य पाप-
 हेतुत्वेन नरकसाधनत्वात् इति चेत् युद्धस्य विहितधर्मत्वे तत्र तद्जननस्य
 न पा रहेतुत्वम् ॥ प्रत्युत पुण्यहेतुत्वे ॥ किं च आनतायिनां तेषां वधे न कोऽपि
 दोषः ॥ आततायिवधाभयनुज्ञानस्य आचार्यादिष्वप्येऽपि प्रवृत्तिरूपपादिता हि मया
 'यदृच्छया चोपपन्न' मित्यत्र ॥ ऐहिकसुखानपेक्षायाः आमुष्मिकस्वर्गादिसुखान-
 पेक्षायाश्च मया स्पष्टमुक्तत्वेन तथा निरपेक्षं मां प्रति 'हतश्चेत् स्वर्गं जितवांश्चेत्
 महीं स्वर्गं च प्राप्स्यसि' इति वचनमनुचितम् ॥ विरक्तं प्रति कामिनीभोगसुखो-
 पदेशवत् इति चेत् नाहमनपेक्षणीयानपेक्षितोपदेशकारी ॥ किंतु अपेक्षणीयं अपे-
 क्षितं चैव मयोपदिश्यते ॥ किं स्वर्गं भूमिश्चेत्पुण्यं ममापेक्षितं इति चेत् स्वर्ग-
 शब्देन त्रिदिवापरपर्यायः स्वर्ग एव फलत्वेन मया नोच्यते । वक्ष्यते च तत्सुखस्य
 नाशशिरस्कत्वेन हेतुत्वं मया १ 'क्षीणे पुण्ये मर्त्यलोकं विशन्ती'ति ॥ किंतु मोक्ष-
 सुखमपि ॥ 'यत्र दुःखेन संभिन्नं न च ग्रस्तमनन्तरम् ॥ अभिलाषोपनीतं च सुखं
 स्वर्गपदास्पदम् ॥' इति स्मरन्ति ॥ वैकुण्ठादिलोकोऽपीति वा ॥ स्वतन्त्रेण रम-
 णात्मकेन च भगवताधर्माप्रतिष्ठात्वात् वैकुण्ठादिलोकः स्वर्गः ॥ युद्धे जयेन भूमि-
 राज्ञ्यं प्राप्य तत्र यागदानधर्मप्रजापालनादीन् वक्ष्यमाणनिवृत्तिकर्मतया कुर्वतस्ते
 अपेक्षणीयस्य त्वदपेक्षितस्य मोक्षसुखस्य प्राप्तिरपि भविष्यति इत्युक्तम् ॥ न
 त्वैहिकसुखं स्वर्गसुखं च भविष्यतीत्येव मया उक्तम् ॥ यद्येवं तर्हि उभयं
 कुत उच्यते मोक्षं इत्येवोच्यतां इति चेत् अस्य वचनस्य 'स्वर्गकामो यजेत'
 इत्यादिधृत्यनुसारित्वात् तत्र स्वर्गपदेन उभयोरपि प्रतिपादनात् अत्राप्युभयोः
 प्रतिपादनं ॥ श्रुतावेव पृच्छामि किमुभयप्रतिपादकं स्वर्गपदं प्रयुज्य उभयोः
 प्रतिपादनेन एकमेव एकवाचकपदं प्रयुज्य प्रतिपाद्यतां इति इति चेत्
 न केवलं त्वाहसान् विरक्तान् मुमुक्षून् प्रत्येव श्रुत्या गोतया चोपदेशः क्रियते ॥

१. १. २१. ॥ २. अत एव 'सत्रं स्वर्गस्य लोकाय सहस्रसममासत' ॥ (भाग. १. १.)

इत्यादिकं संगच्छते ॥ कथमन्यथा शौनकादयः ऐहिकं सुखं स्वर्गसुखं च तृणाय मन्यमानाः न-
 श्वरस्वर्गाय सहस्रवार्षिकं सत्रमासीरन् ॥ व्याख्यातं च तत्र व्याख्यातभिरिवम् ॥

किन्तु विरक्तान् मुमुक्षून् अविरक्तान् विषयिणश्च प्रति ॥ तत्र अविरक्तान् विषयिणः अमुमुक्षून् नास्तिकान् प्रति तदनुभूयमानसुखापेक्षया अतिशयितस्य तज्जातीयस्य स्वर्गसुखस्य प्रतिपादनेन तानास्तिकीकृत्य प्रवृत्तिकर्मणि प्रवर्तयितुं विरक्तान् मुमुक्षून् आस्तिकान् प्रति सर्वसुखविलक्षणमोक्षसुखप्रतिपादनेन तत्साधननिवृत्तिकर्मणि प्रवर्तयितुं च उपदेशः कार्यः ॥ अतः उभयवाचकं पदं प्रयुज्य अधिकारिभेदेनोपदेशः कियते ॥ अतस्त्वं युद्धं जये पराजये वा मोक्षसुखं भांक्ष्यसे १ इत्येव मयोक्तमिति गृहाण ॥ जये तस्मिन्नेव जन्मनि मोक्षसाधनानुष्ठानम् ॥ पराजये तु जन्मान्तरे इत्यादिकमूह्यम् ॥ तुल्यन्यायेन भाष्मादीनामप्येवमेव उभयथाऽपि श्रेयालाभसंभवात् त्वया स्वार्थं परार्थं च युद्धं कर्तव्यं इत्युक्तं भवति ॥ तस्मात् उभयथाऽपि श्रेयालाभहेतुत्वात् त्वं जयपराजयतत्फलसन्देहेऽपि जये पराजयेऽपि फलनयत्येन युद्धं कर्तव्यमेवेति जेष्यामि शत्रून् मरिष्यामि वा इति च मनसि निश्चयं कृत्वा युद्धसन्नद्धो भव ॥ विशुद्धक्षेत्रे महापुरुषादुद्धृतस्य तव इदमेव युक्तम् ॥ ३७ ॥

अर्जुनः ॥ उक्तास्त्वया बह्व्यो युक्तयः तथाऽपि न ताः मम बुद्धौ प्रतिष्ठां लभते ॥ मोहावेशपरवशत्वात् ॥ अतः त्वं एवं युध्यस्व एवमनुष्ठितेन युद्धेन पापं नावाप्स्यसीति मुखतो विस्पष्टं ब्रूहि ॥ अन्यथा पापभोरुहं कथं गुरुभिर्युद्धमभ्युपगच्छेयम् ॥ वद ॥ उक्तं हि मया ॥ २ 'कार्पण्यदोषोपहतस्वभावः पृच्छामि त्वां धर्मसंमूढचेताः ॥' इति ॥ किञ्च युद्धं मुमुक्षोर्मोक्षसाधनं इत्युक्तम् ॥ येन प्रकारेण कृतं चेन्मोक्षाय भवति तमपि प्रकारं ब्रूहि ॥

कृष्णः ॥ सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैव पापमवाप्स्यसि ॥ ३८ ॥

सुखेति ॥ सुखं च दुःखं च सुखदुःखे समे कृत्वा लाभश्च न लाभः अलाभः अलाभश्च लाभालाभौ जयश्च न जयः अजयः अजयश्च जयाजयौ तौ च समौ कृत्वा ततः युद्धाय युद्धं कर्तुं युज्यस्व प्रयतस्व ॥ ततः तादृशान् युद्धान् पापं नैव अवाप्स्यसि ॥ एवमिति पाठे एवं कृतेन युद्धेन पापं नावाप्स्यसि ॥ ३८ ॥

१. ऐहिकसुखस्वर्गसुखयोः प्राप्तिरानुषाङ्गिका ॥ निवृत्तिकर्मण्यापि अनुषाङ्गिकं फलमस्त्येवात स्पष्टमुपपादयिष्यते ॥ २. २. ५. ॥

जयापजयौ समी कृत्वा तत्फलभूतौ लाभालाभौ समौ कृत्वा तत्फलभूते सुखदुःखे समे कृत्वा अनुपादेयतया दुःखतद्धेतुत्वलाभतद्धेतुत्वपजयैः सुखतद्धेतुत्वलाभतद्धेतुत्वजयान् समान्मत्वा सुखादिषु रागं दुःखादिषु द्वेषं चाकृत्वा तत्कृतहर्ष-शोकरहितोऽपि भूत्वा स्वधर्मत्वात् भगवत्पूजारूपं च मत्वा, १ 'समदुःखसुखं धीरं' इत्यत्रोक्तरीत्या वैषयिकसुखमेवात्र ग्राह्यम् ॥ तत्र दुःखस्येव जयादीनां प्रथममुपादानात् तत्र दुःखसमं सुखं मत्वा इत्यर्थवत् अत्र जयादिसमान् अपजयादीन्मत्वा जयादिवदजयादीनपि उपादेयान्मत्वा इत्यर्थः स्यात् इति चेत् भोगैकनाश्यप्रारब्ध-कर्मफलानुभवरूपत्वेन प्रतिकलं भगवत्स्मरणहेतुत्वेन च २ अपजयादीनामप्युपादेयतासूचनार्थं तस्याप्यर्थस्य विवक्षितत्वादेवमुक्तम् ॥ कथं जयापजयादीनां समीकरणं कर्तुं शक्यं इति चेत् जयापजयादीनां भगवद्धीनतामनुसन्धानेन समीकरणं कर्तुं शक्यम् ॥ कथमिदं लभ्यते इति चेत् समे मा लक्ष्मी तथा सहित समः लक्ष्मीपतिर्हरिः तस्मिन् कृत्वा समं ब्रह्म वक्ष्यते च ॥ ३ 'निर्दोषं हि समं ब्रह्मेति ॥ तस्मिन् समे ब्रह्मणि कृत्वा इति वा ॥ जयापजयादीनां भगवद्धीनतां मत्वा विहितमनुष्ठायमानं कर्म तत्राधाय इत्यर्थविवक्षणादिदं लभ्यते ॥ एतदर्थविवक्षा कथं ज्ञायते इति चेत् समन्त्वेन विशेषितानि त्रीणि ब्रह्मानि ॥ तत्र द्वे पुल्लिङ्गनिर्दिष्टे एकं नपुंसकलिङ्गनिर्दिष्टं ॥ एकस्यापेक्षणात् द्वयोरपेक्षणस्य न्याय्यत्वात् पुल्लिङ्गनिर्दिष्टद्विकानुरोधेन समशब्दे पुल्लिङ्गनिर्देशेन समौ इति प्रकृत्यम् ॥ तथाऽनुक्त्वा एकस्यानुरोधेन समे इत्युक्तम् ॥ तेन ज्ञायते समे इत्यस्य समस्यन्तनामाश्रित्य इदमर्थान्तरं विवक्षितमिति ॥ ततः विवेकेन जयापजयादीनां समीकरणान्तरं युद्धं कर्तुं युज्यस्व प्रयतस्व ॥ ४ एवं सति एवं युद्धकरणे पापं पापफलं दुःखं च नावाप्स्यसि ॥ ५ नावाप्स्यस्येव ॥ युद्धस्य विहितधर्मत्वेन विहितधर्मानुष्ठानस्य पापाहेतुत्वेन प्रयुत पुण्यहेतुत्वेन च पापं तेन च दुःखं नावाप्स्यसि ॥ किन्तु पुण्यं तेन च सुखमेव अवाप्स्यसि ॥ युद्धाय युज्यस्व ततः युद्धादिति वा ॥ ततः सव्यसाची धनंजयः इति प्रसिद्धस्त्वं युद्धाय युज्यस्व इति वा ॥ ना एव इति च्छेदः ॥ ततः समीकरणसंपादनानन्तरं ना पुमान् सन्

१. २. १५. २. 'विपदः संतु नःशश्वत् तत्रतत्र जगत्पतं । भवतो दर्शनं यत्स्यादपुनर्भव-दर्शनम् ॥' इति भागवते १ स्कं. ८ अध्याये ॥ अन्यत्र च ॥ 'यस्यानुग्रहमिच्छामि तस्य वित्तं हराम्यहम् ॥' इति ॥ ३. ५. १९. ॥ ४. एवमिति पाठे ॥ ५. एवेति पाठे ॥

पुंभ्रमं धैर्यमाश्रितः सन् युद्धाय युज्यस्व ॥ ततः अकामनया युद्धकरणात् पातीति
 पः न विद्यते पः यस्य सः अप पश्चात्सौ अपश्च पापः स्वयमीश्वरः ईश्वरान्तररहित
 भगवान् तं पापं अवाप्स्यस्येव ॥ पातीतिपा सर्वजगन्माता लक्ष्मीः तां पातीति
 पापः लक्ष्मीपतिर्हरिः तं अवाप्स्यस्येव ॥ इति वा ॥ वक्ष्यते च ॥ १ 'युध्य च ॥
 'मग्यर्पितमनोबुद्धिर्माभैवैष्यस्यसंशयः ॥' इति ॥ २ 'मत्कर्मकृन्मत्परमो मद्भक्त
 सङ्गवर्जितः ॥ निर्वैरः सर्वभूतेषु यस्स मामेति पाण्डव' ॥ इति च ॥ अथाप्यकरणे
 किं स्यादिति चेत् अयुद्धं युद्धाभावः तस्मै युद्धमकर्तुं न युज्यस्व ॥ ततः युद्धा-
 करणात् पापं आप्स्यस्येव ॥ मुमुक्षुणा त्वया अकामनया भगवत्सेवारूपमिदमिति
 युद्धमनुष्ठेयम् ॥ तथाऽनुष्ठितेन तेन ज्ञानद्वारा मोक्षमाप्नुयाः ॥ पापभीरुहं
 कथं गुरुभिर्युध्येय इति चेत् गुरुभिर्युद्धे पापमवश्यं स्यादिति हि शङ्कते ॥
 तत्र किं प्रमाणम् ॥ न तावत्प्रत्यक्षादिकम् ॥ अतीन्द्रियत्वात् ॥ अपितु
 धर्मशास्त्रवचनं प्रमाणमिति वाच्यम् ॥ तस्याप्यवश्यादरणीयत्वे अनुलङ्घनी-
 यत्वे च को हेतुः इति चेत् भगवदाज्ञारूपत्वमेव हेतुर्गति वाच्यम् ॥ यस्याज्ञारूपं
 धर्मशास्त्रमिति तदुलङ्घनाद्विभेपि स एव ह्यहं गुरुभिर्युद्धं कुर्विति स्वयं ब्रवीमि ॥
 परोक्षवचनोलङ्घनाद्विभेपि न कुताऽपरोक्षवचनोलङ्घनाद्विभेपि ॥ धर्मशास्त्रवचन-
 स्येव अस्यापि मद्भक्तनस्य अनुष्ठाने पापं नावाप्स्यसि ॥ प्रत्युत तस्येव अस्याप्यु-
 लङ्घन एव पापमवाप्स्यसि ॥ परोक्षपरोक्षवचनयोर्विरोधात् कथं निर्णय इति चेत्
 परोक्षवचनं सामान्यविषयम् अपरोक्षवचनन्तु विशेषविषयं अतः अपरोक्षवचन
 विषयभिन्नविषय एव परोक्षवचनस्य प्रवृत्तिः ॥ अतः सामान्यविशेषभावेन निर्णयः ॥
 परोक्षवचनापेक्षया प्रत्यक्षवचनस्य प्रावल्यानुभवेन तदुलङ्घन एव प्रभो कौपां
 दयदर्शनानुभवेन च मदीयपरोक्षवचनरूपश्रुतिस्मृतीतिहासधर्मशास्त्रापेक्षया मदी-
 यापरोक्षवचनस्यैव प्रावल्यात् तदनुरोधेन त्वया युद्धं कर्तव्यमेव ॥

३ 'हनो वा प्राप्स्यसे स्वर्ग' इति युद्धस्य स्वर्गार्थं कर्तव्यतोक्त्या गाम्यत्व-
 मापद्यते ॥ तेन च नित्यत्वं व्याहन्यते ॥ तेन चाकरणे पापहेतुत्वं विहन्यते ॥
 ४ जित्वा वा भोक्ष्यसे महीं' इति राज्यार्थं कर्तव्यतोक्त्या दृष्टप्रयोजनापेक्षत्वा-
 दर्थशास्त्रत्वमापद्यते ॥ तेन च धर्मशास्त्रविहितधर्मत्वं विहन्यते ॥ अकरणं पा

पहेतुत्वस्य धर्मशास्त्रविहितधर्मत्वस्य चाभावात् ॥ १ 'अथचे'दित्यत्र स्व-
 धर्मं हित्वा पापमवाप्स्यसीत्युक्तमयुक्तमिति चेत् एवं युद्धं कुर्वन् पापं न प्राप्स्य-
 सि ॥ कामनया करणे गुर्वादिहननमूलकं पापं अकरणे नियकर्मानुष्ठानमूलकं च
 पापं स्यात् ॥ अकामनया करणे तु तद्गुणमपि न ॥ अतोऽकामनया युद्धं कुरु ॥
 अकामनया युद्धकरणस्यैव मदभिप्रतन्वात् ना 'थचे'दिति श्लोकोकार्थविरोधः ॥
 तर्हि हता वेति कुत प्रयोजनं प्रदर्शितमिति चेत् न स्वर्गादिरूपकाम्यकर्मप्रयोजनं
 प्रदर्शितम् ॥ किन्तु निवृत्तिधर्मज्ञानमोक्षरूपाकाम्यकर्मप्रयोजनमेव प्रदर्शितम् ॥
 काम्यकर्मप्रयोजनप्रदर्शनार्थं स्वर्गपदप्रयोग इत्युक्तं हि त्वयेति चेत् विषयिणामा-
 कर्षणाय निवृत्तिकर्मणामानुपङ्गिकफलप्रदर्शनाय च तथोक्तमिति न कोऽपि विरोधः ॥
 पापं नावाप्स्यसीत्युच्यते ॥ पापशब्देन किं गुर्वादिहननसंभावितपापं गृह्यते ॥ उत
 कृतं पापम् ॥ आहोस्वित् करिष्यमाणम् ॥ नाद्यः ॥ युद्धस्य अधर्मत्वेऽपि स्वधर्म-
 त्वेन कर्तव्यतां कथा उक्तप्रायत्वात् ॥ न द्वितीयः ॥ नावाप्स्यसीति भविष्यदर्थक-
 प्रयोगानुपपत्ते ॥ न च तृतीयः ॥ करिष्यमाणे प्रायश्चित्तायोगात् ॥ प्रायश्चित्तं हि
 सुखदुःखादिसमीकरणम् ॥ करिष्यमाणपापानामश्लेषे तात्पर्यमिति चेत् ब्रह्मज्ञान-
 व्यतिरिक्तस्य कस्यापि न तादृशी शक्तिः ॥ अतः कथमिदमिति चेत् एवं स्वकर्म
 कुर्वाणः पापं मुमुक्षोरनिष्टत्वाविशेषेण मोक्षप्रतिबन्धकपापशब्दिदत्तपुण्यपापरूपसक-
 लसांसारिककर्मफलभूतं संसारबन्धं नावाप्स्यसीत्यर्थः ॥ न केवलं संसारनवाभि-
 मात्रं किन्तु २ 'सोमृतन्वाय कल्पत' इत्युक्तगत्या संसारबन्धान्मोक्षावाप्तिरपि
 भविष्यति ॥ अतः सर्वथा युद्धं कर्तव्यमेवेत्यलम् ॥ ३८ ॥

अर्जुनः ॥ ३ 'स्वधर्ममपि चावेक्ष्ये'त्यादिना 'नैवं पापमवाप्स्यसी'त्यन्तेन
 यत्स्वयाऽभिहितं तद्विलं भ्रतवतां मम युद्धं कर्तव्यमित्येव भाति ॥ अथापि मदीया
 ह्मे भीष्मद्रोणादयो युद्धे नियतं मरिष्यन्तीति शोकमोहावेशपरवशस्य मे न युद्धे
 प्रवृत्तिरुदेति ॥ आत्मा नित्यः देहस्तु सर्वथा नश्वर देहनाशेऽपि देहान्तरप्राप्तिर्नि-
 यता ॥ अभिमानत्यागेन शोकपरिहारः कर्तुं शक्यः ॥ युद्धं तु स्वधर्मः अतः जये
 पराजये च श्रेयःप्रदं अकामनया रागद्वेषादिराहित्येन भगवत्प्रीत्यर्थं तस्य करणे न
 पापप्राप्तिर्भवति ॥ किन्तु ज्ञानद्वारा मोक्षप्राप्तिर्भवति ॥ इत्यादिकं तत्त्वज्ञानं मया-

सम्यग्भिहितं श्रुतवतस्ते कुत एवं शोका मोहा वा इति चेत् पापरूपज्ञानप्रतिबन्ध-
कात् न त्वदुपदेशो मम बुद्धिमध्यागंहति ॥ उपायेन बुद्धि मम शुद्धां कृत्वा तां
बुद्धिमध्यारोहय ॥

कृष्णः ॥ एषा तेऽभिहिता सांख्ये बुद्धियोगे त्विमां शृणु ।

बुद्ध्या युक्तो यथा पार्थ कर्मबन्धं प्रहास्यसि ॥ ३० ॥

एषति ॥ हे पार्थ ते तुभ्यं साङ्ख्यं ज्ञानविषये एषा बुध्यतेऽनयेति बुद्धिः
वाक् ज्ञानं वा अभिहिता उक्ता ॥ योगे तु इमां वक्ष्यमाणां बुद्धि शृणु ॥ यथा
बुद्ध्या युक्तः मन कर्मैव बन्धः कर्मणा बन्धो वा कर्मबन्धः तं प्र निश्शेषं हास्यसि
यक्ष्यसि ॥ ३० ॥

हे पार्थ सांख्ये एषा बुद्धिस्तुभ्यमभिहिता ॥ योगे तु इमां बुद्धि शृणु ॥ ख्या-
तिः ज्ञानं सर्वास्तीना ख्याति संख्या ॥ शुद्धात्मतत्त्वविज्ञानं सांख्यमित्यभिधीयते ॥
इत्युक्तं तन्त्रज्ञानं तस्मिन् विषये तद्विषयभूतजीविश्वरतन्त्रविषये तत्प्रतिपादनार्थं
मिति यावत् ॥ ज्ञाने विषये तदनुपादनार्थमिति यावत् ॥ इति वा ॥ एषा न त्वं
वाहमित्यादिरूपा बुध्यते ज्ञायतेऽथाऽनयेति बुद्धि वाक् तुभ्यं उक्ता मया सा न तव
अशुद्धां बुद्धिमध्यारुक्षत यदि ते बुद्धिविशोध्येत तर्हि शुद्धा तां बुद्धिमध्यागंहत ॥
केन पुनर्विशोध्या सा इति चेत् उपायेन ॥ स उपाय कः इति चेत् योगशब्दिते
ज्ञानोपाये विषये वाचमभिधास्यसि शृण्विमां वक्ष्यमाणां स मे युक्ततमो मत ॥
इत्यन्ताम ॥ शृण्वन्तं त्वां प्रति पुन शृण्वन्त्युक्तत्वा सम्यक् श्रुत्वा तत्र निष्ठावान्
भवेति सूच्यते ॥ तु शब्दः प्रकरणान्तरसूचक ॥ कर्मयोगस्य अवश्यानुष्ठेयत्वरूप-
विशेषसूचको वा ॥ कर्मयोगादिकमुपाय इत्युक्तं भवति ॥ किं भाक्तश्रद्धापूर्वकं
भुत्वा तत्र निष्ठा कर्तव्या ॥ किं तादृशा सा वाक् इति चेत् यथा कर्मयोगध्यान-
योगविषयया वाचा हेतुभूतया युक्तं कर्मयोगध्यानयोगवान् मन कर्मबन्धं प्रहा-
स्यसि ॥ यथा वक्ष्यमाणया वाचा जनितया बुद्ध्या कर्मयोगध्यानयोगविषयकज्ञानेन
योगवान् मन तेन अन्तःकरणशुद्धिचैव गम्यश्रवणमनननिर्दिध्यासनापरोक्षज्ञान-

द्वारा कर्मबन्धं तन्मूलकं संसारं निश्चयेत्यक्षयम् ॥ मुक्तो भविष्यति ॥ इति वा ॥
 यथा वाचा कर्मानुष्ठानद्वारा ज्ञानतया बुद्ध्या तत्त्वज्ञानेन युक्तः कर्मबन्धं प्रहास्यति
 इति वा ॥ यथा बुद्ध्या युक्तस्मिन् यथा बुद्ध्या युक्तस्मिन् यथा बुद्ध्या युक्त-
 स्मिन् इति त्रिगवृत्त्याऽन्वयः ॥ यथा वक्ष्यमाणया कर्मयोगादिविषयया वा-
 चा ज्ञानतया बुद्ध्या कर्मयोगादिज्ञानेन युक्तः कर्मयोगादिमान् स्मन् यथा उक्तया
 वाचा जीवात्मपरमात्मतत्त्वविषयया ज्ञानतया बुद्ध्या तत्त्वज्ञानेन युक्तः सहित
 स्मन् कर्मबन्धं प्रहास्यति सा एका उक्ता अन्यामिमां शृणु इति वा ॥ वागित्य-
 नुक्त्वा बुद्धिपदेन तदुक्त्या उक्तविषये वक्ष्यमाणविषये च तत्र यथा सम्यक् बो-
 धो जायेत तथा उक्तं वक्ष्यते चेति सूच्यते ॥ सांख्यशास्त्रयोगशास्त्रयोगप्रकृतत्वात्
 सांख्ययोगशब्दाभ्यां ज्ञानतदुपायावेव प्रकृते अभिधीयते ॥ योगे त्विमां शृण्वति
 प्रतिज्ञाकरणं च तस्य अनेकरथ्यायैः प्रतिपादयिष्यमाणत्वात् तत्र श्रेतृजनमनसा
 मवधानजननाय ॥ अतस्त्वं कर्मयोगादिविषये मया वक्ष्यमाणां वाचं श्रुत्वा तत्र
 निष्ठामधिष्ठाय उपायतया कर्मयोगादिकं कर्तुमर्हसि ॥ ३९ ॥

अ ॥ अर्जुनः ॥ सुखदुःखे समे कृत्वा युद्धाय युज्यस्व तेन पापं नावा-
 प्यसीत्युक्तम् ॥ तथाऽपि न मे मानसं युद्धायोत्कण्ठते ॥ कुत इति चेत् १ 'य एनं
 वेत्ति हन्तारं' इत्यादिना २ 'कं घातयति हति कं ॥' इत्यनेन त्वया य सर्वकर्मसं-
 न्यास उक्त ॥ तस्मा एवाहं स्पृहये ॥ ३ स्वधर्ममपि चावश्यं त्यादिना कर्तव्य-
 त्वेनापदिष्टाय युद्धाय कुतो न स्पृहयसे इति चेत् दुःखजनकयुद्धात्मककर्मकर-
 णापेक्षया कर्तृकरणकर्मणां मिथ्यात्वानुसंधानेन सर्वं कर्म संन्यस्य तूष्णीमवस्था-
 नस्य ज्यायस्त्वान्तमेव चिकीर्षामि न युद्धम् ॥ विहितं वा दुःखमप्यावश्यकमिति चेत्
 उभयोर्विधानमेव कुत ॥ समुच्चयाभिप्रायेण इति न वक्तुं युक्तम् ॥ प्रकाशतमसां-
 गिव कर्तृत्वभोक्तृत्वादिस्वधर्मधिभुग्शुद्धात्मस्वरूपोऽहमिति ज्ञानस्य कर्म कृत्वा
 तत्फलं भोक्ष्ये इति ज्ञानस्य च परस्परविरोधेन ज्ञानकर्मसमुच्चयानुपपत्तेः ॥ अधि-
 कारभेदेन द्वयोर्विधानमिति न युक्तम् ॥ मामेकमेव प्रति द्वयोर्विधानात् ॥ अत
 कथमिदं वद ॥

कृष्णः ॥ तव एकस्यैव अंतं करणशुद्धयशुद्धयवस्थाभेदेन द्वयोरुपदेशः ॥

अतो नानुपपत्तिः ॥ सं समीचीनतया ख्यायते उच्यते इति संख्या परत्रिद्या ॥ सा हि १ 'अथ परा यथा तदक्षरमभ्रिगम्यत' इति प्रशस्यते ॥ सम्यक् ख्यायते प्रतिपाद्यते परं ब्रह्म अनयेति संख्या उपनिषत् ॥ सा हि परं ब्रह्म सम्यक् प्रतिपादयति, ॥ उप अधिकं यथातथा निपीडति उपविष्टं वर्तते पर ब्रह्म प्रतिपाद्यतया अत्रेत्युपनिषत् ॥ उप समीप एव निपीडति परमात्मानं प्राप्नोत्यनयेत्युपनिषत् इति हि व्युत्पत्तिः ॥ तत्प्रातपाद्यं, सम्यक् ख्यायते प्रतिपाद्यते वस्तुतत्त्वमनयेति संख्या सम्यग्ज्ञानम तस्यां विषयत्वेन प्रकाशमानं, परविद्योपनिषत्प्रतिपाद्यं उपनिषदेकवेद्यं सम्यग्ज्ञानविषयःभूतं निर्विशेषं परं ब्रह्म सांख्यं तस्मिन्विषये शुद्धात्मतत्त्वविषये इति यावत् ॥ ण्पा २ 'न त्वेवाह' मित्यादिका ३ 'तस्मात्सर्वाणि भूतानि न त्वं ज्ञोषितुमर्हसि ॥ इत्यन्ता बुद्धिः ज्ञानं ज्ञानजनिका वाग्वा तुभ्यमभिहिता ॥ तस्या बुद्ध्यावनागेहान योगे तद्दृशजानेपायभूतकर्मयोगध्यानयोगविषये इमां वक्ष्यमाणां योगे कर्मयोगे विषये इमां 'सुखदुःखे संसरे कृत्वा' इत्युक्तां विस्तरणवक्ष्यमाणां च इति वा बुद्धिं शृणु ॥ योगे कर्मयोगे करणीयां फलाभिर्साधित्यागलक्षणां बुद्धिं शृणु इति वा ॥ तुशब्दोऽधिकारिभेदसूचकः ॥ शुद्धान्तःकरणं प्रति ज्ञानस्यापदेशः १ न कर्मणः ॥ वक्ष्यते च ॥ २ 'तस्य कार्यं न विद्यते ॥ इति ॥ अशुद्धान्तःकरणं प्रति तु कर्मण उपदेशः तस्य ज्ञानयोगे अनधिकारात् ॥ अतो न विरोधः ॥ उपदेशस्य सिद्धाधिकारिविषयकत्वात् न ज्ञानकर्म ३ समुच्चयशङ्कावकाशः ॥ कथं सिद्धाधिकारिविषयकत्वमुपदेशस्य मामेकं प्रत्येव किलोपदिश्यते इति चेत् ॥ व्याक्तिभेद एव अवस्थाभेदेऽप्यधिकारिभेदसंभवाद्दुपपन्नो सिद्धाधिकारिकयोगविषययोगकं प्रत्युपदेशः ॥ यद्यपि अभ्यहितत्वादात्मतत्त्वोपदेशस्ते कृत ॥ तथापि तस्य आरूढाधिकारिविषयकत्वात् इदानीं आरूढोस्तव चिन्तशुद्ध्यादिना तत्त्वज्ञानप्राप्तये कर्मयोगस्यैव कर्तव्यतया कर्मयोगोऽपि संग्रहणोक्तः ॥ विस्तरणं वक्ष्यते च ॥ आरूढश्च शुद्धचेतास्त्वमिदानीं कर्म कुरु ॥ आरूढश्च शुद्धचित्तो यदा भविष्यसि तदा कर्मयोगं संन्यस्य ज्ञानयोगाभ्यासमेव कुरु ॥ इत्यवस्थाभेदेन द्वयोर्विधानमुपपद्यत ॥ वक्ष्यते च स्पष्टमेव ॥ ३ 'आरूढोऽमुनेयोगं

कर्म कारणमुच्यते ॥ योगारूढस्य तस्यैव शम कारणमुच्यते ॥ १ ॥ यदा हि नेन्द्रियार्थेषु न कर्मस्वनुपजन्ते ॥ सर्वसंकल्पसंन्यासी योगारूढस्तदोच्यते ॥ इति ॥ वक्ष्यते चायं विषयविभाग स्पष्टम् ॥ २ ॥ ज्ञानयोगेन सांख्यानां कर्मयोगेन योगिनां इति ॥ किमवश्यं श्रोतव्या सा बुद्धिः इति चेत् यया बुद्ध्या येन कर्मयोगध्यानयोगविषयकज्ञानेन यया कर्मयोगार्द्रविषयया वाचा इति वा युक्तस्मन् संयुतस्मन् कर्मयोगादियोगवान् सन् इति वा हेतुभूतया यया बुद्ध्या येन कर्मयोगार्द्रविषयकज्ञानेन यया कर्मयोगार्द्रविषयया वाचा इति वा जनितया बुद्ध्या कर्मयोगार्द्रजनितान्मापरोक्षज्ञानेन संयुत सन् इति वा कर्मबन्धं कर्मात्मकं बन्धं निवृत्तयेत्यक्षयसि ॥ तत्त्वज्ञानजनितेश्वरप्रसादवलेन बन्धकंभ्य सर्वेभ्य कर्मभ्यां मुक्तो भविष्यसि ॥ वक्ष्यते च ॥ ३ ॥ अपि चेदसि पापेभ्य सर्वेभ्य पापकृत्तमः ॥ सर्वं ज्ञानप्लवेनैव त्रुज्जने सन्तर्गयसि ॥ इति ॥ ज्ञानाग्निः सर्वकर्माणि भस्मसात्कुरुते तथा ॥ इति च ॥ युक्त कर्मयोगवान् सन् कर्मणा बन्ध अन्तःकरणशुद्धिलक्षणो ज्ञानप्रतिबन्ध तं प्रहास्यसि ॥ इति वा ॥ तां बुद्धिं शृणु ॥ कर्मनिमित्तकज्ञानप्रतिबन्धांशपि आत्मतत्त्वोपदेशेनैव निवर्तेत ॥ श्रवणादेस्त्वश्रित्वर्तनसमर्थत्वात् ॥ अतः किं कर्मोपदेशेन इति चेत् उपदिष्टमात्मतत्त्वं नाशुद्धान्त करणस्य तत्र बुद्धिमागंहरतीति कर्मयोगोपदेश कृत ॥ कारणेन च ॥ श्रवणादिकमन्तर्ङ्गसाधनमुपदिश्यतां किं वहिरंगसाधनकर्मयोगोपदेशेन इति चेत् श्रवणादिकमपि नाशुद्धान्त करणस्य बुद्धिमागंहरति ॥ अतः वहिरंगसाधन कर्मोपदिश्यते ॥ श्रवणादे कदा कथमुपयोगः इति चेत् कर्मणा उक्तप्रतिबन्धकनिवृत्तौ सत्या अज्ञानविपर्ययसंशयादिरूपप्रतिबन्धकापनोदेनोपयोग ॥ अशुद्धान्तःकरणत्वात् तत्र श्रवणादियोग्यताऽपि दृग् तु ज्ञानयोग्यता ॥ किन्तु वहिरंगसाधनकर्मयोगानुष्ठानयोग्यतेवेति इदानीन्तनामवस्था अनुसृत्य कर्मयोग उपोपदिश्यते ॥ वक्ष्यते च ॥ ४ ॥ कर्मण्येवाधिकारस्ते ॥ इति ॥ ३९ ॥

वि ॥ अजुनः ॥ उपदिष्टमात्मतत्त्वं त्वया तच्च न मे बुद्धावारोहति ॥ तस्य बुद्धावागंहाय कर्मण्युपायमुपदिश ॥

कृष्णः ॥ हे पार्थ संख्या बुद्धिः तथाऽवधारणाय सांख्यं आत्मतत्त्वं तस्मिन्
 विषये तदज्ञानायेति यावत् ॥ एषा बुद्धिः ज्ञानं तुभ्यं अभिहितम् ॥ १ ॥ न खेवाह-
 मिन्यादिना २ तस्मात्सर्वाणि भूतानि न त्वं शांक्षितुमर्हसि ॥ इत्यन्तं प्रश्नेन
 उक्ता ॥ ३ ॥ स्वधर्ममपि चावश्यं न्यादं धर्माधर्मभ्रमास्थानसंहप्रतिश्लेषमार्थत्वेन
 तन्वज्ज्ञानार्थत्वाभावात् न तस्य आत्मज्ञानार्थमभिहितत्वेनोक्तिः ॥ ज्ञानार्थं ज्ञानमु-
 क्तमिति एकस्यैव साध्यसाधनभावः कथमिति चेत् निर्णयज्ञानाय युक्तिपरामर्श-
 रूपज्ञानमुक्तमिति वा आत्मतत्त्वापरंश्रज्ज्ञानाय तद्विषयपरंश्रज्ज्ञानमुक्तमिति वा
 विवक्षणेन साध्यसाधनभाव उपपद्यते ॥ नैषा बुद्धिर्बुद्धिमध्यागंहतीति चेत् योगे
 ज्ञानोपायभूते कर्मयोगे विषये तज्ज्ञानार्थं वक्ष्यमाणां बुद्धिं वक्ष्यमाणं ज्ञानं शृणु ॥
 योगे कर्मयोगविषये अपेक्षितो यो योग समन्वयबुद्धियोगः तस्मिन् विषये तदुत्पा-
 दनाय वक्ष्यमाणं ज्ञानं शृणु इति वा ॥ ज्ञानार्थं ज्ञानमिति एकस्यैव साध्यसाधन-
 भावः कथमिति चेत् अनुष्ठानानुप्रविष्टं ज्ञानं साध्यं तन्साधनभूतं वक्ष्यमाण
 कर्मयोगादिविषयकं ज्ञानं साधनमिति भेदस्त्वाद्दुपपद्यते ॥ उभयत्र बुद्धिः बोधज-
 निका वाक् इत्यर्थाभ्युपगमे तु नैवास्या शङ्काया अवकाशः ॥ किमवश्यं श्रं-
 तव्या सा बुद्धिरिति चेत् यथा बुद्ध्या युक्तं येन ज्ञानेन संयुक्तस्स न यथा वाचा
 हेतुभूतया युक्तं योगवान् स न इति वा ॥ कर्मणा वन्धः तं कर्मनिमित्तकं संसार-
 बन्धं निश्शेषं हास्यसि तां बुद्धिं शृणु ॥ आत्मतत्त्वापदेशममनन्तरं तच्चिन्तनरूपो
 ज्ञानयोग एव वक्तव्यः ॥ तथापि ज्ञानयोगस्य मनश्शुद्ध्याध्यायकर्मयोगसाध्य-
 त्वात् कर्मयोगमुक्त्वा पश्चान् प्रजहाति यदे न्यादिना ज्ञानयोगोपदेश एव
 न्याय्यः ॥ अत इदानीं कर्मयोग उपदिश्यते ॥ शृणु तमवधानेन ॥ ३० ॥

अर्जुनः ॥ कर्मयोगमुपादिशामि तमनुतिष्ठेन्न्युक्तम् ॥ आरब्धस्य मध्ये वि-
 च्छेदे कृपिवाणिज्यादिवर्त्तनफल्यं स्यात् ॥ अंगवैकल्ये प्रमादादिना अन्यथाकरणे न
 शिकित्सावत् प्रत्यवायादनर्थोऽस्ति कृत्यात् ॥ यथाशक्ति स्वल्पमनुष्ठितं न कलाय
 कल्पेत अतः कर्मयोगाद्विभेमि ॥ वद् ॥

कृष्णः ॥ नेहाभिक्रमनाशोऽस्ति प्रत्यवायो न विद्यते ॥

स्वल्पमप्यस्य धर्मस्य त्रायते महतो भयात् ॥ ४० ॥

नेति ॥ इह अकास्यकर्मणि विषये अभिक्रमः उपक्रमः आरम्भः तस्य नाशः
 अभिक्रमनाशः नास्ति ॥ इह प्रत्यवायः दोषः न विद्यते नास्ति ॥ अस्य धर्मस्य
 स्वल्पमपि महतः भयान् त्रायते रक्षति ॥ ४० ॥

पार्थ मा भैषीः ॥ कर्म द्विविधं कास्यं अकास्यं चेति ॥ अनेन कर्मणा इदं फलं
 मे भूयादिति भगवत्प्रसादव्यतिरिक्तफलच्छया क्रियमाणं कास्यं कर्म ॥ भगवत्प्री
 त्यर्थमेव क्रियमाणं कर्म अकास्यं कर्म ॥ तत्र कास्यं कर्म बन्धहेतु ॥ अकास्यं कर्म
 मोक्षहेतु ॥ स्पष्टं चेदं सर्वमुपगृष्टाद्दृश्यते ॥ योगे त्विमां शृणु ॥ इत्युक्तं कर्म अका
 स्यमेव । यथा बुद्ध्या कर्मबन्धं प्रहास्यसीति मोक्षहेतुत्वात्के ॥ इह कर्मणि पूर्वश्लोकोक्ते
 मया विधिन्विते अकास्ये कर्मणि उपक्रमशब्दिनस्याऽऽरम्भस्य निष्फलत्वरूपो नाशो
 नास्ति ॥ आरब्धस्य मध्ये विच्छेदेऽपि आरम्भमात्रस्यापि फलमस्ति ॥ आरब्धस्य
 विच्छेदेन अङ्गैः कलेन प्रमादादिना अन्यथाकरणेन अन्यवर्माकरणेन च प्रत्यवाय
 दोष न विद्यते ॥ अस्य पूर्वोक्तस्य धर्मस्य निवृत्तिकर्मणः स्वल्पमपि महत संस्मर-
 मयान् कर्तारं त्रायते ॥ अः परमात्मा तस्य धर्म तदीयो धर्मः तत्प्रीतिजनको निवृ-
 त्तिधर्मः तस्य इति वा ॥ १ ॥ अ इति ब्रह्म इति श्रुतेः ॥ फलमनपेक्ष्य भगवत्प्रीत्यर्थ-
 मेषु कर्णान् तादृशो महिमा अस्य ॥ भूतिग्रहणाथे कर्म कुर्वन् आरब्धस्य वि-
 च्छेदे अङ्गैककलेन अन्यथाकरणे अन्यकार्याकरणे च प्रभुप्रकोपद्वारा अनर्थो भवति ॥
 अभिलषितं फलमपि न सिध्यति ॥ अनपेक्ष्य वेतनं प्रभुप्रसादमात्रापेक्षया स्नेहेन
 वा कर्म कुर्वन् आरब्धस्य कर्मणो विच्छेदेऽपि आरम्भमात्रस्य प्रभुप्रीतिरूपं
 फलं सिध्यति ॥ अङ्गैककलेन यथावदकरणेन अन्यथाकरणेन अन्यकर्मा-
 करणेन च प्रत्यवायो न दृश्यते ॥ फलानपेक्षस्य कर्मण एकदेशोऽपि
 प्रभुप्रसादद्वारा महतो भयादेन रक्षति इति प्रसिद्धं हि लोके ॥ फलापेक्षया
 क्रियमाणं कास्यं कर्मणि तु आरम्भमात्रस्य फलं नास्ति ॥ अङ्गैककल्यादिना प्रत्य-
 वायाऽपि ॥ एकदेशस्य उद्देश्यप्रसादद्वारा रक्षकत्वं च नास्ति ॥ अतस्त्वमका-
 स्यं कर्म कुरु ॥ 'नेहाभिक्रमनाशोऽस्तीत्यस्य विवरणं स्वल्पमप्यस्येति ॥
 उपक्रममात्रस्यापि भगवत्प्रसादरूपं फलमस्ति ॥ किं पुनः किञ्चित्कृतस्य ॥ किञ्चि-

कृतं विद्मैर्मध्ये विच्छिन्नं चेदपि महतो भयात् त्रायते ॥ कृतं स्वल्पोत्प्रेयो भगवत्प्रसादद्वारेण ज्ञानद्वारा संस्मरणवन्धनिवर्तको भवति ॥ इति वा ॥

१ अकाशकर्मयोगस्य महद्विदं माहात्म्यं यत्किल आरब्धस्य विच्छिन्नस्यैव
पि भगवत्प्रकोपानुत्पादनपूर्वकं भगवत्प्रसादोत्पादनेन पुण्यलोकप्रपणं भूयोऽपि
तादृशकर्मोत्पादनयोगकुले जन्मप्रापणं तत्रानायासेन तादृशे योगे प्रवृत्त्युत्पादनं
क्रमेणापवर्गप्रापणम् ॥ स्पष्टमिदं २ 'पार्थ नैवेह नामुत्र इत्यादिना ध्यानयोगमार्गा
व्याक्तिमुखेन प्रपञ्चयिष्यते ॥ ४० ॥

३ अ ॥ अर्जुनः ॥ मां प्रांत कर्मयोगो विधायिते ॥ इदं च न युक्तम् ॥ कर्म
णो नश्वरफलकत्वात् ॥ ४ 'तद्यथेह कर्मचितो लोक श्रियते एवमेवामुत्र पुण्य-
चितो लोक श्रियते' इति श्रुति ॥ 'विविदिपन्ति यज्ञेन दानेन तपसाऽनाशकं' इति
श्रुत्या सर्वेषां कर्मणां ज्ञानेच्छां ज्ञानं चोद्दिश्य विनियोगे सर्वेषां कर्मणां काश्यात्वात्
सर्वांगभाहित्येन कर्तव्यानां तेषां यत्किञ्चिद्गर्वकल्येऽपि वैगुण्यापत्या प्रत्यघाय
जनकत्वात् ॥ यज्ञेनेत्यादिविहितानां सर्वेषां कर्मणां पुरुषायुपशनेनापि कर्तुमशक्य
त्वाच्च ॥ ब्रहि ॥

कृष्णः ॥ इह कर्मणि अभिक्रम्यते कर्मणा प्राग्भ्यते इत्यभिक्रम फलं तस्य
नाशः नास्ति ॥ अस्य निवृत्तिकर्मण फलं चित्तशुद्धि सा च पापक्षयरूपा श्रयस्य
श्रयो न संभवति ॥ किञ्च निवृत्तिकर्मफलं ज्ञानेनाज्ञाननिवृत्तिः तस्य च नाशो
नास्ति ॥ निवृत्तेर्निवृत्त्यसंभवात् ॥ इह निवृत्तिकर्मण अङ्गवैकल्येन प्रत्यघायो न वि-
द्यते ॥ विविदिपन्तीति वाक्ये नित्यानामेव कर्मणां विविदिषां वेदने च प्रति विनियो-
ग ॥ तत्र सर्वांगोपसंहारनियमो नास्ति ॥ काश्यान्वपि कर्माणि तत्र विनियुज्यन्ते
इति पक्षेऽपि फलाभिसन्धिगाहित्येन तेषां नित्यतुल्यत्वात् स नियमो नास्ति ॥ अस्य
धर्मस्य मध्ये संख्यया इतिकर्तव्यत्वात् ॥ स्वल्पमपि यथाशक्ति भगवद्वाराधनार्थं
कृतं चेत् तत्र जन्मजन्मान्तरगम्यस्त दानमध्ययन तप ॥ नैवेवाभ्यासयोगेन
तस्मैवाभ्यसने पुन ॥ इति स्मृत्युत्तरेऽध्यादुत्तरांतरगम्यंस्काराध्यातद्वारा स्थसज्जाती

यद्वृद्धेर्निमित्तं सत कामादिद्रोषक्षयणद्वारा महतो भयान्संमारादनुष्ठातारं रक्षन्त्येव
तस्मिन्वाक्ये समुच्चायकपदाभावेन समुच्चयेन विधानाभावात् ॥ अतः कर्मयोग-
मुपदिशामि ॥ श्रुत्वा तं कुरु ॥ तेन कर्मबन्धं प्रहास्यस्मात्पुक्तं युक्तमथ ॥ अतस्त्वं
तारुण्यं कर्म कुरु ॥ ४० ॥

अर्जुनः ॥ ज्ञानोपायविषये बहवो बहुधा वदन्ति ॥ मतभेदसद्भावात् त्व-
दुक्त एव कथं मम विश्वासो जायेत ॥ त्वं तु शृणु इति वदन् मदीये मते विश्वासं
कुर्विति बोधयामि ॥ कथमेतन्न ॥ वद ॥

कृष्णः ॥ व्यवसायात्मिका बुद्धिरेकेह कुरुनन्दन ॥

बहुशाखा ह्यनन्ताश्च बुद्धयोऽव्यवसायिनाम् ॥ ४१ ॥

व्यवसायात्मिकेति ॥ हे कुरुनन्दन अर्जुन इह अकाम्यकर्मणि विषये व्यव-
सायः निश्चयः आत्मा स्वरूपं यस्याः सा व्यवसायात्मिका बुद्धिः ज्ञानं एका एक-
रूपा एकफला च ॥ व्यवसायः एषां अस्तीति व्यवसायिनः न व्यवसायिनः अव्य-
वसायिनः तेषां अव्यवसायिनां बुद्धयः बहुधाः शाखाः यामां ताः बहुशाखाः न
विद्यन्ते अन्तः यामां ताः अनन्ताः च ॥ हि प्रसिद्धमिदम् ॥ ४१ ॥

हे पार्थ सम्यगवधारय ॥ इह निर्वाणकर्मणि विषये प्रमाणनिर्णयार्थनिश्चया-
त्मिका बुद्धिः तारुण्यज्ञानजनिका वाक् एकरूपैव । निश्चयज्ञानजनिका वाक् इह
वेदे लोके च एकरूपैव इति वा ॥ इह ज्ञानजनिकासु बुद्धिषु निश्चयज्ञानजनिका
बुद्धिः सर्वत्र एकरूपैव इति वा ॥ निश्चयज्ञानरहितानां वाचस्तु बहुप्रकारा अनन्ता-
श्च प्रसिद्धमिदं ॥ मतं द्विविधम् ॥ प्रामाणिकं, प्रामाणिकं चेति ॥ वैदिकं प्रामा-
णिकम् ॥ अवैदिकं अप्रामाणिकम् ॥ प्रामाणिकमतविरोधश्चैतन्परिहरणीय अप्रामा-
णिकमतविरोधश्चेत् तस्य अकिञ्चिन्करत्वादुपेक्षणीयः ॥ मदुक्तस्य प्रामाणिकम्
तानुसारित्वात् न प्रामाणिकमतविरोध शक्यः ॥ अप्रामाणिकमतविरोधस्तु
स्यादेव ॥ तस्य च अकिञ्चिन्करत्वेनाबाधकत्वादुपेक्षणीयः ॥ अतो मन्मते विश्वासं
कुर्विति युक्तम् ॥ ४१ ॥

अ॥ अर्जुनः ॥ सांग्ये बुद्धिरभिहिता योगं बुद्धिं शृणु इति सांख्यबुद्धि-
योगबुद्धिरूपे द्वे बुद्धी उक्ते ॥ भतीषु उक्तबुद्धिद्वयव्यतिरिक्तासु बह्वीषु काणादादि-
शास्त्रप्रसिद्धासु ज्ञानरूपासु बुद्धिषु ता अनुक्त्वा उक्तबुद्धिद्वयस्यैवांकां कां हेतु ॥
वद ॥

कृष्णः ॥ मन्यन्त्या बह्व्यो बुद्धय तास्तु वाधनीया वाधिके इमे द्वे बुद्धी
एव ॥ अत वाध्या बुद्धिरनुक्त्वा वाधिके इमे द्वे एव बुद्धी उक्ते प्रमाणजन्यनिश्चय-
रूपा बुद्धि इह १ श्रेयोमार्गं एकैव ॥ द्वयोर्बुध्योरुक्तत्वादेकेति कथं इति चेत् बुध्यो-
र्द्वित्वेऽपि मोक्षरूपफलस्यैक्यात् एकैत्युक्ति ॥ मोक्षरूपफलमाधिके द्वे बुद्धी इतग-
मां बुद्धीनां वाधनायाभिहिते इति यावत् ॥ वक्ष्यते च ॥ उक्तयोर्द्वयो बुध्योरैक
फलकत्वम् ॥ १. सांग्ययोगो पृथक् इत्यादिना ३. य पश्यति स पश्यति
इत्यन्तेन ॥ निश्चयवर्द्धिग्रहितानां काम्यकर्मिणां बुद्धयस्तु विषयभूतानां कामानां
बहुप्रकारत्वाद्बहुशाखा प्रतिशास्त्रमवान्तरविशेषसद्भावात् अनन्ताश्च ॥ ४. आयुग-
शास्ते ॥ सुप्रजास्त्वमाशास्ते ॥ सजानधनभ्यामाशास्ते ॥ उत्तरो देवयज्यामाशास्ते ॥
भूयो हविष्करणमाशास्ते ॥ दिव्यं भ्रामाशास्ते ॥ विश्वं प्रियमाशास्ते ॥ इति
५. जाया मे स्यादथ प्रजायेयाथ चित्तं मे स्यात् इति च श्रुतिः ॥ आमां बुद्धीनां
अनुपगतसंस्कारप्रवाहप्ररोहप्रापकत्वाद्दामां वाधनाय वाधिके मोक्षरूपकफलहेतुभूते
द्वे सांख्ययोगबुद्धी एव उपदिष्टे ॥ अतो युक्तमेवेदम्

निवृत्तिकर्मयोगबुद्धिमोक्षफला इतद्युद्धिवाधिका इत्युक्तम् ॥ कां निवृत्ति-
कर्मप्रवृत्तिकर्मबुध्योर्विशेष इति चेत् इह निवृत्तिकर्मणि प्रवर्तमानस्य भगवानेवा-
स्माकं शरणं भगवद्भजनेनैव ध्रुवं तरिष्यामि भवजलधि इति निश्चयरूपा एकैव
बुद्धिर्भवति निश्चयजानग्रहितानां काम्यकर्मिणां बुद्धयः बहुशाखाः प्रत्येकं अनन्ताश्च ॥
अनन्ता प्रत्येकं बहुशाखाश्च इति वा ॥ निवृत्तिकर्मणि निश्चयबुद्धेरैक्येन सुलभ-
त्वात्तत्र प्रवृत्तस्य न पातप्रसर्तिः काम्यकर्मणि प्रवृत्तस्य तु उद्देश्यफलानां बहु-
त्वेन निश्चयस्य दुर्लभत्वात् कदाचिदश्रेयस्यपि श्रेयस्यबुद्ध्या प्रवृत्तौ पातः स्यात्
अतः प्रवृत्तिनिवृत्तिकर्मणोर्महान् विशेषः इति निवृत्तिकर्मबुद्धिर्वाधिकैर्युक्तम् ॥

१. इह सांख्य योगं च या बुद्धिः सा एका इति केचित् ॥ २. ५. १. ३. ५. ५. ४. तै.
श्री. ३. ५. १०. ५. बु. ३. ४. १५.

संन्यया स्वल्पस्य कथं महानो भयात् त्राणकर्तृत्वं इति चेत् इह श्रेयोमार्गे निवृत्तिकर्मणि त्वनिश्चयान्तिका पूर्विकेव सर्वेषामाश्रमाणां सर्वेषां वर्णानां च साधारणतया फलत्वेन विवक्षिता ॥ अतः तत्तद्वर्णाश्रमाञ्चितेन एकेनापि सम्यग्नु-
ष्ठितेन तद्धामान संन्यया स्वल्पस्यापि संसारभयात् त्राणकर्तृत्वमुपपद्यते ॥ अव्यव-
सायिनां बुद्धयस्तु बहुशान्वा अनन्ताश्च ॥ ते काश्यमानानां फलानामानन्यात्
तत्तत्प्रापककर्मणामभ्यानत्वेन अथ फलोद्देशेन कर्मकरणान्तदनुभवयानिकजन-
प्राप्तिश्चेत्यन्तर्भावहं काश्यं कर्म ॥ अतः काश्याकाश्यकर्मणोर्महद्वैषम्यम् ॥ वक्ष्यते
चानुपदम् ॥ जन्मकर्मफलप्रदम् ॥ क्रियाविशेषबहुलां इति ॥ अतस्त्वं अकाश्यं
कर्म कुरु ॥ ४१ ॥

वि ॥ अर्जुनः ॥ यथा बुद्ध्या कर्मबन्ध प्रहास्यसि इमां बुद्धिं शृणु इत्यु-
क्त्या कारणकर्मबुद्धयंपक्षया अकाश्यकर्मबुद्धेरुत्कर्षः उक्त कोऽभावात्कर्षं तमुप-
पादय ॥

कृष्णः ॥ इह निवृत्तिकर्ममार्गे या बुद्धिः निवृत्तिकर्मानुष्ठेयमिति बुद्धिः सा
व्यवसायात्मिका आत्मयाथात्म्यनिश्चय १ पूर्विका ॥ याथात्म्यनिश्चयश्च, आत्मा
नित्य स्वयंप्रकाश आनन्दरूप भगवत्प्रेषभूत रवाभाविकापहतपाप्मन्त्वादिमान्
इत्येवं निश्चय ॥ आत्मपरमात्मनोः शेषशेषित्वजानाभावे परमात्मप्रभादेतरफलाल-
पेक्षया तत्परमादमात्रार्थं कथं शरीरायाभद्रव्यव्ययादिमाध्यं कर्म कुर्यात् ॥ २ काश्य
कर्मबुद्धिस्तु नाऽऽत्मयाथात्म्यनिश्चयपूर्विका ॥ आत्मयाथात्म्यनिश्चयाभावेऽपि आ-
त्मानित्य शरीरनाशानन्तरभयस्तिवचान् देहातिरिक्त इति ज्ञानमात्रेण देहा-
न्तरानुभाव्यस्वर्गादफलककार्यकर्मानुष्ठानं सम्भवति ॥ किञ्च निवृत्तिकर्मबुद्धिः
पक्का ॥ यथा पृथग्विधियाक्षयमिदं स्वर्गफलसाधनभूताऽऽप्रेयादियागपदकविषया
बुद्धिः स्वर्गाधिना स्वर्गफलकं कर्म कर्तव्यमित्येकशास्त्रार्थविषयवादेका ॥ तथा
पृथग्विधियाक्षयमिदं मोक्षरूपैकफलसाधनभूताऽऽप्रेयादियागपदकविषया बुद्धिः मुमुक्षुणा
मोक्षफलकं कर्म कर्तव्यमित्येकशास्त्रार्थविषयवादेका ॥ अतः सुलभा मुक्ता च ॥

१. वाचिकारणयोगेदव्यपदेशान् व्यवसायिकाः २. स्वर्गकल्याणसायात्मिकेति पदप्रयोगः ॥

३. इह बुद्धिर्धर्मसाध्यागकेत्यनेनेदं लक्ष्यम् ॥

१ आग्नेयादियामवदूके फलस्य स्वर्गस्य एकत्वम् ॥ निवृत्तिकर्मसु फलस्य मांक्षस्य एकत्वं इति विवेकः ॥ अव्यवसायिनां आत्मयाथान्यनिश्चयरहितानां आत्माऽस्ति-
 त्वज्ञानमात्रेण काम्यकर्मसु प्रवृत्तानां काम्यकर्मबुद्धयस्तु स्वर्गपशुपुत्रान्नाद्यशश्री-
 पुष्टितुष्टिजयायुगारंग्यादीनां कामानामानन्त्येन तत्तद्भूतकर्मणामानन्त्यादन्ताः ॥
 एकैकस्मिन्नपि फले अत्रान्तरविशेषमन्वान् प्रत्येकं बहुप्रकाराश्च ॥ एतदर्थमिदं
 कर्तव्यं एतदर्थमिदं कर्तव्यं इत्यनेकशाम्भार्थत्रिपयत्वाद्भेदेः ॥ अनेकशाखाश्च ॥
 अतो दुर्लभाः दुष्कराश्च ॥ अयमेव काम्याकाम्यकर्मबुद्ध्याविशेषः ॥ उक्तविशेष-
 वत्त्वाद्काम्यकर्मबुद्धे काम्यकर्मबुद्ध्यपेक्षया उत्कर्षः ॥ अपर्यवसानानन्तकर्म-
 तत्फलप्रवाहहेतुत्वात् काम्यकर्मबुद्धिर्यन्त्रहेतु ॥ अनादिकालप्रवृत्ताचित्स्वर्ग-
 मूलकयावत्कुर्मनिर्हरणहेतुत्वात् अकाम्यकर्मबुद्धिमोक्षहेतु ॥ अत एवोक्तं 'कर्म-
 वत्त्वं प्रहास्यसीति ॥ पूर्वश्लोके काम्यकर्मापेक्षया अकाम्यकर्मणांविशेष उक्तः ॥
 अत्र तु काम्यकर्मबुद्ध्यपेक्षया अकाम्यकर्मबुद्धेर्विशेष उच्यते ॥ इति भेदः ॥ 'नेहे-
 ल्यत्र आरम्भमात्रस्यापि साफल्येन विच्छिन्नस्यापि प्रत्यवायाजनकत्वेन स्वल्प-
 स्यापि महाभयान् प्राणकर्तृत्वेन च निवृत्तिकर्मणः अतथाभूतकाम्यकर्मणः सका-
 शादुत्कर्ष उक्तः ॥ अत्र तु अन्तर्गतज्ञानयोगकतया ज्ञानाकारत्वेन ज्ञानकर्मोभया-
 त्मकत्वात् मोक्षहेतुत्वात् एकजाग्यार्थत्रिपयकैकबुद्धिचिपयत्वाच्च निवृत्तिकर्मणः
 अतथाभूतकाम्यकर्मण सकाशादुत्कर्ष उच्यते इति च भेदः ॥ नित्यनैमित्तिकानि
 तत्रत्र श्रयमाणप्राजापत्यशेकाधामिदृशितश्रयाकरणमित्तप्रत्यवायपरिहागादि-
 रूपाणि फलानि परि यच्च मोक्षैकफलतया एकजाग्यार्थीकृत्य कर्तव्यानि ॥ काम्या-
 स्यापि श्रयमाणफलपरित्यागेन मोक्षैकफलतया नित्यनैमित्तिकैः सह एकजाग्यार्थी-
 कृत्य यथाशक्ति कर्तव्यानि ॥ इत्युक्तं शयति ॥ अत एवं स्वर्गावर्धनया अगिर्धाय-
 मानमपि युद्धं फलपरित्यागेन मोक्षैकफलतया नित्यनैमित्तिकैः सह एकजाग्यार्थी-
 कृत्य मोक्षैकफलकतया अनुति ॥ १२ ॥

अर्जुनः ॥ अस्वेवं अकाम्यकर्मणः तद्बुद्धेश्च माहात्म्यं तर्थापि काम्य-
 कर्मणामपि धेदादिविहितत्वेन प्रशस्तत्वात्तनुष्ठेयान्येव तान्यपीति भाति ॥ किञ्च
 वैदिकाः केचित् प्रामाणिका कर्माणि स्वर्गादिफलान्येवाहुः ॥ तत्रा तु काम्या-

न्येव स्वर्गाद्विकल्पानि ॥ अकाम्यानि तु ईश्वरार्पणबुद्ध्या अनुष्ठितानि ज्ञानद्वारा
मांक्षार्थानान्युच्यते ॥ अतः प्रामाणिकमनधिरुद्धे स्वन्मते कथं विश्वासः कार्यः ॥
किञ्च उक्तरूपा व्यवसायात्मिका बुद्धिः कुतो नोदेति सर्वेषां ॥ घृही ॥

कृष्णः ॥ यामिमां पुष्पितां वाचं प्रवदन्त्यविपश्चितः ॥

वेदवाद्गताः पार्थ नान्यदस्तीति वादिनः ॥ ४२ ॥

कामात्मानः स्वर्गपरा जन्मकर्मफलप्रदाम् ॥

क्रियाविशेषबहुलां भोगैश्वर्यगतिं प्रति ॥ ४३ ॥

भोगैश्वर्यप्रसक्तानां तयाऽपहृतचेतसां ॥

व्यवसायात्मिका बुद्धिः समाधौ न विधीयते ॥ ४४ ॥

यामिति ॥ हे पार्थ विपश्चितः बहुजाः न विपश्चितः अविपश्चितः अल्पजाः
वेदेषु वादाः वेदवादाः तेषु गताः आसक्ताः वेदवाद्गताः अन्यत्र नास्मि इति
वादिनः कामेषु आत्मा मनः येषां ते कामात्मानः स्वर्गः परः उन्कृष्टः येषां ते
स्वर्गपराः ते पुष्पाणि अस्याः संजातानीति पुष्पिता तां पुष्पितां पुष्पितमहर्षी
वा जन्म च कर्म च फलं च जन्मकर्मफलानि तानि प्रददतीति जन्मकर्मफलप्रदा
तां क्रियाणां कर्मणां विशेषाः भेदाः तैः बहुला ते बहुलाः यस्यां सा इति
वा क्रियाविशेषबहुला तां भोगश्च ईश्वरन्य भावः ऐश्वर्य ऐश्वर्यं च भोगैश्वर्यं
तयोः गतिः प्राप्तिः तां प्रति विश्रमानां यां इमां वाचं प्रवदन्ति तया वाचा
अपहृतं चेतः येषां ते अपहृतचेतसः तेषां भोगैश्वर्यं च भोगैश्वर्यं प्र अधिकं
सक्ताः प्रसक्ताः भोगैश्वर्ययोः प्रसक्ताः भोगैश्वर्यप्रसक्ताः तेषां समाधौ समाधिर्य
समाधिः मनः तस्मिन् समाधिः परमात्मा तस्मिन् विषये व्यवसायः निश्चयः
आत्मा स्वरूपं यस्याः सा व्यवसायात्मिका बुद्धिः ज्ञानं न विधीयते नो-
त्पद्यते ॥ ४२ ॥ ४३ ॥ ४४ ॥

ये स्वर्गादीन्वेष फलाणि तन्माध्यानि काम्यान्वेष कर्माणि ज्ञानोऽन्यात्
 किमपि इति षट्ति ॥ ते तु न धेदिका ॥ किन्तु वैदिकाभासाः ॥ घेदनात्पर्यधिपयो-
 भूतार्थ पूर्वोत्तरसन्दर्भशुद्धिं चापर्यालोच्य आपानतः प्रतीतार्थमेव गृहीत्वा स्वयं
 नष्टाः पराश्च नाशयन्तो षट्का ॥ अतस्नश्मतविरोधोऽपि अकिञ्चिद् कर्मवादुप-
 क्ष्यः ॥ अकाम्यकर्माणि प्रवृत्तिजननाय अकाम्यकर्मप्रशंसा कृता ॥ इदानीं काम्यकर्म
 णि प्रवृत्तिनिवारणाय काम्यकर्मानिन्दा क्रियते ॥ शृणु मामपि ॥ वेद्येन पथ्ये प्रवृ-
 त्तिजननाय पथ्यप्रशंस, क्रियते ॥ अपथ्ये प्रवृत्तिनिवारणाय अपथ्यानन्दा क्रियते ॥
 इति विदितमेव हि लोके ॥ अविपश्चितो यां वाचं प्रवदन्ति तथा अपहृतचेतसां
 ध्येषमायात्मिका बुद्धिर्न विधोयत इत्यन्वयः ॥ अविपश्चितः अल्पज्ञा ॥ विधिधं
 धिशेषेण पश्यन्ती चित्त बुद्धिः येषां ते विपश्चितः बहुज्ञा न विपश्चितः अविपश्चितः
 अल्पज्ञा इत्यर्थः ॥ अतएव घेदवाद्गता वेदेषु वादः आपानतः प्रतीतार्थं काम्य
 कर्मतत्फलरूपः तत्रैव गताः ॥ वेदानां वादः निरर्थकः पाठः तत्रैव गताः ॥ वेदेषु
 वादः तात्पर्यार्थापरिज्ञानमूलको विवादः तत्रैव गताः ॥ वेदेषु ये वादाः यानि
 वाक्यानि तेष्वेव गताः तदर्थज्ञानहानाः ॥ वेदेषु वादाः अर्थवादाः सच्यु-
 त्पादकफलविशेषप्रतिपादनेन कर्मप्रशंसापरवाक्यानि तेषु गताः तत्रैव सन्तुष्टा ॥
 मोक्षार्थं फले तत्प्रदं विष्णुवाक्यं परं ब्रह्म तन्माधने निवृत्तिकर्म तत्प्र-
 तिपादकज्ञानकाण्डात्मकवेदभागश्च नास्तीति वादिनः ॥ मानिन इत्युक्त्वा
 यादिन इत्युक्त्या न केवलमेव ज्ञान्वा स्वयं नश्येयुः ॥ किन्तु एवमुक्त्वा
 परानपि नाशयेयुः इति सूच्यते ॥ अत रंभाद्यावामस्वर्गमेव १ परमपुरु-
 षार्थं मन्यमानाः कुत एतन्सर्वोमिति चेत् कामान्मान काम्यमानविषयशतकुल-
 चिन्तयता कामस्वरूपाः काम विषयेच्छा तन्म्यभावाः कामेषु विषयेषु आत्मा
 मनो येषां ते तादृशाः काम इच्छा आत्मनि मनसि येषां ते तादृशा विषयभा-
 गलंपटमनसः तात्पर्यार्थमज्ञान्वा २ उत्तरसन्दर्भशुद्धिर्गृहीतवेदवाक्यानि केवलं पर-
 वञ्चनार्थमुदाहरन्तो वैदिकाभासा पुष्पितां काम्यकर्मप्रतिपादिकां वाचं प्रवदन्ति ॥
 फलस्थानीय मोक्षं परित्यज्य पुष्पस्थानीयं स्वर्गादिकमेव फलत्वेन प्रतिपादयन्तीति
 पुष्पिता सा ॥ फलवदधिकमुखेहेतुः चान्मोक्ष फलस्थानीय ॥ पुष्पवत् तांका

लिकाकिञ्चित्सुखहेतुत्वान्स्वर्गः पुण्यस्थानीयः ॥ अतएव पुण्यसंपत्तिमात्रमर्णीय-
 पुष्पित १ किञ्चुक्यदापातरमणीया सा ॥ पुष्पितवृक्षवन्फलोद्भवो बोध्यन्ती सा ॥
 इमां जन्मकर्मफलप्रदामित्यादिना वक्ष्यमाणदोषां अध्ययनविध्युपात्तत्वेन प्रसिद्धां
 वा रंभादिस्मंभोगसंभूतगौरवत्रिदिवप्रतिपादकतया इशादितस्य मन्मथस्य निरति-
 शयरतिमुखमयसाप्राज्यलक्ष्मीं प्रतिपादयन्तीम् ॥ ए. मन्मथस्य मा लक्ष्मी. यस्यांता
 हशीम् ॥ जन्म च तत्र तत्तत्कर्म च तस्य फलं च प्र पुन.पुन द्दातीति ताहशीम् ॥
 जन्मरूपकर्मफलप्रदां वा ॥ जन्मानि तेषु पूर्वकर्मफलानि च प्रददातीति ताहशीं
 या ॥ जन्मकर्मरूपे फले प्रददातीति ताहशीं वा ॥ कामानामानन्यात्तत्तद्धेतुकर्म-
 विशेषविस्तृतां च ॥ क्रियाविशेषाः बहुलाः यस्यां सा ताहशीं वा ॥ तां कर्म-
 काण्डान्तिकां वाचं भोग. स्रक्चन्दनवनितादिपदार्थोपभोग. तद्धेतुभूतमैश्वर्यं च
 तयोः २ प्राप्तिं प्रति हेतुभूतां प्रवदन्ति प्रकृष्टतया वदन्ति ॥ प्रत्यनेन कर्मकाण्ड-
 वचनमेव न दोषः ॥ किन्तु अपकृष्टायास्तस्याः परमप्रकृष्टतया वदने दोष इति
 सूच्यते ॥ भुज्यन्ते इति भोगाः स्रक्चन्दनवनितादयः तेषां ऐश्वर्यं स्वामित्वं तस्य
 प्राप्तिं प्रति इति वा ॥ भोगैश्वर्यगतिं प्रति वर्तमानां वाचमिति वा ॥ भोगैश्वर्यगतिं
 प्रति ये क्रियाविशेषाः तैर्बहुलामिति वा ॥ भोगैश्वर्यगतिं प्रति कामान्मान इति वा ॥
 जन्मकर्मफलप्रदा क्रियाविशेषबहुला च या भोगैश्वर्यगतिः तां प्रति इति वा ॥ यां
 वाचमेते वदन्ति तथा अपहृतमनसां कुतोऽपहृतमनसो भवन्तीति चेत् भोगैश्व-
 र्यप्रसक्तानां व्यवसायरूपं ज्ञानं मन समाध्यातार्थं नोत्पद्यते ॥ सम्यक् आधीयते
 भगवता सर्वमस्मिन् पुरुषोपभोगाय इति वा सम्यक् आधीयते पुरुषो विषयेषु
 अनेन इति वा समाधिर्मन तस्मिन् नोत्पद्यते ॥ सम्यगाधीयते सर्वमस्मिन् जगत्
 इति समाधि परमात्मा तस्मिन् विषये नोत्पद्यते ॥ बुद्धिं व्यवसायात्मिका सती
 समाधौ समस्थिता नोत्पद्यते ॥ एकरूपतां न प्राप्नोति ॥ अहं ब्रह्मेति ब्रह्मात्मना-
 ऽवस्थानं समाधि तदर्थं न विधीयते ॥ २२. १. अनुष्ठानकाले व्यवसायात्मिका
 बुद्धिः शुद्धचित्तमात्राकारा चित्तवृत्तिर्नोत्पद्यते १ ॥ व्यवसायात्मकबुद्धिर्गहतानां मोक्षा
 नास्त्येव ॥ अतः काम्यकर्मतत्फलप्रतिपादनेन प्रतारकाणां वचनात्तत्राऽऽसक्तया

१. पुष्पितावपलतावदापातरमणीया इति चेत् ॥ २. गतिं विशेषे क्रियाविशेषवदोःकमा-
 धनविशेषान् भोगैश्वर्यरूपमायं विशेषः इति केचित् ।

काम्यं कर्म मोक्षार्थिभिर्नानुष्ठेयम् ॥ हे पार्थ महति क्षेत्रे महापुरुषादुत्पन्नत्वेन
मोक्षार्हस्त्वे मनागपि काम्यकर्मगन्धं मा घ्रासीः ॥ कुरु त्वमकाम्यमेव कार्यं कर्म
॥ ४२ ॥ ४३ ॥ ४४ ॥

अर्जुनः ॥ यद्येवं काम्यकर्म नित्यं तत्कारिणस्तद्वादिनश्च नित्याः ॥ तर्हि
मातापितृसहस्रेभ्योऽपि चत्मलतगाः अकर्तव्याश्चित्य कर्तव्यं प्रवर्त्य सर्वदुःखत्या-
जनेन सुखयितुं प्रवृत्ता वेदाः कुतः तादृशं नित्यं काम्यं कर्म प्रतिपादयन्ति ॥ कथं
वा वेदोदितं कर्म न्यक्तुं शक्यम् ॥ वद ॥

कृष्णः ॥ त्रैगुण्यविषया वेदाः निस्त्रैगुण्यो भवाजुन ॥

निर्द्वन्द्वो नित्यसत्त्वस्थो नियोगक्षेम आत्मवान् ॥ ४५ ॥

त्रैगुण्येति ॥ वेदाः त्रयाणां गुणानां संबन्धि त्रैगुण्यं त्रिगुणात्मकं स्वर्गादि-
विषयः प्रतिपाद्योऽर्थः येषां ते त्रैगुण्यविषयाः ॥ हे अर्जुन त्वं त्रैगुण्यात् निष्क्रान्तः
निस्त्रैगुण्यः भव ॥ द्वन्द्वेभ्यो निर्गतः निर्द्वन्द्वः भव ॥ सत्त्वे निष्प्रतीति सत्त्वस्थः
नित्यं सत्त्वस्थः नित्यसत्त्वस्थः भव ॥ योगः अप्राप्तस्य प्राप्तिः क्षेमः तस्य रक्षणं
योगश्च क्षेमश्च योगक्षेमौ ताभ्यां निर्गतः निर्योगक्षेमः भव ॥ आत्मा परमात्मा
अस्यास्तीति आत्मवान् भव ॥ ४५ ॥

वेदाः काम्यं कर्म प्रतिपादयन्तीति सत्यम् ॥ तथाऽपि न तेषां काम्यं कर्मणि
तान्पर्यम् ॥ किन्तु आपातत एव काम्यकर्मप्रतिपादनम् ॥ अतः वेदाः त्रैगुण्यविष-
या ॥ त्रयाणां गुणानां स्वप्नजगतमयां संबन्धी यः स्वर्गादि सः एषां विषय
आपातत प्रतीयमानोऽर्थः ॥ न तु तान्पर्यतः प्रतिपाद्यमानोऽर्थः ॥ चस्नुतस्नुते कथं
भूता इति चेत् त्रैगुण्यविषया त्रैगुण्यकर्मतत्फलज्ञानतत्फलमोक्षप्रतिपादनेन त्रैगु-
ण्यरूपं विषयं यान्ति यापयन्ति अपेक्षन्ति त्याजयन्ति तादृशाः ॥ त्वं तु चर्दंगपा-
तत प्रतिपाद्यमानात् त्रैगुण्यात् शुद्धफलरूपान् निवृत्तो भव ॥ तान्पर्यविषयीभूतार्थं
ज्ञात्वा तत्र निष्ठां कुरु ॥ आपातत प्रतीयमाने अर्थे भान्ति मा कार्षी ॥ त्रैगुण्या-
शिवृत्तस्य कथं सुखं सिध्येत् इति चेत् निर्द्वन्द्वो भव ॥ सुखदुःखादिद्वन्द्वेभ्यो निर्ग-
तो भव ॥ समदुःखसुखो भव ॥ एतत् निर्द्वन्द्वं कथं सिध्येदिति चेत् नित्यसत्त्व-

स्थो भव ॥ साधुगुणवत्त्वात्सत्त्वशब्दाच्चे विष्णावेव नित्यस्थितिमान् भव ॥
 नित्यं हरिसंश्रयणाभिर्द्वन्द्वत्वादिकं संस्यति ॥ केन प्रकारेण नित्यं हरिस्मरणं कर्त-
 व्यमिति चेत् आत्मवान् भव ॥ परमात्मानमात्मशब्दितस्वामित्वेनोपास्व ॥ १ 'आ-
 त्मेति तृपगच्छन्ति ग्राहयन्ति चे'ति सूत्रम् ॥ अनवरतं योगश्रेमच्चिन्तायाः सत्त्वात् कथमेवं
 नित्यं हरिस्मरणस्यावकाशः इति चेत् अप्राप्तप्राप्तिरूपाद्योगात् प्राप्तपरिग्रहण-
 रूपान् श्रेमाश्च त्वं निवृत्तो भव ॥ योगश्रेमच्चिन्तागहितो भव ॥ यद्यहं योगश्रेम-
 च्चिन्तागहितं तूर्णीं हरिं स्मरन् तत्रैव तर्हि मदीययोगश्रेमस्य का गतिरिति चेत्
 आत्मवान् भव ॥ आत्मशब्दितः परमात्मैव सर्वयोगश्रेमनिर्वाहक इति जानवान्
 भव ॥ वक्ष्यते च ॥ २ 'योगश्रेमं ब्रह्मस्यर्हमिति ॥ वेदंगपाततः प्रतिपाद्यमानकाम्य-
 कर्मापिश्रया वेदस्तात्पर्यतः प्रतिपाद्यमानं मोक्षहेतुजानसाधनभूतमकाम्यं कर्म
 ज्ञाय ॥ अतस्त्वं तदेव कुरु ॥ अन्यथा विद्युद्धकर्मकारिण्वरूपमर्जुनत्वं 'करामि
 कर्म गृह्णं च तेन मामर्जुनं विदुः ॥' इति त्वयोक्तं तव न सिध्येत् ॥ ४' ॥

अ ॥ वेदा त्रैगुण्यविषया त्रयाणां गुणानां कर्म त्रयाणां गुणानां पुण्यपापद्वया-
 मिश्रकर्मतत्फलसंबन्धरूप समाहारं वा त्रैगुण्यं संसार त्रयाणां गुणानां संबन्धि त्रै-
 गुण्यं स्वर्गादिरूपं फलं त्रयाणां गुणानां संबन्धि फलं ऊर्ध्वमध्याधोगतिरूपं संस्मरणम् ॥
 वक्ष्यते च ॥ ३ ऊर्ध्वं गच्छन्ति सत्त्वस्थाः मध्ये तिष्ठन्ति राजसाः ॥ जघन्यगुणवृ-
 त्तस्थाः अधो गच्छन्ति तामसाः ॥ इति ॥ तद्द्रुपो विषय प्रकाशयितव्योऽर्थो येषां
 ते तादृशाः ॥ कुतः काम्यं कर्म तत्फलं च प्रतिपादयन्तीति चेत् त्रैगुण्यविषया
 त्रैगुण्याः त्रिगुणात्मकाः सकामा ये अधिकारिणः ते विषया बोधयितव्याः उपदे-
 शोद्देश्या येषां ते तादृशाः ॥ तादृशाधिकारिणां काम्यतत्फलप्रतिपादकाः कुतस्ते
 वां कामान्मनामयोग्यानामर्थे काम्यं कर्म तत्फलं च प्रतिपादनीयं इति चेत् त्रैगुण्य-
 विषया त्रैगुण्यास्यं विषं जन्ममरणपर्यवसायिवेनू विषतुल्यत्वात् ॥ तत्र उपनि-
 षद्भागं मोक्षतत्साधनज्ञानतत्साधनाकाम्यकृतानतपादनेन यापयन्ति अपगम-
 यन्ति ॥ शरीरायासद्द्रव्यव्यादिभिर्गतिक्लेशसाधनेषु कर्मसु सहसा प्रवृ-
 त्तिर्नादिति ॥ अतः गुडजिह्विकान्यायेन अनुभूयमानमुखमजानीयं स्वर्गादिमुखं

भनार्थं प्रतिपाद्यमानं काम्यकर्म परित्यज्य तान्पर्यन्तं प्रतिपाद्यमानमकाम्यमेव कर्म
त्वया कर्तव्यम् ॥

एवं अकाम्यं कर्म कृत्वा ज्ञानेन मोक्षमाप्तुं कथं मया स्थातव्यं इति चेत् त्रैगुण्य-
विषया वेदा त्रयो गुणा यस्य तत् त्रिगुणं त्रिगुणात्मकमव्यक्तं त्रिगुणादुत्पन्नं त्रैगुण्यं
प्रकृतिपरिणामभूतं जगत् तदेव कर्मकांडे प्रतिपाद्यते ॥ त्वं तु तस्माज्जगत त्रैगुण्य-
शक्तितास्त्रिप्रकान्तो भव ॥ सर्वसंन्यासं कुर्वित्यर्थः ॥ कृतेऽपि सर्वसंन्यासे बहिर्मुख-
स्य ज्ञाननिष्ठा न सिध्येत इति चेत् निर्द्वन्द्वो भव ॥ द्वन्द्वं नामरूपं ताभ्यां निर्गतो
भव ॥ नामरूपयोर्ग्रहणं मा कुरु ॥ निर्द्वान् कुर्वतोर्षप नामरूपग्रहणं न भवति तेन को
विशेषो ज्ञानिन इति चेत् नित्यसत्त्वस्थो भव ॥ सतो ब्रह्मणो भावः सत्त्वं ब्रह्मत्वं
नित्यं तत्र स्थितो भव ॥ सदा सर्वत्र ब्रह्मत्वानुसन्धानवान् भव ॥ तेन नियोगक्षेमो
भव ॥ देहयात्रानुकूलद्रव्यसंपादनं योगः तेन देहस्य पालनं क्षेमः ताभ्यां विनिर्गतो
भव ॥ सर्वत्र ब्रह्मदृष्ट्या देहाभिमानं परित्यज ॥ तत्र ब्रह्मदृष्ट्या आत्मवान् अप्रमत्तो
भव ॥ तदर्थं आत्मवान् आत्मा ब्रह्माकारा बुद्धि सर्वत्र तद्वान् भव ॥ आत्मानमेव
अहंबुद्धेर्विषयं कुरु ॥ अनात्मानं अहंबुद्धे क्वचिदपि कदाऽपि विषयं मा कुरु ॥ अना-
त्मानमात्मानं माज्ञासीरित्यर्थः ॥ एवं स्थितो त्रिदेहकैवल्यं प्राप्स्यसि ॥ ४५ ॥

वि ॥ परमकारुणिकभगवदाजारूपाणां वेदानां आमूलग्रं अपरिमितदुःखदुर्दि-
नानुबन्धिमुखकणखद्योतसाधनोपदेशो विषयसंपृक्तमधुभोजनोपदेशवदयुक्त इति
चेत् वेदा त्रैगुण्या सत्त्वगजस्तम प्रचुरा सात्त्विकाः राजसा तामसाश्च विषयाः
उपदेशोद्देश्या तेषां ते तादृशाः ॥ अतः त्रयाणामपि तेषां उपदेशोद्देश्यत्वसा-
म्यात् तेषां त्रयाणामपि चत्सलतया हितमुपदेश्यं वेदैः ॥ अतः यस्य यद्धितं
तस्य तदुपदिशन्ति वेदाः ॥ सात्त्विकराजसतामसानां त्रयाणां पुत्राणां प्रसूः त्रयाणा-
मपि तेषां पुत्रत्वसाम्यात् यस्य यद्धितं तदेव कुरुते ॥ न तु सात्त्विकमेकं
स्वीकृत्य राजसतामसौ परित्यजति ॥ यदि राजसतामसयोः हितं भक्षणनादिकं
न विद्ध्यत्प्रसू तर्हि तौ प्रसूयं तं च पितरं हित्वा स्वैरं तत्रतत्र भोजनादिकमा-
खरन्तौ प्रणश्येताम् ॥ तद्वत् वेदाः यदि राजसानां तामसानां च हितं नांधिशेषुः ॥
तर्हि ते हितं तस्माधनं चाजानन्तः अनुपादेयमुपादेयं मन्यमानाः अपथे प्रवृत्ताः
क्षयं प्रणश्येयुः ॥ अतस्तेभ्योऽपि हितमुपदिशन्ति वेदाः ॥ एकैकस्यापि हितमा-

चरन्त्यां जनन्यां वत्सलेयमाद्ययोयंद्धितं तद्विदधानि श्राभ्यति च तेन इति प्रीति-
 मशिकां कुर्वन्ती राजस तमसो हितमित्यनया यत् क्रियते तदेवाऽऽवयोर्हितमिति
 सात्त्विकस्य पुत्रस्य कृते तथा क्रियमाणं सात्त्विकाहारमेव भुञ्जानो आयुगरोग्यादि-
 रूपमैहिकीं सन्धशुद्ध्यादिद्वारा आमुष्मिकीं च सिद्धिं लभेत् ॥ तद्वत् राजसास्ता-
 मसाश्च यद्वितमस्माकं तदुपदिशन्तीमे वेदाः अतो वत्सलतराः अतो यद्वितमि-
 त्येतैरुपदिश्यते तदेवास्माकं हितमिति समुपजातविस्त्रंभाः सात्त्विकानामथं वेद-
 रुपदिश्यमाने मोक्षतत्साधनज्ञानतत्साधनाकाशकर्मरूपे मार्गे प्रवृत्ताः परमां सिद्धि-
 मधिगच्छन्ति ॥ अतो वेदान्श्रयाणामपि तेषां तामसराजससात्त्विकानां तत्तद्गुणानु-
 गुण्येन पेहिकामुष्मिकापवर्गफलाभिलाषिणां हितमुपदिशन्ति ॥ उपदिशन्तु
 नाम ॥ त्वं तु निम्बगुण्यो भव ॥ १अन्योन्यसंकीर्णगुणत्रयाभिर्गतां भव ॥
 प्रकृतिषट्केन कथं प्रकृतिगुणेष्वस्त्रिभ्योऽपि निर्गन्तुं शक्यं इति चेत् नित्यं रजस्त-
 मोभ्यामनभिभवान् प्रवृद्धे सत्त्वे स्थितो भव ॥ सत्त्वगुणमेव वर्धय ॥ रजस्तमसी
 तु मा वर्धय ॥ नित्यसत्त्वस्य इति रजस्तमोऽनभिभूतसत्त्वगुणवर्धनपरम् ॥ निम्ब-
 गुण्य इति अन्योन्यसंकीर्णसत्त्वादिगुणत्रयवर्धननिवेधपरम् ॥ अतो न विरोधः ॥
 कथमेतत् सिध्येदिति चेत् निर्द्वन्द्वो भव ॥ पुण्यपापमूलकत्वासारिकस्वभाव-
 वर्गद्वयाभिर्गतां भव ॥ सकलविश्रंसासारिकस्वभावभ्यो निर्गतां भव ॥ क्रमेण मुक्तो
 भव ॥ साधनदशायां शीतोष्णादिद्वन्द्वसहिष्णुर्भव ॥ एवं सति योगक्षेमनिर्वाहः कथं
 स्यादिति चेत् नित्ययोगक्षेमो भव ॥ अप्राप्तस्य प्राप्तियोगं प्राप्तस्य परिग्रहणं क्षेम ता-
 भ्यामुभयां निर्गतां भव तच्चिन्तारहितो भव ॥ अप्राप्तान्मस्वरूपप्राप्तनपरिग्रहा-
 भ्यामपि निर्गतेन भवितव्यं वा इति चेत् आत्मवान् भव ॥ आत्मस्वरूपान्वेषणपरो
 भूत्वा शुद्धात्मस्वरूपं लभस्व ॥ आत्मस्वरूपान्वेषणपरो भूत्वा तद्विभूतयोगक्षेम-
 चिन्तां परित्यज्य साधनदशायां शीतोष्णमुखदुःखादिद्वन्द्वसहिष्णुर्भूत्वा सत्त्वगुण-
 प्राचुर्यहेतुभूतसात्त्विकाहारादीन् प्रवृत्तमानं सत्त्वगुणमभिवर्धयन् रजस्तम प्राचुर्य-
 हेतुभूतराजसतामसाहारादीन् परिग्रहेत् रजस्तमसी अभिस्य नित्यप्रवृद्धशुद्धस-
 त्वस्सन् अन्योन्यसंकीर्णगुणत्रयातीतो भूत्वा सात्त्विकानामपवर्गाभिलाषिणामधि-

१. यथा वातपित्तकफप्रकृतान् त्रिविधानं पुरुषान् प्रति हितोपदेशितो वेदाः पर्यालोच्य
 तत्तत्प्रकृत्यनुगुणं भेषजभाजनादि विदधति तद्वदिति बोध्यम् ॥

कारिणामर्थं वेदैर्विहितानि अकाम्यकर्माण्येव कृत्वा तद्वल्लब्धसत्त्वशुद्धिस्सन्
सकलसांसारिकधर्मैभ्यो विनिर्मुक्तो मुक्तो भव ॥ तथा भवितुं प्रयतस्व ॥ अर्जुन-
न्वान् त्वमेघं कर्तुमहोऽसि ॥ ४५ ॥

अर्जुनः ॥ अकाम्यकर्म प्रशस्य काम्यकर्म च विगर्ह्यं निरुगुण्यो भवेति
काम्यकर्मत्याजनपूर्वकं अकाम्यं कर्म कुरु इत्युक्तं भवता कथमिदं युज्यते ॥ स्वर्गा-
दिफलार्थं काम्यकर्मानुष्ठानं कर्ममार्गं ॥ मोक्षसाधनभूतज्ञानार्थमकाम्यकर्मानुष्ठानं
ज्ञानमार्गः ॥ यथा कर्मिणां ज्ञानमार्गफलभूतो मोक्षो नास्ति तथा ज्ञानिनां कर्म-
मार्गफलभूतं स्वर्गादिकं नास्ति इति तयोस्नाम्यान् ॥ समानयोर्मध्ये एकं विनियन्थ
अन्यस्मिन् विनियोजनं न युक्तम् ॥ वद ॥

कृष्णः ॥ यावानर्थं उदपाने सर्वतः संप्लुतोदके ॥

तावान् सर्वेषु वेदेषु ब्राह्मणस्य विजानतः ॥ ४६ ॥

यावानिति ॥ पीयतेऽस्मिन्निति पानं उदकस्य पानं उदपानं कूपोऽपि
तस्मिन् उदपाने यावान् अर्थः यावत् प्रयोजनं भवति तावान् अर्थः तावत्
प्रयोजनं सर्वतः सर्वत्र संप्लुतं पूर्णं उदकं यस्मिन् तत् संप्लुतोदकं समुद्रादि
तस्मिन् समुद्रादौ यथा भवति ॥ एवं सर्वेषु वेदेषु कर्मकाण्डात्मकेषु यावान्
अर्थः भवति तावान् अर्थः विजानतः परांक्षज्ञानवतः तेन ब्राह्मणस्य ब्रह्म
अणति गच्छति जानाति इति ब्राह्मणः तस्य अपरांक्षज्ञानवतः भवति ॥ ४६ ॥

उदपाने कूपे यावान् स्नानपानाऽऽश्चमनादिरूपोऽर्थः प्रयोजनं भवति तावान्
अर्थः सर्वतः संप्लुतोदके समृद्धजले समुद्रे महानद्यादौ वा यथा भवति ॥ दृष्टान्त-
दार्ष्टान्तिकभावबलात् एवमिति लभ्यते ॥ तस्मिन् यावान् अर्थः तावान् अर्थः
इति च लभ्यते ॥ एवं सर्वेषु वेदेषु कर्मकाण्डात्मकेषु प्रवृत्तस्य काम्यकर्मभिर्यावानर्थः
स्वर्गारूपं तावान् अर्थः विजानतः अकाम्यकर्मलब्धचित्तशुद्धिद्वारा लब्धपरोक्ष-
ज्ञानस्य तेन ज्ञानेन ब्राह्मणस्य लब्धपरोक्षज्ञानस्य भवति ॥ कूपप्रयोजनं समुद्रादौ
यथा भवति तथा काम्यकर्मप्रयोजनं ज्ञाने भवति ॥ एवं समुद्रादौ यावानर्थः तावा-
नर्थः उदपाने भवतीति काकुः न भवति ॥ विजानतः ब्राह्मणस्य ज्ञानमार्गे यावानर्थः

तावानर्थः वेदेषु काम्यकर्ममार्गं भवतीति काकुः न भवति ॥ अल्पोद्कृपादि प्रयोजनं सर्वं समुद्रादौ भवति समुद्रादिप्रयोजनं सर्वं कृपादौ न भवति ॥ तथा काम्यकर्मफलं स्वर्गादिकं सर्वं ज्ञानमार्गं भवति ॥ ज्ञानमार्गफलं मोक्षादिकं सर्वं काम्यकर्ममार्गं न भवति ॥ स्वर्गादिज्ञानफलेकदेशस्य कर्मणि सन्वेऽपि ज्ञानफलं सर्वं कर्मणि न भवति ॥ एतन्मूत्रनायैव यत्तच्छब्दप्रयोगमकृत्वा यावत्तावच्छब्द-प्रयोगः कृतः ॥ अतो न काम्यकर्मज्ञानमार्गयोः साम्यम् ॥ किन्तु महद्वेषम्यम् ॥ अतः सर्वतः संप्लुतोदकमहानदोसमुद्रादितुल्यत्वात् ज्ञानमार्गस्य तद्वेतुभूतमकाम्यमेव कर्म कुरु इत्युक्तम् ॥ युक्तमेव हि तत्र । उक्तृष्टफलकोपायं साधितवत् निकृष्टफलको-पायफलं करस्थं निकृष्टफलकोपायं साधितवत् उक्तृष्टफलकोपायफलं कफोणी-गुडायितम् । अत उक्तृष्टफलक ण्वोपाय आश्रयणीय ॥ राजधानीस्थ प्रधानव्यव-हागस्थानांस्थप्रधानप्राड्विवाकममक्षं व्यवहर्तृपदं साधितवत् शाखोपशाखाय-माननगरोपनगरस्थव्यवहागस्थानांस्थाप्रधानप्राड्विवाकममक्षं व्यवहर्तृपदं कर-स्थम् ॥ इदं साधितवत् तत् कफोणीगुडायितम् ॥ इति विदितमेव लोके ॥ 'पुरुषार्थोऽतः शब्दादिति वादरायणः ॥' इति सूत्रम् ॥ २ 'ज्ञानादेव स्वर्गो ज्ञाना-देवापवर्गो ज्ञानादेव सर्वे कामाः सपद्यन्ते ॥' इति ॥ ३ 'यं यं लोकं मनसा संवि-भाति विशुद्धसत्त्वः कामयते यांश्च कामान् ॥ तं तं लोकं जयते तांश्च कामान् तस्मादात्मज्ञं ह्यर्चयेद्भक्तिकामः ॥' इति च श्रुतिः ॥ ४ 'संकल्पादेव च तच्छ्रुते ॥' इति सूत्रम् ॥ ५ 'स यदि पितृलोककामो भवति संकल्पादेवाख्यं पितरं समुप-तिष्ठन्ति ॥' इति श्रुतिश्च ॥

३ 'सर्वतः संप्लुतोदके उदपाने महानद्यादौ यात्रानर्थः कृपादिप्रयोजनापे-क्षया परमोक्तृष्टप्रयोजनं भवति ॥ सर्वेषु वेदेषु विज्ञानतो ब्राह्मणस्य तात्रा-नर्थः काम्यकर्मप्रयोजनस्वर्गाद्यपेक्षया परमोक्तृष्टं मोक्षरूपं प्रयोजनं भवति ॥ यदन्तरं कृपादेरल्पोदकस्य समुद्रं संप्लुतोदकस्य च तदन्तरं काम्यकर्ममार्गस्य

१. ३ ४ १ २. कौठिल्यवृत् ॥ ३. मु. ५. १०. ४. ४. ४ ५. छा. ८. २. १

६. द्वितीयनृतीयतुर्तीययोजनासु यथैवंपदयोःप्राहाहार यावानतावानित्यनयोःश्रुतिश्च न ॥ इतगामु मतत्रययोजनासु तदुभयमप्यस्ति ॥

ज्ञानमार्गस्य च ॥ १९८ ॥ ज्ञानमार्गाद्वर्गत्वात् काम्यकर्ममार्गस्य तत्याजनपूर्वकं
 ज्ञानहेतुभूताकाम्यकर्मोपपत्तौ कृत ॥ सर्वतः संप्लुतोदके समुद्रादौ सति उदपानं
 कूपे यावानर्थः तावानेव विज्ञानत आने ब्राह्मणस्य परमात्ममननशीलस्य तस्मिन्
 महामार्गे सति सर्वेषु बंधेषु कर्मकाण्डा-प्रकेषु अर्थः ॥ महानद्यादिकं यस्य सविंधं
 अस्ति तेन कूपोदकं यथा नाऽऽश्रयते ॥ तथा ज्ञानतत्साधनकर्ममार्गायां ग्यता
 यस्यास्ति तेन काम्यकर्ममार्गो नाऽऽश्रयणीयः ॥ इति वा ॥

त्रैगुण्यविषया वेदाः खं तु निस्त्रैगुण्यो भवेत्यनेन वेदानामापाततः प्रतीतो
 योऽर्थः तत्र विश्वासं मा कुरु ॥ तात्पर्यतः प्रतिपाद्यमानो योऽर्थः तत्रैव विश्वासं
 कुरु इत्युक्त्या तं चार्थं ज्ञानतत्साधनकर्मरूपं समुद्रादिदृष्टान्तेन प्रशस्य अतो वेदता-
 त्पर्यविषयाभूते अकाम्यकर्मणि प्रवर्तस्वेत्युक्तम् ॥ एवं उभयथा प्रतिपादनेन मनः
 त्वद्व्यस्तो नश्वरफलमापाततः प्रतिपाद्य प्रलोभयस्तो वेदाः किमर्थमाश्रयणीयाः ॥
 कुतस्ते न त्याज्याः ॥ ब्रह्म इति च न सर्वतः संप्लुतोदके प्रलयोदके स्थिते उत्कृष्ट-
 स्थान् उत्पशब्दिनपालकगाहित्यात् अपि सर्वत्रेष्टकत्वात् अनः उच्चासा अपश्चा-
 सा अनश्च उदपानं परमात्मा तस्मिन् सर्वेषां भावानां लयकालेऽप्येतादृशं परमात्मनि
 सति तत्प्रसादेनेति यावत् ॥ भक्तिज्ञानवेराग्यमोक्षादिरूपो याधानर्थो भवति
 तावान् सर्वोऽप्यर्थः सर्वेषु वेदेषु विशेषेण ज्ञानवतो ब्राह्मणस्यैव भवति ॥ वेद-
 तात्पर्यविषयोभूतार्थं ज्ञान्वा अकाम्यं कर्म कृत्वा तेन परोक्षज्ञानवान् भूत्वा तेन
 लब्धापरोक्षज्ञानस्यैव भवति ॥ परमात्मस्वरूपज्ञापने वेदा एव प्रभवन्ति ॥ नान्ये ॥
 वक्ष्यते च मया ॥ १ 'यदक्षरं वेदविदो वदन्ति ॥ इति ॥ २ 'वेदंश्च सर्वैरहमेव
 बंधः' इति च ॥ ३ 'सर्वे वेदा यत्पद्मामनन्ति' इति श्रुतिः ॥ अतो वेदा न त्या-
 ज्याः ॥ किन्तु तेषामापाततः प्रतीयमानोऽर्थः एव त्याज्यः ॥ स्वीकर्तव्यश्च तैः
 तात्पर्यतः प्रतिपाद्यमानोऽर्थः ॥ अत उक्तं युक्तम् ॥ ६६ ॥

अ ॥ अर्जुनः ॥ वेदैः काम्यकर्मणां कर्तव्योऽपि त्वमकाम्यान्येव कर्माणि
 कुरु इत्युक्तम् ॥ निष्फलानि तानि किमर्थं कर्तव्यानि ॥ न हि लोके निष्फलं कर्म
 कोऽपि कुर्यात् ॥ च ॥

कृष्णः ॥ अकाम्यकर्माणि न निष्फलानि ॥ किन्तु सफलान्येव ॥ फलान्यपेक्ष्य इन्द्रायवरदेवान् उद्दिश्य क्रियमाणानां काम्यकर्मणामेव फलवत्त्वं किं वाच्यं फलानपेक्षया साक्षात्परमान्मानमुद्दिश्य क्रियमाणानां अकाम्यकर्मणां फलवत्त्वमस्तीति ॥ किं तदकाम्यकर्मफलं इति चेत् अन्तःकरणशुद्ध्यादीनि तानि प्रधानसाधनापरोक्षज्ञानफले अन्तर्भूतानि ॥ अङ्गानां प्रधानफलेनैव फलवत्त्वम् ॥ नांगेषु प्रत्येकं फलाच्चकार्गकर्तव्यम् ॥ न हि यागादौ सन्ध्यावन्दनादौ च प्राङ्मुखत्वेदङ्मुखत्वादिः फलविचारः क्रियते ॥ यथा उदपाने यावानर्थः तावानर्थः सर्वतः संलुप्तोदके समुद्रादौ भवति ॥ कृपादिषु यत्प्रयोजनं तत्प्रयोजनं समुद्रादिप्रयोजनं अन्तर्भवति ॥ तथा सर्वेषु वेदेषु वेदांकाकाम्यकर्मसु यावानर्थः तावानर्थः विजानत ब्रह्म सम्यक् जानत ब्राह्मणस्य ब्रह्मैवाहमिति साक्षात्कृतवत भवति ॥ अकाम्यकर्मफलं ज्ञानफले अन्तर्भवति ॥ यक्ष्यते च ॥ सर्वं कर्माखिलं पार्थ ज्ञानं परिसमायते ॥ इति ॥ यद्येवं तर्हि फलवत्त्वादकाम्यत्वं न स्यात् इति चेत् सफलानि काम्यानि निष्फलान्यकाम्यानीति न विभागः ॥ किन्तु अभिसंहितफलानि काम्यानि अनाभिसंहितफलान्यकाम्यानि इति ॥ अतः फलमनपेक्ष्य अकाम्यानि कर्माणि कुरु इति युक्तमेवाक्तम् ॥ अर्थः दृष्टान्तं स्नानपानाचमनादिः ॥ दार्ष्टान्तिकं मनश्शुद्ध्यादिः ॥

अकाम्यकर्मणां फलानि मनःशुद्ध्यादीनि तानि च तेषां फलानि प्रधानज्ञानफले अन्तर्भूतानि ॥ अतोऽकाम्यानि कर्माणि कर्तव्यान्येवेत्युक्तम् ॥ अस्वकाम्यकर्मणां कर्तव्यत्वम् ॥ काम्यानि कर्माणि न कर्तव्यानि इति यदुक्तं तन्मध्यम् ॥ यदि काम्यानि कर्माणि न क्रियेरन् ॥ तर्हि तत्तत्काम्यकर्मजनितस्याराज्यमहीराज्यगेहारामपशुपुत्रादिनतफलानुभवजन्यैः सर्वविधैर्गणनन्दैर्गहं विहीनं स्यामिति चेत् यावानर्थ इत्यादि पूर्ववत् ॥ यथा कृपादिप्रयोजनं समुद्रादिप्रयोजने अन्तर्भवति ॥ तथा सर्ववेदांकाकाम्यकर्मफलानुभवजन्यानन्दः विजानतां ब्राह्मणस्य ज्ञानफले महति मोक्षानन्दे अन्तर्भवति ॥ ब्रह्मोऽदे श्चुद्रानन्दानामन्तर्भावात् ॥ एतस्यैवानन्दस्यान्यानि भूतानि मात्रामुपजावन्तीति श्रुतिः ॥ मा भूवन्मामन्तं कर्मफलानुभवजन्या आनन्दा अकाम्यकर्मज्ञानात्प्राक्कारणभ्योऽक्षानन्दस्य अंशादौ-

कदेशाः खलु ते ॥ अतः क्षुद्रानन्दफलकानि काम्यानि कर्माणि परित्यज्य मोक्षानन्दफलकमकाम्यमेव कर्म कुर्विति युक्तमचोक्तम् ॥ अर्थः हृष्टान्ते पुण्यविशेषः ॥ दार्ष्टान्तिके आनन्दः ॥

काम्यकर्मफलानुभवजन्य आनन्दः ब्रह्मानन्दस्यैकदेश इत्युक्तम् ॥ तत्कथं ब्रह्मादिपदानुभवजन्यपरमोक्तुष्टानन्दभ्यापि काम्यकर्मफलत्वेन काम्यकर्मफलानुभवजन्यानन्दमामान्यस्य ब्रह्मानन्दैकदेशत्वात्संभवात् इति चेत् यावानर्थ इत्यादि पूर्ववत् ॥ यथा कृपादिजलं समुद्रादिमहाजलांशांशकदेशः तथा सर्वेषु शब्दस्पर्शादिधिषयजातं विदन्तीति वेदाः पिपीलिकादिब्रह्मान्ताश्चेतनाः तेषु यावान् आनन्दतावानानन्द विजानत ब्राह्मणस्य भवति ॥ तत्रतत्र विद्यमानः आनन्दः ब्रह्मानन्दांशांशकदेश इत्युक्तं भवति ॥ अत उक्तं युक्तम् ॥ अर्थः हृष्टान्ते जलं दार्ष्टान्तिके आनन्दः ॥ अतस्तादृशब्रह्मानन्दावाप्तये निम्नैर्गुण्यो भूत्वा अकाम्यमेव कर्म कुरु ॥

निम्नैर्गुण्यो भूत्वा अकाम्यकर्मानुष्ठाय ज्ञानद्वारा मोक्षमाप्नुहीत्युक्तम् ॥ गुणत्रयसंबन्धिकर्मतत्फलप्रतिपादकवेदभागपरित्यागेन ज्ञानकाण्डात्मकवेदभागमात्राश्रयणात् कथं श्रेयः सिध्यत् इति चेत् सर्वतः संपूर्णोदके उदपानं जलाशयादां अर्थः ज्ञानपानादि यावान् घटमात्रजलनिर्वृत्य न तु कृत्स्नजलाशयजलव्ययनिर्वृत्यः भवति ॥ सर्वेषु वेदेषु विजानतः ब्रह्म बुभूषोः तावानर्थः श्रेयोरूपः वेदकदेशोपनिषद्रूपज्ञानकाण्डमात्रनिर्वृत्यः ॥ न तु कृत्स्नवेदभागनिर्वृत्यः ॥ अतः निम्नैर्गुण्यो भूत्वा अकाम्यकर्म ज्ञानार्थं कुर्विति युक्तम् ॥

उक्त्वा रीत्या वेदानामतिगहनतया परित्यज्य तान् अन्येषामेव ग्रन्थानामाश्रयणं क्रियतां इति चेत् उदपानं यावानर्थः तावानर्थः सर्वतः संप्लुतोदके महाहृदादां यथा भवति ॥ तथा सर्वेषु शास्त्रपुराणादिषु यावानर्थः तावानर्थो विजानतां ब्राह्मणस्य वेदेष्वेव भवति ॥ हृष्टान्तं अर्थं हृष्टान्तेषां विदित्तुः दार्ष्टान्तिके कर्मनैर्कर्म्यादिः ॥ सर्वप्रमाणापेक्षया वेदानां प्राबल्यात् एव सर्वथा आश्रणीयाः ॥ अतस्तानाश्रित्य तैस्तात्पर्यतः प्रतिपाद्यमानं निवृत्तिकर्मैव कुरु ॥ ४६ ॥

वि ॥ अर्जुनः ॥ सात्त्विकानां राजसानां तामसानां च यद्यद्धितं तत्तद्विल्लं अभिदधति वेदाः सर्वार्थे प्रवृत्तत्वात् ॥ त्वं तु नित्यप्रवृत्तसन्वप्रबुरो भूत्वा

सात्त्विकानामर्थं वेदैर्यदुच्यते तदेवोपादत्स्व इत्युक्तम् ॥ तत्कथम् ॥ प्रमाणतमेन वेदेन प्रतिपादितेष्वर्थेषु कस्यचिदंशस्य परित्यागे वेदत्यागी खलु स्याम् ॥ कथं वेदिकेन मया वेदोक्तं त्यक्तुं शक्यम् ॥ वद ॥

कृष्णः ॥ सर्वार्थपरिकल्पिते सर्वतः संपूर्णोदके कूपनटाकादौ स्नानपानादिकं चिकीर्षोः यावान् अर्थः तावानेव हि उपादीयते ॥ यावत्पानीयं प्रयोजनसाधनं तावदेव स्नानपानाद्यर्थमुपादीयते ॥ न सर्वमपि ॥ एवं सर्वेषु वेदेषु सर्वार्थप्रवृत्तेषु काम्याकाम्यकर्मतत्फलप्रतिपादकेषु ब्राह्मणस्य वैदिकस्य विज्ञानतो मुमुक्षोः यावानर्थः तावानेवोपादेयः । यदेव मोक्षसाधनं तदेवोपादेयम् ॥ नान्यत् ॥ सर्वार्थप्रवृत्तत्वाद् अधिकमत्र तत्र वर्तते ॥ यस्य यावदावश्यकं तेन तावदेवोपादातव्यम् ॥ न हि कूपार्दा विद्यमानं सर्वं जलमुपादीयते केनापि ॥ किंतु स्वप्रयोजनाय यावदावश्यकं तावदेव ॥ अतस्त्वं अन्तःकरणशुद्धिज्ञानादिद्वारा मोक्षाध्याप्तये वेदेषु यदावश्यकं तव तदेवोपादत्स्व ॥ वेदोक्तपरित्यागाद्विभर्मीति चेत् वेदोक्तपरित्यागान् विभ्यत त्वं किं वेदादितं स्वोधर्मं ब्रह्मचारियतिवानप्रस्थादिधर्मं चानुतिष्ठाससि ॥ नेति चेत् कुतः अधिकारिभेदनियतवाद्युपदेशस्य क्षत्रियस्य गृहस्थस्य यदुपादेयं तदेवोपादीयते मया इति चेत् सात्त्विकेन त्वया यदुपादेयं तदेवाकाम्यकर्मादिकमुपादत्स्व इति युक्तमेवोक्तम् ॥ अनेकार्थपरिकल्पिते अन्नसूपरसभक्ष्यभाज्यशाकोपदेशादिराशाधेकैकस्मिन्नपि स्वीयश्रुतिवृत्तये यावदावश्यकं तावदेवैकैको भुंक्ते ॥ न त्वस्यधिकमिति कोऽप्यखिलमस्ति ॥ तथैवेदमित्यवधेहि ॥ ४६ ॥

द्वै ॥ अर्जुनः ॥ फलानि परित्यज्य कर्माण्य काम्यतया कर्तव्यानि इत्युक्तम् ॥ 'स्वर्गकामो यजेते त्याद्विधिपदघटितघेदवाक्यनिर्दिष्टं फलं धैत्रिकोऽहं कथं परित्यजेथम् ॥ वद ॥

कृष्णः ॥ कर्मण्येवाधिकारस्ते मा फलेषु कदाचन ॥

मा कर्मफलहेतुर्भुः मा ते सङ्गाऽन्वकर्माणि ॥ ४७ ॥

कर्मणीति ॥ ते तव कर्मण्येव अधिकारः फलेषु कदाचन कदाचिदपि मा न ॥ कर्मणि फलं हेतुः यस्य सः कर्मणः फलं कर्मफलं कर्मफलस्य हेतुः

वा कर्मफलहेतुः मा भूः ॥ ते तव न कर्म अकर्म विरुद्धं निषिद्धं काम्यं
च तत्र कर्मणोऽभावः अकर्म कर्माकरणं तत्र च संगः इच्छा माऽस्तु ॥ ४७ ॥

कर्मण्येवाधिकारः पुरुषप्रयत्नसाध्यन्वरूपकार्यत्वम् ॥ फलकामनासु मा न ॥
अतः कर्मण्येवाधिकारः विधिः ॥ फलकामनासु मा न ॥ अतः कर्मण्येव अधिकार
अकरणे प्रत्यवायकथनम् ॥ फलकामनासु मा न ॥ अतः विध्युद्देश्यस्य त्वाद्देशस्य
कर्मण्येव विधिविहिते अधिकारः प्रवृत्तियोग्यता कृतिविषयत्वात् ॥ विधिवाक्य-
निर्दिष्टेष्वपि फलेषु कदाऽपि अधिकारो नास्ति ॥ फलकामनाया तत्तत्फलगतगुण-
विशेषार्थिनत्वादविधेयत्वेन कृतिविषयत्वाभावात् ॥ कर्मण्येव विधिः न फले ॥
फलप्रदर्शनं तु कर्म कारयितुम् ॥ भेषजं ग्राहयितुं शर्कराप्रदर्शनवत् ॥ अतः कदाऽ-
पि कर्मणि फलं हेतुर्यस्य तादृशो मा भूः ॥ फलकामनया कर्म मा कुरु ॥ कर्मणोऽपि
फलेऽपि विधिं मत्वा फलकामनया कर्म कुर्वाणास्तु यामिमामित्यादिना निन्दिताः ॥
यद्येवं तर्हि किमकाम्यकर्मणा श्रममात्रजनकत इति चेत् तव कर्माकरणे विरुद्ध-
निषिद्धकाम्यकर्मकरणे च सङ्गशब्दिता आत्मकिर्मास्तु ॥ ते असङ्गः इति छेदः ॥
अस्य भगवतः कर्म अकर्म अकाम्यकर्म तस्मिन् ते असङ्गः अनिच्छा मास्तु इति
वा ॥ अल्पास्थिरस्वर्गपशुपुत्रादिफलाभावेऽपि अनल्पस्थिरमोक्षरूपपरमपुरुषार्थ-
साधनभगवज्ज्ञानभक्तिप्रसादरूपमहाफलानां भावात् ॥ तत्कामनायास्तु अनिन्ध्यत्वेन
शिष्टाचारावगतत्वात् ॥ १ 'वहिसूत्रभयथाऽपिस्मृतेराचाराच्च' इति सूत्रम् ॥ अस्वेवं
अज्ञानिनो ज्ञानार्थिनः कर्माऽऽवश्यकम् ॥ लब्धज्ञानरूपकर्मफलेन ज्ञानिना किमर्थं
कर्म कार्यमिति चेत् ज्ञानरूपफललाभेऽपि मोक्षे आनन्दतिशयरूपफललाभार्थं
ज्ञानिनाऽपि कर्म कर्तव्यमेव ॥ अतः ज्ञानिनः अज्ञानिनो वा ते अकर्मणि सङ्गो माऽ-
स्तु ॥ २ 'भावं तु बादरायणोऽस्ति हि ॥' इति सूत्रम् ॥ अतः अकामनया कर्मकुर्वि-
ति युक्तमुक्तम् ॥

नित्यसत्त्वस्थः आत्मवान् इत्यनेन स्वामित्वेन हरिस्मरणं कर्तव्यमित्युक्त्या
ब्रह्मैवाहमित्यभेदेन हरिस्मरणं न कर्तव्यं इत्युक्तं भवति ॥ तत्कुत इति चेत्
त्वादृशस्य सर्वस्यापि जीवस्य कर्मण्येव योग्यता ॥ कदापि फलेषु योग्यता नास्ति ॥

अतः फलदानशक्तत्वाशक्तत्वाभ्यां ईश्वरजीवयोर्भेदावश्यंभावादभेदासंभवेन कर्म-
फलहेतुरीश्वरो मा भूः ॥ त्वामीश्वरं मा मंस्थाः ॥ अभेदं माऽनुसन्धेहि ॥ १ 'फल-
मत उपपत्तेः ॥' इति सूत्रम् ॥ स्वामित्वेन हरिस्मरणनैवालं किं कर्मणा इति चेत्
तव अकर्मणि सङ्को मास्तु ॥ कर्तव्याकरणहेतुकप्रत्यवायनिवृत्तये भगवत्प्रसादार्थं
च कर्म कर्तव्यमेव ॥ न हि प्रसादजनकं किमपि कर्माकुर्वति स्वामित्वेन स्मरण-
मात्राप्रभुप्रसादो हृद्यते ॥ ४७ ॥

अ ॥ अर्जुनः ॥ मोक्षसाधनभूतज्ञानलाभार्थमकाभ्यकर्माणि कुर्वित्युपदि-
श्यते ॥ मोक्षस्य अन्तरङ्गसाधनं ज्ञानमेवोपदिश्यताम् ॥ बहिरङ्गसाधनानि श्रमजन-
कानि कर्माणि कुर्वति किमर्थं निर्वध्नासि ॥ यद् ॥

कृष्णः ॥ अशुद्धान्तःकरणस्य तवेदानां कर्मण्येव अधिकारः योग्यता ॥ न
ज्ञाने न वा कर्मसंन्यासे ॥ अतो बहिरङ्गसाधनं कर्मैव त्वया अनुष्ठेयम् ॥ तर्हि फला-
भिलाषोऽपि स्यात् इति चेत् तव फलेषु अधिकारः कामः कदाऽपि मा भूत् ॥ कर्म-
ण्येव ते अधिकारः मया इदं कर्तव्यमिति बोधः अस्तु ॥ फलेषु अधिकारः मयेदं
फलं भोक्तव्यमिति बोधः माऽस्तु ॥ फलेषु ते सङ्गो मा भूत् ॥ सङ्ग इत्युत्तारार्थस्थ-
मपकृष्यते ॥ इति वा ॥ फलकामनया काम्यकर्मकरणं बन्धहेतुः ॥ अतः कर्मफलस्य
हेतुः मा भूः ॥ फलकामनायां कर्मफलहेतुः स्याः ॥ भवति हि स्वर्गकामी स्वर्ग-
कामनया स्वर्गप्राप्तिहेतुः ॥ अतः यया फलकामनया फलप्राप्तिहेतुर्भवेः तां फल-
कामनां त्यज ॥ कर्मफलं स्वर्गपशुपुत्रादिकं हेतुः कर्मसु प्रवर्तकं यस्य तादृशो मा
भूः ॥ फलापेक्षया कर्मकृन्मा भू ॥ इति वा ॥ फलानपेक्षानिवन्धे कर्मव माऽस्तु इति
चेत् तव कर्माकरण आत्मकिर्माऽस्तु ॥ कर्म कर्तव्यमेव ॥ फलं तु अनपेक्षणीयमेव ॥
श्रद्धस्वेदं मदीयं वचनम् ॥ कथमशुद्धान्तःकरणस्य मम कर्मणि इच्छा तन्फलेन
निच्छा जायेतेति चेत् मा भेषी ॥ कर्मण्येव ते कामो भवतु तन्फलेषु कदाऽपि ते
कामो मा भवतु ॥ कर्मरुद्धो मा भू ॥ ते अकर्मणि सङ्को माऽस्तु ॥ मदीय-
यमाशीः ॥ अनया तव तथैव स्यात् ॥ इति वा ॥ ४७ ॥

वि ॥ अर्जुनः ॥ मुमुक्षोर्यावानर्थं तावानेवोपादेयः न ततोऽधिकं कि-
मपि इत्युक्तम् ॥ कियानुपादेयः ॥ ब्रूहि ॥

कृष्णः ॥ मुमुक्षोस्तव कर्मण्येवाधिकारः योग्यता ॥ स्वर्गपशुपुत्रादिरूपका-
भ्यकर्मफलेषु उपात्तदुरितक्षयाकरणनिमित्तप्रत्यवायपरिहारप्राजापत्यादिलोकावा-
प्यादिषु नित्यनैमित्तिककर्मफलेषु च न तवाधिकारः ॥ अतः फलं परित्यज्य कर्म-
मात्रमुपादाय तदकामनया कर्तव्यम् ॥ न केवलं फलपरित्यागेनालम् ॥ किंतु मा
कर्मफलहेतुर्भूः ॥ कर्मणः फलस्य च नाहं हेतु किन्तु गुणाः सर्वेश्वरः
परमात्मा वा हेतु इति आत्मन्यकर्तृत्वानुसन्धानमप्यावश्यकम् ॥ अकर्तृत्वानु-
सन्धानवान् भव ॥ किं मे परित्यक्तफलेन कर्मणा इति चेत् 'मा ते संगो-
स्त्वकर्मणि' ॥ कर्म करणं तदभावे अननुष्ठाने न योत्स्ये इत्यादिरूपेण संगो माऽ-
स्तु ॥ युद्धादिर्विहितकर्मकरण एव संगशब्दितोऽभिलाषोऽस्तु ॥ ४७ ॥

अर्जुनः ॥ एतावता ज्ञानद्वारा मोक्षावाप्तये कर्म कर्तव्यमित्युक्तम् ॥
तत्कर्म कथं कर्तव्यम् ॥ वद ॥

कृष्णः ॥ योगस्थः कुरु कर्माणि सङ्गं त्यक्त्वा धनञ्जय ।

सिद्धयसिद्धयोः समो भूत्वा समत्वं योग उच्यते ॥ ४८ ॥

योगस्थ इति ॥ धनं जयतीति धनंजयः हे धनंजय पार्थ त्वं योगे
तिष्ठतीति योगस्थः सन् सङ्गं अहङ्कारममकारफलेच्छारूपं त्यक्त्वा सिद्धिश्च
न सिद्धिः असिद्धिः असिद्धिश्च सिद्धयसिद्धौ तयोः सिद्धयसिद्धयोः समः
भूत्वा कर्माणि कुरु ॥ समस्य भावः समत्वं योगः उच्यते ॥ ४८ ॥

योगः ज्ञानोपायः तत्र स्थितः तदेकपरः सन् फलेच्छां कर्तृत्वाभिमानं च
त्यक्त्वा फलस्य सिद्धौ असिद्धौ च हर्षशोकरहितो भूत्वा विहितकर्माणि कुरु ॥
कुत एवं कर्तव्यमित्युच्यते इति चेत् मङ्गलन्यागयुक्तं समं वं योगैकदेश उच्यते ॥
सङ्गन्यागसमत्वोपेतकर्मण एव योगत्वात् उक्तरीत्या कर्म कर्तव्यम् ॥ नान्यथा ॥
अयमेव योगस्थ इत्यत्रत्यो योग उच्यते ॥ इति वा ॥ योगः भगवत्सम्बन्धः भग-
वत्प्राप्तिरूपो मोक्षः तत्र स्थितः तदेकपरः सन् उक्तरीत्या कर्माणि कुरु ॥ कुत
एवं कर्तव्यमिति चेत् निर्विकारस्वरूपचित्तसमाधानमेव योगाङ्गत्वाद्योग उच्यते ॥
अत एवमेव कर्माणि कर्तव्यानि ॥ १ समं ब्रह्म ॥ वक्ष्यते च ॥ २ निर्दोषं हि समं

ब्रह्म' इति ॥ तस्य भाव समत्वं ब्रह्मत्वं तदेव योग ज्ञानेन युज्यते प्राप्यते इति
व्युत्पत्त्या योगशब्दवार्यं ज्ञानप्राप्यं परमं फलं उच्यते ॥ तस्मिन् योगे स्थित-
सन् ब्रह्मभावापत्तिरूपमोक्षेककाम' सन् उक्तगत्या कर्मणि कुरु ॥ इति वा ॥ धनं
स्वर्गसुखं जयति तुच्छत्वेन त्यजतोऽपि धनञ्जयोऽसि ॥ अत एव हि उर्वर्या प्राथि-
तस्तद्गोमृपेशिष्टा ॥ अतोऽकाम्यं कर्म कर्तुं समथोऽसि ॥ ४८ ॥

अर्जुनः ॥ अकाम्यमेव कर्म कर्तव्यमित्युक्तम् ॥ ज्ञानयोगान् तद्धेतुभूता-
काम्यकर्मयोगाच्च काम्यकर्म अवगमस्तु ॥ तथाऽपि तस्य कर्मत्वात् विहितत्वात्
सफलत्वात् सद्यःफलप्रदत्वेन ज्यायस्त्वात् कर्तव्यमेव तदपि इति भाति ॥ सेव्यन्तं
हि लोके राजापेक्षया अवग्रा अपि अमात्यादयः तद्वग्रा अधिकृताश्च प्रभुत्वात्
फलप्रदत्वात् सद्यःफलप्रदत्वेन ज्यायस्त्वाच्च परित्यज्य राजानम् ॥ वद ॥

कृष्णः ॥ दूरेण ह्यवरं कर्म बुद्धियोगाद्धनञ्जय ॥

बुद्धौ शरणमन्विच्छ कृपणाः फलहेतवः ॥ ४९ ॥

दूरेणेति ॥ हे धनञ्जय अर्जुन कर्म, बुद्धिरूपो योगः बुद्धेः ज्ञानस्य योगः
उपायः बुद्ध्या युक्तः कृतो वा योगः बुद्धियोगः तस्मात् दूरेण नितरां अवगम ॥
बुद्धौ शरणं वामं अन्विच्छ स्वांकुरु ॥ फल हेतुः येषां ते फलहेतवः फलस्य हेतवो
वा कृपणाः दीनाः भवन्ति ॥ ४९ ॥

बुद्धियोगात् कर्म दूरेणावगम ॥ ज्ञानरूपयोगात् बुद्धे ज्ञानस्य योगात् उपा-
यात् समत्वादिबुद्धिरूपयोगयुक्तात् बुद्ध्या व्यग्रमायात्मिकया कृतो योगः तस्मात्
निवृत्तिकर्मयोगाच्च काम्यं कर्म दूरेण अत्यन्तं निकृष्टम् ॥ दूरेण तत्फलविपरीत-
रूपसंसारबन्धप्रापकत्वेन अवगम ॥ इति वा ॥ अत बुद्धौ ज्ञाने निवृत्तिकर्मबुद्धौ
ज्ञानबुद्धौ च इति वा ॥ कर्म, श्रमिकर्मणो उक्तरूपसमन्वयबुद्धौ वा शरणं निधामं
अन्विच्छ स्वांकुरु ॥ तत्रैव वर्तस्व ॥ तस्मिन्पादनेकपरो भव ॥ बुद्धौ ज्ञाननिमित्तं
शरणं ज्ञानदानेन गश्चितारं निवृत्तिकर्मयोगमाश्रय ॥ इति वा ॥ ज्ञाननिमित्तं शरणं सर्व-
रक्षकं परमान्मानमाश्रय ॥ तदंकोद्देशेन कर्म कृत्वा तत्प्रसादेन ज्ञानं संपादय ॥ इति
वा ॥ काम्यकर्मणो ज्ञानात्तस्मात्प्रभूताश्रितिकर्मणश्च अत्यन्तमवगमत्वात्तत्र कार्यम् ॥
कुत इति चेत् फलहेतवः फलं कर्मणि हेतुः येषां ते तादृशाः फलकामनया फलस्य

हेतवो वा काम्यं कर्म कुर्वाणा इति यावत् ॥ कृपणाः दीना भवन्ति ॥ १ 'यो वा एत-
 दक्षरं गार्ग्यविदित्वाऽऽस्माह्लोकात्प्रैति स कृपणः' इति श्रुतिः ॥ पुनःपुनः संसार-
 चक्रे परिभ्रमन्ति ॥ २ 'नाकस्य पृष्ठे सृकृते तेषुभूत्वेमं लोकं हानतरं चाविशन्ती'
 ति श्रुतिः ॥ वक्ष्यते च ॥ ३ 'क्षीणे पुण्ये मर्त्यलोकं विशन्ती' ति ॥ ४ 'गताऽऽगतं
 कामकामा लभन्ते ॥' इति च ॥ कर्मणा ज्ञानं संपादयेत्युक्तया ज्ञानिनः कर्म अना-
 घश्यकं इति भाति ॥ तत्कथं इति चेत् बुद्धो ज्ञानं जातायामपि शरणं सर्वरक्षकं
 परमात्मानं अन्विच्छ आराधय ॥ अभेदबुद्धिर्न कार्या इत्यभिहितं कर्मण्येवेत्यत्र ॥
 अज्ञानदशायां व्यावहारिकभेदाऽऽश्रयणेन भेदबुद्धिः कार्या ज्ञानदशायां तु ब्रह्मेवाहमि
 ति पारमार्थिकभेदबुद्धिरेव कार्या इति चेत् बुद्धो जातायामपि विष्णुं श-
 रणं रक्षकमेव अन्विच्छ जानीहि ॥ रक्ष्यरक्षकभावेन भिन्नमेव भावय ॥
 नत्वाभिन्नम् ॥ कुतः इति चेत् फलहेतुः ईश्वर फलहेतवः ईश्वरभेदभावेनाघन्तस्तु
 कृपणाः दीनाः भवन्ति ॥ तम प्राप्नुवन्ति ॥ अतोऽभेदबुद्धिर्न कार्येति युक्तम् ॥
 कृपणा जनाः अतिदुःखेन धनमार्जयन्ति तेन दानादिजनितं महत् सुखम-
 संपादयन्तो यत्किञ्चिद्दृष्टसुखमात्रेण वञ्चयन्त्यात्मानम् ॥ तथा काम्यकर्मकृतो
 महता दुःखेन कर्माणि कुर्वन्ति तेन महाफलमसंपादयन्तोऽल्पस्थिरस्वर्गादि-
 फलभोगमात्रेण वञ्चयन्त्यात्मानम् ॥ अहो दोषाग्यं मोक्षं च तेषाम् ॥ इति
 कृपणपदेन सूच्यते ॥ ५ 'योगस्थः कर्माणि कुर्वित्युक्तम् ॥ कियत्पर्यन्तं कर्म
 कर्तव्यं इति चेत् मोक्षं प्रति साधनभूतात् ज्ञानयोगात् ज्ञानसाधनतया परंपरा-
 साधनभूतं अकाम्यमपि कर्म अत्यन्तमवरम ॥ मोक्षं प्रति दूरत्वेन व्यवहि-
 तत्वेन अवरम् ॥ अतः ज्ञान एव वासं स्वोऽकुरु ॥ ज्ञानं जाते तत्रैव वर्तस्व ॥
 कर्मयोगं परित्यज ॥ वक्ष्यते च ॥ ६ 'ज्ञानयोगेन साङ्ख्यानो मिति ॥ ७ 'योगारूढ-
 स्य तस्यैव शमं कारणमुच्यते' ॥ इति च ॥ अतः तावत्पर्यन्तं कर्मयोगं कर्तव्यः ॥
 तत्रापि अकाम्यमेव कर्म कर्तव्यम् ॥ न तु काम्यं कुत इति चेत् फलहेतवः
 कृपणाः भवन्ति ॥ इति वा ॥ ४९ ॥

अर्जुनः ॥ ज्ञानयोगात् तत्साधनभूताकाम्यकर्मयोगाच्च कर्म दूरेणावरं इति

१. वृ. ५. ८. १०. २. मुं. २. १०. ३. ९. २१. ४. ९. २१. ५. अ. ॥ ६. ३.

३. ७. ६. ३.

ज्ञानतत्साधनकर्मणोर्भहामाहात्म्यमुक्तम् ॥ तत्कीदृशम् ॥ तदुपपादय ॥

कृष्णः ॥ बुद्धियुक्तो जहानीह उभे मुकृतदुष्कृते ॥

तस्माद्योगाय युज्यस्व योगः कर्मसु कौशलम् ॥ ५० ॥

बुद्धियुक्त इति ॥ इह बुद्ध्या युक्तः बुद्धियुक्तः मुकृतं च दुष्कृतं च मुकृत-
दुष्कृते उभे जहाति त्यजति ॥ तस्मान् योगाय युज्यस्व प्रयतस्व ॥ योगः, कर्मसु
कुशलस्य भावः कौशलं कुशलं श्रेष्ठं तदेव कौशलं इति वा ॥ ५० ॥

इह ज्ञान्यज्ञानिवर्गे ज्ञानयोगयुक्तः १ मोक्षप्रतिबन्धकं अत एवानिष्टं पुण्यं पापं च
उभे परित्यजति ॥ इह लोके इति वा ॥ इहैव जन्मनि इति वा ॥ इह अकाम्यकर्मणि कृते
मति तेन ज्ञानयोगयुक्त इति वा ॥ इह कर्मणि विषये समत्वबुद्धियोगयुक्तः इति वा ॥
'मोक्षप्रतिबन्धकपुण्यपापौभयनिवृत्तिर्मर्त्यगतिर्नियान् ॥ ज्ञानस्य उभयनिवर्तकत्वं ३' त-
दा विद्वान् पुण्यपापे विधूय निरञ्जन परमं साम्यमुपैति ॥' इति श्रुति ॥ 'तदधि-
गम उत्तरपूर्वाद्ययोरश्लेषविनाशौ तद्व्यपदेशान् ॥ इतरम्यायेवमश्लेष पाते तु ॥'
इति सूत्रे च ॥ तस्मान् योगाय ज्ञानरूपापायसम्पादनाय ज्ञानोपायभूताकाम्य-
कर्मयोगाय कर्मयोगाद्गमत्वबुद्धियोगाय प्रयतस्व ॥ यत्नेन योगं सम्पादय ॥
ज्ञानोपायः सम्पाद्यते अकाम्यकर्मयोगो माऽस्तु इति चेत् योगे ज्ञानोपायभूता
योगः कर्मसु मध्ये यत् कौशलं श्रेष्ठं निवृत्तिकर्म तदेव ॥ कर्मसु श्रेष्ठं निवृत्ति-
कर्मैव योगः इति वा ॥ अत ज्ञानार्थं तदेव कर्तव्यम् ॥ यद्येवं तर्हि कुतः सर्वेऽपि
समत्वयोगयुक्तमेव कर्म नावृत्तिप्रति इति चेत् कर्मसु वर्तमानस्य समत्वबुद्धियोगो
य उक्तः स कुशलभावः सामर्थ्यं नामर्थ्यमाध्य. इत्यर्थः ॥ माध्यं साधनवाचक-
शब्दप्रयोग ॥ कर्मसु क्रियमाणेषु कर्मसु वर्तमानस्येति वा य समत्वबुद्धिरूप-
योगः स. कौशलं चातुर्यम् ॥ बन्धकस्वभावानां कर्मणां फलपरित्यागादिना अब-
न्धकत्वसम्पादनं महत्कौशलं ॥ इति वा ॥ कर्मसु उक्तरूपं यत्कौशलं तदेव
योगः उपायः ५ तस्मै युज्यस्व ॥ इति वा ॥ कुतो निवृत्तमेव कर्म कुरु इत्युच्यते

१. इदं चतुःकृतामभिध्याहारकम् ॥ २. तद्विषयत चेदं 'ज्ञानादि सर्वकर्मणि' न हि
ज्ञानेन सदृशं (८. ३७. ४. ३८.) इत्येतथाख्यानानुवर्गं ॥ ३. सुं ५. ३. ४. ४. १. १३ ५. उपा-
येन प्रयुज्यमानं कर्म इष्टफलसमर्थं भवति ॥ 'विज्ञाय सेवितश्रोत्रो भैत्रांमेति न चोरताम् ॥' इति वासिष्ठे ॥

इति चेत् योगः निवृत्तिकर्मयोगः कर्मसु मध्ये कुशलमेव कौशलं स्वसजातीय-
दुष्टकर्मनाशनसमर्थम् ॥ अतस्तदेव कर्तव्यम् ॥ कर्मण उक्तरूपकुशलत्वोक्त्या
हन्त परमाद्भुतमिदं जडमपि कर्म स्वसजातीयदुष्टनाशनं करोति ॥ चेतनोऽपि च
स्वसजातीयदुष्टचेतननाशनं न चिकीर्षसि ॥ इति सूच्यते ॥ कुत एवं महता
यत्नेन समन्यबुद्ध्यादिमाधननिष्पाद्यकर्मयोगेन ज्ञानं सम्पाद्यं इति चेत् योगः
ज्ञानयोग एव कर्मभु प्रतिबन्धकतया नाशनीयेषु उभयविधेषु विषये कौशलं नाश-
नसमर्थं साधनम् ॥ 'न हि ज्ञानेन सद्दशं पवित्रमिह विद्यते ॥' इति वक्ष्यते ॥
इति वा ॥ ५० ॥

अर्जुनः ॥ कर्मयोगस्य मोक्षप्रतिबन्धकमुकृतदुष्कृतप्रहाणहेतुत्वात्तस्मैस्पृ-
ह्यस्वेत्युक्तम् ॥ किं मुकृतदुष्कृतहानिमेव पुनरप्यर्थं ॥ किञ्च दुष्कृतप्रहाणमनिष्ट-
निवृत्तिरूपत्वादिष्टम् ॥ मुकृतहानं तु इष्टनाशरूपत्वादिष्टम् ॥ कथं तस्य फलत्वे-
नांक्तिः ॥ बृहि ॥

कृष्णः ॥ कर्मजं बुद्धियुक्ता हि फलं त्यक्त्वा मनीषिणः ॥

जन्मबन्धविनिर्मुक्ताः पदङ्गच्छन्त्यनामयम् ॥ ५१ ॥

कर्मजमिति ॥ कर्मणा जायत इति कर्मजं फलं त्यक्त्वा बुद्ध्या परोक्षज्ञानेन
युक्ताः बुद्धियुक्ताः मनीषा अपरोक्षज्ञानं एषां अस्तीति मनीषिणः सन्तः जन्मैव बन्धः
जन्मना बन्धां वा जन्मबन्धः तस्मान् वि विशेषेण तिः निश्शेषं मुक्ताः जन्मबन्ध-
विनिर्मुक्ताः सन्तः न विद्यते आमयः दोषः दुःखं च यस्मिन् तन् अनामयं पदं स्थानं
पश्यते प्राप्यते इति पदं ब्रह्म वा गच्छन्ति प्राप्नुवन्ति ॥ ५१ ॥

समत्वादिबुद्धियुक्ताः कर्मजं फलं त्यक्त्वा तेनपेक्षया कर्म कृत्वा फलपरि-
त्यगिमात्रस्य ज्ञानमोक्षाहेतुत्वात्प्रकरणादिदं लब्धम् ॥ मनीषिणः ज्ञानिनः सन्तः
कर्मजं फलं त्यक्त्वा तेन बुद्धियुक्ताः परोक्षज्ञानिनः सन्तः तेन च मनीषिणः अप-
रोक्षज्ञानिनः सन्तः इति वा ॥ प्रशंसार्थकर्मव्यर्थियेतिप्रययादिदं लब्धम् ॥ तेन
जन्माख्यबन्धात् निश्शेषं मुक्ताः जन्ममूलकबन्धशब्दितस्वच्छन्दत्वहानेर्मुक्ताः सन्तः
जन्मना बन्धः संबन्धः यस्मिन् सः तादृशः संसारः तस्मान्मुक्ताः जन्मना बन्धः

संबन्धः येस्तानि जन्मबन्धानि तेभ्यः पुनःपुनर्जन्मकर्मफलप्रदेभ्यः मोक्षप्रतिबन्ध-
केभ्यः कर्मभ्यः उक्तरीत्या मुक्ताः सन्तः अनामयं निर्दोषं निर्दुःखं मोक्षस्थानं पद्यते
ज्ञायते प्राप्यते च इति व्युत्पत्त्या पदशब्दवाच्यं ज्ञेयं प्राप्यं च परं ब्रह्म तत्तुल्यं
शुद्धात्मस्वरूपं वा गच्छन्ति प्राप्नुवन्ति ॥ प्रसिद्धमिदमुपनिषत्सु ॥ अतस्त्वं
योगाय युज्यस्व ॥ कृत्वा च निवृत्तं कर्म तेन ज्ञानद्वारा मोक्षमाप्नुहि ॥ ५१ ॥

अ ॥ ज्ञानयोगादधरः अकात्म्यकर्मयोगः किमर्थं करणीय इति चेत् बुद्धि-
युक्ताः ज्ञानयोगयुक्ताः अतः मनीषिणः विद्वांसः कर्मजं फलं त्यक्त्वा ज्ञानाग्निना
सर्वकर्मणां दाहे सति 'निमित्तापाये नैमित्तिकस्याप्यपायः' इति न्यायेन त्यक्त-
कर्मफला सन्तः इत्यर्थं ॥ जन्मबन्धविनिर्मुक्ताः जन्मना बन्धः सम्बन्धो यस्य
सः जन्मबन्धः देह तस्मात् मुक्ताः काग्णाभावेन भाविदेहात् अभिमानाभा-
वेन वर्तमानदेहाच्च मुक्ता ॥ जीवत्येव देहे जीवन्मुक्ताः सदेहकैवल्यं प्राप्ताः
सन्तः अनामयं आध्यात्मिकादिसर्वोपद्रवरहितं पदं ज्ञानप्राप्यं परं ब्रह्म ॥ भाव-
प्राधान्यात् ब्रह्मत्वं विदेहकैवल्यं गच्छन्ति प्राप्नुवन्ति ॥ प्रसिद्धमिदं वेदशास्त्रपुरा-
णादिषु ॥ बुद्धिशब्दितज्ञानयोगस्य सदेहविदेहकैवल्यप्राप्तिहेतुत्वेन तन्प्राप्त्यर्थमवरो-
ऽपि कर्मयोगः कर्तव्य एव इति च ॥ समत्वबुद्धियोगयुक्ताः कर्मजं फलं त्यक्त्वा
अकात्म्यं कर्म कृत्वा तेन मनीषिणः 'तत्त्वम' स्यादिवाक्यजन्याऽऽत्मज्ञानवन्तः सन्तः
जन्मबन्धात् निश्शेषं मुक्ताः ज्ञेयं प्राप्यं च अनामयं अविद्यातत्कार्यात्मकरोगरहितं
परं ब्रह्म अभेदेन प्राप्नुवन्ति ॥ मोक्षप्रतिबन्धकत्वादनिएस्यैव सुकृतस्य समत्व-
बुद्धियोगयुक्ताकात्म्यकर्मणा नाशः न तु ज्ञानद्वारा मोक्षमाधकत्वादिष्टस्य सुकृ-
तस्य ॥ अतः ज्ञानद्वारा मोक्षमाप्तुं अकात्म्यकर्मयोगः कर्तव्य एव ॥ अतः ज्ञानद्वारा
मोक्षमाप्तुं त्वमकात्म्यं कर्मानुतिष्ठ इति च ॥ ५२ ॥

द्वै ॥ अर्जुनः ॥ उक्तरीत्या कर्तव्यं निवृत्तिकर्म कियन्पर्यन्तं कर्तव्यम् ॥

षट् ॥

कृष्णः ॥ यदा ते मोहकलिलं बुद्धिर्व्यतितरिष्यति ॥

तदा गन्तासि निर्वेदं श्रोतव्यस्य श्रुतस्य च ॥ ५२ ॥

यदेति ॥ ते तव बुद्धिः यदा मोह एव कलिलं दोषः मोहकलिलं व्यति-

वरिष्यति त्यक्ष्यति ॥ तदा त्वं श्रुतस्य श्रोतुं योग्यं श्रोतव्यं तस्य श्रोतव्यस्य च
नितरां वेदः लाभः निर्वेदः तं वैराग्यं वा गन्तासि प्राप्स्यसि ॥ ५२ ॥

निवृत्तिकर्मणा शुद्धं तव मनः यदा विपरीतज्ञानरूपं दोषं त्यक्ष्यति ॥ तदा
त्वं श्रुतस्य श्रोतव्यस्य च वेदशास्त्रपुराणादेः निर्वेदं नितरां लाभं गन्तासि प्राप्स्य-
सि ॥ अज्ञानसंशयविपर्ययनिवृत्तिपूर्वकं तत्त्वज्ञानप्राप्तिपर्यन्तं अकार्म्यं कर्म कर्तव्यमिति
याचत् ॥ ५२ ॥

अ ॥ अर्जुनः ॥ अन्तःकरणशुद्ध्यर्थं कर्माणि कर्तव्यानीत्युक्तम् ॥ कर्म-
फलभूता अन्तःकरणशुद्धिः कथं ज्ञायेत ॥ ब्रूहि ॥

कृष्णः ॥ ते बुद्धिः अन्तःकरणं यदा मोहकलिलं विपरीतज्ञानात्मकं दोषं,
मोहः इष्टानिष्टवियोगसंयोगजपरितापजन्यवैचिन्त्यं तदेव कलिलं कालुष्यमिति वा
मोहः देहादिष्वात्मबुद्धिः तदेव कलिलं गहनं दुर्गं इति वा त्यक्ष्यति ॥ तदा श्रुतस्य
श्रोतव्यस्य च कर्मफलस्य विषये निर्वेदं वैराग्यं प्राप्स्यसि ॥ फलभूतेन वैराग्येण
कारणभूता अन्तःकरणशुद्धिः ज्ञायेत ॥ एतावन्तं कालं श्रुतदृष्टादीनां इतः परं
श्रोतव्यद्रष्टव्यादीनां च कर्मफलानां विषये यदा वैराग्यं प्राप्स्यसि तदा मया
कृतेनाकार्म्यकर्मणा शुद्धान्तःकरणोऽहमभूवमिति ज्ञास्यसि ॥ तावत्पर्यन्तं अका-
र्म्यं कर्म कर्तव्यम् ॥ श्रुतस्य श्रोतव्यस्य च दृष्टस्य द्रष्टव्यस्य च ज्ञातस्य ज्ञातव्यस्य
च गृहीतस्य ग्रहीतव्यस्य च शास्त्रार्थस्य विषये वैराग्यं गमिष्यसि ॥ मलिनायां
बुद्धौ श्रुतश्रोतव्यादिकं व्यर्थम् ॥ अस्फुरणात् ॥ शुद्धायामपि बुद्धौ तद्व्यर्थम् ॥
संशयः स्फुरणात् ॥ उक्तरूपकर्मणा चित्तशुद्धौ श्रवणादिकं लक्षत्वा ध्याननिष्ठ एव
भव ॥ इति वा ॥ ५२ ॥

वि ॥ अर्जुनः ॥ संगं त्यक्त्वा सिद्ध्या षड्विधोः समो भूत्वा कर्माणि कुर्वि-
त्युक्तम् ॥ अन्तःकरणशुद्ध्यर्थं कर्मयोगः कर्तव्य इत्यप्युक्तम् ॥ अशुद्धान्तःकरणः
चित्तशुद्ध्यर्थं कर्म कुर्वन् कथं अन्तःकरणशुद्धिसिद्धसंगत्यागादिसहितं कर्म
कुर्यात् ॥ किञ्च अन्तःकरणशुद्धौ संगत्यागादिसहितकर्मानुष्ठानं तादृशकर्मानुष्ठाने
अन्तःकरणशुद्धिः इत्यन्योन्याश्रयदोषोऽपि ॥ अतः कथमिदम् ॥ वद ॥

कृष्णः ॥ तव बुद्धिः विपरीतज्ञानरूपदोषं यदा त्यक्ष्यति तदा त्याज्यतया मम सकाशात् श्रुतस्य श्रोतव्यस्य चार्थस्य विषये निर्वेदं हेयसंगोपादेयवैतृण्य-मूलकं स्वावमाननं तेन हेये वैराग्यं उपादेयोपादिन्साजनकं प्राप्स्यसि ॥ त्याज्य-तया श्रुतस्य श्रोतव्यस्य च कृते तन्निमित्तं तत्परित्यागार्थं वैराग्यं प्राप्स्यसि ॥ त्याज्यतया श्रुतस्य उपादेयतया श्रोतव्यस्य च कृते त्याज्यं त्यक्तुं उपादेयं उपादानुं च वैराग्यं प्राप्स्यसीति वा ॥ उपक्रमे अशुद्धांतःकरणतया संगत्यागादिसहित-कर्मकरणासमर्थस्त्वं संगत्यागादिरहितमेव कर्म कर्तुमारभस्व ॥ कुर्वश्च कर्मयोगं तत्कर्म मय्यर्पय ॥ कृतेनःशुद्धेन मय्यर्पितेन कर्मणाऽहं प्रसन्नो, मदुक्तानि कर्माणि करोत्ययं ॥ मनस्त्वशुद्धमेनं अल्पास्थिरफलतृष्णात्पादनेन महाफलाच्छ्यावयितुमुशु-ङ्क्ते ॥ अतः अस्य मनो निगृह्य अस्य वशे नेयम् ॥ इत्यालोच्य स्वयमहमशुद्धं मनः शुद्धं करोमि ॥ शुद्धे च मनसि वैराग्यमुत्पद्यते ॥ तेन च संगत्यागादिपूर्वककर्मानु-ष्ठाने प्रवृत्तिर्जायते ॥ तदा यथोक्तकर्मानुष्ठानं भविष्यति ॥ अतः श्रद्धया कर्मयो-गमारभस्व ॥ क्रमेण स सांगः सफलश्च भविष्यति ॥ ५२ ॥

द्वै ॥ अर्जुनः ॥ तत्त्वज्ञानोदयपर्यन्तं कर्म कर्तव्यमित्युक्तम् ॥ लब्धपरोक्ष-ज्ञानेन पुंसां कर्म कर्तव्यं वा न वा ॥ ब्रूहि ॥

कृष्णः ॥ श्रुतिविप्रतिपन्ना ते यदा स्थास्यति निश्चला ॥

समाधावचला बुद्धिस्तदा योगमवाप्स्यसि ॥ ५३ ॥

श्रुतीति ॥ श्रुतिभिः वेदवाक्यैः श्रवणैर्वा विप्रतिपन्ना विरुद्धतया जाता विशेषण जाता वा ते बुद्धिः ज्ञानं मनो वा यदा निश्चला सती समाधौ संप्रज्ञातासंप्र-ज्ञातलक्षणे सति अचला स्थास्यति ॥ सं सम्यक् आधीयते सर्व अस्मिन् इति समाधिः परं ब्रह्म तस्मिन् यदा अचला स्थास्यति ॥ इति वा ॥ बुद्धिः ज्ञानं सम्यक् आधीयते सर्व अस्मिन् इति समाधिः मनः तस्मिन् यदा अचला स्थास्यति ॥ इति वा ॥ तदा योगं कर्मफलसंबन्धं अवाप्स्यसि प्राप्स्यसि ॥ ५३ ॥

श्रुतिभिः आपाततो विरुद्धार्थकत्वेन प्रतीयमानैः वेदवाक्यैः विप्रतिपन्ना इदमदो वेत्ति संशयेन विपरीतज्ञानेन च कल्पिता बुद्धिः परोक्षज्ञानं मनो

वा यदा श्रुतीनामैकार्थ्यज्ञानेन संशयविपर्ययरहिता सती असच्छास्त्रप्रसंगको-
लाहलेः चालयितुं न शक्यते तदा तन्निश्चलं परोक्षज्ञानमित्युच्यते ॥ इयं
परोक्षज्ञानकाष्ठा ॥ एवं यदा बुद्धिशब्दितं परोक्षज्ञानं मनो वा दृढतामापद्यते
तदेव संप्रज्ञातसमाधिश्चिदितं खण्डध्यानं सिध्यति ॥ तदर्थं परोक्षज्ञानदाढ्य-
पर्यन्तं परोक्षज्ञानिना कर्म कर्तव्यम् ॥ संप्रज्ञातसमाधौ सति तदनन्तरं
बुद्धिः अपरोक्षज्ञानमुत्पद्यते ॥ प्राप्तपरोक्षज्ञानकाष्ठं संप्रज्ञातसमाधिद्वारा अपरो-
क्षज्ञानोदयपर्यन्तं कर्म कर्तव्यम् ॥ ततः असंप्रज्ञातसमाधिर्भवति ॥ असंप्रज्ञातसमा-
धौ सति बुद्धिः मनः भगवति अचला चलनहीना अवतिष्ठते ॥ इयमपरोक्षज्ञान-
काष्ठा ॥ तदा योगं कर्मयोगानुष्ठानफलं प्राप्स्यसि ॥ उपायेन लब्धफलो भविष्यसि ॥
स्थितप्रज्ञो भविष्यसि ॥ लब्धापरोक्षज्ञानेन असंप्रज्ञातसमाधिद्वारा भगवति मनसो
निश्चलावस्थानसिद्धिपर्यन्तं कर्म कर्तव्यम् ॥ श्रुतो विशेषेण प्रतिपन्ना श्रुत्यर्थविनि-
श्चयं प्राप्ता बुद्धिः मनः यदा निश्चला संशयादिरहिता स्थास्यति तदा समाधिः
समाधानं श्रुत्यर्थनिश्चयः तस्मिन् सति अपरोक्षज्ञानेन सा बुद्धिः भगवति अचं-
चला भवति ॥ तदा योगं भगवद्योगं मुक्तिं प्राप्स्यसि ॥ एवं मुक्तिप्राप्तिपर्यन्तं कर्म
कर्तव्यम् ॥ एवं कर्मयोगावधिर्दाशिन ॥ ५३ ॥

अ ॥ अजुनः ॥ कर्मजा अन्तःकरणशुद्धिः वेराग्येण लक्षणेन ज्ञातव्येत्युक्तम् ॥
तादृशान्तःकरणशुद्धिपरिपाकजन्या ज्ञाननिष्ठा कदा जायते जातंति केन ज्ञातव्या ॥
वद ॥

कृष्णः ॥ तव बुद्धिः मनः श्रुतिभिः कर्मतत्फलज्ञानतत्फलसगुणब्रह्मतन्माहा-
त्म्यनिर्गुणब्रह्मतन्माहात्म्यप्रतिपादकनानाविधवेदवाक्यैः नानाविधार्थश्रवणैर्वा फल-
श्रवणैर्वा विप्रतिपन्ना विविधतया जाता विरुद्धतया जाता वा संशयविपर्ययादि-
दूषिता सती मननादिजनिततत्त्वनिश्चयेन यदा समाधौ सम्यक् आधोयते चित्त-
मस्मिन्निति वा सर्वं जगत् आधोयते आरोप्यते अस्मिन्निति वा समाधिः प्रत्य-
गात्माभिन्नः परमात्मा तस्मिन् निश्चला विक्षेपशब्दितविपर्ययरहिता अचला विक-
ल्पशब्दितसंशयरहिता च सती स्थास्यति निवातदीपवत् स्थिरा भविष्यति ॥
वक्ष्यते च ॥ १ ' यथा दीपो निवातस्थः ' इति ॥ तदा योगं कर्मजन्यान्तःकरणशुद्धि-

परिपाकजन्यां तत्त्वमस्यादिमहावाक्याथग्रहणजन्यां ब्रह्मात्मैक्यज्ञानलक्षणां ज्ञानयोगनिष्ठान् स्थितप्रज्ञतालक्षणां प्राप्स्यसि ॥ निश्चला जाग्रत्स्वप्नदर्शनलक्षणविक्षेपरहिता अचला सुषुप्तिमूर्च्छास्तब्धीभावादिरूपलयलक्षणचलनरहिता इति वा ॥ निश्चला असंभावनाविपरोतभावनारहिता अचला दीर्घकालादरनैरन्तयसत्कारसेवनेः विजानीयप्रत्ययादूषिता इति वा ॥ निश्चला कुतर्करनास्कान्दिता अचला विक्षेपरहिता इति वा ॥ श्रुतिभिः विप्रतिपन्ना ते बुद्धिः श्रुतौ रोचनार्थायां फलश्रुतौ विप्रतिपन्ना त्यक्तादरा समाधौ परब्रह्मणि निश्चला कृतनिश्चया अचला विक्षेपरहिता च यदा स्थास्यति तदा योगं परमात्मना योगं ऐक्यलक्षणसंबन्धं प्राप्स्यसि ॥ इति वा ॥ श्रुतिभिः तत्त्वमस्यादिवेदवाक्यैः विप्रतिपन्ना विशेषेण प्रतिपत्तिमती दिशिष्टज्ञानवती ते बुद्धिः यदा निश्चला विक्षेपरहिता सती समाधौ अमंप्रज्ञातसमाधौ अचला निवातदोषवत् स्थास्यति तदा योगं स्थितप्रज्ञतारूपां प्रज्ञास्थैर्यलक्षणां ज्ञानयोगनिष्ठान् प्राप्स्यसि ॥ इति वा ॥ अन्तःकरणशुद्धया श्रवणादि जायते ॥ सति श्रवणादां संशयादिकमुत्पद्यते ॥ मननादिना संशयादिनिवृत्त्या ब्रह्मवाहमिति ब्रह्मात्मैकत्वज्ञानेन मनसो विक्षेपलयरहित्येन ब्रह्मणि स्थिरतरमवस्थानं तेन मोक्ष इति क्रमः ॥ उक्तरूपा स्थितप्रज्ञतालक्षणा अपरोक्षज्ञाननिष्ठा १ 'प्रजहाति यदा कामा' नित्यादिना वक्ष्यमाणेन लक्षणेन समाधावचलाबुद्धिरित्युक्तेन २ ज्ञानव्या ॥ अतस्त्वं कर्मानुष्ठाय स्थितप्रज्ञो भव ॥ ५३ ॥

वि ॥ अर्जुनः ॥ समत्वबुद्धियोगयुक्तकर्मणो मोक्षहेतुर्वाक्येन तद्धेतुभूतापरोक्षज्ञानहेतुत्वमुक्तं भवति ॥ तत्कथं ॥ परोक्षज्ञानसाध्यं ह्यररोक्षज्ञानम् ॥ कथमल्पमतिरहं परोक्षज्ञानद्वारा अपरोक्षज्ञानमाप्नुयाम् ॥ वद ॥

कृष्णः ॥ मा भेषी ॥ मा च कुरु चिन्ताम् ॥ त्वं तु कृतःश्रोतः ॥ यतोऽस्मन्मुखात् श्रवणभाष्यं लब्धवानसि ॥ वक्ष्यते च ॥ ३ 'देहभृतां वरे' ति ॥ ४ 'एतद्बुद्ध्वा बुद्धिमान् स्यात् कृतदृष्टेश्च भारत' इति च ॥ श्रुतिविप्रतिपन्ना श्रुतिः श्रवणं अर्थात् अस्मत्त इति लभ्यते ॥ अस्मत्तः श्रवणेन विशेषतः प्रतिपन्ना तव

१. २. ५५. २. ज्ञानयोगनिष्ठालाभेन बुद्धिप्रमादां ज्ञेय. । इति चिन्तशुद्धालंज्ञान्तर्गाकार्यमिति केचित् ॥ ३. ८. ४. ४. १५. २०.

बुद्धिः शास्त्रश्रवणजन्यं परोक्षज्ञानं स्वयमचला एकरूपार्थविषयत्वादेकरूप्य विषयान्तररहिता च सती सम्यक् आधोयते आत्मज्ञानमस्मिन्निति व्युत्पत्त्या समाधि-
शब्दिते तैलधाराघद्विच्छिन्नस्मृतिहेतुभूते मनसि यदा निश्चला स्थास्यति ॥
अचला पूर्वोक्तबहुशास्त्रत्वानन्तत्वरूपदोषरहिता इति वा ॥ श्रुतिविप्रतिपन्ना श्रव-
णेन सम्यगुत्पन्ना निश्चला मननेन स्थिरीकृता अचला कुतर्कैरकंपनीया इति वा ॥
परोक्षज्ञानकाष्ठारूपा स्थितप्रज्ञताख्यज्ञानयोगनिष्ठा यदा ते भविष्यति तदा तद्द्वारा
योगं आत्मावलोकनाख्यमात्मसाक्षात्कारं प्राप्स्यसि ॥ सिद्धमिदानीं तव श्रवण-
साध्यं परोक्षज्ञानं अस्मत्तः श्रवणात् ॥ तत्र मननादिना संशयविपर्ययपरिहारः परं
कार्यं ॥ समत्वबुद्धियोगयुक्तकर्मानुष्ठानविशोधितेन मनसा मननादिना तत्करणे
च स्थितप्रज्ञताख्यज्ञानयोगनिष्ठा सेत्स्यति ॥ तत्सिद्धौ च स्वत एव आत्मावलोकन-
रूपं साक्षात्कारशब्दितं अपरोक्षज्ञानमुद्देश्यति ॥ अतो न भेतव्यम् ॥ परोक्षज्ञानसा-
ध्यत्वेऽपि साक्षात्कारस्य कर्मसाध्यत्वोक्तिर्युक्ता ॥ कर्मणः शास्त्रजन्याऽऽत्मविषयक-
परोक्षज्ञानपूर्वकत्वात् ॥ तत्काष्ठारूपज्ञाननिष्ठाहेतुत्वाच्च ॥ उक्तं हि मया ॥ १ 'व्यव-
सायात्मिका बुद्धिरेकेहे'ति ॥ वक्ष्यते च ॥ २ 'यं संन्यास इति प्राहुयोगं तं विद्धि
पाण्डव ॥' इति च ॥ आत्मविषयकपरोक्षज्ञानेन कर्मयोगः ॥ तेन च स्थितप्रज्ञताख्या
परोक्षज्ञानकाष्ठा ॥ तथा च आत्मावलोकनं तेन च भगवति भक्तिः तथा च तस्य
साक्षात्कारः तेन च तत्प्राप्तिरूपो मोक्ष ॥ अतः मोक्षहेतुभगवदपरोक्षज्ञानहेतुभूता-
त्मावलोकनसाधनपरोक्षज्ञानकाष्ठामवाप्तुं कर्मयोगः कर्तव्यः ॥ ५३ ॥

द्वै ॥ अ ॥ सञ्जयः ॥ उक्तरूपं अकाम्यं कर्म कुर्वतः परोक्षज्ञानद्वारा अप-
रोक्षज्ञानं तेन च मोक्षप्राप्तिः फलमित्युक्तम् ॥ ध्रुन्वा यदि मोक्षहेतुभूतापरोक्षज्ञानस्य
गरिमाऽज्ञास्यत तर्हि तत्संपादनं प्रवृत्तिरुदपत्स्यत सर्वेषामिति मन्वा लोकांपका-
रार्थं अपरोक्षज्ञानिलक्षणं अजानान इव पृच्छति भगवन्तं पार्थः ॥

अर्जुन उवाच । ७

स्थितप्रज्ञस्य का भाषा समाधिस्थस्य केशव ॥

स्थितधीः किं प्रभाषेत किमासीत् ब्रजेत किं ॥ ५४ ॥

स्थितेति ॥ हे केशव कृष्ण समाधौ तिष्ठतीति समाधिस्थः तस्य स्थिता प्रज्ञा यस्य सः स्थितप्रज्ञः तस्य भाषा लक्षणं का किं ॥ स्थिता धीः प्रज्ञा यस्य सः स्थितधीः सः किं कथं प्रभाषेत ॥ किं कथं आसीत् उपाविष्टः स्यात् ॥ किं कथं व्रजेत् व्रजेत् ॥ ५४ ॥

द्वै ॥ समाधिस्थस्य असंप्रज्ञातसमाधिस्थत्वरूपलक्षणवत्तया उक्तस्य स्थितप्रज्ञशब्दितस्यापरोक्षज्ञानिनः लक्षणं किम् ॥ वद ॥ लक्षणमित्यनुक्त्वा भाषेत्युक्तिः कुत इति चेत् भाष्यते व्यवहियतेऽनयेति भाषा व्यवहारहेतुभूतं लक्षणमित्यर्थलाभाय ॥ तर्हि अनादृशं लक्षणं किमप्युक्तं पूर्वमिति भाति इति चेत् उक्तमेवैकं लक्षणम् ॥ किं तदिति चेत् असंप्रज्ञातसमाधिस्थत्वम् ॥ तर्हि तेनैव व्यवहारसिद्धया व्यवहारोपयोगिलक्षणान्तरप्रश्नः किमर्थमिति चेत् असंप्रज्ञातसमाधिस्थत्वलक्षणस्य तादात्विकत्वाद्यावद्द्वयभावित्वेन व्यवहारानुपयोगितया यावद्द्वयभावित्वेन व्यवहारोपयोगिलक्षणान्तरं ब्रूहीति प्रश्नाशयः ॥ येनायमपरोक्षज्ञानीति व्यवहियेत तलक्षणं ब्रूहि ॥ असंप्रज्ञातसमाधिस्थत्वरूपलक्षणस्य संप्रज्ञातसमाधिस्थं व्युत्थिते च ब्रह्मज्ञानिनि असत्त्वादव्याप्तिश्च ॥ अतो लक्षणान्तरं ब्रूहि ॥ इति पृच्छयते ॥ तर्हि उक्ताल्लक्षणादन्यत्किमपि अपरोक्षज्ञानिनो लक्षणमुच्यतामिति प्रष्टव्यम् ॥ समाधिस्थस्य ज्ञानिनो लक्षणं ब्रूहि इति तु पृच्छसि ॥ किं असंप्रज्ञातसमाधिमान् विवक्षितः उत संप्रज्ञातसमाधिमान् ॥ आद्ये अपरोक्षज्ञानिमहिम्ना जिज्ञासितत्वेन अपरोक्षज्ञानिसामान्यस्य लक्षणस्य वक्तव्यतया यत्, दुःखेष्वनुद्विग्नमनाः सुखेषु विगतस्पृहः ॥ 'तत्तत्प्राप्य शुभाशुभम् ॥ नाभिनन्दति न द्वेष्टि ॥' इति लक्षणं वक्ष्यते ॥ तस्य असम्भवः स्यात् ॥ असंप्रज्ञातसमाधिस्थस्य सुखदुःखशुभाशुभप्राप्तेरभावेन तस्य तस्मिन्नसत्त्वात् ॥ द्वितीये संप्रज्ञातसमाधिस्थत्वाभाववति व्युत्थिते समाधिर्वाहते अपरोक्षज्ञानिमात्रे 'प्रजहाति यदाकामा' नित्यादिना वक्ष्यमाणलक्षणस्य सत्त्वादतिव्याप्तिः स्यात् ॥ किं ब्रवीषि ॥ इति चेत् समाधिस्थस्येति विशेषणं न तादृशस्य स्थितप्रज्ञस्य लक्षणजिज्ञासयाऽभिहितम् ॥ किंतु यस्यापरोक्षज्ञानिनः पूर्वश्लोके असंप्रज्ञातसमाधिस्थत्वरूपं लक्षणमुक्तं तस्य लक्षणान्तरं ब्रूहीत्याशयेन पूर्वोक्तसंप्रज्ञातसमाधिस्थत्वरूपलक्षणानुवादेन प्रश्नः ॥ सर्वमिदं लक्षणमित्यनुक्त्वा भाषेत्युक्त्या लभ्यते ॥ समाधिस्थ-

स्य समाधिश्चिदितमनस्समाधानवतः इति वा ॥ समाधिश्चिदिते परमात्मनि निष्ठावतः इति वा ॥ स्थितधीः स्थितप्रज्ञः किं प्रयोजनं प्रति प्रभाषेत किं प्रति समाधिं विहाय उपविशेत् ॥ किं प्रति च गतागतं कुर्यात् ॥ तस्य ब्रह्मानन्दमग्नत्वेन प्रयोजनान्तरानपेक्षणात् न भाषणादौ प्रवृत्तिर्युक्ता ॥ दृश्यते च सा ॥ शुकादौ दर्शनात् ॥ अतः अपरोक्षज्ञानिनः असंप्रज्ञातसमाधिना ब्रह्मानन्दमग्नत्वोक्तिर्युक्ता इत्युत्तरार्धे आक्षेपः ॥ बलवत्कारणवशात् प्रवृत्तिरिति चेत् तत्कारणं किमिति प्रश्नः ॥ त्वं ब्रह्मरुद्रयोरपि प्रेरकत्वात्केशवोऽसि ॥ अतस्त्वं जिज्ञासितसकलार्थबोधनशक्तोऽसि ॥ ५४ ॥

अ ॥ हे केशव स्थिता स्थितिं प्राप्ता प्रज्ञा अहं ब्रह्मास्मि इत्येवंरूपं अपरोक्षज्ञानं यस्य तस्य असंप्रज्ञातसमाधियोगे स्थितस्य अपरोक्षज्ञानिनः भाषा भाषणं का किं किंमूलकं भाषणं वचनं व्यवहार ॥ केन लक्षणेन अयमपरोक्षज्ञानीति परैर्व्यवहियेत ॥ लक्षणेन हि व्यवहार ॥ अपरोक्षज्ञानी इति व्यवहारहेतुभूतं लक्षणं किमिति यावत् ॥ स्थितप्रज्ञः कथं प्रभाषेत ॥ कथमासीत् ॥ कथं व्रजेत गतागतं कुर्यात् ॥ तस्य भाषणादीनि विलक्षणानि हि स्युः ॥ कीदृशानि तानि ॥ समाधिस्थस्येति विशेषणेन स्थितप्रज्ञताख्यज्ञानयोगनिष्ठायां असंप्रज्ञातसमाधिना ब्रह्मानन्दात्तृत्तसमग्नता मनस संत्स्यतीत्यतः तत्साधनमुपदेष्टव्यमिति प्रश्नाशयः इति सूच्यते ॥ यद्येवं साधनजिज्ञासया प्रश्नः तर्हि साधनं किमित्येव प्रष्टव्यम् ॥ लक्षणं किमिति तु पृच्छसि ॥ कथमिदमिति चेत् अयत्नसिद्धतया या-न्यपरोक्षज्ञानिनो लक्षणानि यन्नसाध्यतया तानि अपरोक्षज्ञानं संपिपादयिषो. १ साधनानि ॥ अतः साधनप्रश्न एवायम् ॥ यद्येवं साधनप्रश्ने तात्पर्यं तर्हि मुमुक्षोः साधनमेव साक्षादपृच्छा अपरोक्षज्ञानिलक्षणप्रश्नमुखेन तत्प्रश्नः कुतः इति चेत् अपरोक्षज्ञानिलक्षणानामुक्तौ श्रोतृणां अस्माभिस्तादृशैर्भवितव्यमिति तथा भवितुमपरोक्षज्ञानसम्पादने स्वयच्छ्रमः प्रवृत्ति स्यादिति मुमुक्षूणां

१. अत एवोक्तमभियुक्तैः ॥ 'विद्यास्थितये प्राग्ये साधनभूताः प्रयत्ननिष्पाद्याः ॥ लक्षणभूतास्तु पुनः स्वभावतस्ते स्थिताः स्थितप्रज्ञे ॥ जीवन्मुक्तिरितीमां वदन्त्यवस्थां स्थितात्मसंबोधां ॥ बाधितभेदप्रतिभामबाधितात्मप्रबोधसामर्थ्यात् ॥' इति ॥

अपरोक्षज्ञानसाधनसंसाधने प्रवृत्तिमुपादयितुं लक्षणप्रश्नः ॥ स्थिता ब्रह्माकारेण नि-
 श्रुत्या बाह्यविषयानवगाहिनी प्रज्ञा बुद्धिर्यस्य तस्य आरूढस्य भाषा आरूढत्वेन भाषणं
 का कदा स्थितप्रज्ञ इति भाष्येत इति वा ॥ का भाषा किं लक्षणं ॥ किं प्रभाषेत कथं
 व्यवहरति ॥ किमासीत् व्युत्थानेन विक्षिप्तानां बहिरिन्द्रियाणां निग्रहदशायां कथ-
 मुपविशति ॥ किं व्रजेत बहिरिन्द्रियनिग्रहाभावदशायां कथं विषयानामोति ॥ ज्ञान-
 निष्ठो द्विविधः समाधिस्थ व्युत्थितश्चेति ॥ तत्र समाधिस्थविषये काभाषेत्येकः
 प्रश्नः ॥ व्युत्थितस्य विषये किंप्रभाषेतःयाद्यास्त्रयः प्रश्नाः ॥ इति चत्वारोऽत्र प्रश्नाः ॥
 सर्वान्तर्यामित्वात्त्वमेवेदशप्रश्नप्रतिवचनसमर्थोऽसि ॥ अतस्सम्यग्निदमुपदिश ॥५४॥

वि ॥ सञ्जयः ॥ स्थितप्रज्ञताख्यपरोक्षज्ञाननिष्ठाकाष्ठामवाप्स्यसीत्युक्तं भुत्वा
 तस्य स्थितप्रज्ञस्य स्वरूपं अनुष्ठानं च ब्रूहि इति पृच्छति भगवन्तं पार्थः ॥

कृष्णः ॥ हे केशव समाधिस्थस्य समाधि मनः तत्र स्थितस्य तद्वशी-
 करणेनावस्थितस्य स्थितप्रज्ञस्य भाषा का भाष्यते उच्यते अनयेति भाषा वाचकः
 शब्दः कः ॥ तस्य स्वरूपं कीदृशमिति यावत् ॥ वाचकशब्दप्रश्नेन स्वरूपं की-
 दृशमिति स्वरूपप्रश्नो लभ्यते ॥ तत्कुत इति चेत् केनचित् वाचकशब्देन
 प्रकारभूतप्रवृत्तिनिमित्तविशिष्टस्वरूपं निर्देष्टव्यम् ॥ स्वरूपनिर्देशको वाचकः शब्दः
 क इति प्रश्ने तेन निर्देष्टव्यम् स्वरूपं कीदृशमिति प्रश्नः पर्यवस्यति ॥ स्थितधीः
 स्थितप्रज्ञः किं कथं प्रभाषेत कथमासीत् कथं व्रजेत ॥ पूर्वार्धे स्वरूपप्रश्नः ॥
 उत्तरार्धे किंप्रभाषेतेति वाचिकानुष्ठानस्य किमासीतेति १ मानसानुष्ठानस्य किं
 व्रजेतेति कायिकानुष्ठानस्य च प्रश्नः ॥ इति चत्वारोऽत्र प्रश्नाः ॥ ५४ ॥

द्वे ॥ सञ्जयः ॥ एवं पार्थेन पृष्टो भगवान् स्थितप्रज्ञ २ लक्षणमाह ॥ प्रजहा-
 तीत्यादिना ॥

॥ श्रीभगवानुवाच ॥

प्रजहाति यदा कामान् सर्वान् पार्थ मनोगतान् ॥

आत्मन्येवाऽऽत्मना तुष्टः स्थितप्रज्ञस्तदोच्यते ॥ ५५ ॥

१. ध्यानार्थत्वाज्ज्ञान्यासनस्य किमासीतेत्यस्य मानसानुष्ठानप्रश्नपरत्वं ॥ २. उन्नयने कृता
 ऽऽक्षेपस्य परिहारस्तु 'यानिशा' इति वक्ष्यते ॥

प्रजहातीति ॥ हे पार्थ अर्जुन मनः गताः मनोगताः तान् मनोगतान् सर्वान् कामान् यदा प्र निःशेषं जहाति त्यजति ॥ आत्मना मनसा स्वेनैवेति वा आन्मन्येव आत्मस्वरूप एव परमात्मन्येवेति वा तुष्टः संतुष्टश्च वर्तते ॥ तदा स्थितप्रज्ञः उच्यते ॥ तुष्टः सन् कामान् प्रजहाति ॥ इति वा ॥ ५५ ॥

यदा मनोगतान् सर्वान् कामक्रोधादीन् निरवशेषं जहाति ॥ यदा परमात्मन्येव स्थितः सन् परमात्मप्रसादेन ब्रह्मानन्दानुभवादन्वत्रालंबुद्धिं प्राप्तो भवति ॥ तदा स्थितप्रज्ञः उच्यते ॥ ज्ञानिनामपि धर्माविरुद्धकामदर्शनाद्विरुद्धकामप्रहाणमत्र विवक्षितम् ॥ विरुद्धकामस्यापि क्वचिदर्शनात् प्रायो विरुद्धकामप्रहाणमत्र विवक्षितम् ॥ ज्ञानोदये कामादिनिवृत्तिः कुत इति चेत् कामाद्यो यस्मिन्मनसि वर्तन्ते तस्मिन्मनसि १ तद्विरोधिना ज्ञानस्योदये कामादिनिवृत्तेरवश्यंभावात् मनोगतान् कामान् प्रजहातीत्युक्तम् ॥ निवर्तनशक्तस्य विरोधिनः प्रबलस्य स्वावासस्थाने स्थापने निवर्तनीयः सदनमाक्रम्य त्यक्तुमनीहया विवदमानः पुमान् तेन सहावस्थानुमशक्नुवान् स्वयमेव निवर्तते ॥ एतद्युक्तिसूचनार्थैव मनोगतानित्युक्तिः ॥ 'योगे त्विमां शृणु' ॥ इति ज्ञानोपायोपदेश प्रतिज्ञातवतो मम, कृतेऽपि लक्षणप्रदानं प्रकरणमिदं ज्ञानोपायोपदेशप्रकरणमिति ज्ञानोपायानेव वक्ष्यामीत्यनुक्त्वा प्रजहातीत्यादिना अभ्युपगम्य लक्षणप्रश्नं लक्षणवचनमनुचिन्तमिति चेत् यानि ज्ञानिनो लक्षणानि तानि जिज्ञासोर्ज्ञानसाधनानि इत्याशयेन लक्षणोपदेशः ॥ ज्ञानिनो लक्षणत्वेनोच्यमानस्य विरुद्धकामप्रहाणादे जिज्ञासां उपायत्वेन विद्यमानत्वादतिव्याप्तिर्लक्षणस्य स्यात् ॥ न हि अतिव्याप्तिमलक्षणं भवितुमर्हतीति चेत् ज्ञानिनोऽयत्नसिद्धं लक्षणं जिज्ञासोर्यत्नसाध्यं साधनमिति भेदसत्त्वात्तदोपः ॥ पार्थेदमवधेहि ॥ ५५ ॥

अर्जुनः ॥ लक्षणमिदं विवरणेन विस्पष्टय ॥

कृष्णः ॥ दुःखेष्वनुद्विग्नमनाः सुखेषु विगतस्पृहः ॥

वीतरागभयक्रोधः स्थितधीर्मुनिरुच्यते ॥ ५६ ॥

दुःखेष्विति ॥ यः दुःखेषु प्राप्तेष्वपि न उद्विग्नं अनुद्विग्नं अनुद्विग्नं

१. रसोऽयस्य परं दृष्ट्वा निवर्तते ॥ इति विरोधो वक्ष्यते ॥

मनः येषां ते अनुद्विग्नमनाः सुखेषु विगता स्पृहा इच्छा यस्मान् सः विगतस्पृहः
रागश्च भयं च क्रोधश्च रागभयक्रोधाः वीताः रागभयक्रोधाः यस्य सः वीतरागभय-
क्रोधः सः मुनिः ज्ञानी स्थितधीः उच्यते ॥ ५६ ॥

दुःखेषु प्राप्तेषु अनुद्विग्नमनाः अभ्युभितचित्तं सुखेषु विषये विगतस्पृहः
अशोभने शोभनत्वभ्रमो रागः रागभयक्रोधादिदोषरहितः सन् सदा भगवन्मन-
नशीलः स्थितप्रज्ञ उच्यते ॥ ५६ ॥

कृष्णः ॥ यः सर्वत्रानभिस्नेहः तत्तन्प्राप्य शुभाशुभम् ॥

नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥

य इति ॥ यः सर्वत्र न विद्यते अभिस्नेहः यस्य सः अनभिस्नेहः मन तन्न
शुभं च अशुभं च अनयोः समाहारः शुभाशुभं प्राप्य नाभिनन्दति न द्वेष्टि ॥
तस्य प्रज्ञा प्रतिष्ठिता ॥ सः स्थितप्रज्ञः ॥ ५७ ॥

सर्वेषु विषयेषु स्नेहरहितः अतएव तत्तत्प्राप्तिविगमरूपं शुभाशुभं प्राप्यापि
नाभिनन्दति तोषेण न प्रशंसति ॥ न द्वेष्टि द्वेषेण न निन्दति ॥ तस्य प्रज्ञा प्रतिष्ठी-
ता ॥ सः स्थितप्रज्ञः ॥ लिङ्गशरीरनाशात्प्राक् किञ्चिद्देहाभिमानस्य सत्त्वात्मसर्वत्र-
स्नेहगाहित्यं कथं इति चेत् किञ्चिन्स्नेहस्यावर्जनीयत्वात् अतस्नेहगाहित्यमत्र
विषक्षितम् ॥ अतएव अस्नेह इत्यनुकृत्वा अनभिस्नेह इत्युक्तम् ॥ ५७ ॥

कृष्णः ॥ यदा संहरते चायं कूर्मोऽङ्गानीव सर्वशः ॥

इन्द्रियाणीन्द्रियार्थेभ्यः तस्य प्रज्ञा प्रतिष्ठिता ॥ ५८ ॥

यदेति ॥ अयं, कूर्मः कर्कटः अङ्गानीव सर्वशः सर्वाणि सर्वैः प्रकरैर्वा
इन्द्रियाणि इन्द्रियाणां अर्थाः विषयाः इन्द्रियार्थाः तेभ्यः यदा संहरते निवर्तयति ॥
तदा तस्य प्रज्ञा प्रतिष्ठिता ॥ सः स्थितप्रज्ञः ॥ ५८ ॥

अयं ज्ञानी विषयेषु प्रसृतानि सर्वाणि इन्द्रियाणि कूर्मं प्रसृतान् करचरणाद्य-
वयवानिव उपसंहरति च तदा अयं स्थितप्रज्ञ उच्यते ॥

विषयेभ्यः इन्द्रियाणां निवर्तनं जिज्ञासायैलसाध्यमपि ज्ञानिनोऽवलसाध्य-
मिति सूचयितुं कूर्मांऽङ्गानोति इष्टान्तः ॥ प्रजहार्तात्युक्तं लक्षणं श्लोकत्रयेण विवृ-
तम् ॥ ५८ ॥

अ ॥ सञ्जयः ॥ एवमजुनेन पृष्टो भगवान् चतुर्णां प्रश्नानां १ क्रमेणा-
त्तरमाह ॥

कृष्णः ॥ आत्मन्येव परमानन्दरूपे प्रत्यगात्मस्वरूप एव स्थितः आत्मना
स्वेनैव बाह्यविषयलाभनरपेक्षेण तुष्टः २ स्वात्मानन्दरसानुभूत्यैव संतोषं प्राप्तः
यदा मनसि स्थितान् मनोधर्मान् अनात्मधर्मत्वात्प्रहाणयोग्यान् सर्वान् इच्छाभेदान्
विषयान्वा निरवशेषं सवासनं त्यजति तदा सः स्थितप्रज्ञः अपरांक्षज्ञानी उच्यते ॥
आत्मन्येव न तु तुच्छे ॥ आत्मना स्वप्रकाशचिद्रूपेण तेन न तु धृत्या तृप्त इति
वा ॥ इदं समाधिस्थस्य का भाषेःयस्योत्तरम् ॥ ५५ ॥

कृष्णः ॥ व्युत्थितविषयकप्रश्नत्रये प्रथमस्योत्तरं वर्चम् ॥ ज्वरशरोवेदना-
दिनिमित्तकेषु आध्यात्मिकेषु चोरव्याघ्रसर्पादिनिमित्तकेषु आधिभौतिकेषु वर्षवाता
तपनिमित्तकेषु आधिदैविकेषु च दुःखेषु प्राप्तेषु अश्रुभितच्चेता तथा आध्या-
त्मिकादिषु त्रिविधेषु सुखेषु प्राप्तेषु स्पृहाशब्दितृष्णाभिवृद्धिरहित ॥ इन्धनाधाना
दग्नेरिव सुखप्राप्तेस्तृष्णाया अभिवृद्धिर्भवति तद्रहितः ॥ रागभयक्रोधादिरहितः सर्वं
ब्रह्मतया मनुते न तु तत्तदाकारेणेति मुनिः ब्रह्मनिष्ठः यदा भवति तदा स्थितप्रज्ञ
उच्यते ॥ दुःखेषु दुःखहेतुषु प्राप्तेषु अश्रुभितचित्तः सुखेषु सुखहेतुषु प्राप्तेषु विगत-
स्पृहः आदररहितः इति वा ॥ दुःखेषु रज परिणामात्मकचित्तवृत्तिविशेषेषु प्राप्तेषु

१. ' प्रजहार्ता'ति प्रथमस्य, ' दुःखे'ष्वित्यादिद्वाभ्यां द्वितीयस्य, ' यदे'त्यादिषडभिः तृती-
यस्य ' रागद्वेषे'त्याद्यष्टभिः चतुर्थस्य च प्रथस्योत्तरं बोध्यं ॥ ' प्रजहार्ता'ति प्रथमस्य, ' दुःखे'ष्विति
द्वितीयस्य ' या निशे'त्यादिद्वाभ्यां तृतीयस्य, ' विहाये'ति चतुर्थस्य इति केचित् ॥ ' प्रजहार्ता'ति
प्रथमस्य ' यस्सर्वत्रे'ति द्वितीयस्य ' यदे'ति तृतीयस्य, ' विहाये'ति चतुर्थस्य च इत्यपरे ॥ ' प्रजहार्ता'-
ति लक्षणं ॥ ' दुःखे'ष्विति लक्षणान्तरं ॥ ' यस्सर्वत्रे'ति लक्षणान्तरं ॥ इति केचित् ॥ २. अत्र ' न
केचनजगद्भावाः तत्त्वज्ञरजयन्त्यर्मा ॥ नागरं नागरीकान्तं कुग्रामललना इव ॥' इति वासिष्ठवचनमनु-
सन्धेयम् ॥

अनुद्विग्नमनाः अहो पापोऽहं धिङ्मां दुरात्मानं एतादृशदुःखभागिनं को मे दुःखं
 निराकुर्यादित्यनुतापात्मकश्चित्तवृत्तिविशेषः उद्वेग- तद्रहितचित्त ॥ सुखेषु सन्धप-
 रिणामात्मकश्चित्तवृत्तिविशेषेषु प्राप्तेषु विगतस्पृहः तत्सजानीयागामिसुखविषय-
 तृष्णारहितः अहो घन्योऽहं यस्य ममेदशसुखमुपस्थितं को वा मया तुल्यास्त्रिभुषणं
 केनोपायेन ममेदं सुखं न विच्छिद्येतेत्येवमात्मकः उन्फूलतारूप हर्षात्मकः चित्तवृ-
 त्तिविशेषः स्पृहा तद्रहित इति वा ॥ अशोभने शोभनाध्यासनिमित्तको विषयाभि-
 निवेशरूपश्चित्तवृत्तिविशेषो रागः ॥ तद्विषयाविनाशके समुपस्थिते तन्निवारणासा-
 मर्थ्यमात्मना मन्यमानस्य दैन्यात्मकश्चित्तवृत्तिविशेषो भयम् ॥ तद्विषयविनाशके
 समुपस्थिते तन्निवारणसामर्थ्यमात्मना मन्यमानस्य ज्वलनात्मकश्चित्तवृत्तिविशेषः
 क्रोधः ॥ उक्तरूपरागभयक्रोधरहितः मुनि स्थितप्रज्ञ उच्यते ॥ मुमुक्षु दुःखे-
 नोद्विजेत् ॥ सुखे च न प्रहृष्येत् ॥ वातरागभयक्रोधश्च भवेत् ॥ इति साधनविधिर-
 पि बोध्यः ॥ एवमुत्रापि ॥ ५६ ॥

कृष्णः ॥ यः सर्वत्र देहगेहधनाऽऽरामजावितादौ अत्यासक्तिरहितः सन्
 तत्तत् शुभं अशुभं वा प्राप्यापि नाभिनन्दति न हृष्यति न द्वेष्टि न विषीदति तस्य
 प्रज्ञा प्रतिष्ठिता ॥ सः स्थितप्रज्ञः ॥ अन्यविषय- प्रेमापरपर्यायो मनोवृत्तिविशेषः
 क्रोहः ॥ यस्मिन् सति परस्य दुःखं सुखं च स्वस्मिन्नारोपयति ॥ तद्रहितः ॥
 शुभं अशुभं च शुभं सुखहेतुं विषयं शुभप्रापयितारं वा अशुभं दुःखहेतुं वि-
 षयं अशुभप्रापयितारं वा प्राप्यापि नाभिनन्दति न प्रशंसति न द्वेष्टि न
 निन्दति ॥ गुणकथनादिप्रवर्तिका मनोवृत्तिरभिनन्दः ॥ निन्दादिप्रवर्तिका मनो-
 वृत्तिद्वेषः ॥ तदुभयरहितः इति वा ॥ आपन्सु संपन्सु च न किमपि भाष-
 ते ॥ किंतु तूष्णीमेव तिष्ठतीति. शिष्याशिक्षार्थं अनुद्वेगनिस्पृहःवादिवाचः
 प्रभाषते स्तुतिनिन्दारूपा वाचा न भाषते इति वा, किं प्रभाषते इत्यस्यां
 त्तरमुक्तम् ॥ ५७ ॥

कृष्णः ॥ व्युत्थितवपयकद्वितीयप्रश्नस्यान्तरं वचिम् ॥ अयं ज्ञानी
 कर्म अज्ञानीच सर्वाणि इन्द्रियाणि श्रोत्रादीनि वागादीनि च यदा विष-
 येभ्यः संहरते निवर्तयति सङ्कोचयति तदा तस्य प्रज्ञा प्रतिष्ठिता ॥ स स्थितप्रज्ञः
 स्थितप्रज्ञो व्युत्थितः ॥ प्रारब्धकर्मवशान् व्युत्थानेन विक्षिप्तानीन्द्रियाणि समाध्यर्थं

पुनरुपसंहरन्नासीत् ॥ इन्द्रियाणां विषयेभ्यो व्यावर्तनं ज्ञानसाधनमिति बो-
ध्यम् ॥ ५८ ॥

वि ॥ संज्ञयः ॥ मोक्षहेतुभगवदपरोक्षज्ञानहेतुभूता-मावलोकनसाधन-
परोक्षज्ञाननिष्ठाकाष्ठां स्थितप्रज्ञताख्यामवाप्नुं कर्मयोगं कुरु इत्युक्तं स्ववचनं श्रुत-
वता पार्थेन कर्मयोगफलभूतां स्थितप्रज्ञताख्यां परोक्षज्ञाननिष्ठाकाष्ठां प्राप्तस्य स्व-
रूपमनुष्ठानं च ब्रूहीति पृष्टो भगवान् प्रश्नानामुत्तरमाह ॥

कृष्णः ॥ यदा आत्मना मनसा आत्मस्वरूप एव प्रीतिमान् आत्मस्वरूप
एव स्थितेन मनसा तुष्ट अन्यत्र जातालंप्रत्ययः सन् सर्वान् मनांगतान् इच्छाभे-
दान् प्र अपुनरं कुरं यथातथा जहाति तदा स स्थितप्रज्ञः उच्यते ॥ इदं, आत्मैकानु-
सन्धानरूपं तदासन इत्येवं किमासीतेत्यस्य प्रश्नस्य उत्तरभूतं, आत्मैकरतित्वरूपं
तत्स्वरूपं इत्येवं का भाष्येत्यस्याप्युत्तरं भवति ॥ अतः तस्य स्वरूपं कीदृशं तस्य
मानसानुष्ठानप्रकारं कीदृशं इति द्वयोः प्रश्नयोरुत्तरभूतोऽयं श्लोकः ॥ परोक्षज्ञान-
निष्ठस्य चतस्रोऽवस्थाः ॥ तत्र तत्काष्ठारूपा वशीकारसंज्ञाख्या चतुर्थी दशा ॥ तद्धे-
तुभूता ततोऽर्वाचीना एकेन्द्रियसंज्ञाख्या तृतीया दशा ॥ तद्धेतुभूता ततोऽर्वाचीना
व्यतिरेकसंज्ञाख्या द्वितीया दशा ॥ तद्धेतुभूता ततोऽर्वाचीना यतमानसंज्ञाख्या प्रथ-
मा दशा ॥ पूर्वपूर्वा उत्तरोत्तरनिष्पाद्या ॥ परोक्षज्ञाननिष्ठस्य या तत्काष्ठारूपा वशी-
कारसंज्ञाख्या चतुर्थी अवस्था सा 'प्रजहाती'ति श्लोके प्रतिपादिता ॥ ५५ ॥

कृष्णः ॥ तद्धेतुभूतां ततोऽर्वाचीनां एकेन्द्रियसंज्ञाख्यां तृतीयां दशां
शृणु ॥ प्रियविश्लेषादिदुःखहेतुषु संनिहितेषु प्राप्तेष्वपि अचलितचेताः निर्दुः-
खचित्तां वा प्रियसंश्लेषादिसुखहेतुषु संनिहितेषु प्राप्तेष्वपि विगतेच्छः वि-
गतात्यादरः अनागतेषु विषयेषु इच्छा रागः प्रियविश्लेषाप्रियसंश्लेषहेतुदर्श-
नजं दुःखं भयं प्रियविश्लेषाप्रियसंश्लेषहेतुभूतं चेतनान्तराणां दुःखोत्पादनहे-
तुभूतो मनोविकारः क्रोधः तद्रहितः एवं भूः आत्ममननशीलः स्थितप्रज्ञ
उच्यते ॥ अत्र मानसानुष्ठानप्रकार उच्यते ॥ अतः इदमपि किमासीतेति प्रश्नस्य

१ यद्यपि वैराग्यं मोक्षेच्छा तत्परत्वं चेत्येतत्त्रयमेव ज्ञानयोगसिद्धे गाधनं ॥ तथापि इन्द्रि-
यजयमन्तरेण वैराग्यादेरनुदयादिन्द्रियजयोऽपि ज्ञानसाधनमुच्यते इति बोध्यं ॥ २, क्रोधादात्म-
हननाद्यपि परपीडाभिप्रायेणेति भावः ॥

उत्तरम् ॥ तृतीयचतुर्थोरुभयोरप्यवस्थयोः कामक्रोधादिविरहसाभ्येऽपि तृतीयस्यां दशायां भस्मच्छन्नदहनवदौत्सुक्यमात्रहेतुभूतवासनाशेषस्य विद्यमानत्वात् तृतीयस्याश्चतुर्थीतो भेदः ॥ चतुर्थी समस्तवासनाविलयादौत्सुक्यमात्रमपि नावतिष्ठते ॥ ५६ ॥

कृष्णः ॥ तद्धेतुभूतां ततोऽर्वाचीनां व्यतिरेकसंज्ञाभ्यां द्वितीयां दशां शृणु ॥ यः सर्वेषु प्रियेषु विषये अनभिस्नेहः स्नेहातिशयहेतुकप्रवृत्तिरहितः सन् देवात् तत्तत् प्रियसंश्लेषरूपं शुभं प्रियविश्लेषरूपं अशुभं प्राप्यापि नाभिनन्दति न द्वेष्टि च ॥ शुभं प्राप्य नाभिनन्दति ॥ प्राप्तप्रियवस्तुसंबन्धिषु कालान्तरेषु च प्रीत्यनुवृत्तिहेतुभूतं मनोविकासं न प्राप्नोति ॥ अशुभं प्राप्य न द्वेष्टि ॥ अत्राप्यभोति विवक्षितं नाभिवेष्टीति ॥ प्राप्ताप्रियधरतुसंबन्धिषु कालान्तरेषु च अप्रीत्यनुवृत्तिहेतुभूतं मनस्संकोचं न प्राप्नोति ॥ तस्य प्रज्ञा प्रतिष्ठिता सः स्थितप्रज्ञः ॥ अत्र मानसानुष्ठानप्रकारस्य भाषणं च आत्मतत्त्वैकविषयमिति वाचिकानुष्ठानप्रकारस्य प्रवृत्तिश्च आत्मप्राप्त्यर्थेवेति काथिकानुष्ठानप्रकारस्य चोक्त्या करणत्रयानुष्ठानविषयप्रश्नत्रयोत्तरमिदम् ॥ ५७ ॥

कृष्णः ॥ तद्धेतुभूतां ततोऽर्वाचीनां यतमानसंज्ञाभ्यां प्रथमां दशां शृणु ॥ यदा अयं परोक्षज्ञाननिष्ठः विषयेषु प्रवृत्तानि प्रवर्त्तितुमुत्सुक्यतानि च इन्द्रियाणि इन्द्रियग्राह्यतत्त्वविषयेभ्यः कूर्मः अंगानीव सर्वशः सर्वैः प्रकारैः विलोकनभाषणध्यात्मपरिहासकेलिपरिरम्भादिमकलविधव्यापारैः सह दोषदर्शनादिभिः नानाप्रकारैः सर्वैर्हेतुभिर्वा संहरते तानि उपसंहृत्य आत्मन्येव मनोऽवस्थापयति ॥ वक्ष्यते च ॥ 'तानि सर्वाणि सम्यग् युक्त आसीत् मत्परः' इति ॥ तस्य प्रज्ञा प्रतिष्ठिता ॥ सः स्थितप्रज्ञः ॥ पूर्वत्र आत्मन्येव भाषणं आत्मन्येवानुसन्धानं आत्मन्येव प्रवृत्तिरिति करणत्रयानुष्ठानप्रकारः उक्तः ॥ अत्र तु अन्यविषये भाषणं न अन्यविषये मनःप्रवृत्तिर्न अन्यविषये गमनमुपादानादिकं च न इति करणत्रयानुष्ठानप्रकार उच्यते ॥ इति भेदः ॥

पार्थ इदमत्रावधेहि ॥ यथा पिता दुष्टेराकृष्य दुर्विषयेषु प्रवर्त्यमानं पुत्रं दुर्विषयेभ्यो निवर्तयितुं प्रथमं आकर्षकान् दुष्टानेव दूरीकरोति न तु पुत्रं निर्बध्नाति वैरस्य प्रसङ्गान् ॥ दूरीकृत्य च तान् दुष्टान् पुत्रं तैरनाकृष्टं स्वसदन एवावस्थाप्य मन्मार्गं प्रवर्तयति ॥ तथा शास्त्रजन्यपरोक्षज्ञाननिष्ठावान्

प्रत्यवायज्ञानाभावेन भयाभावात्प्रथे प्रवृत्त्य स्वयमनुभूय तत्र मनः समाकृष्य पान-
यितुं प्रवृत्तानि प्रवर्तितुमुद्युक्तानि च बाह्येन्द्रियाणि, भयाभावदशायां प्रसारितानि
स्थीयकरचरणादीनि भये समुत्पद्ये सद्य एव कर्म इव उपसंहृत्य इन्द्रियैरनाकृष्टं
मनः स्वस्थान एवावस्थाप्य स्वात्मन्येव प्रवर्तयेत् ॥ इयं यतमानसंज्ञाख्या परोक्षज्ञान-
निष्ठायाः प्रथमाऽवस्था ॥ यथा पिता दुष्टान् दूरीकृत्य स्वगृह एवावस्थापितस्य
पुत्रस्य तत्संसर्गात्सञ्जातापथरुचेः समये तैः सह बहिर्गमननिवारणाय हितोपदे-
शादिना औदासीन्यानभिनन्दनादिकमुत्पाद्य तदीयव्यापारानुपरमयति ॥ तथा
सावशेषरागद्वेषादिदोषकलुषितस्य मनसः इन्द्रियैर्बहिर्गमननिवारणार्थं पक्वावशि-
ष्टरागद्वेषादिदोषपचनाय औदासीन्यानभिनन्दनादिना मनोव्यापारानुपरमयेत् ॥
इयं व्यतिरेकसंज्ञाख्या द्वितीयाऽवस्था ॥ यथा पिता उपरतव्यापारस्यापि पुत्रस्य
दुष्टसंसर्गकालिकविषयानुभवभावितावासनया विषयेषु भोग्यत्वबुद्धिरूपया कदाचि-
द्विषयेषु मनः प्रवर्तते तन्माभूदिति परमभोग्यं अनिषिद्धं विहितमुचितं विषयं
प्रदर्श्य तत्र तं प्रवर्त्य तत्र रुचिमुत्पाद्य तदन्यत्र वासनामुन्मूलयति ॥
तथा मनसः परमभोग्यमात्मवस्तु यथावदुपपाद्य तत्र तस्य रुचिमुत्पाद्य तदि-
तरबाह्यविषयेषु वासनामुन्मूलयेत् ॥ इयं एकेन्द्रियसंज्ञाख्या तृतीयाऽवस्था ॥
यथा पिता उच्चितविहितविषयरुच्या उन्मूलितदुर्विषयवासनाबलेन पुत्रेण अमन्द-
मानन्दमनुभवति ॥ तथा परमभोग्यात्मवस्तुनि जातया रुच्या समुन्मूलितबाह्यविषय-
वासनाजालेन मनसा आत्मन्येव तुष्येत् ॥ इयं वशीकारसंज्ञाख्या चतुर्थी अवस्था ॥
इयं च परोक्षज्ञाननिष्ठायाः काष्ठा स्थितप्रज्ञताख्या ॥ सेयं योगाख्यमात्मावलोकनं
साधयति ॥ तच्चात्मावलोकनं भगवदपरोक्षसाक्षात्कारद्वारा परमपुरुषार्थभूतमो-
क्षाय कल्पते ॥

यथा पिता स्वगृहे स्थितां मातापितृबन्धुभिरितरैश्चाऽऽतैः स्वस्वगृहान्
प्रति नीयमानां तत्रैव कञ्चित्कालं स्थित्वा पुनरागच्छन्तीं परिणययोग्यवयसः
प्राप्तौ तत्रतत्र गमनं निरुध्य स्वगृह एवावस्थाप्य हेतुतत्रतत्रगमननिवारणाय हित-
मुपदिश्य औदासीन्यानभिनन्दनादिकमुत्पाद्य तदीयव्यापारानुपरमय्य कस्मैचित्तां
प्रदाय तद्गृहं प्रति प्रेषितां पूर्वानुभूतमातापितृतदीयबन्धुरूपविषयवासनया तत्र
रुचिमलभमानां स्वयं तत्र गत्वा सह तथा तत्र स्थित्वा तत्र सुखं प्रदर्श्य तत्र रुचि-
मुत्पाद्य तथा समुन्मूलिताशेषनदितरवस्तुवासनां तत्रैव रममाणं तदेकालंबनां स्व-

कन्यां दृष्ट्वा दृष्यति ॥ तथा परोक्षज्ञानवान् स्वबुद्धिं क्रमात् आत्मैकालंबनां कृत्वा
तत्र रमयन् स्वयं तुष्येत् ॥ इत्यपि बोध्यम् ॥ विषयाणां अदर्शनं तुरीयदशायाम् ॥
दृश्यमानेष्वपि तेषु निस्संगता तृतीयदशायाम् ॥ संगलेशेन भुज्यमानेष्वपि तेषु नाति-
क्रेहो द्वितीयदशायाम् ॥ प्रचुरे रागे तन्निरोधसंरंभः प्रथमदशायाम् ॥ इति विवेकः ॥
तदेवं स्थितप्रज्ञताद्यपरोक्षज्ञाननिष्ठावतः आत्मरतित्वरूपं स्वरूपमिति तत्स्वरूप
प्रश्नस्य तदेकविषयं भाषणं तदनुमन्धानरूपं तदासनं तत्प्राप्त्यर्थप्रवृत्तिरूपं तद्भूजं
इति तदनुष्ठानत्रयप्रकारप्रश्नत्रयस्य च चतुर्भिरेतैः ऋग्वैरुत्तरं दत्तमित्यवधेयम् ॥५८॥

द्वै ॥ अर्जुनः ॥ सर्वान् कामाननायासेन प्रजहतीति ज्ञानिनो लक्षणमुक्तम् ॥
तेन, ज्ञानेन कामक्रोधाद्यनर्थनिवृत्तिरनायासेन भवतीत्युक्तं भवति ॥ यद्येवं तर्हि
सर्वैस्तदर्थं ज्ञानमेव संपादनीयम् ॥ न च कामक्रोधादियुक्ताः तन्निवृत्तये ज्ञानसं-
पादनाय यतन्ते ॥ तत्कुतः ॥ वद ॥ 'यदा संहरते चायं'मिति इन्द्रियजयस्याऽऽवश्य-
कता उक्ता ॥ तस्य उपायं ब्रूहि ॥

कृष्णः ॥ विषया विनिवर्तन्ते निराहारस्य देहिनः ॥

रसवर्ज रसोऽप्यस्य परं दृष्ट्वा निवर्तते ॥ ५९ ॥

विषया इति ॥ निर्गतः आहारः यस्मान् सः निराहारः तस्य निराहारस्य
देहः अस्यास्तीति देही तस्य देहिनः पुरुषस्य रमः रागः तं वर्जयित्वा रसवर्जं विषयाः
विनिवर्तन्ते ॥ अस्य रसोऽपि परं ब्रह्म दृष्ट्वा निवर्तते ॥ ५९ ॥

ज्ञानं इन्द्रियजयसाध्यं इन्द्रियजयस्तु महायाम्साध्यः ॥ अतः इन्द्रियजय-
साध्यस्य ज्ञानस्य दुःसंपादत्वात् न तसंपादनाय यतन्ते ॥ किमिन्द्रियजयस्ता-
दृशः इति चेत् आहाररहितस्य उपवासिनः विषयाः विनिवर्तन्ते ॥ निराहारस्य
कस्याप्यर्थस्य सिद्धिः न भवति ॥ वक्ष्यते च ॥ 'न चैका तमनश्नतः ॥' इति इति
चेत् महानुभावस्य विषये तथा अतादृशस्य विषये तु अल्पाहारस्येत्यर्थः ॥ वक्ष्यते
चाल्पधने निर्धन इति प्रयोगः ॥ अनिराहारस्य इति छेदः ॥ निः नितरां आहारः
यस्य स निराहारः न निराहारः अनिराहार तस्य मितारहारस्येत्यर्थः ॥ वक्ष्यते
च ॥ 'युक्ताऽऽहारविहारस्येति ॥ इति वा ॥ तादृशस्य देहाभिमानवत् आत्मनः
विषयाः विषयभोगशक्तिमन्ति इन्द्रियाणि निवर्तन्ते ॥ निराहारत्वेन कथमिन्द्र-

याणि निवर्तेरन् इति चेत् 'स विशेषणे ही'ति न्यायात् इन्द्रियाणां विषयभोग-
शक्तयो निवर्तन्ते इत्यर्थः । किं निराहारस्य विषयाऽऽशाऽपि निवर्तन्ते इति चेत्
रसवर्जं रसो विषयेच्छा तां वर्जयित्वा ॥ निराहारस्यापि विषयाऽऽशा न निवर्तन्ते ॥
रसस्य कदा निवृत्तिरिति चेत् अस्य रसोऽपि परमात्मानं साक्षात्कृत्य निवर्तते ॥
चक्षुःश्रोत्रजिह्वाघ्राणत्वगाख्यानां पञ्चानामपीन्द्रियाणां विषयभोगशक्तिनिवृत्तिः परं
निराहारत्वेन भवति ॥ विषयाऽऽशानिवृत्तिस्त्वपरोक्षेणैव भवति ॥ केषाञ्चिदेवम् ॥
केषाञ्चित्तु रसवर्जं रसनेन्द्रियं वर्जयित्वा तदितरेषां चतुर्णामिन्द्रियाणां विषयभो-
गशक्तिः विषयाऽऽशा च निराहारत्वेन निवर्तन्ते ॥ रसोऽपि रसनेन्द्रियस्य रसभो-
गशक्तिः रसेच्छा च अपरोक्षेणैव निवर्तन्ते ॥ रसनेन्द्रियेतरेन्द्रियाणां विषयभो-
गशक्तिनिवृत्तिः विषयाशानिवृत्तिश्च निराहारत्वेन भवति ॥ रसनेन्द्रियस्य
रसभोगशक्तिनिवृत्तिः रसेच्छानिवृत्तिश्च अपरोक्षेणैव भवति ॥ शक्तिनिवृत्ति-
रूपः स्थूलजयः निराहारत्वेन भवति ॥ रागनिवृत्तिरूपः सूक्ष्मजयस्तु अपरोक्ष-
ज्ञानेन भवति ॥ अत इन्द्रियजयस्य महाऽऽयाससाध्यत्वात् तत्साध्ये ज्ञाने प्रयतन्ते ॥
ज्ञानकामैस्तु महता प्रयत्नेन इन्द्रियजयः संपादनीयः ॥ ५९ ॥

अ ॥ अर्जुनः ॥ इन्द्रियाणां विषयेभ्यो व्यावर्तनं ज्ञाननिष्ठायाः साधनमित्यु-
क्तम् ॥ तत्कथम् ॥ इन्द्रियाणां विषयेभ्यो व्यावर्तनेऽपि रागरूपप्रतिबन्धकस्त्वेन
ज्ञाननिष्ठाऽमुदयात् ॥ अन्यथा इन्द्रियैर्विषयाननाहरतः आतुरस्य कष्टं तपस्वि वर्त-
मानस्य च विद्याविहीनस्य सुषुप्तस्यापि ज्ञानोदयापत्तेः ॥ वद ॥ आवश्यकस्येन्द्रि-
यजस्य उपायं ब्रूहि ॥

कृष्णः ॥ आहारशब्दितविषयस्वीकाररहितस्य १ विषयानस्वीकुर्वतः देहि-
नः विषयाः इन्द्रियाणि विषया वा विषयाशावर्जं विनिवर्तन्ते ॥ तादृशस्य रागरूप-
प्रतिबन्धकसत्त्वात् ज्ञानोदयः ॥ अस्य प्रतिबन्धको रसशब्दितो रागोऽपि परं ब्रह्म
अहमेव तदित्यपरोक्षतां ज्ञात्वा निवर्तन्ते ॥ रागैरूपप्रतिबन्धकनिवृत्तौ ज्ञानं ज्ञाने
प्रतिबन्धकरागनिवृत्तिः इत्यन्योऽन्याश्रयः इति चेत् अस्य रसः परं ब्रह्म दृष्ट्वा परो-
क्षतो ज्ञात्वा निवर्तन्ते ॥ इयं स्थूलरागनिवृत्तिः ॥ ततः निवृत्तस्थूलरागस्य रसः परं

दृष्ट्वा अपरोक्षतो ज्ञान्वा निवर्तते ॥ इयं सूक्ष्मरागनिवृत्तिः ॥ अपिशब्दाद्विषयाश्च निवर्तन्ते ॥ परोक्षज्ञानेन स्थूलरागनिवृत्तिः ततोऽपरोक्षज्ञाननिष्ठा तथा च सूक्ष्मरागनिवृत्त्या मोक्षः इति नान्योऽन्याश्रयः ॥ आह्वियन्ते गृह्यन्ते विषया एभिरित्याहारा-इन्द्रियाणि तेभ्यो निर्गतः निराहारः इन्द्रियनिग्रहवान् तस्य विषयाः, रसः विषयेषु भोग्यत्वभावना तद्वर्जं विनिवर्तन्ते ॥ अस्य रसः भोग्यत्वभावना तु परं दृष्ट्वा निवर्तते ॥ इति वा ॥ विषयाणामनाहरणादिन्द्रियजयः जितेन्द्रियस्य परोक्षपरोक्षज्ञानाभ्यां स्थूलसूक्ष्मरागनिवृत्त्या मोक्षः ॥ अत इन्द्रियजयस्य ज्ञानसाधनत्वोक्तिर्युक्ता ॥ ५९ ॥

वि ॥ अर्जुनः ॥ स्थितप्रज्ञताख्या परोक्षज्ञाननिष्ठाकाष्ठा इन्द्रियजयसाध्या ॥ इन्द्रियजयस्तु परमदुश्शकः ॥ अतः सा दुष्प्राया ॥ कथं मम सा सेत्स्यति ॥ इन्द्रियजयद्वारा तत्प्राप्त्युपायं ब्रूहि ॥

कृष्णः ॥ आह्वियन्ते इत्याहारा विषयाः तेभ्यो निर्गतः निराहारः १ विषयेभ्यः प्रत्याहृतेन्द्रियः तस्य देहिनः विषयाः रागवर्जं विनिवर्तन्ते ॥ अस्य रागोऽपि परं विषयेभ्यः परमभोग्यं आत्मस्वरूपं दृष्ट्वा निवर्तते ॥ आत्मदर्शनं इन्द्रियजयद्वारा ज्ञाननिष्ठाकाष्ठाप्रानावुपाय ॥ महता प्रयत्नेन आत्मदर्शनं संपादय ॥ तेन चेन्द्रियजयद्वारा ज्ञाननिष्ठाकाष्ठा सेत्स्यति ॥ मा भैषी ॥ ५९ ॥

द्वै ॥ अर्जुनः ॥ इन्द्रियजयस्य निराहारत्वेन अपरोक्षज्ञानेन च साध्यत्वोक्त्या असाध्यत्वमुक्तं भवति ॥ तच्चायुक्तम् ॥ विनेव निराहारतां इन्द्रियाणां विचरतां विषयेषु स्वभावतः ॥ यत्नादाहरणं तेषां प्रत्याहारः स उच्यते ॥ इत्युक्तप्रत्याहाररूपसाधारणयत्नमात्रेण तेषां विषयेभ्यो निवृत्तिर्भवेत्, तथा विनेवापरोक्षज्ञानं नित्यानियवस्तुविवेकरूपसाधारणज्ञानमात्रेण मनसो रागनिवृत्तिर्भवेत् चेन्द्रियजयस्य सुसाधत्वात् ॥ अस्तु वा इन्द्रियजयो दुःसाधः । तच्चाविदुषा विदुषां तु

१. 'न चैकान्तमनश्नतः' (६. १६) युक्ताहारविहारस्य' (६. १७) इति यथ्यमाण-
त्वात्वात्र प्रसिद्धाहारनिषेधः ॥ प्रसिद्धाहारवर्जनस्य कतिपयविषयनिवृत्तिरेतुष्वपि यत्कालविषयनिवृत्त्य-
हेतुत्वाच्च ॥

बिंबकादिन्द्रियजयः सुसाधः ॥ अतो न विद्वद्भिरिन्द्रियजयार्थं महान् यत्नः कार्यः ॥
वद ॥

कृष्णः ॥ यततो ह्यपि कौन्तेय पुरुषस्य विपश्चितः ॥

इन्द्रियाणि प्रमाथीनि हरन्ति प्रसभं मनः ॥ ६० ॥

यतत इति ॥ हे कौन्तेय अर्जुन विपश्चिन् विद्वान् तस्य विदुषोऽपि यततोऽपि
यत्नं कुर्वतोऽपि पुरुषस्य प्रमथन्तीति प्रमाथीनि इन्द्रियाणि प्रसभं बलात्कारेण
मनः हरन्ति ॥ हि प्रसिद्धम् ॥ हिशब्दा हेतौ वा ॥ ६० ॥

विपश्चितोऽपि परोक्षज्ञानजन्यविवेकवतोऽपि यततोऽपि प्रत्याहाररूपसाधा-
रणप्रयत्नं कुर्वतोऽपि पुरुषस्य देहाभिमानवत् पुंसः स्त्रियाश्च जीवस्य प्रमथनशी-
लानि इन्द्रियाणि मनः बलात्कारेण हरन्ति विषयान् प्रापयन्ति ॥ विषयाभिमुखी-
कृत्य तदनुरक्तं कुर्वन्ति ॥ हरत् इति सुबन्तं तत्र प्रथमाबहुवचनान्तमिदं हरन्तीति ॥
इन्द्रियाणि मनः हरन्ति सन्ति प्रमथनशीलानि भवन्ति ॥ इति वा ॥ 'बलवानि-
न्द्रियप्रामो विद्वांसमपि कर्षति' ॥ इति हि वदन्ति ॥ अतः निराहारात्परोक्षज्ञान-
रूपमहाप्रयत्नसाध्य एवेन्द्रियजयः ॥ पुरुषस्येत्यनेन इन्द्रियजयस्य दुःसाधत्वे देहा-
भिमान एव हेतुरिति सूच्यते ॥ अत उक्तं युक्तम् ॥ ६० ॥

अ ॥ अर्जुनः ॥ इन्द्रियजयस्य ज्ञानसाधनत्वमुक्तम् ॥ समर्थितं च ॥ मनस
एकस्य वशीकरणादेव ज्ञानोदयसंभवात् किमनंकेषामिन्द्रियाणां वशीकरणाऽऽया-
सेन ॥ ब्रूहि ॥

कृष्णः ॥ विवेकविज्ञानवतोऽपि सर्वं मायिकमसत् तुच्छमिति विजानतोऽपि
विषयेषु भूयोभूयो दोषदर्शनरूपप्रयत्नं कुर्वतोऽपि पुरुषस्य आत्मनः प्रमथनशी-
लानि विषयान् प्रत्यनुधावनशीलानि पार्थ विद्वितमेव हीदं सर्वेषाम् ॥ विषयदर्शन-
मात्रेण व्याकुलीकरणशीलानि अतिबलीयस्त्वाद्विवेकोपमर्दनश्रमाणि इन्द्रियाणि
अवशीकृतानि निर्विकारं कृतमपि मनः बलात्कृत्य विषयान् प्रत्याकृष्य तेषु पान-
यित्वा विकारं प्रापयन्ति ॥ विवेकविज्ञानदोषदर्शनरूपप्रयत्नवतोऽपि अवशीकृतैरि-
न्द्रियैराकृष्यमाणस्य मनसो वशीकरणासंभवेन ज्ञानोदयासंभवात् तदर्थमिन्द्रियाणां
वशीकरणमावश्यकम् ॥ अतः 'यदेन्द्रियाणि संहरते तदा तस्य प्रज्ञा प्रतिष्ठिता' ॥

इति पूर्वैण वा, अतः 'तानि सर्वाणि संयम्य युक्त आसीत् मत्परः' ॥ इत्युत्तरेण वाऽन्वयः ॥ हिशब्दो हेतौ ॥ पश्यत्येव धनिनि स्वामिनि धनरक्षणाधिकृते च प्रमाथिनो दस्यवो यथा प्रसभमभिभूय धनं हरन्ति तथा पश्यत्येव विपश्चिति स्वामिनि विवेके च रक्षके प्रसभमिन्द्रियाणि मनो हरन्ति ॥ प्रसिद्धिद्योतको हिशब्दः ॥ ६० ॥

वि ॥ अर्जुनः ॥ इन्द्रियाणां विषयेभ्यः प्रत्याहरणमलं किं मनसो रागनिवर्तनप्रयत्नेन ॥ ब्रूहि ॥

कृष्णः ॥ शास्त्रजन्यहेयोपादेयविवेकवतोऽपि इन्द्रियजये यत्नं कुर्वाणस्यापि पुरुषस्य प्रमाथीनीन्द्रियाणि प्रसभं मनो हरन्ति ॥ 'बलवानिन्द्रियग्रामो विद्वांसमपि कर्षति ॥' इति प्रसिद्धं हि लोके ॥ मनसो रागसत्त्वे प्रत्याहृतान्यपीन्द्रियाणि प्रसभमवसरे विषयान् प्रति मनः कर्षेयुः ॥ अतो रागनिवर्तनपर्यन्तमिन्द्रियजयाभावेन यन्नाद्रागनिवर्तनमावश्यकम् ॥ पूर्वश्लोकं रागनिवृत्त्येन्द्रियजयस्याऽऽत्मदर्शनहेतुकत्वमुक्तम् ॥ अत्र तु रागनिवृत्तिपर्यन्तमिन्द्रियैर्मनसः कर्षणसम्भवादात्मदर्शनं नेति रागनिवृत्त्येन्द्रियजयहेतुकत्वमात्मदर्शनस्याच्यते ॥ अतो रागनिवृत्त्येन्द्रियजयादात्मदर्शनं आत्मदर्शनाद्रागनिवृत्त्येन्द्रियजय ॥ इत्यन्योन्याश्रितत्वादिन्द्रियजयात्मदर्शनयोः इन्द्रियजयसाध्या आत्मदर्शनसाधनभूता स्थितप्रज्ञताख्यपरोक्षज्ञाननिष्ठा दुष्प्रापा ॥ ६० ॥

द्वै ॥ अर्जुनः ॥ विवेकज्ञानप्रत्याहाररूपसाधारणयत्नाभ्यामिन्द्रियजयस्याशक्यत्वोक्त्या पूर्वोक्तनिराहारताऽपरोक्षज्ञानैकसाध्यत्वमुपपादितं भवति ॥ ततश्चाशक्यत्वमेवेन्द्रियजयस्याऽऽपद्यते ॥ निराहारस्य देहावस्थानासम्भवादिन्द्रियजयासम्भवः ॥ अपरोक्षज्ञानादिन्द्रियजय इन्द्रियजयादपरोक्षज्ञानमित्यन्योऽन्याश्रयात् तनेन्द्रियजयसंभवः ॥ ततश्च तत्साध्यापरोक्षज्ञानस्यासंभव एव ॥ ततश्च तदर्थकं शास्त्रं व्यर्थमापद्यते ॥ का गतिः ॥ वद ॥

कृष्णः ॥ तानि सर्वाणि संयम्य युक्त आसीत् मत्परः ॥

वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥

तानीति ॥ सर्वाणि तानि संयम्य अहं परो यम्य सः मत्परः युक्तः मयि मनोयोगयुक्तः सन् आसीत् ॥ यस्य इन्द्रियाणि वशे स्युः तस्य प्रज्ञा प्रतिष्ठिता ॥ सः स्थितप्रज्ञः ॥ हि प्रसिद्धमिदम् ॥ ६१ ॥

अहं परो यस्य सः सत्परः युक्तः मयि मनोयोगयुक्तः सन् सर्वोत्तमत्वज्ञानपूर्वकं भगवति मयि निरन्तरमनोयोजनरूपप्रयत्नवान् सन् उक्तविधया जेतुमशक्यानि सर्वाणि तानीन्द्रियाणि 'विविक्तसेवी लब्धाशी' (१८. ५२.) इति वक्ष्यमाण प्रयत्नेन विषयेभ्यः प्रतिसंहृत्य जित्वा तिष्ठेत् ॥ निराहारताऽपरोक्षज्ञानयोः साधनताऽसंभवेऽपि तत्प्रतिनिधिना उक्तसाधनान्तरेणेन्द्रियाणां जेतुं शक्यन्वाद्य तत्साध्येन्द्रियजयस्य तत्साध्यापरोक्षज्ञानस्य चाऽसंभवः ॥ नापि तदर्थकशास्त्रस्य वैयर्थ्यम् ॥ यद्यत्रोक्तेन यत्नेन शक्यः स्यादिन्द्रियजयः तर्हि तस्य निराहारताऽपरोक्षज्ञानाभ्यां साध्यत्वोक्तिरयुक्ता इति चेत् केषाञ्चिन्महानुभावानां ताभ्यामपीन्द्रियजयो भवतीति वस्तुस्थितिप्रदर्शनार्थं तथोक्तिः ॥ न तु ताभ्यां जायमानस्येन्द्रियजयस्यापरोक्षज्ञानसाधनताऽभिप्रेता ॥ अतो नानुपपत्तिः ॥ उक्तहेतुना इन्द्रियजयः तेन चापरोक्षज्ञानमिति नान्योऽन्याश्रयः ॥ एवं इन्द्रियाणि यस्य वशे स्युः ॥ यो जितेन्द्रियः इति यावत् ॥ तस्य प्रज्ञा अपरोक्षज्ञानं प्रतिष्ठिता भवति ॥ प्रसिद्धमिदम् ॥ नाजितेन्द्रियस्यापरोक्षज्ञानमुत्पद्यते ॥ इन्द्रियजयस्तु उक्तरीत्या महाप्रयत्नसाध्यः ॥ अतस्तत्साधनभीरवो न तेन तदर्थं प्रयतन्ते ॥ ज्ञानकामैस्तु महता प्रयत्नेनेन्द्रियजयः संपादनीयः ॥ ६१ ॥

अ ॥ अर्जुनः ॥ अवशीकृतानीन्द्रियाणि मनो हरन्ति अतस्तान्यपि वशीकरणीयानीत्युक्तम् ॥ प्रमथनशीलानां तेषां वशीकरणं कथं कर्तुं शक्यम् ॥ 'निराहारस्य देहिनः' इति विषयाणामस्वीकरणं तत्रोपायतयोक्तं इति चेत् प्रमाथित्वाद्विन्द्रियाणां विषयानाहरणमशक्यम् ॥ 'परं दृष्ट्वा निवर्तते' इति ज्ञानं तत्रोपायतयोक्तं इति चेत् ज्ञानादिन्द्रियजयः इन्द्रियजयाच्च ज्ञानं इत्यन्योन्याश्रयाग्नेन्द्रियजयज्ञानयोः साध्यसाधनभाव उपपद्यते ॥ अतस्तानि येनोपायेन वशं नेयानि तं तादृशं बलवन्तमनपायमुपायं ब्रूहि ॥

कृष्णः ॥ अहं सर्वात्मा वासुदेव एव परः उत्कृष्टोपादेयो यस्य स तादृशः सन् अहमेव परः १ इष्टः यस्य स तादृशः सन् इति वा मय्यर्पितमना सन् इति यावत् ॥ तानि सर्वाणि इन्द्रियाणि संयम्य विषयैरसंगतानि कृत्वा संगतान्यपि विषयैस्तेभ्यः प्रत्याहृत्य युक्तः निगृहीतमनाः आसीत् उपविष्टो भवेत् ॥ परमेश्वरे मयि समर्पित-

मशुद्धमपि मनः १ निरस्ताशेषकल्मषमतिविमलं भवति ॥ विषयरागरहितं मनः सर्वाण्यपीन्द्रियाणि वशनामापादयति ॥ यथा निग्रहीतुमशक्या दस्यवो बलवन्तं राजानमाश्रित्य निगृह्यन्ते ॥ ततो राजाऽऽश्रितोऽयमिति मत्वा ते स्वयमेव तद्वशा भवन्ति ॥ तथा भगवन्तमाश्रित्य तदनुग्रहेण दुष्टानीन्द्रियाणि निग्राह्याणि ॥ ततो भगवदाश्रितोऽयमिति मत्वा स्वयमेव तानि तद्वशानि भवन्ति ॥ उक्तरीत्या वशी-
कृतेन्द्रियस्तत्त्वज्ञानाय प्रभवति ॥ अजय्यानामिन्द्रियाणां उक्तोपायेन वशीकरणं किमर्थं इति चेत् यस्येन्द्रियाणि वशे स्युः तस्यैव प्रज्ञा प्रतिष्ठिता ॥ स एव स्थित-
प्रज्ञताऽऽख्यापरोक्षज्ञाननिष्ठावानिति यावत् ॥ अतो मत्परः तानि संयम्य युक्त आ-
सीत् ॥ इन्द्रियाणां वशीकरणानन्तरं किं कर्तव्यं इति चेत् तानि संयम्य युक्तः नि-
गृहीतमनाः सन् मत्परं अहं सर्वप्रत्यगात्मा वासुदेवः परः स्यादिभ्यो ब्राह्मेभ्यः
देहेन्द्रियादिभ्यः आन्तरेभ्यश्च उत्कृष्टः प्रियतम आत्मा यस्य सः तादृशः ॥ आत्मा
हि सर्वस्य सर्वेभ्यः प्रियतमो लोके ॥ नान्यस्तस्माद्ब्रह्मिण्यभेदानुसन्धानं कुर्वन्
आसीत् ॥ अभेदानुसन्धानं कुर्वन्नासीत्त्युच्यतां तानि संयम्येतीन्द्रियजयानन्तरक-
रणीयता कुत उच्यते इति चेत् यस्येन्द्रियाणि वशे स्युः तस्यैव ब्रह्मैवाहमहेवब्रह्मे-
त्यपरोक्षज्ञाननिष्ठासिद्धिः ॥ अतः तानि संयम्य मत्पर आसीत् इति इन्द्रियजया-
नन्तरकरणीयता तस्योक्ता ॥ तदेवं इन्द्रियाणां मनसश्च वशीकरणमावश्यकम् ॥
अतस्त्वं तानि तच्च वशीकर्तुमुक्तैरुपायैः पयतस्व ॥ ६६ ॥

वि ॥ अर्जुनः ॥ इन्द्रियजयाऽऽत्मदर्शनयोग्योऽन्याश्रितः चान् ज्ञाननिष्ठा
दुष्प्रापेत्युक्तम् ॥ दुष्प्रापाऽपि साऽवश्यं संपादनीया ॥ येन सा संपादयितुं श-
क्या तं निर्बाधमुपायं ब्रूहि ॥

कृष्णः ॥ सर्वाणि तानि दुर्जयानीन्द्रियाणि विषयेभ्यः प्रत्याहृत्य विषयसं-
स्पर्शरहितानि कृत्वा अहं पर विषयेभ्यः परमभोग्यो यम्य सः तादृशः शुभाश्रयक्षणे
मयि अर्पितमना तेन युक्तः चित्तसमाधानवान् तिष्ठेत् ॥ मय्यर्पितं मनो

१. अत्र, 'यथाऽग्निरुद्धतक्षिणः कक्षं दहति सानिलः ॥ तथा चित्तस्थितां विष्णुः योगिनां
सर्वकिल्बिषं ॥' इति (वि. ६. ७. ७४.) 'मालिन्यशालिन्यपि मानसं मे विश प्रभो तच्च विधेदि
शुद्धं ॥ दीपो गृहे किं निभिरपस्त्रे नाऽऽयाति तर्कि न परिकरोति ॥' इत्यादिकं चानुसन्धेयम् ॥

मद्धिष्ठानमहिम्ना दग्धाशेषकल्मषतया विमलीकृतं उद्भिन्नतविषयरामं सत्
इन्द्रियाणि वशे करोति ॥ एवं यस्येन्द्रियाणि वशेस्युः तस्यैव स्थितप्रज्ञता-
ख्यपरोक्षज्ञाननिष्ठाकाष्ठा प्रतिष्ठिता भवति ॥ अतो मत्पर आसीत् ॥
अशुद्धस्यापि मनसो मग्यर्पणेन विनैवाऽऽत्मदर्शनं स्थूलरागनिवृत्त्या स्थूलेन्द्रिय-
जयः तेन च स्थितप्रज्ञता तथा चात्मदर्शनं तेन च सूक्ष्मरागनिवृत्त्या सूक्ष्मेन्द्रिय-
जयः तेन च परमपुरुषार्थरूपममृतत्वमित्यन्योऽन्याश्रयाभावादिन्द्रियजयस्य स्थित
प्रज्ञतोत्पादनद्वारा आत्मावलोकनाख्यापरोक्षज्ञानहेतुत्वसंभवेन, दुष्प्रापायास्तस्याः
प्राप्तये उक्तोपायेन वशीकरणमिन्द्रियाणां संपादय ॥ तेन च सा सुप्रापा भवि-
ष्यति ॥ ६१ ॥

द्वै ॥ अर्जुनः ॥ भगवति मनोयोजनरूपप्रयत्नेन जेतव्यानीन्द्रियाणीत्युक्तम् ॥
रागद्वेषादिदोषबुद्ध्यस्य मनसः कथं भगवति योजनं संभवति ॥ रागद्वेषादिदोषाः
परिहरणीयाः इति चेत् कथं तेषां परिहार सम्भवति ॥ ब्रूहि ॥

कृष्णः ॥ ध्यायतो विषयान् पुंसः सङ्गस्तेषूपजायते ।

सङ्गात्सञ्जायते कामः कामात् क्रोधोऽभिजायते ॥ ६२ ॥

क्रोधाद्भवति संमोहः संमोहात् स्मृतिविभ्रमः ।

स्मृतिभ्रंशान्बुद्धिनाशो बुद्धिनाशान् प्रणश्यति ॥ ६३ ॥

ध्यायत इति ॥ विषयान् ध्यायतः पुरुषस्य तेषु विषयेषु सङ्गः इच्छा
उपजायते ॥ सङ्गान् कामः उत्कटेच्छा संजायते ॥ कामान् क्रोधः कोपः अभि-
जायते ॥ क्रोधात् संमोहः भवति ॥ संमोहान् स्मृतेः स्मरणस्य विभ्रमः भ्रंशः भवति ॥
स्मृतिभ्रंशान् बुद्धेः नाशः बुद्धिनाशः भवति ॥ बुद्धिनाशान् प्रणश्यति ॥ ६२ ॥ ६३ ॥

विषयाणां दर्शने श्रवणे वा जुगुप्सितविषयदर्शनादाविव उदासीनैर्भवित-
व्यम् ॥ न तु तेषां ध्यानं कर्तव्यम् ॥ कुत इति चेत् रूपादीन् विषयान् ध्यायतः पुंसः
तेषु तत्सदृशेषु च सङ्गः इच्छा जायते ॥ सङ्गात् कामः इच्छा सञ्जायते उत्कटो भवति ॥
कामात् केनचित् प्रतिहतौ कामो यैः प्रतिहन्यते तेषु क्रोधः अभिजायते नितरा-
मुत्पद्यते ॥ क्रोधात् संमोहः परहिंसनाद्यकार्यकरणेच्छा अधर्मे धर्मबुद्धिर्वा भवति ॥

संमोहात् प्रतिषेधादिस्मृतेर्नाशो भवति ॥ स्मृतिरूपो विभ्रमो वा ॥ हंसादेरधर्म-
त्वाभिधायकधृतिस्मृःयाद्यर्थस्य ज्ञानस्याप्यन्ययास्मृतिरिति यावत् भवति ॥
स्मृतिभ्रंशान् बुद्धिशब्दिनदोषज्ञानस्य सर्वात्मना नाशो भवति ॥ बुद्धिनाशात्
प्रणश्यति ॥ अधर्मकरणे प्रवृत्तः सन् अधर्मकरणात्तरकाद्यनर्थं प्राप्नोति ॥ अयमेवा-
ऽऽत्मनः प्रकृष्टो नाशः ॥ विषयध्यानात् रागद्वेषादेः उत्पत्तिः ॥ रागद्वेषादेर्नरकाद्यनर्थ-
प्राप्तिः ॥ रागद्वेषादिना नरकाद्यनर्थप्राप्तिर्भवतीति ज्ञाते रागद्वेषादीनां परिजिहीर्षा
जायते ॥ रागद्वेषादेः कारणं विषयध्यानं इति ज्ञाते कारणभूतस्य तस्याकरणं
संपद्यते ॥ अकरणे च कारणस्य कार्यस्य रागद्वेषादेरनुदय उदितस्य तस्य
परिहरणं च संपद्यते ॥ परिहृतरागद्वेषादिदोषस्य मनसः भगवति योजनं संभव-
ति ॥ तेन चोक्तरीत्या इन्द्रियजयः संपद्यते ॥ भगवति मनोयोजनाद्रागद्वेषादि-
निवृत्तिः रागद्वेषादिनिवृत्तेर्भगवति मनोयोजनं इत्यन्योन्याश्रयस्तु पूर्ववत् स्थूल-
सूक्ष्मभेदाश्रयणात्परिहरणीयः ॥ ६२ ॥ ६३ ॥

अ ॥ अर्जुनः ॥ 'तानि सर्वाणि संयम्य युक्त आसीते'ति इन्द्रियनियमन-
पूर्वकं भगवति योजनेन मनसो नियमनमपि कर्तव्यमित्यभिहितम् ॥ उभयोः करण-
मशक्यं अलमेकेन बाह्येन्द्रियनियमनेन ॥ यत्नि बाह्येन्द्रियनियमने उखातदंष्ट्रोरगव-
दनर्थहेतुत्वाभावेन मनसो नियमनस्यानावश्यकत्वात् ॥ ब्रहि ॥

कृष्णः ॥ निगृहीतबाह्येन्द्रियस्यापि अवशीकृतमनसः पुंसः मनः पूर्वानु-
भूतान् विषयान् ध्यायेत् ॥ मनसा विषयान् ध्यायतः पुंसः तेषु संगः सखहेतुत्व-
ज्ञानलक्षणा प्रीतिः जायते ॥ संगान् कामः भोगेच्छा सञ्जायते ॥ सङ्ग इच्छा कामः
सङ्गस्य उक्तटावस्था यामापन्नः पुमान् अभोज्यं कलजादिकं अभोग्यां स्त्रियं स्व-
सारं मातरं वा अभुक्त्वा स्थातुं नात्महते ॥ कामान् प्रतिहतात् कामितविषयानु-
भवप्रतिबन्धकेषु क्रोधः जायते ॥ क्रोधान् कार्याकार्यविवेकाभावः भवति ॥
संमोहात् शास्त्राचार्योपदेशगृहीतार्थस्मरणस्य भ्रंशः भवति ॥ स्मृति भ्रंशान्
बुद्धेः मनसः नाशः कार्याकार्यविवेकायोग्यतारूप भवति ॥ बुद्धिनाशात् पुरुषार्था-
योग्यो भवति ॥ स्मृति वेदान्तश्रवणजन्यज्ञानजन्या ब्रह्मवाहमिति ब्रह्माकारेण
परिणता बुद्धिवृत्तिः तस्याः विभ्रमः अनुत्पत्तिः ॥ स्मृतिभ्रंशान् बुद्धिनाशः सर्वस्य
ब्रह्मत्वाद्यगाहिनी अखण्डात्मिका बुद्धिवृत्तिः बुद्धिः तस्याः नाशः अनुत्पत्तिः भवति ॥

बुद्धिनाशात् उक्तरूपात् हेतोः विद्वानपि न कदाचिदपि मुक्तिं प्राप्नोति ॥ इति वा ॥ विषयध्यानमनर्थमूलम् ॥ अतस्तत्परिहर्तव्यम् ॥ तत्परिहरणमनिगृहीतमनसोऽशक्यम् ॥ अतः निगृहीतबाह्येन्द्रियस्यापि मनोनिग्रहाभावे ईदृशानर्थसद्भावादिन्द्रियनियमनानन्तरं मनोनियमनमप्यावश्यकम् ॥ अतः 'संयम्य युक्त आसीते' त्युक्तं युक्तम् ॥ एवं निगृह्य बाह्येन्द्रियाणि वशीकृतमना सन्नासीतेति षड्भिः श्लोकैः स्थिधीः कथमासीतेति प्रश्नस्योत्तरमुक्तम् ॥ ६२ ॥ ६३ ॥

वि ॥ अर्जुनः ॥ मनसो भगवत्यर्पणरूपोपायेन वशीकरणमिन्द्रियाणां संपादनीयमियुक्तम् ॥ अनिवेश्यैव भगवति मनो यत्नान्तरेण तत्र संपाद्यताम् ॥ तथाकरणे का हानिः संपद्यत ॥ ब्रूहि ॥

कृष्णः ॥ मय्यनिवेशितमनसः अपरिहृतरागद्वेषादिकपायस्य यत्नान्तरेणेन्द्रियाणि संयम्यावस्थितस्यापि पुंसः अनादिविषयवासनया विषयध्यानं नियमेन स्यात् ॥ विषयान् ध्यायतः पुंसः तेषु सङ्गः इच्छा जायते ॥ सङ्गात् कामः सञ्जायते ॥ कामो नाम सङ्गस्य विपाकदशा यां दशामापन्नः पुरुषो विषयानननुभूय स्थातुं न शक्नोति ॥ कामात् प्रतिहतात् विषयानुभवालाभे विषयानुभवप्रतिबन्धकान् प्रति कामान्ध्याकर्तव्याकर्तव्यमौल्येन तदात्वसन्निहितासन्निहितानन्यान् प्रत्यपि क्रोधः जायते ॥ दर्शिता चेयं कामिनां रीतिः १ 'सदेवगन्धर्वमनुष्यपन्नगं जगत्सशैलं परिवर्तयाम्यहम्' ॥ इति वदता श्रीरामेण ॥ क्रोधात् कार्याकार्यविवेकराहित्यरूपः संमोहः भवति ॥ तेन सर्वमविशंकं करोति ॥ 'क्रुद्धः पापं न कुर्यात् कः क्रुद्धो हन्यादुरुनपि' ॥ इति हि स्मरन्ति ॥ अतः कोपो बलवान् वैरी ॥ वस्यते च ॥ २ 'विद्धयेनमिह वैरिणम्' ॥ इति ॥ अतः स सर्वथा वर्जनीयः ॥ अत एव वदन्ति ॥ 'अपकारिणि चेतकोपः कोपे कोपः कुतो न ते ॥ धर्मार्थकाममोक्षाणां प्रधानपरिपन्थिनि' ॥ इति ॥ संमोहात् स्मृतिविभ्रमः आत्मदर्शनोपायभूतस्य इन्द्रियजयादिप्रयत्नस्य आरब्धस्य विस्मरणं भवति ॥ स्मृतिभ्रंशात् उपायभूतप्रयत्नविषयकस्मरणनाशात् उपायस्मृतिसाध्यायाः आत्मदर्शनोपायानुष्ठानव्यवसायरूपबुद्धेः नाशः भवति ॥ बुद्धिनाशात् प्रणश्यति परो-

क्षज्ञाननिष्ठाऽनुदयेन पुनः पुनः संसारे निमग्नः शुद्धात्मस्वरूपदर्शनं आत्मावलोकना-
ख्यं साक्षात्कारापरपर्यायं न लभते ॥ अनिवेश्य भगवति मानसमात्मपौरुषेणेन्द्रि-
यजये प्रवर्तमानस्य पुंसः ईदृशानर्थसद्भावात् मनसो भगवद्विपर्याकरणरूपेणैवोपाये-
नेन्द्रियजये प्रयतितव्यमित्युक्तं युक्तम् ॥ इन्द्रियजयस्य आत्मदर्शनहेतुकत्वोक्तिः
सूक्ष्मरागनिवृत्त्या सूक्ष्मेन्द्रियजयाभिप्राया ॥ उक्तोपायसाध्यत्वोक्तिस्तु स्थूलराग-
निवृत्त्या स्थूलेन्द्रियजयाभिप्राया ॥ उक्तोपायलब्धस्थूलेन्द्रियजयनिष्पन्नपरोक्षज्ञान-
निष्ठानिष्पन्नमात्मदर्शनं सूक्ष्मेन्द्रियजयद्वारा भगवदपरोक्षसाक्षात्कारमुत्पाद्य तेन मु-
क्तिं प्रापयति ॥ अतो मनसो भगवद्विपर्याकरणेन इन्द्रियजये प्रयतस्व ॥ ६२ ॥ ६३ ॥

अर्जुनः ॥ रागद्वेषादिना नरकाद्यनर्थो भवतीत्यनिष्टप्राप्तिरभिहिता ॥ राग-
द्वेषादिनिवृत्त्या लभ्यमानं इष्टं फलं ब्रूहि ॥ उभयमपि विदन्नेव स्वरसतस्तन्निवर्तने
प्रयतेत ॥ किञ्च यद्येवं स्थाप्येत तर्हि सुखाननुभवान् आत्मद्रोहः स्यात् ॥ 'अनि-
षिद्धसुखत्यागो पशुरेव न संशयः' ॥ इति हि स्मरन्ति ॥ अतः किं कर्तव्यम् ॥ वद ॥

कृष्णः ॥ रागद्वेषवियुक्तैस्तु विषयानिन्द्रियैश्चरन् ॥

आत्मवश्यैर्विधेयात्मा प्रसादमधिगच्छति ॥ ६४ ॥

रागेति ॥ रागश्च द्वेषश्च रागद्वेषौ ताभ्यां वियुक्तानि रागद्वेषवियुक्तानि तैः
वशे भवानि वश्यानि आत्मनः स्वस्य मनसो वा वश्यानि आत्मवश्यानि तैः इन्द्रियैः
विषयान् चरन् अनुभवनं पुरुषस्तु विधेयः स्वार्थिनः आत्मा मनः यस्य सः विधेयात्मा
सन् प्रसादं मनोनैर्मल्यं अधिगच्छति प्राप्नोति ॥ ६४ ॥

उक्तोपायेन रागद्वेषादिपरिहारे सति रागद्वेषरहितैः आत्मनः स्वस्य मनसो वा
वश्यैः अधीनैः आत्मनः क्षोभानापादकैः इन्द्रियैः विषयान् शरीरयात्रानिर्वाहमात्रोपायो-
गिनो रूपरसादीन् चरन्स्तु अनुभवंन्नपि एवमनुभवतो विशेषसूत्रको वा नुशब्दः ॥
विधेयात्मा वशीकृतमनाः सन् प्रसादं विनाऽपि प्रयत्नं प्रायंविषयेष्वप्रवृत्तिरूपं
मनसो नैर्मल्यं प्राप्नोति ॥ रागद्वेषादिनिवृत्त्या मनोनैर्मल्यरूपमिष्टं फलं लभ्यते ॥ रागद्वे-
षरहितैरिन्द्रियैः उचितविहितविषयानुभवेन सुखानुभवान्नाऽऽत्मद्रोहाऽपि भवति ॥
अतो न काऽप्यनुपपत्तिः ॥ इन्द्रियाणां मनसश्च वशीकरणीयत्वोक्त्या सर्वथा विष-

याननुभवादात्मद्रोहः कार्यः इति मयोच्यते इति मा मंस्थाः ॥ न मम तादृशः प्रद्वेषः प्राणिषु ॥ परित्यज्य दुर्विषयाऽऽशां उचितविहितविषयानुभवादिनिषिद्धं सुखमनुभव-
तेत्यादराद्गुच्यते मयेत्यवधेहि ॥ 'आत्मवश्यैः विधेयाऽऽत्मे'ति अनुवादरूपत्वेऽपि
यः उक्तोपायेन त्यक्तरागद्वेषादिः सः रागद्वेषवियुक्तैः इन्द्रियैः शरीरयात्रामात्रो-
पयोगिनो विषयान् चरति ॥ स तेन विधेयात्मा भवति ॥ तस्य तेनेन्द्रियाणि
वश्यानि भवन्ति ॥ इति वाक्यवृत्त्या विधिरूपत्वं बोध्यम् । विषयान् चरन्नपीत्यु-
क्त्या देहयात्रामात्रोपयुक्तविषयानुभवो न दोषायति सूच्यते ॥ ६४ ॥

अ ॥ अर्जुनः ॥ विषयध्यानमनर्थमूलं अतो निगृह्य मनस्तत्परिहर्तव्यमि-
त्युक्तम् ॥ स्मरणमपि चेद्विषयाणामनर्थकारणं सुतरां तर्हि भोग ॥ अकरणे च
तस्य शरीरयात्रानिर्वाहोऽपि न स्यात् ॥ उक्तानर्थमूलपरिहारोपायश्च कः
ब्रूहि ॥

कृष्णः ॥ व्युत्थितविषयकृततीयप्रश्नस्य उत्तरमष्टमिरुच्यते ॥ शृणु तदवधान-
नेन ॥ दोषदर्शनेन रागद्वेषाभ्यां वियोजितैः अतः स्ववशै श्रोत्रादिभिः शरीरया-
त्रानिर्वाहहेतुभूतान् अवर्जनीयान् विषयान् अनुभवन् अतः विधेयात्मा सन् प्रसादं
मनस्स्वास्थ्यं परमात्मसाक्षात्कारयोग्यतारूपां मनसः स्वच्छतां प्राप्नोति ॥ राग-
द्वेषाभ्यां वियोजनमिन्द्रियाणां उक्तानर्थमूलपरिहारोपायः ॥ ताभ्यां वियोजितैरि-
न्द्रियैः अवर्जनीयशरीरयात्रानिर्वाहमात्रोपयोगिविषयानुभवो न दोषाय ॥ तेन
शरीरयात्रानिर्वाहोऽपि ॥ न केवलमेतावदेव ॥ किंतु एवंभूतस्य मनः प्रसादरूपफ-
ललाभोऽपि ॥ अतः उक्तानर्थमूलपरिहारोपायःवात् शरीरयात्रानिर्वाहहेतुत्वान्
प्रसादरूपफलसाधनत्वाच्च उक्तरूपा स्थितिरवश्यं संपादनीया ॥ बाह्येन्द्रियाणाम-
निग्रहे तानि विषयेषु प्रवर्तेरन् ॥ प्रवर्तन्तां नाम ॥ सा च प्रवृत्तिर्न दोषाय भवति ॥
भवति च दोषाय रागद्वेषाभ्यां प्रवृत्तिः ॥ तादृशी प्रवृत्तिरिन्द्रियाणां निगृहीत-
मनसो न भवति ॥ निगृहीते मनसि रागद्वेषयोरनुदयात् ॥ रागद्वेषरहितानामिन्द्रि-
याणां अवर्जनीयशरीरयात्रानिर्वाहमात्रोपयोगिविषयेषु प्रवृत्तिरस्यात् ॥ तादृशैरि-
न्द्रियैस्तादृशविषयानुभवो न दोषाय ॥ अतो निगृहीतमनसो बाह्येन्द्रियजयाभावेऽपि
न दोषः ॥ स्वाधीनैरिन्द्रियैर्विषयाननुभवन्तीति 'स्थितधीः किं ब्रजेते'ति प्रश्नस्यो-
त्तरमिदम् ॥ ६४ ॥

वि ॥ स्वपौरुषेणेन्द्रियजये प्रयतमानस्य उक्तानर्थसङ्गावात् मनसो भगव-
द्विषयीकरणेनैवे १न्द्रियजयः संपादनीयः इत्युक्तम् ॥ तथा संपादितस्येन्द्रियजयस्य
किं फलम् ॥ ब्रूहि ॥

कृष्णः ॥ उक्तोपायेन आत्मनो वश्यैः अतः रागद्वेषाभ्यां वियोजितैः इन्द्रियैः
विधेयात्मा सन् विषयान् चरन् विषयान् २तिरस्कृत्य धर्तमान एव पुरुषः प्रसादं
आन्भावलोकनविरोधिदोषराहित्यरूपं मनसो नैर्मल्यं प्राप्नोति ॥ इन्द्रियजयस्य
मनोनैर्मल्यं फलम् ॥ अत उक्तोपायेन रागद्वेषनिरसनद्वारा स संपादनीयः ॥ ६४ ॥

अर्जुनः ॥ रागद्वेषवर्जनस्य मनःनैर्मल्यरूपं फलमुक्तम् ॥ किं तेन ॥ तस्य
भावाभावाभ्यां इष्टानिष्टयोरुक्तव्या तस्याऽऽवश्यकतामुपपादय ॥

कृष्णः ॥ प्रसादे सर्वदुःखानां हानिर्गस्योपजायते ॥

प्रसन्नचेतसो ह्याशु बुद्धिः पर्यवतिष्ठति ॥ ६५ ॥

प्रसाद इति ॥ हि यस्मान् प्रसन्नं चेतः यस्य सः प्रसन्नचेताः तस्य प्रसन्न-
चेतसः पुंसः बुद्धिः अपरोक्षज्ञानं आशु शीघ्रं पर्यवतिष्ठति प्रतिष्ठिता भवति तस्मान्
प्रसादे मति अस्य सर्वाणि च तानि दुःखानि च सर्वदुःखानि तेषां हानिः नाशः
उपजायते ॥ ६५ ॥

मनोनैर्मल्यसङ्गावे इष्टप्राप्तिमुपपादयामि ॥ मनःप्रसादे सति अस्य प्राप्तमनः-
प्रसादस्य सर्वदुःखानां हानि अविलंबेन जायते ॥ प्राप्तमनःप्रसादे निर्दुःखा भवतीति
यावत् ॥ अन्तरेण मुक्तिं सर्वदुःखानिरसंभवात् कथं प्रसादमात्रेण सा इति चेत्
प्राप्तमनःप्रसादस्य पुंसः बुद्धिः अपरोक्षज्ञानं अविलंबेन पर्यवतिष्ठते सम्यग्भव-

१. इन्द्रियजयस्य उक्तोपायकार्यत्वे तस्य व्यप्या तत्पूर्वकालत्वात्किं कथं इति चेत् संयम्येत्य-
नेन विषयस्पर्शनिवारणमेवोच्यते न त्विन्द्रियजयः ॥ अतो न दोषः ॥ २. कृतेऽपि प्रतिषेधे चाप-
न्याद्विषयानुभवे प्रवर्तमानान् प्रति अनुभवाभ्यनुज्ञा वाधिका ॥ अत एव व्याख्यातं ॥ चरतिर्गन्त्यर्थः
आक्रमणरूपगतिपरः ॥ भक्षणार्थो वा संहारपरः ॥ उभयथाऽपि तिरस्कारोत्र विर्वाक्षतः ॥ तिरस्का-
रोऽत्रानादरः ॥ 'अनादरः परिभव. पराभावास्तिरस्क्रिया ॥' इत्यमरः ॥ ३. पर्यवतिष्ठते इति पाठान्तरं ।

ति ॥ तेन मुक्तो भवति ॥ अतः दुःखानां हानिः जायते ॥ १ 'तरति शोकमात्मवि' इति
 क्षुतिप्रसिद्धिघोतको वा हिशब्दः ॥ प्रसादशब्दितमनोनैर्मल्यस्य अपरोक्षज्ञानजनन-
 द्वारा मोक्षरूपपरमेष्ठफलप्राप्तिहेतुत्वात् तदवश्यमुक्तविधया संपादनीयम् ॥ प्रसादसं-
 पादने यन्नाधिक्यचिकीर्षोत्पादनाय मुखतः प्रसादस्य सर्वदुःखहानिहेतुत्वोक्तिः ॥
 'वशे हि यस्येन्द्रियाणि तस्य प्रज्ञा प्रतिष्ठिता ॥' इति ज्ञानफलकत्वमिन्द्रियजय-
 स्थोकं किमर्थमत्र पुनरुच्यते इति चेत् इन्द्रियजयस्य प्रसादद्वारा ज्ञानं फलमिति
 वक्तुं प्रसादं मध्येकृत्य पुनरत्र तदुक्तिः ॥ ज्ञानस्य इन्द्रियजयसाध्यत्वोक्तिप्रकरणे ज्ञान-
 रूपं इन्द्रियजयफलमेव वाच्यं 'सर्वदुःखानां हानिः उपजायते' इति दुःखनिवृत्ति-
 रूपं ज्ञानफलमपि किमर्थमुच्यते इति चेत् बुद्धियुक्तो जहातीह उभे सुकृतदुष्कृते ॥
 इति सुकृतदुष्कृतहानेः ज्ञानफलत्वोक्त्या जातायाः, सुकृतदुष्कृतहानिः न ज्ञानस्य फलं
 भवितुमर्हति इष्टप्राप्त्यनिष्टपरिहारान्यतरत्वाभावात् ॥ तयोरन्यतरदेव हि फलं
 भवितुमर्हति इति शंकायाः, ज्ञानफलभूतदुःखरूपानिष्टपरिहारहेतुत्वेन सुकृतदुष्कृत-
 हानेः ज्ञानफलत्वोक्तिर्युक्ता इति परिहारार्थं दुःखहानिरूपज्ञानफलस्याप्युक्तिः ॥
 प्रसादस्य अत्र ज्ञानद्वारा दुःखरूपानिष्टनिवृत्तिफलकत्वोक्त्या उत्तरत्र सुखरूपेष्टप्राप्ति-
 फलकत्वोक्त्या च आवश्यकतां वक्तुं दुःखहानेः प्रसादफलत्वेन वक्तव्यत्वान्नावक्त-
 व्योक्तिदोषोऽपि ॥ अतएवात्र मोक्षस्य दुःखहानिरूपतया उत्तरत्र सुखरूपतयाचो-
 क्तिः ॥ इत्यादिकमवधेयम् ॥ ६५ ॥

अ ॥ प्रसादे प्राप्ते सति अस्य सर्वेषां दुःखहेतूनां विक्षेपाणां हानिः उप-
 जायते ॥ अतः प्रसन्नचेतसः बुद्धिः सर्वत्र ब्रह्मदर्शिनी प्रज्ञा ब्रह्मात्मैक्यज्ञानं वा पर्य-
 वतिष्ठति ॥ विपरीतभावनादिप्रतिबन्धकाभावात् नैश्चल्येन प्रतिष्ठिता भवति ॥
 मनःप्रसादस्य विक्षेपनिरसनद्वारा प्रज्ञासिद्धिरूपेष्टफलहेतुत्वादुक्तोपायेन स सं-
 पादनीयः ॥ इति च ॥ ६५ ॥

वि ॥ बुद्धिः आत्मावलोकनरूपा पर्यवतिष्ठते स्थितिं लभते ॥ तस्मात्
 प्रसादे सति अस्य सर्वदुःखानां हानिः उपजायते ॥ सर्वानर्थहेतुभूतप्रकृतिबन्ध-
 मूलकः संसारबन्धो निवर्तते ॥ प्रसन्नचित्तो मुक्तो भवतीति यावत् ॥ मनःप्रसादस्य

आत्माबलोकनद्वारा सर्वदुःखनिवृत्तिरूपेष्टफलहेतुत्वाद्बुक्तोपायेन सोऽवश्यं संपादनीयः ॥ ६५ ॥

कृष्णः ॥ नास्ति बुद्धिरयुक्तस्य न चायुक्तस्य भावना ॥

न चाभावयतः शान्तिः अशान्तस्य कुतः सुखम् ॥ ६६ ॥

नास्तीति ॥ युक्तः मनःप्रसादवान् न युक्तः अयुक्तः तस्य बुद्धिः नास्ति ॥ अयुक्तस्य भावना च नास्ति ॥ न भावयन् अभावयन् तस्य अभावयतः शान्तिश्च नास्ति ॥ न शान्तः अशान्तः तस्य अशान्तस्य सुखं कुतः ॥ नेत्यर्थः ॥ ६६ ॥

मन प्रसादाभावे अनिष्टप्राप्तिमुपपादयामि ॥ प्रसादाभावे अप्रमत्तचेतसो युक्तिः चित्तनिरोधशब्दिता मनस एकाग्रता नास्ति ॥ अयुक्तस्य युक्तिशब्दितचित्तैकाग्र्यरहितस्य बुद्धिः अपरोक्षज्ञानं नास्ति ॥ कुतः इति चेत् अयुक्तस्य भावना ध्यानं नास्ति ॥ अभावयत ध्यानयोगरहितस्य बुद्धिः अपरोक्षज्ञानं नास्ति ॥ तदभावे शान्तिः मोक्षः नास्ति ॥ अशान्तस्य अयुक्तस्य सुखं सुखेपूर्वतमं सुखं कुतः ॥ नास्तीत्यर्थः ॥ चशब्दौ समुच्चये ॥ अभावयत शान्तिः भगवदेकनिष्ठबुद्धिता नास्ति ॥ अशान्तस्य तद्रहितस्य बुद्धिः अपरोक्षज्ञानं नास्ति ॥ अबुद्धेः अपरोक्षज्ञानहीनस्य सुखं सुखरूपो मोक्षः कुतः ॥ नेत्यर्थः ॥ १ 'नान्यः पन्था अयनाय विद्यते' इति ॥ २ 'तरति शोकमात्मविन्' इति च श्रुतिः ॥ ३ 'विद्यैव तु निर्धारणात्' ॥ इति सूत्रम् ॥ धक्ष्यते च ॥ ४ 'ददामि बुद्धियोगं तं येन मामुपयान्ति ते' ॥ इति ॥ अयुक्तस्येति द्विरुक्तिः युक्तेरावश्यकतासूचनाय ॥ प्रसादाभावे उक्तविधया महानर्थाऽऽपस्या सोऽवश्यमुक्तोपायेन संपादनीयः ॥ ६६ ॥

अ ॥ अयुक्तस्य योगशब्दितमनःप्रसादरहितस्य आत्मस्वरूपापरोक्षज्ञानं नास्ति ॥ अयुक्तस्य भावना आत्मज्ञानाभिनिवेशः आत्मज्ञाने शब्दादापाततो जाते स्मृतिसन्तानहेतुभूतः साक्षात्कारार्थमभिनिवेशः न भवति ॥ अभावयतः तादृशभावनारहितस्य शान्तिः विषयतृष्णानिवृत्तिः न भवति ॥ अशान्तस्य तद्रहितस्य सुखं कुतः ॥ नेत्यर्थः ॥ परोक्षज्ञानेनैवापरोक्षज्ञानसिद्धेः किं प्रसादेन इति चेत् अयु-

क्तस्य बुद्धिः परोक्षज्ञानं नास्ति ॥ बहुधा कृतादपि श्रवणात् जातं ज्ञानं पदवाक्यतदर्थगोचरमेव भवति ॥ न वन्तुगोचरम् ॥ तथा जातमपि न स्थिरमवतिष्ठते ॥ अयुक्तस्य भावना ब्रह्मैवाहर्मात् ब्रह्मण्यात्मत्वाभिनिवेशरूपसाक्षात्कारः न भवति ॥ अभावयतः भावनाशब्दितापरोक्षज्ञानहीनस्य शान्तिः अनात्मतादात्म्यतत्कार्यसंबन्धादर्शनरूपा न भवति ॥ अशान्तस्य अनात्मानमेवात्मानं द्वैतं च पश्यतः सुखं ब्रह्मानन्दरसानुभवः कुतः ॥ अभावयतः सर्वं ब्रह्मैवेत्यपश्यतः शान्तिः चिदानन्दैकरसब्रह्मरूपेणावस्थितिरूपा विदेहमुक्तिः न भवति ॥ अशान्तस्य विदेहमुक्तिमप्राप्तस्य सुखं कुतः ब्रह्मभावमप्राप्तस्य ब्रह्मानन्दोनेत्यर्थः ॥ अयुक्तस्य योगशब्दितमनोवशीकरणरहितस्य तत्कार्यप्रसादरहितस्य बुद्धिः श्रवणमननजन्यं परोक्षज्ञानं नास्ति ॥ अयुक्तस्य भावना निदिध्यासनात्मिका विजातीयप्रत्ययानन्तरितसजातीयप्रत्ययप्रवाहरूपा न भवति ॥ अभावयतः उक्तरूपभावनारहितस्य शान्तिः सकार्याविद्यानिवृत्तिरूपो ब्रह्मात्मैक्यसाक्षात्कार न भवति ॥ अशान्तस्य सुखं मोक्षानन्दः कुतः ॥ अयुक्तस्येति द्विरुक्तिः युक्तेरावश्यकतासूचनाय ॥ अयुक्तस्य श्रवणमननयोः १ अयोजितमनसः बुद्धिः ब्रह्मात्मैक्यनिश्चय परोक्षज्ञानरूपः नास्ति ॥ अयुक्तस्य २ असमाहितमनसः भावना ध्यानं नास्ति ॥ अभावयतः ध्यानमकुर्वतः शान्तिः सर्वदुःखोपरमः न भवति ॥ अशान्तस्य सुखं कुतः ॥ उक्तविधानार्थपरंपराहेतुत्वाद्वाद्प्रसादस्य यत्नतः प्रसादः संपादनीयः ॥ ६६ ॥

वि ॥ अयुक्तस्य 'युक्त आसीत् मत्परः' इत्युक्तभगवद्विपर्याकृतमनस्वरहितस्य तत्प्रयुक्तेन्द्रियजयलभ्यमनःप्रसादरहितस्य बुद्धिः शुद्धात्मस्वरूपविज्ञानं नास्ति ॥ न सेत्स्यति ॥ अयुक्तस्य अयुक्तत्वहेतुकबुद्ध्यभाववतः भावना ध्यानं न भवति अभावयतः शुद्धात्मस्वरूपभावनामकुर्वतः शान्तिः विषयस्पृहानिवृत्ति न भवति ॥ अशान्तस्य विषयस्पृहायुक्तस्य सुखं नित्यनिरतिशयमोक्षसुखं कुतः ॥ न भवतीत्यर्थः ॥ अप्रसन्नचेतस ईदृशानर्थसद्भावात् प्रसादो यत्नतः संपादनीयः ॥ ६६ ॥

अर्जुनः ॥ अयुक्तस्य बुद्धिर्नास्ति अयुक्तस्य भावना न भवति इत्युक्तम् ॥ तत्कथम् ॥ कृतश्रवणादिकस्य भावनाया बुद्धेश्च संभवात् ब्रूहि ॥

कृष्णः ॥ इन्द्रियाणां हे चरतां यन्मनोऽनुविधीयते ॥

तदस्य हरति प्रज्ञां वायुर्नावमिवांभसि ॥ ६७ ॥

इन्द्रियाणामिति ॥ चरतां इन्द्रियाणां अनु पृष्ठतः मनः विधीयते इति यत् । इन्द्रियाणां मध्ये यत् इन्द्रियं मनः अनुविधीयते इति वा तत् अस्य प्रज्ञां वायुः अंभसि जले नावमिव हरति ॥ ६७ ॥

कृष्णः ॥ विषयेषु चरतां इन्द्रियाणां चक्षुरादीनां अनु पृष्ठतः मनः विधीयते ईश्वरेण तत्तदिच्छाद्यता पुरुषेण वा प्रवर्त्यते इति यत् ॥ अनुविधीयते अनु-प्रवर्तते इति यत् इति वा कर्मकर्तारि लकारः ॥ तत् मनसः इन्द्रियानुसरणं, यत् मनः अनुविधीयते तत् इन्द्रियानुप्रवृत्तं मनः इति वा प्रतिकूलो वायु जले नावमिव अस्य प्रज्ञां परोक्षज्ञानं परोक्षज्ञानहेतुभूतां विवेकबुद्धिं वा हरति कर्षति अपनयति वा ॥ उत्पत्स्यमानं परोक्षज्ञानं प्रतिवध्नाति ॥ उत्पन्नमपि तत् ध्यानयोगानुपयुक्तं करोति ॥ यथा प्रतिकूलो वायुः मार्गं गच्छन्तो नावं आकृष्य अमार्गं नीत्वा आवर्तादौ पातयित्वा विध्वंसयति तथा प्रसादग्रहितं मनः अस्य बुद्धिं अपरोक्षज्ञानतत्मा-धनमार्गं गच्छन्तो वलादाकृष्य नीत्वा विषयादिषु पातयित्वा विध्वंसयति ॥ अतः अयुक्तस्य बुद्धिर्नास्ति ॥ अयुक्तस्य भावना न भवति ॥ अतः युक्तिशब्दितो मनः प्रसादः यत्नतः संपादनीयः ॥ इन्द्रियाणामिति बहुवचनेन मनसो बहिर्इन्द्रियानु-सरणमनर्थहेतुः नैकेन्द्रियानुसरणमिति भाति ॥ एकमपीन्द्रियं मनसाऽनुसृतमनर्थ-मावहति ॥ अतः कथमिदं इति चेत् इन्द्रियाणां मध्ये यत् एकं इन्द्रियं मनः अनु-विधीयते तत् मनसाऽनुसृतं एकमपीन्द्रियं अस्य प्रज्ञां हरति ॥ किमु वक्तव्यं मनसाऽनुसृतानि बहूनीन्द्रियाणि प्रज्ञां हरन्तीति ॥ वायोः नोहरणमभ्येवेति प्रसिद्धं अतः अंभसीति किमर्थं इति चेत् यथा वायोः अंभस्येव नोहरणसामर्थ्यं न भुवि तथा अंभस्स्थानीये मनश्चाञ्छन्ये सत्येव मनस इन्द्रियानुसरणस्य मनसाऽनुसृतस्येन्द्रि-यस्य वा प्रज्ञाहरणसामर्थ्यं न भूस्थानीये मनस्स्थीये सति इतः सूत्रनायांभसीत्युक्तम् ॥ इन्द्रियं प्रतिकूलवायुः मनः नाविकः प्रज्ञा नाः ॥ यदि नाविकः प्रतिकूलवायुमनु-सृत्य नावं नयति तदा नाविकानुसृतः प्रतिकूलवायुः नावमन्यत्र नीत्वा नाशयति ॥ तथा यदि मनः इन्द्रियमनुसृत्य प्रज्ञां नयति तदा मनसाऽनुसृतं इन्द्रियं प्रज्ञामन्यत्र

नीत्वा नाशयति ॥ अतः मनसा नाविकेनेव सावधानेन भवितव्यम् ॥ अयमेव मनसः प्रसादः । स चेष्टप्राप्त्यनिष्टपरिहरौ कामयमानेन यत्नतः संपादनीयः ॥ ६७ ॥

अर्जुनः ॥ एतावता किं निष्पन्नम् ॥ वद ॥

कृष्णः ॥ तस्माद्यस्य महाबाहो निगृहीतानि सर्वशः ॥

इन्द्रियाणीन्द्रियार्थेभ्यः तस्य प्रज्ञा प्रतिष्ठिता ॥ ६८ ॥

तस्मादिति ॥ महान्तौ बाहू यस्य सः महाबाहुः हे महाबाहो अर्जुन यस्य सर्वशः सर्वाणि इन्द्रियाणि सर्वैः व्यापारैः सह सर्वैः प्रकारैः इन्द्रियाणां अर्थाः इन्द्रियार्थाः तेभ्यः इन्द्रियार्थेभ्यः निगृहीतानि ॥ तस्य प्रज्ञा ज्ञानं प्रतिष्ठिता ॥ ६८ ॥

द्वे ॥ यस्मात् उक्तविधया इन्द्रियनिग्रहवत् एव प्रसादद्वारा ध्यानयोग-सिद्धिः नानिगृहीतेन्द्रियस्य तस्मात् यस्य सर्वाणीन्द्रियाणि समनस्कानि सर्वेभ्यो विषयेभ्यो व्यावर्तितानि तस्यैव प्रज्ञा प्रतिष्ठिता ॥ स एवापरोक्षज्ञानी ॥ 'विषया विनिवर्तन्ते' इत्यादिना ज्ञानस्य महाऽऽयाससाध्येन्द्रियजयसाध्यत्वं यदुक्तं तस्योप-संहारोऽयम् ॥ महाबाहुनाऽपि त्वया ज्ञानार्थं दुर्जयानामिन्द्रियाणां जयाय महान् प्रयत्नः कार्यः ॥ 'प्रजहार्ता'ति ज्ञानिलक्षणम् ॥ 'दुःखेष्वि'त्यादिभिस्त्रिभिस्तद्विवरणम् ॥ 'विषया' इत्यादिभिस्त्रिभिस्तदसंभवशंकानिरासाय ज्ञानस्य महाऽऽयाससाध्येन्द्रियजयसाध्यत्वोक्तिः ॥ 'ध्यायत' इत्यादिभिः सप्तभिस्तद्विवरणमिति विवेकः ॥ ६८ ॥

अ ॥ यस्मात् अनिगृहीतेन्द्रियस्य उक्तविधया ज्ञानाभावः तस्मात् यस्य सर्वाणीन्द्रियाणि सर्वैः प्रकारैः सर्वेभ्यो विषयेभ्यो निगृहीतानि स एवापरोक्ष-ज्ञानी ॥ तस्येति सिद्धस्य साधकस्य च ग्रहणम् ॥ साधकः साधनेनानेन अपरोक्षज्ञानी भवति ॥ सिद्धः लक्षणेनानेन अपरोक्षज्ञानी ज्ञेयः ॥ मुमुक्षोः साध-नं ज्ञानिनो लक्षणं चेत्युभयमिह विवक्षितम् ॥ अतस्तयोर्द्वयोरत्रोपसंहारः ॥ ज्ञानिनो लक्षणत्वात् मुमुक्षोः साधनत्वाच्च इन्द्रियजयः संपादनीयः ॥ महाबाहुत्वाद्दन्तःशत्रु-निबर्हणसमर्थ एवेन्द्रियजयद्वारा ज्ञानी भवति ॥ महाबाहुत्वेन सर्वशत्रुनिबर्हण-

समर्थस्त्वं दुर्जयेन्द्रियशत्रुनिबर्हणेऽपि क्षमोऽसि ॥ सत्यपि चतुर्थप्रभोत्तरशेषे मुमुक्षो-
रिन्द्रियजरूपसाधनोकिप्रकरणोपसंहारोऽयमिति बोध्यम् ॥ ६८ ॥

वि ॥ तस्मात् इन्द्रियानुविधायिनो मनसः ब्रह्माहारित्वात् यस्य सर्वाणी-
न्द्रियाणि विलोकनादिभिः सर्वैर्व्योपारैः सह दोषदर्शनादिभिः सर्वैः प्रकारैर्वा सर्वेभ्यो
विषयेभ्यो व्यावर्तितानि तस्यैव प्रज्ञाशब्दिता परोक्षज्ञाननिष्ठाकाष्ठा स्थितप्रज्ञताख्या
प्रतिष्ठिता ॥ उक्तविधया इन्द्रियजयघत एव स्थितप्रज्ञताख्यपरोक्षज्ञाननिष्ठोदया-
त्तदर्थमिन्द्रियजयः संपादनीयः ॥ 'यदा संहरते चायं' इत्यादिना यदुक्तमिन्द्रिय-
जयस्य ज्ञानसाधनत्वं तस्योपसंहारोऽयम् ॥ महाबाहुत्वात्तवेदं साध्यम् ॥ अतस्तदर्थं
प्रयतस्व ॥ ६८ ॥

द्वै ॥ अर्जुनः ॥ 'प्रजहाती' त्यादिनोक्तं अपरोक्षज्ञानिलक्षणं बुद्ध्यारोहाय
पिण्डीकृत्य ब्रूहि ॥ 'स्थितप्रज्ञस्य का भाषे'ति कृतप्रश्नस्योत्तरमुक्तम् ॥ 'स्थितधीः
किं प्रभाषेते'त्यादिना कृताक्षेपस्य परिहारं ब्रूहि ॥

कृष्णः ॥ या निशा सर्वभूतानां तस्यां जागर्ति संयमी ॥

यस्यां जाग्रति भूतानि सा निशा पश्यतो मुनेः ॥ ६९ ॥

येति ॥ सर्वाणि च तानि भूतानि च सर्वभूतानि तेषां सर्वभूतानां या निशा
निशेव तस्यां संयमः इन्द्रियनिग्रहः अस्यास्तीति संयमी जागर्ति बुध्यते भूतानि
प्राणिनः यस्यां जाग्रति बुध्यन्ते सा मुनेः पश्यतः ज्ञानिनः निशा निशेव ॥ ६९ ॥

या ईश्वरस्वरूपलक्षणा व्यक्तिः ईश्वरस्वरूपरूपः पदार्थः सर्वप्राणिनां निशेव
तस्यां ईश्वरस्वरूपविषये संयमी इन्द्रियनिग्रहसाध्यापरोक्षज्ञानवान् जागरूको वर्तते ॥
सर्वेषां ज्ञानाविषयं भगवत्स्वरूपं सैम्यगापरोक्ष्येण पश्यति ॥ यस्यां विषयलक्षणा-
यां व्यक्तौ विषयरूपे पदार्थे सर्वे प्राणिनो जागरूका वर्तन्ते सा विषयरूपः पदार्थः
मुनेः परोक्षज्ञानवतः तेन पश्यतः अपरोक्षज्ञानिनः निशेव प्राणिभिर्दृश्यमानान्
भूयमाणान् अनुभूयमानांश्च विषयान् न पश्यति न शृणोति न चानुभवति ॥ 'यत्तु
सर्वाऽऽत्मनाऽज्ञानं सा निशा परिकीर्त्यते ॥' इति हि वदन्ति ॥ सदा भगवदनुभव-

वत्तया तदितरविषयानुभवाभाववत्त्वं ज्ञानिनो लक्षणम् ॥ निशाहृष्टान्तेन ज्ञानिनोऽ-
ज्ञानिवद्विषयदर्शनाभावेऽपि प्रारब्धकर्मणा ईषत्तिरोहितब्रह्मस्वरूपस्य वासनया
प्रायोऽल्पाभिसन्धिपूर्वकं मत्तस्थं भाषणासनगमनादि प्रवृत्तिरूपपद्यते इति
प्रवृत्त्यद्याक्षेपस्य परिहारोऽप्यर्थात् ॥ मुनेः अत एव पश्यतः इति हेतुहेतुमद्भावे-
नान्वयः ॥ मननादेर्दर्शनसाधनत्वस्य पूर्वं स्पष्टमनुक्तत्वादिह तदुक्तिः ॥ इदं च
तत्त्वाभिमानिदेवेतरज्ञानिविषयम् ॥ अन्यथा सर्वप्रेरकाणां तेषां भगवदितरत्राभि-
सन्ध्यभावे लोकयात्रोच्छेदापातात् ॥ ६९ ॥

अ ॥ अर्जुनः ॥ इन्द्रियजयस्य आत्मदर्शनसाधनत्वमुक्तं उपपादितं उप-
संहृतं च ॥ तेन साधनेनाऽऽत्मदर्शननिष्ठां प्राप्तस्य तादृशं फलं किम् ॥ ब्रह्मि ॥

कृष्णः ॥ या व्यक्तिः परमार्थतत्त्वरूपः पदार्थः आत्मदर्शनहीनानां सर्वप्राणि-
नां अप्रकाशस्वरूपत्वान्निशेव ॥ तस्यां परमार्थतत्त्वविषये संयमी इन्द्रियनिग्रहवान्
जागर्ति प्रबुद्धो वर्तते ॥ यथा नक्तं चराणां दिवाऽन्धानामुलूकानां अप्रकाशस्वरूपत्वा-
न्निशाभूतेऽपि स्वतःप्रकाशभूते अह्नि तदितरे जाग्रति तथा अज्ञानामप्रकाशस्वरूप-
त्वान्निशानुल्लेखेऽपि स्वतःप्रकाशे परमात्मतत्त्वे वशीकृतेन्द्रियोऽज्ञाननिद्रात् प्रबुद्धो
जागर्ति ॥ इन्द्रियनिग्रहवान् आत्मदर्शनवान् भवतीति यावत् ॥ इन्द्रियनिग्रहवान्
अपरोक्षज्ञानी भवतीति प्रागुक्तस्य तात्पर्यात्पुनरत्रानुवादः ॥ यस्यां द्वैतदर्शनलक्ष-
णायां अविद्यानिशायां भूतानि प्राणिनः जाग्रति निशायां सुप्ताः स्वाप्नपदार्थानिव
मिथ्याभूतानेवार्थाननुभवन्ति ॥ सा द्वैतदर्शनलक्षणा अविद्यानिशा पश्यतः आत्म-
दर्शनवतः मुनेः ज्ञानिनः निशेव नाज्ञानामिव मिथ्याभूतानर्थान् प्रकाशयति ॥ यथा
स्वतोऽप्रकाशस्वरूपत्वान्निशाऽपि रात्रिः स्वाप्नपदार्थप्रकाशकत्वाद्दहस्तुल्या भवति

१. उक्तपरोक्षजागर्तः प्रवृत्तिप्रकारो भागवते कृष्णोद्धवसंवादे (११. १२.) ' देहं
च नश्रममस्थितमुत्थितं वा सिद्धो न पश्यति यतोऽयगमत्स्वरूपं ॥ देवादुपेतमथ देवशाद-
पेतं वासो यथा परिकृतं मदिरामदान्धः ॥ १ ॥ देहोऽपि देववशगः खलु कर्म यावत् स्वार्थकं
प्रतिसर्माक्षत एव सायु ॥ तं सप्रपन्नमधिहृदसमाधियोगः स्वानं पुनर्न भजते प्रतिबुद्धवस्तुः ॥'
इति ॥ परिवृतं ॥ प्रतिबुद्धवन् सः ॥ इति पाठान्तरम् ॥

तथा स्वतोऽप्रकाशस्वरूपत्वाग्निशातुल्याऽपि द्वैतदर्शनलक्षणा अविद्या स्वाप्नपदार्थ-
वन्मिथ्याभूतानामर्थानां प्रकाशकत्वाद्ज्ञानामहस्तुल्या भवति ॥ पश्यतस्तु मुनेः सा
कस्याप्यर्थस्याप्रकाशकत्वाग्निशातुल्यैव भवति ॥ आत्मदर्शनवतः निरवशेषमविद्या
तत्कार्यनिवृत्तिर्भवतीति यावत् ॥ इन्द्रियजयस्य आत्मदर्शनं फलं तस्य च निःशेष-
मविद्यातत्कार्यनिवृत्तिः फलम् ॥ अत उक्तफललाभाय इन्द्रियजयः संपादनीयः ॥
आत्मदर्शनवतः निरवशेषमविद्यातत्कार्यनिवृत्त्युक्त्या सर्वकर्मनिवृत्तिरुच्यते ॥ कर्म-
णामविद्याकार्यत्वात् ॥ अविद्यादशायां क्रियाकारकफलभेदप्रतिभानात्कर्मकरणं
निवृत्तौ चाविद्यायास्तद्भावात्सर्वकर्मसंन्यासः ॥ असति विद्योदये बाधकाभावाद-
विद्या प्रमाणतया गृहीता कर्माणि प्रवर्तयति ॥ सति तु तस्मिन् अप्रमाणतया
गृहीता सा कर्माणि निवर्तयति ॥ इत्यादिकमवधेयम् ॥

या ब्रह्मविद्या निशेव स्वयंप्रकाशरूपाऽपि अज्ञानां निशातुल्या भवति ॥ शुभ-
णिशुतिरिव सुदृष्टिहीनानाम् ॥ तस्या निशायां संयमी जागर्ति ॥ यथा प्रसिद्धनिशा स्वी-
यतमश्शक्त्या नामरूपभेदमपोह्य सर्वं वस्तुजातं तमोमात्रं कृत्वा स्वयमेव सर्वत्र
विजृम्भते तथा स्वीयचिच्छक्त्या नामरूपभेदमपोह्य सर्वं वस्तुजातं चिन्मात्रं कृत्वा
स्वयं विजृम्भणान्निशातुल्यायां ब्रह्मविद्यायां जागर्ति ॥ अवहितस्मन्नास्ते ॥
पश्यतः सर्वं मिथ्यैवंति पश्यतः ॥ यथा ब्रह्मविद्यया ब्रह्मवाहमिति स्वमात्मानं
आनन्दैकरसपरब्रह्मतया विषयी कर्तुमज्ञा नशक्नुवन्ति तथा ब्रह्मवित् अहं मममिति
देहेन्द्रियादिकं विषयीकर्तुं न शक्नोति ॥ अत एव नाम्य लौकिके वैदिके च कर्म-
ण्यधिकारः ॥ अयोग्यत्वात् ॥ देहतदाश्रितवर्णजात्यादावभिमानवाः फलकामना
वतः क्रियासु गुणदोषदर्शनवत एव कर्मणि योग्यत्वात् ॥ ब्रह्मतादात्म्यभावनामा-
पन्नस्य च तद्भावात् ॥ वस्तुनः सत्यत्वनिश्चयपूर्विकायाः प्रवृत्तेः मिथ्यात्वदर्शन-
स्य च परस्परविरुद्धत्वाच्च ॥ तस्मादस्य चिदानन्दैकरसब्रह्मतादात्म्यभावनामन्त-
रेण न किञ्चित्कर्तव्यमस्तीति सिद्धम् ॥

दा परदेवता नितरां शरतेऽस्यां प्राणिनः इति निशा रात्रिः सैव व्यवहर्तुम-
शक्यत्वाग्निशातुल्या ॥ नितरां शं मुखं यस्याः सा निशा तस्यां अत्यन्तमुखरूपा-
यां परस्थां देवतायां परब्रह्मणि संयमी जागर्ति तदन्ये तु शरते ॥ श्रुतयेदान्ता
अव्यवशीकृतेन्द्रियाः न किमपि जानन्तीत्यर्थः ॥ यस्यां अविद्यायां जाग्रति भेदेन

व्यवहरन्ति सा द्वैतदर्शनलक्षणा अविद्या पश्यतः सर्वं ब्रह्म पश्यतः मुनेः ब्रह्मनिष्ठस्य निशेष ॥ लौकिकं वैदिकं वा भेदेन व्यवहारं न करोति ॥

या अहं ब्रह्मास्मीति प्रज्ञा अप्रकाशरूपत्वात् निशेष ॥ यथा रात्र्यन्धस्य काक-
स्य दिनमुलूकस्य दिवान्धस्य निशा तथा ॥ तस्यां संयमी इन्द्रियजयसाध्यापरोक्ष-
ज्ञानवान् जागर्ति ॥ सावधानो वर्तते ॥ यस्यां द्वैतदर्शनलक्षणयां अविद्यायां प्राणि-
नो जाग्रति ॥ भ्रमनिमित्तव्यवहारं कुर्वन्ति ॥ सा अविद्या पश्यतः आत्मतत्त्वमपरोक्ष-
तया पश्यतः मुनेः स्थितप्रज्ञस्य निशेष ॥ यथा दिवान्धस्य रात्रौ पश्यत उलूकस्य
दिनं रात्र्यन्धस्य काकस्य निशा तथा ॥ अपरोक्षज्ञानी भ्रमनिमित्तकं कमपि
व्यवहारं न करोति ॥ १ 'यत्र वा अन्यदिव स्यात् तत्रान्योऽन्यं पश्येत् ॥' इति
२ 'यत्र त्वस्य सर्वं मात्त्रैवाभूत्तत्केन कं पश्येत् ॥' इति च ध्रुतिः ॥ ३ 'आविद्यक-
क्रियाकारकादिव्यवहाराभावात् स्थितप्रज्ञस्य स्वत एवेन्द्रियजयसिद्धिः ॥ इन्द्रिय-
जयो मुमुक्षोर्यत्नसाध्यं साधनम् ॥ स एव स्थितप्रज्ञस्यायत्नसिद्धं लक्षणम् ॥
मुमुक्षोः साधनं ज्ञानिणे लक्षणं इत्येतदुक्तमपि तात्पर्यात्पुनरत्रोक्तमिति बोध्यम् ॥

या सर्वप्राणिनां ४ आत्मविषयकाज्ञानरूपा रात्रिः तस्यां संयमी जागर्ति ॥
यस्यां जाग्रदवस्थायां भूतानि व्यवहारं कुर्वन्ति सा व्यवहारमपश्यत आत्मदृष्टेः
निशा ॥ व्युत्थितसमाधिस्थोभयानुगतं ज्ञानिलक्षणमिदमिति बोध्यम् ॥ ६९ ॥

वि ॥ अर्जुनः ॥ स्थितप्रज्ञताभ्यां परोक्षज्ञाननिष्ठां प्राप्तस्य अवस्थाचतु-
ष्टयमुक्तं उपपाद्योपसंहृतं च ॥ तदापन्नः कीदृशो भवति ॥

कृष्णः ॥ इन्द्रियसंयमादिरहितानां प्राणिनां या आत्मविषया बुद्धिः अप्र-
सृतदशाऽऽपन्नत्वाभिधेवाप्रकाशा तस्यां बुद्धौ संयमी इन्द्रियसंयमसाध्यमनः-

१. वृ. ६. ३. ३१. २. वृ. ६. ५. १५. ३. अत्र 'कारकव्यवहारे हि शुद्धं वस्तु न
वीक्ष्यते ॥ शुद्धे वस्तुनि सिद्धे च कारकव्यापृतिस्तथा ॥ १ ॥ काकोलूकनिशेषायां संसारोऽज्ञाऽऽस्मवे-
दिनोः ॥ 'या निशा सर्वभूतानां भित्तयोचत् स्वयं हरिः ॥' इत्येतदनुसन्धेयम् ॥ ४. अत्र,
'आत्मा न हि स्फुरति सर्वशरीरभाजां तेषां निशा भवति सा खलु तत्र योगी ॥ जागर्ति जाग्रति
न ते व्यवहारजाते तन्न स्फुरत्युदधियः क्षणदांस्त्य सा तु ॥' इत्यनुसन्धेयम् ॥

प्रसादादिमान् उक्तावस्थाचतुष्टयवान् जागर्ति अवहितो वर्तते ॥ सततमात्मानवलोक-
कयन्नास्ते ॥ तद्विषयकप्रकाशमानप्रसृतबुद्धिविशिष्टो भवति ॥ यस्यां शब्दादिविष-
ययां बुद्धौ सर्वभूतानि जाग्रति सा शब्दादिविषयविषयकबुद्धिः पश्यतः उक्ता-
वस्थाचतुष्टयसिद्धाऽऽत्मावलोकनवतः मुनेः ज्ञानिनः निशेवाप्रकाशा ॥ स मुनिः
शब्दादिविषयादर्शनवान् भवति ॥ उक्तावस्थाचतुष्टयस्याऽऽत्मावलोकनं फलं
आत्मावलोकनस्य शब्दादिविषयादर्शनं फलम् ॥ अत उक्तावस्थाचतुष्टयं यत्नतः
साधनीयं ॥ उक्तमपीदं तात्पर्यात्पुनरत्रोक्त्वा निगमितं ॥ इन्द्रियजयमनःप्रसाद्यो-
रुक्तस्य फलस्य तात्पर्यात्पुनरनुवादेन प्रशंसेयमित्यवधेयम् ॥ ६९ ॥

द्वै ॥ अर्जुनः ॥ अस्तूकरीत्या स्थितप्रज्ञस्य गमनादिप्रवृत्त्युपपत्तिः ॥ तस्य
दृश्यमानो विषयानुभवः कथमुपपद्यते ॥ विषयाननुभवतस्तस्य कथं मोक्षः ॥ विष-
यानुभवस्य मोक्षप्रतिबन्धकत्वात् ॥ गृहि ॥

कृष्णः ॥ आपूर्यमाणमचलप्रतिष्ठं समुद्रमापः प्रविशन्ति यद्वत् ॥

तद्वत्कामा यं प्रविशन्ति सर्वे स शान्तिमाप्नोति न कामकामी ॥७०॥

आपूर्यमाणमिति ॥ आपूर्यमाणं न चला अचला प्रतिष्ठा स्थितिः स्वभावो वा
यस्य सः अचलप्रतिष्ठः तं समुद्रं आपः जलानि यद्वत् यथा प्रविशन्ति तद्वत् तथा
सर्वे काम्यन्त इति कामाः विषयाः यं ज्ञानिनं प्रविशन्ति ॥ सः ज्ञानी शान्तिं मांक्षं
आप्नोति ॥ कामेषु कामः कामकामः कामकामः अन्यास्तीति कामकामी शान्ति
नाऽऽप्नोति ॥ ७० ॥

नानानदीजलैरापूर्यमाणमपि अचलस्वभावं सरित्प्रवेशजनितबुद्धिविशेषरा-
हित्येन स्वभावेनैवावस्थितं इति यावत् ॥ इदमुपलक्षणम् ॥ सरितामप्रवेशनिमित्त-
शोषरहितं सरितामागमनाय प्रयत्नमर्कुर्वन्तं च समुद्रं आपः यथा प्रविशन्ति ॥
तथा सर्वैः काम्यमानत्वात्कामशब्दिताः विषयाः स्थितप्रज्ञं प्रविशन्ति ॥ विषयैः
आपूर्यमाणमपि अचलप्रतिष्ठं इच्छाभावादुत्सेकहीनं विषयालाभेऽपि शोषहीनं
विषयलाभाय प्रयत्नमर्कुर्वन्तं च समुद्रमिव गंभीरं यमेवं सर्वे विषयाः प्रविशन्ति ॥
य एवं विषयाननुभवतीति यावत् ॥ सः स्थितप्रज्ञः शान्तिं मोक्षं प्राप्नोति ॥ कामेषु

विषयेषु कामः इच्छा तद्वान् शान्तिं नाऽऽप्नोति । स्थितप्रज्ञः पुमान् अनिच्छया यह-
 च्छयोपनतान् विषयाननुभवति ॥ अनिच्छया विषयानुभवो न मोक्षं प्रतिबध्नाति ॥
 विषयेच्छा हि मोक्षस्य प्रतिबन्धिका ॥ सः शान्तिं आप्नोति यतः कामकामी न ॥
 तस्यापि भगवत्प्रसादादिकामकामित्यात् कथं कामकामी नेत्युच्यते इति चेत् का
 कुत्सिता निषिद्धा इति मा ज्ञानं यस्यां सा कामा निषिद्धा इति ज्ञानविषयभृता
 निषिद्धेच्छा साऽस्यास्तीति कामकामी निषिद्धेच्छावान् न इत्युच्यते ॥ अतो न
 दोषः ॥ धर्माविरुद्धकामो न दोषाय ॥ वक्ष्यते च ॥ १ 'धर्माविरुद्धो भूतेषु कामो-
 ऽस्मि भरतर्षभ ॥' इति ॥ नास्य ज्ञानिनः फलोक्तौ तात्पर्यं ॥ किन्तु तस्य प्रशंसायाम् ॥
 अतः 'प्रसादे सर्वदुःखानां हानिरस्योपजायते ॥' इत्यनेन न पुनरुक्तिः ॥ तत्र
 ज्ञानिनः फलमुच्यते ॥ अत्र तु ज्ञानिनः अनिच्छया यहच्छयोपनतविषयानुभवो न
 ज्ञानफलं प्रतिबध्नातीत्युच्यते ॥ इति भेदान्नैव पुनरुक्तिशङ्काश्वकाशः ॥ ज्ञानिनो-
 ऽज्ञानिवद्विषयेच्छाऽभावेऽपि विनैव प्रयत्नं स यहच्छयोपनतविषयान् उत्सेकानुत्से-
 कराहित्येन वारिनिधिरिवापगा अनुभवति ॥ 'अतस्तस्य दृश्यमानो विषयानुभव
 उपपद्यते ॥ एवं विषयानुभवस्य मोक्षं प्रत्यप्रतिबन्धकत्वाच्च मोक्षानुपपत्तिरपि ॥
 इति बोध्यम् ॥ ७० ॥

अ ॥ अर्जुनः ॥ 'सा निशा पश्यतो मुनेः' इति स्थितप्रज्ञस्य सर्वकर्मनि-
 वृत्तिः विषयादृष्टिश्चोक्ता ॥ यद्येवं तर्हि तस्य विषयानुभवो नोपपद्येत ॥ दृश्यते च
 विषयानुभवः स्थितप्रज्ञस्यापि ॥ कथमिदमुपपद्यते ॥ वद ॥

कृष्णः ॥ आपः तत्तन्नादेयाः वृष्ट्यादिप्रभवाश्च जलैः पूर्णमपि आगतैः नाना-
 नदीजलैः पूर्यमाणमपि १ अचलत्वेन स्थितिमन्तं उदकात्मकस्वकीयप्रतिनियतस्व-
 रूपस्थं अचला प्रतिष्ठा स्थितिर्यस्य तादृशं च वृद्धिरूपविकाररहितमेव सन्तं
 अनापूर्यमाणमपि हासरूपविकाररहितमेव सन्तं गांभीर्यातिशयात् अचलानां
 भ्रैनाकादीनां प्रतिष्ठा यस्मिन् तादृशं च समुद्रं २ यथा प्रविशन्ति तथा सर्वे कामाः
 इच्छाविशेषाः काम्यमानाः शब्दादिविषया वा आपूर्यमाणमपि विषयसन्निधिमन्त-

१. १. ११. २. भावप्रधानं ॥ अचलेन अचलत्वेन प्रतिष्ठा यस्य तं ॥ ३. येन विकारा-
 नापादकत्वप्रकारेण ॥

मपि अचलप्रतिष्ठं लामालाभयोः वृद्धिर्ह्यासरूपधिकारराहित्येन स्वभावत एवावस्थितं निर्विकारमेव सन्तं यं स्थितप्रज्ञं अवर्जनीयतया प्रारब्धवशात् प्रविशन्ति समुद्रमिवाऽऽपोऽधिकुर्वन्त एव प्रविशन्ति ॥ समुद्र इवापस्तस्मिन् प्रविलीयन्ते ॥ न तु स्ववशीकृत्य विकारमापाद्यन्ति ॥ सः शान्तिं मोक्षं सर्वलौकिकालौकिककर्मविक्षेपनिवृत्तिं अविद्यातत्कार्यनिवृत्तिं च आप्नोति ॥ कामान् विषयान् कामयितुं शीलं अस्य कामकामी शान्तिं नाप्नोति ॥ अपि तु लौकिकालौकिककर्मविक्षेपेण महति क्लेशजलधौ निमग्नो भवति ॥ सर्वकर्मसंन्यासिनः समुद्रवन्निर्विकारस्य ज्ञानिनो मोक्षः ॥ नासंन्यासिनः इच्छया विषयाननुभवतो मोक्षः ॥ अनिच्छया दैवातुपनतविषयभोगस्तस्येति न विषयभोगानुपपत्तिः ॥ सर्वकर्मसंन्यासः सर्वविक्षेपनिवृत्तिरूपा जीवन्मुक्तिः दैवातुपनतविषयभोगेऽपि निर्विकारता च तस्य संपद्यत इत्यहो महिमा ज्ञानस्य ॥

आपः नानाविधवर्णरसगन्धगुणफलवन्ति गंगादिनामानामहानदीजलानि निजस्वरूपरूपजलैः पूर्णमपि आगतनिजनिजप्रवाहैः आपूर्यमाणमपि चलनवर्जितजलस्थितिमन्तं समुद्रं यथा प्रविशन्ति ॥ स्वकीयशुक्लनोलादिवर्णमधुरादिरसपरिमल्लादिगन्धलघुत्वादिगुणद्वित्रिकृच्छ्रादिसमानपुण्यफलगंगादिनामपरित्यागपूर्वकं समुद्रभावमेव गच्छन्ति ॥ नामरूपगुणादिविशेषैः समुद्रान्तं भिद्यन्ते ॥ तथा सर्वं काम्यन्ते नामरूपादिभेदेन त्रिविच्य गृह्यन्ते इति कामाः भोग्यपदार्थाः सूपाप्परसान्नादयः सर्वतोऽनिच्छाप्रारब्धवशादापतितैः अनेकैः नामरूपादिभेदभिन्नैः भोग्यविशेषैः १ आपूर्यमाणमपि मां गृहाण मां गहाणेति दातृजनद्वारा व्याकुलीक्रियमाणमपि अचला निर्विकल्पा विपरीतभावनाशून्या व्युत्थानदशायामाहारादावपि ब्रह्माकारतमापाद्य स्थिता प्रतिष्ठा स्थितिः यस्य तादृशं विपरिणामरहितान्तःकरणं अचले ब्रह्मणि प्रतिष्ठा स्थितिः यस्य तं इति वा यं स्थितप्रज्ञं प्रविशन्ति ॥ यं प्रविष्टाः अध्यात्मदृष्ट्या प्रविलापिताः चिदेकरसतामापन्नाः स्वकीयनामरूपादिपरित्यागपूर्वकं समुद्रं प्रविष्टा आश्रयाः समुद्रभावमिव ब्रह्मभावं गच्छन्ति ॥ स एव अविद्याप्रपंचोपशमलक्षणां शान्तिं त्रिदेहमुक्तिं आप्नोति ॥ कामाः विषयाः तान् कामयते इति कामकामी ब्रह्मनिष्ठां परित्यज्य मुक्तौ रजतमिव ब्रह्मणि कल्पयित्वा

१. निरतिशयस्वात्मानन्दैव परिपूर्णं अतः निर्विकारं इति काव्यत् ॥

अहं भोक्ता इदं भोग्यं इति क्रमताऽहन्ताभ्यां इदमिष्टं इदमनिष्टं इति भेदबुद्ध्या नाम-
रूपादिभेदेन च पदार्थप्राप्ती द्वैतदर्शी शान्तिं नाऽऽप्नोति ॥ तस्य अविद्यावत्त्वेन
मुक्तेरुपपद्यमानत्वात् ॥ बाल्ये स्वजनसन्निधौ स्थिता स्वजनैर्लाज्यमाना प्रौढा
भूत्वा विहाय मातृपितृभ्रात्रादीन् स्वजनान् भर्तारमेकमेवाऽऽश्रिता पतिव्रता
कन्येव यस्य ब्रह्मविदः प्रज्ञा पूर्वं त्रिषयत्रिषया स्थिता पश्चात् प्रौढा भूत्वा प्रविहाय
वेहं प्राणमिन्द्रियजातं च सर्वं दूरतः चिदानन्दैकरसं परं ब्रह्मैकमेवाऽऽश्रिता तेनैव
तृप्यन्ती हृष्यन्ती नन्दन्ती नान्यं स्पृहयन्ती पश्यन्ती शृण्वन्ती स्मरन्ती तत्रैव
रममाणा तिष्ठति ॥ स एव त्रिवेहमुक्तिमाप्नोति ॥ नेतरः ॥ अतः कैवल्यार्थिनः
सर्वत्र ब्रह्मदृष्टिः सर्वकर्मसंन्यासश्चेत्युभयं कर्तव्यं संपन्नं इति बोध्यम् ॥ ७० ॥

वि ॥ अर्जुनः ॥ स मुनिः शब्दादिविषयादर्शनवान् भवतीत्युक्तं ॥ तादृशी
दशा कथं संपद्यते ॥ ब्रूहि ॥

कृष्णः ॥ आपः तसन्नादेय्यः आपूर्यमाणमपि विनैव नादेयीनामपां प्रवेशं
स्वत एव सम्यक् पूर्यमाणमपि बद्धिहासराहित्येन एकरूपतयाऽवस्थितं समुद्रं
यथा येन प्रवेशेऽप्रवेशे च विशेषानापादकत्वप्रकारेण प्रविशन्ति ॥ तथा तेन
प्रकारेण सर्वे कामाः शब्दादिविषयाः यं इन्द्रियजयमनःप्रसादादिमन्तं प्रविशन्ति ॥
तदीयतत्तदिन्द्रियगोचरतां यान्ति ॥ सः शब्दादिष्विन्द्रियगोचरतामापक्षेषु अना-
पनेषु च यः स्वाऽऽस्मावलोकननृप्या न विकारमाप्नोति ॥ स संयमी शान्तिं
विषयानुभवनिवृत्तिं 'सानिशे'ति पूर्वश्लोकोक्तां मोक्षं वा आप्नोति ॥ कामान्
क मयितुं शीलमस्य सः कामकामी यः शब्दादीनां प्रवेशाप्रवेशाभ्यां विकारं आ-
प्नोति सः शान्तिं नाप्नोति ॥ विषयदर्शनेऽपि निर्विकारतरूपा ततोऽर्वाचीना
दशेयं ॥ अनया विषयादर्शनरूपा दशा संपद्यते ॥ नित्यनिरवद्यनिरतिशयस्वात्मा-
नुभवानन्दसन्दोहमग्नौ न नश्वरदुःखमिश्रसातिशयविषयानुभवानन्दबिन्दुषु सज्ज-
ते ॥ अतः आत्मावलोकनाय यत्नं कार्यं ॥ इति सिद्धम् ॥ ७० ॥

द्वै ॥ अ ॥ अर्जुनः ॥ कामाः समुद्रमाप एव यं प्रविशन्ति स शान्तिमा-
प्नोतीत्युक्तं ॥ विषयानुभवतः कथं मोक्षः ॥ विस्पष्टं ब्रूहि ॥

कृष्णः ॥ विहाय कामान् यः सर्वान् पुमांश्चरति निस्स्पृहः ॥

निर्ममो निरहंकारः स शान्तिमधिगच्छति ॥ ७१ ॥

विहायेति ॥ यः पुमान् जीवः निर्गतः अहंकारः यस्मान् सः निरहंकारः
निर्गतं मम ममकारः यस्मान् सः निर्ममः निर्गता स्पृहा वृष्णा यस्मान् सः निस्स्पृहः
तादृशश्च सन् सर्वान् कामान् विषयान् विहाय अहंकारादिकं विहाय चरति अनु-
भवति ॥ सः शान्तिं मोक्षं अधिगच्छति प्राप्नोति ॥ ७१ ॥

निस्स्पृहः अनिषिद्धेऽपीच्छामकुर्वन् निर्ममः विषयेषु स्वस्य स्वामित्वबुद्धिर-
हितः निरहंकारः अहमनुभवामीनि कर्तृः स्वामिमानरहितः तादृशश्च सन् सर्वान्
अनिषिद्धान् विषयान् विहाय तेषु स्पृहां ममतां अहन्तां च त्यक्त्वा चरति अनु-
भवति ॥ विहायेति निषेधः स्पृहादेरेव न कामानां ॥ विशिष्टे निषेधस्य सति
विशेष्ये बाधे विशेषणनिषेध एव पर्यवसानात् ॥ चरतीत्यनुभवोक्त्या विशेष्ये निषे-
धस्य बाधितत्वात् ॥ सः शान्तिं आप्नोति ॥ यः एवमनुभवति स एव पुमान्
अन्यस्तु १ पशुः ॥ स पुमान् इति प्रशंसा ॥ अतो न स्त्रीणां व्यावृत्तिः ॥ २. 'स्त्रियो
वैश्यास्तथा शूद्राः तेषु यान्ति परां गतिं ॥' इति स्त्रीणामपि हि मोक्षो वक्ष्यते ॥
एवं विषयानुभवो न मोक्षस्य प्रतिबन्धकः ॥ अतः स्थितप्रज्ञस्य दृश्यमानो विष-
यानुभव उपपद्यते ॥ दाढ्यार्थमुक्तस्यैवायं प्रपञ्चः ॥ ७१ ॥

अ ॥ यः पुमान् सर्वान् विषयान् परित्यज्य शरीररक्षणमात्रेऽपि स्पृहार-
हितः दैवादुपनते शरीरजीवनमात्रार्थेऽपि परिग्रहे ममेदमिति ममतारहितः अहमी-
दृश इत्यात्मसंभावनारहितश्च सन् चरति ॥ देशविशेषे नियतावस्थाने रागद्वेषादि-
संभवेन जीवनमात्रचेष्टाशेषः सन् पर्यटति ॥ स एव शान्तिं सर्वसंसारदुःखापरम-
लक्षणां निर्वाणाख्यां मुक्तिं प्राप्नोति ॥ अतो मोक्षार्थिना एवं भवितव्यम् ॥ इति च ॥

यः पुमान् यो ब्रह्मवित् ब्रह्मविदेव हि पुमान् निरहंकारः ब्रह्मैवाहमिति ब्रह्मण्येव
निरूढाऽऽत्मत्वाभिनिवेशेन देहादावहंबुद्धिरहितः निर्ममः देहतद्धर्मादौ ममतारहितः
स्वस्य निरन्तरब्रह्मानन्दामृतरसनैव तृप्तत्वात् अनात्माऽऽत्मीयत्वेन निश्चितान् देहा-
दीनुद्दिश्य सुखेच्छाऽसंभवाच्च विषयेषु स्पृहारहितश्च सन् सर्वान् कामान् विहाय

१. अत्र, कस्तं त्वनादृत्य परानुचिन्तां ऋते पशुन्वमसतीं नाम युञ्ज्यात् ॥ पश्यन् जनं प
सितं वैतरण्यां स्वकर्मजान् परितापान् जुषाणं ॥' इति भाग. २. २. श्लोकोऽनुसन्धेयः ॥

शुक्तिरजततुल्यैस्तैः प्रयोजनाभावात् तानिन्द्रियैरगृहीत्वा चरति ॥ १ 'कामान्नी कामरूप्यनुसञ्चरन् ॥' इत्याद्युक्तप्रकारेण सर्वत्रासंगः पर्यटति ॥ स शान्तिं विदेहमुक्तिं आप्नोति ॥ नंतरः ॥ इति च ॥ एवमाहशं स्थितप्रज्ञस्य ब्रजनमिति 'किं प्रजेने'ति चतुर्थप्रश्नस्योत्तरमष्टाभिः श्लोकैरुक्तमिति बोध्यम् ॥ ७१ ॥

वि ॥ अर्जुनः ॥ विषयादर्शनरूपदशाहेतुभूता ततोऽर्वाचीना विषयदर्शनेऽपि निर्विकारतारूपा दशांका ॥ सा च कथं संपद्यते ॥ वद ॥

कृष्णः ॥ यः पुमान् विषयेषु निस्पृहः निर्ममश्च सन् निरहङ्कारः देहे आत्माभिमानरहितश्च सन् सर्वान् विषयान् विहाय चरति वर्तते ॥ सः शान्तिं आप्नोति ॥ विषयसंग्रहणस्पृहाममकारदेहाऽऽत्मभ्रमनिवृत्तिरूपा ततोऽर्वाचीना दशोयम् ॥ अनया आत्मदर्शनं लब्ध्वा तेन विषयदर्शनेऽपि निर्विकारतारूपां दशमवाप्य तथा विषयादर्शनरूपां दशां प्राप्नोति ॥ पूर्वश्लोकौ आत्मदर्शनवत्पुरुषविषयौ ॥ अयं तु आत्मदर्शनार्थिपुरुषविषयः ॥ इति विवेकः ॥ ईदृशमहाफलसम्प्राप्तावावुक्तावस्थाचतुष्टयं यत्नतः संपाद्य स्थितप्रज्ञताऽऽख्या परोक्षज्ञाननिष्ठाकाष्ठा संपादनीया ॥ इति 'प्रजहाती'त्यादेरस्य प्रकरणस्याऽऽशयः ॥ इति बोध्यम् ॥ ७१ ॥

अर्जुनः ॥ अस्याः एतदध्यायोक्तायाः परमदुर्लभायाः महता प्रयत्नेन संपादितायाः स्थितेः किं फलम् ॥ ब्रूहि ॥

कृष्णः ॥ एषा ब्राह्मी स्थितिः पार्थ नैनां प्राप्य विमुह्यति ॥ ७१ ॥ ॥

एषेति ॥ हे पार्थ एषा स्थितिः ब्रह्मणि भवा ब्रह्मणः इयं वा ब्राह्मी ॥ एनां प्राप्य न विमुह्यति ॥ मोहं न प्राप्नोति ॥ ७१ ॥ ॥

द्वै ॥ ब्रह्मज्ञानिसंबन्धिनी परब्रह्मविषया वा स्थितिः लक्षणं एषा 'प्रजहाती'त्यादिना 'या निशेत्यन्तेन ग्रन्थेन उक्तप्रकारा ॥ एनां स्थितिं उक्तं लक्षणं प्राप्य न विमुह्यति ॥ मोहनिमित्तकं संसारबन्धं न प्राप्नोति ॥ मुक्तो भवती-

ति यावत् ॥ स्थितेरस्याः मोक्षः फलम् ॥ अत इयं यत्नतः संपादनीया ॥ पार्थे-
दमवधेहि ॥ ७१ ॥

अ ॥ एषा उक्ता ब्रह्मविदः सर्वकर्मसन्न्यसनपूर्वकं ब्रह्मरूपेणावस्थानरूपा
स्थितिः ब्रह्मणि भवा ब्राह्मी ब्रह्मनिष्ठा ॥ ब्राह्मी ब्रह्मविषया स्थितिः अपरोक्षज्ञान-
लक्षणा ॥ स्थितिः ज्ञानरूपा ब्राह्मी ब्रह्मप्रापिका ॥ एनां प्राप्य परमार्थविवेकराहित्य-
रूपं विमोहं न प्राप्नोति ॥ वि विशिष्टो मोहः अहमित्येवंरूपः यस्मिन् सः विमोहः
देहः तं इति वा ॥ ईदृशफलवत्त्वादियं संपादनीया ॥ ७१ ॥

वि ॥ एषा आत्मयाथात्म्यज्ञानपूर्वकाकाम्यकर्मानुष्ठानरूपा स्थितप्रज्ञताऽऽ-
ख्यपरोक्षज्ञाननिष्ठाकाष्ठाहेतुभूता स्थितिः कर्मनिष्ठा ब्राह्मी ब्रह्मप्रापिका ॥ एनां
पूर्वोक्तप्रकारां कर्मनिष्ठारूपां स्थितिं प्राप्य न विमुह्यति ॥ मोहमूलकं संसारबन्धं
नाऽऽप्नोति ॥ अत इयमनुष्ठेया कर्मनिष्ठा ॥ ७१ ॥

द्वै ॥ अर्जुनः ॥ कियत्पर्यन्तमस्यां स्थितौ स्यातव्यम् किमिदं लक्षणं प्राप्त-
वतो ज्ञानिनः तद्देहपातानन्तरमेव मुक्तिः ॥ उत देहान्तराणि प्राप्य ॥ वद् ॥

कृष्णः ॥ स्थित्वाऽस्यामन्तकालेऽपि ब्रह्म निर्वाणमृच्छति ॥ ७२ ॥

स्थित्वेति ॥ अस्यां स्थितौ अन्तस्य कालः अन्तश्चासौ कालश्च स वा अन्त-
कालः तस्मिन् अन्तकालेऽपि स्थित्वा अन्तकाले स्थित्वाऽपि निर्वाणं निर्गतं बाणं
प्राकृतशरीरं यस्मात् तत् अप्राकृतशरीरं ब्रह्म परं ब्रह्म ऋच्छति प्राप्नोति ॥ निर्वाणं
आनन्दरूपं ब्रह्म ॥ ब्रह्मनिर्वाणं इत्येकं पदम् ॥ ब्रह्मणः ब्रह्मणि वा निर्वाणं आनन्दं ब्रह्मणि
निर्वाणं लयं वा प्राप्नोति ॥ निर्वाणं सुलैकरूपं ब्रह्म शुद्धात्मानं प्राप्नोति ॥ ७२ ॥

अस्यां स्थितौ भगवदनुस्मृत्यादिरूपज्ञानिलक्षणे अन्तकाले देहत्यागसमयेऽपि
स्थित्वा बाणं शरीरं वषयोर्भेदात् बाणं शरीरं प्राकृतशरीराद्विरहितं अप्राकृतदिव्य-
मङ्गलविग्रहं ब्रह्म ऋच्छति प्राप्नोति ॥ मुक्तो भवति ॥ ब्रह्मप्राप्तिरेव हि मोक्षः ॥ यदि-
शरीरविद्योगसमये भगवदनुस्मृत्यादिकं स्यात् तर्हि तद्देहपातानन्तरमेव मोक्षः ॥ य-

दि तदानीं तन्नस्यात् नहिं देहान्तराणि प्राप्य मोक्षः ॥ वक्ष्यते च ॥ १ 'अन्तकाले च मामेव स्मरन् मुक्त्वा कलेवरम् ॥ य प्रयाति स मद्भावं याति नास्त्र संशयः ॥' इत्यादि ॥ यस्य ज्ञानिनः प्रारब्धं कर्म सावशेषं अन्तकाले, न तस्येयं स्थितिरन्तकाले स्यात् ॥ यस्य तु तदन्तकाले निरवशेषं भवति तस्येयं स्थितिरन्तकाले स्यात् ॥ २ 'ज्ञानिनां कर्मयुक्तानां कायत्यागक्षणो यदा ॥ विष्णुमाया तदा तेषां मनो बाह्यं करोति हि ॥' इति स्मरन्ति ॥ ३ 'बहुजन्मविपाकेन भक्तिज्ञानेन ये हरिम् ॥ भजन्ति तस्मृतिं त्वन्ते देवो याति न चान्यथा ॥' इति वचनान्नसर्वसाधारणीयमन्तिमस्मृतिः ॥ ४ 'विद्वानमृतमाप्नोति नात्र कार्या विचारणा ॥ अवसन्नं यदाऽऽरब्धं कर्म तत्रैव गच्छति ॥ न चेद्बहूनि जन्मानि प्राप्यैवान्ते न संशयः ॥' इति स्मरन्ति ॥ ५ 'पेहिकमप्रस्तुतप्रतिबन्धे तद्दर्शनात् ॥' इति ६ 'भोगेन त्वितरे क्षपयित्वाऽथ संपत्स्यते ॥' इति च सूत्रे ॥ भीष्मादीनां अन्तकाले भगवदनुस्मृत्यादेस्सत्त्वेऽपि नान्तिमक्षणे तत्सत्त्वं ॥ अतो न तेषां तद्देहपातानन्तरं मोक्षः ॥ ७ 'स्मरन्मुक्त्वा कलेवरं' ॥ ८ 'स्मरन् त्यजत्यन्ते कलेवरं ॥' ९ 'मामनुस्मरन् ॥ यः प्रयाति त्यजन्देहं ॥' इति स्मरणदेहत्यागयोः समानकालत्वं वक्ष्यते ॥ तात्पर्यात् न विमुह्यतोत्यतद्विवरणरूपा पुनः फलोक्तिः ॥ निरन्तराभ्यासाद्यावज्जोवमन्तिमक्षणेऽप्यस्यां स्थितौ स्थातव्यम् ॥ वक्ष्यते च ॥ १० 'सदा तद्भावभावितः ॥' ११ 'सर्वेषु कालेषु मामनुस्मर ॥' १२ 'अभ्यासयोगयुक्तेन चेतसा ॥' १३ 'अनन्यचेताः सततं यो मां स्मरति नित्यशः ॥' इत्यादि ॥

तस्मात् देहस्य सर्वथा नाशेन आत्मनश्च नाशाभावेन भीष्मादीनामशोच्यत्वात् अभिमानवर्जनेन दुःखस्य परिहर्तुं शक्यत्वात् युद्धस्य स्वधर्मत्वात् स्वधर्मानुष्ठानस्य पुण्यहेतुत्वात् प्रत्युत तदनुष्ठानस्यैव पापहेतुत्वात् स्ववर्णाश्रमोचितविहितधर्मानुष्ठानरूपकर्मयोगस्व पुमर्थशिरोरत्नमोक्षसाधनभूतापरोक्षज्ञानहेतु-

१. ८. ५. अत्र, एतावान् साङ्ख्ययोगाभ्यां स्वधर्मपरिनिष्ठया ॥ जन्मलाभः परः पुंसामन्ते नारायणस्मृतिः ॥ इति भाग. २. १. वचनमनुसंधेयं ॥ २. गारुडे ॥ ३. ब्रह्मवैवर्ते ॥ ४. नारायणाध्यात्मे ॥ ५. ३. ४. ५०. ॥ ६. ४. १. १९. ७. ८. ५. ८. ८. ६० ९. ८. १३. १०. ८. ६. ११. ८. ७. १२. ८. ८. १३. ८. १४.

त्वाच्च त्वया त्वदीयवर्णाश्रमोचितं विहितं युद्धादिकं कर्म करणीयम् ॥ स्यात्तेन ते सकलमपि मङ्गलम् ॥ ७२ ॥

अ ॥ अर्जुनः ॥ ईदृशीं ईदृशस्य महतः फलस्य हेतुभूतां एतां स्थितिं प्राप्तुमप्रयतमानः इयन्तमनेहसं मुधा यापितवानस्मि ॥ अहो मे दौर्भाग्यम् ॥ अन्त-
काले प्राप्येमां स्थितिं किं प्रयोजनं लभेय ॥ ब्रूहि ॥

अ ॥ कृष्णः ॥ अन्तकाले १ चरमे वयसि आयुषश्चतुर्थभागे अस्यां स्थितौ स्थित्वाऽपि निर्वाणं निष्क्रियं नित्यानन्दैकरसं परं ब्रह्म ऋच्छति अभेदेन प्राप्नोति ॥ निर्गतं वानं गमनं यत् प्राप्य तत् निर्वाणम् ॥ वक्ष्यते च ॥ २ 'यं प्राप्य न निवर्तन्ते तद्धाम परमं मम' इति ॥ ३ 'यद्ब्रह्म न निवर्तन्ते तद्धाम परमं मम' इति च ॥ ब्रह्म ब्रह्मनिर्वाणं ब्रह्मानन्दं ब्रह्मणि निर्वाणं लयं ब्रह्मरूपं सुखं वा ऋच्छति प्राप्नोति ॥ किमु वक्तव्यं आबाल्यात् स्थितावास्यां तिष्ठन् ब्रह्म प्राप्नोतीति ॥ तदेवं तत्त्वंपदयो-
रर्थौ ब्रह्मजीवौ तयोरैक्यं महावाक्यार्थः तत्सिद्धिः परमपुरुषार्थः साक्षात्तत्साध-
नमपरोक्षज्ञाननिष्ठा तद्धेतुश्च कर्मनिष्ठा इत्युपायोपेयभूतं निष्ठाद्वयं तदोदिष्टम् ॥ अतः
स्वरूपं प्रकाश्य मृत्युसंसारात् पातीति पः परमात्मा तमेव अर्थयते इति पार्थः हे
तादृश अर्जुन त्वमिदमवधेहि ॥ अखण्डाद्वितीयानन्दैकरसपरब्रह्मतादात्म्यार्पितरूप-
महाफलहेतुभूतां महतीमेतां स्थितिं प्राप्तुं वर्णाश्रमोचितविहितकर्मानुष्ठानरूपः कर्म
योगस्त्वया कर्तव्यः ॥ स्यात्तेन ते मङ्गलम् ॥ ७२ ॥

वि ॥ कृष्णः ॥ अस्यां स्थितौ उक्तरूपायां कर्मनिष्ठायां अन्तिमे वयसि स्थित्वा-
ऽपि निर्वाणं सुखैकरूपं ब्रह्म शुद्धात्मानं ऋच्छति प्राप्नोति ॥ किंपुनर्वक्तव्यं
आबाल्या दस्यां स्थितौ तिष्ठन् ब्रह्म प्राप्नोतीति ॥ अ. त्मसाथात्म्यं युद्धाख्य-
कर्मणस्तज्ज्ञानसाधनतां चाजानतो देहात्माभिमानेन मोहितस्य तत्र च मोहेन युद्धा-

१. अत्र 'यस्त्वयन्तव्यवसितमतिः संजघृक्षत धर्मं खट्वादादेर्गिद्वि न । कमलं तस्य यामार्ध-
मायुः ॥ दुष्पार्षाण्डत्यादपह्ननमतिर्यः पुनः मशयात्मा कस्मै तस्य प्रभवतु वृश्च क्लृक्वदार्धमायुः' ॥ इति
शान्तिविलासश्लोकोऽनुसन्धेयः ॥ 'विज्ञाय चरमावस्था खट्वादां राजमनसैः ॥ वर्णाश्रमादाप्तविज्ञानं
मुहुर्नान्मुक्तिमेधिवान' ॥ इति वचनं चानुसन्धेयम् ॥ २. ८. २१. ३. १५. ६.

भिवृत्तस्य तथ तन्मोहशान्तये कर्मणि प्रवर्तनाय च ' एषा तेऽभिहिता साङ्ख्ये बुद्धिः ' इत्युक्ता साङ्ख्यबुद्धिशब्दिता नित्याऽऽमविषया बुद्धिः 'योगे त्विमां शृ'ण्वित्युक्ता स्थितप्रज्ञताऽऽव्यपरोक्षज्ञानयोगनिष्ठाहेतुभूता साङ्ख्यबुद्धिपूर्वकाकाम्यकर्मानुष्ठानरूपकर्मयोगविषया बुद्धिश्चेत्युभयं तद्योपदिष्टम् ॥ अतस्त्वं विहितमुचितमकाम्यं युद्धादिकमनुतिष्ठ ॥ स्यात्सेन ते मङ्गलम् ॥ ७२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे कृष्णार्जुनसंवादे साङ्ख्ययोगो नाम द्वितीयोऽध्यायः ॥ १ ॥

इतीति ॥ श्रीमदित्यादि पूर्ववत् ॥ साङ्ख्ययोगो नाम साङ्ख्ययोग इति प्रसिद्धः द्वितीयोऽध्यायः इति समाप्तः ॥

सङ्ख्या ज्ञानं सैव साङ्ख्यं तद्रूपः योगः मोक्षोपायः यस्मिन् सः सङ्ख्ययोगः सङ्ख्या ज्ञानं तस्या इमानि साङ्ख्यानि ज्ञानसाधनानि तेषां योगः प्रतिपाद्यतया संबन्धो यस्मिन् सः साङ्ख्ययोगः साङ्ख्यस्य ज्ञानस्य योगः उपायभूतः निवृत्तिकर्मयोगः यस्मिन् सः सङ्ख्ययोगः सङ्ख्यया ज्ञानेन प्राप्यः साङ्ख्यानां ज्ञानिनां प्राप्यः मोक्षः साङ्ख्यः तस्य ज्ञानफलत्वेन प्रतिपाद्यतया संबन्धो यस्मिन् सः साङ्ख्ययोगः इति प्रसिद्धः द्वितीयोऽध्यायः इति संपूर्णः ॥ ॐ तत्सत् ॥

इति श्रीमद्भगवद्गीतोपन्यासदर्पणे लक्ष्मणाचार्यविरचिते साङ्ख्ययोगाध्यायाद्यं प्रदर्शकां

द्वितीयः प्रतिबिम्बः ॥

॥ ओं तत्सत् ॥



श्रीः

॥ अथ तृतीयोऽध्यायः ॥

द्वै ॥ संजयः ॥ १ 'नत्वेवाह'मित्यादिना ज्ञानयोगमभिधाय २ 'योगे त्वि-
मां शृणु' इति तदुपायभूतस्य कर्मयोगस्य वचनं प्रतिज्ञाय तत्र ३ 'नेहाभिक्रमना
शोऽस्ति' इत्यादिना निवृत्तं कर्म प्रशस्य ४ 'यभिमां पुष्पितां वाच'मित्यादिना प्रवृ-
त्तं कर्म विनिन्द्य ५ 'कर्मण्येवाधिकारः' इत्यादिना निवृत्तिकर्मनुष्ठानरूपः कर्मयो-
गोऽभिहितः ॥ तत्र ६ 'तस्माद्युध्यस्व भारते'ति युद्धविधिविधानं श्रुतवानर्जुनः
७ 'सर्वे पते पुण्यलोका भवन्ती'ति विहितानां सर्वेषां कर्मणां काम्यत्वात् ८ 'हतो वा
प्राप्स्यसे स्वर्गं जित्वा वा भोक्ष्यसे महीम् ॥' इति युद्धस्य काम्यत्ववचनाच्च युध्य
स्वेति भगवता विधीयमानं युद्धरूपं कर्म काम्यं कर्म ॥ तच्च ९ 'दूरेण ह्यवरं कर्मैत्या-
दिना अनिष्टफलकमवरमुक्तम् ॥ किं युद्धाख्ये काम्ये कर्मणि अनिष्टफलकेऽवरे मां
नियोजयति ॥ फलाश्रवणादकाम्येषु शमदमादिषु ह्यहं नियोक्तव्यः ॥ ज्ञानार्थं हि
कर्मयोगमभिधातुमुपाक्रमत ॥ ज्ञानार्थं हि कर्म वाच्यम् ॥ शमदमादीनि हि १० 'शा-
न्तो दान्त उपरतस्ति तिशुः समाहितो भूत्वा आत्मन्येवाऽऽत्मानं पश्यतीति ज्ञानार्थानि
ध्यन्ते ॥ इति मन्वानः ११ 'योगे त्विमां शृणु' इति ज्ञानार्थं कर्मयोगं वक्ष्यामीति प्रति-
ज्ञाय १२ 'कर्मण्येवाधिकारस्ते' इति कर्मयोगोऽभिहितः ॥ १३ त्यक्तवोत्तिष्ठ परन्तप ॥'
१४ 'तस्माद्युध्यस्व भारत' ॥ १५ 'धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥'
१६ 'सुखिनः क्षत्रियाः पार्थ लभन्ते युद्धमीदृशम् ॥' १७ 'अथ चेत्त्वमिमं धर्म्यं संग्रामं
न करिष्यसि ॥ ततः स्वधर्मं कीर्तिं च हित्वा पापमवाप्स्यसि ॥' १८ 'तस्मादुत्तिष्ठ
कौन्तेय युद्धाय कृतनिश्चयः ॥' १९ 'ततो युद्धाय युज्यस्व नैव पापमवाप्स्यसि ॥'
इत्यादिभिः युद्धरूपं कर्मैव मम कर्तव्यमयमिहितम् ॥ कुतः ज्ञानार्थानि विहाय

१. २. १२. २. २. ३९. ३. २. ४०. ४. २. ४१. ५. २. ४७. ६. २. १८.
७. छा. २. २३. १. ८. २. ३७. ९. २. ४९. १० व. ६. ४. २३. ११. २. ३९. १२.
२. ४७. १३. २. ३. १४. २. १८. १५. २. ३१. १६. २. ३२. १७. २. ३३. १८. २.
३७. १९. २. ३८.

शमदमादीनि काम्यत्वादिनिष्ठास्थास्थिरफलके काम्ये कर्मणि तत्रापि दुष्टे युद्धाख्ये
मां नियोजयसि ॥ ब्रूहि ॥ इति भगवन्तं पृच्छति ॥

अर्जुन उवाच

ज्यायसी चेत् कर्मणस्ते मता बुद्धिर्जनार्दन ॥

तत्किं कर्मणि घोरे मां नियोजयसि केशव ॥ १ ॥

ज्यायसीति ॥ जनान् जनं जननं वा अर्दयति नाशयतीति जनार्दनः हे
जनार्दन कृष्ण ते तव कर्मणः सकाशात् बुद्धिः ज्ञानं ज्यायसी श्रेष्ठा मता चेत् तत्
तर्हि कश्च ईशश्च केशौ तौ वर्तयति प्रवर्तयतीति केशवः हे केशव कृष्ण घोरे कर्मणि
मां किं कर्मन् नियोजयसि प्रेरयसि ॥ १ ॥

हे कृष्ण फलश्रवणेन सर्वेषां कर्मणां काम्यत्वात् कर्मणः पञ्चमी कर्मणः सका-
शात् बुद्धिः ज्ञानं ज्यायसी श्रेष्ठा इति ते मता चेत् ॥ तर्हि कर्मणि किं किमर्थं मां
नियोजयसि ॥ तत्रापि युद्धाख्ये घोरे कर्मणि किं मां नियोजयसि ॥ १ 'दूरेण
ह्यवरं कर्म बुद्धियोगाद्धनञ्जय ॥ बुद्धौ शरणमन्विच्छ कृपणाः फलहेतवः ॥'
'यावानर्थ उदपाने सर्वतः संप्लुतोदके ॥ तावान् सर्वेषु वेदेषु ब्राह्मणस्य विजानत ॥'
इत्यादिवचनादवगम्यते कर्मपिक्षया ज्ञानं ज्याय इति त्वं मन्यसे इति ॥
तथा मन्यानः परमाप्ततमस्त्वं परमाप्ततमाय मह्यं ज्यायस्त्वेनाभिमतं ज्ञानयोगं तदर्थं
शमदमादिकं च कर्तव्यमनभिधाय अवरत्वेनाभिमतं कर्मयोगं किमर्थमभ्यधाः ॥ वद ॥

कर्मणः प्रवृत्तिकर्मणः सकाशात् ज्ञानं श्रेयस्त्वेनाभिमतं चेत् ज्ञाने मामनियुज्य
हिंसारूपत्वेन घोरे युद्धाख्ये प्रवृत्तिकर्मणि किं मां नियोजयसीति वा ॥

'बुद्ध्या युक्तो यया पार्थ कर्मबन्धं प्रहास्यसी' त्युक्त्या निवृत्तिकर्मणः षष्ठी
बुद्धिशब्दिता उक्तिः श्रेष्ठा इति ते मता चेत् निवृत्तिकर्मणि मां अनियुज्य कुतः प्रवृ-
त्तिकर्मणि युद्धाख्ये नियोजयसि ॥

कर्मणः पञ्चमी परंपरया मोक्षसाधना २ निवृत्तिकर्मणः ते कर्मणः त्वामुद्दिश्य
क्रियमाणात् त्वदुद्देश्यकात् कर्मणः निवृत्तिकर्मणः इति यावत् ॥ इति वा ॥ तदपे-
क्षया बुद्धिशब्दितं ज्ञानं साक्षान्मोक्षसाधनत्वेन ज्याय इति ते मतं चेत् तर्हि घोरे

गहने अत्यायाससाध्ये परंपरासाधने कर्मणि मां कुतो नियोजयसि ॥ ब्रूहि ॥ दुष्ट-
निग्रहशिष्टपरिपालनधर्मस्थापनभूभारपरिहरणाद्यर्थं किलावतीर्णोऽहम् ॥ वक्ष्यते च ॥
१ 'परित्राणाय साधूनां विनाशाय च दुष्कृताम् । धर्मसंस्थापनार्थाय संभवामि युगे-
युगे' ॥ इति ॥ तदर्थं त्वामहं युद्धे नियोजयामि ॥ त्वं यथेच्छसि तथा कुरु इति चेत्
कशब्दितस्य ब्रह्मण ईशस्य च प्रवर्तकत्वात्केशवोऽसि त्वम् ॥ तादृशेन त्वया प्रेरि-
तोऽहं तदकृत्वा कथं स्थातुं शक्नुयाम् ॥ जनार्दनत्वात्तथा प्रेरणं तथोचितमेव ॥
२ 'कथं भीष्ममहं' इत्याद्युक्तीत्या युद्धमनिच्छन्नहं मां विसर्जय मा निर्वधानेति
याचे भवन्तं अतो मैवं भूयो वादीः ॥ १ ॥

कृष्णः ॥ काम्यमपि कर्म श्रुतस्य फलस्य परित्यागादकाम्यं भवति ॥ अका-
म्यं च कर्म ज्ञानद्वारा मोक्षाय भवति ॥ ३ 'कर्मणा ज्ञानमातनोति ज्ञानेनामृताभवति
अधामृतानि कर्माणी'ति श्रुतिः ॥ ४ 'सुखदुःखे समे कृत्वा' इत्याद्युक्तीत्या अकाम्य
एव युद्धाख्ये कर्मणि त्वं नियोज्यसे ॥ साक्षान्मोक्षसाधनज्ञानयोगानर्हत्वात् ॥
युक्तं चेदम् ॥ कुत एवं पृच्छसि ॥ वद ॥

अर्जुनः ॥ व्यामिश्रेणै'व वाक्येन बुद्धिं मोहयसीव मे ॥

तदेकं वद निश्चित्य येन श्रेयोऽहमाप्नुयाम् ॥ २ ॥

व्यामिश्रेणेति ॥ व्यामिश्रेणैव स्थितेन वाक्येन मे बुद्धिं मोहयसीव ॥ तत्
तस्मान् तयोर्मध्ये इति वा येन अहं श्रेयः आप्नुयां लभय तन् एकं निश्चित्य वद ॥
निश्चित्य श्रेयः आप्नुयां इति वा ॥ २ ॥

यद्येवं तर्हि क्वचित् कर्मप्रशंसा क्वचित् ज्ञानप्रशंसा क्वचित् युद्धस्य स्वर्गाद्यर्थ-
त्ववचनं क्वचित् युद्धस्य ज्ञानार्थत्ववचनं इति, तव वचनं व्यामिश्रं संशयोत्पादक-
मेव ॥ तेन मे बुद्धिं मोहयसि ॥ मां संशयादिमन्तं करंपि ॥ युद्धं तु श्रुतस्य फलस्य
परित्यागादकाम्यं भवति ॥ तदपरित्यागे काम्यं भवति ॥ ततश्च वैकल्पिककाम्यं तत्
इति निष्पन्नम् ॥ 'इत्येनेनाभिचरन् यजेते'त्यादिभिर्विहितानि इत्येनयागादीनि नित्य-

१. ४. ८. २. २. ४. ३. ... ४. २. ३८. ५. द्वं ॥ वि ॥ श्रेणवेति पाठः ॥

अ ॥ श्रेणेवेति पाठः ॥

काम्यानि ॥ फलाश्रवणाभित्याकाम्यानि शमदमादीनि ॥ युद्धादीनि तु वैकल्पिक-
काम्यानि ॥ फलेच्छानिच्छाभ्यां काम्यत्वाकाम्यत्वयोरुभयोरपि संभवात् ॥ सन्सु-
नित्याकाम्येषु शमदमादिषु रागद्वेषादिप्रसक्तिहीनेषु किमर्थं वैकल्पिककाम्ये राग-
द्वेषादिदोषदुष्टे हिंसारूपे युद्धकर्मणि मां नियोजयतीति संशयो मे जायते ॥ अतः
तत् तयोः ज्ञानकर्मणोर्मध्ये येन अहं श्रेयः मोक्षं तत्साधनं ज्ञानं वा आप्नुयाम्
तत् एकं निश्चित्य वद ॥ मैत्रं भूयो व्यामिश्रं वादीः ॥ तत् तस्मादिति वा ॥
किमहो यत्रकुत्रापि गत्वा ज्ञानं संपाद्य तेन ज्ञानकर्मणोरन्यतरस्य तत्त्वं नि-
श्चित्य तुभ्यमुपदेष्टुमागन्तव्यम् मया इति चेत् 'तदेकं वद निश्चित्य येन श्रेयोऽह-
माप्नुयामि'ति मयोक्ते निश्चित्येत्यस्य धदेत्यनेनान्तर्यं मत्वा किमेवमकाण्डे
कुप्यसि ॥ येन तव वाक्येन अहं कर्तव्यमिदमिति निश्चित्य श्रेय आप्नुयां तत् एकं
वाक्यं ज्ञानकर्मणोः अन्यतरप्रतिपादकं वद ॥ इति खलु मया प्रार्थ्यसे ॥ अस्यायमहं
इति मदीययोग्यतां निश्चित्य वदेति वा ॥ परमात्पः सर्वज्ञोऽहं ते बुद्धिं मोहयेयं वा
इति चेत् अत एव हि १ इवशब्दः प्रयुक्तः त्वं तु न मोहयेः मम तु मदीयबुद्धि-
दोषात् मोहयसीति भाति ॥ इति खलु निवेद्यते ॥ अतो विस्पष्टमेकं ब्रूहि ॥ २ ॥

अ ॥ संजयः ॥ द्वितीये अध्याये सांख्यबुद्धिर्योगबुद्धिश्चेति द्वे बुद्धी उप-
दिष्टे ॥ तत्र सांख्यबुद्धिर्ज्ञानविषया ॥ 'एषा तेऽभिहिता सांख्ये बुद्धि रित्युक्ता ॥
योगबुद्धिस्तु कर्मयोगविषया ॥ 'योगे विमां शृणु' इत्युक्ता ॥ तत्र सांख्य-
बुद्धिः ॥ साक्षान्मोक्षसाधनत्वादुत्तमा ॥ योगबुद्धिः परंपरया मोक्षसाधनत्वादधरा
तत्र सांख्यबुद्धिः २ 'प्रजहाति यदा कामानित्याद्युक्तलक्षणलक्षितेभ्योऽन्येभ्य उक्ता
अर्जुनाय च ३ 'कर्मण्येवाधिकारस्ते' इति सांख्यबुद्धयनधिकारोक्तिपुरःसरं योग-
बुद्धिरुक्ता ॥ सांख्यबुद्धिमाश्रितानां ४ 'एषा ब्राह्मी स्थितिः पार्थ नैनां प्राप्य विमु-
ह्यति ॥ स्थित्वाऽस्यामन्तकालेऽपि ब्रह्म निर्वाणमृच्छतोति मोक्षप्राप्तिरुक्ता ॥ न तथा
योगबुद्धिमाश्रितानां मोक्षप्राप्तिरुक्ता ॥ एवमुपदिष्टमर्थं श्रुतवानर्जुनः उपादि-
क्षद्भगवान् द्वे निष्ठे ज्ञानकमात्मिके मह्यमेकस्मै ॥ एकं मां प्रति तयो-
र्द्वयोरुपदेशादेकाधिकारिके ते इति भाति ॥ न च तयोरेकाधिकारिकत्वं
संभवति ॥ तेजस्तिमिरयोरिव परस्परविरुद्धयोः तयोरेकत्र समावेशायोगेन समु-

द्वयासंभवात् ॥ १ 'नान्यः पन्था, अयनाय विद्यते ॥' इति श्रुतिश्च समु-
 द्धयाभावं वक्ति ॥ उत्कृष्टापकृष्टयोः भिन्नफलकयोः इदं वा इदं वा इति विकल्पा-
 संभवाच्च ॥ एकफलकयोः समयोर्हि विकल्प उपपद्यते ॥ एकाधिकारिकत्वे समु-
 द्धयो विकल्पो वा वक्तव्यः ॥ न च तौ संभवतः उक्तयुक्तेः ॥ अतो भिन्नाधिकारिकत्वं
 वाच्यम् ॥ भिन्नाधिकारिकत्वे एकं मां प्रत्युभयोपदेशो न युक्तः अतः कथमिदम् ॥
 समुद्ध्यविकल्पयोरयोगादेकाधिकारिकत्वानुपपत्त्या भिन्नाधिकारिकत्वे एकस्मै
 उभयोपदेशानुपपत्त्या मह्यमेकमेव परमाप्तमेव कृष्णेन वाच्यम् ॥ यदुत्तमं तद्वि-
 आप्ताय आप्तेन वाच्यम् ॥ ज्ञानकर्मणोरुभयोर्मध्ये ज्ञानद्वारा साधनत्वेन मोक्षं प्रति
 परंपरासाधनात् उक्तफलजनननियमरहिततयाऽनैकान्तिः २ काश्च कर्मयोगात् सा-
 क्षान्मोक्षसाधनभूतः ३ ऐकान्तिकः ज्ञानयोग एवोत्तमः ॥ अतः परमाप्तेन कृष्णेन
 भक्ताय आस्तिकाय परमाप्ताय मह्यं स एव ज्ञानयोग उपदेष्टव्यः ॥ सति चैवं कथं
 मह्यं भगवान् ज्ञानमनुपदिश्य कर्मैवोपादिक्षत् ॥ अयुक्तं चेदं तस्य इति मत्वा कि-
 मेवं कृतमिति भगवन्तं पृच्छति ॥

अर्जुनः ॥ कर्मणः परंपरासाधनात् अनैकान्तिकात् निवृत्तिकर्मणः बुद्धिः
 साक्षात्साधनं ऐकान्तिकं ज्ञानं ज्यायसी ३ष्टा इति ते तव मता चेत् तर्हि कर्मणि
 तत्रापि घोरे आयाससाध्ये गहने हिंसादिदोषदुष्टे युद्धाख्ये कर्मणि परंपरासाधने
 अनैकान्तिके मां प्रेरयसि ॥ इदं ते न युक्तम् ॥ ब्रह्मरुद्रादिप्रवर्तकत्वात्केशवस्त्वं सर्वैः
 स्वाभिलषितनिर्वहणाय याच्यमानत्वेन जनार्दनत्वात् अनुलुंघनीयशासन- भक्तजन-
 भवभयविध्वंसकश्च भवान् भक्तं प्रपन्नं च मामेवं कर्मण्यवरे न नियोजयितुमर्हती-
 त्येवं सादरमभ्यर्थ्यसे ॥ १ ॥

कृष्णः ॥ ४ 'बुद्धौ शरणमन्विच्छे'ति त्वां प्रति ज्ञानयोगोऽप्युपदिष्ट एव ॥
 कुत एवं पृच्छसि वद ॥

अर्जुनः ॥ क्वचित्कर्मप्रशंसा क्वचित् ज्ञानप्रशंसा इति हेतोः २कं मां प्रति
 'कर्मण्येवाधिकारस्ते' 'बुद्धौ शरणमन्विच्छ' इत्युभयोपदेशाच्च हेतोः ते वचनं
 व्याभिन्नं ज्ञानकर्मसमुच्चयाभिप्रायकमिव भानि ॥ तथा भासमानेन वाक्येन मम
 बुद्धिं मोहयसीव ॥ संशयादिदोषदुष्टां करोषीव ॥ सर्वज्ञस्य प्रविधिकाभिधायिनस्ते

वचनं न व्यामिश्रं स्यात् ॥ परमात्मस्त्वं मां च मोहयेः ॥ अथापि मदीयबुद्धिदोषात्
ते वचनं व्यामिश्रमिव भाति ॥ तेन त्वं मोहयसीति भाति ॥ क्षन्तव्यमिदम् ॥ तयो-
र्मध्ये येन अहं श्रेयः आप्नुयां तत् एकं कर्म ज्ञानं वा निश्चित्य वद ॥ येन निश्चित्य
श्रेय आप्नुयां तदेकं वदेति वा ॥ इदमस्यानुरूपमिति मदीययोग्यतां निश्चित्य तयो-
रन्यतरत् वदेति वा ॥ २ ॥

वि ॥ संजयः ॥ द्वितीये अध्याये कर्मयोगस्य तदन्तर्गतज्ञानयोगस्य चाभि-
धानमुखेन प्राप्तुः प्रत्यगात्मनः तश्चित्यताज्ञानपूर्वकाकाम्यकर्मनिष्पाद्यज्ञानयोगसा-
ध्यं १ 'अध्यात्मयोगाधिगमेन देवं मत्वा धीरो हर्षशोकौ जहाती'त्यादिषु मोक्षसाधन-
परमात्मज्ञानसाधनतया निर्दिष्टं फलान्तररहितं प्रत्यगात्मदर्शनरूपं साधनं सम्य-
गभिहितम् ॥ स्थितप्रज्ञताप्रकरणे कर्मणः स्थितप्रज्ञताख्यज्ञाननिष्ठाहेतुत्वं तस्याश्च
आत्मावलोकनशब्दितप्रत्यगात्मदर्शनसाधनत्वं च स्पष्टमुक्तम् ॥ उक्तमिममर्थं श्रुत-
वानर्जुनः साक्षादात्मावलोकनसाधने ज्ञानयोगे प्रवृत्तिं कांक्षमाणः तद्विरुद्धे कर्म-
योगे प्रेरणमनुचितं कृष्णस्येति मन्वानः कृष्णमाक्षिपन् पृच्छति ॥

अर्जुनः ॥ कर्मणः अकाम्यकर्मणः सकाशात् साक्षादात्मावलोकनसाधनं
बुद्धिशब्दितं ज्ञानं श्रेष्ठं इति ते मतं चेत् तर्हि आत्मावलोकनविरोधिनि कर्मणि कि-
मर्थं मां प्रेरयसि ॥ सिषाधयिषितस्य इन्द्रियव्यापारोपरनिनिष्पाद्यस्य आत्मावलो-
कनस्य अव्यवधानेन निष्पादिकां अतः कर्मणो ज्यायसीं ज्ञाननिष्ठां मह्यमनुपदिश्य
आत्मावलोकनविरोधिनि सर्वेन्द्रियव्यापाररूपे कर्मणि किं मां नियोजयसि ॥
भक्तजनजननिरासकस्य ब्रह्मरुद्रादिपितुस्तव भक्तं प्रपन्नं तव प्राणायमानं मां प्रति
कर्मणि नियोजनमनुचितम् ॥ कुत एवं कृतम् ॥ मैवं भूयो वादी ॥ १ ॥

कृष्णः ॥ ज्ञानयोगोऽप्युपदिष्टः खलु ते किमेवं पृच्छसि ॥

अर्जुनः ॥ व्यामिश्रेणैव ज्ञानयोगतद्विपर्ययरूपकर्मयोगविधायकत्वात् पर-
स्परविरुद्धेनैव वाक्येन त्वं मे बुद्धिं मोहयसीव ॥ परमकारुणिकस्त्वं न मे बुद्धिं
मोहयेः मदीयबुद्धिदोषात् त्वं मोहयसीति मे भाति ॥ तस्मात् येन वाक्येन ज्ञानकर्म

णोरन्यतरस्य कर्तव्यताप्रतिपादकेन अहमनुष्ठेयं निश्चित्य अनुष्ठाय श्रेय आप्नुयाम् ॥
तत् एकं वाक्यं ज्ञानस्य कर्मणो वा प्रतिपादकं वद ॥ २ ॥

संजयः ॥ एवमर्जुनेन पृष्टो भगवान् सत्यं कर्मयोगात् ज्ञानयोगः श्रेष्ठ एव ॥
तथाऽपि तत्र ज्ञानयोगानर्हत्वात् कर्मयोगानर्हत्वाच्च त्वद्योग्यतामनुसृत्य कर्मयोग
एव त्वं नियोजितः ॥ इत्युत्तरं अत्रिकारिभेदेन ज्ञानकर्मनिष्ठाधिभजनमुखेनाह ॥

श्रीभगवानुवाच

कृष्णः ॥ लोकेऽस्मिन् द्विविधा निष्ठा पुरा प्रोक्ता मयाऽनघ ॥

ज्ञानयोगेन सांख्यानां कर्मयोगेन योगिनाम् ॥ ३ ॥

लोक इति ॥ न विद्यते अघं पापं यस्य सः अनघः हे अनघ निर्दोष अर्जुन
सांख्यानां ज्ञानयोगाधिकारिणां ज्ञानमेव योगः उपायः तेन योगः कर्मयोगः एषां-
अस्तीति योगिनः कर्मयोगाधिकारिणः तेषां योगिनां कर्मैव योगः उपायः कर्मयोगः
तेन इति, अस्मिन् लोके निष्ठा द्वे विधे प्रकारौ यस्याः सा द्विविधा पुरा पूर्वं पूर्वाध्या-
ये वा मया प्र सम्यक् उक्ता प्रोक्ता ॥ ३ ॥

द्वै ॥ किञ्चिद्विचिन्म शृणु ॥ मा कुरु कोपमेवम् ॥ हे निर्दोष अर्जुन अस्मिन्
मोक्षाधिकारिणि जने निष्ठा स्वरूपेणावस्थितिः संसारगतिनिवृत्तिर्वा ॥ द्वा गतिनि-
वृत्ताविति धातु ॥ मुक्तिरिति यावत् ॥ द्विविधा ज्ञानकर्मरूपद्विविधसाधनसाध्या
मया पुरा प्रोक्ता ॥ पूर्वमेवैवं मया व्यवस्थापितमस्तीति वा पूर्वाध्यायोक्तस्य अय-
मेवाशयः इति वा विद्धि ॥ केषां केन साधनेन साध्या इति चेत् सांख्यानां ज्ञानयो-
गार्हाणां देवानां सनकादीनां तत्सदृशानां च सम्यक् ख्यातिः संख्या ज्ञानं तत्र
भवाः संख्यैव सांख्यं तत्संबन्धिनः इति वा व्युत्पत्तिः ॥ ज्ञानयोगेन कर्मनिरपे-
क्षज्ञानरूपोपायेन निष्ठा मुक्तिः योगिनां कर्मरूपोपायवतां कर्मयोगार्हाणां जनकादीनां
प्रियव्रतादीनां तत्सदृशानां त्वदादीनां च कर्मयोगेन कर्मसहितो योगः कर्मयोगः तेन
कर्मसहितज्ञानयोगेन निष्ठा ॥ इत्येवं पुरा निष्ठा द्विविधा प्रोक्ता ॥ ज्ञानप्रचुरो योगः
ज्ञानयोगः अप्रचुरकर्मोपेतः प्रचुरज्ञानरूपो योगः तेन ॥ कर्मप्रचुरो योगः कर्मयोगः
अप्रचुरज्ञानोपेतः प्रचुरकर्मरूपो योगः तेन इति वा ॥ उभयेषामपि योगिनां मोक्षार्थं

ज्ञानमावश्यकम् ॥ तत्र ज्ञानयोगिनां ज्ञानं प्रचुरं कर्म अप्रचुरम् ॥ कर्मयोगिनां तु कर्म प्रचुरं ज्ञानमप्रचुरम् ॥ परस्परसमुच्चितेन ज्ञानेन कर्मणा वा मोक्षार्हा उभयेऽपि योगिनः ॥ उभयोरपि योगयोः प्रत्येकमुभयात्मकत्वात् कथमेकांशनिर्देश इति चेत् क्षीरनीरन्यायेन तथा निर्देशः ॥ नीरमिश्रिते क्षीरे क्षीरांशस्याधिक्यात् क्षीरमिदं इति व्यवहारः ॥ क्षीरमिश्रिते नीरे नीरांशस्याधिक्यात् नीरमिदमिति व्यवहारः ॥ तथा ज्ञानयोगे ज्ञानांशस्याधिक्यात् ज्ञानयोग इति निर्देशः ॥ कर्मयोगे कर्मांशस्याधिक्यात् कर्मयोग इति निर्देशः ॥ 'प्रधान्याद्यपदेश' इति न्यायः ॥ इति वा ॥ ज्ञानमेव कर्मापेक्षया श्रेष्ठम् ॥ अहं तु तव आप्तः त्वं तु मम आप्ततमः तथाऽपि त्वद्योग्यतामनुसृत्य तुभ्यं कर्मैव कर्तव्यमभिहितम् ॥ परमाप्ततमस्य पुत्रमपि वरिष्ठकक्ष्यापाठपठनानर्हं बालं तदीययोग्यतामनुरुध्य प्रथमकक्ष्यायामेव योजयति प्रधानोपाध्यायः इति स्पष्टमेव लोके ॥ तथा अप्रचुरज्ञानोपेतप्रचुरकर्मरूपयोगार्हत्वात् कर्मैव तुभ्यमुपदिष्टम् ॥ सति संशये पृष्ठाऽऽचार्यं तस्य परिहरणमुचितम् ॥ अतो नात्र त्वामपराधिनां मन्ये ॥ न च त्वया भीः कार्या ॥ अतोऽसंशयं कर्म कुरु ॥ एतेन मदीयप्रश्नस्य किमुत्तरमुक्तं भवति विस्पष्टं ब्रूहीति चेत् इदमुक्तं भवति ॥ यद्यपि कर्मणः सकाशात् ज्ञानं ज्याय इति मम मतम् ॥ तथाऽपि कर्मणि तत्रापि युद्धाख्ये कर्मणि तव नियोजनमुचितम् ॥ तस्य अभिसन्धिभेदात् निवृत्तिकर्मत्वेन ज्ञानमार्गानुप्रवेशात् ॥ यद्यपि प्रवृत्तिकर्मणः सकाशात् ज्ञानं ज्याय इति मम मतम् ॥ तथाऽपि युद्धाख्ये कर्मणि तव प्रेरणमुचितम् ॥ तस्य प्रवृत्तिकर्मत्वाभावस्यापि संभवात् ॥ यद्यपि निवृत्तिकर्मणः सकाशात् ज्ञानं ज्याय इति मम मतम् ॥ तथाऽपि गहने निवृत्तिकर्मणि तव नियोजनमुचितम् ॥ ज्ञानार्थत्वेन मुक्ताधानन्दोद्रेकहेतुत्वेन च तस्यापि ज्यायस्त्वात् ॥ यद्यपि निवृत्तिकर्मणः बुद्धिशब्दितं वचनमेव ज्याय इति मम मतम् ॥ तथाऽपि युद्धाख्ये कर्मणि तव नियोजनमुचितम् ॥ तस्य अभिसन्धिभेदेन निवृत्तिकर्मत्वसंभवात् ॥ किंच क्वचित्तु युद्धस्य स्वर्गाद्यर्थत्वप्रतिपादनेन प्रवृत्तिकर्मत्वप्रतिपादनम् ॥ क्वचित् ज्ञानार्थत्वप्रतिपादनेन निवृत्तिकर्मत्वप्रतिपादनम् ॥ क्वचित् ज्ञानप्रशंसनेन तस्य ज्यायस्त्वप्रतिपादनम् ॥ क्वचित् कर्मप्रशंसनेन तस्य ज्यायस्त्वप्रतिपादनम् ॥ इत्येवं मम वाक्यं व्यामिश्रं इति मा मंस्थाः ॥ अधिकारिभेदेन युद्धस्य वैकल्पिककाम्यस्य उभयरूपत्वसंभवात् ज्ञानकर्मणोरुभयोरपि मोक्षसाधनतत्साधनज्ञानसाधनताऽभिप्रायेण अधिकारिभेदेन प्रचुरसाधनताऽभिप्रायेण च प्रशंसनीयत्वाच्च ॥

किंच मोक्षाधिकारिणां द्विविधाः गृहस्थादिकर्मयोगेन ज्ञाननिष्ठाः अप्रचुरकर्मोपेतप्रचुरज्ञान इव ज्ञानयोगाधिकारिणः सन तादिवत् ॥ गृहस्थादिकर्मात्यागेन ज्ञाननिष्ठाः अप्रचुरज्ञानोपेतप्रचुरकर्मरूपकर्मयोगाधिकारिणः जनकप्रियव्रतादिवत् ॥ त्वं तु जनकप्रियव्रतादिवत् आधिकारिकः ॥ अतः अप्रचुरज्ञानोपेतप्रचुरकर्मरूपकर्मयोगे अधिकृतः अत एव पूर्वाध्याये ज्ञानयोगं कर्मयोगं चोपदिश्य मया कर्मयोग एव त्वं नियोजितः ॥ अप्रचुरज्ञानोपेतप्रचुरकर्मरूपकर्मयोगाधिकृतत्वेऽपि मम नित्याकाम्येषु हिंसादिदोषगन्धाधिभुगेषु यत्याश्रमधर्मभूतेषु शमदमादिषु कर्मसु नियोजनमुचितम् ॥ किमर्थं तान् विहाय वैकल्पिककाम्ये युद्धे अहं नियोजितः इति चेत् अप्रचुरज्ञानोपेतप्रचुरकर्मरूपयत्याश्रमधर्मभूतशमदमादिनित्याकाम्यकर्मयोगः कर्मयोगिषु अनाधिकारिकाणामेव ॥ आधिकारिकाणां तु आश्रमत्रयधर्मभूतवैकल्पिककाम्ययुद्धादिकर्मयोग एव ॥ त्वं तु आधिकारिकः ॥ अतः तव युद्धादिवैकल्पिककाम्यकर्मयोग एव ॥ माऽस्तु ममाऽऽधिकारिकत्वं इति चेत् भगवता तवाऽऽधिकारिकत्वेनैव कृतत्वात् ॥ अत एव यत्याश्रमस्वीकारे प्रवृत्तः प्रियव्रतः १ प्रतिषिद्धः आधिकारिकत्वयुक्त्युक्त्या पितामहेन ॥ तस्मान् त्वां निवृत्तिकर्मणि तत्रापि स्वधर्मभूते युद्धाख्ये कर्मणि नियोजयामि ॥ वक्ष्यते च ॥ २ ' श्रेयान् स्वधर्मो विगुणः परधर्मात्स्वनुष्ठिता दिति ॥ अतः तव युद्धे नियोजनमुचितम् ॥ ३ ॥

अ ॥ हे अनघ निर्दोष अर्जुन अस्मिन् लोके शुद्धाशुद्धान्तःकरणभेदेन द्विविधे मोक्षाधिकारिजने निष्ठा ज्ञानपरत्वकर्मपरत्वन्यतररूपा मोक्षपरता ३ रूपा वा स्थितिः सांख्यानां सङ्ख्या आत्मानात्मविवेकबुद्धिः तद्वतां ब्रह्मचर्यादेष संन्यासाऽऽश्रमं प्राप्तवतां वेदान्तविज्ञानमुनिश्चिन्तार्थानां ४ ज्ञाननिष्ठायाः परां काष्ठामारूढानां ५ ज्ञानयोगेन ज्ञानमेव योगः ब्रह्मप्राप्पुपायः तेन भवति ॥ योगिनां अशुद्धान्त करणानां ज्ञाननिष्ठामनारूढानां आश्रमत्रयस्थितानां तत्तद्विहितकर्मानुष्ठानाधिकारवतां ६ कर्मयोगिनां कर्मयोगेन कर्मत्र योगः अन्तःकरणशुद्ध्युपायः तेन भवति ॥

१. भाग. ५ स्कं. १ अध्याये ॥ २. ३. ४. ३. सर्वमिदं अहं च ब्रह्मैवेति ब्रह्माऽऽकारवृत्त्या नैश्वत्येनस्थितिर्वा ॥ ५. वेदान्तं सम्यक् ल्यायने प्रतिपाद्यते इति सांख्यं ब्रह्म तन् आत्मत्वेन जानतां ब्रह्मात्मैक्यज्ञानयोगानुष्ठानाम् ॥ ६. ज्ञानाय योगः ज्ञानस्य योगः इति वा ज्ञनयोगः प्रपद्यानादिः तेन वा ॥ ६. 'समत्वं योग उच्यते' इत्युक्तममत्त्वबुद्धिरूपयोगवतां वा ॥

इति द्विविधा ॥ सांख्यानं ज्ञानपरतरूपा स्थितिः ज्ञानयोगेन कर्मयोगिनां कर्मपरतरूपा स्थितिः कर्मयोगेन इति, मोक्षपरतरूपा स्थितिः सांख्यानं ज्ञानयोगेन कर्मयोगिनां तु कर्मयोगेन इति धा द्विप्रकारा ॥ पुरा सर्गादौ वेदादिरूपेण मया प्रोक्ता ॥ पूर्वाध्याये १ 'तानि सर्वाणि संयम्य युक्त आसीत मत्परः ॥' इत्यादिना २ 'धर्म्याद्धि युद्धाच्छ्रेयोऽभ्यत् क्षत्रियस्य न विद्यते ।' इत्यादिना च स्पष्टमुक्ता इति वा ॥ अनघत्वान्मत्तः साक्षादुपदेशार्होऽसि ॥ एतेन किमुक्तं भवतीति चेत् इदमुक्तं भवति ॥ यदि ज्ञाननिष्ठा कर्मनिष्ठा चेत्युभे निष्ठे परस्परनिरपेक्षे स्वतन्त्रे एव मया तुभ्यमुपदिष्टे स्याताम् तर्हि प्रश्नोऽयं त्वदीयः सङ्गच्छेत ॥ न च तथोपदिष्टं मया ॥ किंतु एकैव साध्यसाधनभावापन्ना निष्ठा एकस्यैवाधिकारिणः अन्तःकरणशुद्ध्यशुद्धिरूपावस्थाभेदेन द्विप्रकारा अभिहिता ॥ द्वयोस्साध्यसाधनभावापन्नयोरेकत्वमिति सूचयितुं निष्ठेत्येकवचनेन निर्देशः ॥ वक्ष्यते च ॥ ३ 'एकं साङ्ख्यं च योगं च यः पश्यति स पश्यति ।' इति ॥ अत एव एकं त्वां प्रति 'एषा तेऽभिहिता सांख्ये बुद्धियोगे त्विमां शृणु ॥' इत्युभयोरपि निष्ठयोरुपदेशो युज्यत एव ॥ परस्परविरुद्धयोस्तयोः समुच्चयायोगेन भिन्नफलकयो उत्कृष्टापकृष्टयोस्तयोर्विकल्पायोगेन च कथमेकाधिकारिकत्वं तयोर्तुज्यते ॥ एकेन युगपदनुष्ठानमशक्ययोस्तयोरधिकारिभेद एव ह्युचितः ॥ न चाधिकारिभेदस्त्वयाऽभिहितः ॥ प्रत्युत 'एषा तेऽभिहिता सांख्ये बुद्धियोगे त्विमां शृणु ॥' इति द्वयोस्तयोरेकं मां प्रत्युक्त्युक्त्या ४ 'योगस्थः कुरु कर्माणि ॥' ५ 'बुद्धौ शरणमन्विच्छे'ति द्वयोस्तयोरेकस्मै मह्यमुपदेशाच्च एकाधिकारिकत्वमेव त्वयाऽभिहितम् ॥ अतः कथमिदमिति चेत् एकेन युगपदनुष्ठानं अशक्ययोस्तयोर्भिन्नाधिकारिकत्वमेव ममाभिप्रेतम् ॥ सूचितं च तत् मया ॥ ६ 'एषा तेऽभिहिता सांख्ये बुद्धियोगे त्विमां शृणु ॥' इति वदता ॥ न च तदनवधानेन त्वया गृहीतं ॥ भिन्नाधिकारिकयोस्तयोरेकं मां प्रत्युपदेशादिकं कथं युज्यते इति चेत् 'एषा तेऽभिहिते'त्यादिना उभयोरेकं त्वां प्रत्युक्तिः भिन्नाधिकारिकत्वेऽपि घटते ॥ अनेनेदं कर्तव्यं अनेनेदं कर्तव्यं इति द्वाभ्यां कर्तव्ययोरेकं प्रत्युपदेश उपपद्यते ॥ ७ 'कुरु कर्माणि' ८ 'बुद्धौ शरणमन्विच्छे'त्युपदेशस्तु कर्म कुरु तस्य ज्ञानमेव फलमन्विच्छ न तु स्वर्गादिक-

मित्येवं मोक्षसाधनज्ञानफलकाकाम्यकर्मकर्तव्यतानियमनपरः न तु उभयोः कर्म-
व्यतोपदेशपरः ॥ १ 'कृपणाः फलहेतवः ॥' इति हेतुकस्यनुरोधात् ॥ यद्येषं मां
प्रत्येकस्यैवोपदेशे तात्पर्यमिति ब्रूये ॥ तर्हि ज्ञानयोग एव कुतो मे नोपदिष्टः ॥ उप-
दिष्ट एव ज्ञानयोगस्ते ॥ अत एव हि 'एषा तेऽभिहिता सांख्ये बुद्धि'रित्युक्तं इति
चेत् २ 'कर्मण्येवाधिकारस्ते' इति ज्ञानानधिकारित्वेन निर्णीतस्य मे ज्ञानाधिका-
रिपुरुषान्तरकर्तव्यज्ञाननिष्ठोपदेशः कथं घटत इति चेत् भिन्नाधिकारिकयोः पर-
स्परविरुद्धयोर्द्वयोः कार्ययोः व्यक्तिभेदेन अनेनेदं कर्तव्यं तेन तत्कर्तव्यं इत्युक्तिवत्
अवस्थाभेदेन अनेनेदानीं इदं कर्तव्यं अनेनैव तदानीं तत्कर्तव्यमित्युक्तिरपि युज्यते ॥
भिन्नाधिकारिकपरस्परविरुद्धकार्यद्वयांपदेशो न व्यक्तिभेदमात्रप्रतिनियतः । किं तु
व्यक्तिभेदावस्थाभेदसाधारणः ॥ अत एव त्वामेकं प्रति परस्परविरुद्धयोर्ज्ञानकर्म-
णोरुभयोरपि अन्तःकरणाशुद्धिरूपावस्थायां कर्मकर्तव्यं अन्तःकरणशुद्धिरूपा-
वस्थायां ज्ञानयोगः कर्तव्य इत्युपदेशो युज्यते ॥ अत एव तद्येदानीं अन्तःकरणाशु-
द्धिरूपावस्थावत्त्वेन चित्तशुद्ध्याध्यायके वर्णाश्रमोचितविहितकर्मानुष्ठानरूपे कर्म-
योग एवाधिकारात् उचितमेव ज्ञानोऽपकृष्टे कर्मणि तव नियोजनं मम ॥ अत उक्तं
युक्तम् ॥ न चात्र कश्चिदनुपपत्तिलेशोऽपीति सम्यगवधारय ॥ ३ ॥

वि ॥ हे अनघ निर्दोष पार्थ अस्मिन् लोके विविधाधिकारियुक्ते द्विविधा
निष्ठा ज्ञानयोगकर्मयोगान्यतरविषया स्थितिः, सङ्ख्या आत्मैकविषया बुद्धिः तद्यु-
क्ताः सांख्याः तेषां सांख्यानां ज्ञानयोगेन ॥ योगिनां अतदर्हानां कर्मयोगाधिकारिणां
योगिनामित्यत्र मत्वर्थीयेनिप्रत्ययार्थः संबन्धो योग्यतारूपो धिक्क्षितः ॥ कर्मयोगेन
परमपुरुषाराधनरूपेण ॥ ३ 'यतः प्रवृत्तिर्भूतानां धेन सर्वमिदं ततम् ॥ स्वकर्मणा
तमभ्यर्च्य सिद्धिं विन्दति मानवः ॥' इति उचितविहितकर्मणः परमपुरुषाराधन-
रूपत्वं वक्ष्यते ॥ इति पुरा पूर्वकाले पूर्वाध्याये वा मया यथाधिकारमसङ्कीर्णवाभिहिता ॥
मद्वचनममं न सम्यगवधृतं त्वया ॥ एतेन किमुक्तं भवतीति चेत् इन्द्रुक्तं भवति ॥
जनानन्तराचरितविविधसुचरितपरिमृदितमनोमलानां अघ्याकुलबुद्धीनां विनैव
कर्मयोगं ज्ञानयोगे प्रभक्षितुं शक्तानां ज्ञानयोगाधिकारिणां ४ 'प्रजहाति यदा कामान्'
इत्यादिना ज्ञानयोगः ॥ अतथाविधानां ज्ञानयोगे अशक्तानां विषयव्याकुलबुद्धियुक्ता-

नां मनोमलनिर्हरणाय 'कर्मण्येवाधिकारस्ते' इत्यादिना कर्मयोगः ॥ इत्युभयमस-
ङ्करणमेव तुभ्यमुपदिष्टं मया ॥ त्वं च ज्ञानयोगे अशक्तस्व त् कर्मण्येवाधिकृतत्वेन
कर्मण्येव नियोजितः ॥ अतो न किञ्चिद्दह व्यामिश्रमभिहितं ते ॥ त्वमथं ऽसि ॥
अतः कर्मयोगयोग्यो ऽसि ॥ यदा यथावदनुष्ठितेन कर्मणा अनघ्नरः संपरस्यसे
नदा ज्ञानयोगयोग्यो भविष्यसि ॥ अनस्त्वदीयां योग्यमनुष्ठय उचिन्वविहि कर्म-
योगे युद्धानुष्ठानरूपे तव नियोजनं ममात्रिभिति मङ्गवग्रहि ॥ अवधार्येदं
विहितं कर्म युद्धाख्यमनुतिष्ठ ॥ ३ ॥

द्वै ॥ अर्जुनः ॥ तव कर्मयोगयोग्यत्वात् ज्ञानद्वारा मोक्षहेतुभूते वर्णाश्रमो-
चिन्व युद्धाख्ये कर्मणि त्वं नियोजित इत्युक्तम् ॥ कर्माकरणेनैव मोक्ष सिध्यति ॥ मोक्षो
हि कर्माकरणेन प्राप्यः कुत इति चेत् मोक्षो नैष्कर्म्यशब्देनोच्यते कर्मणोऽ-
भावो निष्कर्म तेन प्राप्यं नैष्कर्म्यं इति हि तदर्थः ॥ एवं कर्माकरणेनैव मोक्षसं-
भवात् तदर्थं ज्ञानसंपादनस्य अनावश्यकत्वेन तत्फलके कर्मणि मे नियोजनमनुचि-
तम् ॥ किं दूषे ॥

कृष्णः ॥ न कर्मणामनारंभानैष्कर्म्यं पुरुषोऽश्नुते ॥

न च संन्यसनादेव सिद्धिं समधिगच्छति ॥ ४ ॥

नेति ॥ पुरुषः जीवः कर्मणां न आरंभः अनारंभः तस्मान् निर्गतं कर्म
यस्मात् सः निष्कर्मा निष्कर्मणो भावः नैष्कर्म्यं मोक्षं ज्ञानयोगनिष्ठां वा नाश्नुते न
प्राप्नोति ॥ संन्यसनादेव निवृत्तिकर्मकरणमात्रादेव संन्यासाश्रमादेव सिद्धिं मोक्षं
ज्ञानयोगनिष्ठां वा न समधिगच्छति च ॥ संन्यसनात् आरब्धस्य परित्यागात् सिद्धिं
कर्मसिद्धिं नैव समधिगच्छति च ॥ इति वा ॥ ४ ॥

पुरुषो जीवः कर्तव्यानां कर्मणां अनारंभात् अकरणात् नैष्कर्म्यशब्दितं मोक्षं
न प्राप्नोति ॥ किमुक्तं भवतीति चेत् इदमुक्तं भवति ॥ पुरं देहं स्वरति प्राप्नोतीति
पुरुषः इति पुरुषपदेनोच्यमानः प्रारब्धकर्मनिर्मितप्राकृतदेहवान् जीवः कर्माकरणेन
मोक्षं नाप्नोति ॥ कर्माकरणेन मोक्षप्राप्तसंभवात् ॥ यदि कर्माकरणेन मोक्षः स्यात्
तर्हि अस्य मोक्षसाधनभूतकर्मकरणानर्हतिर्यक्स्थावराद्यनेकदेहेषु कर्माकरणसं-
भवान्मुक्त्यवश्यंभावेन पुरुषपदोक्तपरिदृश्यमानदेहवत्त्वं न युज्यते ॥ इदं चार्थं

इदानीममुक्तः प्राकृतदेहवान् ॥ अतः कर्माकरणेन प्राप्यो मोक्ष इति न युक्तं वक्तुं ॥
 तर्हि मोक्षस्य नैष्कर्म्यशब्दोक्तिः कथमिति चेत् प्रवृत्तिकर्माकरणेन प्राप्यत्वात्-
 नैष्कर्म्यशब्दनिर्देशः ॥ मुक्तनैष्कर्म्यशब्दवाच्यत्वस्य अन्यथोपपत्तिकल्पनेऽपि प्रार-
 णान्तरेण मुक्तेः कर्माकरणेन प्राप्यत्वं स्यादेव ॥ कथमिति चेत् कर्म हि संसार-
 बीजं तदकरणे संसारबीजाभावात् असंसाररूपमोक्षस्स्यादेव इति चेत् अयं जीवः
 पुराणि देहान् सरतीति पुरुषः इति पुरुषपदेनोच्यमानः प्रारब्धकर्मनिर्मिताने-
 कदेहवान् कर्माकरणेन मोक्षं न प्राप्नोति ॥ कर्माकरणेन मोक्षप्रप्त्यनुपपत्तेः ॥
 कर्माकरणेन मोक्षस्य प्राप्यत्वे कदाऽप्यस्य मोक्षो न स्यात् ॥ कुत इति चेत् वर्तमान-
 देहे कर्माकरणेऽपि संसारबीजभूतकर्मकरणार्हानन्तदेहसंभवात् तत्तद्देहकृतानामने-
 केषां कर्मणां भावेन संसारबीजभूतकर्माभावासंभवात् ॥ भोगेन कर्मणां क्षये मोक्षो
 भविष्यतीति चेत् एकैकस्मिन्नपि अनेकदेहार्भककर्मकरणात्कर्मणामसमाप्तेः ॥ अतः
 कर्माकरणप्राप्यत्वं मोक्षस्य नाङ्गीकर्तुं शक्यम् ॥ एवं मुक्तेः कर्माकरणप्राप्यत्वस्य
 कदाऽपि मोक्षासंभवापत्तियुक्तया निवारणेऽपि कारणान्तरेण मुक्तेः कर्माकरणेन प्रा-
 प्यत्वं स्यादेव ॥ कथमिति चेत् भवति हि निवृत्तिकर्मकरणेन मोक्षः ॥ उक्तं च त्वया ॥
 १ 'बुद्ध्या युक्तो यथा पार्थ कर्मबन्धं प्रहास्यसीति ॥ २ 'कर्मजं बुद्धियुक्ता हि
 फलं त्यक्त्वा मनीषिणः ॥ जन्मबन्धविनिर्मुक्ताः पदं गच्छन्त्यनामयम् ॥' इति ॥
 ३ 'तदा योगमवाप्स्यसीति च ॥ 'निवृत्तं सेवमानस्तु ब्रह्मान्येति सनातनम् ॥'
 इत्यभियुक्ताः स्मरन्ति ॥ भवति हि संन्यासाश्रमेणापि मोक्षः ॥ ४ वेदान्तविद्वान-
 सुनिश्चितार्थाः संन्यासयोगाद्यतयः शुद्धसत्त्वाः ॥ ते ब्रह्मलोके तु परान्तकाले परा-
 मृतात्परिमुच्यन्ति सर्वे ॥' इति श्रुतिः ॥ मोक्षस्य निवृत्तिकर्मसंन्यासाश्रमाभ्यां प्राप्य-
 त्वात् कर्माकरणेनापि स प्राप्यो भवति ॥ फलाभाववत्त्वेन कर्माकरणस्य निवृत्ति-
 कर्मसंन्यासाश्रमाभ्यां साम्यात् ॥ आयासाभावरूपगुणवत्त्वेन ताभ्यामाधिक्याच्च ॥
 कर्मणोऽकरणे प्रत्यवायस्स्यादिति चेत् प्रत्यवायोक्तिरमुमुक्षुधिषया ॥ न हि मुमुक्षो-
 रनुष्ठेये निवृत्तिकर्मणि प्रत्यवायो जायते ॥ उक्तं च त्वया ॥ ५ 'प्रत्यवाया न विद्यते ॥'
 इति ॥ तत्साम्येन मुमुक्षोर्मांक्षसाधनतयाऽभिप्रेते कर्माकरणे प्रत्यवायो न जायते ॥ इति
 चेत् संन्यसनादेव संन्यासशब्दवाच्यकाम्यकर्मपरित्यागोपलक्षिताकाम्यकर्मकरण-

मात्रादेव संन्यासाश्रममात्रादेव वा सिद्धिं मोक्षं न प्राप्नोति च ॥ किमुक्तं भवतीति चेत् इदमुक्तं भवति ॥ यदि निवृत्तिकर्ममात्रेण संन्यासाश्रममात्रेण वा मोक्षः स्यात् तर्हि फलाभाववत्वात्तत्समेन कर्माकरणेनापि मोक्षः स्यात् ॥ न च तथा ॥ किन्तु चित्तशुद्धिविषयवैराग्यश्रवणमनननिदिध्यासनज्ञानभगवत्प्रसादद्वारैव ताभ्यां मोक्षः ॥ न तयोरिव कर्माकरणस्य चित्तशुद्ध्यादिहेतुत्वं संभवति ॥ अतस्तत्प्रतिबन्धा कर्माकरणस्य मोक्षहेतुत्वं वक्तुं युक्तम् ॥ न हि फलानिच्छया प्रभोराधाधनवत् तदकरणेन गृहे तूष्णीमवस्थानं च फलानपेक्षासाम्यात् प्रभुप्रसादैकलभ्यफलजनकं भवति ॥ किन्तु आराधनमेव प्रसादजनकत्वात् फलं जनयति ॥ तदकरणं तु प्रसादाजनकत्वात्फलं न जनयति ॥ अतः फलमनपेक्षणीयं भगवदाराधनरूपं कर्म च कर्तव्यम् ॥ तादृशेन कर्मणैव मोक्षसिद्धिरिति स्थितम् ॥ ज्ञानार्थत्वाभिन्नचित्तिकर्मणस्तत्र त्वं नियोजित इत्युक्तम् ॥ तदयुक्तम् ॥ ज्ञानस्य निवृत्तिकर्मणैव तदन्येन हिंसादिदोषरहितेन केनचित्साधनेन वा काम-कर्माकरणमात्रेण वा संन्यासाश्रमेण वा साधनसंभवात् इति चेत् तस्यापि इदमेवोत्तरम् ॥ 'न कर्मणा'मित्यादि ॥ उक्त एवार्थः ॥ ज्ञानं चित्तशुद्धिमूलकवैराग्यश्रवणादिसाधनलभ्यम् ॥ चित्तशुद्धिश्च अकाम्यकर्मान्वयव्यतिरेकानुविधायिनी ॥ अतः निवृत्तिकर्मकरण एव चित्तशुद्धिमूलकवैराग्यादिहेतुकज्ञानद्वारा मोक्ष इति तत्करणे त्वं नियोजितः ॥ आधिकारिकस्य त्वाद्दशस्य संन्यास एव न संभवति ॥ अनाधिकारिकस्य संन्याससंभवात् तस्य विनैव कर्मयोगं तेनैव ज्ञानद्वारा मोक्षः सिध्येदिति चेत् न संन्यासाश्रममात्रेण ज्ञानद्वारा मोक्षः ॥ किन्तु तदाश्रमोचितकर्मानुष्ठानादेव चित्तशुद्ध्यादिव्यापारज्ञानद्वारेण मोक्षः ॥ तर्हि अस्य संन्यासाश्रमस्वीकारो व्यर्थ इति चेत् संन्यासाश्रमोऽस्य आश्रमान्तरधर्मव्यापृतिमूलकविघ्नपरिहारेण सततं वेदान्तविचारनैयत्यसौकर्याय ॥ एवं सति सर्वैरनाधिकारिकैः आश्रमान्तरधर्मकरणा निच्छायां सत्यां संन्यासाश्रमं स्वीकृत्य तदुचितकर्म कर्तव्यं संपद्येत इति चेत् चित्तशुद्ध्यादिरहितसंन्यासाश्रमस्य भ्रष्टतापाऽऽदकत्वात् चित्तशुद्ध्यर्थं स्वस्वाश्रमोचितं कर्म कर्तव्यं ॥ माऽस्तु संन्यासाश्रममात्रान्मोक्षः अस्तु च तत्रापि कर्मानुष्ठानादेव ॥ अहं स्वीकृत्य संन्यासाश्रमं तदुचितं कर्म चिकीर्षामि ॥ न घोरं युद्धरूपं कर्म करिष्यामि इति चेत् आधिकारिकस्य तव संन्यासासंभवेन तथा वक्तुमयुक्तं ॥ अतः कर्म वर्णाश्रमोचितं कर्तव्यमेवेति स्थितम् ॥ ४ ॥

अ ॥ अर्जुनः ॥ अन्तःकरणाशुद्धिरूपावस्थावत्वात्तव चित्तशुद्ध्याधायके कर्मण्येव तव नियोजनमुचितमिति त्वं तत्र नियोजितो मयेत्युक्तं ॥ सत्यं ॥ तथाऽपि हिंसादिदोषदुष्टं कर्म परिहाय चित्तशुद्ध्यादिद्वारा ज्ञानसाधनभूतं कमप्यन्यमेवोपायं ब्रूहि ॥

कृष्णः ॥ पुरुषः चित्तशुद्ध्यादिद्वारा ब्रह्मज्ञानसाधनतयाऽभिहितानां वर्णाश्रमोचितविहितकर्मणां अनारंभात् अननुष्ठानात् नैष्कर्म्यं निष्कर्मा कर्मशून्यः तस्य भावो नैष्कर्म्यं कर्मशून्यतां ज्ञानयोगनिष्ठामिति यावत् ॥ न हि ज्ञानयोगनिष्ठः कर्मवान् भवति ॥ वक्ष्यते च ॥ १ 'तस्य कार्यं न विद्यते' ॥ इति ॥ नाश्नुते न प्राप्नोति ॥ निष्कर्मं निष्क्रियं ब्रह्म तस्य भावः नैष्कर्म्यं निष्क्रियाखंडाद्वितीयपरब्रह्मभावापस्तिरूपां मुक्तिमिति यावत् ॥ नाऽऽप्नोतीति वा ॥ मोक्षस्य ज्ञानैकनियतत्वात् ज्ञानस्य च चित्तशुद्ध्यादिसाधनैकनियतत्वात् चित्तशुद्ध्यादेश्च कर्मयोगैकनियतत्वात् वर्णाश्रमोचितविहितकर्मननुष्ठाने चित्तशुद्ध्यादिद्वारा ज्ञानं तद्वारा मोक्षं वा नाप्नोति ॥ २ 'न कर्मणा न प्रजया धनेन त्यागेनैके अमृतत्वमानशुः' ॥ इति श्रुत्या कर्मणो मोक्षसाधनत्वं नास्तीत्युच्यते ॥ उच्यते च मोक्षसाधनत्वं संन्यासाश्रमनियतस्य कर्मसंन्यासस्य ३ 'वेदान्तविज्ञानसुनिश्चितार्थाः संन्यासयोगाद्यतयः शुद्धसत्त्वाः ॥ ते ब्रह्मलोके तु परान्तकाले परामृतात्परिमुच्यन्ति सर्वे' ॥ इति श्रुत्या ॥ अतः संन्यास एवाहं नियोज्यः न कर्मयोगे इति चेत् संन्यसनादेव संन्यासमात्रात् चित्तशुद्धिं विना कृतात् केवलात् ज्ञानरहिताद्वा कर्मत्यागात् सिद्धिं ज्ञानयोगनिष्ठारूपं फलं मोक्षं वा न समधिगच्छति प्राप्नोति ॥ न संन्यासस्य मोक्षहेतुत्वं तस्यापि कर्मरूपत्वेन मोक्षहेतुत्वासंभवात् ॥ संन्यासयोगादिति श्रुतेः का गतिरिति चेत् संन्यासः ब्रह्मण्यारोपितनामरूपग्रहणत्यागः ॥ न कर्मत्यागः तस्य यतय इत्यनेनैव सिद्धेः ॥ यतयः संन्यासाश्रमनियतकर्मत्यागवन्तः संन्यासयोगात् ब्रह्मण्यारोपितनामरूपत्यागरूपात् सम्यज्ज्ञानयोगात् मोक्षं प्राप्नुवन्तीति श्रुत्यर्थं ॥ नापि ज्ञानिः प्राहेतुत्वं संन्यासस्य ॥ तस्याः चित्तशुद्ध्यादिसाधनान्वयव्यतिरेकानुविधायित्वात् ॥ चित्तशुद्ध्यादेश्च कर्मयोगैकसाध्यत्वात् ॥ कर्मस्वलसतया दुःखवृद्ध्या च कर्मत्यागाय स्वीकृत्य संन्यासाश्रमं कर्मपरित्यागमात्रान् अकृतचित्तशुद्ध्यादिहेतुभूतवेदान्तश्रवणा-

देयतेः ज्ञानानुत्पत्तिदर्शनाच्च ॥ संन्यासाश्रमज्ञानयोगयोः कार्यकारणभावाभावे असंन्यासिनो ज्ञानमेव नोत्पद्यते इति प्राचां प्रवादस्य का गतिरिति चेत् स प्रवादः विक्षेपककर्मत्यागरूपसंन्यासविषयः ॥ न तु काषायपरिधानादिमात्रविषयः वसिष्ठादीनां तद्रहितानामपि ज्ञानोत्पत्तिदर्शनात् ॥ अतो ज्ञानार्थं उचितं विहितं कर्म कर्तव्यमेव ॥ 'न कर्मणे' त्यादिभ्रूतिस्तु कर्मणो न साक्षान्मोक्षसाधनत्वं ॥ किंतु ज्ञानद्वारा इति वक्ति ॥ अतः चित्तशुद्ध्यादिद्वारा ज्ञानं तद्वारा मोक्षं च साधयतः कस्यापि कर्मेतरस्य साधनस्याभावात् कर्मण्येव तव नियोजनमुचितमिति कर्मण्येव त्वं नियोजितोऽसि मयेति सर्वं सुस्थम् ॥ ४ ॥

वि ॥ अर्जुनः ॥ ज्ञानार्थं कर्तव्यं कर्मानुतिष्ठेत्युक्तम् ॥ विनैव कर्मयोगं संपादयामि कथंचित् ज्ञानयोगम् ॥ किं कर्मणा ॥ वद ॥

कृष्णः ॥ लौकिकः पुरुषः शास्त्रैः कर्तव्यतया विहितानां अकाम्यकर्मणां अनारंभात् अननुष्ठानात् नैष्कर्म्यं पर्यवसितकर्मा ज्ञानयोगी ज्ञान एव हि कर्मणः पर्यवसानम् ॥ वक्ष्यते च ॥ १ 'सर्वं कर्माखिलं पार्थ ज्ञाने परिसमाप्यते ॥' इति ॥ तस्य भावः नैष्कर्म्यं ज्ञानयोगनिष्ठां नाश्नुते न प्राप्नोति ॥ कारणभूतस्य कर्मणोभावात् ॥ युद्धाख्यस्य विहितकर्मणः उपक्रान्तत्वात् रथारोहणकुरुक्षेत्रागमनशंखध्वजधनुर्ध्वजमनज्यारोपणशरसन्धानर्पन्तस्य तस्य कृतत्वाच्च कृतमेव कर्म तेनैव ज्ञानयोगः संपद्यते इति चेत् संन्यसनात् आरब्धानां कर्मणां २ परित्यागाच्च नैष्कर्म्यं पुरुषो नाश्नुते ॥ कुत इति चेत् आरब्धस्य कर्मणः परित्यागात् सिद्धिं ३ कर्मसिद्धिं सम्यक् नैव अधिगच्छति ॥ आरब्धस्य समापने हि कर्मसिद्धिः स्यात् ॥ अतः कारणभूतस्य कर्मणोऽसिद्धत्वेन न नैष्कर्म्यसिद्धिः ॥ कर्माभावे परमपुरुषप्रीत्यभाव तदभावे च पापसञ्चयानुपरमः तदनुपरमे च रजस्तमोमथमनोमलानपगमः तदनपगमे च रागद्वेषादिदोषानिवृत्ति तदनिवृत्तौ च नेन्द्रियव्याकुलताशान्तिः तदशान्तौ च न प्रत्यगात्मज्ञाननिष्ठा इति ज्ञानयोगं प्रति

१. ४. ३३. २. कर्मणां संन्यासादित्युक्तव्यः ॥ संन्यसनादित्युक्त्या आरब्धानां इति लभ्यते ॥ ३. नैष्कर्म्यरथानुसंगसंभवेऽपि पुनः सिद्धिपदोपादानात् मिाद्धरदेन कर्मसिद्धिमभिप्रेत्य आहृत्या एवं योजना कृता ॥

कर्मयोगस्य कारणत्वेन कर्मणां अनुपक्रमे उपक्रान्तानां मध्यतस्त्यागे वा न ज्ञानयो-
 गसिद्धिः ॥ न हि कारणस्यानुपक्रमे मध्यतस्त्यागे वा कार्योत्पत्तिर्दृश्यते ॥
 १ 'नेहाभिक्रमनाशोऽस्ति प्रत्यवायो न विद्यते ॥ स्वल्पमप्यस्य धर्मस्य प्रायते
 महतो भयात् ॥' इति, उपक्रान्तस्य मध्ये विच्छिन्नस्यापि फलाधायकत्ववचनं
 प्रधानफलेतरावान्तरफलजनकत्वाभिप्रायकम् ॥ वक्ष्यते च ॥ २ 'प्राप्य पुण्यकृतां
 लोका'नित्यादि ॥ आरभ्य समापितं हि एकं कर्म भवति ॥ तथाविधस्य कर्मणो हि
 नामनिर्देशेन अस्येदं फलमित्युच्यते ॥ आरभ्य असमापितं कर्मैव न भवति ॥ कुत-
 स्तस्य तदीयफलप्रसक्तिः ॥ फलमनभिसन्धाय मामेवोद्दिश्य कर्म कर्तुमुपाक्रमताय-
 मिति करुणया किमप्यवान्तरं फलं प्रयच्छति भगवानीश्वरः ॥ वक्ष्यते च ॥ ३ 'न हि
 कल्याणकृत्कश्चित् दुर्गतिं तात गच्छति ॥' इति ॥ 'प्राप्य पुण्यकृतां लोकान्'
 इत्यादि च ॥ किंच आरभ्य युद्धं मध्ये पलायनमधर्मः अपलायनं धर्मः ॥ वक्ष्यते
 च ॥ ४ 'युद्धे चाप्यपलायनम् ॥' इति ॥ अतः उपक्रममात्रस्य फलाधायकत्ववचनं
 युद्धेतरविषयम् ॥ अतो न तद्विरोधः ॥ किंच 'बुद्ध्या युक्तो यया पार्थ कर्मबन्धं
 प्रहास्यसि ॥' इति प्रशस्य 'नेहाभिक्रमनाशोऽस्ति' इति मध्यतो विच्छेदेऽप्युपक्रम-
 मात्रस्य फलजनकत्वोक्त्या तद्वचनं वैवादाशक्त्यादिना वा आपतितविच्छेदाभि-
 प्रायकम् ॥ अतः सत्यां शक्तौ असत्यामनुपपत्तौ आरब्धं कर्म समापितं चेदेव
 सफलं भवेत् ॥ अत आरब्धं युद्धमांतमनुष्ठेयं त्वया ज्ञानयोगलाभाय ॥ विना कर्म-
 योगं ज्ञानयोगमेव साधयामीति च न वक्तव्यम् ॥ सप्तभौमस्य प्रासादस्य सप्तमं तलं
 प्रथमं चिकीर्षुरिवापहास्यो भविष्यसि ॥ अतो मैवं वादीः ॥ विमृशेदम् ॥ ४ ॥

द्वै ॥ अर्जुनः ॥ आशङ्कितं मुक्तेः कर्माकरणप्राप्यत्वं उक्तविधया परिहृतम् ॥
 तथाऽपि प्रकारान्तरेण कर्माकरणप्राप्यत्वं मुक्तेः स्यादेव ॥ कुत इति चेत् कर्म बन्ध-
 कत्वान्मोक्षप्रतिबन्धकम् ॥ स्मरन्ति हि ॥ 'कर्मणा बध्यते जन्तुर्विद्यया च विमुच्यते ॥
 तस्मात्कर्म न कुर्वन्ति यतयः पारदर्शिनः ॥' इति ॥ कर्म प्रतिबन्धकं तत्र करणरूपस्त-
 दभावः प्रतिबन्धकाभावः प्रतिबन्धकाभावः कार्यं प्रति कारणम् ॥ अतः कर्माकर-
 णस्य कारणत्वान्तप्राप्यत्वं मुक्तेर्युक्तं ॥ वद ॥

कृष्णः ॥ न हि कश्चित्क्षणमपि जातु तिष्ठत्यकर्मकृत् ॥

कार्यते ह्यवशः कर्म प्रसिद्धमिति जैर्गुणैः ॥ ५ ॥

न हीति ॥ जातु कदाचिदपि कश्चित् कोऽपि क्षणमपि कर्म करोतीति कर्मकृत् न कर्मकृत् अकर्मकृत् न तिष्ठति ॥ हि प्रसिद्धम् ॥ न वशः अवशः अस्वतन्त्रः अस्य परमाऽऽत्मनो वशः अधीनः अवशः तादृशः सर्वः प्राणी प्रकृतेः जायन्ते इति प्रकृतिजाः तैः गुणैः सत्वादिभिः कर्म कार्यते ॥ हि प्रसिद्धम् ॥ हि यस्मान् तस्मादिति वा ॥ ५ ॥

जातु सर्वावस्थास्वपि क्षणमपि कोऽपि किमपि कर्म अकुर्वन्न तिष्ठति ॥ प्रसिद्धमिदम् ॥ वक्ष्यते च ॥ १ 'न हि देहभृता शक्यं त्यक्तुं कर्माण्यशेषतः ॥' इति ॥ कुतः सदा कर्म कुर्वन्नेव वर्तते इति चेत् सर्वो जनः सात्त्विको राजसस्तामसो वा प्रकृतेः ईश्वरस्य गुणैरिच्छादिभिः प्रकृतेः जीवस्य गुणैः अदृष्टादिभिः प्रकृतेः जडप्रकृतेः गुणैः सत्वादिभिः कर्म कार्यते ॥ कुत इति चेत् अवशः अस्वतन्त्रो हि सः ॥ कस्य वश इति चेत् अवशः अशब्दवाच्यस्य हरेर्वशः ॥ सर्वः अवशः इति प्रथमा तृतीयार्थे ॥ स्वतन्त्रकर्त्रा ईश्वरेण प्रकृतेः गुणैः करणैः अस्वतन्त्रकर्त्रा जीवेन सात्त्विकं राजसं तामसं वा कर्म कार्यते ॥ अतः अकर्मकृत् कोऽपि न ॥ यदि मुक्तिः कर्माकरणप्राप्या स्यात् तर्हि सर्वेषां सर्वदा कर्मसद्भावात् न कस्यापि मुक्तिरिति मोक्षशास्त्रानर्थक्यम् ॥ अतः प्रतिबन्धकत्वभियां कर्मसामान्यस्य त्यक्तुमशक्यत्वेन कर्तव्यमेव विहितं कर्म ॥ प्रतिबन्धकत्वबोधकस्मृतेः का गतिरिति चेत् २ 'यज्ञार्था'दिति वक्ष्यते ॥ ५ ॥

अ ॥ अर्जुनः ॥ अज्ञस्य अशुद्धचित्तस्य कुतः संन्यसनात् ज्ञानयोगस्य मोक्षस्य वा सिद्धिर्नैत्युच्यते ॥ तद्विचिच्य ब्रूहि ॥

कृष्णः ॥ अज्ञस्य संन्यासमभ्युपेत्य संन्यासी भवन्नज्ञः अन्तःकरणाशुद्ध्या ज्ञानाभावात् मुच्यते इत्युक्तम् ॥ इदानीमज्ञस्य अशुद्धचित्तस्य संन्यास एव न संभवति ॥ अतस्तथोक्तमित्युच्यते ॥ शृणु ॥ जाग्रति स्वप्ने वा कोऽप्यज्ञः क्षणमपि किमपि अन्तर्बाहिर्वा कर्म अकुर्वन् न तिष्ठति ॥ हि प्रसिद्धम् ॥ कुत इति चेत्, सर्वः

प्राणी अज्ञः अवशः अजितेन्द्रियः अस्वतन्त्रो वा सन् प्रकृतेः सकाशात् कार्यरूपेणाभिव्यक्तैः सत्त्वादिभिर्गुणैः प्रकृतिः स्वभावः तद्धेतुकैः गुणैः रागद्वेषादिभिर्घातकर्म क्लेशरणादिचेष्टारूपं सात्त्विकं राजसं तामसं वा काथिकं वाचिकं मानसिकं वा दुर्मनोरथादिकं वा लौकिकं वैदिकं वा बाह्यं आन्तरं वा नानाविधं २ कार्यते ॥ अतः किमप्यकुर्वन्न तिष्ठति ॥ ईदृशस्य कर्माकरणादशुद्धचित्तस्य अज्ञस्य संन्यासाश्रमनियतः कर्मसंन्यास एव न संभवति ॥ अत्रधिकारेण संन्यासाश्रमस्वीकारस्यैवासांभवात् ॥ अतः संन्यसनादज्ञस्य अशुद्धचित्तस्य ज्ञानयोगो मोक्षो वा नेत्युक्तम् ॥ विदुषः कर्मसंन्यासे अधिकारादज्ञस्यैवात्र संन्यासो निषिध्यते ॥ 'संन्यस्य श्रवणं कुर्यादित्यादिविचिदिपासंन्यासशब्दिताविद्वत्कर्तृकज्ञानाङ्गभूतामुख्यसंन्यासवचनानां का गतिरिति चेन्न अशौ द्विविधः शुद्धचित्तः अशुद्धचित्तश्चेति ॥ तत्र अशुद्धचित्तस्य हठात्संन्यासोऽत्र निषिध्यते ॥ एतज्जन्मकृतेन वा जन्मान्तरकृतेन वा कर्मयोगेन शुद्धचित्तस्याज्ञस्य वेदान्तविचारसौकर्याय क्रियमाणो विविदिपासंन्यासो न निषिध्यते ॥ तस्य च कर्मयोगस्य च तारतम्यपरीक्षायां कर्मयोग एव ध्यानज्ञस्येति ३ 'तयोऽस्तु कर्मसंन्यासात्कर्मयोगो विशिष्यते' ॥ इति वक्ष्यते ॥ ५ ॥

वि ॥ अर्जुनः ॥ ज्ञानयोगाय कर्तव्यं कर्म त्वयेत्युक्तम् ॥ किं कर्मणा ॥ विनैव कर्मयोगं संपादयामि कथंचित् ज्ञानयोगमिति मयाऽभिहितेन त्वया विनैव कर्मयोगं ज्ञानयोगं संपिपादयिषुस्त्वं सप्तममस्य प्रासादस्य प्रथमादीनि तलान्यकृत्वा प्रथममेव सप्तमं तलं चिकीर्षुरिवापहास्यां भविष्यतीति वदता प्रथमादीनि तलानि विना प्रथमं सप्तमतलविरचनमिव विना कर्मयोगं ज्ञानयोगकरणमशक्यमित्युक्तं भवति ॥ कुतस्तथा ॥ तदेवापपादय ॥

कृष्णः ॥ सर्वोऽपि लौकिकः पुरुषः न किञ्चित्करोमीति कृतव्यवसायोऽपि प्रकृतिसंभवैः सत्त्वरजस्तमोगुणैः प्राक्तनकर्मानुगुणं प्रवृत्तैः सात्त्विकं राजसं तामसं वा तत्तद्गुणोचितं यत्किञ्चित् कर्म प्रति अवशः अस्वतन्त्रं कार्यते प्रवर्त्यते ॥ अतः विविधाधिकारियुक्तं अभिन्नं लोके काश्चिदापि लौकिकः पुरुषः कदाचिदपि

१. द्रव्यवासनाः गुणवामनाः कर्मवामनाः ज्ञानिवामनाः रागद्वेषादयश्च गुणाः तैः ॥ इति केचित् ॥ २. व्यर्थं तत्कुर्वन्ति न त्ववश्यानुष्ठेयं मत्कर्म शन्याश्रयमेतत् ॥ ३. ५. २.

क्षणमपि किमपि कर्म अकुर्वाणो न तिष्ठति ॥ अतो न कर्मणामनारंभात् आरभ्य त्यागाच्च ज्ञाननिष्ठां नाऽऽप्नोति ॥ अशुद्धचित्तस्य सत्त्वादिगुणपरतन्त्रतया ज्ञानयोगानर्हस्य लौकिकस्य पुरुषस्य सत्त्वादिगुणानां मोक्षार्थप्रवृत्त्यनुकूलताऽऽपादनरूपवशीकरणाय कर्मयोग आवश्यकः ॥ उक्तरूपविहितकर्मयोगेन प्राक्तनकुर्मनाशः ॥ तेन सत्त्वादिगुणानां उक्तरूपं वशीकरणम् ॥ ततो मोक्षार्थप्रवृत्त्या श्रवणादिभिर्ज्ञानयोगलाभः ॥ इति कर्मयोगस्य प्राक्तनकुर्मनाशादिद्वारा ज्ञानयोगं प्रति हेतुत्वात् न तेन विना ज्ञानयोगलाभः ॥ अतो ज्ञानाय कर्मानुतिष्ठ ॥ अशक्यं ज्ञानयोगकरणम् विना कर्मयोगात् ॥ ५ ॥

द्वै ॥ अर्जुनः ॥ कर्मसामान्यस्य त्यक्तुमशक्यत्वेन कर्तव्यमेव कर्मेत्युक्तम् ॥ सत्यं सामान्यतः कर्म त्युक्तुमशक्यमेव ॥ अतः कर्मसामान्यं 'कर्मणा बध्यते जन्तु'रिति त्यागशास्त्रविधेरविषयः ॥ 'नाऽशक्ये शास्त्रविधि'रिति न्यायात् ॥ तथाऽपि वर्णाश्रमोचितविहितकर्माणां त्यक्तुं शक्यत्वेन त्यागशास्त्रविधिविषयत्वसंभवात् त्याज्यमेवाकाम्यं कर्म युद्धादिकमिति भाति ॥ ब्रूहि ॥

कृष्णः ॥ कर्मेन्द्रियाणि संयम्य य आस्ते मनसा स्मरन् ॥

इन्द्रियार्थान् विमूढाऽऽत्मा मिथ्याऽऽचारः स उच्यते ॥ ६ ॥

यस्त्विन्द्रियाणि मनसा नियम्याऽऽरभतेऽर्जुन ॥

कर्मेन्द्रियैः कर्मयोगमसक्तः स विशिष्यते ॥ ७ ॥

कर्मेन्द्रियाणीति ॥ वि विशेषेण मूढः विमूढः आत्मा अन्तःकरण यस्य सः विमूढाऽऽत्मा यः कर्मणः इन्द्रियाणि कर्मेन्द्रियाणि संयम्य मनसा इन्द्रियाणां अर्थाः इन्द्रियार्थाः तान् स्मरन् सन् आस्ते तिष्ठति ॥ सः मिथ्या आचारो यस्य सः मिथ्याऽऽचारः कपटाऽऽचारः उच्यते ॥ ६ ॥

यस्त्विति ॥ हे अर्जुन यः मनसा इन्द्रियाणि नियम्य कर्मेन्द्रियैः कर्मरूपौ योगः कर्मयोगः तं न सक्तः असक्तः सन् आरभते करोति सः तु विशिष्यते श्रेष्ठो भवति ॥ तुशब्दो विशेषसूचकः ॥ ७ ॥

यः कर्माकरणादशुद्धचित्तः कर्मेन्द्रियाणि वाक्पाणिपादपायूपस्थाऽऽस्थ्यानि उपलक्षणया ज्ञानेन्द्रियाणि च चक्षुःश्रोत्रजिह्वाघ्राणत्वगास्थ्यानि 'इन्द्रियार्थान् मनसा स्मर'न्नित्युक्त्या ज्ञानेन्द्रियाणामपि नियमनमिह विवक्षितम् ॥ नियम्य दर्शनश्रवणादिरूपं प्रवचनपूजनादिरूपं च दर्शनश्रवणस्पर्शनवचनग्रहणादिसाध्यं युद्धादिकं च कर्म त्यक्त्वेति यावन् ॥ इन्द्रियगोचरान् रूपशब्दरसगन्धस्पर्शान् मनसा स्मरन् आस्ते उपविष्टो वर्तते ॥ जितेन्द्रियो महात्माऽयं न किमपि कुर्वन् सुखमास्ते इति द्रष्टृणां बुद्धिमुत्पादयन् स्वस्मिन्नविद्यमानं महत्त्वं प्रकाशयन् सः विविधमोहयुक्तमानसः मिथ्याचारः कपटाचारः दांभिक उच्यते ॥ स्वस्मिन्नल्पत्वं ज्ञात्वाऽपि अविद्यमानमहत्त्वप्रदर्शनं दंभः ॥ कस्तर्हि विशिष्यत इति चेत् यः इन्द्रियाणि चक्षुरादीनि मनसा नियम्य मनसा सह चक्षुरादीनि नियम्येति वा स्थातुमिति शेषः ॥ विषयेषु असक्तः सङ्गरहितः फलसङ्गादिरहितः सन्निति यावत् ॥ कर्मयोगं आरभते करोति ॥ 'नेहाभिक्रमनाशोस्ती' त्युक्तीत्या उपक्रममात्रमपि फलाय भवति ॥ इति सूचनाय आरभत इत्युक्तम् ॥ सः विशिष्यते अतिरिच्यते ॥ यथाधिकारं कर्मकरणोपक्रमात् मनःशुद्ध्याऽप्यस्तया उत्कृष्टो भवति ॥ तुशब्दे विशेषसूचकः ॥ इतरेन्द्रियाणां कथञ्चिन्नियमनेऽपि मनसो नियमनमशक्यम् ॥ अनियमने च तस्य 'ध्यायतो विषयान् पुंसः' इत्याद्युक्तीत्या प्रणाश एवाऽऽत्मनो भवति ॥ अतो मनसः शुद्धिरावश्यकी ॥ शुद्धिश्च मनसः कर्मणैव ॥ तद्यच्च कर्म न चेष्टालक्षणं किंतु विहितं कर्मैव ॥ अतः त्यक्तविहिताकाम्यकर्मयोगः चित्तशुद्ध्याद्यभावेन ज्ञानाभावात् न मोक्षमाप्नोति ॥ प्रत्युत नरकाद्यनर्थमाप्नोति ॥ उक्तं च मया ॥ 'ध्यायतो विषयान् पुंसः सङ्गस्तेषूपजायते ॥ सङ्गात्संजायते कामः कामान् क्रोधोऽभिजायते ॥ क्रोधाद्भवति संमोहः संमोहात् स्मृतिविभ्रमः ॥ स्मृतिभ्रंशात् बुद्धिनाशः बुद्धिनाशात् प्रणश्यति ॥' इति ॥ आरभमाणस्तु कर्मयोगं चित्तशुद्ध्यादिना ज्ञानलाभात्मोक्षमाप्नोति ॥ उक्तं च मया ॥ 'कर्मजं बुद्धियुक्ता हि फलं त्यक्त्वा मनीषिणः ॥ जन्मबन्धविनिर्मुक्ताः पदं गच्छन्त्यनामयम् ॥' इति ॥ वक्ष्यते च ॥ २. 'यं मे मतमिदं नित्यमनुतिष्ठन्ति मानवाः ॥ श्रद्धावन्तोऽनस्रयन्तो मुच्यन्ते तेऽपि कर्मभिः ॥ ये त्वेनदभ्यसूयन्तो नानुतिष्ठन्ति मे महम् ॥ सर्वज्ञानविमूढांस्तान् विद्धि नष्टानचेतसः ॥' इति ॥ अतो विहितानामकाम्य-

कर्मणां त्युक्तुं शक्यत्वेऽपि न त्यागशास्त्रविधिविषयत्वम् ॥ प्रतिबन्धकत्वाद्भि तत्र कर्मणां त्यागो विधीयते ॥ विहितानि तु कर्माणि न मोक्षस्य प्रतिबन्धकानि ॥ किंतु साधकानि ॥ यत्सत्त्वे कार्यस्यानुत्पत्तिः यदभावे च कार्यस्योत्पत्तिः तत् तस्य प्रतिबन्धकम् ॥ यत्सत्त्वे कार्यस्योत्पत्तिः यदभावे च कार्यस्यानुत्पत्तिः तत् तस्य साधकम् ॥ कर्मयोगसत्त्वे चित्तशुद्धिज्ञानद्वारा मोक्षरूपकार्यस्योत्पत्तिः ॥ तदभावे तस्यानुत्पत्तिः ॥ अतः मोक्षं प्रति कर्मयोगस्य साधकत्वेन प्रतिबन्धकत्वाभावात् न विहितकर्मणां त्यागशास्त्रविधिविषयत्वम् ॥ अतः कर्तव्यान्येव विहितानि कर्माणि ॥ मनसा सह इन्द्रियाणि नियन्तुं कर्माऽऽरभते इत्युच्यतामिति चेत् नियम्य असक्तः इत्यन्वयेन फलसङ्गत्यागः इन्द्रियमनोनियमनसाध्यः इत्यर्थसूचनाय नियम्येत्युक्तिः ॥ इन्द्रियमनोनियमनेन फलसङ्गादिरहितकर्मयोग तेन च इन्द्रियमनोनियमनं इत्यन्योन्याश्रय इति चेत् स्थूलनियमनं कर्मयोगकारणं सूक्ष्मनियमनं तु कर्मयोगकार्यं इति विवक्षणात्त दोषः ॥ नियम्य मनः कर्मयोगकरणं ज्ञानिनां संभवति ॥ अतः चित्तशुद्ध्यादिना ज्ञानयोगं प्राप्तस्यापि परोक्षज्ञानिनः तद्दार्ढ्यार्थं तद्वतः अपरोक्षज्ञानार्थं अपरोक्षज्ञानिनः तद्दार्ढ्यार्थं तद्वतः मुक्तावानन्दोद्गाहार्थं कर्मयोग आवश्यक इति सूचनाय नियम्येत्युक्तिः ॥ उक्तं चेदं मया ॥ १ 'यदा ते मोहकलिलं' इत्यादिना २ 'तदा योगमवाप्स्यसि ॥' इत्यन्तेन ॥ पार्थेदं स्मर ॥ ६ ॥ ७ ॥

अ ॥ अर्जुनः ॥ अज्ञस्याशुद्धचित्तस्य संन्यास एव न संभवतीत्युक्तम् ॥ तत्कथं ॥ विहाय कर्माणि सुखेन तिष्ठासया कथञ्चिदौत्सुक्यादिना हठात्संन्यासाश्रमस्वीकारस्य कर्तुं शक्यत्वात् ॥ ७ ॥

कृष्णः ॥ हे अर्जुन यः अज्ञः विमूढाऽऽत्मा भ्रान्तचित्तः रागद्वेषादिद्वेषितान्तःकरणः सन् कर्मेन्द्रियाणि संयम्य इन्द्रियाणि दश संयम्य तैः साध्यं कर्म च संयम्य इति वा ॥ संन्यासश्रमं स्वीकृत्य कर्माणि संन्यस्येति यावत् ॥ मनसा इन्द्रियार्थान् शब्दादीनेव न तु ब्रह्म स्मरन् ध्यायन् आस्ते सः मिथ्याऽऽचारः कपटाऽऽचारः दांभिकः 'त्वंपदार्थविवेकाय संन्यासः सर्वकर्मणां ॥ श्रुत्येहविहितो

यस्मात् १ तन्व्यासीः पतितो भवेत् ॥' इत्याद्युक्तविधया पापहेतुविपरीताचारो वा उच्यते ॥ यस्वन्नः कर्मयोगे अधिकृतः मनसा इन्द्रियाणि ज्ञानेन्द्रियाणि चक्षु रादीनि नियम्य मनसा सह नियम्येति वा ॥ अत एव असक्तः सन् कर्मेन्द्रियैः वा गादिभिः कर्मयोगं आरभते करोति ॥ सः कर्म कुर्वन् औत्सुक्यमात्रेण कृतसंन्यासा- दज्ञादतिरिच्यते ॥ तुशब्दो विशेषयित्वा ॥ विशिष्यते इत्युक्त्या चित्तशुद्धिमदज्ञ- कर्तृकात् विविदिपासंन्यासादापि कर्मयोगः श्रेयानिति सूच्यते ॥ हठात्संन्यासाश्र- मस्वीकारस्य पातित्यहेतुत्वेन उत्कर्षावधिन्वासंभवात् ॥ न हि पतितादग्निहोत्रा- दिकं कुर्वन् विशिष्यते इति वदन्ति ॥ किंतु अग्निहोत्रादिकमकुर्वतः सामान्यद्विजा- दग्निहोत्रादिकं कुर्वन् विशिष्यत इति वदन्ति ॥ स्पष्टं चेद् वक्ष्यते ॥ १' तयास्तु कर्मसंन्यासात्कर्मयोगो विशिष्यते ॥' इति ॥ अज्ञेन अशुद्धचित्तं कथंचिदौत्सुक्या- दिना कृतः कर्मसंन्यासः फलाय न भवति ॥ किंतु अन्तःकरणाशुद्ध्या विषयध्या- नादिद्वारा नरकाद्यनर्थाय भवति ॥ उक्तं च मया ॥ ३' ध्यायतो विषयान् पुंसः' इत्यादि ॥ अज्ञेन कृत कर्मयोगस्तु चित्तशुद्ध्यादिद्वारा ज्ञानमुत्पाद्य तद्वारा मोक्षा- य भवति ॥ उक्तं च मया ॥ २' कर्मजं बुद्धियुक्ता ही त्यादि ॥ अतः हठात् संन्या- साश्रमस्वीकारस्य कर्तुं शक्यत्वेऽपि तस्य उभयविधया पातित्यहेतुत्वादकर्तव्यत्वा- ऽऽशयेन स न संभतीत्युक्तं युक्तम् ॥ अतः अज्ञस्याशुद्धचित्तस्य तव संन्यासासं- भवात् कर्मयोग एवाचित इति त्वं कर्मण्येव नियोजितः ॥ अतस्तंदेव कुरु ॥ त्वम- र्जुनोऽसि ॥ शास्त्रीयस्य विहितस्य कर्मणोऽकरणे 'करोमि कर्म शुक्लं च तेन मामर्जु- नं विदुः ॥' इति त्वया निरुक्तमर्जुननाम तवापगच्छेत् ॥ कथमन्यथा त्वमर्जुनः स्याः ॥ अतः कर्म कुरु ॥ ६ ॥ ७ ॥

वि ॥ अर्जुनः ॥ कर्मयोगकरणं प्राक्तनकुर्मनाशनद्वारा ज्ञानयोगं साधय तीति करणे साधकमुक्तं ॥ अकरणे बाधकं किमप्यस्ति वा ॥ वद ॥

कृष्णः ॥ हे अर्जुन यः अन्तरेण कर्मयोगं ज्ञानयोगमाप्तुं अशक्तः पुरुषः कर्मेन्द्रियाणि वागादीनि संयम्य कर्मयोगमशुभ्वेति यावत् ॥ आत्मज्ञानाय प्रवृत्तः सन् विमूढाऽऽत्मा आत्मावलोकनपराङ्मुखमनाः सन् मनसा रूपादीन् विषयान

स्मरन् ध्यायन् तिष्ठति ॥ सः मिथ्याऽऽचारः अन्यथा संकल्प्य अन्यथाऽऽचारवत्त्वात् विपरीताऽऽचारः ॥ अन्यथात्वमेव हि सर्वत्र सर्वस्य मिथ्यात्वमुच्यते ॥ आत्मावलोकनाय प्रवृत्तः तद्विरुद्धाऽऽचारवान् 'ध्यायतो विषया' नित्याद्युक्तविधया विनष्टो भवति ॥ करणे साधकं अकरणे बाधकं चोक्तम् ॥ अस्ति किं सौकर्यं कर्मकरणाय इति चेत् शृणु ॥ यस्तु आत्मावलोकनप्रवृत्तेन मनसा इन्द्रियाणि नियम्य मनसा सह इन्द्रियाणि नियम्येति वा कर्मेन्द्रियैः स्वत एव कर्मसु प्रवृत्तैः इन्द्रियैः पूर्वाभ्यस्तसजातीये शास्त्रीये कर्मणि प्रवर्तितैः फलसङ्गादिरहितः सन् कर्मयोगं आरभते सः पूर्वाक्तात्पुरुषात् विशिष्यते ज्ञानद्वारा आत्मावलोकनसिद्ध्या श्रेयान् भवति ॥ इन्द्रियाणि सर्वाणि स्वत एव स्वस्वकर्मस्वशास्त्रीयेषु प्रवृत्तानि ॥ तेषां पूर्वाभ्यस्तसजातीयेषु शास्त्रीयेषु कर्मसु प्रवर्तनं सुशकम् ॥ विजातीये ज्ञानयोगे प्रवर्तनं तु दुःशकम् ॥ दृढोपलक्षकलसङ्घट्टनसुदृढीकृते अध्वनि अभ्यस्तसञ्चारस्य वाजिनः तत्सजातीये अन्यस्मिन्नध्वनि प्रवर्तनं सुशकम् ॥ विजातीये पङ्किले शर्करिले सिकतिले वा अध्वनि प्रवर्तनमशक्यं च दृष्टं लोके ॥ एतत्सूचनायैव कर्मसंबन्धित्वमुक्तं इन्द्रियाणां कर्मेन्द्रियैरिति ॥ एवं सौकर्यसत्त्वाच्च कृत्वैव कर्मयोगं ज्ञानयोगे प्रवर्तितव्यम् ॥ ज्ञानयोगशक्तस्यैवमस्तु ज्ञानयोगशक्तेन कथं करणीयमिति चेत् ज्ञानयोगशक्तस्यापि कर्मयोगकरणमेव श्रेयः ॥ ज्ञानयोगशक्तत्वेन ज्ञानयोगनिष्ठादपि ज्ञानयोगशक्तोऽपि कर्मयोगं कुर्वन् विशिष्टो भवति ॥ अतएव विशिष्यते इति कर्मयोगिनः प्रशंसा क्रियते ॥ न हि निन्दितानिन्दितकर्मकारिणोरुभयोर्मध्ये कश्चन प्रशस्यते ॥ किंतु अनिन्दितविहितकर्मकारिणोर्मध्ये सुकरस्याप्रमादस्य नियतफलकस्य शीघ्रफलप्रदस्य कर्मणः कर्ता प्रशस्यते । ज्ञानयोगो दुष्करः संभाव्यमानप्रमादः अनियतफलकः विलंबेन फलप्रदः ॥ कर्मयोगस्तु उक्तरीत्या सुकरः असंभाव्यमानप्रमादः नियतफलकः अविलंबेन फलप्रदः ॥ अतः सत्यामपि ज्ञानयोगानुष्ठानशकौ यः सौकर्यासौकर्यप्रमादाप्रमादफलनैयत्यानैयत्यशैघ्राशैघ्रपर्यालोचनेन अकृत्वा ज्ञानयोगनिष्ठाप्रवृत्तिं कर्मयोग एव प्रवर्तते सः ज्ञानयोगनिष्ठाप्रवृत्तादपि उक्तहेतुभिर्वरिष्ठो भवति ॥ अतो ज्ञानयोगनिष्ठाशक्तेन तदशक्तेन वा त्वया कर्मयोग एव प्रवर्तितव्यमिति मया त्वं तत्रैव नियोजित इति 'ज्यायसी चेत्कर्मण' इत्यादेः सम्यगुत्तरं दत्तमित्यवधेहि ॥ ६ ॥ ७ ॥

द्वै ॥ अ ॥ अर्जुनः ॥ अस्त्वेवमखिलं ततः किं प्रकृते ॥ ब्रूहि ॥

कृष्णः ॥ नियतं कुरु कर्म त्वं कर्म ज्यायो ह्यकर्मणः ॥

शरीरयात्राऽपि च ते न प्रसिध्येदकर्मणः ॥ ८ ॥

नियतमिति ॥ त्वं नियतं विहितं कर्म कुरु ॥ कर्मणोऽभावः अकर्म कर्मा-
करणं तस्मात् कर्म विहितं कर्म कर्म करणं वा ज्यायः श्रेष्ठं ॥ हि प्रसिद्धं ॥ हि यस्मात्
तस्मात् इति वा ॥ अकर्मणः कर्माकरणात् ते तव शरीरस्य यात्रा रक्षणं साऽपि न
प्र प्रकर्षेण सिध्येत् ॥ न विद्यन्ते कर्माणि यस्य सः अकर्मा तस्य अकर्मणः तादृशस्य
तव इति वा ॥ न कर्म अकर्म ज्ञानं तस्मान् अकर्मणः ज्ञानयोगात् कर्म ज्यायः इति
वा ॥ ८ ॥

मोक्षहेतुज्ञानसाधनभूतायाः चित्तशुद्धेः कर्मयोगैकसाध्यत्वात् त्वं कर्म कुरु ॥
करोमि कर्मयोगं युद्धं केवलं मास्तु इति चेत् नियतं वर्णाश्रमाजानुरोधेन विहितं यत्
तदेव नियतं नियमेन कर्तव्यम् ॥ वक्ष्यते च ॥ १ ' श्रेयान् स्वधर्मो विगुणः परधर्मात्
स्वनुष्ठितात् ॥ स्वधर्मे निधनं श्रेय परधर्मो भयावहः ॥' इति ॥ २ ' श्रेयान् स्वधर्मो
विगुणः परधर्मात् स्वनुष्ठितात् ॥ स्वभावनियतं कर्म कुर्वन्नाऽऽप्नोति किञ्चिद्विषं ॥' इति
च ॥ विहितं तु तव श्रमियस्याऽऽधिकारिकस्य युद्धमेव ॥ कर्मकरणाभ्युपगमे युद्ध-
मेव शिरसि मे निपतति ॥ अतः कर्मैव मास्त्विति चेत् अकर्मणः कर्मणोऽकरणात्
कर्म उक्तरीत्या ज्यायः श्रेष्ठम् ॥ उक्तं हि मया ॥ ' न च संन्यसनादेव सिद्धिं सम-
धिगच्छति ॥' इति ॥ अस्तु यद्वा तद्वा यथा तथा वा ॥ नांगीकुर्यामहं युद्धमिति
चेत् अकर्मणः हिंसात्मकं कर्मैदमिति युद्धरूपं कर्म अकुर्वन्स्तव शरीररक्षण-
मपि न प्र प्रकर्षेण स्वधर्मवृत्त्या सिध्येत् ॥ कर्माकरणान् न केषलमन्तःकरणशुद्ध-
लाभमात्रम् ॥ किंतु शरीरयात्रानिर्वाहासिद्धिरपि ॥ अननापि हेतुना कर्म कर्तव्यम् ॥
शरीरयात्रायाः धनार्जनतण्डुललवणाद्याहरणपाकभोजनादिव्यापार... असाध्यत्वेन
तदर्थं कृतो युद्धमनुष्ठेयमिति चेत् हिंसातो विभ्यस्त्वं यदि युद्धं नित्यश्रसि तर्हि सर्वा-
भ्यपि शरीरयात्रानिर्वाहार्थानि कर्माणि त्वया त्यक्तव्यानि ॥ सर्वेषामपि यथाकया वा-
ऽपि विधया दुष्टत्वात् ॥ ततश्च तव शरीरयात्रानिर्वाहो न सिध्येत् ॥ स-

‘वैशं, दुष्टत्वं साम्येऽपि मदिष्टैरकष्टैरन्यैरेव शरीरयात्रानिर्वाहो भविष्यति ॥ किम-
 निष्टेन कष्टेन युद्धेन इति चेत् शरीरस्य जडत्वनशिष्णुत्वादिदोषदुष्टत्वेऽपि
 ‘शरीरमाद्यं खलु धर्मसाधनं मित्याद्युक्तविधया ऐहिकामुष्मिकसर्वश्रेयःसाधन-
 धर्मानुष्ठानसाधनत्वादात्मरक्षणहेतुत्वेन तद्रक्षणार्थानां कर्मणां करणमङ्गीकुर्व-
 ता त्वया शरीरनाशेऽप्यविनश्यतश्चेतनस्याऽऽत्मनो रक्षणार्थानां वर्णाश्रमोचित-
 विहितकर्मणां करणमवश्यमभ्युपगन्तव्यमेव ॥ हिंसादोषदुष्टमन्तरेण युद्धमन्यान्य-
 भ्युपगच्छामीति चेत् युद्धस्येव सर्वेषामपि विहितकर्मणां दुष्टत्वात् ॥ वक्ष्यते च ॥
 १ ‘सर्वाऽऽरम्भा हि दोषेण धूमेनाग्निरिवाऽऽवृताः ॥’ इति ॥ सर्वेषामपि दुष्टत्वेन
 युद्धादनिष्टादिष्टमन्यदेव किमप्यस्तु इति चेत् दुष्टत्वेऽपि स्वभावनियतत्वरूपविशे-
 षसत्त्वेन स्वस्य यद्विहितं तदेव कर्तव्यम् ॥ तत्करणस्याऽऽवश्यकत्वात् ॥ नस्यात्या-
 ज्यत्वात् ॥ तत्करणे प्रत्यवायाभावाच्च ॥ वक्ष्यते च ॥ २ ‘स्वे स्वे कर्मण्यभिरत
 संसिद्धिं लभते नरः ॥’ ३ ‘स्वकर्मणा तमभ्यर्च्य सिद्धिं विन्दति मानवः ॥’
 ४ ‘स्वभावनियतं कर्म कुर्वन्नाऽऽप्नोति किल्बिषम् ॥’ ५ ‘सहजं कर्म कान्तेय सदो-
 षमपि न त्यजेत् ॥’ इत्यादि ॥ अतो यद्विहितं युद्धं तदेवावश्यं कुरु ॥

‘कर्मणा बध्यते जन्तु’ रित्यादित्यागशास्त्रेण कर्मणां बन्धकत्वावगमादकरण
 मेव तेषां वरं कारणात् ॥ सति चैवं कथमुच्यते ‘कर्म ज्यायो ह्यकर्मणः ॥’ इति ॥
 इति चेत् त्यागशास्त्रगतकर्मशब्दस्य असंकुचितवृत्तित्वमभ्युपेत्य कर्मसामान्यत्यागं
 तव शरीरयात्राऽपि न सिध्येत् ॥ असंकुचितवृत्तित्वे ‘न हि कश्चित् क्षणमपि जानु
 तिष्ठत्यकर्मकृदिति कर्मसामान्यस्य त्यक्तुमशक्यत्वमेकं बाधकमुक्तम् ॥ शरीरयात्राऽ
 सिद्धिरूपमपरं बाधकमनेनोच्यते ॥ एवं बाधकद्वयसद्भावात् संकुचितवृत्तित्व-
 मभ्युपेत्य त्यागशास्त्रस्य गतिर्वाच्या ॥ गतिस्वनुपदं वक्ष्यते ॥ ८ ॥

अ ॥ हे अर्जुन त्वं ६ नियतं विहितं कर्म युद्धादिकं कुरु ॥ अकर्मणः कर्म करणं
 अकर्म अकरणं अननुष्ठानात् कर्म करणं कर्मानुष्ठानं ज्यायः श्रेष्ठं ॥ अतः कुरु ॥
 अकर्मणः कर्माकरणात् कर्म विहितमकार्यं कर्म श्रेष्ठं ॥ न विद्यते कर्म येन यस्मि-
 न्वा सः अकर्मा कर्मसंन्यासः तस्मात् अन्तःकरणाशुद्धिमद्विद्वत्कर्तृकात् कर्म
 श्रेष्ठं ॥ अतः कर्म कुरु ॥ इति वा ॥ कुतः अकर्मणः कर्म ज्यायः इति चेत् अकर्मणः

पंचमी कर्माकरणात् तव शरीररक्षणमपि च न प्रसिध्येत् न जायेत ॥ करचरणादि-
 चेष्टासाध्यगमनादानादिव्यापारकरणे हि शरीरमवतिष्ठेत् ॥ नान्यथा ॥ अकरणात्
 शरीरयात्रैव न सिध्येत् किमुत प्रयोजनान्तरं ॥ अतः अकरणात्करणं ज्यायः ॥
 अतः कुरु ॥ 'अकर्मणः पंचमी' कर्मसंन्यासात् तव शरीरयात्राऽपि न सिध्येत् ॥
 अनात्मभूतशरीररक्षणार्थानां कर्मणां कर्तव्यत्वाभ्युपगमे जननमरणप्रवाहं पतित्वा
 मुहुर्मुहुः क्लिश्यत आत्मनः ज्ञानद्वारा संसारसागरादुद्धरणरूपस्य परित्राणस्य
 ततोऽध्यावश्यकतया तदर्थानां विहितानां युद्धादीनां कर्मणां कर्तव्यत्वं सुतराम-
 भ्युपगन्तव्यं त्वया ॥ वक्ष्यते च ॥ १ 'उद्धरेदात्मनाऽऽत्मानं नाऽऽत्मानमवसादयेत् ॥'
 इति ॥ अतः कर्मसंन्यासात् कर्मकरणं वरं ॥ अतः विहितं कर्म कुरु ॥ अकर्मा
 बहुव्रीहिः षष्ठी युद्धादिविहितकर्मरहितस्य तव शरीरयात्राऽपि न प्रकर्षेण सिध्येत् ॥
 भक्ष्याशनादिना कथञ्चित् सिध्यन्त ॥ न तथा शरीररक्षणं प्रशस्तं क्षत्रियस्य तव ॥
 अतो युद्धादिविहितकर्म तदकरणात् ज्यायः ॥ अतः अशुद्धान्तःकरणः त्वं विहितं
 अकाम्यं युद्धादिकं कर्म कुरु ॥ ८ ॥

वि ॥ अर्जुनः ॥ ज्ञानस्य कर्मापेक्षया ज्यायस्त्वात्तदेव मे वक्तुमुचितं सति
 चैवं अवरे कर्मणि कुतो मां नियोजयसीति मया पृष्टेन वस्तुतः कर्मणोऽवरत्वात्, तस्य
 ज्यायस्त्वात्त्वं तत्र मया नियोज्यसे इति वक्तुमपारयता भवता तस्य साक्षादु-
 त्तरमनभिधाय प्रकारान्तरं किमपि किमपि अन्यदेवोच्यते ॥ साक्षादुत्तरं ब्रूहि ॥
 किञ्च ज्ञानयोगशक्तं ज्ञानार्थं कर्म कर्तव्यमिति वक्तुं युक्तम् ॥ उक्तं च त्वयाऽपि
 तथैव ॥ २ 'न कर्मणामनारंभान्निष्कर्म्य पुरुषोऽश्नुते ॥' इत्यादि वदता ॥ उत्कृष्टे
 ज्ञानयोगे प्रवर्तितुं शक्तः कुतस्तस्मादवरे कर्मयोगे प्रवर्तेत ॥ अतः ज्ञानयोगशक्तत्वेन
 ज्ञानयोगे प्रवर्तमानाऽपि यः ज्ञानयोगशक्तोऽपि उक्तहेतुभिः कर्मयोग एव प्रवर्तेत स
 विशिष्यत इति वचनं अनुचितम् ॥ अतो युक्तमुत्तरं ब्रूहि ॥

कृष्णः ॥ हे पार्थ ज्ञानयोगशक्तोऽपि त्वं कर्मैव कुरु ॥ कुतः तस्यामपि ज्ञान-
 योगकरणशक्तौ कर्मैव कुरु इत्युच्यते इति चेत् प्रकृतिसंसृष्टस्य तव कर्मैव हि
 नियतं अभ्यस्ततया व्याप्तं पूर्वाभ्यस्तसजातीयं प्रवर्तनमिन्द्रियाणां सुकरमिति

बोक्तम् ॥ पूर्वमनभ्यस्तात् पूर्वाभ्यस्तकर्मविजातीयात् अकर्मशब्दितात् ज्ञानयो-
 गवपि पूर्वाभ्यस्तसजातीयं कर्म श्रेष्ठम् ॥ सुकरत्वात् अप्रमादत्वात् अन्तर्गताऽऽत्म-
 याधात्स्यज्ञानकत्वाच्च ॥ अतः ज्ञानयोगशक्तेनापि त्वया सुकरत्वादिगुणयुक्तं कर्मैव
 कर्तव्यं ॥ अवरत्वात्कर्मयोगस्य तत्र किं मां नियोजयसीति त्वं मामप्राक्षीः ॥
 ज्यायस्त्वात्कर्मयोगस्य त्वं तत्र नियोज्यसे इत्युत्तरं दत्तमवधेहि ॥ दुष्करेऽपि
 ज्ञानयोगे महता प्रयत्नेन प्रवर्तय न कुर्यां कर्मयोगं इति चेत् अकर्मणः युद्धादिस्त्रो-
 चिताधिहितकर्मरहितस्य तव शरीरस्थितेन प्रसिध्येत् ॥ १ अतोऽपि कर्म कर्त-
 व्यम् ॥ २ शरीरयात्राऽपि न सिध्येत् किं पुनः ऐहिकामुष्मिकसुखसाधनसाध-
 नानि ॥ येनकेनापि लौकिकेन कर्मणा शरीरयात्रानिर्वाहः सिध्येदिति चेत्
 सिध्येदेष ॥ तस्तु शरीरधारणं न प्रशस्तम् ॥ किंतु युद्धादिस्त्रोचितविहितकर्म-
 करणात् न्यायार्जितेन द्रव्येण पंचमहायज्ञानिष्ठा तच्छिष्टाशनेन ज्ञानार्थिना शरी-
 रधारणं कार्यं ॥ तदेव तस्य प्रशस्तम् ॥ यज्ञशिष्टाशनेन शरीरधारणस्य
 प्राशस्त्यं वक्ष्यते ॥ ३ यज्ञशिष्टाशिनः सन्तो मुच्यन्ते सर्वकिल्बिषैः ॥ ४ यज्ञ-
 शिष्टामृतमुजो यान्ति ब्रह्मसनातनम् ॥ इति ॥ अन्यथा शरीरयात्रानिर्वाहे प्रत्य-
 वायश्च वक्ष्यते ॥ ५ भुंजते ते त्वघं पापा ये पचन्त्यात्मकारणात् ॥ इति ॥
 ६ नायं लोकोऽस्त्ययज्ञस्य कुतोऽन्यः कुरुसत्तम ॥ इति च ॥ मास्तु मे शरीरयात्रेति
 तु न वक्तुं शक्यम् ॥ ज्ञानार्थिनो ज्ञानयोगशक्तस्य ज्ञानसाधनसाधनाय शरीरधार-
 णस्याऽऽवश्यकत्वात् ॥ शरीरमाद्यं खलु धर्मसाधनमिति हि वदन्ति ॥ ज्ञाननिष्ठे
 नापि शरीरयात्रानिर्वाहार्थमवश्यमनुष्ठेयत्वात् अन्तर्गताऽऽत्मयाथात्म्यज्ञानकत्वात्
 पूर्वाभ्यस्तकर्मसजातीयत्वात् सुकरत्वात् अप्रमादत्वाच्च कर्मणः ७ ज्ञानयोगनिष्ठा-
 योग्योऽपि त्वं कर्मैव कुरु ॥ ज्ञानयोगशक्तेनापि कर्मैव कर्तव्यम् । किंपुन
 ८ ज्ञानयोगाशक्तेन त्वया इत्युभयथाऽपि तव कर्मणि नियोजनमुचितम् ॥ अतो
 युद्धाख्यं कर्म कर्तव्यमेव त्वया ॥ मान्यथा मंस्थाः ॥ ८ ॥

द्वै॥ अर्जुनः॥ कर्मणा वध्यते जन्तुरित्यत्र कर्मपदेन कर्मसामान्यग्रहणे कर्मसामान्य-
 स्य त्यक्तुमशक्यत्वमेकं बाधकमुक्तम् ॥ 'न हि कश्चित् क्षणमपि जातु तिष्ठत्यकर्मकृ'-

१. अपिशब्दार्थः ॥ २. च शब्दार्थः ॥ ३. ३. १३. ४. ४-३१. ५. ३. १३. ६. ४. ३१.

७. ८. त्वंशब्दस्य उभयथाऽप्यभिप्रायः ॥

द्वित्यङ्ग ॥ 'शरीरयात्रानिर्वाहानुपपत्तिरूपमपरं बाधकमुक्तम् ॥ शरीरयात्राप्रिये च ते न प्रसिध्येदकर्मणः ॥' इत्यत्र ॥ एवं बाधकद्वयसद्भावेन कर्मसामान्यनिषेधकत्वाभावे का गतिस्तस्य वचनस्य ॥ गतिस्त्वनुपदं वक्ष्यते इत्युक्तम् ॥ तां गतिं वद ॥

कृष्णः ॥ यज्ञार्थात्कर्मणोऽन्यत्र लोकोऽयं कर्मबन्धनः ॥

तदर्थं कर्म कौन्तेय मुक्तसङ्गस्समाचर ॥ ९ ॥

यज्ञार्थादिति ॥ हे कौन्तेय पार्थ अयं लोकः जनः यज्ञः भगवान् विष्णुः तदारोधनं वा तस्मै इदं यज्ञार्थं तस्मात् यज्ञः अर्थः प्रयोजनं यस्य तत् यज्ञार्थं तस्मात् इति वा ॥ कर्मणः अन्यत्र अन्यस्मिन् कर्मणि विषये कर्म बन्धनं बन्धकं यस्य सः कर्मबन्धनः ॥ तस्मै इदं तदर्थं सः यज्ञः अर्थः प्रयोजनं यस्य तत् तदर्थं कर्म मुक्तः त्यक्तः संगः फलेच्छादिरूपः येन सः मुक्तसंगः सन सं सम्यक् आचर कुरु ॥ ९ ॥

न कर्मसामान्यं बन्धकं 'कर्मणा बध्यते जन्तु' रिति सामान्यत उच्यत इति चेत् भगवदुद्देशेन कृतादकाम्यकर्मणोऽन्यस्मिन् कर्मणि विषये अयं कर्मकृत् जनः कर्मणा १ बध्यते ॥ अवैष्णवं काम्यं च कर्म बन्धकम् ॥ यज्ञो नाम भगवान् ॥ २ 'यज्ञो वै विष्णुः' ॥ इति श्रुतिः ॥ हे पार्थ तस्य भगवतः प्रीत्यर्थं फलापेक्षारहितः कर्तव्यं कर्म सम्यगाचर ॥ यः यातः प्राप्तः ज्ञः सर्वज्ञः विष्णुर्येन स उद्देशो यज्ञः तस्मै इदं तदर्थं विष्णुद्देशार्थं तस्मात् अन्यत्र अन्योद्देशार्थं कर्मणि विषये लोकोऽयं कर्मबन्धनः ॥ तदर्थं विष्णुद्देशार्थं कर्म पार्थ सङ्गरहितः सम्यगनुतिष्ठेति वा ॥ एवं अवैष्णवकाम्यकर्मनिषेधकतया वचनस्य चारितार्थात् न कर्मसामान्यनिषेधकं तद्वचनम् ॥ वंशशुद्ध्या कर्मणा ज्ञानयोगार्होऽसि ॥ अतो निःशङ्कं कर्तव्यं कर्म कुरु ॥ ९ ॥

अ ॥ अर्जुनः ॥ नियतं कर्म कुर्वित्युक्तम् ॥ कर्मणा बध्यते जन्तुः विद्यया च विमुच्यते ॥ तस्मात्कर्म न कुर्वन्ति यतयः पारदर्शिनः ॥ इति कर्मणोः बंधकत्वमुक्तमभियुक्तैः ॥ तद्वचनविरुद्धे त्वद्वचने न मम श्रद्धांमिषति ॥ अधिरोन्धनं ब्रूहि ॥

कृष्णः ॥ यज्ञशब्दितविष्णुप्रीत्यर्थं क्रियमाणात् यज्ञशब्दितो भगवानेष अर्थः योजनं यस्य तस्मात् भगवदेकप्रयोजनकात् तदन्यप्रयोजनरहितात् इति वा ॥

१. कर्म बन्धनं बन्धकं यस्य सः कर्मबन्धनः ॥ २. ते त्रा. ३. १. ६.

अन्यकर्मैव बन्धकम् ॥ भगवदन्योद्देश्यकं भगवदुद्देश्यकमपि काम्यं कर्म बन्धकम् ॥
न कर्मसामान्यम् ॥ कर्मणेत्यादिबन्धनं तु भगवदन्योद्देश्यककाम्यकर्मनिषेधकम् ॥
अतो न विरोधः ॥ अतो यज्ञशब्दितभगवत्प्रीत्यर्थं कर्मफलकामनादिरहितस्सम्य-
गनुतिष्ठ ॥ ९ ॥

वि ॥ अर्जुनः ॥ न्यायार्जितेन द्रव्येण पञ्चमहायज्ञानिष्ठा तच्छिष्टेन शरीर-
धारणस्य कर्तव्यत्वात् न्यायेन धनार्जनार्थं युद्धादिकं कर्म कुर्वित्युक्तं ॥ द्रव्यार्जनाद-
कर्मणः अहंकारममकारगर्भत्वेन बन्धनं खलु कर्मवासनया स्यात् ॥ अतः कथमुच्यते
द्रव्यार्जनार्थं युद्धं कुर्विति ॥ वद ॥

कृष्णः ॥ यज्ञतदुपलक्षितशास्त्रीयकर्मशेषभूतात् द्रव्यार्जनादेः कर्मणाऽन्यत्र
आत्मीयप्रयोजनशेषभूते द्रव्यार्जनादौ कर्मणि प्रवृत्तोऽयं जनः तेन कर्मणा बध्यते ॥
भगवद्भागवताऽऽराधनाय धनं संपादनीयमिति बुद्ध्या धनार्जनं न बन्धकम् ॥ कल-
त्रपुत्रमित्रादिभरणाय धनं संपादनीयमिति बुद्ध्या धनार्जनं तु बन्धकम् ॥ अतः ता-
दृशधनार्जनाय युद्धादिकं कुर्वित्युक्तं युक्तम् ॥ अतः हे पार्थ तदर्थं यज्ञादिशास्त्रीय-
कर्मकरणार्थं धनार्जनादिकं कर्म आत्मात्मीयप्रयोजनशेषताबुद्धिरूपसङ्गात् मुक्तः
सन् सम्यक् निःशङ्कमाचर ॥ तस्य अबन्धकत्वात् ॥ द्रव्यार्जनेन यज्ञादिकं तेन च
भगवदाराधनं तेन च अनादिकालप्रवृत्तायाः कर्मवासनायाः समूलमुच्छेदः ततो
ज्ञानयोगनिष्ठा तथा चाऽऽत्मावलोकनं इत्यात्मावलोकननिदानत्वाद्द्रव्यार्जनादेः
तत्साधनभूते युद्धाख्ये कर्मणि तव नियांजनमुचितम् ॥ अतस्त्वं तदर्थं युद्धादिकं
कर्म कुरु ॥ ९ ॥

अर्जुनः ॥ 'कर्मणा बध्यते जन्तु'रिति बाधकवचनस्य शरीररक्षणाद्यर्थान्या-
वैष्णवकाम्यकर्मनिषेधपरतया सार्थक्यमुक्त्वा भगवत्प्रीत्यर्थं कर्तव्यं कर्म कुर्विति
मामन्वशास्त्वम् ॥ किं तवैव वचनात् कर्तव्यं कर्म उत यस्यकस्यचित् महतः प्रामा-
णिकस्य वचनादपि ॥ किं कर्मकरणविषये तादृशं प्रमाणमस्ति ॥ अस्ति चेत् ब्रूहि ॥

धृतराष्ट्रः

किमेवमर्जुनेन पृष्टो भगवानकरोत् ॥ किं सर्वज्ञेन भगवता मया उच्यमानेऽर्थे
मूलप्रमाणमपेक्षते अनुचितमेतत् इतिचामंस्त ॥ वद ॥

१. कर्म बन्धनं बन्धकं यस्येति वा कर्मणा बन्धनं यस्येति वा कर्मबन्धनः ॥

सञ्जयः

पार्थेनैवमनुयुक्तोऽपि नाकुप्यन् भगवान् ॥ नापगतोऽस्य मोह एतावतो-
पदेशेन ॥ अत एव 'व्यामिश्रेणैव वाक्येन बुद्धिं मोहयसीव मे ॥' इत्याह ॥ न
मन्यते मामीश्वरम् ॥ अस्तु का हानिः ॥ अपगते मोहसन्तममे स्वयमेव विवेकबुद्धिः
प्रकाशिष्यते ॥ किमस्य पुरतो ममेश्वरन्वख्यापनेन ॥ मूलप्रमाणोपन्यासेन विस्म-
मस्योत्पादयामीति मन्वानः प्रकृतकर्मयोगविषये करणाकरणस्तुतिनिन्दागर्भं उपा-
ख्यानमाह ॥

कृष्णः ॥ १सहयज्ञाः प्रजास्मृष्टा पुरोवाच प्रजापतिः ॥

अनेन प्रमविष्यध्वमेष वोऽस्त्विष्टकामधुक ॥ १० ॥

देवान् भावयतानेन ते देवा भावयन्तु वः ॥

परस्परं भावयन्तः श्रेयः परमवाप्स्यथ ॥ ११ ॥

इष्टान् भोगान् हि वो देवा दास्यन्ते यज्ञभाविताः ॥

तैर्दत्तानप्रदायैभ्यो यां भुङ्क्ते स्तेन एव सः ॥ १२ ॥

यज्ञशिष्टाशिनस्सन्तो मुच्यन्ते सर्वकिन्चिषैः ॥

भुञ्जते ते न्वर्घं पापा ये पचन्त्यात्मकारणात् ॥ १३ ॥

१. ३. २. २ अर्थवादः प्राणस्त्यवचनं ॥ स चतुर्विधः ॥ स्तुतिरूपः निन्दारूपः परकृति-
रूपः पुराकल्परूपश्चेति ॥ स्तुतिनिन्दे प्रमिदं ॥ परकृतिरेकर्तृकांपाख्यानं ॥ यथा 'जनका ह वैदह
आमांचके' इत्यादि ॥ बहुकर्तृकोपाख्यानं पुराकल्पं ॥ यथा 'त्रयो हो द्रुथे कुशला बभूवुः ॥'
इत्यादि ॥ अत्र 'एष वोऽस्त्विष्टकामधुक' इति 'इष्टान् भोगान् दास्यन्ते' इति 'सर्वकिन्चिषैर्मु-
च्यन्ते' इति च स्तुतिः ॥ 'स्तेन एव स' इति 'भुञ्जते ते त्वर्घं पापाः' इति च निन्दा ॥ 'पुरो-
वाच प्रजापतिः' इति परकृतिः ॥ 'देवाः भोगान् दास्यन्ते इति यज्ञशिष्टाशिनः सन्तो मुच्यन्ते' इति
च पुराकल्पः ॥ पूर्वैः कृतमिति सामान्योक्तिः पुराकल्पः ॥ अनेनेदं कृतमिति नामनिर्देशपूर्वमुक्तिः
परकृतिः ॥ इति केचिन् ॥ दृष्टान्ततया परस्य कृतिः परकृतिः ॥ प्रमाणतया पूर्वाचार्याणां कल्पः
कल्पना आज्ञा पुराकल्पः ॥ इति वादिराजस्वामिनः ॥ ३. द्वै ॥ अ ॥ 'सहयज्ञा' इति पाठः ॥ प्रजा
इत्यस्य विशेषणं ॥ वि ॥ 'सह यज्ञैरिति पाठः ॥ असंकुचितमुख्यवृत्त्या प्रजापतिरत्र नारायणः ॥

सहेति ॥ प्रजानां पतिः प्रजापतिः ब्रह्मा नारायणो वा पुरा पूर्वं यज्ञैः देव-
ताऽऽराधनभूतैः स्वस्वकर्मभिः सह वर्तन्ते इति सहयज्ञाः प्रजाः सृष्ट्वा उवाच ॥ अनेन
प्रसविष्यध्वं उत्पादयध्वं ॥ एषः यज्ञः वः युष्माकं इष्टाश्च ते कामाश्च इष्टकामाः तान्
दोग्धीति इष्टकामधुक् अस्तु ॥ अनेन देवान् भावयत आराधयत ॥ ते देवाः वः
युष्मान् भावयन्तु रक्षन्तु ॥ परस्परं भावयन्तः प्रीणयन्तः सन्तः परं श्रेयः अवाप्स्यथ ॥
यज्ञैः भाविताः आराधिताः यज्ञभाविताः देवाः वः युष्मभ्यं इष्टान् भोगान् दास्यन्ते ॥
तैः दत्तान् एभ्यः देवेभ्यः अप्रदाय अदत्त्वा यः भुङ्क्ते सः स्तेनः चोर एव ॥ हि प्रसि-
द्धम् ॥ यज्ञेभ्यः शिष्टं यज्ञशिष्टं यज्ञशिष्टं अश्नन्तीति यज्ञशिष्टाशिनः सन्तः सर्वाणि च
तानि किल्बिषाणि च सर्वकिल्बिषाणि तैः मुरुयन्ते ॥ ये आत्मनः कारणं आत्मकारणं
तस्मान् पचन्ति पाकं कुर्वन्ति कारयन्ति च पापं एषां अस्तीति पापाः पापिनः ते
अघं पापं तु पापमेव भुञ्जते ॥ १० ॥ ११ ॥ १२ ॥ १३ ॥

पार्थ न केवलं ममैव वचनात्कर्मणः कर्तव्यत्वं किंतु महतः प्रामाणिकस्य
वचनादपि ॥ स च महान् न यः कोऽपि ॥ किंतु प्रजापतिशब्दितः वेधाः
वासुदेवो वा ॥ सः कदा कं प्रति किमुवाचेति चेत् प्रजापतिः सृष्ट्यादि-
काले प्रजाः सृष्ट्वा तत्क्षेमाय तत्तद्रनुष्ठेयानि विहितकर्माणि च सृष्ट्वा ताश्च
रक्ष्यरक्षककक्ष्याभेदेन द्वेधा स्थापयित्वा उवाच ॥ किमुवाचेति चेत् हे
रक्ष्यः रक्षकाश्च ऋणुतेमां मदीयां वाचं ॥ सृष्टानां युष्माकं क्षेमाय यज्ञश-
ब्दितो विहितो धर्मः प्रकल्प्य दत्तोऽस्ति ॥ अनेन यज्ञेन यूयं प्रसविष्यध्वं
इष्टमुत्पादयध्वं ॥ उत्पाद्यं च तदभिवर्धयध्वं ॥ प्रसवः उत्पत्तिः अभिवृद्धिश्च ॥ उत्पा-
दने अभिवर्धने च वयं न प्रभवामः इति चेत् वयमनुगृह्णीमः ॥ एषः यज्ञः युष्माकं
अभीष्टविषयप्रदो भूयात् ॥ सकामानां स्वर्गपशुपुत्रादिकामितविषयलाभाय निष्का-
मानां ज्ञानप्रतिबन्धकदुरितक्षयाय च भूयात् ॥ १ मोक्षरूपकामस्य तदनुष्ठानां

१. 'अपि त्रैलोक्यराज्यस्य हेतोः किन्तु महीकृते' (१. ३५.) 'अवाप्य भूमाक्सपत्नमृद्धं
राज्यं सुराणामपि चाधिपत्यम् ॥' (२. ८.) इत्यादिना स्वर्गादिकं तृणाय मन्यमानमर्जुनं प्रति स्व-
र्गादेः कलत्वप्रतिपादनानौचित्यात् परं श्रेय इति विशेष्यविवरणञ्च मोक्ष एव विवक्षितः ॥

च कामानां प्रपूरको भवतु इति वा ॥ यो विहितं कर्मानुतिष्ठति तं तदिष्टकामदोह-
नेन पुष्पात् इत्यहमनुगृह्णामि ॥ कथमचेतनोऽयं यज्ञः इष्टान् कामान् दुह्यात् ॥
अज्ञिकक्रियारूपो यज्ञश्चिदित आवश्यको धर्मः कथं कालान्तरभावि फलं साध-
येत् ॥ १ 'नान्यः पन्था अयनाय विद्यते' इति ज्ञानेतरस्य मोक्षसाधनत्वनिषेधात्
कथं मोक्षप्रदोऽस्तु इत्युच्यते इति चेत् एवं ॥ हे रक्ष्याः प्रजाः यूयं अनेन तत्तद्दे-
वतोद्देश्यकविहितकर्मरूपेण यज्ञेन तांस्तान् देवान् मच्छरीरभूतान् मत्परिवारभू-
तान् मदात्मकान् भावयत तर्पयत हविर्दानेन वर्धयत सन्तुष्टान् कुरुत ॥ संतुष्टाश्च
ते देवा वः भावयन्तु वृष्ट्याद्युत्पादनेन वर्धयन्तु ॥ धिधौ लोद् ॥ एवं यूयं देवाश्च
परम्परं भावयन्तः उपकारेण तोषयन्तः परमं श्रेयः प्राप्स्यथ ॥ स्वस्वविहितकर्म-
करणसन्तुष्टदेवताप्रसादेन ज्ञानद्वारा मोक्षं रक्ष्याः, भगवदाज्ञया स्वरक्ष्यरक्षणरूप-
विहितकर्मकरणसन्तुष्टभगवत्प्रसादेन मोक्षं रक्षका देवाश्च प्राप्नुवन्तु इत्याशयेनैव
भवन्तो मया सहयज्ञाः सृष्टाः ॥ परं श्रेयः ज्ञानद्वारा मोक्षं २ स्वर्गं वा
इति वा ॥ परं उत्कृष्टं श्रेयः अभीष्टं अर्थ इति वा ॥ परं उत्कृष्टं श्रेयः
देवा नृषि प्राप्स्यन्ति यूयं च स्वर्गं प्राप्स्यथ इति वा ॥ अचेतनोऽपि
अज्ञिकक्रियारूपोऽपि ज्ञानान्योऽपि यज्ञः स्वानुष्ठानजनितदेवताप्रसादजन्यभगव-
त्प्रसादरूपापूर्वद्वारा कालान्तरभाविनो मोक्षरूपेणस्य साधको भवितुमर्हति ॥ अत
उक्तं 'इष्टकामधुगस्तु' इति ॥ देवतासाधनेन भगवानाराधितो मोक्षं ददाति ॥ वक्ष्य-
ते चेद्म ॥ ३ 'यो यो यां यां तनुं भक्तः' इत्यादिना, 'अहं हि सर्वयज्ञानां भोक्ता
च प्रभुरेव च ॥' इति च वक्ष्यते ॥ अत्र, प्रजापतिरिति यज्ञैः सह सृष्ट्वा अनेन
प्रसविष्यध्वं इत्युवाच इति चोक्त्या भगवता प्रजानां क्रियमाणः कश्चन परमोपकारः
प्रतीयते स क इति चेत् प्रलये पिपीलिकादयः ब्रह्मान्ताः प्राणिनः उपसंहृत्य
भगवता स्वोदरे निवेश्यन्ते ॥ ते च आप्रलयाघसानं भगवदुदरे सविकासमासते ॥
तदानीं च ते उपसंहृतनामरूपविभागाः अनादिकालप्रवृत्ताच्चिन्तःसर्गविवशाः
करणकलेवरभावेन पुरुषार्थसाधनानर्हाः अचेतनकल्पाश्च वर्तन्ते ॥ चिराय
शेरते त इमे मय्यचेतनकल्पाः पुरुषार्थसाधनानर्हाः करणकलेवरदानेन पुरुषार्थ-

१. तै ० आ. ३. १२. २. परस्परमित्यस्य भावयन्त इत्यनेनेवान्वयः ॥ न तु श्रेयः प्राप्स्यथे
त्यनेनापि ॥ देवानामुपदेशविषयत्वात् ॥ इति भावः ॥ ३. ७. २१. ४. ९. २४.

साधनार्हाः कर्तव्या इमे इति दयास्था मनोवृत्तिः भगवन्तं सृष्टावुन्मुखीकरोति । तदानीं परमया रूपया सृज्यसृष्टावीक्षा भगवतो भवति ॥ ततः स्वागाधनरूपयज्ञ-
शब्दितपुरुषार्थसाधनभूतधर्मैः सह प्रजाः यथापुरं सृजति यथायथम् ॥ उपसंहृताः
प्रजाः सृजति करुणया इत्युच्यते दयालुश्चेत्किमर्थं प्रजा उपसंहृत्य स्वस्मिन्नशी-
शयत् ॥ इति चेत् १ विविधविचित्रसांसारिकसुखदुःखसततोपभोगजनितपरि-
भ्रमविभ्रमाय अपथानुवर्तनप्रवृत्तिवामनाविच्छेदाय च प्रजा उपसंहृत्य शाययित्वा
रक्षति ॥ यथा क्रीडापरिभ्रान्तं हटादकर्तव्यकरणे प्रवर्तमानं च बालं वीक्ष्य दयमाना
जननी तत्परिभ्रमविभ्रमाय अपथप्रवृत्तिविच्छेदाय च बलादेनं शाययित्वा डोलायां
उपविष्टा च निकटे रक्षति तद्वत् ॥ २ 'य एष सुप्तेषु जागर्ति' इति श्रुतिः ॥
यथा च चिराय शयालुमेनं बालं बलादुत्थाप्य पुनः स्तन्यदानेन प्रतप्यं दत्वा क्रीड-
नकानि क्रीडाजनितसुखानुभवे प्रवर्तयति ॥ तद्वत् स्वस्मिन् प्रलीनाः प्रजाः
पुनः सृष्ट्वा पुरुषार्थसाधनोन्मुखान् करोतीत्यहो महनीया दया दयालोरीश्वरस्य ॥
एवं पुरा प्रजास्सृष्ट्वा विहितधर्मानुष्ठानेन श्रेयः परमवाप्त्यथेति भगवानुवाच ॥
तद्विदमुच्यते मया ॥ किमर्थं यज्ञशब्दितेन विहितकर्मणा देवतानां तृप्तिरूपादनीया
इति चेत् देवाः रक्ष्याभ्यः प्रजाभ्य वृष्ट्यादिद्वारा अन्नादिकं प्रयच्छन्ति ॥ किमर्थं
मिति चेत् स्वरक्ष्याणां जीवनाय स्वोपभोगाय रक्ष्यरक्षणजनितमहाश्रेयोलाभाय च,
रक्ष्या एतावन्त इमे रक्षकानस्मान् कृतज्ञतया भयेन च अस्मदन्नाद्येकदेशदानेना-
राधयन्ति ॥ महती किल प्रभुता अस्माकं ॥ रक्ष्यान् रक्षामः तैराराध्यामहे च इति मन-
स्तुष्ट्यनुभवाय च देवाः प्रजाभ्योऽन्नादिकं प्रयच्छन्ति ॥ अनेनाभिप्रायेण देवैर्दत्तान्

१. अत्र रामानुजभाष्यं ॥ स भगवान् अनादिकालप्रवृत्तचित्संसर्गदिवशाः उपसंहननामरूप-
विभागाः स्वस्मिन् प्रलीनाः सकलपुरुषार्थानर्हाः चेतनेतरकल्पाः प्रजाः समीक्ष्य परमकारुणिकः
तदुज्जिजीविषयथा स्वागाधनभूतयज्ञनिर्वृत्तये यज्ञैः सह ताः सृष्ट्वा एवमुवाच ॥ तात्पर्यचन्द्रिका ॥ अन-
वरतसुखदुःखोपभोगायासपरिभ्रान्तानां विभ्रमार्थं अश्रान्तापथप्रवृत्तिवासनाविच्छेदार्थं चोपसंहारः ॥
अतो न संहारे नैर्घृण्यदोषः ॥ तादृशसुखदुःखोपभोगप्रदाने च परमात्मनित्यसंकल्पसिद्धजीवस्वातंत्र्य-
निबन्धनानादिकर्मप्रवाहहेतुकाचित्संसर्ग एव हेतुरिति न तत्र वैषम्यनैर्घृण्ये ॥ अत्र, 'आसृष्टिं सन्त-
तानां अपराधानां निरोधिनां जगतः ॥ पद्मासहायकरुणे प्रतिसंचरकेळिमाचरसि ॥' 'अचिद्वि-
शिष्टान् प्रलये जन्तूनवलोक्य जातनिर्वेदा ॥ करणकलेबरयोगं वितरसि वृषशैलनाथकरुणे त्वं ॥' इति
द्वयाक्षतकण्ठोकौ अनुसन्धेयौ ॥ २. का. ५. ८.

अज्ञादीन् एभ्यः देवेभ्यः यथाविहितं भागं भक्तिपूर्वकमदत्त्वा यः स्वयमेव भुङ्क्ते सः स्तेन एव ॥ धनापहारी चोर इव दण्ड्यो भवति ॥ निरयगामी भवतीति यावत् ॥ दत्तानित्यस्य भुङ्क्ते इत्यनेनैवान्वयः ॥ न तु अप्रदायेत्यत्रापि ॥ दत्तस्य सर्वस्य दानाननुशासनात् ॥ राजानः प्रजाभ्यः स्वीयं श्रेत्रगृहाऽऽरामादिकं ददति ॥ श्रेत्रगृहाऽऽरामादिकं सर्वं राजकीयमिति तावद्विषादम् ॥ अन्यथा श्रेत्रादिकं स्वीयतया अनुभवन्तो राजभ्यः किमपि न दद्युः ॥ ददति च स्वानुभवाय राजकीयैः कल्पितं भागं तेभ्यः ॥ यदि राजभ्यो देयं भागं न ददति तर्हि राजानः श्रेत्रादिकमपहरन्ति ॥ राजानः श्रेत्रादिकं दत्त्वा स्वीयताज्ञापनाय किञ्चित् किञ्चिदेव तेभ्यस्तेभ्यो जिघृक्षन्ति ॥ पूर्णकामत्वात् ॥ तस्तैः किञ्चिन्किञ्चिद्दीयमानं मिलितमपरिमितमपि भवति ॥ विदितमेवेदं लोके ॥ तद्वत् देवैर्दत्तमदत्तैव तेभ्यः किमपि ये भुञ्जन्ते ते देवस्वापहर्तारो राजस्वापहर्तार इव चोरा दण्ड्या भवन्ति ॥ अपहरन्ति च तेषां स्वमखिलं देवाः ॥ ये परेषां द्रव्यमपहरन्ति गूढं प्रसह्य वा ते किल चोराः कथमेषां चोरता इति चेत् १ अन्यदीये तत्प्रयोजनायैव परिक्रमे वस्तुनि स्वकीयताबुद्धिं कृत्वा तेन स्वाऽऽत्मपोषणमिह चौर्यम् ॥ यदि स्वदत्तैः स्वानाराधयद्भ्यो देवा उत्तरोत्तरमधिकं प्रयच्छन्ति तर्हि उत्तरोत्तरमधिकं तेभ्यो दातुं शक्यम् ॥ अन्यथा मित एव तदत्ते किञ्चित्तेभ्यः किञ्चित् स्वेषां इति विभजनं अपर्याप्तिः खलु स्यात् इति चेत् यदि तदत्तं तानाराधयति तर्हि युष्मभ्यं युष्माभिः पूर्वपूर्वैर्यज्ञैराराधितास्ते उत्तरोत्तरयज्ञापेक्षितान् कलत्रपुत्रमित्रपश्वन्नादीन् सुखसाधनभूतान् पदार्थान् दास्यन्ते ॥ पूर्वस्मादधिकं दत्त्वा तेभ्योऽधिकं ग्रहीतुमेव दास्यन्ति ॥ अत एवमुपकारशीलेभ्यो महोदारैभ्यो देवेभ्योऽदत्त्वा स्वयं भुञ्जानः कृतघ्नो निरयभागेव भवति ॥ अतो देवान् भावयतानेन ॥ देवताप्रसादादिष्टान् कामानेष दोग्धु इत्युवाच ॥ किं देवताऽऽराधनं यदा कदा वा कार्यं उत प्रतिदिनं इति चेत् प्रत्यहं कार्यम् ॥ ये देवयज्ञपितृयज्ञभूतयज्ञमनुष्ययज्ञब्रह्मयज्ञशब्दितान् पञ्च महायज्ञानिष्ठा तैर्देवानाराध्य वैश्वदेवातिथिसन्तर्पणादिरूपयज्ञशिष्टममृतास्यमश्नन्ति ते साधवः सर्वैः पापैर्मुच्यन्ते ॥ यज्ञशिष्टाशित्वेन वर्तमाना इति वा यज्ञशिष्टाशिनो भूत्वा इति वा सन्त इत्यस्यार्थः ॥ कानि तानि किल्बिषाणीति चेत् 'खण्डनी पेषणी चुल्ली उदकुम्भी च मार्जनी ॥ पंच सूना गृहस्थस्य ताभिः स्वर्गं न विन्दति ॥' 'पंचसूना गृहस्थस्य

पंचयज्ञैर्व्यपोहतीत्युक्तपंचहिंसाकृतानि पापानि तंमुच्यन्ते ॥ अत एव वैश्वदेवसंकल्पे पंचसूनादोषप्रायश्चित्तार्थं वैश्वदेवाख्यं कर्म करिष्ये इति वदन्ति ॥ न केवलं तैरेव मुच्यन्ते ॥ किन्तु अनकजन्मोपार्जितैः भगवत्प्राप्त्युपायविरोधिभिः सर्वैः पापैः विरोधित्वेन पापतुल्यैः अल्पफलप्रदैः सांसारिकपुण्यैश्च मुच्यन्ते ॥ विहिताकरणनिमित्तैश्च पापैर्मुच्यन्ते ॥ यद्यत्र न कुर्वन्ति तर्हि विहिताकरणेन पापिनः खलु स्युस्ते ॥ अत एव सर्वशब्दो बहुवचनं च ॥ ये एव न कुर्वन्ति न ते पापैर्मुच्यन्ते ॥ न केवलमेतावदेव ॥ किन्तु ये आत्माऽऽत्मीयभोजनार्थमेव पाकं कुर्वन्ति कारयन्ति च न तु वैश्वदेवाद्यर्थं भुञ्जते च यज्ञाननिष्ठा ॥ ते पापिनः पापैरमुक्ताः अद्यमेव भुञ्जते ॥ पापहेतुमेव भुञ्जते ॥ भुज्यमानं तदन्तर्गत्वा पापमेवात्पादयति ॥ तद्दृष्ट्याऽन्नमपि देवदृष्ट्या पापमेव तत् ॥ यथा दुष्टदृष्टिदृष्ट्या रजतमपि अन्यदृष्ट्या शुक्तिका शकलं तद्वत् ॥ पापहेतुकं नरकमेव भुञ्जते ॥ पापहेतुकं अमध्यमेव ते भुञ्जते ॥ तद्भोजनममेध्यभोजनतुल्यं ॥ अयज्ञशिष्टममेध्यतुल्यमिति सूचनार्थेव हि १ उच्छिष्टमपि चाऽमध्यं भोजनं तामसप्रियमिति वक्ष्यमाणे अमेध्यशब्दप्रयोगः ॥ इति वा ॥ अत एव प्रत्यहं कार्यम् ॥ श्रुतिरप्येतमर्थमाह ॥ २ 'मोघमन्नं विन्दते अप्रचंताः ॥ सत्यं ब्रवीमि वध इत् स तस्य ॥ नाऽर्यमणं पुष्यति नो सखायम् ॥ केवलःशो भवति केवलाद्री ॥' इति ॥ अतः कर्तव्यं कर्म कृत्वा तेन द्रव्यं सञ्चित्य तेन ३ पञ्चमहायज्ञानिष्ठा तैर्देवानाराध्य तदाराधनशिष्टेन शरीरं रक्षन्तः सर्वपापविनिमुक्ताः परं श्रेयोऽवाप्स्यथ इति पुरा प्रजापतिः प्रजा उवाच ॥ तदेवोच्यते मया ॥ 'तदर्थं कर्म कौन्तेय मुक्तसङ्गस्समाचरे'ति ॥ अतो निर्विशङ्कं श्रद्धयाऽनुतिष्ठानुष्ठेयं युद्धादिकम् ॥ ४ 'कर्मण्येवाधिकारस्ते मा फलेषु त्व्युपक्रमात् अकार्मण्यकर्मोपदेशोऽयं ॥ कर्मप्रशंसा चेयं काम्यकर्मप्रशंसारूपा ॥ 'इष्टकामधुक' इति, 'श्रेयः परमवाप्स्यथ' इति, 'इष्टान् भोगान् दास्वन्ते' इति च काम्यफलश्रवणात् ॥ अतः कथमियं अत्र संगच्छते इति चेत् अकार्मण्यकर्मोपदेशप्रकरणाऽसङ्गताऽपीयं काम्यकर्मप्रशंसा सामान्यतोऽक-

१. १७. १०. २. तै. ब्रा. २. ८. ८. ३. पंच महायज्ञाः तत्प्रकाराश्च तैत्तिरीयारण्यके 'पंच वा एते महायज्ञाः सतति प्रतायन्ते सतति संतिष्ठन्ते देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञ इति यद्मौ जुहोत्यपि समिधं तदेवयज्ञः सन्तिष्ठते यत्पितृभ्यः स्वधा करोत्यप्यस्तपितृयज्ञः संतिष्ठते यद्भूतेभ्यो बलिहरति तद्भूतयज्ञः संतिष्ठते यद्वाद्यणेभ्योऽन्नं ददाति तन्मनुष्ययज्ञः संतिष्ठते यत्स्वाध्यायमधीयीतैकामप्यृचं यजुस्साम वा तद्ब्रह्मयज्ञः संतिष्ठते' इत्युक्ताः ज्ञातव्याः ॥ ४. २. ४७.

रणात् करणं श्रेय इत्यर्थं पर्यवस्यतीत्येतावता प्रकृते सङ्गमिता इति वा ॥ अका-
म्यकर्मप्रशंसैवेयं तदुपदेशप्रकरणस्थत्वात् ॥ फलोक्तिः कथं सङ्गच्छत इति चेत्
वस्तुतोऽकाम्यकर्मणामपि प्रधानफलेतरस्य फलस्य विद्यमानत्वात् ॥ तथा चेदका-
म्यकर्मत्वं हीयेतेति चेत् न फलराहित्यमकाम्यकर्मणो विवक्षितम् ॥ किन्तु फलापे-
क्षाराहित्यमेव ॥ उपपादितमेतदधस्ताद्विस्तरशः ॥ अतो न विरोध इति वा,
मोक्षतदनुगुणज्ञानभक्तिर्धराभ्यादीनामेव फलधेनेह विवक्षणात् शङ्काया एव नाव-
काश इति वाऽवधेयम् ॥ १० ॥ ११ ॥ १२ ॥ १३ ॥

धृतराष्ट्रः ॥

एवं भगवतोक्तं उपाख्यानं श्रुत्वानर्जुनः कथममंस्त ॥ किमवादीत् ॥ किं वाऽ-
कार्यात् ॥ वद मे संजय ॥

संजयः ॥

भगवतोक्तमुपाख्यानमिदं श्रुत्वा, १ 'कथं भीष्ममित्याद्युक्तरीत्या युद्धक-
र्मधिमुखोऽहं ॥ उपाख्यानं चेदं, तद्वचनियतं कर्म मम गले बध्नाति ॥ किं कर-
णीयं ॥ भवतु एवं ब्रवीमि इत्यालोच्य, २ 'न कांश्चे विजयं कृष्ण' ३ 'अपि त्रैलोक्य-
न्यराज्यस्य हेतोः' ४ 'अवाप्य भ्रमावसपत्नमृद्धं राज्यं सुराणामपिचाऽऽधिपत्यं ॥'
इत्याद्युक्तरीत्या आब्रह्मलोकाधिपत्यं फलानामुपेक्षणात् अपेक्षितस्य मोक्षस्य ज्ञानेन
तस्य च विचारेण लाभसंभवात् न मे देवताप्रसादेन कृत्यं ॥ अतो नानुतिष्ठेयमह-
मनिष्टं युद्धादिकं कर्म ॥ इति वदति पार्थं नदानीमनेन कलहायितुं युक्तं किन्तु
प्रकारान्तरेण कर्मणि प्रवर्तयितुं प्रयतेय ॥ इत्यालोच्य माऽस्तु उक्तरीत्या देवताप्र-
सादसंपादनाय कर्मयोगः ॥ किन्तु जगच्चक्रप्रवर्तनाय कर्मयोगः करणीयः इति
सचमन्कारमुक्त्वा किंतज्जगच्चक्रमिति तेन पृष्टो भगवान् जगच्चक्रमाह ॥

कृष्णः ॥ अन्नाद्भवन्ति भूतानि पर्जन्यादन्नसंभवः ॥

यज्ञाद्भवति पर्जन्यो यज्ञः कर्मसमुद्भवः ॥ १४ ॥

कर्म ब्रह्मोद्भवं विद्धि ब्रह्माऽक्षरसमुद्भवं ॥

तस्मात्सर्वगतं ब्रह्म नित्यं यज्ञे प्रतिष्ठितं ॥ १५ ॥

अन्नादिति ॥ भूतानि अन्नात् भवन्ति जायन्ते वर्धन्ते च ॥ अन्नस्य संभवः उत्पत्तिः अन्नसंभवः पर्जन्यात् वृष्टेः सकाशात् भवति ॥ पर्जन्यः वृष्टिः यज्ञान् भवति ॥ यज्ञः कर्मभ्यः ऋत्विग्यजमानादीनां व्यापारेभ्यः समुद्भवः उत्पत्तिः यस्य सः कर्मसमुद्भवः ॥ कर्म, ब्रह्म परमात्मा उद्भवत्यम्मादिति उद्भवः कारणं यस्य तत् ब्रह्मोद्भवं विद्धि जानीहि ॥ ब्रह्म परमात्मा अक्षरात् नाशरहितान् वेदान् समुद्भवः अभिव्यक्तिः यस्य तन् अक्षरसमुद्भवं ॥ तस्मान् यज्ञस्य सर्वमूलत्वान् सर्वगतं ब्रह्म सर्वव्यापी परमात्मा नित्यं सदा यज्ञे प्रतिष्ठितं ॥ यज्ञादेव स्थितिं लभते ॥ कर्म ब्रह्मशब्दितवेदसमुद्भवं विद्धि ॥ ब्रह्म वेदः अक्षरशब्दितपरमात्मसमुद्भवं परमात्मनः सकाशादभिव्यक्तं ॥ तस्मान् परब्रह्माभिव्यक्तत्वेन परमप्रमाणत्वान् सर्वगतं ब्रह्म सर्वार्थप्रकाशको वेदः नित्यं यज्ञे प्रतिष्ठितं तात्पर्येणावस्थितं ॥ यज्ञः द्रव्यार्जनादिरूपकर्मसमुद्भवः ॥ द्रव्यार्जनादिरूपं कर्म ब्रह्मशब्दितप्रकृतिपरिणामशरीरोद्भवं जानीहि ॥ ब्रह्मशब्दितं शरीरं अक्षरेण अन्तःस्थितेन प्रत्यगात्मना समुद्भवः कर्मसाधनतारूपेण भवनं यस्य तन् अक्षरसमुद्भवं ॥ तस्मान् यज्ञस्य शरीरं प्रति हेतुत्वान् सर्वगतं सर्वाधिकारिगतं ब्रह्मशब्दितं शरीरं सदा यज्ञे प्रतिष्ठितं यज्ञमूलकं ॥ अतो जगत्त्रयप्रवर्तकं यज्ञशब्दितं विहितं कर्मानुष्ठेयम् ॥ १४ ॥ १५ ॥

भूतानि प्राणिनः अन्नात् अद्यमानपदार्थात् रेतोरूपेण परिणतात् भवन्ति जायन्ते ॥ जातानि च भूतानि अन्नात् भवन्ति तिष्ठन्ति स्थितिं लभन्ते जीवन्तीति यावत् ॥ लब्धस्थितीनि च भूतानि अन्नात् भवन्ति वर्धन्ते उपचितबलानि कार्यक्षमाणि भवन्ति ॥ अन्नानां तेषां संभवः उत्पत्तिः पर्जन्यात् वृष्टेः मेघचक्राद्वा मेघचक्राभिमानिनः आदित्याद्वा वृष्टिद्वारा भवति ॥ स च पर्जन्यः यज्ञात् यज्ञतदुपलक्षितविहितकर्मानुष्ठानात् भवति ॥ देवतोद्देशेन हविषस्त्यागो यज्ञः तस्मात् हविर्भागोपभोगदृष्टपुष्टादित्यद्वारा वृष्टिः वार्षिकं मेघचक्रं च भवति ॥ आदित्यस्तु यज्ञात् भवति ॥ दृष्टपुष्टोपचितबलो वृष्ट्यादिहेतुः संपद्यते ॥ स्मरन्ति च ॥ 'अग्नौ प्रास्ताऽऽहुतिः सम्यगादित्यमुपतिष्ठते ॥ आदित्याज्जायते वृष्टिः वृष्टेरन्नं ततः प्रजाः ॥' इति ॥ स च ज्योतिष्टोमादिः तदुपलक्षितं विहितं कर्म च कर्मसमुद्भवः ऋत्विग्यजमानादीनां मानसि

कवाचिककायिकक्रियाभिर्भवति ॥ तच्चाङ्गभूतं कर्म ब्रह्मोद्भवं विद्धि ॥ परमात्म-
हेतुकं जानीहि ॥ परमात्मा हि सर्वं कर्म कारयति ॥ १ 'एष ह्येव साधु कर्म कार-
यतीति भुक्तिः ॥ स च परमात्मा अक्षरशब्दिताद्भेदादभिव्यज्यते ॥ परमात्मस्व-
रूपावगतिश्च वेदान्संपद्यते ॥ स चाक्षररूपो वेदः उच्चारयितृणां भूतानां उच्चारणाद-
भिव्यज्यते ॥ तानि चान्नाद्भवन्तीत्यादिरीत्या चक्रमिदम् ॥ तस्मात् यज्ञस्य वृष्ट्यन्न-
भूतवेदद्वारा परमान्मस्वरूपाभिव्यक्तिहेतुत्वात् सर्वव्यापी परमात्मा नित्यं यज्ञे प्र-
तिष्ठितः ॥ यज्ञादेव तत्रतत्राभिव्यज्यमानस्वरूपः स्थितिं लभते ॥ सर्वान्तर्यामी सर्व-
रक्षकः परमात्मा वेदात् स च भूतेश्यः तानि चान्नात् तच्च वृष्टेः सा च यज्ञात् स
च अङ्गभूतकर्मणा कर्म च परमात्मना स च वेदात् स च भूतेभ्यः इत्यादिरीत्या
जगच्चक्रम् ॥ कर्मणो वृष्ट्यन्नद्वारा भूतोत्पत्तिस्थितिबुद्धिहेतुत्वेन कर्म जगच्चक्रप्रवृत्ति-
हेतुभूतं भवति ॥ भूतवेदद्वारा परब्रह्माभिव्यक्तिहेतुत्वेन परब्रह्मस्थितिहेतुभूतमपि
भवति ॥ विहितकर्माद्युष्ठानस्य जगच्चक्रप्रवर्तनद्वारा भूतस्थितिपरब्रह्मस्थितिहेतु-
त्वेन तदुभयजनितोभयविधसुकृतहेतुत्वात् कर्तव्यमेव जगत्क्षेमार्थं मत्क्षेमार्थं च
कर्म यथावदकामेनापि भवता ॥ १४ ॥ १५ ॥

अ ॥ भूतानि प्राणिनां शरीराणि प्राणिनां वा अन्नान् शुक्रशोणितरूपेण
परिणतात् जायन्ते जीवन्ति वर्धन्ते ॥ २ 'अन्नाद्भूतानि जायन्ते ॥ जातान्यन्नेन वर्ध-
न्ते ॥' इति श्रुतिः ॥ ३ 'अन्नाद्भ्येव खल्विमानि भूतानि जायन्ते ॥ अन्नेन जातानि
जीवन्तीति च ॥ तस्य चान्नस्य उत्पत्तिः पर्जन्यशब्दिताया वृष्टेः सकाशाद्भवति ॥
सा च वृष्टिः ज्योतिष्टोमादिविहितकर्मजन्यात् यज्ञशब्दितात् आत्मगतात् धर्म-
पुण्यापरपर्यायान् अपूर्वान् भवति ॥ स्मरन्ति च ॥ 'अन्नौ प्रास्ताऽऽहुतिः सम्यक्
आदित्यमुपतिष्ठते ॥ आदित्याज्जायते वृष्टिः वृष्टेरन्नं ततः प्रजाः ॥' इति ॥ तच्चापूर्वं
ज्योतिष्टोमादिविहितकर्मकरणत्वं भवति ॥ सा च वृष्टिः यज्ञात् कारीर्याख्यपर्जन्ये-
ष्टितः ॥ स च यज्ञः ऋत्विग्यजमानव्यापाररूपात् कर्मणः ॥ इति वा ॥ तच्च कर्म ब्रह्म-
शब्दितात् वेदादवगतं भवति ॥ उद्भवन्त्यस्मादित्युद्भवः प्रमाणं ॥ वेदप्रमाणकमिति
यावत् ॥ स च वेदः अक्षरशब्दितस्य परब्रह्मणः सकाशात् निश्चसितवद्भिव्यक्तः ॥
समुद्भवोऽन्नाभिव्यक्तिः ॥ १ तु बुद्धिपूर्वं कृतः ॥ तस्य निन्यत्वादर्पारुषेयत्वाच्च ॥ एवं विद्धि ॥

माऽन्यथा मंस्थाः ॥ १ 'अस्य महतो भूतस्थे निश्वसितमेतत् यदृग्वेदो यजुर्वेदः
सामवेदोऽथर्वागिरसः इतिहासः पुराणं विद्या उपनिषदः श्लोकाः सूत्राण्यनुव्या-
ख्यानानि व्याख्यानान्यस्यैवैतानि निश्वसितानि ॥ इति श्रुतिः ॥ तस्मात् उक्तरी-
त्या साक्षात्परब्रह्मसमुद्भवत्वेन परमप्रमाणतया महामाहात्म्यवत्त्वात् २ सर्वार्थप्रका-
शको ३ नित्यो वेदः यज्ञशब्दिते विहिते कर्मणि महातात्पर्यवत्तया तत्रैव प्रतिष्ठितः ॥
तस्मात् यज्ञशब्दितस्य विहितकर्मणः उक्तरीत्या जगदुत्पत्तिस्थितिवृद्धिहेतुत्वात् स-
र्वार्थप्रकाशको वेदः यज्ञे नित्यं प्रतिष्ठितः तात्पर्येण स्थित इति वा ॥ तस्मान् यज्ञस्य
स्वनिश्वसितवेदमूलकत्वेन स्वस्य परमाभिप्रेतत्वात् सर्वत्र अन्नर्यामित्वेन वर्तमा-
नं परं ब्रह्म नित्यं यज्ञे प्रतिष्ठितम् यज्ञप्राप्यं ॥ 'उद्यमस्था सदा लक्ष्मी' रित्यादाविव
तत्प्राप्यत्वमेव तत्र स्थितिः ॥ परब्रह्मणः सकाशाद्भिव्यक्तेन वेदेनावगमितात्कर्मण
यज्ञशब्दितमपूर्वं तस्माद्बृष्टिः वृष्टेरन्नं ततो भूतानि तैस्तत्कर्म कर्मणोऽपूर्वमित्यादि-
रीत्या जगच्चक्रमिदम् ॥ विहितस्य कर्मणः उक्तरीत्या जगच्चक्रप्रवृत्तिहेतुत्वात्
परमप्रमाणापौरुषेयवेदप्रमाणकत्वात् परमप्राप्यपरब्रह्मप्राप्तिहेतुत्वाच्च युद्धादिकं वि-
हितं कर्म न्वया कर्तव्यमेव ॥ विमृश्य कर्तव्यं कुरु ॥ १४ ॥ १५ ॥

वि ॥ भूतानि शरीराणि जीवाधिष्ठितानि शरीराणि वा अन्नाद्भवन्ति ॥
अन्नस्य उत्पत्तिस्तु पर्जन्यात् वृष्टेः ॥ स च पर्जन्य यज्ञात् ॥ 'अग्नौ प्रास्ताऽऽहुतिः
सभ्यगादित्यमुपतिष्ठते ॥ आदित्याज्जायते वृष्टिः वृष्टेरन्नं ततः प्रजाः' ॥ इति हि स्म
रन्ति ॥ स च यज्ञः द्रव्यार्जनादिकर्तृव्यापाररूपकर्मणा भवति ॥ तच्च द्रव्यार्जना-
दिरूपं कर्म ब्रह्मशब्दितप्रकृतिपणिनामशरीरेण जायते ॥ तच्च ब्रह्मशब्दितं कर्म-
साधनं शरीरं अक्षरशब्दितेन प्रत्यगात्मना अन्तःस्थितेन समुद्भवः कर्म-
साधनतारूपेण भवनं यस्य तत् अक्षरसमुद्भवम् ॥ अक्षरस्य शरीरमधिष्ठाय
कर्तव्ये कर्मणि शरीरस्य प्रवर्तनरूपं शरीराधिष्ठातृत्वं च अन्नपानादिना ॥
अन्नं च पर्जन्यात् ॥ इत्यादिरीत्या चक्रमिदम् ॥ भूतशब्दनिर्दिष्टानि सर्जीवानि शरी-
राणि अन्नात् ॥ अन्नं च पर्जन्यात् ॥ पर्जन्यश्च यज्ञात् ॥ यज्ञश्च कर्मणा ॥ कर्म च
सर्जीवाच्छरीरात् ॥ तच्च पुनरप्यन्नात् ॥ इत्यादिरीत्या चक्रमिदम् ॥ तस्मात् यज्ञ-

१. वृ. ४. ४. १०. ॥ २. सर्वस्मिन् देशे काले च वतमानः ३. नित्यं सदा इति वा
नियमेन इति वा ॥

स्य उक्तरीत्या वृष्ट्यन्नद्वारा शरीरं प्रति हेतुत्वात् सर्वाधिकारिगतं ज्ञानयोगाधिकारि-
कर्मयोगाधिकारिरूपोभयाधिकारिगतं ब्रह्मशब्दितं शरीरं सदा यज्ञे प्रतिष्ठितं यज्ञमूल-
कम् ॥ ब्रह्मशब्दितेन शरीरेण कर्म तेन यज्ञः तेन वृष्टिः तथाऽन्नं तेन शरीरमिति
शरीरस्य कार्यत्वं कारणत्वं चेत्यात्माश्रयः शरीरेण कर्म कर्मणा च यज्ञवृष्ट्यन्नद्वारा
शरीरं इत्यन्योन्याश्रयश्च इति चेत् केवलशरीरत्वरूपेण कार्यत्वं अन्नपानादितृप्ताक्ष-
गधिष्ठिततया कर्तव्यकर्मकरणक्षमत्वेन रूपेण कारणत्वम् ॥ अतो नान्योन्याश्रयाऽऽ-
त्माश्रयौ ॥ एवं जगच्चक्रप्रवृत्तिहेतुत्वात् कर्मणः कर्तव्यमवश्यं विहितं कर्म ॥ सर्वस्य
यज्ञमूलकत्वात् तस्य च धनार्जनमूलकत्वात् न्यायेन तदार्जनार्थं 'तदर्थं कर्म कौन्तेये'
त्युक्तरीत्या युद्धादिकं विहितं कर्म कुरु ॥ १४ ॥ १५ ॥

अर्जुनः ॥ जगच्चक्रप्रवर्तनार्थं कर्म कुर्वित्युक्तम् नाहं जगच्चक्रमनुद्धेत्येयं ॥
न कांक्षे विजयं कृष्णं न्याय्युक्तरीत्या आत्मश्रेयोविमुखस्य मम कथं जगच्चक्र-
प्रवर्तने प्रवृत्तिः स्यात् ॥ अतो जगच्चक्रप्रवर्तनार्थमपि नाहं कर्म कुर्याम् ॥ किं ब्रवीषि ॥

कृष्णः ॥ एवं प्रवर्तितं चक्रं नानुवर्तयतीह यः ॥

अघायुरिन्द्रियारामो मोघं पार्थ स जीवति ॥ १६ ॥

एवमिति ॥ हे पार्थ अर्जुन एवं भगवता प्रवर्तितं चक्रं जगच्चक्रं यः इह लोके
नानुवर्तयति नानुवर्तते ॥ अघायुः पापाय आयुः यस्य सः अघायुः इन्द्रियैः आरामः
आरमणं यस्य सः इन्द्रियारामः सः मोघं व्यर्थं जीवति ॥ १६ ॥

इह लोके इह साधने वर्तमानः इति वा ॥ यः कर्मयोगाधिकारी उक्तरीत्या ईश्वरेण
तदाज्ञाधारकैः पुरातनैर्ब्रह्मादिभिश्च प्रवर्तितं जगच्चक्रं नानुवर्तयति नानुवर्तते ॥ ईश्वरा-
ज्ञामनुसृत्य न वर्तयति न प्रवर्तयतीति वा ॥ जगच्चक्रप्रवृत्तिहेतुभूतं कर्मयोगं नानुति-
ष्ठति सः मोघं जीवति ॥ तस्य जीवनं व्यर्थं ॥ जीवितान्मरणमेव तस्य वरं ॥ कुत इति
चेत् अघायुः अघं पापं तद्धेतुभूतमेव आयुर्भवत्यस्य ॥ अघायुः आयुर्व्यस्येति वा ॥ अघं अ-
घपरिणतं आयुः यस्येति वा ॥ पापेन पापाय आयुर्वृद्धिरस्येति यावत् ॥ कुत इति चेत्
इन्द्रियारामः इन्द्रियैः विषेषु आरमणं यस्य तादृशः ॥ इन्द्रियैः विषयेषु आरमतीति

वा ॥ इन्द्रियाण्येव आरामा उद्यानानि तद्वत् भोगीसाधनानि यस्येति वा ॥ इन्द्रियागम-
नया पापं वर्धयन्नेव यो जीवति तस्य जीवितान्मरणमेव वरं ॥ अपथप्रवृत्तिविच्छेदहेतु-
त्वात् ॥ कथं कर्माकरणमात्रेण जीवनस्य नैष्फल्यं ज्ञानयोगसंपादनेन सार्थक्यसंभवात् ।
इति चेत् अकृत्वा कर्मयोगं ज्ञानयोगादौ प्रवर्तमानोऽपि ज्ञानयोगस्य दुस्संपादनतया
विफलप्रयत्नत्वेन मोघमेव जीवति ॥ न केवलं जीवनस्य नैष्फल्यमात्रं किंतु ईश्वरा-
ब्रह्मघनेन नरकेऽपि पतनं तस्य भवति ॥ यस्तु स्वक्षेमाय परक्षेमाय च कर्मयोग-
मनुतिष्ठति तस्यैव जीवनं सार्थकम् ॥ ईश्वराज्ञानुवर्तनेन तत्प्रसादात् स्वर्गं मोक्षं
वा सफलमश्नुते ॥ अतः स्वार्थं जगच्चक्रप्रवृत्त्यर्थं च कर्म विहितमुचितं कुरु ॥ अन्यथा
जीवनं ते पापहेतुतया व्यर्थं भविष्यति ॥ पतिष्यसि च नरके ॥ अतस्त्वया कर्म
कर्तव्यमेव ॥ १६ ॥

• अर्जुनः ॥ स्वार्थं जगच्चक्रप्रवर्तनद्वारा परार्थं च कर्म कर्तव्यमिति मां निर्ब-
ध्नासि ॥ चिरं तपसि लीनाः पुरातनाः व्यसनविश्वामित्रादयो मुनयः किमन्वति-
ष्ठन् वक्तृकाले समुत्थाय तानि तानि कर्माणि ॥ कर्म कर्तव्यमेवेति निर्बन्धोऽयं कुतो
न तेषां ॥ मां केवलं वशे वर्तमानत्वान् निर्बन्धास्मीनि भानि ॥ ब्रूहि ॥

कृष्णः ॥ यस्त्वात्मरतिरेव स्यात् आत्मतृप्तश्च मानवः ॥

आत्मन्येव च सन्तुष्टः तस्य कार्यं न विद्यते ॥ १७ ॥

नैव तस्य कृतेनाऽर्थो नाऽकृतेनेह कश्चन ॥

न चास्य सर्वभूतेषु कश्चिदर्थव्यपाश्रयः ॥ १८ ॥

यस्त्विति ॥ यः मनुते इति मानवः अपरांशज्ञानी मुक्तो वा मनुष्यो वा
आत्मनि परमात्मन्येव स्थितः सन् सन्तुष्टश्च आत्मनैव निमित्तभूतेन तृप्तः अन्यत्र लब्धा-
लंप्रत्ययः आत्मतृप्तश्च अतः आत्मन्येव रतिः सुखानुभवो यस्य सः आत्मरतिः तादृश एव
च म्यात् तस्य कार्यं कर्तव्यं कर्म न विद्यते ॥ तस्य कृतेन साधनेन कृतं करणं तेन
वा अर्थः प्रयोजनं नैवाम्ति ॥ अकृतेन अकरणेन विरुद्धकर्मणा वा इह लोके कश्चन
कोऽपि प्रत्यवायः नास्ति ॥ अस्य सर्वाणि च तानि भूतानि च सर्वभूतानि तेषु गुर्वा-
दिप्राणिषु ब्रह्मादिस्वावरान्तेषु प्राणिषु आकाशादिषु भूतेषु कश्चिन् कोऽपि अर्थस्य

प्रयोजनस्य व्यपाश्रयः संबन्धः येन सः अर्थव्यपाश्रयः प्रत्युत्थानादिव्यापारः अर्थस्य प्रयोजनस्य व्यपाश्रयः संबन्धो वा अर्थेन प्रयोजनत्वेन व्यपाश्रयः आश्रयणं वा नास्ति च ॥ १७ ॥ १८ ॥

अपरोक्षज्ञानिन एव कार्यं विहितं कर्म न विद्यते ॥ च्यवनाद्यां मुनयस्तु अपरोक्षज्ञानिनः ॥ तेषां कर्म न विद्यते ॥ न ते तन्निदर्शनेन कर्मपरित्यागो युक्तः ॥ तव कर्मयोगाधिकारित्वात् ॥ यः परमात्मन्येव सन् तत्र स्थित्या सन्नुष्टः असंप्रज्ञातसमाधिरूपया भगवति स्थित्या सन्तोषं महासुखं प्राप्तः ॥ अतः आत्मतृप्तः परमात्मनैव निमित्तभूतेन तदन्यत्र अलंबुद्धिं प्राप्तः ॥ अतः आत्मनः आत्मन्येव वा रतिमान् ॥ अपरोक्षज्ञानजन्यसुखवत्त्वेन तदन्यत्र जालंप्रत्ययत्वात्परमात्मदर्शनजन्यसुखमेवानुभवन् स्यात् ॥ तस्य मानत्रस्य अपरोक्षज्ञानिनः 'मनु अवबोधने' इति धातुः ॥ एतादृशविशेषवतः कार्यं न विद्यते ॥ तुशब्दो विशेषसूचकः ॥ 'तस्य कार्यं न विद्यत' इति कथमुच्यते ॥ कर्मव्यस्य यागादेरनुष्ठानं श्रेयःप्राप्तिसंभवात् इति चेत् 'नैव तस्य कृतेनार्थः' तस्यापरोक्षज्ञानिनः समाधेर्व्युत्थितस्य कृतेन यागादिकर्मणा किमपि प्रयोजनं न विद्यते ॥ यागान्पुण्यशब्दितमपूर्वं तेन सुखं इति प्रयोजनसद्भावात् 'नैव तस्य कृतेनार्थः' इति कथं इति चेत् 'आत्मन्येव च सन्नुष्ट' इत्युक्तभगवद्भुभवजन्यमहासुखवत्त्वादस्य ततोऽप्यतिशयितं सुखमेव प्रयोजनं भवितुमर्हति ॥ तस्य चाभावात्प्रयोजनं नास्तीत्युक्तम् ॥ अकाम्यकर्मकरणे तेन जायमाना भगवत्प्रीतिः प्रयोजनमिति चेत् कर्मकृति यादृशी प्रीतिः न तादृशी ज्ञानिनि ॥ किन्तु ततोऽतिशयिता ॥ अतः साऽपि प्रयोजनं न भवति ॥ 'न तादृशी प्रीतिरीज्यस्य विष्णाः गुणोत्कर्षज्ञानरि यादृशी स्यात् ॥' इति श्रुतिः ॥ वक्ष्यते च ॥ १ 'प्रियो हि ज्ञानिनोऽत्यर्थमहं स च मम प्रियः ॥' इति ॥ २ 'ज्ञानी त्वामैव मे मतम् ॥' इति च ॥ ज्ञानं प्रयोजनमिति चेत् कर्मजन्यपरोक्षज्ञानहेतुकापरोक्षज्ञानवत्त्वाद्दर. ज्ञानं प्रयोजनं न भवति ॥ अतः प्रयोजनं नास्तीत्युक्तम् ॥ कृतकृत्यत्वादस्य माऽस्तु करणेऽभ्युच्चयहेतोर्यागादेः कर्मणः करणेन प्रयोजनम् ॥ अकरणे प्रत्यवायजनकस्य सन्ध्यावन्दनादेः अकरणेन प्रत्यवायः परं स्यादेव ॥ अतः तत्कर्म कर्तव्यम् ॥ कथमुच्यते 'कार्यं न

विद्यते' ॥ इति ॥ इति चेत् 'नाकृतेनेह कश्चन' ॥ अपरोक्षज्ञानिनस्समाधिस्थस्य कृतं करणं तद्भावोऽकरणं तेन सन्ध्यावन्दनादिनित्यनैमित्तिककर्माकरणेनेति यावत् ॥ इह लोके कोऽपि दोषो नास्ति ॥ विहितकर्माकरणेन भवन् दोष एव भवतीति दोष इति लभ्यते ॥ सन्ध्यावन्दनादिविहितनित्यकर्माकरणे महतो दोषस्य श्रवणात् कथमुच्यते 'नाकृतेनेह कश्चने'ति ॥ इति चेत् दोषो नाम अनर्थाऽऽपादकः कश्चिद्धर्म-
विशेषः स च स्वकारणेन विहितस्याकरणेन निषिद्धस्य करणेन च न साक्षात् समुत्पद्यते ॥ किंतु विधिनिषेधविधायकप्रभुप्रकोपजननद्वारा ॥ यदि तदेव स्वकारणं प्रभोः प्रकोपं नोत्पादयति तदा दोषं नाऽऽपादयति ॥ अपरोक्षज्ञानिनो भगवत्प्रियत्वात्तदीयं कर्माकरणं न भगवतः कोपमापादयति ॥ अतो न तेन तस्य दोषः संभवितुमर्हति ॥ अत उक्तं 'नाकृतेनेह कश्चने'ति ॥ समाधिकाले सन्ध्यावन्दनादेरकरणेन प्रत्यवायाभावोऽपि गुर्वादिपूज्यजनपूजनस्याकरणे प्रत्यवायसत्त्वेन उत्थाय करणे अभ्युदयसत्त्वेन च गुर्वादिपूज्यजनसमागम-
प्रसंगे समाधित उत्थापितेन पूज्यजनपूजनं कर्तव्यमिति तत उत्थापनमावश्यकम् ॥ उत्थितेन पूज्यपूजनं कर्तव्यम् ॥ अन्यथा प्रत्यवेयात् ॥ कथं मुच्यते 'नैव तस्य कृतेनार्थ' इति 'नाकृतेनेह कश्चने'ति च इति चेत् 'न चास्य सर्वभूतेषु कश्चिद्धर्म-
व्यपाश्रयः' अपरोक्षज्ञानिनः सर्वेषु प्राणिषु विषये अर्धप्रापकः प्रयोजनाऽऽधायक-
कश्चिदपि प्रत्युत्थानाभिवादानादिव्यापारः नास्ति च ॥ पूज्यपूजनादिना, समाधिना लब्धात् प्रयोजनादधिकस्य प्रयोजनस्याभावात् 'नैव तस्य कृतेनार्थः' इत्युक्तम् ॥ भगवद्विषयकसमाधावेव विद्यमानत्वात् पूज्यपूजनादेरकरणेन प्रत्यवायस्याभावात् 'नाकृतेनेह कश्चने'त्युक्तम् ॥ पूज्यपूजनादेरावश्यकत्वसूचनाय पृथगुक्तिः ॥ भूतप-
देन गुर्वादिपूज्यजना विवक्षिताः ॥ सर्वः सर्वशब्दवाच्यो भगवान् तस्य भूतानि प्राणिनः भगवत्संबन्धिनो जनाः गुर्वादयः तेषु इति वा ॥ वक्ष्यते च सर्वत्वं भग-
वतः ॥ १ 'सर्वं समाप्नोषि ततोऽस्मि सर्वः' इति ॥ राजर्षिरिन्द्रद्युम्नः कथमेवं सति पूज्यस्य भगवतोऽस्त्यस्यापूजनात्तेन शान्तो गजतामापेति चेत् न स तदानीं समा-
धावधर्तत ॥ अपि तु हरिमाराधयन् गृहीतमौनव्रतोऽवर्तत ॥ किंच सः स्वधर्म-
प्रजापालनं विहाय जटाधारी मौनव्रती च भूत्वा हरिमाराधयितुं प्रावर्तत ॥ स्वध-
र्मप्रहाणेन परधर्मसेवनेन च तस्य सा गतिरभूत् ॥ परधर्मसेवनं महतोऽनर्थस्याऽऽ-

पादकम् ॥ वक्ष्यते च ॥ १ 'श्रेयान् स्वधर्मो विगुणः परधर्मात्स्वनुष्ठितात् ॥ स्वधर्मे निधनं श्रेयः परधर्मो भयावहः ॥' इति ॥ २ 'श्रेयान् स्वधर्मो विगुणः परधर्मात्स्वनुष्ठितात् ॥ स्वभावनियतं कर्म कुर्वन्नाऽऽप्नोति किल्बिषं ॥' इति च ॥ अत्रेदमवधेहि ॥ च्यवनविश्वामित्रादयो मुनयः कर्म न कुर्वन्त्येव ॥ तत्तेषां कर्माकरणं न प्रत्यवायमापादयति ॥ कुतः इति चेत् कर्मकरणं प्रभुप्रसादेत्पादनेन सुखावहम् ॥ कर्माकरणं प्रभुप्रकोपोत्पादनेन दुःखावहं दृष्टं लोके ॥ अपरोक्षज्ञानिनः कर्मकरणेन नार्थः कर्मकरणजन्यभगवत्प्रसादादतिशयितस्य भगवत्प्रसादस्य अपरोक्षज्ञानेन लब्धत्वात् विहितकर्माकरणरूपमाहोलुङ्घनं न भगवतः कोपमापादयति ॥ प्रसादजनकस्य अपरोक्षज्ञानेन भगवत्सामीप्यस्य विद्यमानत्वान् ॥ अस्मिन् काले आस्थानां प्रति आगन्तव्यमिति सर्वसाधारण्येन विहितस्याऽऽदेशस्यानुवर्तनम् अप्राप्ताधिकप्रसादस्य स्थितस्थापनादिना सुखावहम् ॥ अनन्यसाध्यकार्यनिर्वहणेन प्राप्ताधिकप्रसादस्य तु तदेव सुखावहम् ॥ न साधारणाऽऽज्ञानुवर्तनम् ॥ तथा आहोलुङ्घनं कर्मकरणकाले अकृत्वा कर्म कापि गतस्य अनर्थावहम् ॥ विहितसर्वसाधारणाऽऽज्ञानुवर्तनजन्यप्रसादादतिशयितप्रसादजनककार्यनिर्वहणेन प्राप्ताधिकप्रसादस्य तदानीं तादृशकार्यनिर्वहणाय प्रभोः सकाशे स्थितस्य नानर्थावहम् ॥ उल्लिखितसाधारणादेशः स तमनुवर्तमानानप्यतिशेते ॥ इतीदं दृश्यते स्पष्टं लौकिकाधिकारिसमुदाये ॥ अतोऽपरोक्षज्ञानिनो विलक्षणत्वात्तस्य कार्यं न विद्यते ॥ यः मानवः अवाप्तज्ञानफलभूतमोक्षः मुक्तः आत्मरतिः परमात्मना लब्धस्वरूपानन्दः तस्यैव कार्यं न विद्यते ॥ यावन्मोक्षप्राप्तिः तावद्विहितं कर्मानुष्ठेयम् ॥ इति ३ मुक्तपरं वेदम् ॥ १७ ॥ १८ ॥

अ ॥ यः मानवः आत्मचित् ज्ञाननिष्ठानिष्ठः मापयति सर्वत्र ब्रह्मैव ग्राहयतीति मानं ब्रह्मज्ञानं तत् वाति भजतीतिमानवः इति व्युत्पत्तिः ॥ आत्मन्येव गतिमान् न तु स्वक्चन्दनवनितादिषु ॥ यः मानवः मनुष्यः इदं यः कश्चिदपि मनुष्य एवं भूतश्चेत् सः कृतकृत्यो भवति ॥ तस्य कार्यं न विद्यते ॥ न तु ब्राह्मणत्वादिप्रकार्यापेक्षा ॥ इति सूचयितुमिति वा ॥ आत्मनैव तृप्तश्च न तु अन्नरसादिना ॥ आत्मन्येव

१. ३. ३५. २. १८. ४७. ३. अत्र, 'यस्वेवात्मरतां मुक्तः कार्यं तस्यैव नास्ति हि ॥ तस्मात् कुर्वेव कर्माणीत्याह कृष्णोऽर्जुनं स्मयन् ॥' इति स्कान्दवचनमनुसन्धेयं ॥

सन्तोषं प्राप्तञ्च न पशुपुत्रादिबाह्यार्थलाभेन ॥ तस्य अपरोक्षज्ञानिनः कर्तव्यं कर्म न विद्यते ॥ तस्य कृतेन कर्मणा अर्थः प्रयोजनं नैव ॥ इह लोके तस्य अकृतेन कर्माकरणेन कोऽपि दोषो नास्ति १ 'एष नित्यो महिमा ब्राह्मणस्य ॥ न कर्मणा वर्धते नो कर्नीयान्' इति श्रुतिः ॥ कुत इति चेत् अस्य ब्रह्मादिस्थावरान्तेषु सर्वेषु भूतेषु विषये अर्थव्यपाश्रयः प्रयोजनसंबन्धः नास्ति ॥ प्रयोजननिमित्तकं आश्रयणं नास्ति ॥ इति वा ॥ भूतेषु मध्ये अर्थार्थं प्रयोजनार्थं आश्रयणीयः कोऽपि नास्तीति वा ॥ अर्थं मोक्षरूपपुरुषार्थं तन्निमित्तं आश्रयणीयः कोऽपि नास्तीति वा ॥ कञ्चित् भूतविशेषमाश्रित्य क्रियासाध्यः कोऽपि प्रयोजनविशेषो नास्ति ॥ कृतकृत्यतया केनापि भूतेन साध्यस्य कस्यापि प्रयोजनस्याभावात् न तदर्थं कर्मकरणमस्य ॥ अवाप्तसकलश्रेयःफलत्वान् न देवताप्रकोपेनास्यार्थहानिः ॥ अत उक्तं 'नैव तस्य कृतेनार्थः नाऽकृतेनेह कञ्चने'ति ॥ २ 'तस्य ह न देवाश्च नाभूत्या ईशते आत्माहोषां स सबती'ति श्रुतिः ॥ अकृतेन विरुद्धकर्मणा कोऽपि दोषो नास्ति ॥ आत्मज्ञानिनि उत्तराग्रस्याश्लेषात् ॥ ३ तदधिगम उत्तरपूर्वाग्रयोरश्लेषविनाशौ तद्व्यपदेशादिति सूत्रम् ॥ इति च ॥ उक्तलक्षणस्यापरोक्षज्ञानिनः कर्म न विद्यत इति कथमुच्यते ॥ वर्णाश्रमोचितविहितकर्मणां सर्वैरपि कर्तव्यत्वात् ॥ इति चेत् आत्मरतिः आत्मना तृप्तः आत्मन्येव सन्तुष्टः इति विशेषणैः अपरोक्षज्ञानस्य परा काष्ठाच्यते ॥ सा तु सप्तमी भूमिका ॥ काः प्रथमादयः सप्तम्यन्ता भूमिकाः इति चेत् श्रीरामं प्रति भगवता वसिष्ठनोक्तास्ताः भूमिकाः प्रवक्ष्यामि ॥ ७८ ॥ मोक्षेच्छा प्रथमा भूमिका ॥ श्रवणमननादिरूपो वेदान्तविचारो द्वितीया भूमिका ॥ निदिध्यासनाख्योऽखण्डध्यानरूपो वृत्तिविशेषस्तृतीया भूमिका ॥ तत्परिपाकजन्यं साक्षात्कारशब्दितं अपरोक्षज्ञानं चतुर्थी भूमिका ॥ इमां प्राप्तो ब्रह्मविदित्युच्यते । एतत्परिपाकः पञ्चमीभूमिका ॥ इयं जीवन्मुक्त्यवस्था ॥ इमां प्राप्तो जीवन्मुक्त इत्युच्यते ॥ तत्परिपाकः षष्ठी भूमिका ॥ तत्परिपाकः सप्तमी भूमिका ॥ प्रथमद्वितीयतृतीयभूमिकात्रयं जाग्रदवस्था ॥ तासु जगतो भेदेन भानात् ॥ चतुर्थी भूमिका स्वप्नावस्था ॥ तस्यां सर्वस्यापि जगतो मिथ्यात्वेन स्फुरणात् ॥ पञ्चमी भूमिका सुषुप्तिरित्युच्यते ॥ निर्विकल्पकसमाध्यवस्थायां तस्यां जगतः सुतरामभानात् ॥

इमां प्राप्नो ब्रह्मविद्धरः ॥ तत्र स्वयमेवोत्थानं ॥ षष्ठी भूमिका गाढसुषुप्तिः ॥ सुषुप्त्य-
वस्थायाश्चिरकालावस्थानान् ॥ इमां प्राप्नो ब्रह्मविद्धरीयान् ॥ तत्र परप्रयत्नेनै-
वोत्थानं ॥ सप्तमी भूमिका तुरीयावस्थेऽयुच्यते ॥ इमां प्राप्नो ब्रह्मविद्धरिष्ठ इत्यु-
च्यते ॥ न तत्र स्वयं नापि परप्रयत्नेनोत्थानं ॥ किंतु सर्वदा तन्मयः स्वप्रयत्न-
मन्तरेणैव अन्यैरेव निर्वाह्यमाणसकलदैहिकव्यापारः परिपूर्णपरमानन्दघन एव
सर्वतस्मिन्निष्ठति ॥ 'तद्यथाऽहिनिर्लव्यनी बल्मीके मृता प्रत्यस्ता शयनैवमेवेदं
शरीरं शेते अथायमशरीरोऽमृतः प्राणो ब्रह्मैव तेज एव' इति श्रुतिः ॥ उक्तमिदं
सर्वं वसिष्ठेन ॥ 'ज्ञानभूमिः शुभेच्छा स्यात् प्रथमा परिकीर्तिता ॥ विचारणा
द्वितीया स्यात् तृतीया तनुमानसा ॥' तनुमानसा मनसः एकाग्रतारूपा ॥ 'सत्त्वा-
पक्षिभ्यतुर्थी स्यात् ॥' सत्वस्य ज्ञानस्य आपत्तिः प्राप्तिः ॥ 'ततोऽसंसक्तिनामिका ॥'
मंसक्तिः बाह्यप्रपञ्चमानं तद्भावोऽसंसक्तिः ॥ निर्विकल्पकभ्रमाधिशाब्दितोऽसं-
प्रज्ञातसमाधिरिति यावत् ॥ 'पदार्थाभावनी षष्ठी ॥' स्वयमनुत्थानान् पदार्था-
प्रतिभानस्य चिरकालानुवृत्त्या गाढसुषुप्तिमुत्थाना ॥ 'सप्तमी तुर्यगा स्मृता ॥'
तुरीयतामापन्नावस्था ॥ भूमिकात्रितयं त्वेतत् राम जाग्रदिति स्थितं ॥ यथावद्भेद-
बुद्ध्येदं जगज्जाग्रति दृश्यते ॥ 'अद्वैते स्थाय्यमायाते द्वैते प्रशाममागते ॥ पश्यन्ति
स्वप्नवल्लोकं चतुर्थी भूमिकामिताः ॥ पञ्चमी भूमिकामेत्य सुषुप्तिपदनामिकां ॥ षष्ठी
गाढसुषुप्त्याख्यां क्रमात्पतति भूमिकां ॥ षष्ठ्यां भूम्यामसौ स्थित्वा सप्तमीं
भूमिमाप्नुयान् ॥ किञ्चिदेवैष सम्पन्नस्त्वथ वैष न किञ्चन ॥' द्वैतादर्शनात्
किञ्चित्प्राप्तः ॥ उपाधिभूतशरीरस्य सत्त्वार्त्किञ्चिदप्राप्तश्च ॥ 'सदेहमुक्तता तूक्ता
सप्तमी योगभूमिका ॥ अगम्या वचसां शान्ता सा सीमा योगभूमिषु ॥' इति ॥
अयमत्रसंग्रहः ॥ चतुर्थी भूमिका ज्ञानं तिष्ठः स्यु साधनं पुरा ॥ जीवन्मुक्तेरव-
स्थास्तु परास्तिष्ठः प्रकीर्तिताः ॥ सप्तापीमाः भूमिकाः अन्तरेण नामनिर्देशं
स्वरूपतो लक्षणतश्च चतुर्दशे 'प्रकाशं च प्रवृत्तिं चे'त्यादिके गुणातीन् लक्षणगुणा-

१. अत्र देहं च नश्वरमवस्थितमुत्थितं वा सिद्धो न पश्यति यतोऽभ्यगमस्वरूपं ॥ देवादुपेत-
मथ दैववशादपेतं वासो यथा परिकृतं मदिरामदांघः ॥ देहोऽपि दैववशातः खलु कर्म यावत् स्वारंभकं
प्रतिसमीक्षत एव सासुः ॥ तं सप्रपञ्चमधिष्ठसमाधियोगः स्वप्नं पुनर्न भजते प्रतिबुद्धवस्तुः ॥
इति भागवते ३ स्कन्धे २८ अध्याये ३१, ३८ श्लोकावमुसन्धेयौ ॥ १. बृ. ६. ४. ७,

त्ययोपायनिरूपणपरे प्रकरणे वक्ष्यन्ते ॥ अत्र प्रथमभूमिकाप्रयमारूढस्यापरोक्ष-
ज्ञानरहितस्यापि कार्यं न विद्यते ॥ तस्य समाधियोगेऽनुप्रवेशात् ॥ किंपुनः सवि-
कल्पकसमाधियोगाभ्यासेन निर्विकल्पकसमाध्यवस्थां प्राप्य तेन जीवन्मुक्त्य-
वस्थाभेदान प्राप्तस्य ॥ अतः 'तस्य कार्यं न विद्यते' इत्युक्तं युक्तम् ॥ संन्यस्य
श्रवणं कुर्यादित्याद्यभियुक्तोक्तानुसारेण यः श्रवणमननादिरूपविचारसौकर्याय कर्म-
संन्यासं विविदिपासंन्यासशब्दितं १ अङ्गसंन्यासं करोति तस्य प्रथमभूमिकामा-
रूढस्यापि कार्यं न विद्यते ॥ अज्ञस्य कर्मसंन्यासात् कर्मयोग एव भेषान् ॥ अतएव
वक्ष्यते ॥ २ 'संन्यासः कर्मयोगश्च निःश्रेयसकरावुभौ ॥ तयोस्तु कर्मसंन्यासात् कर्म-
योगो विशिष्यते ॥' इति ॥ रीतिमिमामनुसृत्य यः परांक्षज्ञानार्थं कर्म कृत्वा परो-
क्षज्ञानवान् भवति तस्य तृतीयभूमिकामारूढस्यापि कार्यं न विद्यते ॥ किंपुनश्च-
तुर्थां ततः परा वा भूमिकाः प्राप्तस्य ॥ अत उक्तं युक्तम् ॥ १७ ॥ १८ ॥

वि ॥ स्वार्थं जगच्चक्रप्रवृत्त्यर्थं च कर्म कर्तव्यमित्युक्तम् ॥ तच्च साधनभूतं
कर्म कियन्पर्यन्तमनुष्ठेयम् ॥ तद्गृहि ॥ मुक्तस्यैव कार्यं न विद्यते ॥ आमुक्ति साधन-
मनुष्ठेयम् ॥ मुक्तस्य कुतो न कार्यं विद्यते इति चेत् आत्मावलोकनाय आत्मानुभवाय
त्रैव हि साधनानुष्ठानम् ॥ मुक्तो हि स्वत एव सदा आत्मदर्शनवान् आत्मस्वरूपानुभव-
वांश्च ॥ साधनसाध्याऽऽत्मदर्शनादेः प्रयोजनस्य सिद्धत्वात् न साधनानुष्ठानेन तस्य कृ-
त्यमिति मुक्तस्याऽऽत्मदर्शनाद्यर्थं कर्तव्यं न विद्यते ॥ अमुक्तस्य तु आत्मदर्शनाद्यर्थं
कर्म कर्तव्यमेव ॥ बद्धस्य आत्माभिमुख्यं कर्मयोगज्ञानयोगरूपसाधनेन न स्वतः ॥
मुक्तस्य तु स्वतः ॥ अतः आत्मरतिः स्वत एवात्माभिमुखो मुक्तः ॥ आत्मनैव तृप्तः
नाश्रपानादिभिः आत्मन्येव परमभोग्ये मन्तुष्टः न च्छकचन्दनवनितोद्याननृत्तगी-
तादौ ॥ यो मनुष्यः एतादृशः स्यात् तस्यैव कार्यं न विद्यते ॥ मुक्तस्यैव एतादृश-
त्वात् मुक्तस्यैव कार्यं न विद्यते इति फलति ॥ असाधनायत्तस्वतस्सिद्धसदातनाऽऽ-
त्मदर्शनादिमत्त्वात् तस्य मुक्तस्य कृतेन साधनेन अर्थः प्रयोजनं नैवास्ति ॥ परम-
प्रयोजनस्याऽऽत्मदर्शनादेर्लब्धत्वात् ॥ साधनेन अकृतेन आत्मदर्शनादेर्भावरूपोऽ-
नर्थः कश्चिदपि नास्ति ॥ अकृतेन अकरणेन इह आत्मदर्शनरूपप्रयोजने कोऽपि
हानिरूपोऽनर्थः नास्ति ॥ तस्य अत्यन्तनिवृत्तत्वात् ॥ प्रयोजनस्य लब्धत्वेऽपि प्रति-

बन्धकनिवृत्त्यर्थं साधनमपेक्ष्येत इति चेत् ॥ अस्य मुक्तस्य आकाशादिषु सकार्येषु भूतेषु १ प्रयोजनत्वेन आश्रयणं किमपि नास्ति ॥ २ आश्रयणीयं प्रयोजनं नास्तीति वा ॥ यदि किमपि प्रयोजनमपेक्ष्येत तर्हि तदपेक्षणरूपप्रतिबन्धकपरिहाराय साधनमनुष्ठेयं स्यात् ॥ आत्मव्यतिरिक्तसकलाचिद्वस्तुविमुखत्वात् मुक्तस्य न किमपि प्रतिबन्धकम् ॥ अतो न साधनापेक्षा तस्य ॥ अतो मुक्तस्य न कर्म विद्यते ॥ आमुक्ति कर्म कर्तव्यम् ॥ १७ ॥ १८ ॥

अर्जुनः ॥ अस्त्वेवं च्यवनांश्वाभिन्नादीनां ॥ मया किं कर्तव्यं ॥ विस्पष्टं ब्रूहि ॥

कृष्णः ॥ तस्मात्सक्तः सततं कार्यं कर्म समाचर ॥

असक्तो ह्याचरन कर्म परमाप्नोति पूरुषः ॥ १९ ॥

तस्मादिति ॥ तस्मान् कर्तुं योग्यं कार्यं कर्म सततं सदा न सक्तः असक्तः सन समाचर कुरु ॥ असक्तः सन कर्म आचरन पुरुषः परं परं ब्रह्म ज्ञानाख्यं मोक्षाख्यं परमफलं वा परं उत्कृष्टं आत्मस्वरूपं वा आप्नोति ॥ हि प्रसिद्धमिदं ॥ हि यस्मात् तस्मादिति वा ॥ १९ ॥

असंप्रज्ञातसमाधिमतोऽपरोक्षज्ञानिनोऽन्येन मुक्तादन्येन मुमुक्षुणा च कर्मणः कर्तव्यत्वात् त्वं फलसंगरहितः सन् कर्तव्यं विहितं कर्म सततं ३ यावज्जीवं सम्यगाचर ॥ कुतः कर्म कर्तव्यं मया इति चेत् यः कोऽपि मनुष्यः फलसंगरहितः सन् कर्म करोति स तेन कर्मणा ज्ञानद्वारा मोक्षं प्राप्नोति ॥ ज्ञानं प्राप्नोतीति वा ॥ ब्रह्म प्राप्नोतीति वा ॥ प्रकृतेः परं परमभोग्यं स्वात्मस्वरूपं ४ ज्ञानव्यवधानं विनैव प्राप्नोतीति वा ॥ वक्ष्यते चेद् ॥ ५ कृत्वापि न निबध्यते ॥ इति ॥ ६ यत्संख्यैः प्राप्यते स्थानं तद्योगैरपि गम्यते ॥ इति च ॥ जिज्ञासुः कर्मणा ज्ञानं ज्ञानी तु अपरोक्षज्ञानं तद्वारा ब्रह्म वा अपरोक्षज्ञानी तु मुक्तावानन्दातिशयं प्राप्नोतीति वा ॥ यः

१. अधंशब्दो भावप्रधानः ॥ अर्धत्वेन व्यपाश्रयः ॥ २. अर्थ एव व्यपाश्रयः ॥ ३. वि ॥ यावदात्म प्राप्ति ॥ ४. अनेन ज्ञानयोगाधिकारिणोऽपि कर्तव्यमिति सूच्यते ॥ ५. ४. २२. ६. ५. ५.

प्रसिद्धिं च एव पुरुषो मनुष्यः अन्यस्तु पशुः ॥ इति वा ॥ अतः सर्वथाऽपि प्रयोजनसद्भावात् तदर्थं कर्म कर्तव्यं कुरु ॥ १९ ॥

अर्जुनः ॥ कार्यं कर्म समाचरेत्युक्तं ॥ किं मज्जातीयैः पूर्वैरनुष्ठितोऽयं कर्म-
योगः ॥ अनुष्ठितश्चेत् अनुरुध्य तं शिष्टाचारं मयाऽप्यनुष्ठेयः स्यात् ॥ वद ॥

कृष्णः ॥ कर्मणैव हि संसिद्धिमास्थिता जनकादयः ॥

लोकसंग्रहमेवापि संपद्यन् कर्तुमर्हसि ॥ २० ॥

कर्मणेति ॥ जनकः आदिः येषां ते जनकादयः कर्मणैव संसिद्धिं मोक्षं आ-
स्थिताः प्राप्ताः ॥ हि प्रसिद्धिमिदम् ॥ लोकानां संग्रहः संग्रहणं लोकसंग्रहः तमेव सं-
पद्यन्तपि कर्तुमर्हसि ॥ २० ॥

जनकप्रियव्रतभगीरथाश्वपतिप्रभृतयो राजर्षयः कर्मणैव करणेन ज्ञानं ज्ञानद्वारा
मोक्षं वा प्राप्ताः ॥ ज्ञानार्थं कर्मणः कर्तव्यत्वोक्तया प्राप्तापरोक्षज्ञानानां न कर्मणा
कृत्यमिति भातीति चेत् जनकादयः अपरोक्षज्ञानिनः कर्मणा सहिता एव सन्तः
संसिद्धिं संपूर्णमोक्षं मोक्षे आनन्दोन्नाहं इति यावत् ॥ प्राप्ताः ॥ प्रसिद्धिमिदम् ॥
अपरोक्षज्ञानस्य निरपेक्षमोक्षसाधनत्वात् कर्मणा सहिता एव संसिद्धिं प्राप्ताः इति
कथमुच्यते इति चेत् मोक्षमात्रं प्रति ज्ञानस्य कर्मनिरपेक्षत्वेऽपि तत्र आनन्दोन्नाहा-
र्थं कर्मसाहित्यमावश्यकम् ॥ एतदभिप्रायक एव तत्रतत्र ज्ञानकर्मसमुच्चयवादः ॥
कर्मणैव मोक्षं प्राप्ता इत्युक्त्या कर्मणः साक्षान्मोक्षसाधनत्वं प्रतीयते ॥ तच्च विरुद्धम् ॥
ज्ञानेतरस्य साधनत्वनिषेधात् ॥ १ 'नान्यः पन्था अयनाय विद्यते ॥' इति श्रुतिः ॥
२ 'विद्यैव तु निर्धारणात् ॥' इति सूत्रम् ॥ ३ 'भाक्तं वाऽनात्मवित्वात्तथाहिदर्शयति'
इति च सूत्रम् ॥ इति चेत् कर्मणैव मोक्षं प्राप्ताः नान्येन साधनेन इति नार्थः किन्तु
कर्म कृत्यैव ज्ञानद्वारा मोक्षं प्राप्ताः ॥ न तु कर्मयोगमन्तरेणेति ॥ कर्मणैवेत्येवकारो
नान्ययोगव्यवच्छेदार्थः ॥ किन्तु कर्मायोगव्यवच्छेदार्थः ॥ तथाच 'विद्यैव तु निर्धार-
णा'दिति सूत्रे कर्मणैवेत्ययोगव्यवच्छेदः ॥ इति भाष्यम् ॥ कर्मणैव ज्ञानं प्राप्ता इत्यर्थे
तु कर्मणैव नान्येन इति अन्ययोगव्यवच्छेदः ॥ कर्म कृत्यैव ज्ञानं प्राप्ताः न धिना कर्म-

१. तै. आ. ३. १२- २. ३. ३. ४८. ३. ३. १. ७. ४. 'सर्पिरस्ति पयसीधुगो रसः

तैलमस्ति तिलमभ्य एव तत् ॥ लभ्यते मथनयंत्रकर्मणा कर्मणा हृदि गता तथैव चित् ॥' इत्यनुसन्धेयम् ॥

योगं इत्ययोगव्यवच्छेदः ॥ इत्युभयार्थापि वक्तुं शक्यम् ॥ ततश्च न कोऽपि विरोधः ॥ अतः तद्वत् त्वयाऽपि ज्ञानात्पूर्वं ज्ञानप्राप्तये ज्ञानानन्तरं मोक्षे आनन्दादि-... मये च विहितमुचितं कर्म कर्तव्यम् ॥ अतः कर्म समाचर ॥ यदि जनकादिवदहं ज्ञानं तद्द्वारा मोक्षं तत्राऽऽनन्दोन्नाहं वा कामयेय तर्हि ताननुवर्तेय ॥ न मे प्रयोजनाकांक्षा अतो न त इव कर्म कुर्यामिति चेत् लोकानां अज्ञजनानां संग्रहं धर्मे प्रवर्तनं तमेव सम्यक् प्रयोजनतया पश्यन् कर्तुमेवार्हसि न त्यक्तुम् ॥ न केवलं शिष्टाचारादहं कर्म कर्तव्यम् ॥ किन्तु लोकसंग्रहार्थमपि ॥ अनेकेषां जनानां कर्मणि प्रवर्तनरूपेण लोकोद्धारण भगवतः प्रीतिर्जायेत ॥ तदर्थमपि कर्म कुरु ॥ २० ॥

अ ॥ जनकादयः कर्मणैव साधनेन संसिद्धिं ज्ञाननिष्ठां तद्द्वारा मोक्षं वा आस्थिताः प्राप्ताः ॥ अतो ज्ञानार्थं कार्यं कर्म समाचर ॥ जनकादयः अप्राप्तज्ञानाः अतस्ते कर्मानुष्ठाय तेन सिद्धिं प्राप्ताः ॥ अहं तु अवाप्तज्ञानः कृतकृत्यः न मम कर्मणा कृत्यमिति चेत् लोकानां अज्ञजनानां संग्रहः स्वानुष्ठानमुखेन सन्मार्गे प्रवर्तनं स्वधर्मत्यागरूपादपथाश्रितवर्तनं च तमेव सम्यक् प्रयोजनतया पश्य ॥ तेन तदर्थं कर्म कुरु ॥ कर्तुमेवार्हसि न तु त्यक्तम् ॥ विदुषा आधिकारिकेण श्रुत्रियेण त्वया आत्मदृष्टान्तेन लोके कर्ममार्गप्रवर्तनाय कर्तव्यमेव कर्म ॥ न कदापि त्यक्तुं युक्तं ॥ आत्मनः प्रयोजनाभावेऽपि लोकसंग्रहार्थमेव के वा कर्म कुर्युः इति चेत् ज्ञानिनां भूत्वाऽपि जनकादयः कर्मणा सहैव मोक्षं लोकसंग्रहार्थमास्थिताः गन्तुं प्रवृत्ताः ॥ न तु संन्यस्य कर्माणि ॥ अतस्तद्वत् लोकसंग्रहमपि प्रयोजनं संपश्यन् ज्ञान्यपि त्वं कर्म कर्तुमेवार्हसि ॥ न तु त्यक्तुम् ॥ अतो लोकसंग्रहार्थं कर्म कुरु ॥ यदि ज्ञानिनाऽपि कर्म कर्तव्यं तर्हि कथमुक्तम् 'तस्य कार्यं न विद्यते ॥' इति ॥ इति चेत् यस्य ज्ञानिनः प्रारब्धकर्मशेषो नास्ति तस्य संबंधा कार्यं न विद्यते ॥ यस्य तु ज्ञानिनः प्रारब्धकर्मशेषोऽस्ति तस्य लोकसंग्रहार्थं कर्म विद्यते ॥ स्पष्टं चेदं विवरिष्यते ॥ १ 'यस्य सर्वे समारंभा' इत्यादौ ॥ परोक्षज्ञानिन एव लोकसंग्रहार्थं कर्म न त्वपरोक्षज्ञानिनोऽपि ॥ कुत इति चेत् अपरोक्षज्ञानी द्विविधः सिद्धः साधकश्चेति ॥ तत्र सिद्धस्य न लोकसंग्रहार्थं कर्मानुष्ठानम् ॥ तस्य सकलमपि प्रपञ्चं अखण्डैकरसाद्वितीयशुद्धबुद्धमुक्तस्वभावं ब्रह्मैव पश्यतः

संग्रहीतव्यलोकाभावात् ॥ साधकस्यापि न लोकसंग्रहार्थं कर्मानुष्ठानम् ॥ तस्य अपरोक्षज्ञानदाकार्यार्थं निदिध्यासनशब्दिताखण्डध्यानैकनिष्ठस्य लोकसंग्रहे प्रवृत्त्यनुदयात् ॥ तस्य ज्ञाननिष्ठैव कर्तव्यत्वेन श्रूयते ॥ उक्तं च मया ॥ १ 'युक्त आसीत् मत्परः' ॥ इति ॥ वक्ष्यते च ॥ २ 'मनः संयम्य मच्चित्तोयुक्त आसीत् मत्परः' ॥ इति ॥ ३ 'ध्यानयोगपरो नित्यं वैराग्यं समुपाश्रितः' ॥ इति ॥ तस्मात्परोक्षज्ञान्येव बाह्यवा-
सनाबद्धो लोकसंग्रहवचनस्य विषयः ॥ अतः परोक्षज्ञान्यपि त्वं लोकसंग्रहार्थं कर्म कुरु ॥ यदि अपरोक्षज्ञानिनः लोकसंग्रहार्थं कर्मानुष्ठानं न विद्यते ॥ तर्हि वसि-
ष्ठादयः किमर्थं अनुतिष्ठन्ति कर्म ॥ न हि वसिष्ठादयः अप्राप्तसम्यक्दर्शना इति वक्तुं युक्तमिति चेत् अपरोक्षज्ञानित्वेऽपि आधिकारिकाणां लोकसंग्रहार्थं कर्मवि-
धिरस्त्येव ॥ मार्गप्रदर्शनेन लोकानुग्रहाय ब्रह्मणा सृष्टाः आधिकारिकाः ॥ अतः अपरोक्षज्ञानिनोऽपि ते वसिष्ठादयो लोकसंग्रहार्थं कर्म कुर्वन्ति ॥ तद्वत् अपरोक्ष-
ज्ञान्यपि त्वं लोकसंग्रहार्थं कर्तव्यं कर्म समाचर ॥ जनकादीनां शिष्टानां आचार-
सत्त्वात् जातिधर्मोऽपि युद्धाख्यो धर्मः न मयाऽङ्गीकर्तव्यः ॥ मम कुले नास्तीति वक्तुं शक्यत्वात् ॥ प्रदर्शितं मया धर्मस्य जातिधर्मकुलधर्मभेदेन द्वैविध्यं 'उत्साद्यन्तं जातिधर्माः कुलधर्माश्च शाश्वताः' ॥ इति वदता ॥ इति चेत् आदिशब्देन जनकादी-
नामिव त्वदग्रजस्य परमधार्मिकस्य साक्षाद्धर्मदेवताऽवतारस्य युधिष्ठिरस्यापि ग्रहणात् कुलधर्मोऽप्यभूदयं विप्रतिपन्नो युद्धाख्यो धर्मः ॥ किं न पश्यति भवान् शंखमाध्माय युद्धाय सन्नद्धमुद्यतकार्मुकं परमधार्मिकं निजाग्रजम् ॥ अतो जाति-
धर्मत्वात् कुलधर्मत्वाच्च कर्तव्यमेव युद्धाख्यं कर्म ॥ आदिपदेन युधिष्ठिरग्रहणे मोक्षं प्राप्ता इत्यर्थस्यानुपपत्तिः ॥ इति चेत् अत एव आस्थिता इत्यस्य गन्तुं प्रवृत्ता इत्यर्थं उक्तः ॥ तस्मान्न कोऽपि विरोधः ॥ अतः कर्तव्यमेव विहितं त्वया कर्म ॥ २० ॥

वि ॥ जनकादयो राजर्षयः परमप्रसिद्धाः कर्मणैव संसिद्धिं आत्मप्राप्तिरूपं फलं प्राप्ताः ॥ राजत्वादिस्तीर्णागाधमनसः ऋषित्वादीन्द्रियार्थद्रष्टारः आत्मविदः ज्ञानिनामप्रेसराः ॥ ज्ञानिनोऽपि ज्ञानयोगाभ्यासशक्ता अपि कर्मयोगस्य 'कर्म ज्यायो ह्यकर्मणः' इत्यत्रोक्तदिशा अप्रमादत्वसुकरत्वादिना ज्ञानयोगापेक्षया श्रेष्ठत्वात् ज्ञान-

योगभ्यासमकुर्वाणाः कर्मयोगमेवाभ्यस्यन्तः ज्ञानयोगनिरपेक्षेण तेनैवात्मानं प्राप्ताः॥
 अतः ज्ञानयोगयोग्योऽपि ज्ञान्यपि त्वं ज्यायस्त्वात्कर्मयोगस्य कर्तव्यं कर्म समा-
 खर ॥ ज्ञानयोगानर्हः कर्मयोगाधिकारी ज्ञानार्थं कर्म कुर्यादिति १ 'न कर्मणामना-
 रम्भा'दित्यादिनोक्त्वा ज्ञानयोगयोग्योऽपि आत्मावलोकनार्थं कर्मैव कुर्यात् ॥ कर्म-
 णः सुकरत्वादप्रमादत्वाच्च ॥ इति २ 'नियतं कुरु कर्म त्वं कर्म ज्यायो ह्यकर्मणः ॥'
 इत्यादिना अभिधाय तत्र जनकादीनामनुष्ठानं प्रमाणीकृतम् ॥ कथमिदं घटते ॥
 जनकादीनामवासज्ञानानां तेनैव आत्मप्राप्तिसंभवेन तदर्थं कर्मानपेक्षणात् ॥ इति
 चेत् जनकादयः ज्ञानिनोऽपि, वयं ज्ञानिनः अलमात्मप्राप्तये ज्ञानमेवास्माकं किं कर्मणा
 इति असंन्यस्य कर्माणि पूर्वसिद्धज्ञानयोगनिरपेक्षकर्ममार्ग एव स्थिताः ॥ किमर्थं
 मिति चेत् आधिकारिकत्वाल्लोकसंग्रहार्थं ॥ जनकादयः ३ लोकसंग्रहं प्रति संसिद्धिं
 कर्मणैव आस्थिताः गन्तुं प्रवृत्ताः ॥ तथा त्वं ज्ञान्यपि लोकसंग्रहमेव प्रयोजनं पश्यन्नपि
 तेनापि हेतुना कर्म कर्तुमर्हसि ॥ ४ कर्मैव कर्तुमर्हसि ॥ इति वा ॥ कर्तुमेवार्हसि न तु
 त्यक्तुमिति वा ॥ त्वं कर्तुमर्हसि इत्यनेन आधिकारिकस्य तव लोकसंग्रहाय कर्म-
 करणमेव युक्तं न तु कर्मणः परित्याग इति सूच्यते ॥ समित्यनेन सम्यगिदं विमृ-
 शेति सूच्यते ॥ २० ॥

अर्जुनः ॥ लोकसंग्रहार्थं कर्म कुर्वित्युक्तम् ॥ कथं मया कृतेन कर्मणा लोक-
 संग्रहो भविष्यति ॥ ब्रूहि ॥

कृष्णः ॥ यद्यदाचरति श्रेष्ठः तत्तदेवेतरो जनः ॥

स यत्प्रमाणं कुरुते लोकस्तदनुवर्तते ॥ २१ ॥

यद्यदिति ॥ श्रेष्ठः यत् यत् आचरति करोति ॥ इतरः अन्यः जनः तत्तद्वैव
 आचरति ॥ सः श्रेष्ठः यत् प्रमाणं कुरुते लोकः तत् अनुवर्तते अनुसरति ॥ २१ ॥

ज्ञातृतया अनुष्ठानृतया च परमप्रसिद्धत्वेन प्रशस्यतमः ६५त्कर्माऽऽचर-
 ति तदेव कर्म इतरोऽस्तथाविधां जनः आचरति ॥ स्वयं ज्ञात्वा कर्तुमशक्त-

१. ३. ४. २. ३. ८. ३. अयमथा मतत्रयऽपि याज्यः ॥ लोकसंग्रहामत्यस्याऽऽश्रुतः ॥
 ४. एवेत्यनेन आत्मावलोकने ज्ञानयोगनिरपेक्षं कर्मयोगस्योच्यते ॥ स्पष्टमिदमुपरिष्ठात् ॥ 'कृत्वापि
 न निबध्यते' (४. २२.) 'सांख्ययोगौ पृथग्वालाः' (५. ४.) इत्यादौ ॥

त्वात्, विद्वान् सः इदं एव करोति मयाऽपि इदं एवमेव कर्तव्यमिति अविद्वान-
पि करोति ॥ एवं लोकसंग्रहो भवति ॥ विदुषा अनुष्ठितमविदुषाऽनुष्ठेयं इत्युक्ते
शिष्टानुष्ठितनिष्ठेयनादेरप्यनुष्ठानाऽऽपत्तिः ॥ इति चेत् सः श्रेष्ठः यत् शास्त्रं
प्रमाणं कुरुते मन्यते ॥ प्रमाणमिति व्यवहरति वा ॥ सदेव प्रमाणं प्रमाणतया
ज्ञापयतीति वा ॥ अहो जनः तदेव शास्त्रं प्रमाणतया अनुसरति ॥ तदनुसृत्य
वर्तते ॥ इति वा ॥ यत्प्रमाणमित्येकं पदम् ॥ यत् प्रमाणं यस्येति व्युत्पत्तिः ॥
शिष्टः यत्प्रमाणानुसारि कर्म करोति ॥ एतदर्थव्यक्त्यर्थमेव कुरुते इत्युक्तिः ॥
इतरः तत् तत्प्रमाणानुसारि कर्म करोति ॥ तदेव प्रमाणमनुसरति वा ॥
इति वा ॥ शिष्टेनानुष्ठितं शास्त्रीयमेव कर्म इतरेणानुष्ठेयं न तु सर्वमपि ॥ अतः
न निष्ठीवनादेरशास्त्रीयस्यानुष्ठानाऽऽपत्तिः ॥ श्रेष्ठस्य कृतकृत्यतया कर्मणा प्रयो-
जनाभावात् अहार्थमेव कर्तव्यत्वाच्च साङ्गोपाङ्गतया करणमनावश्यकमिति चेत्
शिष्टः यत्प्रमाणं एकं पदम् ॥ यद्भूयुक्तं कर्म करोति ॥ अन्यो लोकः तत् तद्भू-
युक्तमेव करोति ॥ विद्वानहं ज्ञानेनैव मुक्तो भविष्यामीति कर्मणः परित्यागे वा अन्य-
थाऽनुष्ठाने वा लोकोपप्लवजनितपापेन ज्ञानयोगादपि प्रच्युत उभयभ्रष्टो भवेत् ॥
अतः प्रदर्शनाय अज्ञेन यथा साङ्गोपाङ्गमनुष्ठेयं तथैव विदुषाऽप्यनुष्ठेयम् ॥ २१ ॥

अर्जुनः ॥ अवरानामुत्तमानुष्ठानानुसारेणानुष्ठानात्त्वालोकसंग्रहार्थं कर्म कु-
र्वित्युक्तम् ॥ को वा कृतकृत्यः परार्थमेव कुर्यात्कर्म ॥ सर्वेऽप्युपदिशेयुः न कोऽपि
कुर्यात् ॥ 'परोपदेशसमये सर्व एव हि पण्डिताः ॥ तदनुष्ठानसमये मुनयोऽपि न
पण्डिताः ॥' इति हि वदन्ति ॥ ब्रूहि ॥

कृष्णः ॥ न मे पार्थास्ति कर्तव्यं त्रिषु लोकेषु किञ्चन ॥

नानवाप्तमवाप्तव्यं वर्त एव च कर्मणि ॥ २२ ॥

नेति ॥ हे पार्थ अर्जुन मे मम त्रिषु लोकेषु किञ्चन किमपि कर्तव्यं नास्ति ॥
न अवाप्तं अनवाप्तं अवाप्तं योग्यं अवाप्तव्यं च नास्ति ॥ अहं कर्मण्येव वर्ते ॥
कर्मणि वर्ते एव ॥ २२ ॥

न केवलमहमुपदिशाम्येव ॥ किंतु लोकसंग्रहार्थमनुतिष्ठामि च ॥ कर्मणि वर्ते
एव ॥ १ 'प्रसिद्धं तत् ॥ कर्मण्येव वर्ते इति वा ॥ इतरेषामिव तवापि विधिनिय-

म्यत्वान् त्वं कर्मणि वर्तसे ॥ कथमयमुपकारः ॥ इति चेत् त्रिषु लोकेषु मम कर्तव्यं कर्म किमपि नास्ति ॥ नाहं विधिनियम्यः ॥ कुत इति चेत् सर्वेश्वरः सर्वज्ञः सर्वशक्तिश्चाहम् ॥ अतो न विधिनियम्यः ॥ अनीश्वरो हि विधेर्विषयः ॥ अत एव नाकरणे प्रत्यवायोऽपि मम ॥ ईश्वरमपि भवन्तं विधिर्नियमयेत् इति चेत् मे त्रिषु लोकेषु अनवाप्तं कर्मणा अवाप्तव्यं किमपि प्रयोजनं नास्ति ॥ स्वतः परिपूर्णकामत्वात् ॥ विधिविहितेन कर्मणा प्राप्यस्य प्रयोजनस्य प्राप्तये हि विधिविहितमनुष्ठेयं ॥ स्वतः परिपूर्णकामस्य मम कर्मणा साध्यस्य प्रयोजनस्याभावात् न मां विधिर्नियन्तुं शक्नुयात् ॥ १ तथाऽप्यहं कर्मानुतिष्ठामि ॥ तस्य तु न प्रयोजनान्तरमस्ति ॥ अतो लोकसंग्रहमेव प्रयोजनं २ संपश्यन् कर्मानुतिष्ठामि ॥ अतो लोकसंग्रहार्थं कर्मकरणे मामेव निदर्शनतया पश्य ॥ ईदृशोऽहमपि लोकसंग्रहार्थं कर्म करोमि ॥ किंपुनरनीश्वरेण विधिनियम्येन कर्मसाध्यज्ञानभक्तिवैराग्यादिसाधनतत्साध्यमोक्षरूपप्रयोजनवता अकरणे प्रत्यवायवता च त्वया कर्तव्यं कर्म कार्यमिति ॥ मम निःस्पृहत्वात् न कर्मणा कृत्यं ॥ उक्तं हि मया ॥ ३ 'न कांक्षे विजयं कृष्णेत्यादिना ॥ इति चेत् अस्मिन् लोके प्रयोजनाकांक्षाऽभावेऽपि पारलौकिकमोक्षादिप्रयोजनाकांक्षाया विद्यमानत्वात् ॥ अत एव हि ४ 'यच्छ्रेयः म्यान्निश्चितं ब्रूहि तन्मे' इति, ५ 'तदेकं वद निश्चित्य येन श्रेयोऽहमाप्नुयां ॥ इति चाहमभ्यर्थितस्त्वया ॥ श्रेष्ठेन खलु लोकसंग्रहाय कर्म कर्तव्यं ॥ किमहं श्रेष्ठः इति चेत् पृथासुतः किल त्वं ॥ कुन्त्यामिन्द्राज्जातस्त्वं अतिवरिष्ठोऽसि महाक्षत्रियकुलप्रसूतत्वेन शूरापत्यापत्यत्वेन च मन्समोऽप्यसि ॥ अतस्त्वया मयेव लोकसंग्रहार्थं कर्म कर्तव्यं ॥ अत एव कर्तुमर्हसीत्युक्तं मया ॥ अतस्तदर्थं कर्म कुरु ॥ २२ ॥

अर्जुनः ॥ अहमिव त्वमपि लोकसंग्रहार्थं कर्म कुर्वित्युक्तं ॥ माहशानां पारलौकिकप्रयोजनोत्पादकभगवत्प्रीतिसंपादनाय लोकसंग्रहार्थं कर्मकरणमावश्यकं ॥ अवाप्तसमस्तकामस्य तव न तेनापि कृत्यं ॥ किमर्थं करोषि ॥ अहं करोमीति किमर्थमुपकार आरोप्यते ॥ मा कुरु ॥ मा चैवं वादीः ॥ किं ब्रवीषि ॥

१. वि ॥ चशब्दार्थः ॥ २. लोकसंग्रहं संपश्यन् कर्तुमर्हसि ॥ संपश्यन् यद्यदाचरति ॥ संपश्यन् कर्मण्येव वर्ते ॥ इति श्लोकत्रयेऽपि संबध्यते ॥ एवमुत्तरत्रापि ॥ ३. १. ३२. ४. २. ७. ५. ३. २.

कृष्णः ॥ यदि ह्यहं न वर्तेय जातु कर्मण्यतन्द्रितः ॥

मम वर्त्मानुवर्तन्ते मनुष्याः पार्थ सर्वशः ॥ २३ ॥

यदीति ॥ अहं तन्द्रा आलस्यं सा सञ्जाताऽस्य तन्द्रितः न तन्द्रितः अतन्द्रितः सन् जातु कदाचित् कर्मणि यदि न वर्तेय ॥ न वर्तेयमिति पाठान्तरम् ॥ हे पार्थ सर्वशः सर्वे मनुष्याः मम वर्त्म मार्गं अनुवर्तन्ते अनुवर्तेरन् ॥ २३ ॥

अहं लोकसंग्रहं पश्यन् आलस्यहीनः सन् कदाचित् कर्मणि न वर्तेयं चेत् जातु कदाऽपि न वर्तेयं यदि सर्वदाऽपि न कुर्यां चेदिति यावत् ॥ इति वा ॥ तर्हि सर्वेऽपि मनुष्याः मम तमेव कर्माकरणमार्गमनुवर्तेरन् ॥ महृष्टान्तेन कर्म त्यजेयुः ॥ सर्वैः प्रकारैः मामनुवर्तेरन्निति वा ॥ अहं कर्मणि कदाचित् कदाऽपि वा आलस्यहीनो न वर्तेयं चेत् आलस्यवान् स्यां चेदिति यावत् ॥ इति वा ॥ त्वयि कर्माकुर्वाणे कुतोऽन्ये त्यजेयुरिति चेत् ॥ १ सर्वेऽपि मनुष्याः शिष्टजनाग्रेसरवसुदेवकुले जातस्य अत एव परमधार्मिकतया गृहीतस्य असाधारणैः कार्यविशेषैः प्रकटितेश्वरभावस्य मम मार्गमेव अनुवर्तन्ते ॥ अतः मय्यकुर्वाणे महृष्टान्तेन सर्वेऽपि त्यजेयुः ॥ पार्थेदं विमृश ॥ स्वतः परिपूर्णकामः कृष्णोऽपि करोति मयाऽपि कर्तव्यमिति विमृश्य त्वं लोकसंग्रहार्थं कर्म कुरु ॥ २३ ॥

अर्जुनः ॥ मम वर्त्मानुवर्तेरन्नित्युक्तम् ॥ अनुवर्तन्तां नाम तव वर्त्म ॥ को दोषः ॥ वद ॥

कृष्णः ॥ उत्सीदेयुरिमे लोका न कुर्यां कर्म चेदहम् ॥

सङ्करस्य च कर्ता स्यामुपहन्यामिमाः प्रजाः ॥ २४ ॥

उत्सीदेयुरिति ॥ अहं कर्म न कुर्यां चेत् इमे लोकाः जनाः उत्सीदेयुः नश्येयुः ॥ इमाः प्रजाः अहं उपहन्यां नाशितवान् स्याम् ॥ सङ्करस्य कर्ता च स्याम् ॥ २४ ॥

अहं कर्म न कुर्यां चेत् महृष्टान्तेन कर्माकुर्वाणाः सर्वे जनाः कर्तव्यधर्मत्यागेन नरकाद्यनर्थं प्राप्नुयुः ॥ न केवलं तत् ॥ धर्मलोपेन तत्तद्वर्णाश्रमभेदव्यवस्था लुप्येत ॥

नतश्च वर्णानां साङ्कर्यं स्यात् ॥ वर्णसाङ्कर्यं चानर्थावहमिति त्वयैवाभिहितम् ॥
 १ 'सङ्करो नरकायैवे'त्यादिना २ 'नरके नियतं वासो भवती'त्यन्तेन ॥ तस्य कर्ता
 अहमेव स्याम् ॥ तेन सर्वाः प्रजाः वर्णाश्रमव्यवस्थामूलकतत्तद्धर्मविपरिलोपाद्-
 नर्थभागिनीः अकरणेन तत्तत्कलभूतस्वर्गपशुपुत्रादिप्रयोजनहीनाश्च कुर्याम् ॥ न कुर्यां
 चेत् उत्सादेयुः स्वस्वकर्माणि त्यजेयुः ॥ स्वकर्मभ्रंश एव नाशः ॥ कर्मभ्रंशे नाश-
 शब्दप्रयोगो दृश्यते ॥ कर्मभ्रष्टं नष्टोऽयमिति व्यवहरन्ति ॥ ततश्च संकरः स्यात् ॥
 तस्य चाहं कर्ता स्यां तेन सर्वाः प्रजाः नरकाद्यनर्थभागिनीः कुर्याम् ॥ इति वा ॥ न
 कुर्यां कर्म चेदहं तर्हि इमे लोकाः नश्येयुः ॥ ३ 'अस्माद्भवन्ति भूतानि' इत्युक्तदिशा
 लोकस्थितिहेतोः कर्मणोऽभावात् लोकानामनुत्पत्तिः उत्पन्नानां नाशश्च स्यात् ॥
 वर्णसंकरश्च स्यात् ॥ तस्य च कर्तृभूतोऽहं स्याम् ॥ तेन सर्वाः प्रजाः नाशयेयम् ॥
 इति वा ॥ यद्यहं वर्णाश्रमांचितं स्वकुलोचितं च कर्म न कुर्याम् ॥ तर्हि जातिधर्मान्
 कुलधर्माश्च अनुतिष्ठासवोऽपि मद्दृष्टान्तेन तांस्यजेयुः ॥ ततश्च धर्मसांकर्यं स्यात् ॥
 कथमिति चेत् ब्राह्मणधर्मान् युद्धाकरणादीन् क्षत्रियाः कुर्युः ॥ तेन च उत्सादेयुः ॥
 नरकाद्यनर्थं प्राप्नुयुः ॥ वक्ष्यते च मया ॥ परधर्मानुष्ठानस्य नरकाद्यनर्थहेतुत्वं ४ 'पर-
 धर्मोभयावहः' इति ॥ एतादृशसङ्करकरणेन सर्वाः प्रजाः उपहन्याम् ॥ स्वधर्मत्याग-
 परधर्मानुष्ठानाभ्यां भ्रष्टत्वेन पश्चादपि धर्मकरणानर्हाः कुर्यामिति वा ॥ यद्यन्यः सङ्कर-
 स्यैवं कर्ता स्यात् तर्हि तेन दोषेण तस्यानर्थः स्यात् ॥ न च तथा तव ॥ ईश्वरत्वेन
 दोषास्पर्शात् ॥ इति चेत् ईश्वरत्वान्नदोषेण लिप्येय ॥ दुष्टनिग्रहशिष्टपरिपालन-
 धर्मस्थापनार्थमवतीर्णोऽहम् ॥ वक्ष्यते च ॥ ५ 'यदा यदा हि धर्मस्य ग्लानिर्भवति
 भारते'त्यादि ॥ धर्मसंस्थापनेन प्रजापालनार्थमवतीर्णस्य करुणावहणालयस्य सर्वे-
 श्वरस्य ६ 'सहयज्ञाः प्रजाः सृष्ट्व'त्युक्तीत्या जगत्क्षेमार्थं धर्मान् सृष्टवतो मम इदं सुत-
 रामननुरूपमापद्येत ॥ 'विपद्ब्रह्मोऽपि संवर्धय स्वयं छेत्तुमसांप्रतम् ॥' इति हि
 न्यायः ॥ किं लोकसंग्रहार्थं कर्मकरणोपदेशेन ॥ किमनुष्ठानं शिष्टं दृष्ट्वा अन्ये
 अनुतिष्ठन्ति ॥ किन्तु स्वयं परिहसन्ति तान् ॥ अतः कथं लोकसंग्रहो भवेदित्यु-
 च्यते ॥ इति चेत् अत्र लोकशब्देन ज्ञानार्थं कर्मानुतिष्ठासवः शिष्टा गृह्यन्ते ॥ न तु
 नास्तिका भ्रष्टाः ॥ अत एव वक्ष्यते ॥ ७ 'न बुद्धिभेदं जनयेदज्ञानां कर्मसङ्गिनाम् ॥'

इति ॥ पाण्डुपुत्रः कुन्तीतनुभवः युधिष्ठिरानुजः स्वयमर्जुनस्त्वं लोकरक्षार्थं कर्म कर्तुमर्हसि ॥ २४ ॥

यद्यदाचरतीत्यादेरपरा यांजना ॥ न केवलं लोकसंग्रहार्थम् ॥ किन्तु शिष्टो यद्यदाचरति तत्तदेवेतरो जन आचरति ॥ अतः शिष्टाचारानुवर्तनार्थं च कर्तुमर्हसि ॥ कोऽसौ शिष्टः कीदृशश्च तस्याचारः इति चेत् अहमेव शिष्टः लोकसंग्रहार्थो मदीयो यथाशास्त्रमनुष्ठायमान आचारः ॥ इति ॥

अर्जुनः ॥ अविद्वानिव विद्वानपि लोकसंग्रहार्थं कर्म कुर्यात् ॥ अतः त्वमपि तदर्थं कुर्वित्युक्तम् ॥ अधिदुषेव विदुषाऽपि विहिते कर्मणि यथावदनुष्ठायमाने को विदुषोऽविदुषस्सकाशाद्विशेषः ॥ ज्ञानार्थमुचितं विहितं कर्मानुतिष्ठन्तं स्वर्गादिफलोद्देशेन काम्यं कर्मानुतिष्ठन्तं च अज्ञमिधैतन् मन्येरन् ॥ ततश्च का प्रतिष्ठा विदुषः ॥ ब्रूहि ॥

कृष्णः ॥ सक्ताः कर्मण्यविद्वांसो यथा कुर्वन्ति भारत ॥

कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ २५ ॥

न बुद्धिभेदं जनयेदज्ञानां कर्मसङ्गिनाम् ॥

जोषयेत्सर्वकर्माणि विद्वान् युक्तस्समाचरन् ॥ २६ ॥

सक्ता इति ॥ न विद्वांसः अविद्वांसः अज्ञाः कर्मणि सक्ताः सन्तः यथा कुर्वन्ति ॥ हे भारत अर्जुन विद्वान् ज्ञानी लोकानां संग्रहः लोकसंग्रहः तं कर्तुमिच्छुः चिकीर्षुः सन् न सक्तः असक्तः सन् तथा कुर्यान् ॥ विद्वान् ज्ञानी अज्ञानां सङ्गः एषां अस्तीति सङ्गिनः कर्मणि सङ्गिनः कर्मसङ्गिनः तेषां कर्मसङ्गिनां बुद्धेः भेदः बुद्धिभेदः तं न जनयेत् ॥ किन्तु युक्तः सन् समाधानवान् सन् सर्वाणि च तानि कर्माणि च सर्वकर्माणि तानि सम्यक् अज्ञवन् साङ्गोपाङ्गतया आचरन् कुर्वन् समाचरन् सन् तानि जोषयेत् सेवयेत् कारयेत् ॥ २५ ॥ २६ ॥

अविद्वांसः कर्मणि तत्फले ज्ञाने स्वर्गादौ च सक्ताः यथा कर्म कुर्वन्ति ॥ विद्वान् लोकसंग्रहं कर्तुं इच्छुस्सन् तथा अज्ञवदेव कुर्यात् ॥ किन्तु असक्तः सन् कुर्यात् ॥ अ-

यमेव विदुषोऽविदुषः सकाशात् विशेषः ॥ असक्तश्चेतिकमर्थं कर्तव्यमिति चेत् लोक-
संग्रहार्थम् ॥ मन्यः तां नाम लोकसंग्रहार्थं कर्म कुर्वन्तं विद्वांसमविद्वांसं ॥ न ताव-
ता तस्य हानिः ॥ बाह्यानुष्ठानसाम्येऽपि आन्तरविशेषस्य सत्त्वात् ॥ तं विशेषं
को वा ज्ञातुं शक्नोतीति चेत् जानातु वा मा वा तं विशेषमन्यः ॥ विद्वांसमविद्वांसं
मन्यमानेन विदुषः का हानिः ॥ विद्वांसं मन्यमानेन विदुषः को लाभः ॥ विशे-
षानुसारेण फलदाताऽहम् ॥ जानामि तमहमान्तरविशेषम् ॥ सैव प्रतिष्ठा विदुषः ॥
विद्वान् कर्तव्यकर्माकरणेन अज्ञाना कर्मणि १ सङ्गशब्दिनप्रीतिमतां श्रद्धापूर्वकं
कर्म कुर्वतामिति यावत् ॥ कर्मानुष्ठानबुद्धेश्चालनं न कुर्यात् ॥ २ सर्वं मिथ्येति तत्त्वो-
पदेशेन कर्मानुष्ठानबुद्धेश्चालनं न कुर्यादिति वा ॥ किंतु युक्तः मनःसमाधानवान्
सन् भगवति मनोयोगं युञ्जन् सन् इति वा ॥ कर्माणि यथावदाचरन् सन् स्वह-
ष्टान्तेन कर्तव्यानि सर्वाणि कर्माणि ओषयेत् प्रीत्या सेवयेत् श्रद्धापूर्वकं कारयेत् ॥
अज्ञानां संग्रहार्थं अज्ञवदनुतिष्ठेत् ॥ अज्ञैरज्ञवद्वयवहरेच्च ॥ कर्मतद्देवतातत्फलादे-
स्सर्वस्य मिथ्यात्वं जानन्नपि अज्ञेषु कर्मसंगिषु तदप्रकाशयन् कर्मादेः प्रशंसां च
कुर्वन् तत्र रुचिमुत्पाद्य श्रद्धापुरस्सरं अनुष्ठापयेत् ॥ मिथ्यात्वोपदेशे मिथ्यात्वज्ञा-
नेन कर्मणां निवृत्त्या ज्ञानयोगाप्राप्तया च तेषामुभयभ्रष्टता स्यात् ॥ ततश्च ते
निरयं प्राप्नुयुः ॥ मिथ्यात्वमुपदिष्टवान् ज्ञान्येव नरके पातितवान् स्यात् ॥
मिथ्यात्वज्ञानस्य किं फलमिति चेत् ॥ स्वयं मिथ्यात्वेनानुसंधानं मिथ्यात्वं जानता
तत्त्वविदा यथावद्यवहरणं च फलम् ॥ मोक्षसिद्धिश्च महाफलम् ॥ वरिष्ठासु परी-
क्षासु लब्धोत्कर्षा अपि पाठशालाध्यापकाः प्रथमादिकक्षयापाठनावसरे न प्रकाश-
यन्ति स्वपाण्डित्यम् ॥ किन्तु तद्बोधनोपयोगिभिरल्पज्ञसुलभैरेव शब्दैर्व्यवहरन्ति ॥
स्वतुल्यैः स्वपाण्डित्यानुगुणं व्यवहरन्तीति प्रसिद्धमिदं लोके ॥ लोकसंग्रहमित्यत्र लो-
कशब्देन किं ज्ञानार्थं ये कर्मानुतिष्ठन्ति तेषां ग्रहणं उत स्वर्गाद्यर्थं ये काम्यकर्मानुतिष्ठ-
न्ति तेषां ग्रहणं इति चेत् उभयेषामपि ग्रहणम् ॥ कुत इति चेत् त्वमज्ञानी चेत् ज्ञानार्थं

१. देहेन्द्रियादिभिः क्रियमाणेषु कर्मसु अहं कर्ता भोक्ता इत्यादिरूपोऽभिमानः संगः तद्वतां ॥

२. अत्र, 'अज्ञस्यार्धप्रबुद्धस्य सर्वं ब्रह्मेति यो वदेत् ॥ महानिरयजालेषु स तेन विनिपातितः ॥'
इति वचनमनुसंधेयं ॥ नास्तिकतया कर्मस्वप्रवृत्तौ निद्रालः ॥ मुमुक्षया स्वर्गाद्यपेक्षया वा कर्मसु प्रवृत्तोऽ-
र्धप्रबुद्धः ॥ कर्मणा ज्ञानं प्राप्तवान् सम्यक् प्रबुद्धः ॥ इति विवेकः ॥

कुरु ॥ ज्ञानी चेत् लोकसंग्रहार्थं कुरु ॥ इत्युक्तम् ॥ अनुतिष्ठन्तं शिष्टं ज्ञानिनं दृष्ट्वा
 ज्ञानार्थिना ज्ञानार्थं स्वर्गाद्यर्थिना स्वर्गाद्यर्थं च कर्तव्यम् ॥ अज्ञानां अतएव ज्ञानार्थं
 कर्मसङ्गिनां इति ज्ञानार्थं कर्मानुतिष्ठतां विवक्षा सूच्यते ॥ कर्मणि सक्ता इति फला-
 भिन्नधिकर्तृत्वाभिमानादेरुक्तया अविद्वद्गुणानविवरणपरं 'प्रवृत्तेः क्रियमाणानी'त्य-
 त्र 'अहङ्कारविमूढात्मा कर्ताऽहमिति मन्यते ॥' इति तद्विचरणेन च काम्यकर्मानु-
 तिष्ठतां विवक्षा सूच्यते ॥ ज्ञानार्थं ये अनुतिष्ठन्ति तेषामेव ग्रहणं प्रकरणानुगुण्यात् ॥
 तेषां ज्ञानाभावेन तत्कर्मणः फलापेक्षया कर्तृत्वाभिमानादिना चानुष्ठीयमानत्वेन
 'सक्ताः कर्मणि'त्यस्य 'कर्ताऽहमिति मन्यते' इत्यस्य चोपपत्तेः ॥ इति चेत् ज्ञानार्थ-
 मनुष्ठीयमानेन कर्मणा फलसङ्गादिरहितेन भाव्यमित्यस्यार्थस्य 'कर्मजं बुद्धियुक्ता
 हि फलं त्यक्त्वा मनीषिणः ॥' इत्यादिनाऽवगमात् अत्र उभयेषां ग्रहणम् ॥ ज्ञानार्थ-
 कर्मण एव ग्रहणं वाच्यं ॥ ज्ञानार्थं अज्ञैरनुष्ठीयमाने अकाम्यकर्मणि फलसंग्गादिराहि-
 त्वं स्थूलम् ॥ सूक्ष्मरूपेण फलसंग्गादेर्विद्यमानत्वात् ॥ सूक्ष्मरूपेण विद्यमानफलसंग्गा-
 दितिपादनपरं 'सक्ताः कर्मणि' 'कर्ताऽहमिति मन्यते' इति च ॥ ज्ञानेनानुष्ठीय-
 माने कर्मणि फलसंग्गादिराहित्यं सूक्ष्मम् ॥ 'असक्त' इति 'तत्त्ववित्तु' इत्यत्र 'न सञ्जत'
 इति च तत्प्रतिपादनपरम् ॥ अज्ञेन कोऽपि धिरोधः ॥ इति वा ॥ त्वं तु भरतवंशो
 त्पन्नत्वेन विशिष्टाधिकारिकक्षत्रियत्वात् स्वानुष्ठानेन कर्माणि जोषयितुमर्हासि ॥
 अतः कर्तव्यमेव त्वया कर्म ॥ २५ ॥ २६ ॥

वि ॥ अर्जुनः ॥ व्यपदेश्यः विशिष्टः शिष्टो ज्ञान्यपि लोकरक्षार्थं कर्म कुर्या-
 दित्युक्तया तत्र 'वर्त एव च कर्मणी'त्यात्मानं प्रमाणीकृत्य अतः विशिष्टः शिष्टस्त्व-
 मपि लोकसंग्रहार्थं कर्म कुर्वित्युक्तम् ॥ ज्ञानी लोकसंग्रहार्थं स्वाधिकारतिरस्कारेण
 अविद्वद्दधिकारानुरूपमाचरेद्वा ॥ वद ॥

कृष्णः ॥ अविद्वांसः अतएव ज्ञानयोगाभ्यासेनैवात्मानमुपलब्धुमसमर्थाः
 अतः कर्मणि सक्ताः कर्मयोगाधिकारिणः आत्मावलोकनाय यथा कर्मैव कुर्वन्ति ॥
 तथा विद्वान् कर्मण्यसक्तः ज्ञानयोगाभ्यासेनैवात्मानमुपलब्धुं समर्थोऽपि लोकसंग्रह-
 चिकीर्षया आत्मावलोकनाय कर्मैव कुर्यात् ॥ अज्ञानां ज्ञानयोगोऽनधिकारात् कर्मयो-
 गे सक्तानां ज्ञानयोगाधिकारित्वेऽपि, सुकरत्वाद्प्रमादत्वाच्च कर्मणस्तत्रैव सक्ता-

नां कर्मयोगादन्यदात्मावलोकनसाधनमेस्तीति स्वीयज्ञानयोगाभ्यासेन मतिमुत्पाद्य
 कर्मानुष्ठानबुद्धेः भेदनं न कुर्यात् ॥ किंतु स्वयं कर्म सम्यगाचरन् सन् स्वानुष्ठानेन
 ज्ञानयोगनिरपेक्षं कर्मैव आत्मावलोकनसाधनमिति मतिमुत्पाद्य सर्वकर्माणि कार-
 येत् ॥ यदि, यदि ज्ञान योगाभ्यास एकोऽप्यहं तमकुर्वन् लोकसंग्रहार्थं कर्मणि प्रवर्तये ॥
 तर्हि मम ज्ञाननिष्ठाभूलकात्मावलोकनसिद्धेर्विलंबः स्यादित्येवं मन्येत ॥ तर्हि
 न कर्मणि प्रवर्ततेति चेत् युक्तः योगोऽत्र बुद्धियोगः स च कर्मणि समत्वबु-
 द्धियोग इव ज्ञाननिष्ठानैरपेक्षेण कर्मण एवाऽऽत्मावलोकनसाधनत्वबुद्धियोगः
 तद्युक्तः समाचरन् जोषयेत् ॥ मास्तु मे ज्ञानयोगाभ्यासः लोकसंग्रहार्थं
 क्रियमाणेनानेन कर्मणैव ज्ञानयोगनिरपेक्षेण आत्मावलोकनं सेत्स्यतीति कृत-
 निश्चयः सन् स्वयं कृत्वा आत्मदृष्टान्तेन अन्यान्पि तत्कर्म कारयेत् ॥ अन्य-
 थाकरणे अकरणे च, स्वं दृष्टान्तीजुर्वतां अज्ञाना कर्मलोपमूलकदुर्गतिप्रापकः
 सुनहाननर्थोऽस्य स्यात् ॥ अतः व्यवदेश्यः शिष्टो विशिष्टः स्वाधिकारतिरस्कारेण
 अविद्वद्दधिकारानुरूपमेवाऽऽचरेत् ॥ अतस्त्वमपि तथा समाचर ॥ २५ ॥ २६ ॥

अर्जुनः ॥ विद्वद्विदुषोः अनुष्ठानसाम्येऽपि आन्तरो विशेषोऽसक्तः
 'सक्ता' इत्युक्तः ॥ तत्र प्रथमनिर्दिष्टं 'सक्ता' इत्युक्तं अविदुषो विदोषं हेतूक्या
 उपपाद्य ॥

कृष्णः ॥ प्रकृतेः क्रियमाणानि गुणैः कर्माणि सर्वशः ॥

अहङ्कारविमूढाऽऽत्मा कर्ताऽहमिति मन्यते ॥ २७ ॥

प्रकृतेरिति ॥ अहङ्कारेण विमूढः अहङ्कारविमूढः आत्मा यस्य सः अहङ्कार-
 विमूढात्मा पुरुषः प्रकृतेः गुणैः क्रियमाणानि सर्वशः सर्वाणि कर्माणि प्रति अहं कर्ता
 इति मन्यते ॥ २७ ॥

अविद्वान् प्रकृतेः प्रकृष्टकृतिमतः ईश्वरस्य गुणैः इच्छासङ्कल्पादिभिः प्रकृतेः
 जडापेक्षया प्रकृष्टकृतिमतः जीवस्य गुणैः अदृष्टादिभिः प्रकृतेः जडप्रकृतेः गुणैः
 सत्वरजस्तमोगुणैः प्रकृतेः गुणैः कार्यभूतैः देहेन्द्रियादिभिः क्रियमाणानि सर्व-
 शः १ सर्वाणि कर्माणि प्रति २ कर्मणां वा अहं कर्ता इति मन्यते ॥ कुत

१. सर्वैः प्रकारैः क्रियमाणानि ॥ सर्वैः प्रकारैः अहंकारविमूढात्मा ॥ इति वा ॥ कर्तेति वृत्तन्तम् ॥
 तेन न षष्ठी ॥ इति भावः ॥

इति चेत् ॥ अहङ्कारेण विमूढबुद्धिः देहेन्द्रियादावनात्मनि आत्मतादात्म्याध्यासः
 अहङ्कारः तेन चिविधं मूढः मोहं प्राप्तः आत्मा मनो बुद्धिर्वाऽस्य ॥ देहे-
 न्द्रियादावात्माध्यासेन विमूढः मोहं प्रापितः द्रष्टा स्पष्टा श्रोता घ्राता रस-
 यिता चाहं इति तत्तदुपाधिसंबन्धसंभावितविपरीतवृत्तीनां विषयतां गमितः
 आत्मा प्रत्यगात्माऽनेन । अहङ्कारेण विमोहितः अचिदितः आत्मा प्रत्यगात्मा अनेन ॥
 अहङ्कारेण विमूढः अनात्मधर्मान् आत्मधर्मत्वेन पश्यन् आत्मनश्च असंगानन्दसं-
 विद्रूपतामपश्यन् स चासौ आत्मा च तादृशोऽयम् ॥ अनात्मनि प्रकृतौ अहंप्रत्ययेन
 विमूढात्मा अज्ञातस्वस्वरूपः ॥ अतोऽहं कर्ता इति मन्यते ॥ अतः कर्तृत्वाभिमान-
 फलापेक्षापूर्वकं कर्म करोति ॥ इदमेवोक्तं 'सक्ताः कर्मण्यविद्वांसः' इति ॥ २७ ॥

अर्जुनः ॥ 'विद्वांस्तथाऽसक्तः' इत्युक्तं विदुषो विशेषं हेतूक्तया उपपादय ॥

कृष्णः ॥ तत्त्ववित्तु महाबाहो गुणकर्मविभागयोः ॥

गुणा गुणेषु वर्तन्ते इति मत्वा न सज्जते ॥ २८ ॥

तत्त्वविदिति ॥ हे महाबाहो अर्जुन गुणाश्च कर्माणि च गुणकर्माणि तेषां
 विभागौ गुणकर्मविभागौ तयोः गुणकर्मविभागयोः तत्त्वं वेत्तीति तत्त्ववित् तु गुणाः
 गुणेषु वर्तन्ते इति मत्वा न सज्जते ॥ २८ ॥

गुणानां गुणशब्दोक्तानां ईश्वरेच्छादीनां पूर्वोक्तानां विभागे कर्मणां १ विभा-
 गे च तत्त्वज्ञः ॥ २ विभागयोस्तत्त्वं जानन्तः ॥ अत एव विशिष्टः गुणानां सत्त्वादीनां
 भागः गुणविभागः कर्मणां तैः क्रियमाणानां कर्मणां भागः कर्मविभागः तयोर्विषये
 तत्त्वज्ञः ॥ गुणानां चक्षुरादीनां इन्द्रियाणां अहङ्कारास्पदानां विभागः गुणविभागः क-
 र्मणां दर्शनादीनां ममकारास्पदानां विभागः कर्मविभागः तयोः तत्त्वज्ञः ॥ नाहं गुणात्म-
 कः इति गुणेभ्य आत्मनो विभागः गुणविभागः न मे कर्माणीति कर्मभ्य आत्मनो विभा-
 गः कर्मविभागः तयोः तत्त्वज्ञः ॥ विभज्यते पृथक् भवतीति विभागः गुणकर्मादिभ्यो
 भिन्न आत्मा गुणाश्च कर्माणि च एषां समाहारः गुणकर्म गुणकर्म च विभागश्च
 गुणकर्मविभागौ तयोः गुणानां कर्मणां आत्मनश्च तत्त्वज्ञः विद्वांस्तु गुणाः ईश्वरे-

रुद्धादयः गुणेषु जीवाहृष्टादिषु हेतुतया वर्तन्ते ॥ ते च सत्त्वादिगुणेषु ते च देहान्द्र-
यादिषु ते च स्वकार्येषु दर्शनादिषु तैश्च इन्द्रियाणि विषयेषु प्रवर्तन्ते ॥ ईश्वर एव
स्वतंत्रो जीवाहृष्टाद्यनुसारेण स्वार्थिनायाः प्रकृतेः कार्यभूतैः देहेन्द्रियादिभिः तत्त-
त्कार्यं करोति ॥ अतो मम न कापि स्वातंत्र्यमिति मत्वा न सज्जते ॥ अहं ममेत्यभि-
मानं न करोति ॥ सत्त्वादिगुणाः स्वकार्येषु वर्तन्ते इति मत्वा न कर्तृत्वाभिमानं
करोतीति वा ॥ करणात्मकाः गुणाश्चक्षुरादयः विषयेषु प्रवर्तन्ते नासंग आत्मा
इति मत्वा न सज्जते ॥ इति वा ॥ तत्त्ववित् गुणा गुणेषु वर्तन्ते इति मत्वा गुणकर्म-
विभागयोः न सज्जते ॥ इति वा ॥ अयमेव विशेषः विद्वांस्तथाऽसक्त इत्युक्तः ॥
महाबाहुत्वात्स्वधर्मं युद्धरूपं कर्तुं समर्थोऽसि ॥ अतः स्वधर्ममनुष्ठापयितुं लोकसं-
प्रहार्यं वा कर्म कुरु इति त्वं निर्बध्यसे ॥ २८ ॥

अर्जुनः ॥ अस्त्वेवं विद्वदविदुषोरांतरो विशेषः ॥ विदुषा किं कर्तव्यम् ॥
विस्पष्टं ब्रूहि ॥ किं विदुषा अविदुषां तत्त्वोपदेशः कार्यः ॥

कृष्णः ॥ प्रकृतेर्गुणसंमूढाः सज्जन्ते गुणकर्मसु ॥

तानकृत्स्नविदो मंदान् कृत्स्नविन्न विचालयेत् ॥ २९ ॥

प्रकृतेरिति ॥ प्रकृतेः गुणैः गुणेषु वा सं नितरां मूढाः गुणसंमूढाः पुरुषाः
गुणानां कर्माणि गुणकर्माणि गुणाश्च कर्माणि च गुणकर्माणि इति वा तेषु सज्जन्ते ॥
कृत्स्नं विदन्तीति कृत्स्नविदः न कृत्स्नविदः अकृत्स्नविदः तान् मन्दान् कृत्स्नं वेत्तीति
कृत्स्नवित् न विचालयेत् ॥ २९ ॥

प्रकृतेः ईश्वरस्य गुणैः इच्छादिभिः प्रकृतेः जडप्रकृतेः गुणैः सत्त्वान्दिभिः तस्याः
गुणेषु नितरां मोहं प्राप्ताः स्वातन्त्र्याभिमानिनः गुणकर्मसु गुणेषु शब्दादिषु कर्मसु
स्वेन क्रियमाणेषु कर्मसु च सज्जन्ते सक्ता भवन्ति ॥ गुणेषु सक्तिः स्नेहा-
तिशयः । कर्मसु सक्तिः स्वातन्त्र्याभिमानः तद्वन्तो भवन्ति ॥ गुणकर्मविभागे कि-
ञ्चिदपि अजानतः मन्दान् अयोग्यजनान् कृत्स्नवित् ज्ञानी उपदेशेन न चालयेत् ॥
कुत इति चेत् ते अयोग्याः उपदेशमादरात् शृणुयुः ॥ योग्यस्योपदेशः कार्यः ॥

अयोग्यस्य तु चादरूपेण अर्थः प्रकाशनीयः ॥ स्वानुष्ठानमुखेन कर्माणि जोषयेत् ॥
अतः त्वमेवं कुरु ॥ २९ ॥

अ ॥ प्रकृतेः गुणैः देहेन्द्रियादिभिः समूहाः देहेन्द्रियादीनेव आत्मानं मन्य-
मानाः सन्तः गुणकर्मसु गुणानां देहेन्द्रियादीनां कर्मसु सज्जन्ते ॥ अहंममेत्यभिमान-
वन्तो भवन्ति ॥ प्रकृतेः गुणैः सत्त्वादिभिः । गुणेषु इन्द्रियेषु तत्कर्मसु विषयेषु च
सज्जन्ते ॥ गुणैः अहंकारादिभिः । प्रकृतेः गुणेषु देहादिषु तत्कर्मसु च सज्जन्ते ॥
तान् अकृत्स्नविदः अनात्मविदः मूढान् कृत्स्नवित् आत्मवित् कृत्स्नशब्दः
सर्वात्मको य आत्मा तत्परः ॥ न विचालयेत् अकरणेन सर्वं मिथ्येत्युपदेशेन
च कर्मानुष्ठानाञ्चालनं न कुर्यात् ॥ अल्पज्ञान् सर्वज्ञो न विचालयेदिति वा ॥ अतो
लोकसंप्रहाय विदुषाऽपि त्वया कर्तव्यं कर्म ॥ २९ ॥

वि ॥ प्रकृतेः गुणैः सत्त्वादिभिः आत्मनि विषये समूहाः सत्त्वादिगुणानिमि-
त्तकर्मस्वेव सज्जन्ते ॥ आत्मविषये अकृत्स्नवित्तया आत्मावलोकनाय ज्ञानयोगा-
भ्यासमेव कर्तुमसमर्थाः आत्मावलोकनाय कर्मस्वेव प्रवर्तन्ते ॥ इदमेवोक्तं 'अज्ञानां
कर्मसङ्गिना'मिति ॥ 'अविद्वांसः' 'कर्मणि सक्ताः' इति च ॥ तान् अकृत्स्नविदः
मूढान् आत्मनि कृत्स्नवित् अतएव आत्मावलोकनाय ज्ञानयोगाभ्यासशक्तोऽपि
न विचालयेत् स्वयिने ज्ञानयोगाभ्यासेन आत्मावलोकनाय कर्मयोगादन्यदस्ती-
ति मतिमुत्पाद्य कर्मानुष्ठानात् न चालयेत् ॥ किंतु स्वयं कुर्वन् तैः कारयेत् ॥
कथं विदुषा कर्तव्यमिति चेत् आत्मनि कर्तृत्वानुसन्धानमकुर्वन् कुर्यात् ॥ तर्हि
कर्तृत्वानुसन्धानं कुत्र कार्यमिति चेत् प्रकृतः गुणेषु कर्तृत्वानुसन्धानं कार्यम् ॥
गुणेषु कर्तृत्वानुसन्धानं नाम आत्मनो न स्वरूपप्रयुक्तमिदं कर्तृत्वं किन्तु गुणसं-
पर्ककृतमित्यनुसन्धानम् ॥ इदमेवोक्तं 'गुणा गुणेषु वर्तन्ते इति मत्वा न सज्जते ॥'
इति ॥ २९ ॥

अर्जुनः ॥ विद्वद्विदुषोर्बाह्यनुष्ठानसाभ्येऽपि आन्तरविशेषसत्त्वात् विदुषा
लोकसंप्रहायं कर्म कर्तव्यमित्युक्तम् ॥ अस्तत्रेवमेतत् मया किं कर्तव्यं ॥ कर्म कर्त-
व्यमिति चेत् किं तत्कर्म मया कर्तव्यम् ॥ कथं कर्तव्यं ॥ विस्पष्टं ब्रूहि ॥

कृष्णः ॥ मयि सर्वाणि कर्माणि संन्यस्याध्यात्मचेतसा ॥

निराशीर्निर्मो भूत्वा युध्यस्व विगतज्वरः ॥ ३० ॥

मयीति ॥ आत्मानं अधिकृत्य प्रवृत्तं अध्यात्मं अध्यात्मं च तत् चेतश्च अध्यात्मचेतः तेन अध्यात्मचेतसा सर्वाणि कर्माणि मयि संन्यस्य समर्प्य निर्गतः आशिषः इच्छातः निराशीः निर्गतं मम ममकारः यस्मात् सः निर्ममः भूत्वा विगतः ज्वरः मनःपीडा यस्मात् सः विगतज्वरः सन् युध्यस्व युद्धं कुरु ॥ ३० ॥

विदुषा लोकसंग्रहार्थं कर्म कर्तव्यम् ॥ त्वं तु विद्वान् अतस्त्वं लोकसंग्रहाय युद्धार्थं कर्म कुरु ॥ विदुषाऽप्येवं कर्म कर्तव्यं किमुत अविदुषा ॥ त्वं तु अविद्वान् अतस्त्वं कर्म कुरु ॥ अविद्वत्त्वान्मया कर्तव्यमित्युक्ते किमविदुषा अमुमुक्षुणेव स्वर्गपशुपुत्रादिफलकामनया कर्तव्यमिति चेत् विद्वदविदुषोर्यथा आन्तरो विशेषोऽस्ति तथा अविदुषोरपि अविद्वत्त्वसाम्येऽपि मुमुक्षुत्वामुमुक्षुत्वविशेषानुसारी आन्तरो विशेषोऽस्ति ॥ त्वमविद्वत्त्वेऽपि मुमुक्षुरसि ॥ अतः मुमुक्षुणा यथाऽनुष्ठेयं तथा कुरु ॥ मया येन प्रकारेण कर्तव्यं कर्म तं प्रकारं ब्रूहीति चेत् त्वं अनात्मज्ञश्चेत् तदा आत्मज्ञानरूपस्वप्रयोजनार्थमेव परोक्षज्ञानी चेत् लोकसंग्रहेण परप्रयोजनार्थं चित्तपरिपाकादपरोक्षज्ञानरूपस्वप्रयोजनार्थं चेत्युभयार्थं अपरोक्षज्ञानी आधिकारिकश्चेत् लोकसंग्रहेण परप्रयोजनार्थमेव कर्म कुरु ॥ अध्यात्मचेतसा आत्मानं परमात्मानं जीवात्मानं चाधिकृत्य वर्तमानं चेतः मनः तेन ॥ अधि अधिकः आत्मा परमात्मा तस्मिन् चेतः तेन वा । आत्मानं प्रत्यगात्मानं अधिकृत्य वर्तमानं चेतः तेन अन्तर्याम्यधीनोऽहं राज्ञा नियुक्तो भृत्यो राज्ञे इव ईश्वरनियुक्तोऽहं ईश्वराय कर्म करोमि इति बुध्या, आत्मानं अधिकृत्य प्रवृत्तं शास्त्रं अध्यात्मं वेदान्तशास्त्रं तत्र चेतः तेन वा, आत्मानं जीवात्मानं अधिकृत्य जातं अध्यात्मं आत्मविषयकं चेतः श्रुतिशतसिद्धं ज्ञानं तेन वा, सर्वाणि कर्माणि मयि १ ईश्वरे समर्प्य ईश्वर एव मयि स्थित्वा सर्वं कर्म करोति तच्च तस्य भगवतः पूजारूपमित्यनुसन्धाय मच्छरीरतया मत्प्रवर्त्यात्मस्वरूपानुसन्धानेन, स्वकीयेनात्मना स्वशेषभूतेन प्रयोज्यकर्त्रा स्वकीयैश्चोपकरणैः स्वाराधनैकप्रयोजनाय परमपुरुषः सर्वेश्वरः २. विशेषी स्वयमेव स्वकर्माणि कारयतीति ईश्वरे ३ कर्तृत्वमनुसन्धाय भृत्यो राज्ञीव कर्माणि

१. अत्र गीतायां भगवन्तं भक्तिजननार्थं परोक्षतया निर्दिश्य स्वस्मिन् भक्तिजननार्थं अपरोक्षतया निर्दिशति भगवान् ॥ २. गुणेषु कर्तृत्वानुसन्धान पूर्वमुक्तं ॥ अत्र तु ईश्वरे कर्तृत्वानुसन्धानमुच्यते ॥

मयि समर्प्य फलापेक्षारहितः अहं करोमि एमेदं कर्म महत्फलमनेन मम भविष्यति
इति अहङ्कारममकाररहितञ्च भूत्वा ऐहिकामुष्मिकदुर्यशोनरकपातादिसंभाव-
नासंभूतमनःपोडारहितः सन् १ प्राचीनेन अनादिकालप्रवृत्तानन्तपापसंचयेन कथ-
महंभविष्यामीत्येवंभूतान्तर्ज्वरविनिर्मुक्तः सन् युद्धाख्यं कर्म कुरु ॥ ईश्वर एव
कर्मभिराराधितो बन्धान्मोचयिष्यतीति सुखेन कर्मयोगं कुरुष्व ॥ विवेकदृष्ट्या
पर्यालोचने क्रियमाणे २ 'निहत्य धार्तराष्ट्राः का प्रीतिःस्याज्जनार्दन' ३ 'स्वजनं
हि कथं हत्वा सुखिनः स्याम माधव ॥' ४ 'नरके नियतं वासो भवतीत्यनुशुभ्रम् ॥'
५ 'अहो बत महत्पापं कर्तुं व्यवसिता वयम् ॥' ६ 'कथं भीष्ममहं संख्ये द्रोणञ्च मधु-
सूदन ॥' ७ 'श्रेयो भोक्तुं भैक्षमपीह लोके ॥' ८ 'यानेव हत्वा न जिजीविषामः'
इत्यादि त्वदुक्तं शोकमोहमूलकप्रलपितमिति तवैव भायात् ॥ अतो विवेकबुद्ध्या
पर्यालोच्य फलसङ्गादिकं त्यक्त्वा विगतशोकस्वधर्ममनुतिष्ठ ॥ ३० ॥

अर्जुनः ॥ जनकादिभिः शिष्टैरनुष्ठितमिति त्वमप्यनुतिष्ठेत्युक्तम् ॥ किं
जनकादयः स्ववचनानुसरणेन स्वानुष्ठितानुष्ठानेन च तुष्टाः मोक्षं दातुमीशते ॥
अतो न तदनुरोधेन कर्म कुर्याम् ॥ किंब्रूषे ॥

कृष्णः ॥ ये मे मतमिदं नित्यमनुतिष्ठन्ति मानवाः ॥

श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१ ॥

य इति ॥ ये मानवाः श्रद्धा एषां अस्तीति श्रद्धावन्तः न असूयन्तः अन-
सूयन्तः च सन्तः मे मम मतं इष्टं इदं उक्तरूपं कर्म अनुतिष्ठन्ति ॥ तेऽपि कर्मभिः
हेतुभिः मुच्यन्ते मोक्षं प्राप्नुवन्ति ॥ प्रतिबन्धकेभ्यः कर्मभ्यो मुच्यन्ते
इति वा ॥ ३१ ॥

न केवलं जनकादिभिरनुष्ठितत्वादनुष्ठेयः कर्मयोगः ॥ किन्तु मया तत्रतत्रो-
क्तत्वात् इदानीमुच्यमानत्वात् अनुष्ठितत्वात् अनुष्ठीयमानत्वाच्च सर्वथा मद्ब्रह्म-
सिद्धिभिर्मानवैः मम संमतोऽयं कर्मयोग इत्यनुष्ठेयः ॥ अतएव ह्युक्तं मया ९ 'वर्त एव

१. वि ॥ २. १. ३६. ३. १. ३७. ४. १. ४४. ५. १. ४५. ६. २. ४. ७. २. ५.

च कर्मणो 'ति ॥ ये मानवाः इदं कर्मयोगानुष्ठानरूपं वर्त्म मे नियन्तुरीश्वरस्य सर्व-
 शस्य सर्वशक्तैर्मोक्षदातुः अनुलङ्घनीयस्वाक्षारूपश्रुतिस्मृतिरूपस्ववचनस्य मम मतं
 संमतं इष्टमिति मत्वा नित्यं सर्वदा अनुतिष्ठन्ति ॥ नित्यं नित्यवेदबोधितमिति वा ॥
 नित्यमोक्षफलकमिति वा ॥ कथमनुष्ठेयमिति चेत् श्रद्धावन्तोऽनसूयन्तोऽनुतिष्ठन्ति ॥
 अस्ति कृष्णेनोच्यमानं परलोकादिकं तत्साधनं धर्मज्ञानादिकं चेत्यास्तिक्यबुद्धिः
 श्रद्धा तद्वन्तः कष्टे कर्मणि कृष्णः प्रेरयतीति दोषाविष्करणं असूया तां अकुर्वन्तः
 सामान्यतः श्रद्धया अनसूयया च युक्ता इति वा ॥ अनुतिष्ठन्ति ॥ तेऽपि कर्मभिः
 मुच्यन्ते अनुष्ठितैः कर्मभिः हेतुभूतैः ज्ञानद्वारा मोक्षं प्राप्नुवन्ति ॥ १ किमुत ज्ञानिनः ॥
 मानवा इत्युक्त्या सर्वैर्ननुष्ठैः स्वस्वकर्मानुष्ठेयमित्युक्तं भवति ॥ अत एव वक्ष्यते ॥
 २ 'स्वे स्वे कर्मण्यभिरतः संसिद्धिं लभते नरः' ॥ इति ॥ मोक्षप्रतिबन्धकैः पुण्यपा-
 पाद्यैः कर्मभिः मुक्ता भवन्ति ॥ इति वा ॥ कर्मभ्यो मुक्तिरूपायाः अस्याः मुक्तेः
 अमुख्यत्वमपिशब्देन द्योत्यते ॥ अपिशब्दात् जन्मादिभिश्च मुच्यन्ते इति ज्ञेयम् ॥
 इति वा ॥ अतः मत्प्रसादात् मोक्षरूपस्य महतः फलस्य विद्यमानत्वात् त्वं कर्मयो-
 गमातिष्ठ ॥ ३१ ॥

वि ॥ मे मतं इदं ये मानवाः नित्यं अनुतिष्ठन्ति ॥ ते प्रतिबन्धकैः बन्ध-
 हेतुभिः अनादिकालारब्धैः सर्वैः कर्मभिः मुच्यन्ते ॥ अननुतिष्ठन्तोऽपि ये अस्मिन्
 गीताशास्त्रे श्रद्धा भवन्ति अश्रद्धा अपि ये महाफले अस्मिन् शास्त्रार्थे
 दोषारोपरूपामसूयां न कुर्वन्ति तेऽपि मुच्यन्ते ॥ अपिशब्दादयं त्रेधा विभागः ॥
 इदानीं अनसूयामात्रेण क्षीणपापाः श्रद्धावन्तो भवन्ति ॥ श्रद्धाऽनसूयाभ्यां क्षीण-
 पापाः अनुतिष्ठन्ति ॥ श्रद्धाऽनसूयासहितकर्मणा क्षीणपापा मुच्यन्ते ॥ कर्मानुष्ठा-
 तारः साक्षान्मुच्यन्ते ॥ श्रद्धावन्तः अनसूयन्तश्च परम्परया मुच्यन्ते ॥ ये तु असू-
 यया अश्रद्धया च नानुतिष्ठन्ति ॥ तेषां गतिरूनुपदमेव वक्ष्यते ॥ ३१ ॥

अर्जुनः ॥ मत्प्रसादद्वारा मोक्षसाधनत्वात् कर्मयोगस्य तमनुतिष्ठेत्युक्तम् ॥

१. कैमुत्यसूचकीऽपशब्दः ॥ न समुच्चयार्थः ॥ ज्ञानस्येव कर्मणो मोक्षसाधनत्वाभावात् ।
 अपरोक्षज्ञानस्य मोक्षसाधने कर्मानपेक्षणाच्च ॥ ज्ञानकर्मसमुच्चयस्तु न मोक्षसाधने ॥ किंतु मुक्तौ
 धानन्दातिशयसाधने ॥ इत्युक्तं 'कर्मणैव हि संसिद्धिर्मास्थिता' इत्यत्र ॥ २. १८ ४५.

अस्तु मोक्षः कर्मानुतिष्ठतां ॥ अननुतिष्ठतां किं स्यात् ॥ वद ॥

कृष्णः ॥ ये त्वेतदभ्यसूयन्तो नानुतिष्ठन्ति मे मतम् ॥

सर्वज्ञानविमूढांस्तान् विद्धि नष्टानचेतसः ॥ ३२ ॥

य इति ॥ ये तु अभ्यसूयन्तः असूयां कुर्वन्तः सन्तः मे मतं एतत् कर्म नानु-
तिष्ठन्ति ॥ तान् न विद्यते चेतः विवेकः ज्ञानं वा येषां ते अचेतसः तान् ज्ञायन्त
इति ज्ञानानि सर्वाणि च तानि ज्ञानानि च सर्वज्ञानानि विशेषेण मूढाः विमूढाः
सर्वज्ञानेषु विमूढाः सर्वज्ञानविमूढाः तान् नष्टान् नरकाद्यनर्थभागिनः पुरुषार्थायोग्य-
तारूपनाशवतो वा विद्धि जानीहि ॥ ३२ ॥

ये पूर्वोक्ताधिकारिविपरीता श्रद्धारहिताः असूयां कुर्वन्तश्च मानवाः मे मत-
मिदं अश्रद्धया असूयया च नानुतिष्ठन्ति ते सर्वेषु ज्ञातव्येषु कर्मसगुणनिर्गुण-
विषयेषु ज्ञानेषु वा सर्वेषु कर्मसगुणनिर्गुणरूपेषु विषयेषु विषये यज्ज्ञानं तत्र वा
विषये विशेषेण मूढा विपरीतज्ञानिनः सर्वशब्दवाच्यं सर्वात्मकं ब्रह्म ॥ १ 'सर्वं
समाप्नोषि ततोऽसि सर्वः' ॥ इति वक्ष्यते ॥ तस्य ज्ञानं तद्विषये ब्रह्मज्ञानविषये
विमूढाः ॥ इति वा ॥ कुतः अचेतसं विवेकरून्याः दुष्टचित्ता वा ॥ अतः नरकाद्यनर्थ-
भागिनो भवन्ति ॥ अननुष्टातृनेतादृशान् विद्धि ॥ इदं तु सम्यगवधेयम् ॥ ये
नानुतिष्ठन्ति ये च न श्रद्दधते ये चाभ्यसूयन्ति तांस्त्रिविधानपि अचेतसः चेतः
कार्यवस्तुयाथात्म्यनिश्चयरूपज्ञानरहितान् सर्वेषु ज्ञानेषु विशेषेण मूढान् अहंममे-
त्यादिज्ञानेषु यथावस्थितस्वरूपप्रकारानभिज्ञान् नष्टान् पुरुषार्थायोग्यान् जानीहि ॥
अननुष्टातृणां नरकादेर्महतोऽनर्थस्य विद्यमानत्वात् त्वं अनसूयया श्रद्धया च ममे
ष्टमिदमनुतिष्ठ ॥ ३२ ॥

अर्जुनः ॥ करणे महानर्थः अकरणे महानर्थः इत्युक्तं ॥ यद्येवं करणाकर-
णयोरर्थानर्थौ स्यातां तर्हि सर्वेऽपि कुतस्तवेष्टं कर्मयोगं नानुतिष्ठन्ति ॥ वद ॥

कृष्णः ॥ सदृशं चेष्टते स्वस्याः प्रकृतेर्ज्ञानवानपि ॥

प्रकृतिं यान्ति भूतानि निग्रहः किं करिष्यति ॥ ३३ ॥

सदृशमिति ॥ ज्ञानं अस्यास्तीति ज्ञानवान् अपि स्वस्याः स्वकीयायाः प्रकृते
सदृशं अनुगुणं यथातथा चेष्टते कर्म करोति ॥ भूतानि प्राणिनः प्रकृतिं यान्ति
अनुसरन्ति ॥ निग्रह निर्बन्धः किं करिष्यति ॥ ३३ ॥

कर्मतत्फलतत्कर्तृतद्भोक्त्रात्मस्वरूपज्ञानवानपि स्वकीयायाः प्रकृतेः अनुगुण-
मेव कर्म करोति ॥ प्रकृतिकार्यरागद्वेषयोः पूर्वजन्मपुण्यपापज्ञानेच्छादिसंस्कारस्य
वा तदधोनस्वभावस्य वा सदृशमेव प्रवर्तते ज्ञानवानपि ॥ किंपुनरश्नस्तथा प्रवर्तत
इति ॥ अतः स्वधर्मे न प्रवर्तते ॥ प्रवर्तते च परधर्मे ॥ कुत इति चेत् सर्वे प्राणिनः
स्वभावं पूर्वजन्मसंस्कारं वा अनुसरन्ति ॥ एवं कुरु एवं मा कुरु इति शास्त्र-
निग्रहः मम राशो वा निग्रहः स्वस्य यदकर्तव्यं तत्र प्रवर्तमानस्य मनसः तस्मा-
न्निवर्तनरूपो निरोधो वा इन्द्रियनिग्रहो वा किं करिष्यति ॥ सर्वोऽपि देहो १ 'न
हि कश्चित् क्षणमपि जातु तिष्ठत्यकर्मकृत्' इत्युक्तरीत्या किमप्यकुर्वन् तूष्णीं स्थातुं
न शक्नोति ॥ किंतु किमपि कुर्वन्नेव वर्तते ॥ कुर्वन्न कर्म २ 'कार्यते ह्यवशः कर्म
सर्वैः प्रकृतिजैर्गुणैः' इत्युक्तरीत्या बलिष्ठया प्रकृत्या प्रवर्त्यमानत्वात्तदनुगुणमेव कर्म
करोति ॥ न तु शास्त्रानुगुणं स्वस्वकर्तव्यकर्मण्येव प्रवर्तते ॥ अतः वर्णाश्रमोचित-
मुचितं विहितं कर्मैव सर्वैः कर्तव्यमिति मयोच्यमाने कर्मयोगे यथावन्न प्रवर्तते ॥
मया किं कर्तव्यम् ॥ ३३ ॥

अर्जुनः ॥ सर्वेऽपि स्वस्वप्रकृत्यनुगुणं चेष्टन्ते मया वा शास्त्रेण वा किं कर्तुं
शक्यं इत्युक्तम् ॥ तर्हि शास्त्रेण तदुपदेष्टा च प्रयोजनाभावादनर्थकं शास्त्राचार्यो-
पदेशादिकमित्यापद्यते ॥ ब्रूहि ॥

कृष्णः ॥ इन्द्रियस्येन्द्रियस्यार्थे रागद्वेषौ व्यवस्थितौ ॥

तयोर्न वशमागच्छेत्तौ त्वस्य परिपान्थिनौ ॥ ३४ ॥

इन्द्रियस्योति ॥ इन्द्रियस्य इन्द्रियाणां इन्द्रियस्य अर्थे विषये शब्दादौ रागश्च

द्वेषश्च रागद्वेषौ व्यवस्थितौ नियमेन स्थितौ ॥ ८॥ हि यस्मात् तौ रागद्वेषौ अस्य प्रा-
णिनः परिपन्थिनौ शत्रू ॥ तस्मात् तयोः रागद्वेषयोः वशं वशतां नागच्छेत् न प्राप्नु-
यात् ॥ ३४ ॥

१ इन्द्रियस्य इन्द्रियस्यार्थे इन्द्रियगोचरेषु रूपादिषु विषयेषु इन्द्रियस्य इन्द्रि-
यस्य सर्वेन्द्रियाणां अर्थे स्वविषयेषु इन्द्रियस्य इन्द्रियेषु मुख्यस्य मनसः इन्द्रि-
यस्यार्थे विषयेषु रागः द्वेषश्चेत्येतौ व्यवस्थितौ नियमेन स्थितौ तत्तत्संस्कारानु-
रोधादवश्यंभावितौ ॥ इन्द्रियस्य श्रोत्रादेः अर्थे शब्दादौ इन्द्रियस्य वागादेः अर्थे
वचनादौ पुरुषस्य रागद्वेषौ व्यवस्थिता इति वा ॥ उपलक्षणया लोभमोहमद-
मात्सर्याणामपि ग्रहणम् ॥ प्राधान्यात् कामक्रोधशब्दितयोरनयोरुक्तिः ॥ तयोः राग-
द्वेषयोः वशं वशतां नाऽऽगच्छेत् ॥ तौ रागद्वेषौ अस्य परिपन्थिनौ ॥ पथिकस्य
चोराविव विघ्नकर्तारौ अनर्थकारिणौ च शत्रू ॥ अतः तयोर्वशे न भवितव्यम् ॥
शास्त्रानर्थक्यमापद्यत इत्यस्य कथमनेनोत्तरं आगतमिति चेत् एवं, यथा न शक्य-
एव स्वमधिरूढं नयति पातयति चाधः किन्तु चक्राभ्यामेव तथा न प्रकृतिरेषैर्न
साक्षादकर्तव्ये प्रवर्तयति निवर्तयति च कर्तव्यात् ॥ किन्तु अकर्तव्ये रागं कर्तव्ये
द्वेषं चोत्पाद्य ॥ रागो नाम अनिष्टसाधने अनिष्टसाधनताशानाभावेन आभास-
मानगुणदर्शनेन च स्वभावानुसारिणी प्रीतिः ॥ द्वेषो नाम इष्टसाधने इष्टसा-
धनताशानाभावेन आभासमानदोषदर्शनेन च स्वभावानुसारिणी अप्रीतिः ॥ तयोः
रागद्वेषयोः नाशने प्रकृतिः निर्वीर्या नैनं बाधितुमीष्टे ॥ नष्टक्रनिर्वीर्यशक्य-
वत् ॥ रागद्वेषयोर्नाशनं च रागविषये वस्तुनि विद्यमानस्य दोषस्य द्वेषविषये
वस्तुनि विद्यमानस्य गुणस्य च सम्यगवगमेन भवति ॥ गुणदोषावगमश्च शास्त्रा-
चार्योपदेशाभ्यामेव ॥ शास्त्रादाचार्योपदेशाच्च दोषं गुणं च जानन् स्वभावानुसा-
रिणं रागं द्वेषं च दूरीकृत्य १ शास्त्रादिवश्यो भूत्वा इष्टसाधन एव प्रवर्तते ॥ निव-
र्तते चानिष्टसाधनात् ॥ विषसंसृष्टशर्करान्नभोजने विषसंसर्गाज्ञानेन स्वभावतः
प्रवृत्तोऽपि तदात्वीपागतेन परमात्मेन विषसंसृष्टमिदं मा भुंक्ष्वेत्यभिहिते विषसंसर्ग-
रूपदोषज्ञानेन मरणसाधनमिदमिति निश्चित्य लोलुपोऽपि शर्करान्ने तद्भोजनाग्नि-

१. आत्येकवचनम् ॥ २. म ॥ एतच्च योग्यजनाविषयम् ॥ अतएव अयोग्येभ्यस्तत्त्वोपदेशो न
कार्य इत्युक्तं ' तानकृत्स्नविदो मन्वान् कृत्स्नविन्न विचालयेन् ' ॥ इति ॥ (३. १९)

वर्तते ॥ अस्वादुभेषजसेवने रोगहरणशक्तिरूपगुणाशानेन स्वभावतस्तस्मात्त्रि-
 दृत्तोऽपि तदात्वोपागतेन परमात्सेन भेषजमिदं वीर्यवत्तरं नियतं तव रोगं हरेत्
 भुंक्ष्वेदं इत्यभिहिते रोगहरणशक्तिरूपगुणाशानेन आरोग्यसाधनमिदमिति निश्चित्य
 जुगुप्समानोऽप्यस्वादुभेषजाय तत्सेवने प्रवर्तते ॥ प्रसिद्धं हीदं लोके ॥ अतः गुण-
 दोषावगमद्वारा इष्टानिष्टप्राप्तिपरिहाररूपप्रयोजनस्य विद्यमानत्वात्तत्र शास्त्राचार्योप-
 देशादेरानर्थक्यं ॥ प्रकृतिः अकार्यं प्रवर्तयति शास्त्रं तस्मात्प्रवर्तयति प्रवर्तते च
 प्रकृत्या निवर्तते च दोषदर्शनेन इति प्रकृतेः शास्त्रस्य कर्तुरात्मनश्च स्वा
 तन्व्यमुच्यते ॥ कथमिदं ॥ ईश्वरो हि स्वतन्त्रः प्रवर्तयति निवर्तयति च ॥ इति चेत्
 पूर्वपूर्वसंस्कारानुगुणं रागद्वेषावुत्पाद्य पुरुषमकार्यं प्रवर्त्य क्लेशयितुमुद्यतोऽपि
 भगवान् ईश्वरः विधिप्रतिषेधशास्त्रश्रवणादिसमुपजातविवेकेन तेन भवत्यादिभिरा-
 र्जितः तदीयौ रागद्वेषौ स्वयं व्युदस्य प्रकृतिवशं तं शास्त्रवशमारचय्य कर्तव्ये
 प्रवर्तयति निवर्तयति चाकार्यात् ॥ ह्यस्तनेन आह्नोल्लंघनरूपापराधेन कुपितो राजा-
 दिरपराधिनं निगडबन्धेन क्लेशयितुमुद्यतोऽपि अद्यतनेन दानमानादिना आवर्जितः
 तमेवापराधिनं तत्तत्कर्मानुगुणं रागद्वेषादिवत् उपद्रवं कुर्वतां भटानामाधिपत्ये
 नियुक्ते ॥ इति प्रसिद्धं हि लोके ॥ रागद्वेषयोर्निरसनाय ईश्वरमावर्जयितुं शास्त्रा-
 चार्योपदेशादेरावश्यकत्वान्नानर्थक्यम् ॥ ३४ ॥

वि ॥ अर्जुनः ॥ करणाकरणयोरर्थानर्थानुक्तौ ॥ किमर्थमुक्तौ ॥ करणेरुच्यु-
 त्पादनार्थं अकरणे भयेत्पादनार्थं चेति चेत् तत्किमर्थम् ॥ स्वेस्वे कर्मणि प्रवर्तना-
 र्थमिति चेत् तत्किमर्थम् ॥ आत्मावलोकनसिद्धयर्थं इति चेत् ज्ञानयोगेनैवात्मावलो-
 कनं सेत्स्यति किं कर्मकरणनिर्बन्धेन ॥

कृष्णः ॥ ज्ञानयोगाशक्तेन कर्मयोगयोग्येन ज्ञानार्थं कर्म कर्तव्यमित्युक्त्वा
 ततो ज्ञानयोगयोग्येनापि कर्मयोगस्य ज्यायस्त्वात् कर्मैव कर्तव्यमित्युक्त्वा तत्र
 शिष्टानामनुष्ठानं प्रमाणीकृत्य ततो व्यपदेश्येन शिष्टेन शानिनाऽपि लोकसंग्रहार्थं
 कर्मैव कर्तव्यमित्युक्त्वा करणाकरणयोरर्थानर्थानुक्तौ ॥ इदानीं अकृत्वा कर्मयोगं
 यो ज्ञानयोग एवात्मावलोकनार्थं प्रवर्तते सः ज्ञानवानपि १ कार्यते ह्यवशः कर्म
 सर्वः प्रकृतिजैर्गुणैरित्युक्तीत्या प्राचीनकर्मवासनानुगुणं प्राकृतेषु शब्दादिविषये-

ष्वेव प्रवर्तते ॥ किंपुनः ज्ञानयोगयोग्यः तद्व्योम्यः कर्मयोगयोग्यश्चाशानी प्रकृतेः सद्दशं चेष्टत इति ॥ सर्वाण्यपि भूतानि पूर्ववासनामेवानुसरन्ति ॥ शास्त्र-निग्रहः किङ्करिष्यति ॥ बलवती प्रकृतिवासना विद्वांसमपि स्वानुगुणमकर्तव्येषु प्रवर्तयति ॥ न पुनर्ज्ञानयोगाभ्यासायोपकरोति ॥ अतः अकृत्वा कर्मयोगं ज्ञानयो-गाभ्यासो नारम्भणीयः ॥ किन्तु कर्मैव कर्तव्यम् ॥ ३३ ॥

अर्जुनः ॥ वासना स्वानुगुणं अकर्तव्ये प्रवर्तयतीत्युक्तम् ॥ कथं प्रवर्तयति तं प्रकारं ब्रूहि ॥

कृष्णः ॥ इन्द्रियस्य श्रोत्रादेः अर्थे शब्दादौ इन्द्रियस्य वागादेः अर्थे वच-नादौ रागद्वेषौ पुरुषस्य नियमेन भवतः ॥ प्रकृतिवासना रागद्वेषावुत्पाद्य प्रवर्त-यति ॥ का हानिरिति चेत् तौ रागद्वेषौ, अकृत्वा कर्मयोगं ज्ञानयोगाभ्यासे प्रवृत्त-स्य परिपन्थिनौ शत्रुवत् प्रकृतकार्यविघ्नकर्तारौ ज्ञानयोगाभ्यासं प्रतिबन्धीतः ॥ अतः तयोः वशतां न प्राप्नुयात् ॥ दुःशको ज्ञानयोगः सुशकं च कर्म अतः कर्म-णैव आत्मावलोकने प्रयतितव्यम् ॥ विहितकर्मानुष्ठानेन सवासनायाः प्रकृतेः विनाश्य वीर्यं तथा अप्रतिबद्धः तेनैव कर्मणा ज्ञानयोगनिरपेक्षेण आत्मावलोकन सिद्धिं लभते ॥ अतः कर्मैव कर्तव्यम् ॥ ३४ ॥

अर्जुनः ॥ कर्मकरणाकरणयोरर्थानर्थानुक्तौ त्वया ॥ यद्येवं तर्हि सर्वेऽपि कुतः तवेष्टं कर्मयोगं नानुतिष्ठन्तीति पृष्टं मया ॥ सर्वोपि प्रकृतेः सद्दशं चेष्टते ॥ किं मया अन्येन वा शास्त्रेण वा कर्तुं शक्यमित्यभिहितं त्वया ॥ यद्येवं तर्हि शास्त्रा-चार्योपदेशादेर्वैथ्यर्थमापद्यत इत्यनुयुक्तं मया ॥ गुणदोषप्रख्यापनेन रागद्वेषयोर-पाकरणं शास्त्राचार्योपदेशादेः प्रयोजनमित्युक्तं भवता ॥ तथाच शास्त्राचार्योपदे-शादिना गुणदोषौ ज्ञात्वा रागद्वेषौ निरस्य प्रकृतिं निर्वीर्यामारब्धय्य शास्त्राचार्योप-देशवशो भूत्वा शास्त्रीयं वर्णाश्रमोचितं विहितमुचितं उक्तरीत्या करणाकरणयो रर्थानर्थावहं कर्म कुर्यादित्युक्तं भवति ॥ शास्त्रवदयोऽहमास्तिकः तथैव कर्म कुर्याम् ॥ युद्धं परं न कुर्याम् ॥ अत एव हि पृष्टं मया ॥ १ 'तर्हि कर्मणि घोरे मां नियोजयसि केशवे'ति ॥ युद्धादन्यत् सर्वं कर्म कुर्याम् ॥ तथा कर्तुमनुजानीहि ॥

कृष्णः ॥ श्रेयान् स्वधर्मो विगुणः परधर्मात् स्वनुष्ठितात् ॥

स्वधर्मे निधनं श्रेयः परधर्मो भयावहः ॥ ३५ ॥

श्रेयानिति ॥ सु सम्यक् अनुष्ठितः स्वनुष्ठितः तस्मात् स्वनुष्ठितात् परस्य धर्मः परधर्मः तस्मात् परधर्मात् स्वस्य धर्मः स्वधर्मः विगतः गुणः अङ्गं यस्मात् सः विगुणः अङ्गहीनोऽपि श्रेयान् श्रेष्ठः ॥ स्वधर्मे निधनं मरणं श्रेयः श्रेष्ठं ॥ परस्य धर्मः परधर्मः भयं आवहति जनयतीति भयावहः ॥ ३५ ॥

सम्यगनुष्ठितात् स्वस्य अविहितात् परस्य विहिताच्च धर्मात् स्वस्य विहितः धर्मः विगुणोऽपि गुणरहितोऽपि दोषवानपि अङ्गहीनोऽपि श्रेष्ठः ॥ अतः स्वधर्मं युद्धमेवानुतिष्ठ ॥ युद्धं न कुर्या युद्धादन्यत्कर्म कुर्यामित्युक्तं मया ॥ न तु स्वधर्मं युद्धं विहाय परधर्ममनुतिष्ठेयमित्युक्तम् ॥ एवं सति त्वया युद्धाकरणाद्युद्धकरणस्य श्रेयस्त्वं युद्धान्यक्षत्रियधर्माद्युद्धरूपक्षत्रियधर्मस्य श्रेयस्त्वं वा वाच्यम् ॥ न तु अन्यस्य विहितात् धर्मात् स्वस्य विहितो यो धर्मः तस्य श्रेयस्त्वं वक्तुं युक्तम् ॥ इति चेत् आस्तिकस्त्वं युद्धं विहाय किमपि कर्माकुर्वन्न तूष्णीं वर्तेथाः ॥ किंतु विहितं किमपि कर्म कुर्या एव ॥ कुर्वन्न कर्म साधारणं कर्म न कुर्याः ॥ किंतु परमप्रशस्यतममेव कर्म कुर्याः ॥ उक्तं हि त्वया ॥ १ ' निश्चित्य येन श्रेयोऽहमाप्नुया 'मिति ॥ युद्धादन्यत् क्षत्रियस्य विहितं कर्म न तादृशम् ॥ किंतु युद्धादवरम् ॥ उक्तं हि मया ॥ २ ' धर्म्याद्धि युद्धाच्छ्रेयोऽन्यत् क्षत्रियस्य न विद्यते' ॥ इति ॥ तच्च तवा-निष्ठम् ॥ अतः परिशेषात् शमदमाद्युपेतो ब्राह्मणधर्मो वा हिंसादिदोषरहितो भैक्षाशनरूपः परिव्राज्यधर्मो वा कर्तव्यत्वेन तवाभिमतो वाच्यः ॥ स च तवाविहिततया परधर्मः ॥ तस्मात् स्वधर्मः श्रेयान् ॥ मास्तु परधर्मः स्वधर्ममेव युद्धादन्यमनुतिष्ठेयमिति चेत् युद्धान्यक्षत्रियधर्मस्य युद्धादवरत्वेन युद्धरूपस्वधर्म एव श्रेयस्त्वेन प्राह्यः ॥ परधर्मो निषिद्धः स्वधर्मः प्रशस्यः ॥ स्वधर्मेषु यः उत्तमः सः प्रशस्यतरः स एव सगुणश्चेत् प्रशस्यतमः ॥ अतस्त्वया युद्धमेव कर्तव्यम् ॥ अतः उक्तं युक्तम् ॥ न केवलमेषा रीतिस्तत्रैव किन्तु सर्वैः परधर्मं विहाय स्वधर्मेषु यः

श्रेयान् स एव कर्तव्यः ॥ स्वधर्मः स्वपराहिंसावहत्वेन मरणादिप्रसक्तिमान् परधर्मस्तु न तथा तथा चेत् किं करणीयमिति चेत् स्वधर्म एव वर्तमानस्य मरणमपि श्रेयः ॥ परधर्मे वर्तमानस्य जीवितादपि ॥ परधर्मः इह अकीर्त्या-वहत्वेन परत्र नरकाद्यनर्थावहत्वेन भयावहः ॥ स्वधर्मस्तु इह कीर्तिजनकत्वेन परत्र स्वर्गमोक्षमहाफलावहत्वेन परमसुखावहः ॥ अतः स्वधर्म एवानुष्ठेयः ॥ स्वधर्मे वर्तमानस्य मरणं परधर्मे वर्तमानस्य मरणादपि श्रेयः ॥ स्वधर्मे वर्तमानस्य मरणे भगवत्स्मृतिर्जायते ॥ तेन भगवदनुभवयोग्ये महति कुले जन्म भवति ॥ परधर्मे वर्तमानस्य मरणे विषयस्मरणं भवति ॥ तेन तदनुभवयोग्ये कुले जनिर्भवति ॥ ततश्च भगवति विमुखोऽभिमुखश्च विषयेषु विनश्यति ॥ अतः स्वधर्म एवानुष्ठेयः ॥ स्वस्य अज्ञस्य विहितः धर्मः अकाम्यकर्मरूपः अज्ञहीनोऽपि सम्यगनुष्ठितात् परस्य बहुजन्मानुष्ठितपुण्यपुञ्जपरिपक्वान्तःकरणस्य सर्वतो विरक्तस्य ज्ञानिनः धर्मः कर्मसंन्यासरूपः तस्मात् श्रेयान् ॥ अज्ञस्य कर्मसंन्यासात् कर्मैव श्रेयः ॥ कर्मणः स्वधर्मत्वात् कर्मसंन्यासस्य परधर्मत्वात् ॥ अतः अज्ञेन कर्मैवानुष्ठेयम् ॥ स्वधर्मे निधनं दोषाङ्गवैकल्यादिरूपन्यूनताऽपि श्रेयसी ॥ परधर्मस्तु भयावहः ॥ अतः स्वधर्म एवानुष्ठेयः ॥ दृश्यते च स्वधर्मे न्यूनताया अपि श्रेयस्त्वं परधर्मस्य सम्यगनुष्ठितस्यापि अनर्थावहत्वं लोके ॥ कस्यांचिदास्थान्यां कर्तव्यकार्यशेषनिर्वहणाय विंशतिं अधिकृतान् निथुंके मूर्धन्यः ॥ त्वया एतावत् एतावति काले कार्यं त्वया एतावत् एतावति काले कार्यमिति ॥ सर्वेऽपि ते मिया जागरूकाः स्वस्य स्वस्य विहितं कर्मानुतिष्ठन्ति ॥ कश्चिन्तु असाधारणबुद्धिकौशलयुक्तो मुहूर्तमात्रनिर्वत्येऽस्मिन् कार्ये किमर्थमद्यप्रभृति प्रवर्तितव्यं अन्तिमदिने मुहूर्तमात्रे करवाणि इति अप्रविष्ट एव तस्मिन् कार्ये स्वनिकटस्थेन आदिष्टकार्यनिर्वहणाशक्तेन वृत्तिच्युतिसंभावनासमुपजातसाध्वसेन सादरमभ्यर्थितः तेन कर्तव्यं कार्यं कुर्वन् वर्तते ॥ तच्च कार्यं निरवशेषं निर्व्यूढम् ॥ सति चैवं कार्यविमर्शनाय मूर्धन्य आगच्छति ॥ विमृशति च प्रथमादीनां कार्यम् ॥ एकैकस्यापि कार्यं सशेषं विगुणं च वर्तते ॥ दृष्ट्वा च मदाज्ञामनुवर्तमानो यथाशक्तिकरोति ॥ भवतु नाम न्यूनता ॥ नैतावताऽस्य हिंसा कार्या ॥ आह्वानुवर्तनेन संतोष्यमिति मत्वा एवं कर्तव्यं पदं कर्तव्यं इत्युपदिश्य नातिचिरेण समापयेत्यादिश्य गच्छति ॥ कुशलस्य निकटे तिष्ठन्तं कुशलेन कारितस्वकार्यं अकुशलं दृष्ट्वा किमा-

सीद् इति पृच्छति ॥ निरवशेषं निर्व्यूढमिति तेनोक्ते त्वमकुशलः कथमिदमिति
स्मयमानः पृच्छति ॥ वृत्तिच्युतिभीरुः कुटुंबी चाहं पार्श्ववर्त्तिनोऽस्य कुशलस्य सा-
दरप्रभ्यर्थितस्य द्यया कृतकार्योऽभूवं ॥ इति तेनोक्ते दृष्ट्वा स्वयमकुशलैरेवमेव कार्यं
अतीव परितोषो मे इत्युक्त्वा गच्छति ॥ कुशलं दृष्ट्वा किमासीदिति पृच्छति ॥ न
मयाऽस्मिन् कार्ये प्रविष्टं भवः समापयिष्यामि इति तेनोक्ते किंकृतमेतावत्पर्यन्तं
त्वया इति पृच्छति ॥ निकटस्थस्यास्य कार्यं निरवशेषं तदर्धनया परिसमाप्य तस्मि-
न्नादां इत्युक्ते तेन तदीयं कार्यं सम्यगेव निर्व्यूढमस्ति कुशलः किलासि त्वं तस्य
विहितं तेन कर्तव्यं कार्यं त्वया कस्यादेशमनुसृत्य कृतं ॥ अविहितपरकीयकार्यं विना
मूर्धन्यस्यादेशं स्वेच्छया प्रवृत्तत्वात् त्वं दंडनाहोऽसि ॥ गच्छ बहिरित्येनमधि-
कारात्प्रच्याव्य बहिर्निष्कासयति ॥ प्रसिद्धं हीदं लोके ॥ अतः स्वधर्मपवानुष्ठेयः ॥
स च फलसंगादिरहित एवानुष्ठेयः ॥ कुत इति चेत् स्वः आत्मा तस्य धर्मः
तस्य सुखप्रापको धर्मः ज्ञानतत्साधनाकाम्यकर्मरूपः श्रेयान् ॥ कस्मादिति चेत्
परेषां इन्द्रियादीनां सुखप्रदात् काम्यनिषिद्धकर्मरूपात् धर्मात् ॥ कुत इति चेत्
स्वधर्मः विगुणः गुणमयप्रकृतिबन्धान्मोचकः ॥ अतः स्वधर्मे निधनं श्रेयः ॥ पर-
धर्मस्तु बन्धकत्वेन भयावहः ॥ उक्तं हि मया ॥ १ 'कृपणाः फलहेतवः' ॥ इति ॥
अतस्त्वं स्वधर्मे युद्धं फलसङ्गादिरहितस्सन्ननुतिष्ठ ॥ ३५ ॥

वि ॥ ज्ञानयोगस्य दुश्शक्तत्वात्सप्रमादत्वाच्च सुकरः प्रमादादिरहितः क-
र्मयोग एव कर्तव्य इत्युक्तम् ॥ १ ज्यायसी चेत्कर्मणस्ते मता बुद्धिर्जनादने 'त्युक्ती-
त्या ज्ञानयोगस्य वस्तुतो ज्यायस्त्वात् स एव हि महता प्रयत्नेन साध्यः ॥ कुतः
कर्मैव करणीयमिति निर्बध्यते ॥ वद ॥

कृष्णः ॥ ज्ञानयोगाशक्तस्य तच्छक्तस्य वा अज्ञस्य स्वस्य कर्तुं शक्यः
कर्मयोगरूपो धर्म एव अङ्गविकलोऽपि प्रशस्यतरः ॥ कस्मादिति चेत् सम्यक्
साङ्गोपाङ्गमनुष्ठितात् परस्य कर्तुं शक्यात् ज्ञानयोगरूपधर्मात् ॥ कुत इति चेत्
दुःशक्ततया महता प्रयत्नेन साङ्गोपाङ्गमनुष्ठितोपि ज्ञानयोगो मध्ये विच्छिद्येत ॥ न हि
सद्युषोऽपि विच्छिन्नः फलाभायको भवति ॥ कर्मयोगस्तु विमुणोऽपि सुशक्ततया

विघ्नैरप्रतिहत आमरणमनुवर्तते ॥ विगुणस्यापि चिरानुवृत्तस्य क्रमेण सगुणारं-
भद्वारा फलाधायकत्वं प्रसिद्धम् ॥ किंपुनः सगुणः कर्मयोगः फलाधायक इति ॥
विघ्नैरप्रतिघातेऽपि मरणेन स्वधर्मो विच्छिद्येतेति चेत् स्वस्य शक्ये कर्मयोगे वर्त-
मानस्य संभवत् मरणं श्रेयः १ 'नेहाभिक्रमनाशोस्ती'त्यत्रोक्तरीत्या अनन्तरभा-
विनि ततः परस्मिन्वा जन्मनि पूर्वाभ्यासवशेन सगुणकर्मारंभकं सत् महते फलाय
भवति ॥ वक्ष्यते चेदं २ 'पार्थ नैवे हे 'त्यादिना ३ 'द्वियते ह्यवशोऽपि स' इत्यन्तेन ॥
परधर्मः सगुणोऽपि मध्ये विच्छेदेन जन्मान्तरेपि फलाधायकत्वासंभवात् भया-
वहः ॥ अतः ज्ञानयोगशक्तेन तदशक्तेन च कर्मैव कर्तव्यम् ॥ ३५ ॥

सञ्जयः ॥

'तौ ह्यस्य परिपन्थिना'विति कामक्रोधादीनां षण्णां भगवतोक्तं श्रेयोविघा-
तकत्वं श्रुतवानर्जुनः किमिमे षट् वैरिणः पृथक् परिहर्तव्याः उत बलिष्ठस्य
मूलभूतस्य कस्यचित् परिहारे सर्वेऽपि परिहृता भवेयुः ॥ आद्ये अशक्यमिदं
महायाससाध्यत्वात् ॥ द्वितीये मूलभूतो बलीयान् शत्रुः कः ॥ तं मे ब्रूहि ॥ इति
भगवन्तं पृच्छति ॥

अर्जुन उवाच ॥

अथ केन प्रयुक्तोऽयं पापं चरति पुरुषः ॥

अनिच्छन्नपि वाष्ण्येय बलादिव नियोजितः ॥ ३६ ॥

अथेति ॥ वृष्णेः यादवस्य गोत्रापत्यं वाष्ण्येयः हे वाष्ण्येय कृष्ण अथ अयं
पुरुषः न इच्छन्नपि अनिच्छन्नपि बलात् नियोजितः प्रेरितः भृत्य इव केन प्रयुक्तः
प्रेरितः सन् पापं चरति करोति ॥ ३६ ॥

स्वकीयकर्मकर्तव्यतारूपप्रकृतप्रमेयादन्यदेव किमपि पृच्छामि ॥ तर्हि पूर्वासङ्गतो-
ऽयं प्रश्न इति चेत् 'तयोर्न वशमागच्छे'दित्युक्त्या सञ्जातमूलत्वात् प्रासङ्गिकोऽयं
प्रश्नः पूर्वप्रकरणसंगत एव ॥ अयं पुरुषः कामादिषु केन प्रयुक्तः पापं चरति ॥ यस्य

जयेन सर्वेऽपि वैरिणो जिता भवन्ति, ॥ इच्छया हि कर्म करोति विवेकादि-
 च्छन्नं न करोतु पापं कर्मेति चेत् अनिच्छन्नपि करोति ॥ अनिच्छन्नं कुर्याद्वा इति
 चेत् राज्ञा नखंपचे महत्यातपे गच्छेति बलान्नियोजितो भृत्यः स्वयमनिच्छन्नपि
 यथा अनुल्लङ्घनीयराजप्रेरणया गत्वा तत्कार्यं कृत्वा आगच्छति तथा अनिच्छन्नपि
 अनुल्लङ्घनीयया कस्यचित्प्रेरणया पापं कर्म करोति स कः ॥ १ अयमेकः प्रश्नः ॥
 अथेति प्रकरणान्तरारंभसूचकः ॥ स्वकीयं कर्म फलसंगादिराहित्येन कर्तव्य-
 मिति महता प्रबन्धेन समर्थितम् ॥ १ ' निराशीर्निर्ममो भूत्वा युध्यस्व विगतज्वरः ॥'
 इत्युपसंहृतं च ॥ कथं तथा कर्मकरणं शक्यं रागद्वेषादीनां बलवतां प्रतिबन्धकानां
 विद्यमानत्वात् ॥ शास्त्राचार्योपदेशबलेन रागादयः परिहर्तव्या इति ' तयोर्न वशमा-
 गच्छेदित्यनेनोक्तं हि मया ॥ इति चेत् तेषां सर्वेषां पृथक् परिहारप्रयत्ने महानायासः
 स्यात् ॥ यो बलवान् मूलभूतः तस्य नाशने केवलं प्रयत्यतां मूलोच्छेदादन्येपि विनष्टा
 भवेयुः इति चेत् स कः इत्यपरः २ प्रश्नः ॥ अथेति प्रश्नसूचकः ॥ केनेति किंशब्देन प्रश्नः
 सूच्यते इति चेत् प्रश्नस्यास्य आवश्यकतासूचकोऽथशब्दः ॥ पृष्ठां क्षात एव प्रतिबन्धके
 तद्वीर्यं च तदुच्छेदेन विहिते अकाम्ये कर्मणि स्वार्सिकी प्रवृत्तिर्जायते ॥ सर्वोऽपि
 पुरुषः सर्वमपि पापं इति कात्स्न्यार्थको वा अथशब्दः ॥ रागद्वेषादीन् विनाश्य
 विहितमकाम्यं कर्म कर्तव्यमित्युक्तम् ॥ विवेकेन रागादीनां नाशनेऽपि अकार्यं
 प्रवृत्तिलोके दृश्यते ॥ अनिच्छन्नपि भृत्यो राजनिर्वन्धात्करोति कर्म ॥ अतो रागा-
 दिभ्योऽन्यः कश्चित्प्रेरकोऽस्तीति भाति स कः ॥ अयं ३ मपरः प्रश्नः ॥ अथेतिशब्द
 आनन्तर्यार्थकः ॥ अथ रागद्वेषादेर्नाशनानन्तरं अनिच्छन्नपि पापं कर्म करोति केन
 प्रयुक्तः करोतीति ॥ ईश्वरः देवाः कामादयश्च प्रेरकाः इति २ ' प्रकृतेः क्रियमाणानि'
 त्यादिना ३ ' तौ ह्यस्य परिपन्थिना ' वित्यन्तेन ग्रन्थेन ज्ञायते ॥ तेषु अथ ईश्वरान्
 देवेभ्यश्चानन्तरं केन प्रयुक्तोऽयं पापं चरति तं ब्रूहि ॥ तं जेतुं यतिष्ये ॥ अयं
 ४ मन्यः प्रश्नः ॥ आनन्तर्यं अथशब्दः ॥ ४ ' सदृशं चेष्टते स्वस्याः प्रकृते ' इति प्रकृति
 वासनायाः प्रवर्तकत्वमुक्तम् ॥ वासना च इच्छाद्वारैव प्रवर्तयतीति तावदनुभव-
 सिद्धम् ॥ अकृत्वा कर्मयोगं ज्ञानयोगमारभमाणो न तद्विरोधिर्न विषयानुभव-
 मिच्छति इच्छति च ज्ञानयोगम् ॥ सतिचैवं विषयानुभवेच्छाया अभावात् किं

द्वारीकृत्य वासना विषयेषु प्रवर्तयति ॥ द्वारभूतं किमपि वाच्यम् ॥ इच्छेवेति चेत् सा तु नास्ति ॥ अन्यदेव किमपीति चेत् तर्क ब्रूहि ॥ इत्यपरः ५ प्रश्नः ॥ अथेति प्रश्ने कात्स्न्ये वा ॥ त्वं वृष्णिशब्दितयादवकुलोत्पन्नोऽसि ॥ अहं तु वाष्णेय्याः पृथायाः सुत अतो नाहमुपेक्षणीयः ॥ परमानन्दं वर्षतीति वृष्णिः सम्बन्धबोधः तद्विषयत्वाद्वाष्णेयः परमात्मा त्वं परमात्माऽसि ॥ अतः पापाचरणहेतुमुक्त्वा तज्जयोपायमप्युपदिश्य तज्जयं कारयित्वा अनुग्रहीतुमर्हसि ॥ ३६ ॥

सञ्जयः ॥ एवमर्जुनेन पृष्टो भगवान् अनिच्छतोऽप्यकार्यप्रवृत्तिहेतुं बलिष्ठं शत्रुमाह ।

श्रीभगवानुवाच ॥

काम एष क्रोध एष रजोगुणसमुद्भवः ।

महाशनो महापाप्मा विद्ध्येनमिह वैरिणम् ॥ ३७ ॥

काम इति ॥ एषः कामः एषः क्रोधः एषः रजोरूपश्चासौ गुणश्च रजोगुणः समुद्भवत्यस्मादिति समुद्भवः कारणं रजोगुणः समुद्भवो यस्य सः रजोगुणसमुद्भवः एषः महत् अशनं यस्य सः महाशनः महान् पाप्मा पापं येन सः महापाप्मा एन कामं इह वैरिणं शत्रुं विद्धि जानीहि ॥ ३७ ॥

एषः 'केन प्रयुक्त' इति त्वया पृष्टः बलीयान् काम अनिच्छतोऽप्यकार्य-प्रवृत्तिहेतुः ॥ कामो नाम बलवती इच्छा ॥ अनिच्छतः प्रवर्तकप्रश्ने इच्छा प्रवर्तिका इति कथं युज्यते ॥ तस्येच्छाया अभावात् ॥ अनिच्छन् हि सः ॥ कामादिषु केन बलीयसा प्रेरितः करोतीति प्रश्ने एष काम इत्युत्तरं युज्येत इति चेत् कामादिषु बलीयान् क इति प्रश्नस्यापि १ इदमुत्तरम् ॥ कामादिषु बलीयान् काम एवेति ॥ अस्त्वेतत् अनिच्छतः प्रवर्तकः क इति प्रश्नस्य कथमिदमुत्तरमिति चेत् एषः रजोगुणसमुद्भवः रजोगुणादुद्भवति ॥ समुद्भवत्यस्मादिति समुद्भवः रजोरूपः गुणः रजुनात्मिका सामान्येच्छा वा समुद्भवो यस्येति वा रजोगुणात्समुद्भवतीति न्ना

व्युत्पत्तिः ॥ सत्त्वं रजः तमः इति त्रयः प्रकृतेर्गुणाः तेन युगपत् स्वस्वकार्यमार-
भन्ते ॥ विरोधात् ॥ किंतु तेष्वेक एव द्वावभ्यावभिभूय स्वकार्यमारभते ॥ वक्ष्यते
वेदम् ॥ १ ' रजस्तमश्चाभिभूय सत्त्वं भवति भारत ॥ रजः सत्त्वं तमश्चैव तमस्सत्त्वं
रजस्तथा ॥ ' इति ॥ रजस्तमः प्रचुरस्य कारणविशेषैः कदाचिदुद्भूतेन अल्पेन
सत्त्वेन आत्मस्वरूपसुखावासिसाधनज्ञानादिसाधनेच्छा जायेत । तदानीं प्रचित-
प्राचीनकर्मोद्भावितनिरन्तरानुवृत्तरजोमूला विषयानुभवाद्यकार्येच्छा निवर्तते ॥
तदानीमयमनिच्छन् भवति ॥ तथाविधस्यास्य तदल्पं सत्त्वं वासनामूलो बलीयान्
रजोगुणोऽभिभूय स्वीयां विषयानुभवेच्छामुत्पादयति ॥ तथा सात्त्विकी पूर्वोक्ता
इच्छा निवर्तते ॥ करोति च राजस्या कामशब्दितया तथा इच्छया पापमयं पुरुषः ॥
अतः अनिच्छतः प्रवर्तकः क इति प्रश्नस्य २ इदमुत्तरं युज्यते ॥ सत्त्वोन्मेषादनिच्छ-
न्नपि सत्त्वमभिभूय स्वयमुद्भूतस्य रजस औत्कथ्यादुद्भूतया अकार्येच्छया करोत्ये-
वाकार्यं पुरुष इति ॥ अयमेकः प्रकारः ॥ कामो नाम इदं मे भूयादिदं मे भूयादिति
शब्दादिविषयविषयकतीव्रेच्छानिमित्तभूतो मनसोऽनवस्थितत्वापादकश्चेतसो वृ-
त्तिविशेषः ॥ विवेकादिच्छाया निवर्तनेऽपि मूलभूतस्य कामस्य सत्त्वात् पुनरिच्छा
उदेति ॥ तथा चायं पुरुषः पापं चरति ॥ अतः अनिच्छतः प्रवर्तकः क इति प्रश्नस्य
३ इदमुत्तरं युज्यते ॥ अयमपरः प्रकारः ॥ क्रोधस्यापि अकार्यप्रवर्तकत्वं दृश्यते ॥
कथं कामस्यैकस्यैव प्रवर्तकत्वमुच्यते इति चेत् क्रोधः एष एव पतन्मूलक एव
प्रतिहतगतिः काम एव क्रोधात्मना परिणमति नान्यः ॥ अतस्तत्रापि कामस्यैव
प्रवर्तकत्वात् काम एव प्रवर्तक उक्तः ॥ कामः क्रोधश्च प्रवर्तकावुच्येते इत्येवं कुतो
न वाच्यं इति चेत् एषः कामः क्रोधश्च इत्येव पूर्तौ एष इत्यस्य द्विःप्रयोगोऽनर्थकः
स्यात् ॥ वित्ध्येनाविह वैरिणौ इति वक्तव्यं स्यात् ॥ केन प्रयुक्त इत्येकस्य प्रबलस्य
प्रश्ने द्वयोरुक्तिरसंगता च स्यात् ॥ अत एव तेन एतेन अस्य एनं कामरूपं शत्रुं
इत्युत्तरत्र कामस्यैकस्यैवोक्तिः संगच्छते ॥ एनं रजोगुणसमुद्भवं कोश-नकं कामं
इह ऐहिकामुष्मिकपुरुषार्थविषये संसारे मोक्षमार्गं ज्ञानयोगे वैरिणं विद्धि ॥ कुतो-
ऽयं वैरीति चेत् शत्रुर्नाशयति अयमपि अकार्यं प्रवर्त्य नाशयति ॥ अनेन प्रेरितो हि
पापं चरति ॥ अयं कथं पापे प्रवर्तयतीति चेत् रजोगुणसमुद्भवः रजोरूपगुणस्य
रजसो गुणः कार्यं तस्य प्रवृत्त्यादेः समुद्भवः कारणभूतः रजसो गुणौ कार्यभूतौ

तृष्णासंगौ तयोस्तपादकः कार्यजननेन रजोगुणाभिष्टुद्धिहेतुत्वात् पापे पूर्वस्य नाश-
को भवति ॥ अतोऽयं वैरी ॥ न केवलं काम एव रजोगुणसमुद्भवः किंतु क्रोधोऽपि-
विषयार्पणेन समाधीयतामिति चेत् १ महाशनः ॥ सामभेदाभ्यां समाधीयता-
मिति चेत् महापाप्मा अत्युग्रः अतः परिशेषाद्दृश्य एव ॥ विषयार्पणे-
नासमाधेयोपि यावदपेक्षं विषयार्पणेन समाधीयतामिति चेत् महापाप्मा महत्-
पापस्यो रत्पादको भवेत् ॥ अत्युत्कटेन कामेन स्वसारमप्यारोदुमिच्छति ॥
चण्डालादप्यर्थं गृह्णाति ॥ कामप्रतिहत्या क्रुद्धो र्गुरुमपि जिघांसति ॥ कामो
महाशनः क्रोधो महापाप्मा कामस्य महाशनत्वात् तज्जन्यक्रोधस्य महापाप्मत्वात्
कामो वैरीति वा ॥ अतो यथावत्कर्मयोगाद्यनुष्ठानद्वारेण श्रेयः प्राप्तुं कामरूप-
शत्रुजये प्रयतितव्यमिति विद्धि ॥ ३७ ॥

अर्जुनः ॥ कामस्य वैरित्वं सम्यक् दृष्टान्तरूपपादय ॥ सम्यक्ज्ञाते हि वैरि-
त्वे तज्जये प्रयत्नः क्रियेत ॥

कृष्णः ॥ धूमेनात्रियते वह्निर्यथाऽऽदर्शो मलेन च ॥

यथोल्बेनाऽऽवृतो गर्भस्तथा तेनेदमावृतम् ॥ ३८ ॥

धूमेनेति ॥ यथा वह्निः अग्निं धूमेन आत्रियते यथा आदर्शः दर्पणः
मलेन धूल्यादिना आत्रियते यथा गर्भः उल्बेन गर्भावरणचर्मपेश्या आवृतः तथा
तेन कामेन इदं आवृतम् ॥ ३८ ॥

‘पापं चरति पुरुषः’ इति बाध्यमानजीवस्योक्त्या इदमिति बाध्यमानजीव-
परामर्शः ॥ जीवस्तु त्रिविधः ॥ उत्तमाध्रममध्यमभेदात् ॥ तत्र उत्तमजीवः धूमेन
वह्निर्यथा किञ्चित् अच्छाद्यते तथा कामेन किञ्चित् अच्छाद्यते ॥ मध्यमजीवः दर्पणः

१ महत् दातुमशक्यं अशनं भोग्यं यस्य सः ॥ ‘न जातु कामः कामानामुपभोगेन शाम्यति ॥
हविषा कृष्णवर्त्सेव भूय एवाभिवर्धते’ ॥ भाग. ९. १९. ॥ २. महान् पाप्मा पापं येन सः ॥ ‘इहन्ते
कामभोगार्थं अन्यायेनार्थसंचयन् ॥ इति (१६. १२.) वक्ष्यते ॥ उक्तं च मया ॥ ‘ध्यायतो विष-
यान् पुंसः सङ्गस्तेषूपजायते’ (२. ६२.) इति ॥ ३. क्रुद्धः पापं न कुर्यात् कः क्रुद्धो हन्यादुस्वपि ॥
इति हि वचनं श्रूयते ॥

यथा मलेन अधिकमाच्छाद्यते तथा कामेन अधिकमाच्छाद्यते ॥ अधमजीवस्तु जरा-
युशब्दितेन गर्भवेष्टनचर्मणा यथा अत्यन्तमावृतः तथा कामेन अत्यन्तमावृतः ॥
एवं जीवजातं तेन कामेन तत्सद्योग्यताभेदादावृतम् ॥ बाधप्रकारं ब्रूहीति चेत् धूमेन
वह्निरिव ईश्वरः जीवगतकामेन आवृतः ॥ वह्निः स्वयंप्रकाशरूपो धूमावरणादन्यैर्न
ज्ञायते ॥ तथा प्रकाशरूपोपीश्वरः कामावरणादन्यैर्न ज्ञायते ॥ मलेन दर्पण इव जी-
वान्तःकरणं कामेनाऽऽवृतम् ॥ दर्पणो मलेनाऽऽवृतो मुखादिकं न प्रकाशयति ॥
तथा कामेनाऽऽवृतं अन्तःकरणं जीवपरमात्मादितत्त्वानि न प्रकाशयति ॥ गर्भो
यथा उल्बेनाऽऽवृतः स्वैरं चेष्टितुं न क्षमते ॥ तथा जीवः कामेनाऽऽवृतः स्वैरं चे-
ष्टितुं न क्षमते ॥ किंतु परतन्त्रः क्लिश्यति ॥ एवं इदं ईश्वरः अन्तःकरणं जीवश्चेति
त्रयं कामेनाऽऽवृतम् ॥ आवरणक्रमानुरोधेन आत्रियमाणवस्तुभेदानुरोधेन च दृष्टा-
न्तत्रयोपादानम् ॥ ज्ञानसाधनमन्तःकरणं ज्ञानं वा उपमृद्य पुरुषं पापे प्रवर्तयति
कामः ॥ तस्य च तिस्रोऽवस्थाः सूक्ष्मत्वस्थूलत्वस्थूलतरत्वरूपाः ॥ तत्र प्रथमावस्था-
यां धूमेनाऽऽवृतो वह्निरिव कामेनाऽऽवृतं ज्ञानं स्वकार्यं करोति ॥ स्वरूपत उप-
लभ्यते च ॥ किंतु धूमाऽऽवृतवह्निवदकार्यप्रवर्तनेन बाधकत्वाद्दुष्टम् ॥ द्वितीयावस्था-
यां मलेनाऽऽवृतो दर्पण इव स्वकार्यं न करोति ॥ स्वरूपतः परमुपलभ्यते ॥ तृती-
यावस्थायां उल्बेनाऽऽवृतो गर्भ इव स्वकार्यं न करोति ॥ स्वरूपतश्च नोपलभ्यते ॥ एव-
मवस्थात्रयप्रदर्शनाय दृष्टान्तत्रयोपादानम् ॥ वह्निवत् प्रकाशस्वरूपं दर्पणवत् बिम्ब-
प्रकाशनेनाऽऽह्लादकरम् ॥ आभासव्याप्त्या चेतनतुल्यं च ज्ञानं धूमवदप्रकाशस्व-
रूपेण मलवह्नेपनस्वरूपेण उल्बवदचेतनेन च कामेनाऽऽवृतम् ॥ अवस्थाभेदादावरण-
प्रकारभेदप्रदर्शनार्थं दृष्टान्तत्रयोपादानम् ॥ इदं जन्तुजातं धूमेन वह्निरिव मलेन
आदर्श इव उल्बेन गर्भ इव आवृतम् ॥ कामस्य धूमवत् सहजत्वं मलवह्निवर्ति-
तस्यापि पुनरुपागमं उल्लवत् स्वतोनिवर्तयितुमशक्यत्वं च दर्शयितुं दृष्टान्तत्रयोपा-
दानम् ॥ एवं बाधकत्वेन वैरित्वात् कामोऽवश्यं जेतव्यः ॥ ३८ ॥

अर्जुनः ॥ अह्नस्य उक्तीत्या कामो बाधकः स्यात् ॥ ज्ञानिनस्तु कथं बाध-
कः स्यात् ॥ ज्ञानेन कामस्य निवर्तयितुं शक्यत्वात् ॥ सातिचैवं 'सदृशं चेष्टते
स्वस्याः प्रकृतेर्ज्ञानवानपी'ति कथम् ॥ ज्ञानमावृत्य ज्ञानिनं बाधते इति चेत् ॥ ज्ञान
स्य रागादिनिवर्तकत्वात् कथमिदम् ॥ ब्रूहि ॥

कृष्णः ॥ आवृतं ज्ञानमेतेन ज्ञानिनो नित्यवैरिणा ॥

कामरूपेण कौन्तेय दुष्पूरेणानलेन च ॥ ३९ ॥

आवृतमिति॥ हे कौन्तेय अर्जुन ज्ञानं अस्यास्तीति ज्ञानी तस्य ज्ञानिनः ज्ञानं कामः रूपं स्वरूपं यस्य सः कामरूपः कामः इति रूपं आख्या यस्य सः कामरूपः इति वा॥ तेन कामरूपेण पूरयितुं अशक्यः दुष्पूरः तेन दुष्पूरेण न विद्यते अलं पर्याप्तिः यस्य सः अनलः तेन अनलेन अतः अनलेन अग्निसदृशेन एतेन नित्यं वैरी शत्रुः नित्यवैरी तेन नित्यवैरिणा आवृतं आच्छादितम् ॥ ३९ ॥

ज्ञानिनः ज्ञानं एतेन कामाख्येन अनर्थप्रापकत्वाभियमेन वैरिणा नित्यस्य मोक्षस्य तत्साधनापरोक्षज्ञानस्य वा वैरिणा प्रतिबन्धकेन आवृतं प्रतिबद्धं ॥ ज्ञानं हि ज्ञानिन एव स्यात् ॥ अतः ज्ञानमित्येवालं ज्ञानिनो ज्ञानमिति किमर्थमिति चेत् ज्ञानिनः १ अधिकज्ञानवतः ज्ञानमपि एतेन आवृतं ॥ किमुताल्पज्ञानवतः ॥ सर्वेषां ज्ञानं कामरूपेण इच्छास्वरूपेण एतेन कामेन कामो विषयः तमेव रूपयति गोचरयति नाऽऽत्मतत्त्वमिति वा कामरूपः तेन आवृतं ॥ कामः कीदृश इति चेत् ॥ ज्ञानिनो नित्यवैरी ॥ अज्ञो विषयभोगकाले कामं मित्रमिव पश्यन् तेन दुःखे प्राप्ते कामेनाहमिदं दुःखं प्रापितः इति तं वैरिणं मन्यते ॥ अतः कामोऽज्ञस्य अनित्यवैरी ॥ ज्ञानी बलवता कामेनाकार्ये प्रवेशितो भोगकालेऽपि कामेनाहमनर्थं प्रवेशितः किं कुर्यामिति दुःख्यति ॥ किंपुनस्तेन दुःखे प्राप्ते ॥ अतः कामो ज्ञानिनो नित्यवैरी इति वा ॥ ज्ञानिनः ज्ञानस्वभावस्य अनिष्पन्नज्ञानस्य ज्ञानं कामाकारेण एतेन नित्यवैरिणा अनादित्वात्पूर्वावधिशून्येन आत्मसाक्षात्कारोत्तरावधिना वैरिणा आवृतं प्रतिबद्धं सत् नोत्पद्यते ॥ इति वा ॥ विषयार्पणेन समाधीयतामिति चेत् 'महाशन' इत्युक्तरीत्या पूरयितुमशक्येन पुरुषं दुःखेन पूरयता वा ॥ कुत इति चेत् अनलेन न विद्यते अलं पर्याप्तिः तृप्तिः यस्य तादृशेन अत एव अनलश्चाद्विताग्निसदृशेन अग्नि हविषापूरयितुमशक्यः कामस्तु विषयभोगेन पूरयितुमशक्यः ॥

१. आधिक्ये ज्ञाने प्रत्ययः ॥ 'भूमनिन्दा प्रशंसासु नित्ययोगेऽतिशयने ॥ संसर्गेऽस्तिविवक्षायां भवन्ति मनुष्यादयः' ॥ इत्यनुशासनात् ॥

कामितविषयाप्राप्तौ अग्निवस्तापकेन थथेच्छं विषयभोगाय महत्यकार्यं प्रवर्तकत्वेन महापाप्मेत्युक्तीत्या महापापजनकत्वाद्गनिषन्नाशकेन वक्ष्यते च कामस्य नाशकत्वं १ 'त्रिविधं नरकस्येदं द्वारं नाशनमात्मनः ॥ कामः क्रोधस्तथा लोभस्तस्मादेतत् त्रयं त्यजे'दिति ॥ उक्तं च मया ॥ २ 'ध्यायतो विषयानित्यादिना ३ 'बुद्धिनाशात्प्रणश्यती'त्यन्तेन ॥ पर्याप्तिः परिमितिः तद्रहिततया अपरिमितत्वादनलशद्धितसमुद्रतुल्येन ॥ ४ 'नेव हि कामस्यान्तोस्ति ॥ न समुद्रस्य ॥' इति श्रुतिः ॥ न विद्यते अलं अधिकं मास्तु इति निवारणक्रिया यस्य तादृशेन अत एव तादृशसमुद्रतुल्येन समुद्रः स्वयं पूर्णोऽपि आगच्छन्ति नद्यादिजलानि न निवारयति स्वीकरोति च ॥ तथा कामोविषयापण्णेन पर्यमाणोऽपि न विषयविमुखो भवति ॥ किंतु स्वीकरोत्येव विषयान् ॥ तादृशेन कामेन ज्ञानमावृतं भवति ॥ अज्ञानं प्रतिबद्धं सत् नोत्पद्यत एव ॥ ज्ञानिनामुत्पन्नमपि ज्ञानं प्रतिहतवीर्यं सत् नापरोक्षज्ञानजननसमर्थं भवति ॥ अतः कामो वैरी सर्वेषां ॥ अतस्तन्नाशने प्रयतितव्यं ॥ वाष्णोयेति संबोधयता त्वया त्वयाऽहं नोपेक्षणीय इति सूचितं ॥ वाष्णोय्याः कुंत्याः पितृष्वसुः पुत्रत्वादेव तवायमुपदेशः क्रियते ॥ ३९ ॥

अर्जुनः ॥ महता प्रयत्नेन अवश्यं जेतव्यो बलवान् शत्रुर्निरूपितः ॥ तस्य सामर्थ्यं शत्रुत्वप्रकारश्च इत्येतदपि सम्यगभिहितं ॥ उत्तिष्ठमानः शत्रुः नोपेक्ष्यः ॥ अतस्तज्जये प्रयतितव्यं ॥ ज्ञाते हि तदधिष्ठाने समूलमुन्मूलयितुं शक्येत ॥ अतस्तस्य कामाख्यशत्रोरधिष्ठानं ब्रूहि ॥

कृष्णः ॥ इन्द्रियाणि मनोबुद्धिरस्याधिष्ठानमुच्यते ॥

एतैर्विमोहयत्येष ज्ञानमावृत्य देहिनम् ॥ ४० ॥

इन्द्रियाणीति ॥ इन्द्रियाणि मन . बुद्धिः अस्य कामस्य अधिष्ठानं करणं आश्रयो वा उच्यते ॥ एषः कामः एतैः इन्द्रियादिभिः ज्ञानं आवृत्य आश्रय देहं अस्यास्तीति देही तं देहिनं आत्मानं विमोहयति विविधं मोहं प्रापयति ॥ ४० ॥

अस्य कामरूपशत्रोः इन्द्रियाणि श्रोत्रादीनि वागादीनि च मनः बुद्धिः मनो बुद्धेशोरिन्द्रियत्वेऽपि प्राधान्यात्पृथगुक्तिः ॥ अधिष्ठानमित्युच्यते ॥ अधितिष्ठत्येन-

मिति व्युत्पत्त्या अधिष्ठानमाश्रयः ॥ दर्शनश्रवणादिभिः ज्ञानेन्द्रियव्यापारैः वचन-
स्पर्शनादिभिः कर्मेन्द्रियव्यापारैः संकल्पेन मनोव्यापारेण अभ्यवसायेन बुद्धिव्या-
पारेण च अस्य कामस्य प्रादुर्भावात् ॥ इन्द्रियाणि मनो बुद्धिश्च अस्याऽऽश्रयः ॥
अस्याऽऽश्रयभूतै एतैः स्वस्वव्यापारद्वारा हेतुभूतैः एषः कामः अन्तःप्रविश्य विवे-
कविज्ञानमावृत्य ज्ञानमनुत्पाद्य उत्पन्नमपि ज्ञानं कार्याक्षमं कृत्वा देहाभिमानिनं
जीवं विविधं १ 'विशेषेण मोहयति आक्रामति विपरीतज्ञानमुत्पाद्य नाशयति ॥
अधितिष्ठत्येभिः काम आत्मानं इति हेतोः इन्द्रियाणि मनो बुद्धिश्च अधिष्ठानं
उपकरणं अन्तःप्रवेशमार्गः इत्युच्यते ॥ एतैः उपकरणैः सहायभूतैः अन्तःप्रविश्य
ज्ञानमावृत्य जीवं विमोहयति ॥ इति वा ॥ यथा चोरः अनिरुद्धैः अंतःप्रवेशमार्गैः
अन्तःप्रविश्य स्वव्यापारविरोधिनां प्रकाशमानं दीपं निर्वाप्य सर्वस्वापहारेण गृहा-
भिमानिनामाक्रामति ॥ तद्वत् ॥ इन्द्रियमनोबुद्धिव्यापारैः समुदितैरेव कामस्याऽऽ-
विर्भाव इति सूचनाय अधिष्ठानमित्येकवचनं ॥ वेदाः प्रमाणमितिवत् ॥ ४० ॥

अर्जुनः ॥ अतः कामजये प्रयतितव्यमित्युक्तं ॥ प्रयत्नेन कामजयप्रकारं ब्रूहि ॥

कृष्णः ॥ तस्मात्त्वमिन्द्रियाण्यादौ नियम्य भरतर्षभ ॥

पाप्मानं प्रजहिह्येनं ज्ञानविज्ञाननाशनम् ॥ ४१ ॥

तस्मादिति ॥ भरतानां भरतेषु वा ऋषभ श्रेष्ठ भरतर्षभः हेभरतर्षभ
अर्जुन त्वं तस्मात् कामस्य शत्रुत्वात् आदौ विमोहनात्पूर्वमेव इन्द्रियाणि नियम्य वशीकृत्य
ज्ञानं च विज्ञानं च ज्ञानविज्ञाने नाशयतीति नाशनं ज्ञानविज्ञानयोः नाशनं ज्ञानविज्ञान-
नाशनं पाप्मानं पापरूपं पापहेतुं वा एनं कामं प्रजहिहि परित्यज ॥ हि स्फुटं
प्रजहि नाशय इति वा ॥ ४१ ॥

हि यस्मात् कामरूपः शत्रुः ज्ञानमावृत्य मोहयति तस्मात् महाकुलप्रसूतत्वात्
ज्जयसमर्थः त्वं आदौ आक्रमणात्पूर्वमेव इन्द्रियाणि नियम्य विषयासंस्पृष्टान् विष-
यसंस्पर्शोपि क्षोभरहितांश्च कृत्वा उपलक्षणया मनोबुद्धी अपि नियम्य तयोरधि-
ष्ठानत्वोक्त्या तज्जयस्याप्यवश्यं वाच्यत्वात् ॥ सत्यामन्तर्विषयचिन्तायां इन्द्रिय-

१. 'अनात्मन्यात्मबुद्धिर्यां अस्वे स्वमिति या मतिः ॥ अविद्यातरुसंभूतिर्बीजमेतत् द्विषास्त्वितम् ॥

इति विष्णुपुराणे ॥ ७ अंशे ११ अध्याये ॥

जयस्य विफलत्वात् ॥ उक्तं हि मया ॥ १ 'मिथ्याऽऽचारः स उच्यते ॥' इति ॥
 इन्द्रियत्वेन मनोबुद्धयोरपि इन्द्रियपदेनैव ग्रहणं वा ॥ इन्द्रियाणि आदौ नियम्ये-
 त्युक्तया अनन्तरं मनोबुद्धी नियम्येति लभ्यते ॥ इति वा ॥ इन्द्रियाणां नियमने
 बहिर्निर्गमनमार्गनिरोधात् मनोबुद्धयोर्निरोधः स्वत एव भवति इति तन्नियमनस्या-
 नुक्तिरिति वा ॥ आदौ मोक्षोपायानुष्ठानारंभसमय एव इन्द्रियाणि नियम्य इन्द्रिय-
 व्यापारात्मके कर्मयोग एव नियम्य इति वा ॥ पापहेतुं ज्ञानस्य सामान्यज्ञानस्य
 शास्त्राचार्योपदेशजन्यपरोक्षज्ञानस्य वा विज्ञानस्य विशेषज्ञानस्य अपरोक्षज्ञानस्य
 वा तयोर्नाशकरं ज्ञानस्य आत्मस्वरूपज्ञानस्य विज्ञानस्य आत्मगतविशेषविषय-
 ज्ञानस्य च नाशकरमिति वा ॥ ज्ञानस्य सामान्यतः आत्मज्ञानस्य विज्ञानस्य तत्त्व-
 रूपविशेषप्रतिपादकशास्त्रजन्यज्ञानस्य च नाशकरमिति वा ॥ ज्ञानं शास्त्रादिजन्यं
 विज्ञानं निदिध्यासनजन्यं तयोर्नाशकरमिति वा ॥ एनं कामरूपं शत्रुं प्र निरवशेषं
 जहि नाशय ॥ 'हन हिंसाया'मिति धातुः ॥ २ प्रजहिहि इत्येकं पदं ॥ त्यज ॥ 'हाक्
 त्याग' इति धातुः ॥ हि शत्रुः, यथा चोराणां अन्तः प्रवेशात्पूर्वमेव अन्तःप्रवेश-
 मार्गं निरुध्य तदीयमुपद्रवं परिहरन्ति तद्वत् इति प्रसिद्धिद्योतको वा ॥ अयं काम-
 जयोपायः अनेनोपायेन कामो जेतव्यः ॥ अतस्त्वमेवमेनं जहि ॥ ४१ ॥

अर्जुनः ॥ इन्द्रियाणि मनोबुद्धी च नियम्य कामं निश्शेषं जहीत्युक्तं ।
 इन्द्रियादिजयमात्रेण न कामो निर्मूलमुन्मूलयितुं शक्यः ॥ अधिष्ठाननिरोधेन का-
 मस्य स्थूलरूपेण नाशनेऽपि सूक्ष्मरूपेणानुवृत्तेः ॥ अत सूक्ष्मरूपेणापि तस्य नाशने
 उपायं ब्रूहि ॥

कृष्णः ॥ इन्द्रियाणि पराण्याहुः इन्द्रियेभ्यः परं मनः ॥

मनसस्तु परा बुद्धिर्यो बुद्धेः परतस्तु सः ॥ ४२ ॥

एवं बुद्धेः परं बुद्ध्वा संस्तभ्याऽऽत्मानमात्मना ॥

जहि शत्रुं महाबाहो कामरूपं दुरासदम् ॥ ४३ ॥

इन्द्रियाणीति॥ हे महाबाहो अर्जुन इन्द्रियाणि पराणि प्रबलानि आहुः वदन्ति॥
 इन्द्रियेभ्यः मनः परं आहुः ॥ बुद्धिस्तु मनसः परा प्रबला॥ बुद्धेः परतः यः स तु सः॥
 परमात्मा ॥ एवं बुद्धेः परं परमात्मानं बुध्वा ज्ञात्वा आत्मना बुद्ध्या आत्मानं मनः
 संस्तभ्य समाधाय स्थिरीकृत्य दुरासदं दुर्जयं कामरूपं शत्रुं जहि नाशय ॥ बुद्धेः
 परतः यः स तु सः कामः ॥ एवं कामं बुद्धेः परं बुध्वा ॥ इति वा ॥४२॥४३॥

अधिष्ठाननिरोधेन स्थूलरूपेण जित्वा जडादारभ्य परमात्मपर्यन्तं उत्तरोत्तरं
 परत्वं ज्ञात्वा सर्वतः परत्वेन भगवन्तं ज्ञात्वा तेन तारतम्यज्ञानेन ततोऽधिकं
 जित्वा सर्वतः परस्य भगवतः साक्षात्कारेण कामं निर्मूलमुन्मूलय ॥ तारतम्य-
 प्रकारः क इति चेत् देहात् जडात् जडेभ्यो विषयेभ्यश्च इन्द्रियाणि पराणि उत्कृष्टा-
 नि ॥ ग्राह्याणां तेषां ग्राहकत्वेन ज्ञानजननशक्तिमत्त्वात् ॥ वचनाशनगमनादिशक्ति-
 मत्त्वाच्च ॥ इन्द्रियेभ्यः मनः परं ॥ इन्द्रियैर्ग्राहितस्य विषयस्य ग्रहणपूर्वकं तत्र
 सङ्कल्पविकल्पयोर्जननात् ॥ मनसः बुद्धिः परैव । अध्यवसायशब्दितनिश्चयजन-
 कत्वात् ॥ तस्याः बुद्धेः परतः अगोचरे यो वर्तते स तु स एव ॥ १ 'प्रकृतेः क्रिय-
 माणानी' त्यत्र प्रकृतिपदेन २ 'तेनेदमावृत'मित्यत्र इदंशब्देन च प्रकृतः ३ 'रसो-
 ऽप्यस्य परं दृष्टा निवर्तते ॥' इत्युक्तः परमात्मैव ॥ एवं बुद्धेरगोचरं भगवन्तं ज्ञात्वा,
 तथा इन्द्रियाभिमानिनः तद्वरेभ्यो देवमनुष्यादिभ्य उत्तमाः ॥ इन्द्रियमनसोर्मध्ये
 अर्था इत्यध्याहृत्य इन्द्रियाभिमानिभ्यो देवेभ्यः विषयाभिमानिनः उत्तमाः तेभ्यः
 मनोभिमानिनो गरुडशेषरुद्राः उत्तमाः तेभ्यो बुद्ध्याभिमानिनी सरस्वती उत्तमा ॥
 तस्याः महान् आत्मा महत्त्वाभिमानि ब्रह्मा उत्तमः तस्मात् अव्यक्तशब्दिता
 लक्ष्मीरुत्तमा ॥ तस्याः परतस्तु स एव ॥ सर्वमिदं अध्याहारलभ्यं ॥ ४ 'इन्द्रियेभ्यः
 परा ह्यर्था अर्थेभ्यश्च परं मनः॥ मनसस्तु परा बुद्धिः बुद्धेरात्मा महान् परः ॥ महतः
 परमव्यक्तं अव्यक्तात् पुरुषः परः ॥ पुरुषान्नपरं किञ्चित् सा काष्ठा सा परा गतिः'॥
 इति श्रुतिः ॥ गीतायामप्यभिमानिविवक्षायां अर्थाभिमानिभ्य इन्द्रियाभिमानिनां
 उत्तमत्वं प्रतीयते ॥ तत्कथमिति चेत् अवरेभ्यः अर्थाभिमानिभ्यः इन्द्रियाभिमा-
 निनामुत्तमत्वं ज्ञातव्यम् ॥ एवं बुद्धेः महतः अव्यक्ताच्च परं भगवन्तं तारतम्यावधि-

भूतं ज्ञात्वा तं ज्ञात्वा साक्षात्कृत्य आत्मना बुद्ध्या आत्मानं मनः संस्तभ्य कामाद्य-
भिभवराहित्येन निर्विकारं कृत्वा दुःखेनापि जेतुमशक्यं कामरूपं शत्रुं नाशय ॥
महाबाहुत्वात् त्वं तं जेतुं शक्तोऽसि ॥ महाबाहुत्वेन बाह्यसर्वशत्रुपक्षशिक्षणविच-
क्षणस्य तवाप्यजय्योऽयं काम इत्यहो कामस्य शक्तिरन्यादृशी ॥ यथावत्कर्मयोग-
करणाय अधिष्ठाननिरोधेन विवेकविज्ञानेन च स्थूलरूपेण कामं जित्वा यथावत्कर्म-
योगमनुष्ठाय तेन परोक्षमपरोक्षं च ज्ञानं लब्ध्वा तेन निर्मूलमुन्मूलितकामादिदोषः
सन् निर्निरोधमेव मुक्तो भविष्यसि ॥ अतस्त्वमिदानीं स्थूलरूपेण कामादीन् जि-
त्वा अकाम्यं कर्मानुतिष्ठ ॥ स्यादनेन ते मङ्गलम् ॥ ४२ ॥ ४३ ॥

अ ॥ स्थूलात् बाह्यात् शरीरात् इन्द्रियाणि सूक्ष्माणि आन्तराणि उत्कृष्टानि ॥
इन्द्रियेभ्यः प्रवर्त्येभ्यः प्रवर्तकं मनः उत्तमम् ॥ मनसः सङ्कल्पविकल्पात्मकात्
अध्यवसायात्मिका बुद्धिः उत्तमा ॥ तस्याः बुद्धेरपि योऽगोचरे वर्तते सः स तु स
एव ॥ रसोऽप्यस्य परं दृष्ट्वा निवर्तते ॥ इति कामादेः समूलोच्छेदनसाधनसाक्षा-
त्कारविषयत्वेनोक्तः 'ज्ञानमावृत्य देहिन'मिति प्रकृतप्रत्यगात्माभिन्नः परमात्मैव ॥
एवं बुद्धेः परं तं परमात्मानं बुद्ध्या साक्षात्कृत्य आत्मना बुद्ध्या शास्त्राचार्योपदेश-
संस्कारसंस्कृतेन मनसा वा आत्मानं मनः संस्तभ्य स्थिरीकृत्य आत्मानं अन्तः
करणं आत्मना अखंडाद्वितीयानन्दैकरसेन परब्रह्मणा सह संस्तभ्य आरोपितनाम-
रूपग्रहणमकृत्वा तदधिष्ठानभूतब्रह्मदर्शन एव नियोज्य आत्मानं परमात्मानं आत्म-
ना स्वात्मना संस्तभ्य अहमेवाहमस्मीति ऐक्येनानुसंधाय कामरूपं दुरासदं दुर्ज-
यं दुःखेन आसदः आसादनं प्राप्तिर्यस्य तादृशं दुष्यापं प्राप्तिरत्र ज्ञानं ॥ गत्यर्थानां
ज्ञानार्थत्वात् ॥ दुर्विज्ञेयानेकविशेषं शत्रुं जहि नाशय ॥ महाबाहुस्त्वं तं जेतुं
समर्थोऽसि ॥ अतः स्थूलरूपेण कामादीन् जित्वा यथावदकाम्यं कर्म कृत्वा तेन
ज्ञानवान् भूत्वा ततो ब्रह्मैवाहमिति साक्षात्कृत्य निश्शेषनिरस्तकामादिदोषः सन्
विदेहमुक्तिं प्राप्स्यसि ॥ अतो मोक्षसाधनीभूतापरोक्षज्ञानलाभाय यथावदकाम्यं
कर्म कर्तव्यं त्वया ॥ स्यात्तेन ते परमं श्रेयः ॥ ४२ ॥ ४३ ॥

वि ॥ अर्जुनः ॥ इन्द्रियाणि नियम्य कामं जहीत्युक्तं ॥ न हि इन्द्रियमात्रनियमने
कामजयः शक्यते कर्तुं ॥ न हि प्राकारत्रयावृतं दुर्गमाश्रितः शत्रुः बाह्यस्यैकस्य

प्राकारस्य स्वायसीकरणात्प्रेण जेतुं शक्यो भवति ॥ अतः कामो बुर्जयः ॥ किं कर्तव्यं ॥ ब्रूहि ॥

कृष्णः ॥ ज्ञानविरोधित्वे इन्द्रियाणि देशकालादिसामान्यविरोध्यपेक्षया शरीरापेक्षया च प्रधानानि आहुर्मन्वादयः ॥ इन्द्रियेषु विषयव्यापृतेषु आत्मज्ञानानुदयात् ॥ इन्द्रियेभ्यः मनः प्रधानं ॥ इन्द्रियेषु विषयव्यापृतेष्वपि मनसि विषयप्रवणे आत्मज्ञानानुदयात् ॥ मनसस्तु बुद्धिः परा ॥ मनसि विषयविमुखेऽपि विपरीताध्यवसायप्रवृत्तौ आत्मज्ञानानुदयात् ॥ बुद्धेः परतः परः यः सः स तु स एव ॥ एषः तेन एतेन एषः एनं इति प्रकृतः काम एव ॥ सर्वेषु शत्रुषु ज्ञानविरोधिषु स्थूलनिग्रहादुपरतेष्वपि कामरूपः शत्रुः सूक्ष्मरूपेण वर्तते चेत् सः प्रचितप्रारब्धकर्मोद्भावितेन निरन्तरानुवृत्तेन रजसा उद्भूतः सन् इन्द्रियादीनि स्ववशे प्रवर्त्य आत्मज्ञानं निरुन्ध्यात् ॥ अतः सर्वेभ्यो ज्ञानविरोधिभ्यः काम एव प्रधानविरोधी ॥ एवं तं कामं बुद्धेरपि प्रधानं शत्रुं ज्ञात्वा आत्मना बुद्ध्या आत्मानं मनः संस्तभ्य ज्ञानयोगमनारभमाणस्सन् कर्मयोग एव प्रवर्त्य तेन कर्मणा दुरासदं अनुष्ठितकर्मयोगैः अनिरस्तप्राचीनपापैः अगृहीतसुदृढसत्वकवचैः दोषदर्शनेऽप्यपाकर्तुमशक्यं कामरूपं शत्रुं नाशय ॥ ज्ञानयोगं दुश्शकं मत्वा कर्मयोगे कृते तेन प्राचीनपापक्षयः ॥ तेन रजस्तमसोरुपमर्देनसत्वस्योन्मेषः ॥ तेन ज्ञानद्वारा साक्षाद्वा आत्मावलोकनसिद्धिः ॥ अतस्त्वं 'विहितं युत्थाख्यं कर्मैव कुरु ॥ स्यात्तेन ते मंगलं ॥ ४३ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

कृष्णार्जुनसंवादे कर्मयोगो नाम तृतीयोऽध्यायः ॥ ३ ॥

इतीत्यादि पूर्ववत् ॥ कर्मयोगविषयकानेकाक्षेपसमाधानद्वारा कर्मयोगव्यवस्थापकत्वात् कर्मयोग इति प्रसिद्धः तृतीयोऽध्यायः इति संपूर्णः ॥

इति श्रीमद्भगवद्गीतोपन्यासदर्पणे लक्ष्मणाचार्य विरचिते कर्मयोगाध्यायार्थ-

प्रदर्शकः तर्तीयः प्रतिबिम्बः ॥ ३ ॥

श्रीगुरुभ्यो नमः ॥
चतुर्थोऽध्यायः ॥

सञ्जयः ॥

विस्तरेणोक्तं कर्मयोगं श्रुतवताऽर्जुनेन ' तदेकं वद निश्चित्य येन श्रेयोऽहमा-
प्नुया 'मिति मया प्रार्थितेन भवता ज्ञानयोगमनुक्त्वा कर्मयोग एवाभिहितः ॥ किम-
हो व्यामिश्रेण वाक्येन भूयोऽपि मां मोहयसि ॥ यथावद्वचने व्यामिश्रेण वाक्येन
मोहजनने च द्वौ हेतू ॥ एको विषयस्य नूतनता ॥ अपरो विषयस्य अनादितः
सिद्धत्वेपि उपदेशस्य नूतनता ॥ तत्राद्यः, आदिसृष्टौ सह कर्मयोगेन प्रजाः सृष्ट्वा
श्रेयोऽर्थमिमं कर्मयोगमनुतिष्ठतेति प्रजापतिरादिदेशेति कथां कथयता भवता
परिहृतः " द्वितीयेन हेतुना व्यामिश्रतेति भाति " इत्यभिहितो भगवान् विषय इव
उपदेशोऽपि पुरातनः ॥ नेदानीमेवायं योगस्तुभ्यमुपदिश्यते ॥ किंतु १ 'सूर्य आत्मा
जगतस्तस्थुषश्चे 'त्यादिश्रुतिप्रतिपादितमहावैभवाय महानुभावाय श्रीरामेण २ 'ना-
नुग्वेदविनीतस्ये 'त्यादिना अतिमात्रसंश्लाघितसकलकलावैशारद्यस्य निरवद्यस्य
परममहितमहिमवतो हनूमतो विद्योपदेशाचार्याय सूर्याय पुरा उपदिष्टोऽयं योगः ॥
अतः त्वं मयि मैवं शङ्किष्ठाः इत्याह ॥

॥ श्रीभगवानुवाच ॥

इमं विवस्वते योगं प्रोक्तवानहमव्ययम् ॥

विवस्वान्मनवे प्राह मनुर्दिक्वाकवेऽब्रवीत् ॥ १ ॥

एवं परंपराप्राप्तं इमं राजर्षयो विदुः ॥

स कालेनेह महता योगो नष्टः परन्तप ॥ २ ॥

स एवायं मया तेऽद्य योगः प्रोक्तः पुरातनः ॥

भक्तोऽसि मे सखा चेति रहस्यं ह्येतदुत्तमम् ॥ ३ ॥

इममिति ॥ अहं न विद्यते व्ययः नाशः यस्य सः अव्ययः तं इमं योगं विव-
स्वते सूर्याय प्रोक्तवान् ॥ विवस्वान् मनवे प्राह ॥ मनुः इक्ष्वाकवे अन्नवीत् ॥ १ ॥

एवमिति ॥ एवं परंपरया प्राप्तं परंपराप्राप्तं इमं योगं राजानः ऋषय इव
राजर्षयः राजानश्च ऋषयश्च इति वा विदुः जानन्ति अजानन्वा ॥ हे परन्तप अर्जुन
सः योगः महता कालेन इह काले नष्टः ॥ २ ॥

स एवेति ॥ त्वं मे भक्तोऽसि सखा च असि इति हेतोः पुरातनः स एव
अयं योगः अद्य इदानीं मया ते तुभ्यं प्रोक्तः सम्यगुक्तः ॥ एतत् उत्तमं रहस्यं
हि प्रसिद्धम् ॥ हि यस्मात् तस्मात् ते प्रोक्तः इति वा ॥ ३ ॥

सूर्याया १ यं योगः पुरा मया सम्यगुपदिष्टः ॥ न केवलं सूर्यायोपदिष्टत्वमात्रेण
प्राह्योऽयं योगः ॥ किंतु अव्ययश्च ॥ अव्ययचेदप्रमाणप्रमितः ॥ अव्ययमोक्षफलकश्च ॥
अतोऽपि प्राह्यः ॥ पुरा त्वया अयं योगः सूर्याय किलोपदिष्टः विदित्वेमं योगं जन-
कादयः कथमन्वतिष्ठन् इति चेत् स सूर्यः स्वसुताय वैवस्वतमनवे प्राह ॥ स मनुः
स्वसुताय इक्ष्वाकवे अन्नवीत् ॥ एवं गुरुपरम्परया प्राप्तं इमं कर्मयोगं ज्ञानयोगं वा
राजर्षयः ऋषितुल्याः राजानः राजानश्च ऋषयश्च वा २ विदुः विदन्ति ॥ एवमेव
विदुरिति वा ॥ विदुः लद् ॥ अविदुः अजानन् इति वा ॥ लडो ज्ञेर्जुस् ॥
यद्येवं गुरुपरंपराप्राप्तः पूर्वेर्विदितश्चायं योगः तर्हि किमर्थं नूतनमिव मह्य मिममुप-
दिशसि ॥ इदानीन्तनानां ज्ञापनायेति चेत् पूर्वं राजर्षय इव इदानीन्तना अपि तथै-
वोपदेश परंपरया कुतो नजानोयुः अतस्त्वया मह्यं क्रियमाण उपदेशोऽनावश्यकः
इति चेत् स च सूर्यायोपदिष्टो योगः महता कालेन युक्तः बहोः काला त्पूर्वं उप-
दिष्टत्वेन इह ३ लोके नष्टप्रायः संवृत्तः ॥ यथावत्संप्रदायप्रवर्तकाभावात् संप्रदाय-
विच्छेदेन विनष्टप्रायोऽभूत् ॥ लोके प्रवर्तयितुं मया सूर्यायोपदिष्टः ततस्तदादि-

१. द्वै ॥ वि ॥ इमं योगं कर्मयोगं ॥ अ ॥ कर्मयोगप्राप्त्यं ज्ञानयोगम् ॥ इमं योगं अध्यायद्वयोक्तं
कर्मयोगं ज्ञानयोगं चेत्सुभयम् ॥ द्वयोर्योगोरुक्तत्वेऽपि फलैक्यादेकवचनम् ॥ २. वेदनमनुष्ठानस्याप्युपलक्ष-
णम् ॥ ३. द्वै ॥ अ ॥ अस्मिन् काले ॥ वि ॥ विचित्राधिकारिपूर्णे जगति ॥

गुरुपरंपराप्राप्तश्च योगः कालक्रमात्संप्रदायशैथिल्येन जीर्णोऽभूत् ॥ अतो जीर्णस्य तस्योद्धाराय मया तुभ्यमुपदिश्यते ॥ जीर्णोद्धारस्त्वया कुतः कार्य इति चेत् जीर्णस्य देवालयोद्धारुद्धाराय तत्कर्ता तत्संबन्धी वा हि लोके प्रवर्तते ॥ अतो जीर्णोद्धारो मयैव कर्तव्य इति मयोपदिश्यते ॥ क्रियतां नाम जीर्णोद्धारयोपदेशः ॥ स च अन्यस्मै यस्यै कस्यैचन क्रियताम् इति चेत् इन्द्रावतारत्वेन नरांशत्वेन परमप्रियभगिनीपतित्वेन पितृष्वसुः पुत्रत्वेन सवयस्त्वेन आबाल्यात् सिग्धत्वेन च त्वमेव साक्षात् मत्त उपदेशग्रहणाहोऽसि ॥ नान्य एतादृश उपलभ्येत ॥ अतस्तुभ्यमुपदिश्यते ॥ सूर्यादिभ्यो महद्भय उपदिष्टो योगो महीयान स्यात् इति चेत् मया तुभ्यमिदानीं प्रोक्तः उच्यमानः वर्तमाने कः ॥ वक्तुमुपक्रान्तो वा ॥ आदिकर्मणि कः ॥ अयं योगः स एव ॥ जीर्णश्चेत् भवतु कुतो महता तात्पर्येण जीर्णोद्धारयोपदिश्यत इति चेत् पुरातनः पुरातनवेदमूलकः पुरातनमहानुभावसूर्यादिगुरुपरंपराप्राप्तः प्रवाहतोऽनादिपरंपरानुगतः अतः तात्पर्येण स एवोपदिश्यते ॥ किमहमेतादृशस्य महतो योगस्य साक्षात् त्वत्त उपदेशं ग्रहीतुमर्ह इति चेत् यदि भक्तो न स्यात् तर्हि नाऽऽदरेण शृणुयात् यदि सखा न स्यात् तर्हि भियानाऽऽक्षिपेत् ॥ न च पृच्छेत् ॥ इति हेतोः ते मया उपदेशः क्रियते ॥ त्वं तु मे भक्तोऽसि सखा चासि ॥ किं च त्वं परन्तपोऽसि ॥ स्वर्गलोके स्वयमेवाऽऽगत्य प्रार्थयमानाया ऊर्वश्याः प्रत्यादेशेन त्वं जितेन्द्रियोऽसि ॥ कथेयं सूचिता मया १ 'क्लैब्यं मा स्म गम' इत्यत्र ॥ अतस्तवात्रास्त्यधिकारः ॥ अतः तुभ्यमेवोपदिश्यते ॥ नान्यस्मै उपदिश्यते ॥ कुत इति चेत् एतत् उत्तमं अतो रहस्यम् ॥ रहस्यं अत उत्तमम् ॥ इति वा ॥ उत्तमं रहस्यमिति वा ॥ अतः नान्यस्मै उपदिश्यते ॥ तुभ्यमेवोपदिश्यते ॥ विषय इव उपदेशोऽपि पुरातनः ॥ अतो न मदुपदेशे व्यामिश्रता शङ्कनीया ॥ अतः श्रद्धत्स्वेमं मदुपदेशम् ॥ १ ॥ २ ॥ ३ ॥

सञ्ज्ञयः ॥ सृष्ट्यादौ जातः पुरातनो देवताकोटिप्रविष्टः सूर्यः ॥ कृष्णस्त्विदानीन्तनो मनुष्यः ॥ सति चैवं कृष्णः सूर्यायोपदिष्टवानिमं योगमित्येतन् कथं श्रेष्ठं स्यात् ॥ न हि कोऽपि केनापि बालेन मसितामहाय सर्वज्ञाय मया तत्वमुपदिष्टमित्युक्ते श्रुत्वा स्यादेवमिति श्रद्दध्यात् ॥ अतः परिहसनीयमिदमश्रेष्ठं

चेति बालिशामन्येरन् ॥ इति मत्वा तत्परिक्षाराय, कृष्णः कश्चिदन्यमनुजनिर्विशेषो मनुष्यः सति चैवं कथं तदुक्तमिदं तारकं सर्वशास्त्राप्यतिशयानं शास्त्रं स्यात् ॥ इति तेन कृष्णेन गीतायामस्यां गीतायां अविदितभगवद्वचतारतत्वानां अविश्वसादनादरः संपद्येत ॥ न शृणुयुश्च श्रद्धाभक्तिभ्याम् ॥ अतो गीतोपदेष्टुः कृष्णस्य ईश्वरत्वादिमहामहिमख्यापनाय च परिहारं भगवन्महिमानं च स्वयमजानान इव भगवन्तं पृच्छति पार्थः ॥

अर्जुन उवाच ॥

अपरं भवतो जन्म परं जन्म विवस्वतः ॥

कथमेतद्विजानीयां त्वमादौ प्रोक्तवानिति ॥ ४ ॥

अपरमिति ॥ भवतः तव जन्म अपरं अल्पकालीनं विवस्वतः सूर्यस्य जन्म परं बहुकालीनम् ॥ अतः त्वं आदौ सूर्याय प्रोक्तवान् इत्येतत् कथं विजानीय यथार्थं जानीयाम् ॥ ४ ॥

भवतः जन्म वसुदेवगृहे १ अर्वाकतनम् ॥ सूर्यस्य जन्म २ प्राक्तनम् ॥ सूर्यः सृष्ट्यादौ जातः ॥ १ 'वक्षोः सूर्यो अजायते'ति श्रुतिः ॥ अतः पुरातनः देवश्च सूर्यः ॥ त्वं तु इदानीं वसुदेवगृहे जातः ॥ अतः अर्वाकतनः मनुष्यश्च ॥ सतिचैवं त्वं आदौ सूर्याय इमं योगं प्रोक्तवान् इत्येतत्कथं वि यथार्थं जानीयाम् ॥ नेदं मम यथार्थं भाति ॥ अपितु प्रतारकं भाति ॥ सूर्यायोपदेशः एतद्देहेन वा देहान्तरेण वा ॥ आद्ये एतद्देहस्य तदानीमभावादनुपपत्तिः ॥ द्वितीये देहान्तरेऽनुभूतस्य देहान्तरे स्मरणासंभवादनुपपत्तिः ॥ अतः कथमिदम् ॥ अत्र तत्त्वं वद ॥ जन्मेति द्विः प्रयोगेण युवयोर्जन्मनोर्बहुकालव्यवधानसत्त्वात्कथमिदं इत्यसंभावनां द्रढयता अस्यन्तासंभावितमेतदिति सूच्यते ॥ ४ ॥

सञ्जयः ॥ पार्थेनैवं पृष्टो भगवान् मूर्खशङ्कापरिहाराय मन्महिमख्यापनाय च जानन्नप्यर्जुनोऽजानान इव मां पृच्छति ॥ किं च जानात्येवायमर्जुनो मां भगवन्तं वासुदेवम् ॥ अतएव वक्ष्यति ॥ ३ 'पुरुषं शाश्वतं दिव्यमादिदेवमजं विभुम् ॥ आहु-

स्वामृषयस्सर्वे देवर्षिनारदस्तथा ॥ असितो देवलो व्यासः स्वयं चैव ब्रवीषि
मे ॥ इति ॥ सूर्यादपि पुरातनेन रूपान्तरेण सूर्यायोपदेशः सङ्गच्छते ॥ बहुकाल-
विप्रकृष्टस्य स्मृतिर्महतामपि युज्यते ॥ किन्वीश्वरस्य ॥ इति परिहारं च जानाति ॥
अथापि सर्वेश्वरस्य जन्म किमिन्द्रजालादिवन्मिथ्या उत सत्यम् ॥ सत्यत्वे च
कथं जन्मप्रकारः किमात्मकोयं देहः कश्च जन्महेतुः कदाच जन्म किमर्थञ्च जन्म ॥
इति षट् प्रश्नान् मनासि निधाय तेषामुत्तरं मन्मुखादुत्थापयितुं जानन्नप्यजानान
इव पृच्छति ॥ इति विदितपार्थाभिप्रायः पार्थमाह ॥

श्रीभगवानुवाच ॥

बहूनि मे व्यतीतानि जन्मानि तव चार्जुन ॥

तान्यहं वेद सर्वाणि न त्वं वेत्थ परंतप ॥ ५ ॥

बहूनीति ॥ हे अर्जुन मे मम बहूनि जन्मानि व्यतीतानि ॥ तव च बहूनि
जन्मानि व्यतीतानि गतानि ॥ हे परन्तप अर्जुन तानि जन्मानि अहं वेद जानामि ॥
त्वं न वेत्थ जानासि ॥ ५ ॥

हे पार्थ, बालेन त्वया वृद्धाय सूर्यायोपदेशः कृत इति कथमहं श्रद्धयां वद
मे तत्त्वमिति किमेवं पृच्छसि ॥ जन्मान्तरे मया सूर्यायोपदेशः कृत इति
जानीहि ॥ जन्मांतरे मया सूर्यायोपदेशः कृत इति जानीहि जन्मान्तरे
मया सूर्यायोपदेशः कृत इति चेत् तदन्यज्जन्म इदमन्यज्जन्मेत्युक्तं भवति ॥
सतिचैवं त्वमनेकजन्ममरणावानित्यापद्यते ॥ मरणमन्तरा अन्यजन्मग्रहणानु-
पपत्तेः ॥ इति चेत् सत्यम् ॥ मम बहूनि जन्मानि व्यतीतानि ॥ न
केवलं मम ॥ तव च बहूनि जन्मानि व्यतीतानि अतिक्रान्तानि यद्येवं
ममेव तथाप्यनेकानि जन्मानि व्यतीतानि स्युः ॥ तर्हि मत्तः कस्ते विशेषः ॥
यदि निर्विशेषः स्याः तर्हि कुतस्तव मम च गुरुशिष्यभावः इति चेत् तानि
मदीयानि त्वदीयानि अन्यदीयानि च सर्वाणि जन्मानि अहं सर्वज्ञः ईश्वरो वेद्मि ॥
अल्पज्ञो जीवस्त्वं तानि न वेत्सि ॥ त्वदीयान्यपि न वेत्सि किमुत मदीयानि अन्यदी-
यानि च ॥ तव मम च अतीतानेकजन्मवत्त्वे तुल्येऽपि ज्ञानवैषम्येण भवानहो जीवः ॥
अहं सर्वज्ञ ईश्वरः ॥ अतोऽहं गुरुः त्वं शिष्यः इत्युपपद्यते ॥ वेत्थ वेद इति मध्यम-

पुरुषोत्तमपुरुषप्रयोगभेदेनैव त्वमहमित्यनयोर्लाम्भेऽपि सर्वज्ञत्वादिगुणानां अज्ञ-
त्वादिदोषाणां च सूचनाय अहं त्वमित्यनयोः प्रयोगः ॥ जन्मान्तरेणोपदेश इति
स्पष्टं परिहारमजानतस्तत्र अर्जुनशब्दसूचितं सौन्दर्यं परन्तपशब्दसूचितं शौर्यं च
मुधेति संबोधनद्वयाभिप्रायः ॥ 'अर्जुने'त्यनेन श्लेषेण अर्जुनवृक्षसमानेति सूच्यते ॥
तेन अज्ञानसंबन्धिनी आवरणशक्तिः सूच्यते ॥ 'परन्तप'इत्यनेन अविद्यमानानपि
परान् भ्रान्त्या कल्पयित्वा तांश्च शत्रून् कल्पयित्वा तान् तापयितुं प्रवृत्तोऽसि ॥
अहो भ्रान्तिरिति सूच्यते ॥ तेन अज्ञानसंबन्धिनी विक्षेपशक्तिः सूच्यते ॥ संबोधन-
द्वयेन आवरणविक्षेपावज्ञानधर्मौ सूचिताविति वा ॥ नेश्वरस्य मम जन्मानि इन्द्र-
जालवन्मिथ्या । किंतु सत्यानि ॥ सत्यत्वसूचनार्थमेव 'तवचे'ति दृष्टान्ततया
उपासम् ॥ अन्यथा जन्मान्तरे मयोपदिष्टमिति परिहारकथनाय मे जन्मानि व्यती-
तानि इत्येतावदेवोक्तं स्यात् ॥ सत्यत्वे हि बहुत्वजन्मत्वातीतत्वादयः स्वरसतः
संगच्छेरन् ॥ ईश्वरत्वात् मम जन्मनः अवतार इति मृतेरंतर्धानमिति च व्यवहारः ॥
त्वदादीनां जीवानां जन्मनः जन्मेति मृतेर्मरणमिति च व्यवहारः ॥ सम्यगवधेर्हीम-
मावयोर्महान्तं विशेषम् ॥ नान्यथा मंस्थाः ॥ ५ ॥

अर्जुनः ॥ अनेकजन्मवत्वमंगीकृत्य ज्ञानवैषम्यादीश्वरोऽहमित्युक्तम् ॥
अकर्मवश्यः ईश्वरस्त्वं कर्मवश्यो जीव इव कुतो जन्मानुभवासि ॥ दुःखहेतुर्हि
जन्मानुभवः ॥ ब्रूहि ॥

कृष्णः ॥ अजोऽपि सन्नव्ययात्मा भूतानामीश्वरोऽपि सन् ॥

प्रकृतिं स्वामधिष्ठाय संभवाम्यात्ममायया ॥ ६ ॥

अजोऽर्पाति ॥ अहं न जायत इत्यजः जन्मरहितः सन्नपि न विद्यते व्ययः ना-
शः विकारो वा यस्य सः अव्ययः अव्ययः आत्मा स्वरूपं देहो वा यस्य सः अव्यया-
त्मा सन्नपि भूतानां प्राणिनां ईश्वरः सन्नपि स्वां स्वाधीनां प्रकृतिं अधिष्ठाय आश्रित्य
आत्मनः मायया प्रकृत्या इच्छया संकल्पेन संभवामि ॥ ६ ॥

जन्मसंबन्धात् मम ईश्वरत्वहानिः दुःखसंबन्धो वा ॥ अतो जन्मानुभवामि ॥

कुत एवं इति चेत् यदि त्वदादिजीवा इव शरीरसंयोगवियोगरूपजन्ममरणवान्
स्यां तर्हि पूर्वजन्मपरित्यागे मरणदुःखं उत्तरजन्मस्वीकारे जन्मदुःखं च मे स्यात् ॥
नाहं तथा ॥ किंतु अजः स्वरूपतः शरीरतश्च जन्मरहितः ॥ अव्ययात्मा स्वरूपतः
शरीरतश्च नाशरहितः ॥ अव्ययः आत्मा स्वरूपं शरीरं च यस्येति विग्रहः ॥ अतो
न मे जन्मना दुःखानुभवः ईश्वरत्वहानिर्वा ॥ अजत्वादव्ययत्वाच्च न मे
जन्ममरणे स्त इति वचनं युक्तं ॥ जन्मरहितस्य जन्मना न दुःखानुभव इति तु
वचनमयुक्तं ॥ व्याहृतं हि तत् ॥ अतः कथमिदमिति चेत् १ अजत्वं बहुजन्मवत्त्वं
च मे श्रुतिर्भक्ति ॥ 'अजायमानो बहुधा विजायते' ॥ इति ॥ कर्मवश्यजीवजन्म-
सदृशजन्मरहितः जीवजन्मविलक्षणानेकजन्मवांश्चाहं ॥ अतो मदुक्तं युक्तं ॥ तव
जीवस्येव जन्ममरणे कुतो न स्त इति चेत् । अहं भूतानां ब्रह्मादिस्थावरान्तानां
ईश्वरः ॥ ब्रह्मादीनामहमिव यदि ममान्य ईश्वरः स्यात् तर्हि ब्रह्मादीनहमिव माम-
न्यः कर्मानुगुणं सृजेत् संहरेच्च ॥ नास्ति १ ममेश्वरोन्यः ॥ अहमेव सर्वेषामीश्वरः ॥
अतो न मम स्रष्टा संहर्ता वा ॥ अतो न मम जीवानामिव जन्ममरणे ॥ यदि ईदृशस्त्वं
ईदृशस्य तव यद्यन्यः स्रष्टा संहर्ता च न स्यात् तर्हि तव लोकविलक्षणं जन्म
वा कुत इति चेत् अहमेव ईदृशोऽपि सन् मदिच्छया जन्म स्वीकरोमि ॥
जन्मस्वीकारेण तव प्रयोजनमस्ति न वा ॥ आद्ये ततः पूर्वं तदभावादपूर्णत्वं
स्यात् ॥ द्वितीये निरर्थककर्मकारित्वादुन्मत्तताप्रसंगः ॥ अतः कुतोऽयं जन्मस्वी-
कारः इति चेत् ॥ अयं मम स्वभावः स्वां प्रकृतिं स्वकीयं स्वभावं अनुसृत्य
संभवामि ॥ ३ 'देवस्यैष स्वभावोऽयं आप्तकामस्य का स्पृहा' ॥ इति श्रुतिः ॥
जन्मना न मे प्रयोजनं तथाऽपि कृपारसातिशयेन परप्रयोजनमपि स्वप्रयोजनं
मन्यमानः संभवामि ॥ अतः अपूर्णतायाः उन्मत्ततायाश्च न प्रसक्तिः ॥ पर-
प्रयोजनं च वक्ष्यते ॥ ४ 'परित्राणाय साधूनांमिति ॥ लोकविलक्षणजन्मां-
गीकाराय समुचितस्थलोपलब्धिः कथमिति चेत् स्वां प्रकृतिमधिष्ठन् रजो-

१. तै. भा. ३. १३. २. अत्र, आत्मेश्वरोऽसि न परोऽस्ति तवेश्वरोऽन्यो विश्वस्य चासि पति-
रस्य परायणं च ॥ नारायणाच्युत परस्वमिहैक एव ब्रह्मादयोऽपि भवदीक्षणलब्धसत्ताः ॥ इति श्लोको-
ऽनुबन्धेयः ॥ ३. मां. २. ९. ४. ४. ८.

गुणात्मिकया प्रकृत्या अवतारसमुचितान्, वसुदेवादिदेहान् सृष्ट्वा तत्र संभवामि ॥ कृतो जीवजन्मसदृशजन्मवत्तया प्रतीयसे ॥ जातोऽस्ति वर्तते इति हि लोकरीत्या त्वां व्यवहरन्ति लोके ॥ इति चेत् स्वां प्रकृतिं तमोगुणात्मिकां प्रकृतिं कारणीकृत्य संभवामीव ॥ लोकरीत्या जात इव व्यवहारविषयतां प्राप्नोमि ॥ यदि जन्म स्वीकुरुषे तर्हि अवतारे ज्ञानसंकोचः स्यात् इति चेत् आत्मनः मायया ज्ञानेन शक्यता च युक्त एव संभवामि ॥ १ 'पूर्णमदः पूर्णमिदं पूर्णात्पूर्णमुदच्यते ॥ पूर्णस्य पूर्णमादाय पूर्णमेवावशिष्यते ॥ इति श्रुतिः ॥ अपि सन्न इत्यस्य द्विः प्रयोगः अजत्वेऽपि भूतेश्वरत्वेऽपि स्वेच्छयैव लोकोपकाराय लीलया मानुषादिदेहं स्वीकरोमीत्युक्तार्थं तात्पर्यद्योतनाय ॥ एवं मज्जन्मनो लोकविलक्षणत्वात् स्वेच्छा-गृहीतत्वात् ज्ञानशक्यताद्यसंकोचेनैव गृहीतत्वाच्च न तेन ममेश्वरत्वहानिः दुःखसंबन्धो वा ॥ अतो जन्मांगीकारेपि न काऽपि मम क्षतिः ॥ ६ ॥

अ ॥ वस्तुतो न जीवानामिव मम अपूर्वदेहेन्द्रियादिग्रहणरूपं जन्म अपूर्व-गृहीतदेहेन्द्रियादिवियोगरूपो नाशो वा ॥ कारणाभावात् ॥ किंतु मायामयं नित्य-सिद्धं शरीरमेकमेव मम ॥ कदाचित्कार्यार्थं दृग्गोचरत्वेन त द्वाविर्भावयामि ॥ तदेव मम जन्म ॥ कार्यान्तरं तस्तिरोभावयामि ॥ तदेव मे मरणं ॥ आविर्भाव-मुत्पत्तिं मन्यन्ते ॥ तिरोभावं मरणं मन्यन्ते मायामोहिताः ॥ २ 'देवानां कार्य-सिद्धयर्थं आविर्भवति सा यदा ॥ उत्पन्नेति तदा लोके सा नित्याऽप्यभिधीयते ॥' इति स्मरन्ति ॥ सा ईश्वरस्य मूर्तिः ॥ येन देहेन सूर्यायोपदिष्टवानहं तेनैव देहेन तुभ्यं उपदिशामि ॥ अजः स्वरूपतः शरीरतोऽपि जन्मरहितः ३ अव्ययात्मा शरी-रतः स्वरूपतश्च नाशरहितश्च ईदृशस्सन्नपि भूतानां कर्मवश्यानां ब्रह्मादिस्था-वरांतानां ईश्वरस्सन्नपि स्वां मदधीनां ४ प्रकृतिं मायां अधिष्ठाय चिदाभासेन वशीकृत्य मदुपाधिभूतां यावत्कालस्थायित्वेन नित्यां जगत्कारणत्वसंपादिकां मदिच्छयैव प्रवर्तमानां विशुद्धसत्त्वमयीं अनादिमायां देहत्वेन स्वीकृत्य तद्वाविर्भाव-काले मम ५ मायया संभवामि संभवामीव जन्मवानिव भवामि ॥ मायया मम

१. वृ. ७. १. १. २. वायु. ३४. वरा. १४. ३. अव्ययात्मा अक्षीणज्ञानशक्तिस्वभावः ॥ ४. प्रत्यगभिन्नं चैतन्यं ॥ स्वभावं सच्चिदानन्दैकरसम् ॥ ५. मायया मायामयदेहेन संभवामि मदधीनया शक्तित्वेन मदभिन्नया वा मायया ॥

मनुष्यादित्वप्रतीतिः ॥ न वस्तुगत्या ॥ अतो न मम जन्मना दुःखानुभवः ईश्वरत्वहानिर्वा ॥ नापि असर्वज्ञत्वीनित्यत्वाभ्यां उद्भावितायाः सूर्यायोपदेश एतद्देहेन वा देहान्तरेण वेत्यादिशंकाया अवकाशः ॥ यथा कश्चिन्मायावी स्वयं स्वस्थानादप्रच्युत एवाद्दृश्यो भूत्वा स्थूलसूक्ष्मभूतान्यनुपादायैव केवलया मायया द्वितीयं मायाविनं स्वसदृशमेव सूत्रमार्गेण गगनमारोहन्तं सृजति ॥ एवमहं कूटस्थचिन्मात्रोऽग्राह्यः स्वमायया चिन्मयमात्मनः शरीरं सृजामि ॥ तस्य बाल्याद्यवस्थाश्च सूत्रारोहणवद्दर्शयामि ॥ लौकिको मायावी मायामुपसंहरन् द्वितीयं मायाविनमप्युपसंहरति ॥ अहंतु तामनुपसंहरन् स्वशरीरमपि नोपसंहरामि ॥ तस्मात्सिद्धं परमेश्वरस्य मम मायामयं १ शरीरं नित्यमेकमेवेति ॥ तेनैकेनैव शरीरेण सूर्यादिभ्यस्तुभ्यंचोपदेश इति न काप्यनुपपत्तिः ॥ ६ ॥

वि ॥ अजः जन्मरहितः स्वरूपतो विकाररहितः अव्ययात्मा आत्मा स्वभावः धर्मतो विकाररहितः ॥ स्वरूपतो देहतश्च जननमरणरहितो वा ॥ आत्माऽत्र देहः ॥ सर्वेषां भूतानामीश्वरश्च ॥ ईदृशः खल्वहं नित्यविभूतौ ॥ सोऽहं अजः अव्ययात्माऽपि सन् भूतानामीश्वरोऽपि सन् ॥ अजत्वाव्ययात्मत्वसर्वेश्वरत्वादिस्वभाववानेव मदीयं सर्वमैश्वरं स्वभावं अत्यजन्नेवेति यावत् ॥ स्वां स्वकीयां प्रकृतिं अप्राकृतदिव्यमंगलविग्रहं आश्रित्य १ स्वमेव दिव्यं रूपं देवमनुष्यादिसजातीयसंस्थानं कुर्वन् आत्मनः संकल्पेन संभवामि ॥ देवमनुष्यादिरूपोऽवतरामि ॥ अवतारविग्रहस्यापि अप्राकृतपरमपदनिलयदिव्यविग्रहांशविशेषत्वात् न जन्मसंबन्धेन मम दुःखसंबन्धः ईश्वरत्वहानिर्वा ॥ 'अजायमानो बहुधा विजायते ॥'

१. इदं परमेश्वरे देहदेहिभावं मन्यमानानां भाष्यकारादीनां मतं ॥ 'नित्योयः कारणोपाधिः मायाह्योऽनेकशक्तिमान् ॥ स एव भगवद्देह इति भाष्यकृतां मतं ॥' अन्येतु देहदेहिभावं नांगी कुर्वन्ति ॥ स्वरूपमेव शरीरम् ॥ मायया तु लोकवत् देहदेहिभावप्रतीतिः ॥ इत्याहुः ॥ २. अत्र, स्वमेवरूपं तत्सजातीयसंस्थानं स्वस्वभावमजहदेव कुर्वन् तेषु तेषु लोकेष्ववतीर्यावतीर्येति अवतरणिकाभाष्यस्थबाह्यं, 'समस्तशक्तिरूपाणि तत्करोति जनेश्वर ॥ देवतिर्यङ्मनुष्याह्याचेष्टावन्ति स्वलीलया ॥' इति श्रीविष्णुपुराण (६ ७. ७१.) वचनं चानुसन्धेयम् ॥

इति भूतिः ॥ इतरपुरुषसाधारणं जन्माकुर्वन् देवादिरूपेण स्वसंज्ञस्थेन उक्तप्रक्रि-
यया जायत इत्यर्थः ॥ अतो देवकार्यार्थं तत्रतत्र तदातदा अवतारकरणेऽपि न मम
काऽपि क्षतिः ॥ अत्र पूर्वार्धेन जन्मप्रकारउक्तः ॥ तृतीयपादेन देहयाथात्म्यमुक्तं ॥
चतुर्थपादेन जन्महेतुरुक्तः ॥ इति बोध्यं ॥ ६ ॥

अर्जुनः ॥ ईदृशं विलक्षणं जन्म कदाकदा ॥ ब्रूहि ॥

कृष्णः ॥ यदा यदा हि धर्मस्य ग्लानिर्भवति भारत ॥

अभ्युत्थानमधर्मस्य तदाऽऽत्मानं सृजाम्यहम् ॥ ७ ॥

यदेति ॥ हे भारत अर्जुन यदायदा धर्मस्य ग्लानिः हासः भवति अधर्मस्य
अभ्युत्थानं वृत्तिः भवति तदा अहं आत्मानं सृजामि ॥ ७ ॥

यस्मिन् यस्मिन् काले धर्मस्य ग्लानिर्भवति ॥ तथा अधर्मस्य अभितः उत्थानं
च भवति ॥ तस्मिन् तस्मिन् काले अहमात्मानं सृजामि ॥ स्वेच्छया अवतरामि ॥
उत्तरूपावतारविप्रहविशिष्टं करोमि ॥ धर्माधर्मग्लानिवृद्धिकाले पूर्वोक्तरीत्या भा-
यामयं शरीरं नित्यसिद्धमेव दृग्गोचरत्वेनाऽऽविर्भावयामि ॥ प्रसिद्धं चेदं पुराणा-
दिषु ॥ ग्लानिशब्देन ग्लानिमापि न सहे ॥ किंपुनर्विच्छेदं इति, अभ्युत्थानशब्देन
उद्गममात्रमपि न सहे ॥ किमुत शाखानुशाखतामिति च सूच्यते ॥ भरतवंशो-
द्भवत्वेन भाशब्दितज्ञानरतत्वेन च तवापि धर्मग्लानिरधर्मवृद्धिश्चासह्या ॥ किमुत
धर्मस्थापनेन जगद्रक्षणशीलस्य मम ॥ न जोवानामिव मज्जन्मनः कालनियम ॥
किंतु उक्तहेतुर्यस्मिन् काले संभवति स एव मज्जन्मनः कालः ॥ ७ ॥

अर्जुनः ॥ 'तदाऽऽत्मानं सृजाम्यहं' इत्युक्तं ॥ किमर्थं तदातदा आत्मानं
सृजसि ॥ ब्रूहि ॥

कृष्णः ॥ परित्राणाय साधूनां विनाशाय च दुष्कृताम् ॥

धर्मसंस्थापनार्थाय संभवामि युगे युगे ॥ ८ ॥

परित्राणायैति ॥ साधूनां परित्राणाय रक्षणाय दुः दुष्टं कार्यं कुर्वन्तीति दुष्कृतः असाधवः तेषां दुष्कृतां विनाशाय च धर्मस्य सं सम्यक् स्थापनं धर्मसंस्थापनं तदेव अर्थः प्रयोजनं तस्मै धर्मसंस्थापनार्थाय युगेयुगे संभवामि ॥ ८ ॥

१ साधूनां अनुष्ठानेन धर्मवृद्धिहेतूनां परितः रक्षणाय पापकर्म कुर्वतां धर्मविरोधिनां समूलनाशाय च दुष्टनिग्रहशिष्टपरिपालनाभ्यां धर्मस्य सम्यक् स्थापनं यत् तद्रूपप्रयोजनाय च २ युगेयुगे संभवामि ॥ यदायदाहीति युगमध्ये अवान्तरकालोक्तिपरं ॥ मज्जन्मना यत्परेषां उक्तरूपप्रयोजनं तदेव अवाप्तसमस्तकामस्यापि मम प्रयोजनं ॥ प्रतियुगं धर्माधर्मज्ञासवृद्धिकाले अहं युगानुगुणं कार्यानुगुणं चावतारशब्दितं जन्म स्वीकृत्य दुष्टनिग्रहशिष्टपरिपालनाभ्यां धर्मसंस्थापनं कुर्वन् लोकान् परिपालयामीत्यहो मम परोपकारनिरतता ॥ एवमनेकावतारकर्तृत्वात् एकस्मिन्नवतारे मया सूर्यायोपदेशः कृतः स्यादिति परिहारमवधेहि ॥ ८ ॥

सञ्जयः ॥ एवं भगवतोक्तं भगवज्जन्मनः भगवत्कर्मणश्च याथात्म्यं श्रुतवता पार्थेन, किमनेनाप्रकृतेन प्रसक्तानुप्रसक्त्या प्रवृत्तेन विचारेण उपदेष्टुमुपक्रांतं कर्मयोगं ज्ञानयोगं वा भूयः कथयेत्यभिहितो भगवान्, कर्मध्यानज्ञानभक्तियोगाः मत्प्राप्तेरुपायाः मां प्रेप्सुभिरवश्यं यत्नतः संपाद्याः ॥ उक्तं मज्जन्मकर्मरहस्यंतु मदीयं याथात्म्यं ॥ अत एतत्प्रकरणं गीतायामतिशयितं मान्यथामंस्थाः ॥ उक्तरूपमज्जन्मकर्मरहस्यज्ञानी मुक्तिं प्राप्नोतीत्याह ॥

कृष्णः ॥ जन्म कर्म च मे दिव्यमेवं यां वेत्ति तत्त्वतः ॥

त्यक्त्वा देहं पुनर्जन्म नैति मामोति सोऽर्जुन ॥ ९ ॥

१. वि ॥ वैष्णवाप्रेसरणां मत्स्वरूपचेष्टितावलोकनाऽऽलापादिदानेन रक्षणाय ॥ २. त्रैलोक्ये अवतारोनास्ति ॥ अत एव भगवतः त्रियुग इति नाम ॥ उक्तं च प्रह्लादेन ॥ 'धर्मं महापुरुषपासि युगानुवृत्तं छन्नः कलौ यदभवः त्रियुगोऽस्म्यथत्वं' ॥ इति ॥ भाग ७ स्कंधे अध्या ९ ॥ सतिचैवं युगेयुगे इति कथामिति चेत् ॥ वृत्तवर्तमानावतारविवक्षया इदं ॥ कत्कयवतारस्य कलिकृतयुगसन्धिगतत्वेन कलियुगगतत्वाभिप्रायाद्वा ॥

जन्मोति ॥ हे अञ्जुन यः मे दिव्यं जन्म कर्म च एवं तत्त्वतः वेत्ति स देहं त्यक्त्वा पुनः जन्म नैति न प्राप्नोति ॥ मां ऐति ॥ ९ ॥

मम दिव्यं अलौकिकं खिलक्षणं जन्म कर्म च उक्तरीत्या तत्त्वतो यो जानाति सः वर्तमानं देहं त्यक्त्वा एतज्जन्मानंतरं पुनः जन्मशब्दितं देहसंयोगं न प्राप्नोति ॥ तर्हि तस्य किं भवतीति चेत् मां प्राप्नोति हे पार्थ सम्यगवधेहीदं तत्त्वं ॥ ९ ॥

अर्जुनः ॥ जन्म कर्म च यो वेत्ति स मामेतीत्युक्तं ॥ तत्कथं ॥ न जन्म-
कर्मरहस्यज्ञानमात्रेण मुक्तिः स्यात् ॥ किंतु यथावद्ब्रह्मस्वरूपज्ञानान्मोक्षः ॥
अन्यथा ज्ञानभक्तिवैराग्यादिसाधनोपदेशपरशास्त्राणां वैयर्थ्यं हि स्यात् ॥ अत्र-
तत्त्वं ब्रूहि ॥

कृष्णः ॥ वीतरागभयक्रोधा मन्मया मामुपाश्रिताः ॥

बहवो ज्ञानतपसा पूता मद्भावमागताः ॥ १० ॥

वीतेति ॥ ज्ञानरूपं च तत् तपश्च ज्ञानतपः तेन ज्ञानतपसा पूताः शुद्धाः
बहवः मां उपाश्रिताः सन्तः मन्मयाः मत्प्रधानाः मदेकशरणाः सन्तः रागश्च भयं च
क्रोधश्च रागभयक्रोधाः वीताः गताः रागभयक्रोधाः येषां ते वीतरागभयक्रोधाः सन्तः
मद्भावं मयि भावः स्थितिः मम भावः स्वभावः मम भावः तादात्म्यं वा मद्भावः
मुक्तिः तं आगताः प्राप्ताः ॥ १० ॥

न केवलं मज्जन्मकर्मरहस्यज्ञानमात्रेण मुक्तिः ॥ किंतु यथावत् ब्रह्मस्व-
रूपज्ञानेनैव ॥ जन्मकर्मरहस्यज्ञानं तु भक्तिज्ञानादिसाधनसामग्रीद्वारा परंपरया
मोक्षसाधनं ॥ यो वेत्ति स मामेतीति साक्षान्मोक्षसाधनत्वोक्तिस्तु 'अपाम
सोमममृता अभूमे'त्यादिवत् स्तुत्यर्था ॥ मदीयं जन्मकर्मरहस्यं जानंतः वैराग्य-
भक्तिज्ञानसामग्रीद्वारा मुच्यन्ते ॥ किमेवं केऽपि मुक्तिं गता वर्तेते इति चेत् नैके
किंतु बहवः ॥ इमे जन्मकर्मरहस्यज्ञानेन कीदृशा भूत्वा मुक्तिं गता इति चेत्

जन्मकर्मरहस्यज्ञानेन जातया अंतःकरणशुद्ध्या रागभयक्रोधादिमानसदोषरहिता-
स्संतः ॥ रागभयक्रोधाः १ वीतरागभयक्रोधः स्थितधीर्मुनिरुच्यते ” ॥ इत्यत्र व्या-
ख्याताः ॥ मन्मयाः मत्प्रधानाः अहमेव प्रधान इति ज्ञातवंतः मत्प्रचुराः अहमेव
सर्वेषु वस्तुषु सत्ताप्रवृत्तिप्रतीत्यादिप्रदत्त्वेन वर्ते इति मदीयां व्याप्तिं जानंतः इति
वा ॥ मां उपाश्रिताः ज्ञानरूपेण तपसा शुद्धाः दग्धाशेषकल्मषाश्च संतः मद्भावं
मयि भावं सायुज्यं मे भाव इव भावः सारूप्यं तं मया सह भावः स्थितिः सामीप्यं
तं मयि मदीये लोके भावः सालोक्यं च यथायोग्यं प्राप्ताः ॥

अ ॥ मन्मयाः मत्स्वरूपाः मदभिन्नाः ब्रह्मैवाहमिति स्वस्य मद्भेददर्शिनः
मदेकचित्ता वा मदेकप्रधाना वा ॥ मां उपाश्रिताः ॥ एकांतभक्त्या मामेव शरणं
गताः ॥ केवलज्ञानमात्रनिष्ठा वा ॥ ज्ञानाख्यतपसा ज्ञानं च तपश्च ताभ्यां वा ॥
ज्ञानरूपं तपः आलोचनं मम जन्मकर्मणोः स्वरूपस्य च निरंतरचितनं तेन वा ॥
शुद्धाश्च संतः मद्भावं ब्रह्मत्वं प्राप्ताः ॥ ज्ञानाख्यतपसा पूताः मामुपाश्रिताः सर्वे
ब्रह्मेति सर्वत्र मदेकत्वदर्शनं कुर्वंतः मन्मयाः जीवन्मुक्तौ ब्रह्मैवाहमिति मदात्मना
स्थिताश्च संतः देहपातानंतरं ब्रह्मत्वं प्राप्ता इति वा ॥ जीवन्मुक्तौ मयि भावं
रत्याख्यं प्रेमातिशयं प्राप्ताः ॥ २ ‘तेषां ज्ञानी नित्ययुक्त एकभक्तिर्विशिष्यते ॥’ इति
वक्ष्यते ॥ इति वा ॥

वि ॥ उक्तरूपजन्मकर्मरहस्यज्ञानरूपतपसा पूताः मदीयदिव्यजन्मचेष्टितया-
थात्म्यविज्ञानेन विध्वस्तसमस्तमत्समाश्रयणविरोधिपापाः अतः तस्मिन्नेव जन्मनि
मामुपाश्रिताः मन्मयाः मया ज्ञानविषयीभूतेन मयाः प्रचुराः मदेकचित्ताः मम भावं
स्वभावं परमं साम्यं ३ प्राप्ताः ॥ १० ॥

संज्ञयः ॥ समाप्तमिदं प्रासंगिकं ॥ कथयामि ते उपदेष्टुं उपक्रान्ते कर्मयोगे

१. २. ५६. २ ७. १७. ३. द्वै ॥ आगताः सम्यक् प्राप्ताः ॥ अ ॥ वि ॥ प्राप्ताः गत
इति वक्तव्ये आगता इत्युक्तिः एषामिदं स्वकीयामिति सूचनाय ॥ एवमेव वक्ष्यति ॥ ‘मम
साधर्म्यमागता’ (१४. २.) इति ॥ अत एव वाल्मीकिः, ‘आजगाम मुहूर्तेन यत्र रामः सलक्षणः ॥
(रा. यु. १७.) इत्यत्र जगामेति वक्तव्ये आजगामेत्याह ॥

वक्तव्यशेषं ॥ सादरमवधानेन शृणु ॥ इत्यभिहिते, पार्थेन अवहितोऽस्मिं भूयः कथय ॥ १ 'बुद्ध्या युक्तो यथा पार्थ कर्मबंधं प्रहीस्यसि ॥' २ 'जन्मबंधविनिर्मुक्ताः पदं गच्छन्त्यनामयं ॥' ३ 'अद्भ्यावंतोऽनसूयंतो मुच्यन्ते तेऽपि कर्मभिः ॥' इति अकाम्यकर्मकरणान्मोक्षं, ४ 'यामिमां पुष्पितां वाचं प्रवदंत्यविपश्चितः ॥' ५ 'भोगै-
श्वर्यप्रसक्तानां तयाऽपहृतचेतसां ॥' इति काम्यकर्मकरणात्स्वर्गादिकं च प्राप्यम-
भ्यधाः ॥ उभयविधं कर्म कुर्वद्भ्य उभयेभ्यस्तेभ्य उभयविधं फलं भवानेव हि ददाति ॥
स्वाधीने फलदाने कुतो वैषम्यं ॥ केभ्यश्चिन्मोक्षः केभ्यश्चित्स्वर्गादिकमिति ॥ कुतो
नाविशेषेण फलं दीयते ॥ अतो विषमो भवान् ॥ ब्रूहीत्यभिहितो भगवान् आत्मनो
वैषम्यं परिहरन् उभयविधं कर्म कुर्वतां फलभेदे कारणमाह ॥

कृष्णः ॥ ये यथा मां प्रपद्यन्ते तांस्तथैव भजाम्यहं ॥

मम वर्तमानुवर्तन्ते मनुष्याः पार्थ सर्वशः ॥ ११ ॥

य इति ॥ हे पार्थ ये मां यथा प्रपद्यन्ते तान् तथैव अहं भजामि आश्रयामि ॥
सर्वशः सर्वे मनुष्याः सर्वैः प्रकारैर्वा मम वर्त्म मार्गं अनुवर्तन्ते अनुसरन्ति ॥ ११ ॥

ये यथा येन प्रकारेण अकामनया ज्ञानद्वारा मोक्षप्रापकमत्प्रसादैककामनया
वा स्वर्गपशुपुत्रादिरूपफलकामनया वा साक्षात् इंद्रादिरूपेण वा मामाश्रयन्ते ॥
अकाम्येन काम्येन वा कर्मणा आराधयन्ति ॥ तान् उभयानपि तथैव तत्तत्कामानु-
सारेणैवाहमाश्रयामि ॥ मोक्षस्वर्गादिरूपफलदानेन संतोषयामि ॥ यदि केभ्य-
श्चित् फलं न दद्यां तर्ह्यहं विषमः स्यां न तथा किंतु तान् उभयान् फलदानेन
भजाम्येव ॥ अतो न मे वैषम्यं ॥ तत्तत्कामानुसारेण फलदानं हि दातृणां निसर्गः ॥
एवमेव हि ददति ६ कल्पद्रुमादयोऽपि ॥ कुतोऽल्पस्वर्गादिफलकामनया इंद्रादिद्वारा
भवन्तमाराधयद्भ्यः इन्द्रादीनाराधयद्भ्यश्चाल्पं फलं ददासि ॥ दत्त्वा वैषम्यपरि-
हारायैवं श्राम्यसि ॥ अकामनया भवंतमाराधयद्भ्य एव फलं दीयतां ॥ नान्येभ्य
इति चेत् हे पार्थ काम्यं कर्म कुर्वतः सर्वे मनुष्याः मदीयं किल मार्गमनुसरन्ति ॥

तैराश्रितः प्रवृत्तिकर्ममार्गोऽपि मया हि प्रवर्तितः ॥ उक्तं हि मया ॥ १ 'देवान्
भाषयतानेने'त्यादि ॥ घक्ष्यते च ॥ २ 'यो यो यां यां तनुं भक्त' इत्यादि ॥ मया
प्रवर्तितं मार्गमनुसरद्भ्यो देयमेव हि फलं मया ॥ अतो दीयते ॥ परंतु कर्मानुगुणं
अल्पं स्वर्गादिकं दीयते ॥ उभयविधं कर्म कुर्वन्तः उभयेऽपि मनुष्याः मम वर्त्मानु-
वर्तन्ते ॥ प्रवृत्तिमार्गो निवृत्तिमार्गश्च मयैव हि प्रवर्तितः अत उभयेभ्योऽपि फलं
देयमेवेति दीयते ॥ परंतु तत्तत्कर्मानुगुणं दीयते ॥ अतो न वैषम्यमिति वा ॥
फलकामनाया अल्पफलप्राप्तिहेतुत्वेन त्वं अकामनयैव कर्तव्यं कर्मानुतिष्ठ ॥ ११ ॥

द्वै ॥ अर्जुनः ॥ ३ मामुपाश्रिताः मद्भावमागता इत्युक्त्या त्वदाश्रयणं मोक्ष-
हेतुरिति प्रतीयते ॥ यद्येवं तर्हि साक्षात् त्वामाश्रितानां ज्ञानिनामिव इन्द्रादिरूपेण-
त्वामाश्रितानां काम्यकर्मिणामपि मोक्षः फलं स्यात् ॥ अस्तु इति चेत् ज्ञानिनां
त्रैविद्यानामपि फले साम्यादविशेषः स्यात् ॥ तच्चायुक्तं ॥ न फलसाम्यं किंतु
ज्ञानिभ्यो मोक्षं काम्यकर्मिभ्यः त्रैविद्येभ्यः स्वर्गादिकं ददामीति चेत् विषमं फलं
ददत् त्वं विषमः स्याः । किं ब्रवीषि ॥ वद ॥

कृष्णः ॥ नोभयेभ्यः एकं फलं ददामि ॥ किंतु ज्ञानिभ्यो मुक्तिं अन्येभ्योऽन्यत्
फलं ददामि ॥ हन्त तर्हि वैषम्यं स्यादिति चेत् ये मां यथा प्रपद्यन्ते तान् अहं
तथैव भजामि ॥ कर्मानुगुणफलदानमेव हि साम्यं ॥ अतो न मम वैषम्यप्रसक्तिः ॥
कुत उभयेभ्योऽपि फलं दीयत इति चेत् उभयेऽपि मम हि मार्गं श्रुतिस्मृतिचोदितं
अनुसरन्ति ॥ अत उभयेभ्योऽपि दीयते ॥ परंतु कर्मानुगुणं दीयते ॥ अतो न
वैषम्यं मम ॥ ११ ॥

अर्जुनः ॥ 'परित्राणाय साधूनां विनाशाय च दुष्कृतां ॥ संभवामि' इत्युक्तं ॥
यद्येवं तर्हि त्वं साधुषु रागी असाधुषु द्वेषी च भवेथाः ॥ रागद्वेषवांश्च भवान्
वयमिव विषमः स्यात् ॥ वद ॥

१. ३. ११. २. ७. २१. ३. द्वै ॥ अ ॥ प्रासंगिकवचनोपरि शङ्कितसमाधानपरतया
प्रवृत्तोऽयं ग्रन्थः 'कर्मभिर्न स बध्यते' इत्यन्तः ॥ कर्मोपदेशारम्भस्तु 'एवं ज्ञात्वे'त्यत्र ॥

कृष्णः ॥ साधवः परेषु प्रीतिं कुर्वन्ति ॥ असाधवस्तु परेषु द्वेषं ॥ अहं तु सर्वत्र वर्ते ॥ प्रीतिविषयेषु वर्तमानोऽहं प्रीतिं कुर्वत्सु प्रीतिं करोमि ॥ द्वेषविषयेषु वर्तमानोऽहं द्वेषं कुर्वत्सु द्वेषं करोमि ॥ बिंबपूजापरिभवौ हि प्रतिबिंबे संक्रामतः ॥ नातो वैषम्यं मम ॥ ये तु मनुष्या मम भक्तिध्यानादिमार्ग-मनुवर्तन्ते तानहं सर्वशः सर्वैः प्रकारैः भजामि ॥ अतः श्रेयोऽर्थिभिः परेषां हिताचरणायैव प्रयतितव्यं ॥ हे पार्थ त्वं सर्वथा सर्वेषां हितमेवाऽऽचर ॥ न कस्यापि मनागप्यहितम् ॥

अ ॥ अर्जुनः ॥ 'मामुपाश्रिता' इति विशेषणेन ज्ञानतपसा पूताः इति विशेषणेन वा निष्कामा एव मुक्तिं प्राप्नुवन्ति ॥ नान्ये सकामाः ॥ इति प्रतीयते ॥ यद्येवं तर्हि केभ्यश्चित् मोक्षं केभ्यश्चित् अन्यत्फलं ददत् भवान् विषमः स्याः ॥ वद ॥

कृष्णः ॥ १ 'यो यो यां यां तनुं भक्तः श्रद्धयाऽर्चितुमिच्छति ॥ तस्य तस्याचलां श्रद्धां तामेव विदधाम्यहं ॥ स तथा श्रद्धया युक्तः तस्याराधनमीहते ॥ लभते च ततः कामान् मयैव विहितान् हि तान् ॥' इति वक्ष्यते ॥ स्वर्गपशुपुत्रादिफलापेक्षया इन्द्रादीनाराधयन्तोपि मामेवाराधयन्ति ॥ २ 'येऽप्यन्यदेवताभक्ताः यजन्ते श्रद्धयाऽन्विताः ॥ तेऽपि मामेव कौन्तेय यजन्त्यविधिपूर्वकं ॥' इति वक्ष्यते ॥ चतुर्विधाः सुकृतिनः मां भजन्ते ॥ आर्तैः जिह्वासुः अर्थार्थी ज्ञानी चेति ॥ ३ 'चतुर्विधा भजन्ते मां जनाः सुकृतिनोऽर्जुन ॥' इति वक्ष्यते ॥ मां भजमानाः द्विविधाः सकामाः निष्कामाश्च ॥ तत्र निष्कामेभ्यो मुक्तिं सकामेभ्यः तैस्तैः कामितं स्वर्गादिकं आर्तिनिवृत्त्यादिकं च ददामि ॥ यदि भजमानेभ्यो नैकरूपं फलं दीयते ॥ अपि तु भिन्नभिन्नरूपं ॥ तर्हि भवान् विषमः स्याः इति चेत् ये यथा येन प्रकारेण मां प्रपद्यन्ते तान् तथा तेन प्रकारेणैव भजामि ॥ स्वर्गादिकामनया सेवमानान् स्वर्गादिदानेन आर्तिनिवृत्तिकामनया सेवमानान् आर्तिहरणेन ज्ञानकामनया सेवमानान् ज्ञानादानेन मोक्षैककामनया सेवमानान् अकामान् ।

मीक्षन्नेन भजामि ॥ कामनानुगुणं फलदानमेव हि साम्यं ॥ कञ्चित्तं हि फलं दीयमानं तोषाय कल्पेत ॥ नहि तंडुलादिकमर्थयज्ञज्ञाय महार्क-
वस्त्राभरणादि दीयमानं तस्य तोषाय कल्पते ॥ सर्वज्ञः स्वैः प्रकारैः आराध्यतोऽपि मन्त्रैश्च वर्त्मशब्दितमार्गमनुसरन्ति ॥ सर्वेषामप्सुपासना-
मार्गाणां मन्त्रैश्च विहितत्वात् ॥ मदीयं मार्गमनुवर्तमानाः सर्वेऽपि मदीया एव खलु ॥ तेभ्यः सर्वेभ्योऽपि फलं देयमेव हि मया ॥ अतो मया सर्वेभ्यः सेवकेभ्यः तत्तत्सेवानुगुणं फलं दीयते ॥ न्याय्यमेव हीदं ॥ नहि सुरद्रुमाद्यः स्वाश्रितेभ्यः सर्वेभ्योऽप्येकरूपं फलं ददति ॥ अपितु तत्तत्कामानुगुणमेव ॥ अतो नाहं विषमः ॥ मैवं पुनर्मस्थाः ॥ कुतः सर्वेऽप्येकेनैव प्रकारेण त्वां न भजन्ते इति चेत् सर्वेऽपि मनुष्याः मम मार्गं अनुसृत्य प्रवर्तन्ते ॥ यस्मिन् यस्मिन् मार्गे मयः प्रेर्यन्ते तस्मिन् तस्मिन् मार्गे प्रवर्तन्ते ॥ सर्वप्रेरकः खल्वहं ॥ अहंतु तत्तत्पूर्वकर्मानुगुणं प्रेरयामि ॥ ११ ॥

वि ॥ 'सञ्जयः ॥ २ 'यदा यदा हि धर्मस्य' 'परित्राणाय साधूनां' इति स्वस्य सौलभ्यसौशील्यवात्सल्यादिकल्याणगुणपूर्णं सूचयन् स्वस्य परोपकार-
शीलतामभिधाय, हे पार्थ परमो हि खलूपकारो मया क्रियमाणः सः ॥ तनोऽ-
प्यतिशयितं माभ्याराध्यतां परमसौकर्यापादकमेकं मयाक्रियमाणमुपकारं मयोच्य-
मानं शृणु इति स्वकीयां परोपकारपरमकाष्ठा माहभगवान् ॥

१. प्रासंगिकप्रकरणसंगतोऽयं श्लोकः कर्मयोगारंभस्तूत्तरश्लोके ॥ २. अत्र प्रवृत्तिनिवृत्तिकर्मपरतया व्याख्याने सुगमे कुत एवं व्याख्यातं भाष्ये इति चेत् 'तमरुहं देवुरुवं अबुरुवं तां तमरुहं देवुर् मट्टुपेरु तमरुहं देवुणं विदितिमैयादिरुपेरे अव्वणमाषियानाम्' इति परमप्रमाणतमकासारयोगि-
गाधानुसारेणैवं व्याख्यातं ॥ तैर्वा कुतस्तथोक्तमिति चेत् 'त्वद्भावयोगपरिभाषितहृत्सरोजाः ये सच्छ्रुते-
क्षितपथा ननु नाथ पुंसां ॥ यथादिया त उरुगाय विभावयन्ति तत्तद्गुः प्रणयसे तदनुग्रहाय' इति श्रीमानवतनुतीर्थस्केधगतब्रह्मवचनानुसारेण तथोक्तं तैः ॥

कृष्णः ॥ यदि मदाराराधने अयमवतारः इदं रूपं इदं नाम इवमवस्था
अयं देशः अयं कालः इति प्रथा नियमः कृतः स्यात् तर्हि केषाञ्चिदसौकर्यं
स्यात् ॥ ततश्च शते नवतिराराधकाः अनवाप्तप्रयोजनाः स्युः ॥ कठणा-
वरुणालयः परमोदारस्वभाववानहं सर्वैरप्यवाप्तप्रयोजनैर्भवितव्यं नैके-
नापि अनवाप्तप्रयोजनेन भाव्यमिति मत्वा तैस्तैः स्वस्वेच्छासौकर्याद्यनु-
सारेण स्वाभिलषितनामरूपादिभिरुपासने क्रियमाणे तस्मिन् देशे तस्मिन्
काले तेन नाम्ना तेन रूपेण सपञ्चाहमित्यादिभ्यु स्वीयं रूपं प्रदर्श्य समनु-
गृह्णामि ॥ ये यथा येन प्रकारेण १ नामरूपादिना मां आराध्यन्ति अहं
तान् तथैव तेन नामरूपादिना अनुगृह्णामि ॥ अतएव सर्वे मनुष्याः आरा-
धकाः मम वर्त्म मार्गं स्वभावं ॥ मार्गशब्दः २ स्वभावेऽपि प्रयुज्यते ॥
स्वासाधारणविग्रहचेष्टासौशील्यादिस्वभावं सर्वैः प्रकारैरनुभवन्ति ॥ मदीयं
विग्रहादिकं चक्षुरादिभिरनुभवन्तः तेन च नितरां तुष्यन्तो वर्तन्ते ॥ अन्यथा
न सर्वेऽपि लभेरभिदं प्रयोजनं ॥ इयं परोपकारकाष्ठा मदीया ॥ परि-
रक्षणमेव नोपकारः ॥ किंतु ३ तत्तदिच्छासौकर्यानुसारेण परिरक्षणमेवोपकारः ॥

१. राम कृष्णाद्यवतारा इव अर्चावतारा अपि ग्राह्याः ॥ २. अत्र, 'काऽयं पन्था यदसि विमुखो
मंदभाग्ये मयीत्यं' ॥ इत्यादिप्रयोगाः ऊह्याः ॥ ३. यथा किल, परमोदाराः आस्माकानाः सर्वभौमाः
स्वकीयामात्रां शिरसि धृत्वा विहितं कर्मयोगं क्लृप्तमनेहसं यथावदनुष्ठितवन्ध्याः चरमे वयसि सदन
एव यथासुखमवस्थाप्य नास्मदीयैरेभिः कुटुंबभरणाय शोचितव्यमिति परमया कृपया जीवनसौकर्याय
भृतेरर्धमामरणं प्रतिमांसं ददति ॥ सुमहात्मिकलायमुपकारः ॥ यदीमे भृतावर्धं गृह्णान्तः प्रतिमांसं पंचम-
दिनादर्वाक् प्रधानराजधानीमेत्य तत्र प्रधानास्थान्यां गृह्णन्तु स्वस्वं वेतनार्थमिति निर्बन्धः क्रियेत तर्हि
गमनागमनसौकर्याद्यभावेन शते नवतिर्मास्त्वदमिति परित्यज्य तदिच्छां नष्टप्रयोजना भवेत्सुः ॥ माभूवंस्तथ
लंभतामिदं प्रयोजनं सर्वेऽपि तदर्हाः इति तत्तदिच्छासौकर्याद्यनुसारेण तत्तदभिलषितदेशस्यस्वीयकोशागारे
ददति तेभ्यस्तेभ्यो देयं ॥ ततोऽप्यतिशयितः स्वयमुपकारः ॥

१ हनूमतो भक्तश्च युगपदग्निप्रवेशावसरे कृष्णेति त्वया रामेति हनूमता ज्ञानुध्यात
स्तथैव कृष्णो रामश्च सन् प्रादुर्भूय त्वां तं च तस्मात्संकटादुद्दीधरं किल ॥ किं
तत्त्वं व्यस्मार्थीः ॥ तत्सखिच्छासीकर्याद्यनुसारेण तत्रतत्राविर्भूय रक्षणशीलोऽयं
महोपकारीति मां सततमनुसंधेहि ॥ ११ ॥

अर्जुनः ॥ एवं काम्याकाम्यकर्मणोः महति फलभेदे सति कुनोऽल्पफलके
इन्द्राघाराघनरूपे काम्ये कर्मणि प्रवर्तन्ते लोकाः ॥ ब्रूहि ॥

कृष्णः ॥ कांक्षन्तः कर्मणां सिद्धिं यजन्त इह देवताः ॥

क्षिप्रं हि मानुषे लोके सिद्धिर्भवति कर्मजा ॥ १२ ॥

कांक्षन्त इति ॥ हि यस्मात् कर्मणा जायत इति कर्मजा सिद्धिः फलं मानुषे
लोके क्षिप्रं शीघ्रं भवति तस्मात् इह लोके कर्मणां सिद्धिं फलं कांक्षन्तः अपेक्षमाणाः
सन्तः देवताः यजन्ते आराधयन्ति ॥ यजन्तः सन्तः मम वर्त्म अनुवर्तन्ते इति
वा ॥ १२ ॥

कर्मणां फलं स्वर्गादिकं कांक्षमाणाः ननु ज्ञानफलं मोक्षं इह लोके इन्द्रादि-
देवताः यजन्ते ननु मां ॥ क्रियमाणानां कर्मणां फलं इह लोके कांक्षन्त इति वा ॥

१. अत्र अर्जुनतीर्थयात्रायां रामेश्वरं गत्वा सेतुसविधमाप्य तत्र श्रीरामाज्ञया सेतुं परिरक्षितं
हनूमन्तमभिवीक्ष्य कस्त्वं किमीयः कितवात्र इति पृष्ट्वा कथितस्वीयसकलोदन्तेन तेन कस्त्वमिति पृष्टः
पार्थः स्वं स्वमाहिमानं चाभिधाय रुष्टेन तेन प्रदर्शितं श्रीरामसेतुं दृष्ट्वा यदि रामः पराक्रमी तर्हि तेन
शरैर्बद्धेन भवितव्यं अनेन सेतुना ॥ बन्धीयामहं तथा इत्युक्त्वा मदीयो गाणशेतुर्यदि त्वया भव्येत तर्हि
ज्वलनं प्रज्वाल्य प्रविशामीति प्रतिज्ञाय स्वेन रचिते शरसेतौ हनूमता भग्नो ज्वलनं प्रवेष्टुमुद्यतो यदुनाथं
प्रार्थयामास ॥ स च वृद्धब्राह्मणरूपेण तत्रागत्य साक्षिहीनमसत्यमेतत् पुनश्च क्रियतामित्याह ॥ क्रियतां
यदि न भज्येत तर्हीहमपि ज्वलनं प्रविशामीति प्रतिज्ञाय, पार्थेन कृते शरसेतौ महताऽपि न्यत्नेनाभग्नो
ज्वलनं प्रज्वाल्य प्रवेष्टुमुद्यतो मारुतिः रघुनाथं प्रार्थयामास ॥ तदा वृद्धब्राह्मणरूपेण मध्ये तिष्ठन्
वासुदेवः स्वं कृष्णं पार्थीयं स्वं रामं हनुमते प्रदर्श्य ताभ्यामभिबुधतः श्रीरामः कृष्णश्च एकमेव तत्त्वमिति
तत्त्वमुपदिश्य अक्षकृत्तमनञ्जददन्निवासाभ्युपगमेन निस्तीर्णज्वलनप्रवेशप्रतिज्ञौ तौ विधाय ररक्षेति
कथकसमयप्रथिता पौराणिकी कथाऽनुसंधेया ॥

कुतः कर्मफलं कांक्षते इति चेत् कर्मफलं मनुष्यलोके तत्सदृशे स्वर्गलोके च
 १ शीघ्रं भवति ॥ ज्ञानफलं तु न क्षिप्रं भवति ॥ २ 'बहूनां जन्मनामन्ते' इति वक्ष्यते ॥
 नापि मनुष्यलोके ॥ अतो न ज्ञानफलमपेक्षन्ते ॥ प्रवृत्तिकर्मफलस्य शीघ्रं लाभान्
 १ मनुष्यलोक एव लाभश्च क्षुद्रेऽपि तस्मिन् फले कांक्षा समुदेति ॥ कालविलंब-
 साध्यं देशान्तरे लभ्यं महदपि फलमुपेक्षमाणाः क्षिप्रलभ्यं स्वावासदेशलभ्यं च
 क्षुद्रमपि फलमपेक्षन्ते हि लोके ॥ कुत एवमिति चेत् बुद्धि स्तेषां पूर्वकर्मानुसारिणी
 कालविलंबं न सहते ॥ महाफलानुभवौपयिकादृष्टहीनास्ते पापिनः ॥ प्राक्तनपाप-
 कर्मानुसारिणी बुद्धिः तान् क्षुद्रे फले कांक्षामुत्पाद्ये तत्साधने कर्मणि प्रवर्तयति ॥
 कालविलंबमसहमानाः किल याचकाः परमक्षुद्रं अणकादिकं लभमानाः तेनैव
 कृतार्थमन्यमानाः पर्यटन्ति ॥ विलंबं सहमानास्तु शतं सहस्रं वा लभन्ते ॥ शता-
 धिकभृतिलाभौपयिकपरीक्षासु कालविलंबासहनादप्रयतमानाः केचिद्दशावरभृति-
 लाभौपयिकात्परीक्षयैव कृतार्थमन्यमानाः दशावरभृतिमनि कार्ये संगताः आ-
 मरणं बुद्धिमलभमानाः तावतीमेव भृतिं गृह्णन्तोऽनुभूयन्ते ॥ अतो निवृत्तिकर्म-
 करणप्रवृत्तिप्रतिबन्धकपापवन्तः तत्र प्रवृत्तिमलभमानाः काम्येन कर्मणा इन्द्रादी-
 नाराधयन्ति ॥ प्राक्तनपुण्यकर्मवन्तस्तु मामेवाराध्य महते फलाय कल्पन्ते ॥ अत-
 स्त्वमकाम्यं कर्म कुरु ॥ १२ ॥

१ अर्जुनः ॥ 'मम वर्तमानुवर्तन्ते मनुष्याः पार्थ सर्वशः' ॥ इत्युक्तं ॥ अका-
 मनया त्वामाराधयन्तः तव वर्त्म अनुवर्तमाना भवेयुः ॥ फलकामनया इन्द्रादी-
 नाराधयन्तः कथं त्वन्मार्गानुवर्तिनो भवेयुः ॥ अतः कथमिदं ब्रूहि ॥

कृष्णः ॥ उभयेऽपि ममैव वर्त्म अनुवर्तन्ते ॥ परंतु एतावान् विशेषः ॥
 यतः कर्मजा सिद्धिः शीघ्रं मनुष्यलोक एव भवति ॥ तस्मात् इह कर्मणां फलं

अ ॥ १. मानुषे लोके शीघ्रं भवतीत्युक्त्या लोकान्तरं विलंबेन कर्मफलसिद्धिरस्तांति सूच्यते ॥
 कुतस्तत्र विलंबेनेति चेत् वर्णाश्रमादिविभागः तत्तत्कर्मविभाष्य मनुष्य लोक एव ज्ञान्यत्र ॥ मानुषे लोके
 कर्मजैत्येनेदं सूच्यते ॥ वर्णाश्रमधर्मरूपकर्मफलं अत्र क्षिप्रे भवति ॥ वर्णाश्रमधर्मंतरकर्मफलं अन्यत्र
 विलंबेन भवतीति सिद्धं ॥ २. द्वै ॥ योजनान्तरं ॥ यजन्तः इह इति छेदः ॥

कांक्षमाणाः तदर्थं इंद्रादिदेवताः इह यजंतः संतः मम वर्त्म अनुवर्तन्ते ॥ फलकाम-
नारहितास्तु कर्मफलमकांक्षमाणाः इन्द्रादिदेवताः अयजन्तः सन्तः मामाग्राधयन्तो
मम वर्त्मानुवर्तन्ते ॥ देवताः यजन्तः तन्मार्गानुयायिनः स्युः ममवर्त्मानुवर्तन्ते
इति कथमविशेषेणाच्यते इति चेत् देवताः यजन्तोऽपि मम वर्त्मानुवर्तन्ते ॥
देवताग्राधनस्य अन्ते मयिसमर्पणाद्वा देवतानां मच्छरीरत्वेन मत्परिवारत्वेन
मत्सेवकत्वेन च तदाराधनस्य मदाराधने पर्यवसानाद्वा ॥ किमुत मामेव यजन्तः ॥
उत्तमाः निष्कामाः मामेवाराधयन्ति ॥ मध्यमाः सकामाः ' फलकामनया मामेव
वा ' आराधयन्ति ॥ देवताः आराध्य अन्ते मयि समर्पणं वा कुर्वन्ति ॥ अधमाः
सकामाः इन्द्रादीनेवाऽऽराधयन्ति ॥ सर्वेऽपि ममैव वर्त्मानुवर्तन्ते ॥ सर्वेषामुपा-
सनामार्गाणां मयैव कृतत्वात् ॥ अतः सर्वेऽपि मम वर्त्मानुवर्तन्ते इति, तेन ' ये
यथा मां प्रपद्यन्ते तांस्तथैव भजाम्यहं ' इति च युक्तमुक्तं ॥ १२ ॥

१ अर्जुनः ॥ ' ये यथा मां प्रपद्यन्ते तांस्तथैव भजाम्यहं ' मित्युक्तं ॥ एवं
ज्ञानकर्मयोगफलप्रदाने समभावेन स्थिते, त्वयि वैपम्यनैर्घृणयाचारोपणमयुक्तं ॥
अस्तु नाम तत् ॥ किमिति महाफलं ज्ञानयोगं विहाय तत्साधनभूतमवर निवृत्ति-
कर्ममार्गमनुतिष्ठति मुमुक्षवः ॥ वद ॥

कृष्णः ॥ इह अस्मिन् लोके कर्मणां सिद्धिं चित्तशुद्धिरूपा कांक्षमाणाः
तदर्थं कर्मभिः इंद्रादिदेवान् यजन्तः सन्तस्सर्वे मुमुक्षवा मनुष्याः मम वर्त्म ममा-
भिमतं मया प्रवर्तितं च निवृत्तिकर्ममार्गमेवानुवर्तन्ते ॥ न प्रथमत एव ज्ञानयोगं ॥
विना कर्मयोगं ज्ञानयोगं प्रवृत्तस्य ज्ञानयोगासंभवात् ॥ उक्तं हि मया ॥ २ ' न
कर्मणामनारंभात्कर्म्य पुरुषोऽश्नुते ' ॥ इति ॥ यजन्तोऽपि ममैव वर्त्मानुवर्तन्ते
इति च हठयोगादिभिरपि चित्तशुद्धेः संपादयितुं शक्यत्वाद्भावश्यकं निवृत्ति-
कर्मयोगाश्रयणमिति चेत् मानुषे लोके निवृत्तिकर्मजा चित्तशुद्धिरूपा सिद्धिः
क्षिप्रं भवति ॥ कर्मभिराराधितानां मनोबुद्धीन्द्रियाद्यभिमानिना देवता प्रसा-
दात् शीघ्रमेव मनःप्रसादो भवति ॥ हठयोगादिभिर्जायमाना चित्तशुद्धिर्विलंबेन

महता शरीरायासेन च भवति ॥ अतः अधिलंबेन खिलशुद्धिं कांक्षमाणा-
निवृत्तिकर्ममार्गमाश्रयन्ते ॥ ते च कर्मभिः शुद्धान्तःकरणाः ज्ञानाद्वारा मोक्ष-
माप्नुवन्ति ॥ अतो ब्रह्मं मुमुक्षूणां ज्ञानयोगानधिकारिणां निवृत्तिकर्ममार्गानु-
सरणं ॥ १२ ॥

अर्जुनः ॥ ये प्रपद्यन्ते तान् भजामीति, सर्वशो मनुष्या इति च सामान्यत
उक्त्या सर्ववर्णसर्वाश्रमस्यैस्त्वमाराध्यसे इति प्रतीयते ॥ कुतः सर्वेऽपि त्वामारा-
ध्यन्ति ॥ किं सर्वैस्त्वमेवाऽऽराधनीयः उतवर्णाश्रमभेदादन्येऽपि यदि सर्वैरह-
मेवाऽऽराधनीयः अतएव मामाराध्यन्तीत्युच्यते तर्हि सर्वेषां त्वदाराधकानां
फलमेकरूपं हि भाव्यं कुतः फलभेदः ॥ वद ॥

चातुर्वर्ण्यं मया सृष्टं गुणकर्मविभागज्ञः ॥ १२ ॥ ॥

चातुर्वर्ण्यमिति ॥ मया गुणाश्च कर्माणि च गुणकर्माणि गुणकर्मणां विभागः
गुणकर्मविभागः तेन गुणकर्मविभागशः चत्वारो वर्णाः ब्राह्मणादिजातयः चातुर्वर्ण्यं
सृष्टम् ॥ १२ ॥ ॥

सत्त्वादिगुणोपचयापचयभेदात् ब्राह्मणक्षत्रियवैश्यशूद्राश्चत्वारो वर्णा मया
१ सृष्टाः ॥ २ 'ब्राह्मणोऽस्य मुखमासीत् बाहू राजन्यः कृतः ॥ ऊरू तदस्य
यज्ञैदयः ॥ पद्भ्यां शूद्रो अजायत' इति श्रुतिः ॥ तत्र सात्त्विकाः ब्राह्मणाः ॥
सत्त्वापसर्जनरजःप्रधानाः क्षत्रियाः ॥ तमोगुणोपसर्जनरजःप्रधानाः वैश्याः ॥
नामसाः शूद्राः ॥ इति विवेकः ॥ तेषां कर्मभेदोऽपि मया सृष्टः ॥ उक्तं हि मया ॥
३ 'सहयज्ञाः प्रजाः सृष्ट्वा' इत्यादि ॥ कर्मभेदश्च ४ 'शमो दमश्च' इत्यादिनाऽष्टादशे
वक्ष्यते ॥ गुणभेदेन ब्राह्मणादिवर्णान् सृष्ट्वा तेषां कर्मभेदोऽपि मया विहितः ॥
नत्तत्कर्मानुसारेण तांस्तान् तत्तद्वर्णेषूप्याद्य तानि तानि कर्माणि कारयामि ॥ इह-
मुपलक्षणं आश्रमाणामपि ॥ तत्तद्गुणकर्मभेदानुसारेण तांस्तान् तेषुतेष्वाश्रमेषु
योजयामि ॥ अतस्सर्वेषां पिताऽहं ॥ अतः सर्ववर्णसर्वाश्रमस्यैरहमेवाऽऽराधनीयः ॥

१. अ ॥ मनुष्यलोके एव वर्णाश्रमाणां मया कल्पितत्वात् तत्रैव वर्णाश्रमादिकर्माणि नाम्ब्र
इति अनेनोच्यते ॥ इति च ॥

अतएव सर्वेऽपि मामाराधयन्ति ॥ फलमेदः कुत इति चेत् ये पितरं मां साक्षा-
 दाराधयन्ति ॥ तेषामुत्तमं फलं ॥ ये पितरं मां विहाय अल्पफलदातृन् अन्यानारा-
 धयन्ति तेषां न तादृशं फलं ॥ किंतु तत्तद्योग्यतानुगुणं अल्पं फलं ॥ कुतस्तेभ्य-
 स्त्वामनाराधयद्भ्यः अल्पं वा फलं दातव्यमिति चेत् आराध्यमानानां अन्येषां
 देवानामपि मदीयत्वात् तदाराधकेभ्योऽल्पं फलं दीयते ॥ तदाराधनमार्गस्यापि
 मदीयत्वात् तेऽपि मम धर्मं ह्यनुवर्तन्ते ॥ चतुर्णां वर्णानां हिनं चातुर्वर्ण्यं गुणकर्म
 गुणाः कर्माणि च एषां समाहारो गुणकर्म विभागेन मया सृष्टं ॥ कर्माणि
 अग्निहोत्रादीनि गुणाः द्रव्यदेवतारूपाः ॥ पुत्रप्रीत्या पितुरिव देवताप्रीत्या मम
 तृप्तिर्भवति ॥ अतः तदाराधकेभ्योऽपि फलं दीयते ॥ ये मां मदीयांश्च नाऽऽरा-
 धयन्ति ॥ प्रत्युत विरुद्धं चेष्टन्ते ॥ तानधः पातयामि ॥ लोके हि पितरः स्वारा-
 धकेभ्यः पुत्रेभ्योऽधिकं स्वमनाहत्य स्वीयानाराधयद्भ्योऽल्पं ददतः ये स्वं स्वीयां-
 श्चानाहत्य विरुद्धं चेष्टन्ते तेभ्यः पुत्रेभ्यः किमप्यददतः प्रत्युत क्लेशयंतश्च हृश्यन्ते ॥
 स्पष्टीक्रियते चेदं १ 'कामेस्तैस्तै' रित्यादिना सप्तमे ॥ २ 'येऽप्यन्यदेवताभक्ता'
 इत्यादिना नवमे ॥ ३ 'तानहं द्विषतः क्रूरान्' इत्यादिना षोडशं ॥ कुतः केचित्
 सकामाः केचिन्निष्कामाः कोऽत्र हेतुः इति चेत् इदमेवात्तरं ॥ चत्वारो वर्णाः गुण-
 कर्मभेदवतः गुणकर्मवैषम्यात् सकामाः निष्कामाश्च भवति ॥ १२ ॥

अर्जुनः ॥ यद्येवं सर्वेषां त्वं कर्ताऽसि तर्हि तव विषमसृष्ट्यादिकर्तृत्वेन वै-
 षम्यं नैर्घृण्यं च स्यात् ॥ धर्मचित्तादिभिर्दोषवांश्च स्याः ॥ कार्यस्य सकर्तृकत्वनियमेन
 त्वदन्यस्य त्वत्कर्तृकत्ववत् तव त्वदन्यकर्तृकत्वं स्यात् ॥ ततश्च अन्येभ्यस्तत्कर्तृकत्व
 यथोत्तमत्वं तथा त्वत्कर्तृकत्वत्ताऽप्युत्तमत्वं स्यात् ॥ ततश्च 'भूतानामीश्वरोऽपि
 सन्' इत्याद्युक्तमयुक्तं स्यात् ॥ ब्रूहि ॥

कृष्णः ॥ तस्य कर्तारमपि मां विद्ध्यकर्तारमव्यय ॥ १३ ॥

न मां कर्माणि लिपन्ति न मे कर्मफले स्पृहा ॥

इति मां योऽभिजानाति कर्मभिर्न स बध्यते ॥ १४ ॥

तस्येति ॥ मां तस्य कर्तारमपि न कर्ता अकर्ता तं न विद्यते कर्ता यस्य सः
अकर्ता तं अकर्तारं न विद्यते व्ययः विकारः नाशश्च यस्य सः अव्ययः तं विद्धि जानी-
हि ॥ मां कर्माणि न लिपन्ति ॥ मे कर्मणः फलं कर्मफलं तस्मिन् कर्मफले स्पृहा
इच्छा नास्ति ॥ इति मां यः अभि सम्यक् जानाति सः कर्मभिः न बध्यते ॥ १३ १४ ॥

तस्य चातुर्वर्ण्यस्य चातुराश्रम्यस्य च कर्ताऽहं तथाऽपि न मम वैषम्यादिकं
लोकविलक्षणकर्तृत्वाद् १ कर्ताऽहं ॥ लौकिककर्तुर्हि वैषम्यादिकं ॥ सर्वस्यापि
कर्ताऽहं ॥ न मेऽन्यः २ कर्ता ॥ मम अनादिनित्यत्वात् स्वतंत्रत्वात् ईश्वरत्वाच्च ॥
अतस्तादृशस्य मम कर्तृत्वेन न श्रमचिन्तादयो दोषाः ॥ मां तस्य कर्तारमपि विल-
क्षणकर्तृत्वाद्कर्तारं विद्धि ॥ तस्य कर्तारं मां कर्त्रतरहितत्वाद्कर्तारमपि विद्धि ॥
अतएव मां तस्य कर्तारमपि निर्विकारत्वात् अव्ययं विद्धि ॥ अर्कतृन्वात्तव जन्मा-
भावेऽपि मृतिः स्यात् ॥ असति त्वयि जगत उत्पत्त्यादिकं कथं खेत्यति ॥ इति
चेत् अहमव्ययः स्वभावतो निमित्ततश्च स्वरूपतः शरीरतश्च नाशरहितः अतः
शाश्वतत्वान्मम न काऽप्यनुपपत्तिः ॥ त्वमेवं मां विद्धि ॥ लोकविलक्षणकर्तृत्वेन
श्रमचिन्तादिकं मास्तु ॥ वैषम्यादिकं तु स्यादव ॥ विषमव्यापारान् कुर्वन्तो विषमा
हि व्यवह्रियन्ते ॥ अतः कथमिदमिति चेत् यतः मम लौकिककर्तुरिव अहंकर्ते-
त्यादिरूपो दुर्गभिवेशो नास्ति ॥ यतश्च मम कर्मणः फलं स्पृहा नास्ति ॥ अतः विषम-
सृष्ट्यादिकर्माणि कर्तारं मां न लिपन्ति ॥ न निबध्नन्ति ॥ वैषम्यनैर्घृण-
नादिदोष-
वन्तं न कुर्वन्ति ॥ कर्मफलाऽऽसक्तिः तत्र दुराग्रहरूपोऽभिवेशः तन्मूलभूतौ
रागद्वेषौ इत्यादयो दोषाः येषां कर्तृणां स्युः तान् हि तत्कर्माणि लिपेयुः ॥ नैकोऽ-
प्यस्ति मम दोषः ॥ दोषगंधर्वाधुरत्वान्मम ॥ अतस्तानि कर्माणि मां न लिपन्ति ॥
लौकिका अपि कर्तारः फलाऽऽसक्तिदुरभिवेशरागद्वेषादिदोषराहित्येन तत्त-
दनुगुणं कर्म विषममपि कुर्वन्तो न विषमं निर्घृणाश्च भवन्ति ॥ विचार्य कांश्चि-
न्मुंचन् कांश्चिद्दंडयन्नापि प्राङ्मुखाको न विषमो निर्घृणश्चोच्यते ॥ स्तूयते च
सर्वत्र समोऽयमिति ॥ फलाऽऽसक्त्यादिभिस्तथा कुर्वन्तु विषमो निर्घृणश्चो-

व्यते ॥ निघते च विषमोऽयं निर्धृण इति ॥ लौकिकोऽपि कर्ता फलासक्त्यादि-
 दोषराहित्येन कुर्वन् तैः कर्मभिर्न लिप्यते ॥ किमुत लोकविलक्षणकर्ताऽहं ॥ अतः
 लोकविलक्षणकर्तृत्वात् मम वैषम्यादिकमिति युक्तमुक्तं ॥ किंबहुना मे कर्मफले
 स्पृहा नास्ति अतो न मां कर्माणि लिपन्तीति मां भगवन्तं यः सम्यक् जानाति सः
 कर्मभिर्न बध्यते ॥ मे कर्मफले स्पृहा नेति मां कर्माणि न लिपन्तीति च यो जानाती-
 त्युक्तौ स्वस्य ईश्वराभेदाभिप्रायेणकर्मलेपाभावादिकं यो जानाति इति जीवेश्वरा-
 भेदज्ञानाऽऽवश्यकतायां पर्यवस्येत् तन्माभूदिति पुनर्नामित्युक्तं ॥ मे स्पृहा
 नास्ति मां न लिपन्तीति मां यो जानाति नतु स्वात्मानं सः न बध्यते ॥ यस्य
 कर्मलेपाद्यभावं जानन्तमन्यमपि कर्माणि न लिपन्ति ॥ किमुवाच्यं तं कर्माणि
 न लिपन्तीति ॥ इति विमर्शनीयं ॥ सर्वपितृत्वान्मम सर्वैरप्यहमेवाऽऽराधनी-
 यः ॥ फलंतु तत्तदुपासनानुसारि यथायोग्यं भवति ॥ अतो यथोपासितोऽहं
 महाफलं दद्यां तथा कर्मणा मामुपास्व ॥ १३ ॥ १४ ॥

अ ॥ अर्जुनः ॥ गुणकर्मविभागदाः चातुर्वर्ण्यं मया सृष्टं ॥ अतएव सर्व-
 पितृत्वात् सर्वैरप्यहमेवाऽऽराधनीयः ॥ इत्युक्तं ॥ यदि कर्ता स्याः तर्हि त्वमी-
 श्वरो न स्याः ॥ ईश्वरस्य कर्तृत्वभोक्तृत्वादिसर्वधर्मविधुरत्वात् ॥ ब्रूहि

कृष्णः ॥ तस्य चातुर्वर्ण्यस्य अद्भुदृष्ट्या कर्तृत्वेन प्रतीयमानमपि मां
 विद्मद्दृष्ट्या अकर्तारं विद्धि ॥ मायया कर्तारमपि परमार्थतोऽकर्तारं विद्धि ॥ स-
 गुणरूपेण कर्तारमपि निर्गुणरूपेणाकर्तारं विद्धि ॥ विद्मद्दृष्ट्या परमार्थतः निर्गुण-
 रूपेण च कर्तृत्वादिशून्यत्वात् निर्विकारं च मां विद्धि ॥ अतः कर्तृत्वाभिमाना-
 भावात् मां कर्माणि लिपन्ति ॥ आप्तकामस्य मे कर्मफले स्पृहा नास्ति ॥ १ 'आ-
 त्तकामस्य का स्पृहा ॥' इति श्रुतिः ॥ अतः भोक्तृत्वाभिमानाभावाच्च न मां कर्माणि
 लिपन्ति इतिमां एवंप्रकारं मां कर्तृत्वभोक्तृत्वादिसर्वधर्मविधुरं ईश्वरं मां यः अभि-
 सम्यक् तत्त्वतः ब्रह्मैवाहमित्यभेदेन जानाति सः ज्ञानी कर्मभिर्न बध्यते ॥ क्रिय-
 मूढैः कर्मभिः हेतुभिः ज्ञानद्वारा मुच्यते ॥ प्रतिबंधकैः पुण्यपापात्मकैः कर्मभिः

न बाध्यते इति वा ॥ अहंकाराभावात् कर्मफलस्पृहाभावाच्च मां कर्माणि न लिप-
न्तीति मां योऽभिजानात् नः कर्मभिर्न बाध्यते ॥ तेन क्रियमाणानि कर्माणि तं न
लिपन्ति कर्मिणं न कुर्वन्ति । मामेवं जानत एव कर्मलेपो नास्ति ॥ किंवाच्यं मम
नास्तीति ॥ कर्तृत्वादेः मायिकत्वात् न मम श्रमचिन्तादिकं वैषम्यनैर्घृण्यादिकं वा ॥
एवं मां जानतः उक्तरूपफलमद्भावात् त्वमप्येवं मां विद्धि ॥ १३ ॥ १४ ॥

वि ॥ अर्जुनः ॥ कुतः क्षुद्रफले काम्ये कर्मणि प्रवर्तते इति पृष्टेन भवता
प्राक्तनपापकर्मानुसारिणी बुद्धिः तान् क्षुद्रफले कांक्षामुत्पाद्य तत्साधने काम्ये
कर्मणि प्रवर्तयतीत्युक्तं ॥ यद्येवं तर्हि निवृत्तिकर्मयोगारंभविरोधिपापनिवृत्त्युपायं
ब्रूहि

कृष्णः ॥ गुणकर्मविभागशः चातुर्वर्ण्यं तदुपलक्षितं सर्वं जगत् मया सृष्टं ॥
यद्येवं सर्वस्य जगतः त्वं कर्ता स्याः तर्हि विषमसृष्ट्यादिभिः विषमो निर्घृणश्च
स्याः इति चेत् तस्य कर्तारमपि मां अकर्तारं विद्धि ॥ अकर्तृत्वान्न मम
वैषम्यादिकम् ॥ मया सृष्टमिति कर्तृत्वमुक्त्वा कथमकर्तृत्वान्न मम वैषम्या-
दिकमित्युच्यते ॥ विरुद्धं हि कर्तृत्वमकर्तृत्वं चेत्युभयमेकत्वं इति चेत् अक-
र्तृत्वं न कर्तृत्वाभावरूपं ॥ अतो न विरोधः ॥ तर्हि किरूपं तदिति चेत्
देवमनुष्यादिवैचित्र्यरूपविशेषप्रयोजकत्वाभावरूपं ॥ सृजाम्येवाहं ॥ अतः कर्ता-
ऽहं ॥ परंतु देवमनुष्यादिवैचित्र्यं न करोम्यहं ॥ अतोऽकर्ताऽहं ॥ अतः देव-
मनुष्यादिवैचित्र्यकर्तृत्वाभावाच्च मम वैषम्यादिकं ॥ तर्हि तानि किंनिमित्तानीति
चेत् पुण्यपापरूपकर्मविशेषप्रयुक्तानि ॥ एवमकर्तृत्वात् विषमसृष्ट्यादीनि कर्मा-
णि मदीयान्यपि मां न संबध्नन्ति ॥ कर्तारः कर्मफले सस्पृहा भवन्ति ॥ मम
तु विषमकर्मणः सृष्ट्यादेः फले स्पृहा नास्ति ॥ अतोऽप्यकर्ताऽहं ॥ अकर्तृ-
त्वान्न मां कर्माणि लिपन्ति ॥ प्रवाहानादिवासानामूलतत्तदिच्छानुरूपं प्रवर्त-
यन् तत्तदिच्छाहेतुकतत्तत्पुण्यपापानुगुणं फलं प्रयच्छामि ॥ नतु श्वेच्छानु-
रूपं प्रयच्छामि ॥ नापि स्वातंत्र्यमात्रेण विषमं फलं ददामि ॥ नच स्वप्रयोज-
नार्थं परान् पीडयामि ॥ अतो न मम वैषम्यादिकं ॥ १' न कर्माविभागादिति चेन्न-
नादित्वात्' इति सूत्रं ॥ इत्येव महं ज्ञातव्यः ॥ मां एवं चातुर्वर्ण्यमित्यादिसार्धश्लो-

कोक्तसंबन्धजगत्कर्तृत्वादिमहामहिमवन्तं यस्सम्यक् जानाति सः उक्तमन्माहात्म्यज्ञानी
निवृत्तिकर्मयोगारंभविरोधिभिः प्राचीनपापकर्मभिः न संबध्यते ॥ तस्य उक्तज्ञानेन
निवृत्तिकर्मयोगारंभविरोधिपापानि नश्यन्ति ॥ नष्टे प्रतिबन्धके स्वयमेवाकाम्ये
कर्मणि प्रवर्तन्ते ॥ त्वमप्येवं मां विद्धि ॥ तेन ते विरोधिपापक्षयः स्यात् ॥
ततश्च अकाम्ये युद्धारुण्ये मदभिमते कर्मणि प्रवर्तेथाः ॥ तेन च ज्ञानद्वारा
मोक्ष्यसे ॥ १३ १४ ॥

द्वै ॥ अर्जुनः ॥ योऽभिजानाति कर्मभिर्न स बध्यते इति ज्ञानान्मोक्ष उक्तः॥
यद्येवं तर्हि ममापि ज्ञानित्वेन ज्ञानान्मोक्षः सिद्धः ॥ अतः न ज्ञानद्वारा मोक्षार्थं
कर्मकरणमावश्यकं ॥ अतो नाहं कर्म कुर्यां ॥ किं ब्रवीषि ॥

कृष्णः ॥ एवं ज्ञात्वा कृतं कर्म पूर्वैरपि मुमुक्षुभिः ॥

कुरु कर्मैव तस्मात्त्वं पूर्वैः पूर्वतरं कृतं ॥ १५ ॥

एवमिति ॥ एवं ज्ञात्वा पूर्वैः मोक्तुमिच्छन् मुमुक्षवः तैरपि कर्म कृतं ॥

तस्मात् त्वं ततोऽपि पूर्वैः कृतं अतिशयेन पूर्वं पूर्वतरं कर्मैव कुरु १५ ॥

एवं ज्ञात्वाऽपि पूर्वैः मुमुक्षुभिः कर्म कृतं ॥ ज्ञानिनामपि अधिकानन्दसिद्धये
कर्माचरणदर्शनात् तै कृतं ॥ तेभ्यः पूर्वैरपि कृतं ॥ अनादिबेदविहितत्वेन
ततोऽपि पूर्वभावि कर्मैव ज्ञान्यपि त्वं कुरु ॥ १५ ॥

अ ॥ अर्जुनः ॥ मम मां जानतश्च कर्मलेपो नास्तीत्युक्तं ॥ किं तेन प्रकृते ॥
प्रकृतेन कर्मयोगेन संगमय ॥

कृष्णः ॥ एवं ज्ञात्वा अहंकाराभावात् कर्मफलस्पृहाभावाच्च नेश्वरस्य
कर्मलेपः ॥ यद्येवमहमपि अहंकारादिकं फलापेक्षां च परित्यज्य कर्मकुर्यां ॥ तर्हि-
षिष्येणापि कर्मणा नाहं लिप्येय ॥ किमुत विहितेन कर्मणा इति ज्ञात्वा ईदृशानु-
संधानपूर्वकं त्वया कर्म कर्तव्यं ॥ किमेवं ज्ञात्वा कैश्चित्कृतमस्तीति चेत् एवं ज्ञात्वा
अस्मिन् युगे पूर्वैः मुमुक्षुभिः स्वयं मोक्षेच्छावद्भिः लोकसंग्रहार्थं कृत्वा प्रदर्श्य

अनुष्ठाप्य १ मोचयितुं इच्छुभिश्च यथातिथदुप्रभृतिभिरपि कृतं ॥ युगान्तरे जनका-
दिभिरपि कृतं ॥ २ ततोऽपि पूर्वभावि पूर्वपूर्वपूर्वानुष्ठानादत्यन्तं पूर्वं ॥ तस्मात्
कर्मैव त्वमेवं ज्ञात्वा कुरु ॥ यदि त्वमहः तर्हि ज्ञानाय यदि त्वं ज्ञानी तर्हि लोक-
संग्रहाय कर्म कुरु ॥ 'कर्मणैवे'त्यस्यायं प्रपंचः ॥ १५ ॥

वि॥ अर्जुनः ॥ सार्धश्लोकोक्तभगवद्याथात्म्यज्ञानवान् निवृत्तिकर्मयोगारंभ-
शिरोधिपापक्षयादकाम्ये कर्मणि प्रवर्तते ॥ इत्युक्तं ॥ किं पूर्वं सर्वेऽपि एवं ज्ञात्वा
तेन प्रक्षीणपापाः कर्माकुर्वन् ॥ वद ॥

कृष्णः ॥ पूर्वं मुमुक्षुभिरपि उक्तरीत्या मद्याथात्म्यं ज्ञात्वा तेनक्षीणप्रति-
बंधकपापैः कर्म कृतं ॥ तस्मात् त्वमपि एवं ज्ञात्वा तेन प्रक्षीणप्रतिबंधकपापः पूर्वं
विष्वक्स्वप्नत्वादिभिः कृतं ॥ ततोऽपि प्राक् मयोपदिष्टं कर्मैव त्वं कुरु ॥ १५ ॥

अर्जुनः ॥ ३ 'कर्मण्येवाधिकारस्ते' इत्युक्त्वा ४ 'योगश्चः कुरु कर्मा-
शीत्युक्तं ॥ ५ 'तर्हि कर्मणि घोरेमां नियोजयसि केशव' ॥ इत्याक्षेपस्य ६ 'ज्ञा-
नयोगेन सांख्यानां कर्मयोगेन योगिना'मिति समाधानमुक्त्वा ७ 'नियतं कुरु
कर्म त्व'मित्युक्तं ॥ पुनरनेकाऽऽक्षेपसमाधानपूर्वकं ८ 'तदर्थं कर्म कौन्तेय मुक्तसंगः
समाचर' ॥ ९ 'तस्मादसक्तः सततं कार्यं कर्म समाचर' ॥ इत्युक्तं ॥ पुनरिदानी-
मुक्तं 'कुरुकर्मैव तस्मात्त्व'मिति ॥ महता तात्पर्येण नियोज्ये ॥ अतः करिष्यामि
कर्मयोगं ॥ परंतु तस्य स्वरूपं न जाने ॥ तस्य स्वरूपं अज्ञात्वा कथं तत्कर्तुं
शक्यं ॥ अनभ्युपगमेनैव परिजिहीषुः कर्मयोगं तस्य स्वरूपं कीदृशमिति नैताव-
दहमप्राक्षं ॥ द्वितीयादिषु श्रुतकर्मयोगवैभवं परिजिहीषामनुचितान् मत्वा यथावद-
नुतिष्ठामुः स्वरूपं तस्य जिज्ञासे ॥ कर्म चलनात्मकं कर्माभावोऽकर्म लोकविरुद्धं
कर्म विकर्म इति लौकिकी प्रसिद्धिः ॥ किं तान्येव वा तानि उत विजातीयानि ॥
वद ॥

१. अन्तर्णीतणजन्तम् ॥ २. पूर्वं पूर्वतरं प्रथमतरं कृतम् ॥ अनुष्ठानेन वचनेन च अत्या-
वश्यकतया स्थापितम् ॥ ३. २. ४७ ४. २. ४८. ५. ३. १. ६. ३. ३. ७. ३. ८. ८. २. ९.
९. ३. १५.

कृष्णः ॥ किं कर्म किमकर्मेति कवयोऽप्यत्र मोहिताः ॥

तत्ते कर्म प्रवक्ष्यामि यद्ज्ञात्वा मोक्षयसेऽशुभात् ॥ १६ ॥

किमिति ॥ कर्म किं न कर्म अकर्म किं न विरुद्धं कर्म अकर्म विकर्म किं इत्यस्मिन् विषये कवयोऽपि ज्ञानिनोऽपि मोहिताः मोहवन्तः यथार्थज्ञानरहिताः ॥ यत् ज्ञात्वा न शुभं अशुभं तस्मात् अशुभात् मोक्षयसे तत् कर्म अकर्मेति च छेदः ॥ अकर्म विकर्म च ते तुभ्यं प्र सम्यक् वक्ष्यामि ॥ १६ ॥

कर्मादिस्वरूपं नाहमज्ञो जानामीति माव्यथिष्ठाः ॥ कर्म किं अकर्म किं कर्माभावः कः विकर्म किं इत्यत्र विद्वांसोऽपि मोहिताः सम्यक् न जानन्ति ॥ तस्मात्त्वं मा व्यथिष्ठाः ॥ यद्येवं को मे कर्मादिकं यथावदुपदेक्ष्यतीति चेत् तस्मात् कर्मादिर्दुर्विज्ञेयत्वात् तुभ्यं तत्कर्म अकर्मेति छेदः ॥ नञोऽभावो विरोधश्चार्थः ॥ अकर्म विकर्म च इत्येतन्नयं सर्वज्ञोऽहं सम्यक् वक्ष्यामि ॥ प्रवचनायासेन त्वां क्लेशयित्वा उपदेशग्रहणायसेनाऽऽत्मानं क्लेशयित्वा किं ज्ञातव्यमेव वा कर्मादिकमिति चेत् कर्मादित्रयज्ञानात् मोक्षप्रतिबन्धकशुभाशुभोभयनिवृत्तिर्भवति ॥ यस्मात् यत् कर्मादित्रयं ज्ञात्वा अशुभात् शुभाच्च मोक्षयसे ॥ अशुभात् संसारबंधात् मोक्षयसे इति वा ॥ तस्मात् तत्कर्मादिकं तुभ्यमहं प्रवक्ष्ये अवहितः शृणु ॥ १६ ॥

अर्जुनः ॥ कवयोऽप्यत्र मोहिताः अहं ते तद्वक्ष्यामीत्युक्तं ॥ किं कर्मादिषु तथा बोद्धव्योऽशो वर्तते ॥ वद ॥

कृष्णः ॥ कर्मणोऽपि बोद्धव्यं बोद्धव्यं च विकर्मणः ॥

अकर्मणश्च बोद्धव्यं गहना कर्मणो गतिः ॥ १७ ॥

कर्मण इति ॥ कर्मणः विषये बोद्धे योग्यं बोद्धव्यं अस्ति ॥ विकर्मणः विषये च बोद्धव्यं अस्ति ॥ अकर्मणः विषये च बोद्धव्यं अस्ति ॥ अतः कर्मणः अकर्मणः इति च छेदः ॥ अकर्मणः विकर्मणश्च गतिः ज्ञानं गहना दुःसंपादा ॥ हि प्रसिद्धं ॥ हिं यस्मात् तस्मात् ते प्रवक्ष्यामीति वा ॥ १७ ॥

कर्मणः विषयेऽपि बोद्धव्यमस्ति ॥ विकर्मणश्च विषये बोद्धव्यमस्ति ॥
 अकर्मणश्च विषये बोद्धव्यमस्ति ॥ अतः १ कर्माकर्मविकर्मणां मार्गः दुर्बिज्ञेयः ॥ ज्ञानं
 दुःसंपादमिति वा ॥ अतोऽहं ते प्रवक्ष्यामि ॥ २ कर्म कर्तव्यं विहितं कर्म ॥ अकर्म
 तस्यागः ॥ विकर्म निषिद्धं कर्म ॥ एतेषां त्रयाणां विषये बोद्धव्योऽहोऽस्ति ॥ तद्विधिश्च
 गहनः ॥ अतोऽहं वक्ष्यामि ॥ देशकालयुगाधिकारिवर्णाश्रमव्ययोऽवस्थादिभेदेन
 संकोचव्याकोचाभ्यां कर्मविधेरनेकरूपत्वात् कर्तव्यस्य कर्मणस्तत्त्वं सम्यक् बोद्धव्यं ॥
 निषिद्धस्यापि देशकालादिभेदेन बहुविधत्वात् तस्य तत्त्वमपि सम्यक् बोद्धव्यं ॥
 अकर्मशब्दितस्य कर्मत्यागस्यापि काम्यकर्मत्यागः निषिद्धकर्मत्यागः सर्वकर्म-
 त्यागः कर्ममात्रत्यागः फलमात्रत्यागः इति बहुविधत्वात् तस्यापि तत्त्वं सम्यक्
 बोद्धव्यं ॥ अतोऽहं ते वक्ष्यामि ॥

द्वै ॥ किंच ३ कर्मणः सकाशात् अकर्म विकर्म च विविच्य बोद्धव्यं ॥
 विकर्मणः सकाशात् ४ कर्म अकर्म च विविच्य बोद्धव्यं ॥ अकर्मणः सकाशात्
 ५ कर्म विकर्म च विविच्य बोद्धव्यं ॥ अतोऽहं वक्ष्यामि ॥ इति च ॥ किंच कर्मण इत्या-
 दौ कर्म नः इत्यादिरीत्या छेदः छांदसं णत्वं ॥ कर्म नः अस्माकं सकाशाद्भवति ॥
 एवं अकर्म विकर्म च अस्मत्त एव भवतीति बोद्धव्यं ॥ इति च ॥ यतः कर्मादीनां
 गतिर्गहना ॥ यतश्च कवयोऽपि मुह्यन्ति ॥ अतः कर्म अकर्म विकर्म च नः सका-

१. ' गहना कर्मण ' इत्यत्र गहना अकर्मण इति च छेदः अत उक्तार्थलाभः ॥
 २. प ॥ कर्मप्रवृत्तिनिवृत्त्युभयसाधारणं विहितमनुष्ठेयं कर्म ॥ तद्विधिं ॥ काम्यमकाम्यं चेति ॥
 तत्र काम्यं कर्म विकर्म ॥ नश्वरफलकत्वात् ॥ अकाम्यं ज्ञानकोटावनुप्रविष्टं कर्म अकर्म ॥
 उक्तं चैतदभियुक्तैः ॥ ' कर्माकर्मविकर्ममर्मं मुधिया बोद्धव्यमेवाऽऽदिनः कर्म स्याद्विधिपूर्वकं तु मनसा
 सर्वेन्द्रियव्यापृतिः ॥ तद्देहा सफलं फलेन रहितं त्वाद्यं विकर्म स्मृतं बन्धादन्यदकर्म शुद्धिकरणा-
 न्नैर्कर्म्यतामागतम् ' ॥ इति ॥ सफलं काम्यं बन्धाद्धतोः विकर्म स्मृतम् ॥ अन्यत् अकाम्यं शुद्धि-
 करणाद्धतोः शानपदत्वं प्राप्तं अकर्म ॥ इति शातव्यमित्यर्थः ॥ ३. पूर्वस्मादकर्मैत्यनुवर्त्य उभयथा
 व्याख्येयम् ॥ ४. कर्माकर्मपदे अनुवर्तनंये ॥ ५. कर्माकर्मपदे अनुवर्त्य अकर्म विकर्म इति
 व्याख्येयम् ॥

शादेव बोद्धव्यं ॥ नान्य एतस्य यथाबद्धकाऽस्ति ॥ इति च ॥ बोद्धव्यपदावृत्त्या बोधस्य आवश्यकता सूच्यते ॥ १७ ॥

वि ॥ अर्जुनः ॥ ज्ञात्वा कर्म कुर्वित्युक्तं ॥ ज्ञानमिदं कर्मदं इत्येव मया न ज्ञायते ॥ किं कार्यं अतो व्यथते मे मनः ॥ ग्रही त्वं ॥

कृष्णः ॥ किं कर्म ॥ किं तदंतर्गतं अकर्मशब्दितं ज्ञानमित्यत्र कवयोऽपि मोहिताः ॥ तस्मात् ते तत्कर्म १ अकारप्रश्लेषेण अकर्म च प्रवक्ष्यामि ॥ ज्ञात्वेदं द्वयं कृतकरणीयः वेदितवेदनीयश्च भूत्वा अशुभात् संसारबन्धात् मोक्ष्यसे ॥ कर्मणोऽनुष्ठेयस्य विषये बोद्धव्यमस्ति ॥ विविधं कर्म विकर्म ॥ नित्यनैमित्तिककाम्यभेदेन नानाविधे कर्मण्यपि बोद्धव्यमस्ति ॥ अकर्मशब्दिते ज्ञानेऽपि बोद्धव्यमस्ति ॥ विकर्मणि बोद्धव्यं च फलभेदेन कृतं वैविध्यं परित्यज्य मोक्षैकफलतया एकशास्त्रार्थताऽनुसन्धानं ॥ उक्तं हीदं मया ॥ २ व्यवसायाऽऽत्मिकाबुद्धिरैकेत्यत्र ॥ अतो गतिः कर्मणो गहना ॥ अतः कर्म तत्ते प्रवक्ष्यामि ॥ मा व्यथिष्ठाः ॥ १६ ॥ १७ ॥

अर्जुनः ॥ कर्माकर्मविकर्मस्वरूपबोधनपूर्वकं कर्तव्यकर्मकरणप्रकारमुपदिश ॥ अवहितोऽसि ॥

कृष्णः ॥ कर्मण्यकर्म यः पश्येदकर्मणि च कर्म य ॥

स बुद्धिमान् मनुष्येषु स युक्तः कृत्स्नकर्मकृत् ॥ १८ ॥

कर्मणाति ॥ यः कर्मणि न कर्म अकर्म कर्मणोऽभावः अकर्म पश्येत् जानीयात् ॥ यः अकर्मणि कर्म च पश्येत् ॥ सः मनुष्येषु बुद्धिः अस्यास्तीति बुद्धिमान् युक्तः योगवान् कृत्स्नानि च तानि च कर्मणि च कृत्स्नकर्माणि कृत्स्नकर्माणि करोतीति कृत्स्नकर्मकृत् ॥ १८ ॥

१. कुरु कर्मैव गहना कर्मण इति पूर्वोत्तरावमशात् कर्मणः प्राधान्यं अकर्मणस्तद्विशेषणत्वमिति सूचनात् कर्माकर्मणोरुभयोः प्रकृतत्वेऽपि कर्म प्रवक्ष्यामीत्युक्तमिति वा ॥ २. २. ४१.

कर्मणि सति कर्माभावं कर्माभावे सति कर्म च यः जानीयात् सः बुद्धिमान् ॥ एवं यः पश्येत् सः भ्रान्तः खलु स्यात् कथमुच्यते बुद्धिमानिति ॥ इति चेत् एवं, कर्मणि क्रियमाणे स्वस्य अस्वातंत्र्यात् कर्माभावं यः पश्येत् ॥ वक्ष्यते च ॥ १ 'नैव किञ्चित्करोमीति युक्तो मन्येत तत्त्वविदिति ॥ अस्य अशब्दवाच्यस्य विष्णोः कर्म अकर्म निष्पद्यमानं कर्म स्वस्य स्वातंत्र्याभावेन भगवत एव कर्म तेनैव क्रियमाणं कर्म इति यः पश्येत् इति वा ॥ उक्तं चैतन्मया ॥ २ 'प्रकृतेः क्रियमाणानि गुणैः कर्माणि सर्वशः ॥ अहंकारविमूढाऽऽत्मा कर्ताहमिति मन्यते' ॥ ३ 'तत्त्ववित्तु महाबाहो गुणकर्मविभागयोः ॥ गुणा गुणेषु वर्तन्ते इति मत्वा न सज्जते ॥' इति ॥ जीवस्यास्वातन्त्र्यात् कर्माभावे कथं कर्मनिष्पत्तिरिति चेत् भगवतेत्युक्तं भवति ॥ जीवस्य कर्माभावेऽपि ईश्वरः कर्म कुर्वन्नास्ते इति कुतोऽवसीयते इति चेत् अकर्मणि जीवकर्तृकर्मणः सर्वथाऽभावे सुषुप्तौ मूर्च्छादौ च देहेन्द्रियादिमनोबुद्धिरक्षणादिकं स्वप्ने स्वाप्नरथगजतुरगादिविधिविचित्रवस्तुरचनरूपं कर्म भगवान् करोति ॥ ४ 'संध्ये सृष्टिराह ही'ति सूत्रं ॥ ५ 'य एष सुप्तेषु जागर्त्ति कामं कामं पुरुषो निर्माणः ॥' इति श्रुतिः ॥ ६ न तत्र रथा न रथयोगा न पन्थानो भवन्ति अथ रथान् रथयोगान् पथः सृजते' ॥ इति च ॥ तद्दृष्टान्तेन जाग्रदवस्थायामपि तदीयमेव कर्मेति निश्चेतव्यं ॥ इति यः पश्येत् सः मनुष्येषु मध्ये बुद्धिमान् सः मनुष्येषु युक्तः कर्मयोगवान् ॥ ईदृशानुसंधानपूर्वकमनुष्ठितमेव हि कर्म कर्मयोगः ॥ सः मनुष्येषु कर्तव्यसकलकर्मकृत् ॥ ईदृशानुसंधानपूर्वकं किमपि कर्तव्यं कर्म कुर्वतः कथं सर्वकर्मकर्तृत्वं इति चेत् सर्वकर्मणां यत्फलं ज्ञानं मोक्षश्च तस्य फलस्य नियमेन प्रापणात् सर्वकर्मकर्तृत्वं ॥ एकस्यापि कर्मणः यथाबदनुष्ठानं कृत्स्नकर्मानुष्ठातृत्यमिति स्तुतिर्वा ॥ अतएव कर्म जीवः करस् इति सांतशब्दवाच्यकर्मविधिना मीयते विषयीक्रियते इति व्युत्पत्तिः ॥ कर्मविध्युद्देश्यत्वेन कर्म शब्दिते जीवे कर्माभावं कर्मविध्यविषयत्वेन जीवभिन्नत्वेन च अकर्मशब्दिते परमा-

१. ५. ८. २. ३. २७. ३. ३. २८. ४. ३. २. १. ५. का. ५. ८. ६. बृह.

त्मनि कर्म च यः पश्येत् स बुद्धिमान् युक्तः कृत्स्नकर्मकृत् ॥ अत एवं क्रियमाणं कर्म कर्म ॥ कर्माकरणमकर्म ॥ अनेवं क्रियमाणं काम्यं निषिद्धं च कर्म विकर्म ॥ इत्येतत्सर्वं ज्ञात्वा कर्तव्यं कर्म १ यथावत्कुरु ॥ १८ ॥

कर्मणि कृते अकर्म प्राचीनकुर्मनाशं यः पश्येत् ॥ अकर्मणि विहितकर्माकरणे कर्म प्राचीनकुर्मसद्भावं च यः पश्येत् स बुद्धिमानित्यादि ॥

कर्मणि क्रियमाणे तेन अकर्म ज्ञानं जायते इति यः पश्येत् अकर्मणि ज्ञाने जातेपि कर्म कर्तव्यं यः पश्येत् स बुद्धिमानित्यादि ॥ कर्मणि कर्मयोगे अकर्म न विद्यते कर्म कृतिः यस्य तदकर्म अपौरुषेयो नित्यो वेदः तत् यः पश्येत् ॥ वेदः कर्मणि प्रमाणमिति यः पश्येत् ॥ अकर्मणि वेदे च कर्मैव तात्पर्यतः प्रतिपाद्यं यः पश्येत् स बुद्धिमानित्यादि ॥ कर्मणि कर्मसु अकर्म भस्य 'अ इति बह्वे'ति श्रुत्या अशब्दवाच्यस्य ब्रह्मणः कर्म ब्रह्मप्रापकं ब्रह्मोद्देश्यकं च निवृत्तिकर्म श्रेष्ठं यः पश्येत् ॥ अकर्मणि च निवृत्तिकर्मण्येव कर्म कर्मत्वं यः पश्येत् ॥ उक्तं हि मया ॥ ३ 'योगः कर्मसु कौशल' मिति ॥ स बुद्धिमानित्यादि ॥

अ ॥ ३कर्मणि अकर्म यः पश्येत् अकर्मणि च कर्म यः पश्येत् स बुद्धिमान् ॥ कर्मण्यकर्मदर्शनं अकर्मणि कर्मदर्शनं च विपरीतदर्शनं तद्वान् भ्रान्तः खलु स्यात् ॥ तथाहि ॥ कर्मणि सति कर्माभावदर्शनं कर्माभावे सति कर्मदर्शनं च विरुद्धं ॥ भावाभावयोर्विरोधात् ॥ तथा कर्मण्यधिकरणे अकर्मदर्शनं अकर्मण्यधिकरणे कर्मदर्शनं च विरुद्धं ॥ कर्माकर्मणोरधिकरणयोः अकर्मकर्मणोरभावात् ॥ अत एवं दर्शनं भ्रान्तिः ॥ ४ नावि गच्छन्त्यां तत्स्थः पुरुषः तीरस्थेषु दूरस्थेषु गमनक्रियावत्सु पुरुषेषु अगमनं पश्यति ॥ तथा तीरस्थेषु

१. द्वै ॥ वि ॥ 'कर्मण्यकर्म'त्यादिका सप्तश्लोकार्थं आरुरुक्षुकर्मयोगिपरा ॥
२. २. ५०. ३. सैषा सप्तश्लोकी आरुरुढपरा ॥ उभयपरेतिकेचित् ॥ ४. स्वाधिष्ठिते गमनाभाववति धूमशकटे गमनं पार्श्वस्थे गमनवति शकटे गमनाभावं च पश्यन् पुरुषोऽप्यत्र दृष्टान्तः ॥

बृक्षेषु गमनक्रियाऽभाववत्सु गमनं पश्यति ॥ एवं पश्यन् भ्रान्तः किलोच्यते ॥
 एवं सति 'स बुद्धिमा'नित्यादि कथमिति चेत् एवं, कर्तृत्वादिधर्मरहिष्ठे
 अकर्मणि निष्क्रिये आत्मनि देहादिकमध्यस्य तत्क्रियामात्मन्यारोप्य आत्मानं
 सक्रियं मन्यते ॥ अकर्त्रात्मविज्ञानाभावात् ॥ देहेन्द्रियमनोबुद्ध्यादिगतं कर्म आत्म-
 न्यारोप्य अहं करोमि अहं पश्यामि अहं ध्यायामि अहं निश्चिनोमीत्यादिरीत्या
 आत्मानं कर्मवन्तं मन्यते आत्मस्वरूपयाथात्म्यज्ञानरहितः पुरुषः ॥ इदं विपरीत-
 दर्शनं ॥ वस्तुत आत्मनि कर्मणोऽभावात् ॥ एतदपनोदनायोच्यते 'कर्मण्यकर्म
 यः पश्येत् स बुद्धिमा'निति ॥ यथा यदिदं रजतमिति प्रतिपन्नं तदिदानीं शुक्तिशकलं
 पश्य इति भ्रमसिद्धरजतरूपविषयानुवादेन तदधिष्ठानं शुक्तिमात्रमुपदिश्यते ॥
 तथा भ्रमसिद्धकर्माद्यात्मकविषयानुवादेन तदधिष्ठानं कर्मादिरहितं कूटस्थं ब्रह्म
 मयोपदिश्यते ॥ अहंकरोमीत्यादिविधया यदात्मस्वरूपं कर्मवत्तया प्रतीयते तत्
 कर्मादिरहितं ब्रह्म पश्येदिति ॥ शुक्तिरजतवत् आरोपितभ्रान्तिसिद्धे विहिते प्रति-
 षित्थे वा कर्मणि विषये अकर्त्रात्मस्वरूपपर्यालोचनेन कर्माभावं गमनवत्तया प्रतीतेषु
 बृक्षेषु गमनाभावमिव यः पश्येत् सः मनुष्येषु बुद्धिमान् ॥ तथा आत्मनि देहा-
 दिकमध्यस्य तस्मिन् निर्व्यापारे सति तदीयव्यापारोपरमं आत्मन्यारोप्य
 किमप्यकुर्वन् निर्व्यापारस्तूष्णीं सुखमासे इत्यादिविधया आत्मानं कर्मरहितं
 मन्यते सदासव्यापारदेहेन्द्रियादिस्वरूपविज्ञानरहितः पुरुषः ॥ इदं विपरीत-
 दर्शनं ॥ वस्तुतो देहेन्द्रियादिषु निर्व्यापारताया अभावात् ॥ एतदपनोदनायो-
 च्यते ॥ 'अकर्मणि च कर्म यः पश्येत् स बुद्धिमा'निति ॥ भ्रमसिद्धकर्माभा-
 वानुवादेन कर्म, गमनाभाववत्तया प्रतीतेषु पुरुषेषु गमनमिव मयोपदिश्यते ॥
 निर्व्यापारस्तूष्णीमासे इति कर्माभाववत्तया प्रतीतौ सदासव्यापारदेहेन्द्रियादि-
 स्वरूपपर्यालोचनेन कर्मवत्तां यः पश्येत् स बुद्धिमान् ॥ तत्तदेहादिषु चलनादि-
 क्रियाभावेऽपि अंतः कर्मनिवर्तनप्रयत्नरूपक्रियायाः तूष्णीमासे इति मानसाभि-
 मानरूपक्रियायाश्च सत्वात् ॥ ननु कर्मवत्तया प्रतीयमानमात्मानं तद्याथात्म्य-
 पर्यालोचनेन कर्मरहितं पश्यन् बुद्धिमानिति युक्तं ॥ अकर्मवत्तया दर्शनस्य
 सम्यग्ज्ञानत्वात् ॥ कर्माभाववत्तया प्रतीयमानमात्मानं कर्मवत्तया पश्यन् कथं
 बुद्धिमान् स्यात् ॥ कर्मवत्तया दर्शनस्य विपरीतज्ञानत्वात् ॥ इति चेत् यथा

आत्मनि भ्रमसिद्धकर्मानुवादेन कर्माभाव उपदिश्यते न तथा आत्मनि भ्रमसिद्ध-
कर्माभावानुवादेन कर्मोपदिश्यते ॥ कर्मवत्तादर्शनस्य भ्रमरूपत्वात् ॥ न हि
भ्रमापनोदाय भ्रमसिद्धमेकमनूद्य भ्रमसिद्धस्यान्यस्योपदेशो युक्तः ॥ किंतु देहा-
दिषु भ्रमसिद्धाकर्मानुवादेन तेष्वेव कर्मोपदिश्यते ॥ अतः 'अकर्मणि कर्म पश्यन्
बुद्धिमा'निति युक्तं ॥ अतएव कर्मेन्द्रियमात्रनियमनेन बहिः कर्मसंन्यासमभिनयन्
अन्तर्मानसाग्रहादिक्रियावान् मिथ्याचार उभयभृष्ट उक्तो मया ॥ १ 'नचसंन्यसना-
देव' इत्यादिना २ 'मिथ्याचारः स उच्यते ॥' इत्यन्तेन ॥ ननु कर्मणि अकर्म-
दर्शनस्य जन्मादिबन्धनिवर्तकत्वात् तत्कर्तव्यं ॥ अतः तदुपदेशो युक्तः ॥ अक-
र्मणि कर्मदर्शनस्य प्रयोजनाभावादकर्तव्यं तत् ॥ अतस्तदुपदेशो व्यर्थ इति चेत्
यथा शुक्तौ रजतं मिथ्या ॥ मिथ्याभूतरजतापवादेन शुक्तिज्ञानमावश्यकं भ्रममूलक-
सुखदुःखहर्षशोकचिन्ताक्लेशादिपरिहाराय ॥ तथा अकर्मणि कर्म मिथ्या ॥
कर्मणि अकर्म मिथ्या ॥ मिथ्याभूतकर्मानुवादेन अकर्मात्मविज्ञानं मिथ्याभूता-
कर्मानुवादेन कर्मज्ञानं च भ्रममूलकसुखदुःखादिपरिहारायावश्यकं ॥ अत
उभयोरुपदेशः ॥ कर्मण्यकर्मदर्शनस्य अकर्मणि कर्मदर्शनस्य च बन्धनिवृत्ति-
हेतुत्वात् ॥

किञ्च देहादौ निष्क्रियत्वे आरोपिते तस्य 'निष्क्रियं शांत' मिति ब्रह्मलक्ष-
णत्वात् देहादौ परब्रह्माभिन्नात्मत्वज्ञानं स्यात् ॥ अनात्मनि देहादौ आत्मत्वज्ञानं
तु बंधहेतुरिति तावदधिवादम् ॥ अतः अकर्मणि कर्मदर्शनोपदेशः ॥ यद्य-
कर्मणि कर्मद्रष्टा स्यात् ज्ञानी तर्हि अकर्माऽप्यहं कर्मवानेव भवामि ॥ अतः
अकर्मणः कर्मैव वरमिति लोकसंग्रहाय कर्मण्येव प्रवर्तेत ॥ अतः अकर्मणि
कर्मदर्शनोपदेशः ॥ ननु अकर्मदर्शनं कर्मदर्शनं च नैककर्तृकं अकर्मदर्शनस्य
मिथ्यात्वज्ञाननिबन्धनत्वात् ॥ कर्मदर्शनस्य सत्यत्वज्ञाननिबन्धनत्वात् ॥ 'यः
पश्येत्' 'यः पश्ये'दितियच्छब्दद्वयप्रयोगाच्च ॥ सति चैवं कर्मैकेन स
इति तच्छब्देन परामर्श इति चेत् कर्माकर्मणोरुभयोरपि मिथ्यात्वज्ञाने ता-
त्पर्यात् एकस्यैव विदुष उभयं संभवति ॥ यच्छब्दद्वयप्रयोगस्तु ३ 'यतो वा
इमानि भूतानि जायन्ते ॥ येन जातानि जीवन्ति' ॥ इत्यादाविव उक्तार्थे

महातात्पर्यबोधनाय ॥ कर्मणि अकर्मदर्शी अकर्मणि च कर्मदर्शी. यः स मनुष्येषु मध्ये बुद्धिमान् सः मनुष्येषु मध्ये युक्तः ज्ञानयोगी सः कृत्स्न-कर्मकृत् सर्वकर्मफलानां ज्ञानफलेऽन्तर्भावात् ॥ उक्तं हि मया ॥ १ 'या-धानर्थं उदपाने सर्वतः संप्लुतोदके ॥ तावान् सर्वेषु वेदेषु ब्राह्मणस्य विजानतः' ॥ इति ॥ स बुद्धिमान् कुत इति चेत् भोजनादीनि सर्वाणि कर्माणि कुर्वन्नपि युक्तः समाधिस्थ एव ॥ अतः पंडित इति वा ॥ ईदृशोऽयमिति तस्येयं स्तुतिः ॥ सर्वेषां प्राणिनां यानि कर्माणि तानि सर्वाण्यनेन कृतानि भवन्ति इति वा ॥ 'यथा कृताय विजितायाधरेयाः सं-यंत्येवमेनं सर्वं तदभिसमेति ॥ यत्किञ्च प्रजाः साधु कुर्वन्ति यस्तद्वेद यत्स वेदे'ति श्रुतेः ॥ विहितं देहेन्द्रियादिगतं आत्मन्यारोप्यमाणं कर्म कर्म ॥ तदेव प्रतिषिद्धं विकर्म ॥ तूष्णीमासनमकर्म ॥ इति कर्माकर्मविकर्मणां स्वरूपं ज्ञात्वा विकर्माकर्मणी परित्यज्य कर्तृत्वाभिमानफलाभिसन्धिहानेन विहितं कर्मैव कर्तव्य-मिति परमाऽऽशयः ॥

कर्मणि ज्ञानकर्मणि दृश्ये जडे जगति अकर्म ज्ञानाकर्म अवेद्यं परं ब्रह्म अनुस्यूतं यः पश्येत् तथा अकर्मणि ब्रह्मणि कर्म दृश्यं जगत् अध्वस्तं यः पश्येत् स बुद्धिमानित्यादि ॥

कर्मणि विहिते अकाम्ये कर्मणि विषये अकर्म यः पश्येत् ज्ञानहेतुत्वेनबन्ध-कत्वाभावादकर्मोदं इति यः पश्येत् तथा अकर्मणि दुःखबुद्ध्या विहितकर्मा-करणे विषये प्रत्यवायापादकत्वेन बन्धहेतुत्वादिदं कर्म इति यः पश्येत् स बुद्धि-मान् इत्यादि ॥

कर्मणि सति अकर्म नैष्कर्म्यंशब्दितं ज्ञानं यः पश्येत् तथा अकर्मणि तस्मिन् हेतुभूतं कर्म इति यः पश्येत् सः ज्ञानकर्मणोः कार्यकारणभावं पश्यन् पुरुषः बुद्धि-मानित्यादि ॥

कर्मणि कर्माकर्मविकर्मरूपे अकर्म तद्वैपरीत्यं यः पश्येत् कर्म तद्विपरीतं अकर्म विकर्म च भवति ॥ तथा अकर्म तद्विपरीतं कर्म विकर्म च भवति ॥ तथा विकर्म तद्विपरीतं कर्म अकर्म च भवति ॥ यथा यज्ञादिकं कर्म अश्रद्धया कृतं अकर्म भवति ॥ 'अन्यथा कृतमकृत'मिति न्यायात् ॥ वक्ष्यते च ॥ १ 'अश्रद्धया हुतं दत्तं तपस्तप्तं कृतं च यत् ॥ असदित्युच्यते पार्थ न च तत्प्रेत्य नो इहे'ति ॥ तदेव दंभेन मानेन च कृतं चेत् विकर्म च भवति ॥ 'चत्वारि कर्माण्यभयं-कराणि भयं प्रयच्छंत्यथाकृतानि ॥ मानाग्निहोत्रमुत मानमौनं मानेनाधीतमुत-मानयज्ञः' ॥ इत्यभियुक्तोक्तेः ॥ तथा औदासीन्यरूपं तूष्णीमासनं अकर्मापि शक्तस्याऽऽतं परित्राणाभावात् विकर्म ॥ दीक्षितस्य भगवद्दधानाऽऽसक्तस्य च स्वकाले पंचमहायज्ञाद्यकरणं अकर्मापि कर्म ॥ 'दीक्षितो न ददाती'त्यादिवचनात् दीक्षितस्य, २ 'तस्य कार्यं न विद्यते' इति वचनात् भगवन्तं ध्यायतः ज्ञानयोगिनश्च महायज्ञाद्यकरणाभ्यनुष्ठानात् ॥ वक्ष्यते च ॥ ३ 'सर्वधर्मान् परित्यज्य मामेकं शरणं ब्रजे'ति ॥ कर्मकाले प्रत्यवायहेतोरन्यस्याऽविहितस्या-करणात् ॥ प्रत्युत कर्माकरणस्य यागे योगे चोपयोगात् ॥ तथा यागीयार्हिसा विकर्मापि कर्म ॥ 'अग्नीषोमीयंपशुमालभेते'ति विहितत्वात् ॥ सैव पशौ नष्टे न कर्म ॥ विध्यर्थानिष्पत्तेः ॥ नापि विकर्म ॥ कामकारेणाकृतत्वात् ॥ किंतु कृताऽप्यकृतैवेत्यकर्म ॥ एवं कर्माकर्मविकर्मसु तद्वैपरीत्यं उक्तरीत्या यः पश्येत् ॥ तथा अकर्मणि क्रियारहिते आत्मनि कर्म वियदादिप्रपंचं च आधाराधेय-भावेन अधिष्ठानाभ्यस्तभावेन वा यः पश्येत् ॥ सः एवं पश्यन् पुरुषः बुद्धिमा-नित्यादि ॥

कर्माकर्मविकर्मसु तद्वैपरीत्यदर्शी बुद्धिमान् ॥ अकर्मशब्दिते ब्रह्मणि जगतः अध्यासदर्शी युक्तः परोक्षज्ञानवान् ॥ यो बुद्धिमान् युक्तश्च सः कृत्स्नकर्मकृत् ॥ नत्वेकैकः ॥ यो बुद्धिमानप्ययुक्तः कर्म करोति सः न कृत्स्नकर्मकृत् ॥ असदेव हि तस्य सर्वं भवति ॥ ४ 'यो वा एतदक्षरं गार्ग्यविदित्वाऽस्मिन् लोके यजते

पदाति तपस्तप्यतेऽपि बहूनि वर्षसहस्राण्यन्तवदेवास्य तद्भवतीति श्रुतिः ॥
 यस्तु युक्तोऽपि अबुद्धिमान् पापं कर्म करोति स प्रत्यवायी भवति ॥ पापाश्लेष-
 निमित्तस्यापरोक्षज्ञानस्थाभावात् ॥ आत्मानात्मस्वरूपज्ञानपुरःसरं कर्मादिस्व-
 रूपं जानन् कर्मकुर्यात् ॥ एवंसति ज्ञानकर्मणोः समुच्चयः आपद्यत इति चेत् ॥
 परोक्षज्ञानकर्मणोः समुच्चय इष्ट एव ॥ असमुच्चयवाद्स्तु अपरोक्षज्ञानविषयः ॥
 इति वा ॥

कर्म ससाधनं यज्ञादिकं तस्मिन् अकर्म ब्रह्म पश्येत् कर्मतदंगेषु ब्रह्मदर्ष्टिं
 कुर्यात् ॥ वक्ष्यते चानुपदं ॥ १ 'ब्रह्मार्पणं ब्रह्म हविः ब्रह्माग्नौ ब्रह्मणा हुतं ॥
 ब्रह्मैव तेन गन्तव्यं ब्रह्म कर्म समाधिना' इति ॥ उपरिष्ठाच्च ॥ २ 'अहं क्रतुरहं
 यज्ञः स्वधाऽहमहमौषधं ॥ मंत्रोऽहमहमेवाऽऽज्यमहमग्निरहं हुतं' ॥ इति ॥ तथा
 अकर्मणि प्रत्यक्चेतने कर्म अध्यस्तं यः पश्येत् स बुद्धिमानित्यादि ॥

कर्मणि अकर्म ब्रह्म यः पश्येत् ब्रह्मदृष्ट्या कर्म कुर्यात् ॥ तथा अकर्मणि
 कर्माभावे कर्म यः पश्येत् न त्वकर्म ॥ यथा ब्रह्मदृष्ट्या कर्म करोति न तथा
 ब्रह्मदृष्ट्या अकर्म कुर्यात् ॥ सः एवं पश्यन् बुद्धिमानित्यादि ॥

कर्माणि क्रियते इति कर्म जगत् तस्मिन् अकर्म निष्क्रियं ब्रह्म यः पश्येत् ॥
 प्रतीतं सर्वं प्रपञ्चं ब्रह्मैव यः पश्येत् ॥ यथा प्रतीतं रजतं शुक्तिमेव पश्यति
 तद्वत् ॥ तथा अकर्मणि ब्रह्मणि कर्म जगच्च अध्यस्तं यः पश्येत् ॥ ब्रह्मैव
 भ्रान्त्या द्रव्यगुणकर्मादिभेदभिन्नजगदात्मना भातं न वस्तुतो जगदस्ति ॥
 यथा मरुदेव जलवत्तरंगफेनादिरूपेण भाति न वस्तुतो जलादिकमस्ति तद्वत् ॥
 स बुद्धिमान् ब्रह्मज्ञानी सः युक्तः ब्रह्मनिष्ठः सः कृत्स्नानि अनेककल्पाऽऽर्जितानि
 अनेकजन्मार्जितानि संचितानि आगाभीनि अनारब्धफलानि नानायोनि प्राप-
 काणि स्वयाथात्म्यविज्ञानखड्गेन कृन्तति छिनत्तीति कृत्स्नकर्मकृत् ॥ कृती
 छेदने इति धातुः ॥ ३ 'सर्वं पाप्मानं तरती'ति श्रुतिः ॥ एवं द्रष्टा मुक्तो भवति ॥
 अत एवदर्शनसिद्धये कर्म यथावत्कर्तव्यमित्यलं ॥ १८ ॥

वि ॥ कर्मणि अकर्मशब्दितं ज्ञानं यः पश्येत् क्रियमाणे कर्मणि आत्मयाथा-
त्म्यज्ञानस्य विद्यमानत्वात्कर्म ज्ञानाकारं यः पश्येत् ॥ तथा अकर्मणि ज्ञाने वर्त-
मान एव कर्म यः पश्येत् ॥ न हि आत्मयाथात्म्यज्ञानाभावे अकाशे कर्मणि
प्रवर्तते ॥ अतो ज्ञानं कर्मश्रोगान्तर्गततया कर्मकारं यः पश्येत् ॥ सः एवं ज्ञानक-
र्मणोः अन्योन्याकारतां पश्यन् पुरुषः मनुष्येषु बुद्धिमान् कृत्स्नशास्त्रार्थवित् ॥
स युक्तः मोक्षायार्हः ॥ सः कृत्स्नकर्मकृत् ॥ कृत्स्नशास्त्रार्थानुष्ठाता ॥ इति
स्तुतिः ॥ विहिते अनुष्ठेये कर्मणि बोद्धव्यं, आत्मस्वरूपयाथात्म्यानुसन्धान-
गर्भमिदमित्येतत् ॥ अकर्मशब्दिते ज्ञानयोगे बोद्धव्यं तु, अकाशकर्मयोगान्त-
र्गतमिदमित्येतत् ॥ एवं आत्मस्वरूपयाथात्म्यानुसन्धानगर्भे अकाशकर्म ज्ञात्वा
यथावत्तदनुष्ठेयं ॥ १८ ॥

द्वै ॥ अस्वातंत्र्यात् स्वस्य कर्माभावं ज्ञात्वा हरेरेवेदं कर्मेति बुद्ध्या विहितं
कर्म कुर्वन् बुद्धिमानिति स्तुत्या स्वस्य अकर्तृत्वानुसन्धानेन कर्म कर्तव्य-
मित्युक्तं भवति ॥ किमकर्तृत्वानुसन्धानमात्रेण कर्म कर्मतामश्नुते उत अन्य-
दप्यपेक्षते ॥ वद ॥

कृष्णः ॥ यस्य सर्वे समारंभाः कामसंकल्पवर्जिताः ॥

ज्ञानाग्निदग्धकर्माणं तमाहुः पण्डितं बुधाः ॥ १९ ॥

यस्येति ॥ यस्य सर्वे सम्यक् आरभ्यन्त इत्यारंभाः कर्माणि कामश्च संक-
ल्पश्च कामसंकल्पौ ताभ्यां वर्जिताः रहिताः कामसंकल्पवर्जिताः तं ज्ञानमेवाग्निः
ज्ञानाग्निः ज्ञानाग्निना दग्धं कर्म यस्य सः ज्ञानाग्निदग्धकर्मा तं ज्ञानाग्निदग्धकर्माणं
पण्डा विलक्षणा बुद्धिः अस्य संजाता पण्डितः तं बुधाः विद्वांसः आहुः वदन्ति ॥ १९ ॥

न केवलं कर्तृत्वानुसन्धानत्यागमात्रेणालं किंतु कर्मणि कामसंकल्प-
त्यागोऽप्यावश्यकः ॥ तथाकृतमेव कर्म कर्म ॥ अन्यदकर्म ॥ यः कर्तृत्वानुसन्धान-

फलेच्छासंकल्पादिकं परित्यज्य कर्म करोति स पंडितः ॥ यस्य सर्वाणि सम्य-
 गारभ्यमाणत्वेन समारंभशोभितानि विहितकर्माणि कामाशुद्धितफलेच्छया अने-
 नेदं साधयिष्यामि अनुभविष्यामि चैवमिदं मोदयिष्यामि चाऽऽत्मानमनेनेति
 चिन्तनरूपेण संकल्पेन च वर्जितानि ॥ तं पंडाशुद्धितविलक्षणबुद्धिमन्तं विद्वांसः
 प्राहुः ॥ स्वस्य अस्वातंत्र्यज्ञानेन आत्मनः कर्माभावज्ञानवान् हि सः ॥ कर्मकर्तुः
 कर्माभाववत्त्वं कथमिति चेत् भगवानेव स्वतंत्रः ॥ अतस्तस्यैवेदं कर्म ॥ अहंतु
 खर्वथाऽस्वतंत्रः ॥ अतो न ममेदं कर्म ॥ इति यत् ज्ञानं तेन अस्य कर्माणि न
 सन्तीत्यभावबुद्धिविषयीकृतत्वेन दग्धप्रायाणि ॥ अतोऽयं ज्ञानाग्निदग्धकर्मा ॥
 तादृशं तं बुधा वदन्ति ॥ कर्मणि क्रियमाणे यत् अस्वातंत्र्यात् ममेदं कर्म
 भगवतः स्वातंत्र्यात् भगवत एवेदं कर्म इति ज्ञानं तेन दग्धं कर्म भावप्रधान-
 निर्देशेन कर्मत्वं यस्य विषये सः ज्ञानाग्निदग्धकर्मा तं पंडितं बुधा वदन्ति ॥
 कर्तृत्वानुसन्धानफलेच्छासंकल्पत्यागपूर्वकमनुष्ठितं कर्म, न कर्म ॥ किंतु ज्ञान-
 हेतुत्वेन ज्ञानकोटावनुप्रविष्टं ॥ उक्तरूपज्ञानेन दग्धप्राचीनपापकर्माणं तं पंडितं
 बुधा वदन्ति ॥ अतः कर्तृत्वाभिमानफलेच्छासंकल्पत्यागपुरःसरं कर्म कर्तव्यं ॥
 उ पक्रमवाचकसमारंभपदप्रयोगेण उपक्रम एव कामसंकल्पादिवर्जनमावश्यकमिति
 सूच्यते ॥ १९ ॥

अ ॥ कर्मणि अकर्मदर्शी अकर्माणि कर्मदर्शी च यः परमार्थदर्शी आरूढः सः
 कर्मणां मिथ्यात्वदर्शनात्कर्मसंन्यासी सः 'सबुद्धिमा'नित्यादिना स्तूयते ॥ किं-
 तादृशो महिमा तस्य ॥ ब्रूहि ॥

कृष्णः ॥ परमार्थदर्शी आरूढो द्विविधः ॥ प्रारब्धकर्मशेषवान् प्रारब्धकर्म-
 शेषरहितश्चेति ॥ तत्र प्रारब्धकर्मशेषवान् वैदिकानि कर्माणि लोकसंग्रहार्थं
 कुर्यात् ॥ अन्यस्तु लौकिकानि शरीरयात्रामात्रनिर्वाहकाणि प्राणत्राणमात्रोपयोगी-
 निचेष्टारूपाणि कर्माणि कुर्यात् ॥ उभयविधोऽपि सः तानि कर्माणि कामसं-
 कल्परहितानि कुर्यात् ॥ स च कर्माकर्मणोरकर्मकर्मदर्शनरूपज्ञानाग्निना शुद्धबुद्धि-
 नित्यनिरपायसच्चिदानन्दाखंडैकरसाद्वितीयपरब्रह्मयाथात्म्यज्ञानाग्निना वा दग्ध-
 पूर्वोत्तरविचित्रविधिशुभाशुभकर्मा ॥ १ 'तदधिगम उत्तरपूर्वाघयोरश्लेषविनाशौ-

तद्यपदेशा 'दितिसूत्रं ॥ १ 'तद्यथेषीकातूलमग्नौ प्रोतं प्रदृश्येत् एवं हैवास्य सर्वे पाप्मानः प्रदृश्यन्ते ॥ इति श्रुतिः' ॥ अतएव पंडितः ॥ तं न केवलमहं पंडितं ब्रवीमि ॥ किंतु बुधा अपि तं पंडितं १ प्राहुः ॥ यस्य लौकिकानि वैदिकानि वा सर्वाणि कर्माणि कामसंकल्पवर्जितानि ॥ कामाः अनेनेदं मे भूयात् इदं मे भूयात् इतीच्छाविशेषाः तैः, तद्धेतुभूताः संकल्पाः सं इति कल्पाः सम्यक्त्व-बुद्ध्यः ॥ सम्यक्त्ववृत्त्याखलुकामाः संपद्यन्ते ॥ वक्ष्यते च ॥ ३ 'संकल्पप्रभवान् कामा' निति ॥ तैश्च वर्जितानि ॥ कामः फलनृष्णा संकल्पः अहं करोमीति कर्तृ-त्वाभिमानः ताभ्यां वर्जितानीति वा ॥ कामः फलं काम्यत इति काम इति व्युत्पत्तिः ॥ तद्विषयकः संकल्प तेन वर्जितानीति वा ॥ तं ज्ञानाग्निदग्धकर्माणं पंडितं बुधाः प्राहुः ॥ अतस्त्वमीदृशो भव ॥ १९ ॥

वि ॥ अर्जुनः ॥ यथावदनुष्ठीयमानं कर्म ज्ञानाकारं भवतीत्युक्तं ॥ कर्मणः कर्माकारता युक्ता ॥ ज्ञानाकारता कथं युज्यते ॥ वद ॥

कृष्णः ॥ यस्य सर्वे कर्मोपक्रमाः द्रव्यार्जनादिलौकिककर्मपूर्वकानित्यनै-
मित्तिककाम्यरूपसर्वकर्माग्भाः कामः फलसंगः संकल्पः सं एकीभावेन कल्पः
कल्पना ज्ञानं ऐक्यज्ञानं तद्वर्जनस्य आवश्यकतोक्त्या तस्य भ्रमत्वं विवक्षितमिति
ज्ञायते ॥ अनात्मनि देहादौ आत्मत्वाभिमानरूपः देहात्मैक्यभ्रमः ॥ ४ 'व्यवसा-
याऽऽत्मिकाबुद्धिरेके'त्यत्रोक्तदिशा प्रकृतिवियुक्तात्मस्वरूपानुसन्धानयुक्ततया ता-
भ्यां रहिताः ॥ एवं कर्म कुर्वाणः सः अन्तर्गतज्ञानकर्मयोगवत्वात्पंडितः ॥
तं एवं कर्म कुर्वाणं पंडितं कर्मान्तर्गताऽऽत्मयाथात्म्यज्ञानरूपाग्निना दग्धप्राचीन-
कर्माणं बुधाः प्रवदन्ति ॥ एवं कर्म कुर्वतः कर्मान्तर्गतज्ञानाग्निना प्राचीनानि पाप-
कर्माणि नश्यन्ति ॥ अत उक्तरूपं कर्म ज्ञानाकारं ॥ अत उक्तं युक्तं ॥ १९ ॥

अर्जुनः ॥ कर्तृत्वानुसन्धानफलेच्छासंकल्पत्यागमात्रेण कर्म कर्मनामश्नुते
उत अन्यदप्यपेक्षते ॥ ब्रूहि ॥

१. छा. ५. २४. ३. २. कर्मजन्यजनरूपाग्निदग्धकर्माणं ॥ पूर्वार्धे आरूढः ॥ उत्तरार्धे आरूढः ॥
इति केचित् ॥ ३. ६. २४. ४. १. १९.

त्यक्त्वा कर्मफलाऽऽसंगं नित्यतृप्तो निराश्रयः ॥

कर्मण्यभिप्रवृत्तोऽपि नैव किञ्चित् करोति सः ॥ २० ॥

त्यक्त्वेति ॥ नित्यं तृप्तः नित्यतृप्तः आश्रयात् निर्गतः निराश्रयः पुमान् कर्मणः फलं कर्मफलं तस्मिन् आसंगः कर्मफलासंगः तं त्यक्त्वा कर्मणि अभि सम्यक् प्रवृत्तोऽपि सः किञ्चिदपि नैव करोति ॥ २० ॥

कर्तृत्वाभिमानफलेच्छासंकल्पानां न्यागेऽपि कर्मणि फले च इदं सुखसाधनमिति स्नेहः स्यात् ॥ सोऽपित्याज्यः ॥ कर्मणि फले च आसंगशब्दितं स्नेहं त्यक्त्वा कर्म कर्तव्यं ॥ यः नित्यतृप्तः निराश्रयः तादृशभगवत्स्वरूपः ॥ 'अतस्मिन्प्रयुज्यमानस्तच्छब्दो विनाऽपि वर्ति वन्यर्थं लभते' ॥ 'अतद्भावे सामानाधिकरण्यं सारूप्यं गमयति' ॥ इति न्यायः ॥ लक्षणया तादृशभगवत्स्वरूपोऽहमस्मि इति ज्ञानवान् सन् ॥ नित्ये ब्रह्मणि तृप्तः ॥ अनिराश्रयः इति छेदः ॥ निराश्रयः आश्रयहीनः स न भवतीत्यनिराश्रयः ॥ भगवदाश्रितत्वात् ॥ अः अशब्दाच्यो भगवान् नितरां आश्रयो यस्य सः अनिराश्रयः तादृशश्च सन् ॥ कर्मफलाऽऽसंगं त्यक्त्वा कर्म करोति सः कर्मणि सम्यक् प्रवृत्तोऽपि किञ्चिदपि कर्म नैव करोति ॥ 'कर्मण्यकर्म यः पश्ये'दित्युक्तीत्या अस्वातंत्र्येण कर्माभावात् ॥ 'ज्ञानाग्निदग्धकर्माण'मित्युक्तीत्या तदीयकर्मणो ज्ञानकण्टिप्रविष्टत्वाद्दयन्धकत्वेन कर्मत्वाभावाच्च ॥ कर्तृत्वानुसंधानफलेच्छासंकल्पकर्मफलाऽऽसंगत्यागपूर्वकं कर्म कुर्यात् ॥ २० ॥

अ ॥ अर्जुनः ॥ प्रारब्धकर्मशेषरहितः परमार्थदर्शी शरीरयात्रामात्रनिर्वाहाय चेष्टारूपाणि कर्माणि करोति ॥ तस्य ज्ञानाग्निदग्धकर्मता युक्ता ॥ 'पंडित' इति स्तुतिश्च युक्ता ॥ यस्तु प्रारब्धकर्मशेषवान् लोकसंग्रहाय वैदिकान्येव कर्माणि ज्ञानोदयात्प्रागिव कुर्यात् कथं तस्य तदुभयं घटते ॥ किञ्च उदाहृतसूत्रानुरोधेन पूर्वोत्तरकर्मसंबन्धराहित्येऽपि शरीरयात्रार्थं क्रियमाणानि लोकसंग्रहार्थं क्रियमाणानि वा कर्माणि क्व गच्छेयुः ॥ अतः कथं स उभयविधोऽपि कर्मसंन्यासी स्यात् ॥ कथं वा तस्याऽस्तु सा स्तुतिः ॥ वद ॥

कृष्णः ॥ नित्यतृप्तः नित्येन स्वरूपानन्देन तृप्तः अतएव विषयेषु निस्पृहः निराश्रयः आश्रयत्यनेन कर्मत्याश्रयः फलसाधनं तद्रहितः ॥ दृष्टादृष्टेष्टफलसाधनाश्रयरहितः ॥ निराश्रयः आश्रयो देहेन्द्रियादिः तद्रहितः ॥ देहेन्द्रियाद्यभिमानशून्यः ॥ आश्रयत्यनेन कर्मत्याश्रयः अहंकारः १ तद्रहितः ॥ अतः कर्मफलाऽऽसंगं त्यक्त्वा नित्यतृप्तत्वात् फलापेक्षां त्यक्त्वा निराश्रयत्वात् कर्मण्यहंकरोमीत्यभिमानं त्यक्त्वा लोकसंग्रहार्थं वैदिके कर्मणि वैदिके लौकिके वा कर्मणि सम्यक् सांगोपांगं सर्वेषु कर्मसु प्रवृत्तोऽपि सः किञ्चिदपि नैव करोति ॥ निष्क्रियाऽऽत्मस्वरूपयाथात्म्यदर्शनवत्त्वात् ॥ तस्य कर्म न कर्म ॥ किंतु अकर्मतामश्नुते ॥ अत उभयोर्यदुक्तं तद्युक्तं ॥

नित्येन आनन्दैकरूपेण स्वाऽऽत्मना साक्षात्कृतेन ब्रह्मणैव तृप्तः स्वरूपसुखसंपन्नः अतः निराश्रयः निराहंकारः कर्मफलासंगं त्यक्त्वा कर्माणि फलन्ति अत्रेति वा कर्माणि फलतीति वा स्वयं कर्मणां फलत्वाद्वा कर्मफलो देहः तत्र कर्ता भोक्ता वक्ता श्रोता द्रष्टाऽहमिति तादात्म्यं त्यक्त्वा आहारादौ शरीरयात्रानिर्वाहाय प्रवृत्तोऽपि नैव किञ्चित्करोति सः ॥ कर्मण्यकर्मदर्शनेन उपाधिना कृतैः कर्मभिः न वध्यते ॥ अतोऽकर्मैव स भवतीति युक्तमुक्तं ॥ २० ॥

वि ॥ अर्जुनः ॥ एवं कर्म कुर्वन् पंडित इत्युक्तम् ॥ तत्कथम् ॥ कर्म कुर्वन् कर्मा स्यात् न ज्ञानी स्यात् ॥ भक्तिचैवं कर्म कुर्वतः पण्डितशब्दितज्ञानित्वं कर्मणो ज्ञानत्वं च कथं युज्येत ॥ वद ॥

कृष्णः ॥ कर्मफले आसंगशब्दितामिच्छां त्यक्त्वा नित्ये स्वाऽऽत्मन्येव तृप्तः ॥ अनित्यदेहविविक्तनित्याऽऽत्मलाभसमुपजनितममन्दमानन्दमाशंसमानः आत्मविषये कांक्षावत्त्वेन अन्यत्र अलंबुद्धिमान् ॥ अतएव निराश्रयः आत्मव्यतिरिक्तास्थिरप्रकृतिविकारेषु दागपत्यादिषु च आश्रयणीयत्वबुद्धिरहितः एतस्मात् स न सन् यः कर्म करोति सः कर्मणि सम्यक् तदेकपगतया प्रवृत्तोऽपि नैव किञ्चित्कर्मकरोति ॥ कर्मकरणापदेशेन पुनःपुनः तदन्तर्गतज्ञानयोगमेवाऽभ्यस्यति ॥ अतो

ज्ञान्येव सः ॥ तदीयं कर्म च ज्ञानाकारं ॥ पुनःपुनरभ्यासेन दृढीकृतज्ञानयो-
गगर्भत्वात् ॥ अतो यदुक्तं तद्युक्तम् ॥ २० ॥

अर्जुनः ॥ 'कामसंकल्पवर्जिताः' 'त्यक्त्वाकर्मफलाऽऽसंगं' इत्युक्तः का-
मादित्यागो दुःशकः ॥ केनोपायेन सः सुशकः स्यात् ॥ ब्रूहि तमुपायं ॥

कृष्णः ॥ निराशीर्यतचित्ताऽऽत्मा त्यक्तसर्वपरिग्रहः ॥

शरीरं केवलं कर्म कुर्वन्नाऽऽप्नोति किल्बिषं ॥ २१ ॥

निराशीरिति ॥ आशिषः इच्छातः निर्गतः निराशीः चित्तं च आत्मा च
चित्तात्मानौ यतौ वशीकृतौ चित्तात्मानौ येन सः यतचित्तात्मा सर्वे च ते परि-
ग्रहाश्च सर्वपरिग्रहाः त्यक्ताः सर्वपरिग्रहाः येन सः त्यक्तसर्वपरिग्रहः तादृशः सन्
केवलं कामसंकल्पादिरहितं शरीरस्य इदं शरीरं कर्म कुर्वन्नपि किल्बिषं पाप
नाऽऽप्नोति ॥ २१ ॥

मनोबुद्धीन्द्रियाणां निग्रहेण कामसंकल्पादित्यागो भवति ॥ चित्तं बुद्धिः
आत्मा मनः उपलक्षणया अन्येषामिन्द्रियाणां ग्रहणं ॥ निगृहीतमनोबुद्धीन्द्रियः
त्यक्तसर्वपरिग्रहो भवति ॥ स्वकर्मफलानुभवाय परिगृह्यमाणत्वेन परिग्रहशब्दित-
मित्रापत्यकलत्रदेहगंगादिषु अहंममेत्यभिमानरहितो भवति ॥ तेन निराशीर्भवति ॥
आशोः कामः कामतदुपलक्षितसंकल्पादित्यागवान् भवति ॥ अनेनोपायेन कामा-
दित्यागः सुशकः ॥ उक्तं हि मया ॥ १ 'इन्द्रियाणि मनो बुद्धिः अस्याधिष्ठान-
मुच्यते ॥ एतैर्विमोहयत्येषः ज्ञानमावृत्य देहिनं ॥ तस्मात्त्वमिन्द्रियाण्यादौ नियम्य
भरतर्षभ ॥ पाप्मानं प्रजहि ह्येनं ज्ञानविज्ञाननाशनं' ॥ इति ॥ वक्ष्यते च ॥ २ 'यते-
न्द्रियमनोबुद्धिर्मुनिर्मोक्षपरायणः ॥ विगतेच्छाभयक्रोधः यः सदा मुक्त एव सः' ॥
इति ॥ अनेनोपायेन महता प्रयत्नेन बुद्ध्यादीनि निगृह्य कामसंकल्पादित्याग-
पूर्वकं कर्मणि कृतेऽपि तस्य कर्मत्वात्तेन बध्यतेवेति चेत् ॥ केवलं कामसंकल्पादि-

रहितं शारीरं शरीरेण क्रियमाणं विहितं कर्म कुर्वन् अपि अमिष्टत्वेन पापतुल्य-
त्वात् पापबाधकफिल्बिषशश्रितं बंधं नाऽऽप्नोति ॥ कामादित्यागात् अभिमान-
त्यागाच्च ज्ञानकोटावनुप्रविष्टस्य निवृत्तिकर्मणो बन्धकत्वाभावात् ॥ अतएव कुर्व-
न्नपि नैव करोतीत्युक्तं ॥ उक्तं चेदं मया ॥ १ 'कर्मेन्द्रियाणि संयम्य य आस्ते
मनसा स्मरन् ॥ इन्द्रियार्थान् विमूढाऽऽत्मा मिथ्याऽऽचारः स उच्यते ॥
यस्त्विन्द्रियाणि मनसा नियम्याऽऽरभतेऽर्जुन ॥ कर्मेन्द्रियैः कर्मयोगं असक्तः
स विशिष्यते' ॥ इति ॥ २१ ॥

अर्जुनः ॥ यतचित्तात्मत्वमुपाय इत्युक्तं ॥ यतचित्तात्मनो लक्षणं किं ॥
तदुच्यतां तत्संपादनाय ॥

यदृच्छालाभसंतुष्टो द्वंद्वार्तातो विमत्सरः ॥

समस्सिद्धावसिद्धौ च कृत्वाऽपि न निबध्यते ॥ २१ ॥

यदृच्छेति ॥ यदृच्छा अप्रयत्नः भगवदिच्छा वा तथा लाभः यदृच्छा-
लाभः तेन सम्यक् तुष्टः यदृच्छालाभसंतुष्टः द्वंद्वानि अतीतः द्वंद्वार्तातः विगतः
मत्सरः मात्सर्यं यस्मात् विमत्सरः सिद्धौ असिद्धौ च समः तादृशः यः सः कृत्वाऽपि
न निबध्यते ॥ २२ ॥

यदृच्छा अप्रयत्नः भगवदिच्छा वा तथा लाभः तेनैव नितरां तुष्टः अलं-
इति बुद्धिमान् ॥ शीतोष्णसुखदुःखलाभालाभजयापजयादिद्वंद्वैरभिभवे कथं
यदृच्छालाभमात्रेण संतुष्टः स्यात् इति चेत् द्वंद्वार्तातः द्वंद्वचिन्तारहितः ॥ प्रय-
त्नाकरणे कदाचित् किमपि नोपलभ्येत ॥ तदा मनःखेदः स्यात् ॥ येन यतचित्-
त्तात्मता हीयेत ॥ तेन कामादिभिरभिभवः स्यात् ॥ तेन च कामादिसाहित्येन
कर्म बंधकमेव स्यात् ॥ इति चेत् प्राप्तौ अप्राप्तौ च समः हर्षविमत्सररहितः ॥
यत्नवैफल्येन नेदं मम वशे किंकरणीयं इति मनःखेदसंभवे कथं समस्स्यात् इति
चेत् विमत्सर स्वानधीनत्वप्रयुक्तमनःखेदरहितः ॥ असोद्ध्वा परोत्कर्षं तद्वत्

तदुपरि च मयः प्रवितव्यमिति यदि प्रयतेत तर्हि सर्वमिदं विहन्येत इति चेत्
 विमत्सरः परोत्कर्मात् नहनरहितः ॥ एतानि यत्चित्सात्मनो लक्षणानि ॥ एतैर्युक्तः
 यः कर्म करोति स कर्म कृत्वाऽपि तेन न निबध्यते ॥ पूर्वोक्तरोत्या तस्य ज्ञान-
 कोटावनुप्रवेशात् ॥ दाढ्यार्थं 'नाऽऽप्नोतिकिल्बिषमित्युक्तस्य पुनरत्र प्रपंचनं' ॥
 एवमेवंभूतेन कर्म कर्तव्यं ॥ २२ ॥

अ ॥ अर्जुन ॥ प्रारब्धकर्मशेषवान् लोकसंग्रहार्थं 'कर्मण्यभिप्रवृत्तोऽपि नैव
 किञ्चित्करोती' त्युक्तम् ॥ अस्तुनाम तस्य तत्तथा ॥ लोकसंग्रहार्थं प्रवृत्त्या
 परोपकारकारित्वात् ॥ यस्तु प्रारब्धकर्मशेषरहितः शरीरयात्रानिवाहमात्रार्थानि-
 चेष्टारूपाणि भिक्षाटनादीनि वा कर्माणि करोति ॥ स तैः कर्मभिः किल्बिषं
 प्राप्नुयादेव ॥ लोकसंग्रहादेः प्रयोजनस्थाभावात् ॥ केवलं स्वार्थत्वाच्च ॥ अत-
 स्तस्य 'यस्य सर्वे समारंभा' इत्युक्ता स्तुतिः कथं युज्येत ॥ ब्रूहि ॥

कृष्णः ॥ निष्कामः चित्तं मनः आत्मा देहः वशीकृतमना बशीकृत-
 देहश्च यत् स्थापितं चित्तं आत्मन्येव यस्य तादृश इति वा ॥ त्यक्तसर्वभो-
 गोपकरणं सन् यः शरीरयात्रानिवाहाय चेष्टारूपाणि भिक्षाटनादीनि वा कर्माणि
 करोति कर्तृत्वाभिमानरहितः ॥ स तेन केवलेन अहं करोमीति कर्तृत्वाभिमान-
 रहितेन शरीरयात्रानिवाहमात्रार्थेन कर्मणा किल्बिषं पापं अनिष्टत्वेन पापतुल्यं
 पुण्यं च तदुभयमूलकं संसारबन्धं च न प्राप्नोति ॥ अभिमानादिराहित्येन तस्य
 कर्मणः कर्मत्वेऽप्यकर्मत्वात् ॥ वक्ष्यते च ॥ १ 'नैव किञ्चित्करोमीति युक्तो-
 मन्येत तत्त्ववित्' ॥ इति ॥ २ 'कुर्वन्नपि न लिप्यते' ॥ इति ॥ अत्यंत-
 विक्षेपहेतोरपि लोकसंग्रहार्थस्य वैदिकस्य कर्मणः सम्यग्दर्शनवशात् अभिमान-
 राहित्याच्च यदा न बंधकत्वं तदा शरीरयात्रामात्रार्थस्य अविक्षेपकस्य चेष्टादेः
 भिक्षाटनादेर्वा कर्मणः उक्तहेतोः बंधकत्वं सुतरां नास्ति ॥ ३ 'एतं वै तमात्मानं
 विदित्वा ब्राह्मणा व्युत्थायाथ भिक्षाचर्यं चरन्तीति विहितत्वाच्च ॥ एतादृशस्य

कर्मणः किल्बिषाऽऽपादकत्वाप्रसक्तेः किल्बिषं नाऽऽप्नोति इत्यप्रसक्तप्रतिषेधः ॥
 इति चेत् अज्ञानेन कृतायाः निषिद्धचेष्टायाः अयोग्येभ्यो भिक्षाग्रहणादेर्वा किल्बिषाऽऽपादकत्वप्रसक्त्या उक्तहेतोः किल्बिषं नाऽऽप्नोतीति निषेधोऽयं ॥
 ३ उक्तविशेषणविशिष्टो यतिः शरीरो जीवः तत्स्वरूपप्रापकं श्रवणादि कर्म शरीरं तत्केवलं तदेव कुर्वन् किल्बिषं न प्राप्नोति ॥ श्रवणादिकं विहाय अन्यत् स्तोत्रमंत्रजपादिकं कुर्वन् किल्बिषं प्राप्नोति ॥ स्मरंति हि ॥ 'यमानभीक्ष्णं सेवेत नियमान्मत्परस्त्यजेत् ॥ जिज्ञासायां संप्रवृत्तो नाऽऽद्रियेत्कर्मचोदनां ॥ संन्यस्य श्रवणं कुर्यात् नान्यत्कुर्याद्यतिः क्वचि'दिति ॥ एतत्सूचनाय 'शागीरं केवलं १ कर्म कुर्वन्नाऽऽप्नोति किल्बिष'मित्युक्तं ॥ २१ ॥

अर्जुनः ॥ शरीरयात्रामात्रार्थस्य कर्मणोऽभ्यनुज्ञानेन याचनादिना श्रमं संपाद्य अधिकाऽऽहारादिसेवनेऽपि प्रवर्तेरन् ॥ तथाऽपि प्रवर्तनमुचितं वा ॥ वद ॥

कृष्णः ॥ अप्रयत्नेन यो लाभः तेन अन्यत्रालंबुद्धिमान् प्रयत्नाकरणे अधि कलाभाभावेन शीतोष्णादिद्वन्द्वैः पीडित स्यात् इति चेत् द्वन्द्वातीतः द्वन्द्वान्यतीतः तैरपीडितः ॥ समाधिकाले तेषां स्फुरणमेव न ॥ व्युत्थानकाले स्फुरणेऽपि परमानन्दद्वितीयाकर्त्रभोक्त्रान्मस्वरूपज्ञानेन बाधात् तैरुपलभ्यमानस्यापि श्रोत्रो न ॥ परोत्कर्षासहने यदृच्छालासंतुष्टं द्वन्द्वातीतश्च न स्यात् इति चेत् विमत्सरः परोत्कर्षासहनपूर्विका स्वात्कर्षवांछा मत्सरः तद्रहितः ॥ अद्वितीयाऽऽत्मदर्शनेन स्वपरभेदबुद्धेर्बाधात् ॥ अप्रयत्नादप्राप्तौ मनःखेदवान् म्यात् इति चेत् समः सिद्धौ असिद्धौ च यदृच्छालाभस्य अधिकस्य वा प्राप्तौ न हृष्ट अप्राप्तौ न विषण्णः अद्वितीयब्रह्मात्मैकानुभवानन्देन तृप्तवान् ॥ एतादृशः मनः यः शरीरयात्रामात्रार्थानि श्रमाणि करोति सः कृत्वाऽपि न निबध्नते न बंधं प्राप्नोति ॥ पतितेऽस्मिन् देहे विदेहमुक्तिं प्राप्नोत्येव ॥ 'नाऽऽप्नोति किल्बिष'मित्यस्यैवानुवादोऽयम् ॥ २२ ॥

१. आरूक्षपक्षे द्वैतव्याख्यानवत् ॥ २. आरूक्षपक्षे विहितं कर्म आरूक्षपक्षे शरीरयात्रा-निर्वाहार्थं कर्म ॥

इत्यत्रोक्तरीत्या शीतोष्णमृदुपुरुषस्पर्शादिसहनशोलः प्रवृत्तिविघातेऽपि अनि-
ष्टोपनिपातहेतुना मदीयेन कर्मणा एवमभूदिति निरूपणेन प्रवृत्तिविघा-
तिष्वपि परेषु मत्सररहितः ॥ न हि आतपेन स्वप्रवृत्तिविघातके रवौ
क्रोध उत्पद्यते ॥ किंतु छत्रादिभिरातपनिवारणमात्रं क्रियते ॥ तथा परेषु
मात्सर्यमुत्सृज्य स्वकार्यमात्रसाधनपर ॥ १ सुखदुःखे समे कृत्वा '२ 'सिद्ध्यमि-
त्थ्योस्समो भूत्वा' इत्याद्युक्तरीत्या युद्धादिकर्मसु सुखलाभजयादिप्राप्तावप्राप्तौ च
हर्षशोकराहित्येन समः एतादृशस्सन् यः कर्म करोति सः कृत्वाऽपि न निबध्यते ॥
कर्मणाऽपि मुच्यते ॥ अपिशब्दात् कर्मयोगानुष्ठानपूर्वकस्वतंत्रज्ञानयोगेनापि मुच्यते ॥
ज्ञाननिष्ठाफलस्य आत्मावलोकनस्य ज्ञानयोगनिष्ठाव्यवधानमन्तरेण आत्मयाथात्म्य-
ज्ञानगर्भेण यथावदनुष्ठितेन निवृत्तिकर्मणैव सिद्धिसंभवात् ज्ञानयोगाधिकारि-
णोऽपि ज्ञानयोगान्कर्मयोगो वरं ॥ उक्तं हि मया' ३ 'कर्म ज्यायो ह्यकर्मणः ॥' इति ॥
४ श्रेयान् स्वधर्मो विगुणः परधमान्स्वनुष्ठितात्' ॥ इति च ॥ अतो यथावदनु-
ष्ठितं कर्म ज्ञानसाध्यफलसाधकत्वात् ज्ञानाकारमेव ॥ इति पूर्वोक्तायाः कर्मणां
ज्ञानाकारतायाः प्रपंचनमिह कृतं वेदितव्यम् ॥ २२ ॥

द्वै ॥ अ ॥ वि ॥ अर्जुनः ॥ मुमुक्षुभिः अकाम्यमेव कर्म कार्यं ॥ काम्यं
कर्म तु सर्वथा त्याज्यं ॥ इति ५ 'कर्मण्येवाधिकारस्ते' इत्यादिभिरसकृदुक्तं ॥
काम्यकर्मणां सर्वथा वर्जने शरीरयात्रानिर्वाहो न स्यात् ॥ शरीररक्षणरूपफलका-
मनया क्रियमाणत्वेन काम्यरूपेः कर्मभिरेव शरीररक्षणस्य करणायत्वात् ॥ का-
म्यकर्मभिः शरीररक्षणाकरणे कथं निवृत्तिकर्मकरणं ॥ अतः कथमिदं ॥ वद ॥

कृष्णः ॥ शरीरयात्रानिर्वाहमात्राय काम्यान्पि कर्माणि कुर्यात् ॥ निवृ-
त्तिकर्मद्वारा ज्ञानसंपादनाय शरीररक्षणस्याऽऽवश्यकत्वात् ॥ ६ 'कृपणाः फल-
हेतवः' ॥ इत्यादौ निषिद्धस्य काम्यकर्मणः करणे तज्जन्यं पापं स्यादिति चेत
निराशी यतचित्ताऽऽत्मा त्यक्तसर्वपरिग्रहः शरीरयात्रानिर्वाहमात्रफलकं काम-
संकल्पादिरहितं काम्यं कर्म कुर्वन्नपि क्लिब्यं नाऽऽप्नोति ॥ २१ ॥

अर्जुनः ॥ शरीररक्षणार्थं काम्यकर्मकरणाभ्यनुज्ञाने यथेच्छमशनवसनादि-
संपादने प्रवर्तेत ॥ तथापि प्रवर्तनम्भ्यनुज्ञायते वा ॥ वद ॥

कृष्णः ॥ अप्रयत्नोपनतलाभमात्रेण संतुष्टः यथेच्छमप्रवर्तमानः द्वंद्वातीतः
विमत्सरः यदृच्छालाभस्य प्राप्तावप्राप्तौ च समः सन् यः शरीररक्षणार्थं काम्यं
कर्म करोति सः तत् कृत्वाऽपि तेन न निबध्यते ॥ अतः शरीररक्षणार्थं काम्यं
कर्म कुर्वन् शरीरनिर्वर्त्य केवलं अकाम्यं कर्म कुर्वन् ज्ञानद्वारा मुच्यते ॥ अतस्ता-
दृशं कर्म कर्तव्यं ॥ २२ ॥

अर्जुनः ॥ 'कर्मण्यकर्म'त्यादिनोक्तं पिंडीकृत्य ब्रूहि ॥

कृष्ण ॥ गतसंगस्य मुक्तस्य ज्ञानावस्थितचेतसः ॥

यज्ञायाऽऽचरतः कर्म समग्रं प्रविलीयते ॥ २३ ॥

गतेति ॥ गतः संगः यस्मात् सः गतसंगः तस्य गतसंगस्य मुक्तस्य
मुक्ताभिमानस्य ज्ञाने अवस्थितं चेतः मनः यम्य सः ज्ञानावस्थितचेताः तस्य ज्ञानाव-
स्थितचेतसः यज्ञः विष्णुः तदाराधनं वा तस्मै आचरतः कर्म कुर्वतः पुंसः कर्म समग्रं
यथातथा प्रविलीयते नश्यति ॥ २३ ॥

संगशब्दितफलाऽऽसक्तिगहितः देहादावहंममेत्यभिमानान्मुक्तः महताऽपि
प्रयत्नेन ज्ञानं संपादनोयमिति ब्रह्मज्ञान एव अभिनिविष्टचित्तः भगवत्स्वातंत्र्यादि
ज्ञानविषये अचंचलचित्त इति वा सन् यः यज्ञशब्दितभगवत्प्रीत्यर्थमेव कर्म
करोति तस्य सकलं तत्कर्म प्रविलीयते अविद्यमानवद्भवति ॥ बन्धकं न
भवतीति यावत् ॥ एवं कर्म कुर्वाणस्य ज्ञानप्रतिबन्धकं प्राचीनं पापकर्म निश्शेषं
नश्यतीति वा ॥ 'गतसंगस्येत्यनेन 'कामसंकल्पवर्जिता.' 'त्यक्त्वा कर्मफला-
ऽऽसंगं' इत्यादिनोक्तं, 'मुक्तस्येत्यनेन 'त्यक्तसर्वपरिग्रह' इत्येतत्, 'ज्ञाना-
वस्थितचेतस' इत्यनेन 'कर्मण्यकर्म य' पश्येत् 'नित्यतृप्तः' इत्यादिनोक्तं, 'समग्रं
प्रविलीयते' इत्यनेन 'नैव किञ्चित्करोति स' ॥ 'कुर्वन्नाऽऽप्नोति कित्त्विषं' ॥

१ कर्मानुष्ठानकाले कर्मागानां अंगिनः कर्मणश्च कर्मकर्तुश्च ब्रह्मत्वानुसंधाने विगुणमपि कर्म सगुणं भवति ॥ ततश्च तेन कर्माणा ब्रह्मप्राप्तिरूपमोक्षो भवेदेव ॥ अतः सर्वस्य ब्रह्मत्वानुसंधानेन, क्रियमाणस्य कर्मणो विशोधनं कार्यं साद्गुण्याय ॥ कथं ब्रह्मत्वानुसंधानमिति चेत् ॥ ब्रह्मार्पणमित्यादि समस्तं व्यस्तं वा ॥ अपर्यते अनेनेत्यर्पणं स्फुक्स्फुवादिकं दर्वीपिठरादिकं वा ॥ भगवति क्रियमाणं समर्पणं वा ॥ ब्रह्म च तत् अर्पणं च ब्रह्मार्पणमिति वा अर्पणं ब्रह्म इति वा ब्रह्मत्वानुसंधानं ॥ तथा ब्रह्म च तत् हविश्च इति वा हविः ब्रह्म इति वा ॥ ब्रह्म चासौ अग्निश्च ब्रह्माग्निः तस्मिन् हुतं होमः स च ब्रह्मणा ब्रह्म ॥ विभक्तिव्यत्ययः ॥ अभेदप्रायपाठात् ॥ ब्रह्मणा ब्रह्माभिधेन यजमानेन हुतं होमः क्रियते इति वा ॥ तथा समाधिश्चित्तध्यानयोगेन सह २ ब्रह्म च तत् कर्म च इति वा ३ कर्म ब्रह्म इति वा ॥ एवं योऽभिजानाति तेन कर्मकर्त्ता ब्रह्म गंतव्यमेव ॥ ब्रह्मं गंतव्यं नान्यत् ॥ तेनैव ब्रह्म गंतव्यं ॥ विगुणमपि कर्म उक्तरूपब्रह्मत्वानुसंधानाबंधेन विशोधितं सांगं सगुणं ४ समग्रं सन् ज्ञानद्वारा मोक्षं प्रापयेदेव ॥ अतो मा भैषीः ॥ वर्तते चायमुपायः सुकरः ॥ अतस्त्वमेवं ब्रह्मत्वमनुसंधानं कर्म कुरु ॥ चेतनाचेतनात्मकस्य सर्वस्य वस्तुनः भगवतो भिन्नत्वात् कथं सर्वस्य ब्रह्मत्वानुसंधानं युज्यते इति चेत् 'यदधीना यस्य सत्ता तत्तदित्येव भण्यते' ॥ इति, 'त्वदधीनं यतः सर्वं अतः सदां भ्रतो भवान्' ॥ इति, 'त्वदधीनं यतः सर्वं अतः सर्वं भवानिति ॥ वदंति मुनयस्सर्वे न तु सर्वस्वरूपतः' ॥ इति चोक्तरीत्या सर्वस्य ब्रह्माधीनत्वानुसंधानमेव ब्रह्मत्वानुसंधानं ॥ अतो युज्यते ॥ वक्ष्यते च ॥ सर्वस्य ब्रह्मत्वं ॥ ५ 'अहं क्रतुरहं यज्ञः स्वधाऽहमहमौषधं ॥ मन्त्रोऽहमहमेवाज्यं अहमग्निरहं हुत'मिति ॥ ब्रह्मणा हुतमिति भेदनिर्देशसाहचर्यात् ब्रह्मार्पणमित्यादावपि भेद एव विवक्षितः ॥ ब्रह्मणः अर्पणं ब्रह्मणि वा अर्पणं ब्रह्मणो हविः ब्रह्मणोऽग्नौ ब्रह्माधीनेन यजमानेन कर्त्ता हुतं होमः क्रियते समाधिना

१. ब्रह्मकर्मसमाधिना इत्येक पदं ॥ २. ब्रह्म कर्मसमाधिना इति द्वे पदे ॥ ३. ब्रह्म कर्म समाधिना इति त्रीणि पदानि ॥ किं बहुना ॥ यत्तस्य शयनाऽऽसनादिकं कर्म तदापि ब्रह्मं ॥ ४. अतः श्राद्धादिषु साद्गुण्याय अयं श्लोकः पहयते ॥ ५. ९. १६.

सह १ ब्रह्मणः कर्म इति सर्वं स्वस्वाभिभावसंबन्धेन योऽभिजाति तेन ब्रह्म गतव्य-
म्वेत्यादि ॥ इति वा ॥ समाधिना मनःसमाधिनेन य एवं जानाति ॥ इति वा ॥ २४ ॥

अ ॥ अर्जुनः ॥ प्रारब्धकर्मशेषवता लोकसंग्रहार्थं क्रियमाणं कर्म अबंधक-
त्वादकर्मैव भवतीति 'समग्रं प्रविलीयते' इत्यनेनोक्तं ॥ क्रियमाणस्य विद्यमानस्य
कर्मणः कथमकर्मत्वं वक्तुं शक्यं ॥ ब्रूहि ॥

कृष्णः ॥ सम्यग्दर्शनवता ब्रह्मविदा आरूढेन लोकसंग्रहार्थं क्रियमाणं कर्म
अकर्मैव भवति ॥ अतस्तेन ब्रह्मैव गंतव्यं नतु बंधकेन तेन कर्मणा फलांतरं ॥
कर्मणाऽकर्मत्वं केन कारणेनेति चेत् सर्वं कर्म शब्दसमर्पितदेवताविशेषसंप्रदा-
नादिकारकबुद्धिमत् कर्त्रभिमानफलाभिसंधिमच्च दृष्ट ॥ केनचित्कर्त्रा केनचि-
त्कारणेन कस्मिंश्चिदधिकरणे कस्यैव न देवतायै केनचिन्मंत्रेण कंचित्फलमुद्दिश्य
किमपि कर्म अहंकारोमीत्यभिमानेन फलापेक्षया च क्रियते ॥ तत्किल कर्मैत्यु-
च्यते ॥ ब्रह्मवेदा सम्यग्दर्शनवता क्रियमाणं कर्म तु क्रियाकारकादिरहितं कर्त्र-
भिमानफलाभिसंधिग्रहितं च ॥ तेषां सर्वत्र ब्रह्मबुद्ध्या उपमर्दात् ॥ यथा शुक्ति-
ज्ञानवान् यत् रजतं तत् शुक्तिरेवेति पश्यति तथा ब्रह्मज्ञानवान् यत् अर्पणादि
तत्सर्वं ब्रह्मैवेति पश्यति ॥ तत्र शुक्तिज्ञानेन रजतज्ञानस्य बाधाग्रथा रजतस्था-
भाव फलितः ॥ तथाऽत्र ब्रह्मज्ञानेन कल्पितप्रपंचज्ञानस्य बाधान् अर्पणादीनाम-
भावः फलितः ॥ कारकादिरहितं कर्म लोकदृष्टया कर्मतया भाजमानमपि विद्व-
दृष्टया अकर्मैव भवति ॥ अत उक्तं 'समग्रं प्रविलीयते' इति ॥ अप्येते
अनेनेति अर्पणं स्रुकस्रुवादिं दर्वीपिठरादि मन्त्रादि च ॥ अप्येते अस्मै इति
अर्पणं देवतादि ॥ अप्येते अस्मिन्निति अर्पणं देशकालादि तत्सर्वं ब्रह्मैव ॥ हविः
चरुपुरोडाशपयोदध्याज्यादिकं ब्रह्मैव ॥ ब्रह्मरूपे अग्नौ ब्रह्मरूपेण कर्त्रा हुतं होमा-
ख्या क्रिया या सा ब्रह्मैव ॥ हुतं तर्पितं देवब्राह्मणादि ब्रह्मैव ॥ अग्निरपि
ब्रह्मैव ॥ कर्ताऽपि ब्रह्मैव ॥ क्रियाऽपि ब्रह्मैव तेन तर्पितं देवब्राह्मणादेकमपि
ब्रह्मैव ॥ तेन गंतव्यं प्राप्तव्यं फलं यत् तदपि ब्रह्मैव ॥ 'ब्रह्मैव तेन गंतव्यं'मि-
त्यस्याऽऽवृत्तिः ॥ ब्रह्मैवेत्युभयत्र संबध्यते ॥ एवकारः सर्वत्र संबध्यते ॥ अर्पण-
शब्देन फलाविवक्षायामिदं ॥ तेन फलाविवक्षायां तु नाऽऽवृत्त्यपेक्षा ॥ 'ब्रह्म-

कर्मसमाधिना' इत्यस्य एकपदत्वे, हुतं यत् तत् ब्रह्मैवेति बोधनाय ब्रह्मैवेत्यस्य केवलमावृत्तिः ॥ 'ब्रह्मकर्मसमाधिना' इत्यस्य द्विपदत्वे साऽपि न ॥ हुतं ब्रह्मैव तेन गंतव्यं ब्रह्म कर्मसमाधिना इत्येव पूर्णैः ॥ आद्ये ब्रह्मैव कर्म ब्रह्मकर्म तस्मिन् समाधिः सम्यग्ज्ञानं यस्य तेन ब्रह्मणः कर्म कार्यं ब्रह्मविषयं कार्यं सर्वस्य ब्रह्मत्वानुसंधानरूपं तस्मिन् समाधिः चित्तस्य स्थापनं यस्य वा तेन ॥ द्वितीये कर्मणि उक्तीत्या समाधिः ब्रह्मज्ञानं यस्य तेन तेन कर्मकर्त्रा गंतव्यं ब्रह्मैव ॥ उक्तीत्या सर्वस्य ब्रह्मत्वानुसंधानाद्ब्रह्मविदः कर्म १ अकर्मैव भवति ॥ इदमेवोक्तं ॥ 'कर्मण्यकर्म यः पश्येत्' 'कर्मण्यभिप्रवृत्तोऽपि नैव किञ्चित्करोति सः' ॥ २ 'गुणा गुणेषु वर्तते इति मत्वा न सज्जते' ॥ इति ॥ वक्ष्यते च ॥ ३ 'नैव किञ्चित्करोमीति युक्तो मन्येत तत्त्ववि'दित्यादि ॥ ब्रह्माग्नौ ब्रह्मणा हुतमित्यत्र कथं ब्रह्मत्वविधिर्गिति चेत् ब्रह्म अग्नौ इति द्वे पदे ॥ यस्मिन्नग्नौ हुतं होमः क्रियते सोऽग्निर्ब्रह्मैव ॥ हुतं यत्तद्ब्रह्मणैव ॥ येन हुतं स यजमानोऽध्वर्युश्च ब्रह्मैवेति यावत् ॥ इति ब्रह्मत्वविधिः ॥ एवं लोकसंग्रहार्थं कर्म कुर्वता ब्रह्मविदाऽपि ब्रह्मैव गंतव्यं ॥ किंपुनः प्रारब्धकर्मशेषरहितेन अतएव निवृत्तसर्वकर्मणा कर्मसंन्याभिना ब्रह्मविदा ब्रह्मैव गंतव्यमिति ॥ आद्यस्य कर्मसद्भावात् तेन कर्मयज्ञेन भगवानाराध्यते ॥ द्वितीयस्य तदभावात् केन यज्ञेन भगवानाराध्यते इति चेत् ज्ञानमेव तस्य यज्ञः तेन भगवानाराध्यते ॥ श्रेयान् हि ज्ञानयज्ञः सर्वेभ्यः कर्मयज्ञेभ्यः ॥ वक्ष्यते च ॥ ४ 'श्रेयान् द्रव्यमयाद्यज्ञात् ज्ञानयज्ञः परंतप' ॥ इति ॥ ज्ञानस्य यज्ञत्वे तत्र अधियज्ञे प्रसिद्धानि अर्पणादीनि वाच्यानि इति चेत् परमार्थदर्शिनां ज्ञानरूपे यज्ञे ब्रह्मैव अधियज्ञे प्रसिद्धं अर्पणादिकं सर्वं संपद्यते ॥ केनात्र ज्ञानस्य यज्ञत्वं विवक्षितं ज्ञायते इति चेत् अर्पणादीनां विशिष्य ब्रह्मन्वाभिधानेन ॥ अन्यथा सर्वस्य ब्रह्मन्वादर्पणादीनां विशिष्य ब्रह्मन्वाभिधानमनर्थकं स्यात् ॥ तदेवं कर्म कुर्वतः त्यक्तकर्मणश्च ब्रह्मविदः ब्रह्मप्राप्तिरप्रतिहता ॥ आद्ये य कर्म सत्पि अकर्मतामापद्यते ॥ द्वितीयस्य तु कर्मैव नास्ति ॥ किंतु ज्ञानमेव यज्ञः संपद्यते ॥ अहो महिमा सम्यग्दर्शनवतो ब्रह्मविदः ॥

१. यस्मात् समाधिजेनात्मसाक्षात्कारेण अर्पणादिकं फलं कर्म च इत्येतत् सर्वं ब्रह्म तस्मात् स्तय कर्म प्रविलीयते इति पूर्वेणान्वयः ॥ इति केचित् ॥ २. ३. २८. ३. ५. ८. ४. ४. ३३.

आरुरुक्षुपक्षे, एवं १ 'कर्मणि, ब्रह्मत्वानुसंधानपूर्वकं कर्म कुर्वता ब्रह्मैव गंतव्यं ॥ अतएवमनुसंधानं कर्म कर्तव्यं ॥ एवमनुसंधाने विगुणमपि कर्म सगुणं समग्रमेव भवति ॥ तच्च कर्म अवन्धकत्वादकर्मैव ॥ इदमेवाक्तं ॥ 'नैव किञ्चित्करोति स.' ॥ 'समग्रं प्रविलीयते' ॥ इत्यादि ॥ अतस्त्वमेवमनुसंधानं कर्म कुरु ॥ २४ ॥

वि ॥ अर्जुनः ॥ 'कर्मण्यकर्मै'त्यादिना प्रकृतियुक्तगुणात्मस्वरूपानुसंधानयुक्ततया कर्मणो ज्ञानाकारत्वमुक्तं ॥ तेन च कर्मणा ज्ञाननिष्ठाव्यवधानमंतरा साक्षादात्मावलोकनसिद्धिर्धोक्ता ॥ 'कामसंकल्पवर्जिता' इत्यादिभिरुक्तांगकलापे कस्यापि लोपे ज्ञानाकारता न संपद्येत ॥ ततश्च तेन साक्षादात्मावलोकनसिद्धिश्च न जायेत ॥ का गतिः ॥ वद ॥

कृष्णः ॥ कर्मणः तत्परिकरस्य च परब्रह्मशब्दितपरमपुरुषात्मकत्वानुसंधाने तन्महिम्ना विगुणमपि सगुण ज्ञानाकारमेव भवति ॥ ततश्च तेन साक्षादात्मावलोकनसिद्धिरपि संपद्यते ॥ कथं ब्रह्मत्वानुसंधानमिति चेत् ब्रह्मात्मकत्वाद्ब्रह्मेत्युच्यते ॥ ब्रह्मात्मकत्वं नाम ब्रह्मांतर्यामिकत्वं ब्रह्मशरीरत्वमिति यावत् ॥ ब्रह्मस्वरूपत्वं ब्रह्मणः कारणत्वात् कार्यकारणयोरभेदोपचारात् ॥ ब्रह्मकार्यत्वमिति यावत् ॥ इति वा ॥ 'ब्रह्मार्पणमित्येकं पद ॥ बहुव्रीहिसमासः ॥ ब्रह्मकार्यत्वात् ब्रह्मात्मकं अर्पणं अर्पणसाधनं स्रुकस्रुवादिकं यस्य तादृशं हविः आज्यादिकं ब्रह्मैव ॥ ब्रह्मात्मकमेव सत् ब्रह्मात्मके अग्नौ ब्रह्मात्मकेन यजमानेन हुतं भवति ॥ ब्रह्म अर्पणं इति छेदे वाक्यभेदः स्यात् ॥ अतः एकपदत्वेन हविषो विशेषणं कृतं ॥ इति ब्रह्मकर्मसमाधिना ब्रह्म इति कर्म यः समाधत्ते अनुसंधत्ते इति वा ब्रह्मात्मके कर्मणि समाधि अनुसंधानं यस्मिन् इति वा ब्रह्मकर्मसमाधिः तेन कर्मकर्त्ता प्राप्तव्यं ब्रह्मैव ॥ ननु ज्ञानं ज्ञाननिष्ठाव्यवधानमंतरा साक्षादात्मावलोकनं सिद्ध्यतीति यावत् ॥ यत्किञ्चिदंगवैकल्येऽपि उक्तरूपब्रह्मत्वानुसंधानं लांगमेव सत् कर्म साक्षादात्मावलोकसाधनं भवतीति स्थितं ॥ २४ ॥

१. ब्रह्मात्मके कर्मणि समाधिः यस्य तेन ॥ ब्रह्मण्यर्पितं कर्म ब्रह्मकर्म तस्मिन् समाधिर्यस्य तेन ॥ समाधिः चित्तैकाग्र्यम् ॥

अर्जुन ॥ १ 'कर्मण्येवाधिकारस्ते' इत्यादिना एतावता प्रबंधेन कर्मयोगोऽ-
भिहितः ॥ तत्र सर्वेषामेकमेव कर्म उत तत्र अवांतरभेदाः संति ॥ अद्ये न सर्वे-
षामेकमेव कर्म संभवति ॥ वर्णाश्रमभेदेन कर्मभेदावश्यंभावात् ॥ देशकालव्यक्ति-
भेदमूलकादसौकर्याच्च ॥ द्वितीये के ते भेदाः ॥ कति ॥ ब्रूहि ॥

कृष्णः ॥ दैवमेवापरे यज्ञं यांगिनः पर्युपासते ॥

ब्रह्माग्नावपरे यज्ञं यज्ञेनैवोपजुहति ॥ २९ ॥

दैवमिति ॥ अपरे यांग. एवामस्तीति यांगिनः दैवमेव यज्ञं पर्युपासते ॥
अपरे ब्रह्मैव अग्नि. ब्रह्माग्निः तस्मिन् यज्ञाग्नें यज्ञं यज्ञेनैव उपजुहति ॥ २९ ॥

कर्मयोगभेदान् ब्रवीमि ॥ शृणु ॥ ज्ञानयोगिनां यतीनां भगवदुपासनमेव
यज्ञः अपरे ज्ञानयोगिनो यतयः दैवशब्दितं भगवन्तमेव यज्ञं यथातथा उपासते ॥
उपासनमेव यज्ञः ॥ भगवन्तं यज्ञं उपासते ॥ यज्ञतयोपासते ॥ २० 'यज्ञो वै
विष्णु'रिति श्रुतिः ॥ तथोपासनमेव यज्ञः ॥ कर्मयोगिनां वानप्रस्थगृहस्थानां अग्ने
अग्निहोत्रादिषु हविषः प्रक्षेपो यज्ञः ॥ अपरे कर्मयोगिनः वनस्थाः गृहस्थाश्च ॥
'ब्रह्मापणं ब्रह्म हविर्गिन्याद्युक्तगोत्या ब्रह्माधोनेऽग्ने यज्ञशब्दितभगवत्प्रेरणया
अग्निहोत्रादिरूपं यज्ञमेव कुर्वति ॥ कृतस्य कर्मणः ब्रह्मणि समर्पणं वा यज्ञः ॥
ब्रह्मण्येवाग्नां यज्ञेन पंचमहायज्ञादिना कर्मणा यज्ञशब्दितं भगवन्तं प्रति जुहति ॥
यथा दध्नाजुहोतीत्यत्र अग्नेो दध्नः समर्पणं होमः ॥ तथऽत्र तृतीयांतयज्ञ-
शब्दितपंचमहायज्ञादिकर्मणो भगवन्तं समर्पणं होमः ॥ अत्र पंचार्थं ज्ञानयोगि-
विषयं ॥ उत्तरार्थं कर्मयोगिविषयं ॥ २९ ॥

अ ॥ पूर्वार्थं कर्मयोगिविषयं ॥ उत्तरार्थं तु ज्ञानयोगिविषयं ॥ अपरे
कर्मयोगिनः देवानां इमं देवं इंद्रादिदेवतोद्देश्यकमेव ॥ इंद्रादिषु ब्रह्मवृद्धिरहितं
यज्ञं दर्शपौर्णमासादिकं नम्यगुपासते ॥ न तु ज्ञानयज्ञः ॥ अपरे ज्ञानयोगिनः
ब्रह्मण्येवाग्नां यज्ञं पारमैरहंभोक्तेति विषयोपभोगैर्गण्यमानत्वाद्यज्ञ आत्मा

आत्मानं सोपाधिकं आहुतिरूपं यज्ञेन निरुपाधिकं परमात्मत्वेनैव उपजुह्वति ॥ जीवब्रह्माभेददर्शनमेव तेषां यज्ञः ॥ यथा आहुतेः प्रक्षेपं तदन्तर्गमाहुतिः स्वरूपेण न दृश्यते ॥ तथा ब्रह्मवाहमिति ब्रह्माभेददर्शनं आत्मा भेदेन न दृश्यते ॥ अयं ज्ञानयज्ञः ॥ यज्ञं यज्ञादिस्वर्गकर्माणि यज्ञेन ब्रह्मार्पणं ब्रह्म हविर्गित्युक्तलक्षणेन ज्ञानयज्ञेन ब्रह्मण्येवाग्नौ उपजुह्वति ॥ प्रविलापयति ॥ इति वा ॥ यज्ञं सोपाधिकं जीवं यज्ञेन 'यज्ञो वै धिष्णु' गिति श्रवणात्सोपाधिकेनेश्वरेण सह ब्रह्मण्येवाग्नौ उपजुह्वति ॥ सोपाधिकं जीवेश्वरं तत्तदुपाधिमपोह्य उभयोरधिष्ठानभूतेन तुरीयेण निर्विशेषब्रह्मणा अभिर्चां पश्यन्ति ॥ यथा तरंगबुद्बुदौ तन्नामरूपापोहेन तदाधारभूतसमुद्राभिर्चां पश्यन्ति तद्वत् ॥ नायं ज्ञानयज्ञः कर्मयज्ञादियज्ञेष्वन्यतमः ॥ तथापि 'यथात् द्रव्यमयाद्यज्ञान् ज्ञानयज्ञः परंपरेति उत्कृष्टत्वेन स्तोतुं उत्कर्षावधिभूततत्साधनयज्ञमध्ये पठ्यते ॥ यथा कश्चित् ब्राह्मणः ब्रह्मवित्त्वेन स्तोतुं उत्कर्षावधिभूतयु ब्राह्मणेपु ब्राह्मणत्वेन पठ्यते तद्वत् ॥ २५ ॥

वि ॥ पृथार्थमुत्तर्गार्थं चेत्यभयं कर्मयोगिविषयं ॥ अपरे कर्मयोगिनः केचित् देवतोद्देश्यकं देवार्चनरूपं यज्ञं सम्यगुपासते ॥ केचित् तत्तद्देवताविग्रहागधनरूपं यज्ञमनुनिष्ठं ॥ सर्वेषां यज्ञभेदानां देवतोद्देश्यकत्वेन देवसंबन्धित्वाद्देवत्वसंबन्धि विग्रहसपर्यास्पर्शत्वात्स्य विवक्षणादितरेभ्योऽस्यव्यावृत्तिः ॥ कर्मयोगिनां देवतार्चनं नित्यकर्मतया स्मर्यते ॥ तथाच भनुः ॥ 'देवताभ्यर्चनं चैव समिदाश्चाभेदमेव च' ॥ इति ॥ सतिर्चनं केषांचिकर्मयोगिनां देवतार्चनरूपो यज्ञ इति कथमुच्यते इति चेत् देवमेव यज्ञमुपासते तत्रैव निष्ठां कुर्वन्ति ॥ नान्यत्र ॥ इति विवक्षणात् कर्मयोगिषु केषांचिदयं केषांचिदन्य इति विकल्पो युज्यते ॥ अपरे केचिकर्मयोगिनः ब्रह्मार्पणं भिन्युक्तन्यायेन ब्रह्मकार्ये अग्नौ यज्ञं चरुपुरोडाशादिकं हविरेव यज्ञेन सूक्तस्रुवादिना साधनेन उपजुह्वति ॥ अग्नौ हविः प्रक्षेपरूपयज्ञ एव निष्ठां कुर्वति ॥ इति विवक्षणात् अयं यज्ञः केषांचिदिति विकल्पो युज्यते ॥ २५ ॥

कृष्णः ॥ श्रोत्रादीनीन्द्रियाण्यन्ये संयमाग्निषु जुहति ॥

शब्दादीन् विषयानन्ये इंद्रियाग्निषु जुहति ॥ २६ ॥

श्रोत्रादीनीति ॥ अन्ये श्रोत्र आदिः येषां तानि श्रोत्रादीनि इंद्रियाणि संयमाः इंद्रियनिग्रहा एव अग्रय. संयमाग्रयः तेषु संयमाग्निषु जुहति ॥ अन्ये इंद्रियाण्येव अग्रयः इंद्रियाग्रयः तेषु इंद्रियाग्निषु शब्दः आदिः येषां ते शब्दादयः तान् शब्दादीन् विषयान् जुहति ॥ २६ ॥

अपरे नैष्ठिकब्रह्मचारिणः श्रोत्रचक्षुस्त्वक्जिह्वाघ्राणाख्यानि इंद्रियाणि तत्तर्दिन्द्रियनियमनरूपाग्निषु जुहति ॥ इंद्रियस्य संयमो नाम विषयेभ्यः प्रत्याहृत्य स्वस्थाने स्थापनं ॥ भगवत्पूजात्मकयज्ञभावनया इंद्रियनियमनं कुर्वन्ति ॥ भगवदाज्ञारूपविध्यनुसारेण स्वस्वकर्तव्यकर्मकरणं भगवदाग्रधनं भवति ॥ अपरे गृहस्थाः श्रोत्रादीन्द्रियरूपाग्निषु अनिषिद्धान् शब्दादीन् विषयान् जुहति ॥ विषयोपभोगकालेऽप्यनासक्तताः अग्नित्वेन भावितेषु इंद्रियेषु हविष्ट्वेन भावितान् विषयान् प्रक्षिपन्ति ॥ इंद्रियाण्यग्नित्वेन विषयान् हविष्ट्वेन च ध्यात्वा भगवदाग्रधनत्वबुद्ध्या अनिषिद्धविषयभोगं कुर्वन्ति ॥

अ ॥ केचित् ॥ समाधिर्द्विविधः ॥ संप्रज्ञातसमाधि असंप्रज्ञातसमाधिश्चेति ॥ तत्र संप्रज्ञातसमाधियोगनिष्ठाः श्रोत्रादीनि इंद्रियाणि संयमाग्निषु जुहति ॥ तस्मात् समाधियोगात् व्युत्थिताः श्रोत्रादिषु इंद्रियेषु अग्निषु विषयान् जुहति ॥ श्रोत्रादिभिरविरुद्धविषयग्रहणं कुर्वन्ति ॥

वि ॥ अपरे योगिनः इंद्रियाणि संयमाग्निषु जुहति ॥ इंद्रियसंयमनं कुर्वन्ति ॥ इंद्रियाणां संयमो नाम निर्व्यापारीकरणं ॥ विषयसंनिधानेऽपि दर्शनादिव्यापारराहित्येनावस्थापनं ॥ अयं इंद्रियनियमनाख्यो यज्ञः ॥ अन्ये विषयसंनिधाने इंद्रियाणि निर्व्यापारतया नात्रतिष्ठन् इति विभ्यतः इंद्रियाग्निषु शब्दादीन् विषयान् जुहति ॥ विषयनियमनं कुर्वन्ति ॥ विषयाणां नियमनं नाम दूरीकरणं ॥ तत्संनिधिपरिहारः ॥ अयं विषयनियमनाख्यो यज्ञः ॥ यस्य

हविषो होमः तस्य तेन होमेन विनाशो भवति ॥ तद्वदत्र इंद्रियविषयविनाशो विवक्षणीयः ॥ तस्य चासंभवात् इंद्रियसंबंधनाशः विषयसंबंधनाशश्च विवक्षितः ॥ पूर्वार्धे विषयसंनिधिपरिहारः ॥ उत्तरार्धे संनिहितानामपि विषयाणां अकिञ्चित्करत्वाद्विषयाणां निर्व्यापारतयाऽवस्थानं च उच्यते इति वा विभागः ॥ २६ ॥

कृष्णः ॥ सर्वार्णांद्रियकर्माणि प्राणकर्माणि चापरं ॥

आत्मसंयमयोगाग्नौ जुहति ज्ञानदीपिते ॥ २७ ॥

सर्वार्णाति ॥ अपरं सर्वाणि इंद्रियाणां कर्माणि इंद्रियकर्माणि प्राणानां वायूनां कर्माणि प्राणकर्माणि च ज्ञानेन दीपितः ज्ञानदीपितः तस्मिन् ज्ञानदीपिते आत्मनः मनसः संयमः निग्रहः स एव योगः उपायः आत्मसंयमयोगः स एव अग्निः तस्मिन् आत्मसंयमयोगाग्नौ जुहति ॥ २७ ॥

अपरे ध्यानयोगनिष्ठाः सर्वाणि ज्ञानेंद्रियाणां १ चक्षुःश्रोत्रत्वक्जिह्वाघ्राणानां कर्माणि दर्शनश्रवणस्पर्शग्रहणरसग्रहणगंधग्रहणानि कर्मेंद्रियाणां वाक्पाणिपादपायूपस्थानां कर्माणि वचनादानगमनविसर्जनानंदनानि ॥ मनोबुधयोः कर्माणि संकल्पाध्यवसायरूपाणि ॥ तथा प्राणानां मुख्यवायूनां २ प्राणापानव्यानोदानसमानानां कर्माणि क्रमेण बहिर्गमनं अधोगमनं आकुं वनप्रत्नारणादि ऊर्ध्वगमनं अशितपीतसमनयनं इत्येतानि ॥ उपवायूनां नागकूर्मकृकरदेवदत्तधनंजयानां कर्माणि क्रमेण उद्गारोन्मीलनक्षुत्तजुंभणव्यापनानि च ध्येयवस्तुविषयकसम्यक्ज्ञानेन प्रज्वलिते आत्मनः मनसः संयमः सम्यक्नियमनं ध्याने एका-

१. श्रोत्रादीनां पूर्वमुक्तया कर्मेंद्रियमात्रपरोऽयं श्लोक इति केचित् । २. अत्र 'प्राणोऽपानः समानश्चोदानव्यानौ च वायवः ॥ हृदि प्राणो गुदेऽपानः समानो नाभिसंस्थितः ॥ उदानः कंठदेशस्थः व्यानः सर्वशरीरगः ॥ नागश्च कूर्मः कृकरो देवदत्तो धनंजयः ॥ उद्गारो नाग आख्यातः कूर्म उन्मीलने स्मृतः ॥ कृकराच्च क्षुत्तं श्रेयं देवदत्ताद्विजुंभणम् ॥ न जहाति मृतं वाऽपि सर्वव्यापी धनंजयः ॥' इत्यादिकमनुसंधेयम् ॥

प्रता सपव योग उपाय तद्रूपे अग्नौ मनःसंयमरूपो योगः ध्यानयोगः तद्रूपे
अग्नौ इति वा ॥ मनःसंयमस्य योगः प्राप्तिं तद्रूपे अग्नौ इति वा ॥ संयम-
एव योगः आत्मविषयकः आत्मनि संयमयोगः मनोनिरोधरूपः समाधियोगः
तद्रूपोऽग्निः तस्मिन् इति वा जुहुति ॥ ध्येयं वस्तु सम्यक् ज्ञात्वा तस्मिन् मन-
संयम्य सर्वाणि प्राणैर्द्रियकर्माण्युपरमस्य ध्यानयोगसुखमनुभवति ॥ 'यथायथा
सदाभ्यासात् मनसः स्थिरता भवेत् ॥ वायुवाक्कायदृष्टीनां स्थिरता च तथा-
तथा' ॥ इति हि स्मरन्ति ॥ अयं मनोनियमनाख्यो यज्ञः ॥ १' इंद्रियेभ्यः
परा ह्यर्थाः अर्थेभ्यश्च परं मनः' ॥ इति श्रुत्यनुसारेण त्रयाणामेषां यजानां
क्रमो ज्ञेयः ॥

अ ॥ केचित् ॥ अपरे असंप्रज्ञातसमाधियोगान्निष्ठाः सर्वाणि इंद्रियकर्माणि
प्राणकर्माणि च ज्ञानं तत्त्वमस्यादिवेदान्तवाक्यजन्यः ब्रह्मात्मक्यमाक्षत्कारः तेन
उज्वलिते आत्मनि विषये संयमः संप्रज्ञातसमाधिः तस्मिन् मतिं जातः योगः
असंप्रज्ञातसमाधियोगः तद्रूपे अग्नौ जुहुति ॥ सर्वाणि आत्मसंयमयोगान्तं
ज्ञानदीपिते इत्युक्त्या पूर्वोक्ता द्वेषो ज्ञातव्यः ॥ २७ ॥

कृष्णः ॥ द्रव्ययज्ञात्तपोयज्ञा योगयज्ञास्तथापरं ॥

स्वाध्यायज्ञानयज्ञाश्च यतयः सङ्गितव्रताः ॥ २८ ॥

द्रव्येति ॥ अपरे द्रव्यस्य यज्ञाः याजकाः द्रव्यद्रव्येण वा यज्ञः येषां ते इति
वा द्रव्ययज्ञाः ॥ अपरे तपो एव यज्ञः येषां ते तपोयज्ञा ॥ तथा अपरे योग एव
यज्ञाः येषां ते योगयज्ञाः ॥ अपरे स्वाध्यायः वेदः स्वाध्यायश्च ज्ञानं च स्वाध्यायज्ञानं
ते एव यज्ञौ येषां ते स्वाध्यायज्ञानयज्ञाश्च एते सर्वे यतयः यतशीलाः सं सम्यक्
शितं तीक्ष्णं व्रतं संकल्पः येषां ते सङ्गितव्रताः ॥ २८ ॥

अपरे योगिनः द्रव्यस्य घृतादेः यजन्तानि यज्ञाः याजकाः तपोः कृच्छ्रचान्द्रा-
यणादिकं तस्य याजकाः योगः ध्यानं तस्य याजकाः स्वाध्यायः ऋगादिवेद-

पाठः ज्ञानं वेदान्तज्ञानं त राधनं श्रवणादिकं वा तयोर्यजकाः स्वाध्याययज्ञाः
 ज्ञानयज्ञाश्च ब्रह्मरूपेऽग्नौ द्रव्यतपआदिकं जुहोमि अर्पयामोति ब्रह्मार्पणं कुर्वतः ॥
 अर्पणबुद्धिरेव होमः ॥ न प्रयत्नमंतरेणमे यज्ञाः साध्याः यतयः प्रयत्नशोलाः
 'यतो प्रयत्ने' इति धातुः ॥ जितेंद्रिया वा ॥ १ जितेंद्रियग्रामाः यतयो यतिन
 श्चोच्यन्ते ॥ सं नितगं शितानि तीक्ष्णानि व्रतानि विध्युक्तनियमाः एषां
 आवश्यकाः यतय २ संशितव्रताश्चैव उक्तयज्ञवतो भवति ॥ अत्र यज्ञा
 पंच ॥ २८ ॥

अ॥ अपरे द्रव्यत्यागएव द्रव्यन धनेन वा यज्ञो येषां ते द्रव्ययज्ञाः द्रव्यव्ययसा-
 ध्यवापीकूपतटाकागारदिवालयदिनिर्माणरूपयज्ञवतः ॥ द्रव्यं यज्ञो येषां ते द्रव्ययज्ञाः
 देशविशेषे कालविशेषे पात्रविशेषे यथाशक्ति द्रव्यविनियोगं कुर्वन् पात्रे
 द्रव्यविनियोगरूपयज्ञवतः ॥ इति वा ॥ अपरे कृच्छ्रचांद्रायणादिव्रताचरणरूपय-
 ज्ञवतः ॥ अपरे द्वितीयतृतीयाद्यक्तविहितकर्मानुष्ठानरूपयोगलक्षणयज्ञवतः ॥ यम-
 नियमासनप्राणायामप्रत्याहारधारणाध्यानसमाधिरु पाठ्यांगयोगरूपयज्ञवतः ॥ इति
 वा ॥ ३ ऋगादिवेदपठरूपयज्ञवतोपरे ॥ ज्ञानसाधनपूर्वोत्तरीमांसाविचाररूप-
 यज्ञवतोऽपरे ॥ सर्वेऽप्येते यतयः यत्नशोला अंततोक्षणव्रताः अतिदृढनियमा-
 इतीदं द्वय सर्वेषां विशेषण ॥ एवमत्र पञ्च यज्ञाः ॥ अपरे संशितव्रताः अति-
 दृढाहिंसादिरूपमहाव्रतादिव्रतविशेषरूपयज्ञवतः ॥ एवमत्र षट् यज्ञा इति
 वा ॥ २८ ॥

त्रि ॥ अपरे द्रव्यसाध्ययज्ञवत द्रव्यत्यागात्मकयज्ञवतो वा ॥ न्यायार्जितेन
 द्रव्येण देवतार्चनं दानं याग होम वा कुर्वतः ॥ अपरे कृच्छ्रचांद्रायणादिरूप-
 व्रतलक्षणययवतः ॥ अपरे योगयज्ञा योगः प्राप्ति अवश्यंगतव्यानां दिव्य-
 देशानां दिव्यतीर्थानां वा प्राप्ति तद्रूपयज्ञवतः ॥ यज्ञत्वबुद्ध्या दिव्यदेशयात्रा-
 दिकं क्वतः ॥ अपरे वेदाभ्यासरूपयज्ञवतः ॥ अपरे तदर्थज्ञानाभ्यासरूपयज्ञ-

१. ये निजितेन्द्रियग्रामा यतिनो यतयश्च ते ॥ इत्यमरः ॥ २ शमितव्रता इति पाठे विद्वत्कथित-
 प्रथितव्रतवतः इत्यर्थः ३ स्वाध्यायेन वेदेन यत् ज्ञानं तद्रूपयज्ञवतः ॥ स्वाध्याययज्ञा ज्ञानयज्ञाश्च
 इति वा ॥ आद्ये व्रतरूपो यज्ञः पंचमः ॥ द्वितीये संशितव्रता इति सर्वेषां विशेषणम् ॥

यंतः ॥ सवेप्येते यतयः यत्नशोलाः अतिदृढसंकल्पाश्च ॥ प्रयत्नसंकल्पदार्ढ्य-
रहितानामिमे यथा न सित्थेयुः ॥ अतः यत्नेन संकल्पदार्ढ्येन च यथा इमे
संपाद्याः ॥ २८ ॥

कृष्णः ॥ अपाने जुहति प्राणं प्राणेऽपानं तथा परे ॥

प्रणापानगती रुध्वा प्राणायामपरायणाः ॥ २९ ॥

अपानइति ॥ अपरे प्राणानां आयामः नियमनं परं अयनं येषां ते परायणाः
तत्पराः प्राणायामे परायणाः प्राणायामपरायणाः सन्तः प्राणश्च अपानश्च प्राणानां
तयोः गती रुध्वा प्राणं अपाने जुहति ॥ तथा अपानं प्राणे जुहति ॥ २९ ॥

द्वै ॥ अ ॥ अपरे प्राणानां नियमनमेव परमोपायमाश्रयंतः संतः प्राणा-
पानयोः १ ऊर्ध्वाध्रोगतो निरुध्य अपाने प्राणं जुहति ॥ प्राणे च अपानं जुहति ॥
प्राणस्य गतिः ऊर्ध्वगमनं अपानस्य गतिः अध्रोगमनं ते निरुध्य ॥ प्राणस्य अपान-
प्रवेशनरूपं पूरकं अपानस्य प्राणे प्रवेशनरूपं रेचकं च कृत्वा उभयगतिनिरोधेन
स्तंभनरूपं कुम्भकं कुर्वन्तः भगवत्पूजात्वेन प्राणायामयज्ञं कुर्वन्ति ॥ २९ ॥

कृष्णः ॥ २ अपरे नियतद्वाराः प्राणान् प्राणेषु जुहति ॥ २९ ॥ ॥

अपर इति ॥ नियतः संकोचितः आहारः येषां ते नियताहाराः अपरे प्राणान्
प्राणेषु जुहति ॥ २९ ॥ ॥

अपरे नियमिताहाराः आहारसंकोचान्वाभ्यासवन्तः सतः प्राणान् तत्तद्दिन्द्रिय-
वृत्तीः प्राणेषु तत्तद्दिन्द्रियेषु जुहति ॥ आहारसंकोचनेन इंद्रियाणां शक्तिहास-
मापाद्य तानितानांन्द्रियाणं सकुचितवृत्तानि कुर्वन्ति ॥ प्राणान् अवरोन्द्रियदेवान्
प्राणेषु उत्तमैन्द्रियदेवेषु जुहति ॥ तद्धोनान् चिंतयति ॥ इति वा ॥ अस्मिन्
व्याख्याने नियताहारा इत्यस्यानुपयोगात् नियताहारत्वं पृथगपरो यज्ञ इति
ज्ञेयम् ॥ २९ ॥

१. नामिकाभ्यां आन्तरस्थ वायोर्निगमः श्वासः प्राणगतिः ॥ बाह्यनिर्गतस्य तस्य वायोः ताभ्यां
अन्तःप्रवेशः प्रश्नासौऽपानगतिः ॥ २. मार्धरालोके एक एव यज्ञः ॥ द्वै यज्ञावित्यपरे ॥

अ ॥ अपरे पूर्वोक्तप्राणायामपरेषु मध्ये केचित् नियताहाराः संतः प्राणान्
अन्नितान् वायून् जितेषु वायुषु जुह्वन्ति ॥ वायुजयाभ्यासं कृत्वा जिते वायौ अजितं
वायुं संयोज्य तमपि जयन्ति ॥ इंद्रियेषु इंद्रियवृत्तिः जुह्वतीति वा ॥

१ अपरे पूर्वोक्तप्राणायामपरेषु मध्ये केचित् नियताहाराः संतः प्राणान्
प्राणेषु जुह्वन्ति ॥ वायुस्तंभनाभ्यासनिगृहीतेषु वायुषु प्राणान् ज्ञानेन्द्रियकर्मेन्द्रिय-
रूपान् जुह्वन्ति ॥ महाकुंभकाभ्यासेन विलापयन्ति ॥ २ अपरे नियताहाराः आहारः
आहारं विषयभोगः ॥ विरक्ताः संतः प्राणान् समनस्कार्णांद्रियाणि प्राणेषु
मनश्चित्ताहंकारेषु अंतःकरणवृत्तिभेदेषु जुह्वन्ति ॥ इंद्रियाणि संकल्पात्मके मनसि
संहृत्य मनोऽपि स्मरणात्मके चित्तं संहृत्य तदपि अहंकारे संहरन्ति ॥ सचाभि-
मानोऽहंकारः अभिमंतव्याभावात् स्वयमेव दग्धेधनानलवद्विलीयते ॥ अयं द्वादशो
यज्ञः ॥ इति वा ॥

अपरे प्राणं अपाने जुह्वन्ति ॥ तथा अपानं प्राणं जुह्वन्ति ॥ पूरकरेचक्रयोगवर्त-
नान्निष्पद्यमानेन हंसो साहं इत्यनुलोमतः प्रतिलोमतश्चाभिव्यज्यमानेन अजपा-
मंत्रेण तत्वमसीति महावाक्योक्तं तत्त्वंपदार्थैक्यं प्रतिकलं भावयन्ति ॥ 'सकारेण
बहिर्याति हकारेण विशन्त्युनः ॥ प्राणस्तत्र सपवाहं हंस इत्यनुचितयेत्' ॥ इति
हि योगशास्त्रज्ञाः स्मरन्ति ॥ अयमेको यज्ञः ॥ 'प्राणायामगती रुध्वा प्राणायाम-
परायणाः ॥ अपरे नियताहाराः प्राणान् प्राणेषु जुह्वन्ति ॥' इति प्राणायामयज्ञः ॥
इन्द्रियाणि वायुषु जुह्वन्तीत्यर्थं ॥ इत्यपि व्याख्यांतरं ॥ २९.॥

वि ॥ प्राणायामपरायणा अपरे अपाने प्राणं जुह्वन्ति ॥ पूरकं कुर्वन्ति ॥ तथा
अपरे प्राणे अपानं जुह्वन्ति ॥ रेचकं कुर्वन्ति ॥ अपरे प्राणायामयोः ऊर्ध्वाधोगती
रुध्वा प्राणान् वायुवृत्तिभेदान् प्राणेषु वायुषु जुह्वन्ति ॥ कुम्भकं कुर्वन्ति ॥ एते त्रयोऽपि
नियताहाराः ॥ वक्ष्यते च ॥ ३ 'नात्यश्नतस्तु योगोऽस्ति न चैकांतमनश्नत' ॥
इति ॥ सार्धदश्लोके एको यज्ञः ॥ २९.॥

अर्जुनः ॥ क्रिमेतेषां सर्वेषां भेदानां पापनिरसनद्वारा मोक्षहेतुत्वमस्ति ॥
ब्रूहि ॥

कृष्णः ॥ सर्वेऽप्येते यज्ञविदो यज्ञक्षपितकल्मषाः ॥ ३० ॥

यज्ञशिष्टामृतभुजो यान्ति ब्रह्मसनातनम् ॥ ३० ॥ ॥

सर्वेऽपीति ॥ एते सर्वेऽपि यज्ञं विदन्तीति यज्ञं विन्दन्तीति वा यज्ञविदः यज्ञेन क्षपितं नाशितं कल्मषं येषां ते यज्ञक्षपितकल्मषाः ॥ यज्ञात् शिष्टं यज्ञशिष्टं यज्ञशिष्टं च तत् अमृतं च यज्ञशिष्टामृतं यज्ञशिष्टामृतं भुञ्जत इति यज्ञशिष्टामृतभुजः तादृशाश्च सन्तः सनातनं अनादि ब्रह्म यांति ॥ ३० ॥ ॥

द्वै ॥ अ ॥ यज्ञान् विदन्तीति यज्ञविदः यज्ञतत्स्वरूपतत्प्रकारतत्फलशानिनः यज्ञान् विदन्ति लभन्ते इति यज्ञविदः यज्ञलाभवंतः ॥ यज्ञस्वरूपादिकं ज्ञात्वा यज्ञानुष्ठानारः एते सर्वेऽपि यज्ञान् कृत्वा अवशिष्टे काले अमृताख्ये भुञ्जानाः यज्ञानंतरभावित्वाद्मृतो भवति स कालः ॥ यज्ञशिष्टेन कालेन यज्ञशिष्टे काले वा अमृताख्यमंत्रं भुञ्जाना इति वा ॥ यज्ञान् कृत्वा अवशिष्टममृताख्यं अन्नं भुञ्जाना ॥ यज्ञशेषो ह्यमृतमुच्यते ॥ इति वा ॥ यज्ञभेदेन यथासंभव अयमर्थभेदो बोध्यः ॥ स्वानुष्ठितेन यज्ञेन नाशितमोक्षप्रतिबंधकपापाश्च संतः पुरातनं परं ब्रह्म प्राप्नुवंति ॥ ज्ञानद्वारा मोक्ष प्राप्नुवंति ॥

बि ॥ उक्तेषु कर्मयोगभेदेषु स्वसौकर्यानुसारेण स्वेच्छया प्रवृत्ता एते सर्वेऽपि देवयज्ञपितृयज्ञभूतयज्ञमनुष्ठययज्ञब्रह्मयज्ञरूपमहायज्ञान् तत्पूर्वकनित्यनैमिस्तिककर्मरूपयज्ञांश्च 'सहयज्ञैः प्रजासृष्टे'त्यभिहितान् विदन्ति लभन्ते इति यज्ञविदः पंचमहायज्ञनित्यनैमिस्तिककर्मकर्तारः संत एव उक्तैर्यज्ञैः कर्मयोगभेदैः अनुष्ठितैः

१. यज्ञानन्तरं शिष्टं विशिष्टं अमृताख्यं अन्नं आत्ममुखं वा भुञ्जानाः ॥ इति केचित् ॥ यज्ञशिष्टं यज्ञान्ते क्रियमाणं अमृतं 'यस्य स्मृत्या च नामोक्त्या तपोयज्ञक्रियादिषु ॥ न्यूनं संपूर्णतां याति सद्यो वन्दे तमच्युतम् ॥ मंत्रहीनं क्रियाहीनं भक्तिहीनं रमापते ॥ यत्कृतं तु मया देव परिपूर्णं तदस्तुमे' ॥ अनेन मया कृतेन कर्मणा भगवान् श्रीकृष्णः प्रीयतामिति मत्स्मरणपूर्वकं ममापणं तदभुजः तत्कर्तारः ॥ इति परे ॥ सर्वेषामेतेषां अन्यतममप्यनुष्ठानमशक्ताः पंचमहायज्ञाननुष्ठाय तच्छिष्टममृताख्यमन्नं भुञ्जानाः चित्तशुद्धिज्ञानद्वारा मोक्षमाप्नुवन्ति ॥ सर्वेऽपीत्यर्थं प्रशंसापरम् ॥ इत्यन्ये ॥

महाब्रह्मादिभिर्वा नाशितप्रतिबुद्धकपापास्संतः यद्ब्रह्मशिष्टेन महायद्ब्रह्मशिष्टेन अमृ-
ताख्येन अक्षेण शरीरधारणं कुर्वतः संतः अनादिब्रह्मसमानाकारं प्रकृतिबंधरहित-
शुद्धात्मानं प्राप्नुवंति ॥ उक्तकर्मयोगभेदेषु निष्ठावतापि पंचमहायद्ब्रह्मनित्यनैमित्तिक-
कर्मणामनुष्ठानमवश्यं कर्तव्यमिति सिद्धं ॥ ३० ॥

अर्जुनः ॥ उक्तयज्ञभेदानामकरणे किं बाधकं ॥ ब्रूहि ॥

कृष्णः ॥ नायं लोकोऽस्त्ययज्ञस्य कुतोऽन्यः कुरुसत्तम ॥ ३१ ॥

नायमिति ॥ कुरुषु सत्तमः श्रेष्ठः कुरुसत्तमः हे कुरुसत्तम पार्थ न विद्यते
यज्ञः यस्य सः अयज्ञः तस्य अयज्ञस्य भयं लोकः नास्ति ॥ अन्यः लोकः कुतः ॥ ३१ ॥

उक्तेषु यद्ब्रह्मभेदेषु एकमपि यो नानुतिष्ठति ॥ तस्य अयं लोकः मनुष्यलोकः
नास्ति कुतः पुनः स्वर्गादिः ॥ कुरुश्रेष्ठत्वात् त्वमनुष्ठानं शक्तोऽसि ॥ अयं लोकः
मनुष्यदेह एव नास्ति ॥ कुतो देवदेहः ॥ तिर्यग्योनिषु जायते ॥ इति वा ॥ २ अय-
ज्ञस्य अयं लोकः प्राकृतलोकसंबन्धी धर्मार्थकामाख्यत्रिवर्गः नास्ति ॥ अन्यः अप्रा-
कृतः मोक्षः कुतः ॥ इति वा ॥ ३१ ॥

अर्जुनः ॥ किमिमे विधिविहिताः किंभगवत्प्रोतिद्वारा मोक्षसाधनभूता-
किमेभिरहं मोक्षं प्राप्नुयां वद ॥

कृष्णः ॥ एवं बहुविधा यज्ञा वितता ब्रह्मणो मुखे ॥

कर्मजान् विद्धि तान् सर्वानेवं ज्ञात्वा विमोक्ष्यसे ॥ ३२ ॥

एवमिति ॥ एवं बह्व्यो विधाः प्रकाराः येषां ते बहुविधाः यज्ञाः ब्रह्मणः मुखे
वितताः विस्तृताः ॥ तान् सर्वान् कर्मणा जायन्ते इति कर्मजाः तान् कर्मजान् विधि-
जानीहि ॥ एवं ज्ञात्वा विमोक्ष्यसे ॥ ३२ ॥

उक्तप्रकाराः बहुविधाः यज्ञाः हरेः परमात्मनः मुखे वदने विस्तृताः सवर्ष्य-
ब्र-

१. पंचमहायद्ब्रह्मन्वा यो नानुतिष्ठति ॥ २. वि ॥ अयज्ञस्य कमयोगभेदनिष्ठत्वाभिमानेन सामा-
न्यधर्मभूतपंचमहायद्ब्रह्मनित्यनैमित्तिकादिपरित्यागिनः ॥

भोक्ता हि सः ॥ वक्ष्यते च ॥ १ 'भोक्तारं यज्ञतृपसा'मिति ॥ २ 'अहं हि सर्व-
यज्ञानां भोक्ता च प्रभुरेव चे'ति च ॥ कर्तव्यानां ज्ञानद्वारा मोक्षहेतूनां यज्ञानां
अनेकेषां सत्वात् किं कर्मयोगकरणनिर्बंधेन इति चेत् तान् सर्वान् यज्ञान् कर्म-
जान् जानोहि ॥ उक्ताः ज्ञानकर्मात्मकाः यज्ञाः सर्वेऽपि कायिकपाचिकमान-
सिककर्मसाध्याः ॥ नहि कायिकादिक्रियासामान्याभावे कोऽपि यज्ञः सिद्धयेत् ॥
अतः सर्वेषु यज्ञेषु कर्मसद्भावान् विहितः कर्मयज्ञपव श्रेयान् ॥ बंधकत्वशक्या
क्रियासामान्यपरिजिहीर्षायां मत्यां सर्वेऽपि यज्ञाः त्यक्तव्याः स्युः ॥ ततश्च ज्ञान-
यज्ञोऽपि त्याज्यः स्यात् ॥ तत्रापि मानसक्रियाया विद्यमानत्वात् ॥ स्वाध्याययज्ञोऽपि
त्याज्यः स्यात् ॥ तत्रापि वाचिकक्रियाया विद्यमानत्वात् ॥ एवमन्यत्राप्यृह्यं ॥ कर्म-
जान् जानीहि इत्युच्यते ॥ एवं ज्ञाते किं स्यात् इति चेत् एवं ज्ञात्वा सर्वानपि
यज्ञान् कर्मजान् ज्ञात्वा एवं कर्मणा ज्ञानं लब्ध्वा बंधं मोक्षतुं बंधादान्मानं मोक्ष-
यितुं च इच्छसि ॥ ज्ञानार्थं युद्धादिकं स्वकर्म कर्तव्यमिति तवैवेच्छा भविष्यति ॥
मुचुल् मोक्षणे इत्यस्य धातोः सन्नतस्य रूपं ॥ सर्वेषां कर्मजत्वं ज्ञात्वा विहितं
कर्मानुष्ठाय ज्ञानद्वारा मोक्षयसं मोक्षं प्राप्स्यसि इति वा ॥ अन्यथा कर्मजान्
विद्धीत्युक्तिर्व्यर्था स्यात् ॥ अतः उक्तं सर्वं ज्ञात्वा विहितं कर्म त्वया कर्तव्यं ॥
तेन च तवज्ञानद्वारा मोक्षस्स्यात् ॥ एव मुपदिष्टो मया ते कर्मयोगविस्तरः ॥ ३२ ॥

अ ॥ उक्तप्रकाराः बहुविधा यज्ञाः ब्रह्मणो वेदस्य मुखे ब्रह्मणो मुखे ब्रह्म-
मुखनिःसृते वेदे इति वा ॥ विस्तृताः वेदद्वारा सर्वैरवगताः ॥ न स्वस्वान्प्रेक्षा-
मूलकाः ॥ आत्मनोऽक्रियत्वात् कथं तस्य व्यापारगमका इमे विधायते इति चेत्
तान् सर्वान् कर्मजान् विद्धि ॥ कायिकवाचिकमानसिकव्यापारजन्यान् जानीहि ॥
इमे यज्ञाः व्यापारसाध्याः ॥ आत्मा तु निर्व्यापार उदासीनः ॥ अतः प्रकृति-
प्राकृतव्यापारैरिमे जायंते ॥ नाहमेतेषां कर्ता ॥ कित्दामीनः ॥ इत्येवं ज्ञात्वा
अक्रियात्मज्ञानेन मुक्तो भविष्यसि ॥ 'यान्ति ब्रह्म मनानन' मित्युक्तरीत्या
मोक्षहेतुभूतकर्मयज्ञैरेवालं किं ज्ञानयज्ञेन इति चेत् तां कर्मयज्ञान् अनात्मधर्म-
वागादिव्यापारजान् अतएव मोक्षेतराल्पफलप्रदानं जानोहि ॥ एवं ज्ञात्वा ज्ञानं
लब्ध्वा मोक्षं प्राप्स्यसि इति वा ॥ तान् सर्वान् कर्मजान् विद्धि ॥ सर्वेषु कर्मणः

सद्भाभावात् कर्मापरिहार्यं जानीहि ॥ एवं कर्म कृत्वा तेन ज्ञात्वा ज्ञानयोगं प्राप्य विमोक्षं प्राप्स्यसि ॥ इति वा ॥ ३२ ॥

वि ॥ ब्रह्मणः प्रकृतिबंधरहितशुद्धात्मस्वरूपस्य मुखे प्राप्न्युपाये कर्मयोगे एवं बहुविधाः यज्ञाः व्रिताः ॥ आत्मप्राप्न्युपायभूतकर्मयोगस्य बहवोऽवांतरभेदाः एवं विस्तरेणोक्ताः ॥ तान् सर्वान् अहरहरनुष्ठेयमाननित्यनैमित्तिककर्मजन्यान् जानीहि ॥ कर्मयोगावांतरभेदनिष्ठस्य मम किं नित्यनैमित्तिकादिभिः इत्यभिमानेन नित्यनैमित्तिकानि कर्माणि न न्याज्यानि ॥ तदकरणे कर्मयोगावांतरभेदकर्णाग्राहणं भवति ॥ प्रतिदिवसं पापहरणेन उत्तरोत्तरसत्त्वान्मेपहेतुत्वेन च अत्यंतोपयुक्तानि विहितानि संध्यावन्दनादीनि नित्यनैमित्तिकानि कर्माणि ॥ एवं ज्ञात्वा एवं अहरहरनुष्ठेयमाननित्यनैमित्तिककर्मानुष्ठानपूर्वकं उक्तकर्मयोगभेदानुष्ठाय तेन यथावस्थितात्मस्वरूपमवाप्स्यसि ॥ अतः नित्यनैमित्तिककर्मानुष्ठानपूर्वकं कर्तव्यमुचितं विहितं स्वकर्मैर्वा कर्तव्यमिति स्थितम् ॥ ३२ ॥

अर्जुनः ॥ महता प्रबंधेन महता तात्पर्येण कर्मयज्ञनिरूपणात् स एव श्रेष्ठः न ततोऽन्योऽस्ति इति भाति ॥ वद ॥ उक्तेषु यज्ञेषु कः श्रेष्ठः वद ॥ इति वा ॥

कृष्णः ॥ श्रेयान् द्रव्यमयाद्यज्ञात् ज्ञानयज्ञः परंतप ॥

सर्वं कर्माखिलं पार्थ ज्ञाने परिसमाप्यते ॥ ३३ ॥

श्रेयानिति ॥ परान् शत्रून् तपतीति परंतपः हे परंतप अर्जुन द्रव्यप्रचुरो द्रव्यमयः तस्मात् द्रव्यमयात् यज्ञात् ज्ञानमेव यज्ञः ज्ञानयज्ञः श्रेयान् अतिशयेन श्रेष्ठः हे पार्थ सर्वं कर्म खिलं मर्गं न खिलं अखिलं समग्रं यथातथा ज्ञाने परिसमाप्यते परिपूर्णते ॥ ३३ ॥

देवतोद्देशेन घृतादिद्रव्यत्यागरूपाद्यज्ञात् चरुपुगंडाशादिद्रव्यप्रचुरो यन् द्रव्ययज्ञः अन्नमयो यज्ञः अन्नयज्ञः इतिवत् ॥ तस्मात् तदुपलक्षितसर्वयज्ञेभ्यः इति वा ज्ञानयज्ञः श्रेष्ठः ॥ श्रद्धाजाल्भेन पंचगव्यात् पङ्गव्यमाधिकं मन्वान इव कर्मयज्ञमेवाधिकं

मात्मन्साः ॥ ज्ञानयज्ञमेवाधिकं जानीहि ॥ कुत इति चेत् सर्वैः कर्मः खिलं सशेषं अखिलं निःशेषं कर्मसमुत्पत्त्यर्थो गयुक्तं ज्ञाने सति परि सम्यक् समाप्यते संपूर्णं सफलं भवति ॥ ज्ञानरूपफलेनैव फलवद्भवति ॥ ज्ञानं फलं कर्म तु साधनं ॥ अतः कर्मणो ज्ञानं श्रेष्ठं ॥ साधनापेक्षया साध्यस्य श्रेष्ठत्वात् ॥ आखिलं आ नितरं खिलं अल्पमपि कर्म ज्ञाने सति परिसमाप्यते संपूर्णं भवति ॥ ज्ञानिकृतं अल्पमपि कर्म संपूर्णं भवति ॥ अल्पस्यापि महत्त्वापादकत्वात् ज्ञानं श्रेष्ठं ॥ 'अल्पमात्रकृतो धर्मो भवेत् ज्ञानवतो महान् ॥ महानपि कृतो धर्मो ह्यज्ञानां निष्फलो भवे'दित्यभियुक्ताः स्मरन्ति ॥ अन्तःशत्रुजेतृत्वात्त्वं ज्ञानयज्ञार्होऽसि ॥ अतः त्वं कर्मयोगेन ज्ञानो भवितुं यतस्व ॥ ३३ ॥

अ ॥ द्रव्यमयात् द्रव्यरूपसाधनसाध्यात् परंपर्या मोक्षसाधनात् उपलक्षणया उक्तेभ्यः तादृशेभ्यः सर्वेभ्यो यज्ञेभ्यः द्रव्यं बाह्यं आभ्यन्तरं च देहेन्द्रियादि तद्व्यापारसाध्यात् द्रव्यं मंत्रतंत्रक्रियाऽऽश्रमादि तत्साध्यात् यज्ञात् देवादि यज्ञेभ्यः इति वा ज्ञानयज्ञः ज्ञानात्मको यज्ञः साक्षान्मोक्षसाधनभूतः श्रेयान् प्रशस्ततरः ॥ अन्तःशत्रुजेतृत्वात् त्वं ज्ञानयज्ञार्होऽसि ॥ कुतो ज्ञानयज्ञस्य श्रेष्ठ्यं इति चेत् सर्वं कर्म खिलं सशेषं न भवतीत्याखिलं निःशेषं ज्ञाने परिसमाप्यते ॥ ज्ञाने पर्यवस्यति ॥ ज्ञानरूपफलेन फलवद्भवति ॥ ज्ञाने सति परिसमाप्यते समाप्तं भवति ॥ ततः परं कर्म नास्ति ॥ यथा वेलां प्राप्तस्य गंतव्यं नास्ति तथा ज्ञानोत्पत्त्यनंतरं कर्तव्यं कर्म नास्ति ॥ उक्तं हि मया ॥ १ 'तस्य कार्यं न विद्यत' इति ॥ ज्ञाने सति सर्वं आगामि संचितं च कर्म अखिलं निःशेषं यथातथा परिसमाप्यते निर्मूल्यते ॥ सूर्यप्रभया तम इव निःशेषं नश्यति ॥ वक्ष्यते च ॥ २ 'ज्ञानाग्निः सर्वकर्माणि भस्मसात्कुरुते तथा' ॥ इति ॥ सर्वं कर्म कर्मफलं अखिलं ज्ञाने ज्ञानफले परिसमाप्यते अंतर्भवतीति वा ॥ ज्ञाने जाते तेन ज्ञानिना सर्वैः प्राणिभिः कृतं कर्म सं सम्यक् आप्यते प्राप्यते ॥ सर्वैः प्राणिभिः कृतं कर्म यथावत्त्वज्ञानिनं प्राप्नुवन्ति ॥ इति वा ॥ ३ 'एवमेव सर्वं तदभिसमेति यत्किंच प्रजाः

साधु कुर्वति यस्तद्वेद यत्स वेद' ॥ इति श्रुतिः ॥ अतो द्रव्ययज्ञात् ज्ञानयज्ञः
१ श्रेष्ठः ॥ ३३ ॥

वि ॥ कर्तव्यतयोच्यमानं कर्म अंतर्गतज्ञानकं ॥ उक्तं च मया ॥ २ 'व्यव-
सायात्मिका बुद्धिरेके'ति ॥ अतस्तत्कर्माकारं ज्ञानाकारं चेत्युभयाकारं ॥ उभ-
याकारे तस्मिन् कौ'शः प्रधान इति चेत् तस्मिन् उभयाकारे कर्मणि द्रव्य-
मयात् कर्मरूपात् यज्ञांशात् ज्ञानयज्ञः अन्तर्गतज्ञानरूपयज्ञांशः श्रेष्ठः ॥ कुत इति
चेत् सर्वं कर्म अखिलं स्वैतरसकलसाधनसहितं ज्ञाने अंतर्गते ज्ञाने पर्यव-
स्यति ॥ ज्ञानरूपप्राप्यफलेन फलवद्भवति ॥ कर्मांतर्गतस्य ज्ञानस्य कर्मणा प्राप्यत्वं
कथं इति चेत् कर्मण्यंतर्गतं ज्ञानं कर्माभ्यासेन पुनःपुनरभ्यस्यमानं साक्षात्कार-
रूपविपाकदशामापद्यते ॥ तादृशविपाकदशापन्नं ज्ञानं प्राप्यं फलं भवति ॥ अतो
नानुपपत्तिः ॥ कुतोऽतर्गतस्य ज्ञानस्य प्राधान्यमुच्यते इत्युच्यते ॥ ततः-
पृथक्भूतज्ञानयोगस्यैव प्राधान्यमुच्यते इति कुतो न वाच्यमिति चेत् ३ 'कर्म
ज्यायो ह्यकर्मणः' ॥ इति कर्मयोगस्य प्राधान्यमुक्तं ॥ वक्ष्यते च तत् ॥ ४ 'तयो-
स्तु कर्मसंन्यासात्कर्मयोगो विशिष्यते' ॥ इति ॥ अतः पूर्वोत्तरयोस्तयोः कर्म-
योगप्रधान्यवचनयोर्मध्ये पृथक्भूतज्ञानयोगप्रधान्यवचनमनुचितं ॥ अतः अंत-
र्गतज्ञानांशप्रशंसामुखेन तत्सहितकर्मयोगस्यैव प्राधान्योक्तिपरिमिदमिति युक्तं ॥ ३३ ॥

अर्जुनः ॥ तद्ज्ञानं केभ्यः केन प्रकारेण लभ्यं ॥ वद ॥

कृष्णः ॥ तद्विद्धि प्राणिपातेन परिप्रश्नेन सेवया ॥

उपदेक्ष्यंति ते ज्ञानं ज्ञानिनस्तत्त्वदर्शिनः ॥ ३४ ॥

तदिति ॥ प्र सम्यक् निपातेन पतित्वा नमस्कारकरणेन परि सम्यक् प्रश्नेन
सेवया शुश्रूषया तत् ज्ञानं विद्धि जानीहि लभस्व वा ॥ ज्ञानं एषां अस्तीति ज्ञानिनः
तत्त्वं पश्यन्तीति तत्त्वं दर्शयन्तीति च तत्त्वदर्शिनः ते तुभ्यं ज्ञानं उपदेक्ष्यंति ॥ ३४ ॥

१. द्रव्यं स्वगांदिविषयभोगलक्षणं तन्मयः तत्साधकः तस्मात् यज्ञात् ज्ञानयज्ञः श्रेयान् पर-
ममोक्षसुखप्रापकः ॥ कर्म द्वेषा ॥ खिलमखिलं चेति खिलं दृष्ट अखिलं सर्वं कर्म ज्ञाने परिसमा-
प्यते पर्यवस्यति ॥ खिलं तु अज्ञाने पर्यवस्यति ॥ अतः अदुष्टमेव कर्म कर्तव्यम् ॥ २. १. ४१.

हे पार्थ तत् तस्मात् ज्ञानस्य सर्वाधिकत्वात् तत् ज्ञानं ज्ञातव्यं त्वं जानीहि ॥
 लभस्वेति वा ॥ के उपदेक्ष्यंति इति चेत् ज्ञानिनः तुभ्यं १ ज्ञातव्यं उपदेक्ष्यंति ॥
 किं सामान्यज्ञानमात्रेण उपदेष्टुं शक्नुवंति इति चेत् तत्त्वं पश्यंतीति तत्त्वदर्शिनः
 किं सामान्यविशेषज्ञानमात्रेण उपदेष्टुं शक्नुवंतीति चेत् तत्त्वं दर्शयंतीति तत्त्वदर्-
 शिनः बोधनाशक्तिमहिम्ना स्यात्स्थितं ज्ञानं दर्पणमहिम्ना प्रतिरूपकमिवान्य-
 श्रोत्पादयितुं क्षमाः उपदेक्ष्यंति ॥ उपदिशेयुर्वा ते इति चेत् ताम् सादरमभिगम्य
 दंडवत् प्रक्षेपेण नीचैः पतनेन नमस्कारः कार्यः ॥ कृते नमस्कारे आशिषि हि
 द्युः इति चेत् नाहमाशिषमर्थयमानो भवत्सविधमुपागमं ॥ किंतु ज्ञानसंपादने-
 नात्मानमुद्धर्तुं इति स्वाशयं निवेद्य सम्यक् प्रश्नः कर्तव्यः ॥ गत्वा नत्वा पृष्टे
 उपदिशेयुर्वा ॥ चेदेवं सुलभं खलु स्यात् ज्ञानमिति चेत् अस्मै शिष्याय सम्य-
 गुपदेष्टव्यमिति यथा ते मन्येरन् तथा तेषां शुश्रूषा कार्या ॥ एवं कृते अवश्य
 ज्ञानमुपदेक्ष्यंति २ ते ॥ उपदेक्ष्यंतीत्यनेन एवमुपसन्नाय शिष्याय ज्ञानिभिः ज्ञापन-
 शक्तिमद्भिश्च विद्वद्भिरवश्यमुपदेशः कर्तव्यः इति विधिः प्रतीयते ॥ एवं परम-
 दुर्लभत्वात् ज्ञानस्य तत्संपादने अवश्यं प्रयत्नः कर्तव्यः इति स्थितं ॥ क क
 गत्वा केभ्यः केभ्यो मया ज्ञातव्यं ३ 'नत्वेवाह'मित्यादिना उपदिक्षः उपदिशसि चेदानीं
 उपदेक्ष्यसि च सति चैवं कृत एवमुच्यते ॥ विभेभ्यहमतीव ॥ इति चेत् 'वय-
 मुपदेक्ष्यामः ॥ तत् अस्मत्तः विद्धि ॥ माभैषीः ॥ उपदेक्ष्याम इति वक्तव्यं उपदे-
 क्ष्यंतीत्युक्त्या कृतो भयोत्पादनं कृतमिति चेत् उपदेक्ष्यामः अस्मत्तस्त्वं विद्धि-
 त्युक्ते परहितचिंतकस्य तव, मह्यमुपदिशति भगवान् उपदेक्ष्यति च ॥ का गतिरि-
 तरेषां ॥ इति चिंता समन्विता ॥ अत एवमुक्तं ॥ ये ज्ञानिनः तत्त्वदर्शिनश्च ॥ ते

१. ज्ञायते अनेनेति ज्ञानं ज्ञानजनकं शास्त्रमिति वा ॥ २. अर्जुनः साक्षादिदंत्वात् नरांशन्वान्-
 इदानीमपि ज्ञान्येव तथापि आधिकज्ञानार्थमेवमुक्तं ॥ ३. २. १२. ४. लकाह्यल्ययः ॥ अयंजन इत्यादि
 विव परोक्षनिर्देशो वा ॥ उपदेक्ष्यत्येव भगवानुपरिग्राह् ॥ वक्ष्यति च ॥ 'तत्तं पदं सम्राट्ण प्रवक्ष्ये ॥
 (८. ११.) इत्यादि ॥ न च अवशिष्टावषयज्ञानार्थं उपदेक्ष्यन्तीत्युक्तमिति वाच्यं ॥ ज्ञानं तेऽहं सावज्ञा-
 नमिदं वक्ष्याम्यशेषतः ॥ यदज्ञात्वा नेहभूयोऽन्यत् ज्ञानव्यमवशिष्यते ॥' (७. २.) इति वक्ष्यमाणत्वात् ॥
 ५. तच्छब्दः प्रथमान्तः ॥

प्रणिपातेन सेवयाच प्रसन्नाः संतः, परिप्रश्नेन उपदेक्ष्यंति इति यत् तत् त्वं-
विद्धि ॥ इति वा ॥ ३४ ॥

अ ॥ ज्ञानिनः ज्ञानवंतः तत्त्वदर्शिनः अपरोक्षानुभववंतश्च आचार्याः प्रणि-
पातेन परिप्रश्नेन सेवया च तुभ्यं उपदेक्ष्यंति ॥ तेभ्यस्तत् त्वं विद्धि जानोहि
लभस्व च ॥ विशिष्टाचार्यैरेवोपदिष्टं ज्ञानं पुरुषार्थसाधनं भवति ॥ अतस्तान्
प्रश्न्येणोपसंगम्य नत्वा सेवया तोषयित्वा स्वापेक्षितं पृष्ट्वा च तेभ्यो ज्ञानं संपाद्यं ॥
ज्ञानिन इति बहुवचनमाचार्यविषये कथं ॥ १ 'तद्विज्ञानार्थं स गुरुमेवाभिगच्छेत् ॥
समित्पाणिः श्रोत्रियं ब्रह्मनिष्ठं' ॥ इत्येकस्यैवाचार्यस्योपसक्तिः श्रूयते ॥ 'उपसी-
देदकमेव सद्गुरुं ब्रह्मवित्तम'मिति च स्मरंति ॥ अतः कथमिदमिह बहुवचनमिति
चेत् बहुभ्यः श्रोतव्यं 'सर्वतः सारमाद्या'दिति न्यायात् ॥ इदं सामान्यज्ञाना-
भ्यनुज्ञानार्थं ॥ ननु निःशेषसंसारमलनिवर्तकब्रह्मात्मैक्यसाक्षात्कारलाभार्थं ॥
एकगुरूपसदनपरवचनानि तु तत्पराणि ॥ अतो नानुपपत्तिः ॥ बहुभ्यः श्रुत्वा
अंततः एकस्मात् सद्गुरोरात्मज्ञानं संपादनाय इति स्थितं ॥ एकस्यैवाचार्यस्य
बहुवचनेन निर्देशो गौरवात् ॥ न बहुत्वविवक्षया ॥ बहुवचनेन गौरवाविष्करणं
तु प्रणिपातपरिप्रश्नशुभ्रूपादिषु स्वारसिकप्रवृत्तिजननायेति वा ज्ञातव्यम् ॥ ३४ ॥

वि ॥ तत् आत्मविषयं ज्ञानं तेभ्यो लभस्व ॥ ज्ञानिनः तत्त्वदर्शिनश्च
आचार्याः प्रणिपातपरिप्रश्नसेवाभिस्तुष्टास्तुभ्यमुपदेक्ष्यंति ॥ आत्मज्ञानं तु २ 'अ-
विनाशि तु तद्विद्धि' इत्यादिना उपदिष्टमेव त्वया ॥ किमर्थं तदन्येभ्यो विद्मी-
त्युच्यते ॥ इति चेत् उपदिष्टमेव मया तत् ॥ अतएव इदमित्यनुक्त्वा तदित्युक्तं ॥
उपदिष्टमेव विशदं मया तुभ्यमात्मज्ञानं ॥ अवधानादिमांश्च भवान् तथापि न
तत् अनादिकर्मोपाजितैरनंतैः पापकपाटैः अंतःकरणरूपस्य तत्त्वज्ञानप्रसरद्वारस्यो-
परुद्धत्वात् इदानीं विशदं बुद्धावारोहति ॥ यथावस्थितं विहितं युद्धादिकं कर्म

१. मुं. २. १२. २. आत्मज्ञानमेव प्रकृते विवक्षितं ॥ कर्मयोगान्तर्गतज्ञानस्यैव पूर्वश्लोकेऽभि-
धानात् ॥ आत्मज्ञानस्यैव कर्मयोगांतर्गतत्वात् ॥ उक्तं चैतत् ॥ 'व्यवसायात्मिके'ति ॥ ३. अत्र,
ये तु त्वदङ्घ्रिसरसीरुहभक्तिहीनाः तेषाममीभिरपि नैव यथार्थबोधः ॥ पितृन्मंजनमनानुषि जातु नेत्रे
नैव प्रभाभिरपि शंखसितत्वबुद्धिः । इति श्लोकोऽनुसंधेयः ॥ अमीभिः न्यायादिभिः ॥

कुर्वं ॥ तेन निरस्तेषु कर्षेषु विशद्विज्ञानार्हः संपत्स्यसे ॥ तदा पूर्वोपदिष्टस्य
सामान्यतो ज्ञानस्यार्थक्य ज्ञातांशसंवादाय अज्ञातांशज्ञानाय १ विस्तृतप्रतिबोध-
नाय च भूयो बहुभ्यो गुरुभ्यः अस्मत् एव वा २ भ्रमणं कृत्वा तत् ज्ञानमिति
विशदं कुरु ॥ ३४ ॥

अर्जुनः ॥ एवमतिमहता प्रयत्नेन लब्धेन ज्ञानेन किं स्यात् ॥ वद ॥

कृष्णः ॥ यत् ज्ञात्वा न पुनर्मोहमेवं यास्यसि पाण्डव ॥

येन भूतान्यशेषेण द्रक्ष्यस्यात्मन्यथो मयि ॥ ३५ ॥

यदिति ॥ हे पाण्डव यत् ज्ञानं ज्ञात्वा एवं मोहं पुनः न यास्यसि प्राप्स्यसि ॥

येन ज्ञानेन भूतानि अशेषेण शेषस्याभावः अशेषं तेन सर्वाणि भूतानीति यावत् ॥

आत्मनि द्रक्ष्यसि ॥ अथो अथ मयि द्रक्ष्यसि ॥ अथो आत्मनि व्याप्ते मयि द्रक्ष्यसि ॥

इति वा ॥ ३५ ॥

लब्धेनानेन ज्ञानेन प्रथमं मोहो निवर्तते ॥ पश्चात्सत्वज्ञानं च भविष्यति ॥

यत् ज्ञातव्यं शास्त्रं वा ज्ञानं वा ज्ञात्वा प्राप्य वा पुनरेतादृशं मोहं न प्राप्स्यसि ॥

इदानीं ज्ञानाभावात् अनात्मनि देहादावात्मत्वाभिमानरूपेण अकर्तारि कर्तृत्वाभि-

मानरूपेण अनात्मोये आत्मोयत्वाभिमानरूपेण अधर्मं धर्मत्वाभिमानरूपेण धर्मं

अधर्मत्वाभिमानरूपेण च मोहशब्दितेन विपरीतज्ञानेन निर्मूलिताशेषविवेकविज्ञा-

नस्त्वं पीठिकोक्तदिशा अशोच्याननुशोचसि प्रज्ञावादांश्चाभाषथाः ॥ यद्युक्तविधया

ज्ञानं लभेथाः तर्हि पुनरेवं मोहं नाप्नुयाः ॥ इदमेकं फलं ॥ इतोऽप्यन्यदेकं

विशिष्टं फलं पश्य ॥ अथो उक्करीत्या मोहनाशाञ्छेतोः अथो मोहनाशानंतरं इति

वा उचितविहितकर्मयोगकरणलब्धचित्तशुद्ध्या लब्धेन सम्यग्ज्ञानेन अशेषेण

सर्वाणि भूतानि आत्मनि अंतर्यामिणि व्याप्ते वा आदानादिकर्तारि वा मयि

वासुदेवे द्रक्ष्यसि ॥ सर्वाणि ब्रह्मादिस्तबांतानि भूतानि सर्वांतर्यामिणं मामाश्रित्य

१. अतएव अनुगीतादेः प्रवृत्तिः ॥ २. अतएव 'नेह भूयो न्यत् ज्ञातव्यमवशिष्यते' ॥ (७. २.)

इति वक्ष्यति ॥ ननु श्रोतव्यमवशिष्यत इति ॥

सूत्रमभिप्रायेण लब्धसप्ताकानि द्रक्ष्यसि ॥ एतादृशमोक्षहेतुभूतविशिष्टज्ञानवान्
मभिप्रायसि ॥ तत्तेभ्यो विद्वि ॥ अन्यस्याप्येवं ज्ञानेन मोहनिवृत्तिः सम्यग्ज्ञानेन
मोक्षसिद्धिश्च भवति ॥ अतस्सर्वैर्महता यत्नेन ज्ञानं संपाद्यम् ॥

अ ॥ ज्ञानेनानेन अशेषाणि भूतानि ब्रह्मादिस्तंबपर्यन्तानि स्थावरजंगमात्म-
कानि आत्मनि त्वयि द्रक्ष्यसि ॥ शुक्रौ रजतमिव त्वयि तानि कल्पितानि त्वद्
ज्ञानविजृम्भितानि ज्ञास्यसि ॥ अथो परमात्मनि मयि कल्पितानि मदज्ञान-
विजृम्भितानि ज्ञास्यसि ॥ सर्वस्य जगतः अधिष्ठानयाथात्म्याङ्गानेन तत्र
कल्पितत्वं निश्चित्य अधिष्ठानत्वेन प्रतीतस्य क्षेत्रज्ञस्य परब्रह्मणो मम च
एकत्वं निश्चित्य तेन ब्रह्मात्मैक्यविज्ञानेन मुक्तो मभिप्रायसि ॥ भूतानि १ आत्मनि
द्रक्ष्यसि ॥ तमात्मानं मयि मदभिन्नं द्रक्ष्यसीति वा ॥ उपास्योपासकभावेन प्रतीय-
मानयोः परमात्मजीवात्मनोरैक्यनिश्चयः प्रथमं न जायतेति आत्मैक्यब्रह्मैक्यदर्शनयोः
क्रमेण निर्देशः ॥ मध्ये अथोशब्दप्रयोगश्च ॥ सर्वाणि भूतानि २ 'पितृनथपितामहा'-
नित्युक्तान् बंधून् स्वाज्ञानकल्पितानि ज्ञात्वा ततः मदज्ञानकल्पितानि ज्ञास्यसि ॥
अतः न पुनरेवं मोहं यास्यसि ॥ अज्ञानकल्पितस्य शुक्तिरजतादेर्नाश इव अधि-
ष्ठानभूताऽऽत्मपरमात्माज्ञानकल्पितानां शुक्तिरजतादिवत् अदृष्टदृष्टनष्टस्वरूपाणां
बंधूनां नाशे श्लेदो न कार्य इति स्वयमेव ज्ञास्यसीति वा ॥

वि ॥ इदं कर्मयोगांतर्गतं आत्मज्ञानं कर्मयोगलब्धातःकरणशुद्ध्या तेभ्य-
स्तेभ्यो विशदं लब्ध्वा देहात्माभिमानरूपं मोहं एवं पुनर्न प्राप्स्यासि ॥ किंच अनेन
ज्ञानेन सर्वाणि भूतानि सर्वान् अचित्संसृष्टानात्मनः स्वात्मनि स्वात्मसादृश्येन
द्रक्ष्यसि ॥ समं हि सर्वं प्रकृतिबंधधिमुक्तं शुद्धमात्मवस्तु ॥ वक्ष्यते च ३ 'विद्या-
विनयसंपन्ने ब्राह्मणे गवि हस्तिनि ॥ शुनि चैव श्वपाके च पण्डिताः
समदर्शिनः' ॥ इति ॥ ४ 'निर्दोषं हि समं ब्रह्मे'ति च ॥ अथ ज्ञान-
परिपाकेन सर्वानात्मनः मयि मत्समान् द्रक्ष्यसि ॥ इतरात्मसाम्येन ईश्वरसाम्येन
च स्वात्मानं साक्षात्करिष्यसि ॥ आत्मनां परस्परं साम्यं ईश्वरेण च साम्यं ॥
वैषम्यं तु अखिदंशगतं ॥ इति दृढनिश्चयः साक्षात्काररूपः संपत्स्यते ॥ ईदृशं

१. आत्मनि मयि आत्माभिन्ने मयि इति केचित् ॥ २. १. २६. ३. ५. १८.

इदं ज्ञानं ॥ अतस्तसेभ्यो विद्धि ॥ आत्मनि प्रयि इत्यनयोः आत्मबुद्ध्यानि मत्सु-
 स्यानि इति कथमर्थो लभ्यते इति चेत् स्थालीगतेषु पुलाकेषु कंबिवादाय
 एकमिदमिति तस्मिन् दृष्टे अन्येपि स्थालीगताः पुलाकाः पक्वा इति साम्येन यथा
 दृष्टप्राया भवन्ति ॥ यथाच कुसूलादिनिहितेषु तंडुलादिराशिषु मुष्टिमैकमादाय
 ईदृशोऽयमिति तस्मिन् प्रदर्शिते अवशिष्टः सर्वोपि राशिः दृष्टमुष्टिमिततंडुलादि-
 साम्येन दृष्टप्रायो भवति ॥ यथाच व्यवहर्तते दृष्टाः पुलाकाः दृष्टं तंडुलादिकं
 इति ॥ तथा आत्मनि निदर्शनभूते साक्षात्कृते ज्ञानाकारतया तत्समाः सर्वेऽपि
 दृष्टप्राया भवन्ति ॥ तथा निदर्शनभूते परमात्मनि दृष्टे तत्समास्सर्वेऽप्यात्मानो
 दृष्टप्राया भवन्ति ॥ १ 'तदा विद्वान् पुण्यपापे विधूय निरंजनः परमं साम्यमु
 वैति' ॥ इति शुद्धात्मनः ईश्वरसाम्यं श्रुतिर्वैकि वक्ष्यते च ॥ २ 'इदं ज्ञानमुपा-
 श्रित्य मम साधर्म्यमागताः' इति ॥ ज्ञानाकारतया ईश्वरसमानां जीवानां पर-
 स्परसाम्यं न्याय्यमिति तदपि श्रुतिसिद्धम् ॥ ३५ ॥

अर्जुनः ॥ स्यादिदं सर्वं यद्यहं निष्पापः स्यां ॥ न तथा ॥ अहं तु कृत-
 पापः ॥ करोमि चेदानीं पापानि ॥ कुर्यां चेतःपरमपि ॥ एवं प्राप्तव्यपदप्राप्तेः
 प्रतिबंधके महति वृजिनार्णवे मग्नोऽहं कथं ज्ञानिभ्यो ज्ञातव्यं ज्ञात्वा तेन लब्धेन
 महता ज्ञानेन परमप्राप्यं मोक्षस्थानं ३ 'सोऽध्वनः पारमानोति तद्विष्णोः परमं
 पदं ॥' इति श्रुत्युक्तीत्या संसाराध्वनः परपारभूतं प्राप्नुयां ॥ ब्रूहि ॥

कृष्णः ॥ अपि चेदासि पापेभ्यः सर्वेभ्यः पापकृत्तमः ॥

सर्वं ज्ञानप्लवनेव वृजिनं संतरिष्यसि ॥ ३६ ॥

अपीति ॥ त्वं सर्वेभ्यः पापं एषां अस्तीति पापाः तेभ्यः पापानि करोतीति
 पापकृत् अतिशयेन पापकृत् पापकृत्तमः असि चेदपि ॥ सर्वं वृजिनं पापं ज्ञानमेव प्लवः
 उदुपं ज्ञानप्लवः तेन ज्ञानप्लवनेव सं सम्यक् तरिष्यसि ॥ ३६ ॥

शृणु पार्थ ज्ञानस्य माहात्म्यं ॥ ये महापातकोपपातकादिसर्वविधसकलं

पापकारिणः तेभ्यः सर्वेभ्योऽपि त्वं अतिशयेन पापानि कृतवान् कुर्वन् करिष्यन्
 असि चेदपि ॥ यद्यपीदं असंभावितं तथाऽपि ज्ञानमाहात्म्यबोधनाय अभ्युपेत्यो-
 च्यते ॥ 'चेदपि' इत्येतत् असंभावनाभ्युपगमप्रदर्शनार्थं ॥ सर्वं वृजिनशब्दित,
 १पापार्णवं २ ज्ञानरूपनौकयैव सम्यक् अनायासेन तीर्त्वा परपारप्राप्तिर्यथा स्यात्तथा
 तरिष्यसि ॥ इदां नावमाश्रितो यथा प्रतिबंधकं प्रवाहं तीर्त्वा परं पारं प्राप्नोति
 तथा ज्ञातव्यं ज्ञात्वा लब्धेन महता ज्ञानेन प्रतिबंधकसकलविधपापार्णवं तीर्त्वा
 परपारभूतं मोक्षस्थानं प्राप्स्यसि ॥ मामैर्षीः ॥ ज्ञानं लभस्वेत्युच्यते ॥ युद्धं कुर्विति
 निर्बभ्यते ॥ किं तेन ज्ञानेन कृत्यं ॥ यद्यहं त्वद्बचनेन युद्धे प्रवर्तेय तर्हि भीष्म-
 द्रोणादिवधजनितपातकी स्यां ॥ कथं वृजिनस्य तरणमिति चेत् सर्वमपि
 पापार्णवं ज्ञानप्लवेन संतरिष्यसि ॥ किमुत भीष्मादिवधजनितमल्पं पापं ॥
 युद्धस्य धर्मत्वात्पापप्रसक्तिरेव नास्ति ॥ तथाऽपि अभ्युपेत्य वादोयमिति च ॥३६॥

अर्जुनः ॥ यथा नावमाश्रितस्य अंतराले विद्यमानः प्रवाहः प्राप्तव्यप्राप्तेर-
 प्रतिबंधकोऽपि स्वयमविनश्यन् विद्येतैव ॥ तथा ज्ञानं प्राप्तस्यापि तन्महिम्ना
 पापराशिराप्तव्याप्तेरप्रतिबंधकोऽपि स्वयमविनश्यन् विद्येतैव ॥ विद्यतामिति
 चेत् ३ 'नाभुक्तं क्षीयते कर्म' इति न्यायात् अभुक्तस्य अक्षीणस्य पापस्य फलजन-
 त्वावश्यंभावात्, मुक्तस्यापि पापफलानुभवप्रसंगः ॥ अत इदं सम्यक् ब्रूहि ॥

कृष्णः ॥ यथैधांसि समिद्धोऽग्निर्भस्मसात्कुरुतेऽर्जुन ॥

ज्ञानाग्निः सर्वकर्माणि भस्मसात्कुरुते तथा ॥ ३७ ॥

यथेति ॥ सं सम्यक् इत्वः दीप्तः अग्निः एधांसि काष्ठानि यथा भस्मसात्
 भस्म कुरुते ॥ हे अर्जुन तथा ज्ञानमेव अग्निः ज्ञानाग्निः सर्वाणि च तानि कर्माणि
 च सर्वकर्माणि तानि भस्मसात् कुरुते ॥ ३७ ॥

१. मुमुक्षोरनिष्ठत्वात्पुण्यमपि पापशब्देनोच्यते ॥ २. अत्र तरणसाधनस्य ज्ञानस्य प्लवत्वरूपणेन
 तरणकर्मणः पापस्य अर्णवरूपणं गम्यते ॥ ३. 'नाभुक्तं क्षीयते कर्म कल्पकोटिशतैरपि ॥ अवश्य-
 मनुभोक्तव्यं कृतं कर्म शुभाशुभं' ॥ इति ब्रह्मवैवर्ते प्रकृतिखंडे ॥

न केवलं प्लव इव प्रवाहस्य ज्ञानं पापार्णवस्य सारकमांशं ॥ किंतु नाशक-
मपि ॥ अतो नानुपपत्तिः ॥ कथं ज्ञानं पापं नाशयतीति चेत् यथा प्रदीप्तोऽग्निः
वृकोऽपि अनेकानि काष्ठानि बलिष्ठानि निरवशेषं स्वरूपहानेन भस्मीकरोति
तथा सद्गुरुमुखाच्छ्रुत्वा मत्वा ध्यात्वा यदपरोक्षज्ञानाख्यं ज्ञानं लभते तदेव काष्ठा-
नामग्निरिव पापपुण्यात्मकानां प्रतिबंधकानां कर्मणां नाशकत्वाद्भिः ॥ सोऽग्निः
सर्वकर्माणि पुण्यपापात्मकानि निरवशेषं भस्मीकरोति ॥ अर्जुनत्वात्त्वं तथाविध-
ज्ञानार्होऽसि ॥ कर्माणि आरब्धफलानि अनारब्धफलानि इति द्वेषा ॥ आद्यानि
प्रारब्धानीत्युच्यन्ते ॥ द्वितीयानि तु अप्रारब्धानीत्युच्यन्ते ॥ तत्र ज्ञानं अप्रारब्धा-
न्येव भस्मीकरोति ॥ प्रारब्धानि तु ज्ञानिनोऽपि भोगैकनाश्यानि ॥ १ 'तदधिगम-
उत्तरपूर्वाद्योरश्लेषविनाशौ तद्व्यपदेशात्' ॥ २ 'इतरस्याप्येवमसंश्लेषः पाते
तु' ॥ ३ 'अनारब्धकार्ये एव तु पूर्वे तदवधेः' ॥ ४ 'भोगेन त्वितरे क्षपयिस्वाऽथ
संपत्स्यते' ॥ इति सूत्राणि ॥ ५ 'तस्य तावदेव चिरं यावन्न विमोक्ष्येऽथ संपत्स्य-
ते' ॥ इति भ्रुतिः ॥ ज्ञानेन ६ अप्रारब्धानि नश्यन्ति ॥ आरब्धानि तु यावद्भोग-
समाप्ति तिष्ठन्ति ॥ भोगश्च एकेन अनेकेन वा देहेन ॥ ७ 'धिद्वानमृतमानोति नात्र
कार्या विचारणा ॥ अवसन्नं यदारब्धं कर्म तत्रैव गच्छति ॥ न चेद्ब्रह्मि जन्मानि
प्राप्यैवांते न संशयः ॥' इत्यभियुक्ताः स्मरन्ति ॥ ८ पूर्वकर्मणां दाहेन नाशः
उत्तरकर्मणां तु अश्लेषः ॥ पूर्वाणि संचितानीत्युच्यन्ते ॥ उत्तराणि तु आगामी-
नीति ॥ 'नाभुक्तं क्षीयते कर्म' इति तु अकृतप्रायश्चित्तं ज्ञानाग्निना अदग्धं च यत्
कर्म तत्परमिति बोध्यम् ॥ ३७ ॥

कर्मनिर्हरणार्थं किं ज्ञानसंपादनायासेन ॥ अनायाससाध्यैः गंगादिविव्यतीर्थं
ज्ञानादिभिः सत्कर्मभिश्च कर्मनिर्हरणसंभवात् ॥ ब्रूहि ॥

१. ४. १. १३. २. ४. १. १४. ३. ४. १. १५. ४. ४. १. १९. ५. छां ६. १४. २.
६. अप्रारब्धमपि इष्टं पुण्यं न नश्यति ॥ अनिष्टमेव नश्यति ॥ प्रारब्धयोरपि अल्पयोः पुण्यपा-
पयोर्नाशो भवत्येव ॥ इत्यादिकमाकरादवसेयं ॥ ७. नारायणाध्यात्मे ॥ ८. 'तीथिनिक् तूशाहुं इति
(तिरुपायै मार्येन) गाथाऽनुसन्धेया ॥ अत्र यद्वक्तव्यं तत् शंकरभाष्ये 'य एनं वेति पुरुषं' इति
१३. १४. श्लोकव्याख्यानावसरे विस्तरेणोक्तम् ॥

कृष्णः ॥ न हि ज्ञानेन सदृशं पवित्रमिह विद्यते ॥

तस्स्वयं योगसंसिद्धः कालेनाऽऽत्मनि विंदति ॥ ३८ ॥

नहीति ॥ ज्ञानेन सदृशं पवित्रं वस्तु इह न विद्यते ॥ हि प्रसिद्धं ॥

योगे योगेन वा सं सम्यक् सिद्धः योगसंसिद्धः कालेन आत्मनि तत् विंदति
कृमते ॥ ३८ ॥

ज्ञानेन सदृशं पवित्रं वस्तु इह लोके, लोके वेदे च इति वा ॥ अस्मिन् लोके
परलोके च इति वा ॥ तपोयोगादिषु परिशुद्धिकरेषु मध्ये इति वा ॥ न विद्यते ॥
हि वेदशास्त्रादिषु प्रसिद्धमेतत् ॥ यस्मादिदमेव परमपवित्रं तस्मादेतद्रूपोऽग्निः
सर्वकर्माणि भस्मीकरोतीति वा ॥ कुत्रोऽन्यस्य गंगाज्ञानादेः ज्ञानतुल्यत्वं नास्ति
इति चेत् गंगाज्ञानादीनि परमपावनानि पुण्यजनकान्येषु ॥ 'अश्वमेधसहस्राणि
वाजपेयशतानि च ॥ एकस्य गंगाज्ञानस्य कलां नार्हन्ति षोडशीं' ॥ इति स्मरंति ॥
तथाऽपि तानि पापमात्रनाशकानि ॥ नतु पुण्यनाशकानि ॥ प्रत्युत पुण्यजन-
कानि ॥ सुमुक्षोस्तु 'तदा विद्वान् पुण्यपापे विधूय निरंजनः परमं साम्यमुपै-
तीति श्रुत्युक्तरात्वा पुण्यपापरूपोभयविधप्रतिबंधकनिवृत्तिरावश्यकी ॥ उभय-
निवर्तकत्वं तु ज्ञानस्यैव ॥ नतु गंगाज्ञानादेरन्यस्य ॥ अत उक्तं ज्ञानेन तुल्यं
पवित्रं न विद्यत इति ॥ उक्तं च उभयनिवर्तकत्वं ज्ञानस्य मया ॥ १ 'बुद्धि-
युक्तो जहातीह उभे सुकृतदुष्कृते ॥' इति ॥ पापेनेव पुण्येन मोक्षप्रतिबंधोऽपि
मुमुक्षोरनिष्ट एव ॥ १ 'वर्दान्नशद्वर्षसाहस्रं रक्षिताऽव्याहर्तेन्द्रियः ॥ ततो गतासि
मत्स्थानं सर्वलोकनमस्कृतं' ॥ इत्याकारकभगवदनुग्रहलब्धाखंडभूमण्डलाव्याहत-
साम्राज्यमोगानुभवहेतुभूतपुण्येन भगवता सह परमपदप्राप्तिप्रतिबन्धो ध्रुवस्या-
निष्टो दृष्टः ॥ अमंस्त च स तमनुग्रहमनिष्टम् ॥ अशोचच्च ३ 'भवन्निदमया-
चेऽहं भवं भान्यविवर्जितः ॥' इति ॥ लोके प्रभुप्रकोप इव प्रभुप्रसादातिशयोऽपि वि-
श्रामादानेन अनुबुभूषितकार्यानुभवप्रतिबन्धकः क्लेशावहो हि दृश्यते ॥ अतः

प्रतिबन्धकसामान्यनिःशेषनिर्हरणनिश्चितसामर्थ्यं ज्ञानमेवाभ्यर्च्य ॥ पापनिर्धून-
नेन शुद्धिं लब्धुकामो यथा झडिति गंगां गत्वा ज्ञात्वा विधूय पापानि लब्ध-
शुद्धिरागच्छति ॥ तद्वत् प्रतिबन्धकसामान्यं परिजिहोर्षुणा झडिति यत्र कुत्रापि
गत्वा ज्ञानं संपाद्यमिति भाति ॥ तत् न शक्यं ॥ गंगास्नानादेरिव ज्ञानस्य पुरुष-
प्रयत्नासाध्यत्वात् ॥ अथवा सर्वेऽपि हि ज्ञानिनो भवेयुः ॥ अतः किं कार्यं
इति चेत् महता कालेन योगे ज्ञानोपाये कर्मयोगे सम्यक् सित्थिमान् सुनि-
ष्पन्नकर्मयोग इति यावत् ॥ योगेन कर्मयोगेण समाधियोगेन च संसिद्धः
ज्ञानयोगयोग्यतामापन्न इति वा ॥ निःशेषविनष्टबाह्यवासनता संसिद्धिः तां प्राप्त
इति वा ॥ महता कालेन तत् ज्ञानं आत्मनि स्वात्मनि परमात्मनि वा विषये
आत्मनि त्वस्मिन् मनसि वा स्वयमेव तदर्थं स्वप्रयत्नं विनैव लभते ॥ गंगा-
स्नानादिकमिष ज्ञानं झडिति न संपादयितुं शक्यं ॥ अपितु तदर्थं कर्मयोगः
कार्यः ॥ तेन चित्तशुद्धिर्जायते ॥ ततः ध्रुत्वा मत्वा ध्यात्वा च अपरोक्ष-
ज्ञाननिष्ठाहो भवति ॥ तादृशयोग्यतापरिपाककाले स्वयमेव ज्ञानमुदेति ॥ वक्ष्यते
च ॥ १ बहूनां जन्मनामंते ज्ञानवानिति ॥ अतस्तदुपायभूतकर्मयोगादिसंपाद-
नाय प्रयत्नः कार्यः ॥ महदिदं ज्ञानं कर्मयोगस्य फलं ॥ महांश्चासौ कर्मयोगो
ज्ञानयोगस्योपायः ॥ अहो महिमा ज्ञानयोगकर्मयोगयोः ॥ ३८ ॥

अर्जुनः ॥ गत्वा गुरोः सविधं नत्वा तदीयचरणौ कृत्वा तस्य शुश्रूषां
कृत्वा च विविधान् प्रश्नान् ज्ञानं संपाद्यमित्युक्तं ॥ नहि प्रणिपातादिभिरेव ज्ञानं
लभ्येत ॥ माययाऽपि तेषां करणसंभवाद्दैनैकांतिकानि तानि ॥ मायाविनो हिः
कंचिदाचार्यमभिगच्छन्ति ॥ प्रणमन्ति च तं ॥ शुश्रूषन्ते च तमभिनयन्तो
भक्तिं ॥ पृच्छन्ति च विविधं ॥ न ते तस्माद्ज्ञानं लभन्ते ॥ तेषां ज्ञानसंपि-
पादयिषाया अभावात् ॥ वस्तुतस्तमपहसितु मेव तेषां सा प्रवृत्तिः ॥ ज्ञानस्य
३ ऐकांतिकानि साधनानि ब्रूहि ॥

कृष्णः ॥ श्रद्धावान् लभते ज्ञानं तत्परः संयतेन्द्रियः ॥

ज्ञानं लब्ध्वा परां शान्तिमचिरेणाधिगच्छति ॥ ३९ ॥

श्रद्धावानिति ॥ श्रद्धा अस्यास्तीति श्रद्धावान् तत् परं प्रधानं यस्य सः तत्परः

मत्परः इति पाठे अहं परं प्रधानं वस्तु यस्य सः मत्परः सं सम्यक् यतानि निगृहीतानि इन्द्रियाणि यस्य सः संयतन्द्रियः ज्ञानं लभते ॥ ज्ञानं लब्ध्वा प्राप्य परां उत्तमां शान्तिं सुखं अचिरेण शान्तिं अधिगच्छति प्राप्नोति ॥ ३९ ॥

अस्ति गुरुपदिष्टं सर्वमित्यास्तिक्यबुद्धिः श्रद्धा ॥ शास्त्राचार्योपदेशविश्रम्भजनितेष्टफलसाधनतामिध्वहेतुका साधनानुष्ठानत्वरता वा ॥ तद्वान् ज्ञानं लभते ॥ १ 'अस्तीत्येषोपलब्धस्य तत्त्वभावः प्रसादता'ति श्रुतिः ॥ अयं स्वव्यभिचरितो हेतुः ॥ श्रद्धावानपि कश्चिदालस्यादिना प्रणिपातशुश्रूषापरिप्रश्नादिकं न करोति ॥ न लभते च ज्ञानं ॥ अतः न श्रद्धामात्रेण कृत्यं ॥ तत्परेण च भवितव्यं ॥ तस्मिन् ज्ञानविवर्धने वा गुरुशुश्रूषादिज्ञानलब्धुपाये वा आसक्तः तत्परः ॥ तत्परो ज्ञानं लभते ॥ वक्ष्यते च ॥ ज्ञानसाधनेषु गुरुशुश्रूषादिकं १ 'आचार्योपासन'मिति ॥ 'मत्पर' इति पाठे मदेकचित्तो ज्ञानं लभते ॥ वक्ष्यते च ॥ ज्ञानसाधनेषु ॥ ३ 'मयि चानन्ययोगेन भक्तिरव्यभिचारिणा'ति ॥ मयि भक्तिरहितस्य मत्प्रसादैकलभ्यं ज्ञानं मोदेति ॥ अहमेव हि ज्ञानादेर्दाता ॥ वक्ष्यते च ॥ ४ 'ददामि बुद्धियोगं त'मिति ॥ ५ 'बुद्धिर्ज्ञानमसंमोह' इति ॥ ६ 'मत्तः स्मृतिर्ज्ञानमपोहनं चे'ति च ॥ ७ 'नायमात्मा प्रवचनेन लभ्यो न मेधया न बहुना श्रुतेन ॥ यमेवैष वृणुते तेन लभ्यः तस्यैष आत्मा विवृणुते तन्नू स्वां' ॥ इति श्रुतिः ॥ श्रद्धावानपि तत्परोऽपि मत्परोऽपि इन्द्रियसंगतैर्विषयैराकर्षाद्विक्षिप्तचेताश्चेत् ज्ञानं न लभते ॥ अतः सम्यक् निगृहीतन्द्रियेण भवितव्यं ॥ संयतन्द्रियो ज्ञानं लभते ॥ वक्ष्यते च ॥ ज्ञानसाधनेषु ८ 'आत्मविनिग्रहः ॥ इन्द्रियार्थेषु वैराग्य'मिति ॥ एतानि अव्यभिचरितानि साधनानि ॥ एतैरवश्यं ज्ञानं लभते ॥ एवं महता प्रयत्नेन लब्धस्य ज्ञानस्य फलं किमिति चेत् ज्ञानं लब्ध्वा परां उत्कृष्टां शान्तिं मोक्षसुखं अचिरेणैव शीघ्रमेव अधिगच्छति ॥ प्रारब्धकर्माभावे देहांतरव्यवधानं विनैव ॥ प्रारब्धकर्मसत्त्वे तद्भोगाव्यवहितकाल एव प्राप्नोति ॥ परां लिंगदेहभंगोत्तरभाविनीं वा ॥ शान्तिं निःशेषाविद्यातत्कार्य-

१. का. ६. १३. अत्र, 'कहनुवारिकि' इति गाथाऽनुसन्धेया ॥ २. १३. ८. ३. १३. ११, ४. १०. १०. ५. १०. ४. ६. १५. १५. ७. का. २. २३. ८. १३. ८. ९.

निवृत्तिरूपां उपरतिं मुक्तिं वा ॥ शान्तिं नित्यनिरतिशयसुखात्मिकां ब्रह्मात्मनाऽ-
वस्थानलक्षणां विदेहमुक्तिं वा ॥ १ प्रकृतिबंधराहितद्युद्धात्मस्वरूपासुभवसुखं वा ॥
ईदृशं ज्ञानं उक्तोपायैः संपाद्यम् ॥ ३९ ॥

अर्जुनः ॥ ज्ञानं संपाद्यमित्युक्तं ॥ श्रद्धावानित्यत्र साधनानुष्ठानत्वराविव-
क्षायां तेन तस्यावश्यकत्वमुक्तं ॥ तत्परइत्यनेन वा ॥ आस्तिक्यबुद्धिविवक्षायां
अस्तिवा नवा एवंवा एवंवा इति संशयाभावस्यावश्यकत्वमुक्तं ॥ एषां त्रयाणां
संपादनं नाऽनायाससाध्यं ॥ अतो नैव संस्वेतानि ॥ का तेन हानिः ॥ वद ॥

कृष्णः ॥ अज्ञश्चाश्रद्धानश्च संशयात्मा विनश्यति ॥

नायं लोकोऽस्ति न परो न सुखं संशयात्मनः ॥ ४० ॥

अज्ञ इति ॥ अज्ञः ज्ञानहीनः स च श्रद्धते इति श्रद्धानः श्रद्धावान् न श्रद्धानः
अश्रद्धानः स च संशयः आत्मा स्वभावः यस्य संशयः आत्मनि मनसि यस्य वा
संशयात्मा वि अधिकं नश्यति नाशं प्राप्नोति ॥ संशयात्मा यः तस्य संशयात्मनः
अयं लोकः नास्ति ॥ परलोकः नास्ति ॥ सुख नास्ति ॥ ४० ॥

अज्ञः वेदांतादिशास्त्रज्ञानरहितः मज्जो विरुद्धार्थकत्वात्तत्र विपरीतज्ञानवांश्च ॥
स च, जातेऽपि कथंचिद्ज्ञाने श्रद्धाशब्दिताऽऽस्तिक्यबुद्धिरहितः ॥ इदमेवं न
भवतीति विपर्ययरूपनास्तिक्यबुद्धिलक्षणाश्रद्धासहितश्च साधनानुष्ठानत्वरारहितो
वा ॥ स च, जातायामपि कथंचिद्दृष्ट्यायां संशयश्च्युक्तमनाः ॥ स च, विनश्यति ॥
पुरुषार्थशून्यो भवति ॥ नरकाद्यनर्थं प्रतिपद्यते च ॥ त्रयोऽप्येते विनश्यति ॥

१. चि. अचिरेणेत्यस्य लभते इत्यनेनाप्यन्वयः ॥ ज्ञानं कर्मयोगान्तर्गतं विपाकदशापक्षं
साक्षात्काराऽऽत्मावलोकनशब्दितं अचिरेण लभते ॥ पूर्वं कालेनेत्युक्तिः द्विवादिदिनमाससाध्यत्वव्यु-
दासाय ॥ अत्र अचिरेणेत्युक्तिः पृथग्भूतज्ञानयोगदेहांतरादिविलंबव्युदासाय ॥ उपदेशात् ज्ञानं लब्धा
तत्र श्रद्धावान् तद्विद्वद्विक्रमः कर्माणि कृत्वा तेन समेधितं विपाकदशापन्नं ज्ञानं लभते ॥ तल्लब्धा
अचिरेण आत्मानुभवसुखमश्नुते ॥ २. संशयः आत्मनि यस्येति वा ॥ चि ॥ संशय्यते अनेनेति संशयः
संशयकारणमत आत्मा मनो यस्येति वा संशये आत्मा मनो यस्येति वा विग्रहः ॥

तत्रापि संशयात्मा अधिकं विनश्यति ॥ यथा संशयालुर्विनश्यति न तथा अद्भ्यश्च
 अद्भ्यश्च ॥ संशयो हि पापीयान् ॥ एतत्सूचनायैव संशयात्मा विनश्यति ॥
 अद्भ्यश्च अद्भ्यश्च इति तयोः १ चशब्दसाहित्येन निर्देशः ॥ कुत इति चेत् संश-
 यात्मनः अयं मनुष्यलोकः नास्ति ॥ संशयालुत्वेन धनविद्याद्यार्जनदेहेगोहाद्यभि-
 मानशून्यत्वेन पेहिकसुखं नास्ति ॥ परलोकः स्वर्गादिलोकः मोक्षश्च नास्ति ॥
 सद्भावहेतुहेतुमद्भावादौ संशयेन धर्मज्ञानसंपादनाभावात् ॥ किं बहुना तस्य किं
 मपि सुखं नास्ति ॥ सर्वत्र संशयालुत्वेन अशनशयनवपनादावप्यप्रदवृत्तेः ॥ अद्भ्यस्य
 अद्भ्यश्च अद्भ्यश्च परलोको नास्ति ॥ मनुष्यलोकः अशनशयनादिसुखं च वर्तते ॥
 संशयात्मातु त्रितयहीनः सर्वभ्रष्टो भवतीति पापीयसी संशयात्मता ॥ भाविन्य-
 न्यस्मिन् जन्मनि संशयात्मनो मानुषलोको नास्ति ॥ स्वर्गादिलोकश्च नास्ति ॥
 अस्मिन् जन्मनि भोजनादिसुखं च नास्तीति वा ॥ अयं लोकः प्राकृतः धर्मार्थ-
 कामरूपनिवर्गपुरुषार्थः नास्ति ॥ परः अप्राकृतः मोक्षपुरुषार्थश्च नास्ति ॥ सर्वत्र
 संशयवत्त्वेन सुखलवोऽपि तस्य नास्तीति वा ॥ अतो ज्ञानं संपाद्यं ॥ अर्था च
 कर्तव्या ॥ संशयश्च दूरतः परिहरणीयः ॥ ४० ॥

अर्जुनः ॥ संशयादिदोषप्रहाणेन कर्मयोगादिकं कुर्वतः किं स्यात् ॥ षट् ॥

योगसंन्यस्तकर्माणं ज्ञानसंछिन्नसंशयम् ॥

आत्मवन्तं न कर्माणि निबध्नन्ति धनञ्जय ॥ ४१ ॥

योगेति ॥ हे धनञ्जय पार्थ योगेन योगे वा सं सम्यक् न्यस्तानि कर्माणि येन
 सः योगसंन्यस्तकर्मा तं योगसंन्यस्तकर्माणं ज्ञानेन सम्यक् छिन्नः संशयः यस्य स ज्ञान-
 संछिन्नसंशयः तं ज्ञानसंछिन्नसंशयं आत्मा परमात्मा मनः अप्रमादो वा अस्यास्तीति
 आत्मवान् तं आत्मवन्तं कर्माणि न निबध्नन्ति ॥ ४१ ॥

विवेकज्ञानेन संशयादिदोषान् दूरीकृत्य आत्मशब्दितः परमात्मा पेहिकामुष्मि-
 कसकलयोगक्षेमनिर्वाहकोऽस्तीति निश्चयेन तदेकाश्रयः योगेन भगवति मनोयोगेन

कलसंगत्यागादिरूपोपायेषु वा कर्माणि कृत्वा यो भगवति, तेषां संन्यासिश्चिदित-
मर्पणं करोति तं योगसंन्यस्तकर्माणं योगाय ज्ञानयोगाय भगवति समर्पितकर्माण-
मिति वा ॥ योने सित्थोपाये भगवति, समर्पितसाध्योपायभूतकर्मध्वंतमिति वा ॥
'योगो योगविदां नेता' इति सहस्रनामसु योगशब्दो भगवत्परः पठ्यते ॥
तेन ज्ञानयोगं प्राप्य तेन 'भिद्यते हृदयग्रंथिः छिद्यंते सर्वसंशयाः ॥ क्षीयंते
चास्य कर्माणि तस्मिन् दृष्टे परावरे ॥ इति श्रुत्युक्तीत्या संछिन्नसर्वसंशयं निस्सं-
शयतत्वज्ञानेन लब्धभगवद्भक्तियोगातिशयं प्रतिबंधकानि पुण्यपापात्मकानि कर्मा-
णि न निबध्नन्ति ॥ कर्मणा जातेन ज्ञानेन मुक्तो भवति ॥ पार्थेदमवधारय ॥ ४१ ॥

अ ॥ २ आत्मध्वंतं प्रमादरहितं उचितप्रयत्नध्वंतं अतएव ब्रह्मात्मैकत्वज्ञानेन
छिन्नसर्वसंशयं अतएव तेन निःसंशयज्ञानयोगेन जगतः सर्वस्य स्वस्य च ब्रह्म-
मात्रत्वागादिना सर्वस्य मिथ्यात्वनिश्चयात् निश्शेषत्यक्तपुण्यपापात्मककर्माणं कर्म-
संन्यासं कृतध्वंतं ॥ ज्ञानाग्निनाशितसंचितागाभिरूपपुण्यपापात्मकसर्वकर्माणं सं-
सम्यक् नि नितरां अस्तानि कर्माणि येन सः संन्यस्तकर्मां तं इति विग्रहः ॥
योगेन समत्वबुद्धियोगेन भगवदाराधनरूपयोगेन वा तस्मिन् समर्पितकृतविहित-
सर्वकर्माणमिति वा ॥ कृतानि लोकसंग्रहार्थानि विहितकर्माणि शरीरयात्रामात्रा-
र्थानि चेष्टारूपाणि वा कर्माणि न निबध्नन्ति ॥ फलारंभं न कुर्वति ॥ 'समग्रं
प्रबिहीयते' इत्युक्तीत्या अकर्मतामापद्यते ॥ तैरप्रतिबद्धो मुक्तो भवतीति यावत् ॥
तादृशज्ञानधनसंपादनार्होऽसि त्वम् ॥ ४१ ॥

वि ॥ योगः 'कर्मण्यकर्म यः पश्ये'दित्यादिनोक्तकर्मकरणप्रकारविषयकः
बुद्धियोगः तेन संन्यस्तकर्माणि कर्मसंन्यासं कृतध्वंतं नात्र संन्यासः स्वरूपत्यागः ॥
पूर्वापरविरोधात् ॥ किंतु ज्ञानाकारतापादनेन कर्माकारत्वातिरस्कारः ॥ यथावत्कर-
णेन ज्ञानाकारतापन्नकमेणमिति यावत् ॥ कर्मयोगांतर्गतात्मयाथात्म्यज्ञानेन पुनः-
पुनरभ्यस्तेन सम्यक्छिन्नात्मविषयकसर्वसंशयं गुरुपदिष्टत्वार्थं बृद्धनिविष्टमनसं
प्रतिबंधकप्राचीनानंतकर्माणि न निबध्नन्ति ॥ मुक्तो भवतीति परमप्रयोजनोपसं-
हारः ॥ ईदृशमिदं अंतर्गतज्ञानकं कर्म ॥ धनंजयेदमवधेहि ॥ ४१ ॥

अर्जुनैः ॥ अस्त्वेवं ज्ञानयोगकर्मयोगयोर्माहात्म्यं ॥ मया किं करणीयमि-
दानीं ॥ च ॥

कृष्णः ॥ तस्मादज्ञानसंभूतं हृत्स्थं ज्ञानासिनाऽऽत्मनः ॥

छित्त्वेन संशयं योगं आतिष्ठोत्तिष्ठभारत ॥ ४१ ॥

तस्मादिति ॥ हे भारत अर्जुन तस्मात् अज्ञानेन संभूतं जातं आत्मनः अज्ञानसंभूतं
हृदि तिष्ठतीति हृत्स्थं एनं संशयं ज्ञानमेव आसिः खड्गः ज्ञानासिः तेन ज्ञानासिना छित्वा
योगः कर्मयोगः तं आतिष्ठ अनुतिष्ठ ॥ उत्तिष्ठ ॥ ४१ ॥

संशयस्य ऐहिकामुष्मिकपुरुषार्थभ्रंशहेतुत्वात् सर्वसुखविरोधित्वाच्च कर्मयो-
गानुष्ठानप्रवृत्तिप्रतिबंधकत्वाच्च आत्मपरमात्मविषयकाज्ञानेन संजातं आत्मनः मनो-
गतं आत्मपरमात्मविषयकं एनं 'संशयात्मा दिनःशयती'त्युक्तमहिमानं संशयं आत्म-
परमात्मविषयकज्ञानरूपखड्गेन छित्त्वा निस्संशयस्त्वं ज्ञानयोगोपायभूतं १आत्मनः
स्वस्य विहितं कर्मयोगं अनुतिष्ठ ॥ तदर्थं इदानीं उत्तिष्ठ ॥ युद्धाय सन्नतधो भव ॥
संशयं छित्त्वा उत्तिष्ठ ॥ उत्थाय च कर्मयोगमातिष्ठ इति वा ॥ भाशाब्दितब्रह्मः
विद्यारतत्वात् ज्ञानार्थं कर्म कर्तुं अहोऽसि ॥ तत्रापि भरतकुलोत्पन्नत्वात् ॥ युत्था-
ख्यमेव तव विहितं कर्म त्वया कर्तव्यं ॥ अत उत्थाय तदेव युत्थाख्यं कर्म कर्तु-
मर्हसि ॥ तेन तत्र स्यादतिशयितं श्रेयः ॥ ४२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे

कृष्णार्जुनसंवादे ज्ञानकर्मयोगो नाम चतुर्थोऽध्यायः ॥ ४ ॥

इतीत्यादि पूर्ववत् ॥ ज्ञानकर्मणोः योगः प्रतिपाद्यत्वेन संबन्धः यस्मिन् स
ज्ञानकर्मयोगः इति नाम प्रसिद्धः चतुर्थोऽध्यायः इति संपूर्णः ॥

इति श्रीमद्भगवाचार्यविरचिते भगवद्गीतोपन्यासदर्पणे चतुर्थाध्यायार्थ

प्रदर्शकः चतुर्थः प्रतिबिम्बः ॥ ४ ॥

श्रीः

अथ पञ्चमोऽध्यायः

संजयः ॥

एवं भगवतोक्तौ संन्यासकर्मयोगौ श्रुतवानर्जुनः महानुभावगुरुमीप्सद्रोणादिं
प्रतिद्वंद्वीभवनविमुखत्वाद्युत्थाख्यं नियतं कर्म कर्तुमनिच्छुः उक्तयोः संन्यासकर्म-
योगयोर्मध्ये अन्यतरस्य श्रेष्ठे जिज्ञासिते संन्यासमेव श्रेष्ठं ब्रूयात् ॥ ततः तमेव
श्रेष्ठमहमुररीकरोमि नावरं कर्मयोगमिति वक्तुं शक्यं ॥ इति मन्वानो गूढामिसंधि-
र्भगवंतं पृच्छति ॥

अर्जुन उवाच ॥

संन्यासं कर्मणां कृष्ण पुनर्योगं च शंससि ॥ ॥

यच्छ्रेय एतयोरेकं तन्मे ब्रूहि सुनिश्चितम् ॥ १ ॥

संन्यासमिति ॥ हे कृष्ण कर्मणां संबन्धिनं कामादिवर्जनरूपं संन्यासं कर्मणां
संन्यासं त्यागं कर्मणां संन्यासं ज्ञानयोगं पुनः कर्मणां योगं अनुष्ठानं च शंससि वदसि ॥
एतयोर्मध्ये यत् श्रेयः श्रेष्ठं सुनिश्चितं तत् मे ब्रूहि ॥ १ ॥

द्वै ॥ हे कृष्ण संन्यासं १ च २ कर्मणां योगं च वदसि ॥ इदानीमिदौकत्वेन
क्षामीप्याद्वर्तमाननिर्देशः ॥ एतयोर्मध्ये यत् श्रेष्ठं तदेकं मम यथा निश्चयो जायेत
तथा ब्रूहि ॥ अनेन किमुक्तंभवतीति चेत् एतावता प्रबंधेन त्वद्योके कर्मयोगे
द्वावंशौ ॥ ईश्वरार्पणबुद्ध्या कर्मानुष्ठानरूपो विशेष्यांश एकः ॥ तदंगभूतः फल-
कामादिवर्जनरूपः संन्यासशब्दोक्तो विशेष्यांशोऽपरः ॥ उभौ समुदितौ कर्मयोगः

१. पुनःशब्दकार्थे ॥ २. कर्मणां संबन्धिनं संन्यासं कर्मणां योगं इति पूर्वोत्तराभ्यामन्वयः ॥

तत्र विदोष्यांशः, १ 'योगस्यः कुरु कर्माणि' ॥ २ 'नियतं कुरु कर्म त्वं' ॥ ३ 'कार्यं कर्म समाचर' ॥ ४ 'तदर्थं कर्म कौन्तेय सुकसंगः समाचर' ॥ ५ 'कुरु कर्मैव तस्मात्सर्व' ॥ ६ 'आतिष्ठोत्तिष्ठ भारते'त्युक्तः ॥ विशेषणांशस्तु ७ 'संगं त्यक्त्वा धर्मजय' ॥ ८ 'सुकसंगस्समाचर' ॥ ९ 'तस्मादसक्तः सतत' ॥ १० 'निराशीर्निर्ममो भूत्वा' ॥ ११ 'निराशीर्यतचित्तात्मा' ॥ १२ 'कामसंकल्पवर्जिताः' ॥ १३ 'त्यक्त्वा कर्मफलासंगं' ॥ १४ 'गतसंगस्य' ॥ १५ 'यदृच्छालाभसंतुष्टः' इत्युक्तः ॥ तत्र किमुभाषण्यंशाधनुष्टयौ ॥ उतान्यतरानुष्ठानमप्यलं ॥ अलमिति चेत् अन्यतरः क उपादेयः ॥ योऽशः श्रेयान् स उपादेय इति चेत् कौशः श्रेयान् ॥ तमेकं सुनिश्चितं ब्रूहि ॥ मंदस्य मम यथा निश्चयज्ञानं उदिद्यात् तथा वक्तव्यं ॥ बंधुत्वात् सुहृत्वाच्च माकृष्याः परिहासं ॥ संदिग्धं विपरोतं च माचद ॥ पुण्यं पापं च कारयित्वा तत्कलानुभवार्थं पुण्यवतः पापिनश्च कर्षासि ॥ अतः कृष्णासि ॥ यथा पुण्यं मे स्यात् पापं च न स्यात् तथा ब्रूहि ॥ १ ॥

अ ॥ हेकृष्ण कर्मणां संन्यासशब्दितं त्यागं शंसासि ॥ पुनः कर्मणां १६ 'योगशब्दितमनुष्ठानं च कथयसि ॥ एतयोर्मध्ये यत् श्रेष्ठं तदेकं मे सुनिश्चितं यथातथा वद ॥ भवता यत् श्रेष्ठत्वेन सुनिश्चितं तन्मे ब्रूहि इति वा ॥ 'हे पार्थ १७ 'कर्मण्यकर्मयः पश्येत्' ॥ १८ 'ज्ञानान्निद्रग्धकर्मणां' १९ 'शरीरं केवलं कर्म' ॥ २० 'योगसंन्यस्तकर्मणां' ॥ २१ 'ज्ञानान्निःसर्वकर्मणि' ॥ २२ 'सर्वं कर्माखिलं पार्थ' ॥ इत्यादिभिः विदुषः कर्मत्यागोऽभिहितः ॥ २३ 'योगस्यः कुरु कर्माणि' इत्यादिभिः २४ आतिष्ठोत्तिष्ठ भारते'त्यनेन च अविदुषः कर्मयोगोऽभिहितः ॥ विद्वान् कर्माणि संन्यस्यतु ॥ अविद्वाननुतिष्ठतु ॥ को विरोधः ॥ किमर्थमेतयोरन्यतरस्य श्रेष्ठ्यं पृच्छसि ॥ यद्येकस्मै द्वावपि विहितौ स्यातां तर्हि परस्परविरोधादुभयोरनुष्ठानयोगेन श्रेष्ठ्यमन्यतरस्य ज्ञात्वा तदनुष्ठानाय प्रश्नोऽयं घटेत ॥ न च तथा ॥ न इति

१. २. ४८. २. ३. ८. ३. ३. १९. ४. ३. ९. ५. ४. १५. ६. ४. ४२. ७. २. ४८. ८. ३. ९. ९. ३. १९. १०. ३. ३०. ११. ४. ११. १२. ४. १९. १३. ४. २०. १४. ४. २३. १५. ४. २२. १६. कर्मणामित्यस्य संन्यासयोगाभ्यामन्ययः ॥ १७. ४. १८. १८. ४. १९. १९. ४. २१. २०. ४. ४१. २१. ४. ३७. २२. ४. ३३. २३. २. ४८. २४. ४. ४२.

चेत् आत्मविद् प्रति उभयोरुपदेशो न घटते ॥ तस्य कर्मयोगसंभवात् ॥ अनात्म-
विद् प्रति उभयोरुपदेशो न घटते ॥ तस्य कर्मसंन्यासासंभवात् ॥ अतः विदुषः
कर्मसंन्यासः अविदुषः कर्मयोगः इति व्यवस्थिताविमो कर्मसंन्यासकर्मयोगौ ॥
अतः अन्यतरश्रेष्ठप्रश्नोऽनुपपन्नः ॥ कर्मसंन्यासकर्मयोगयोर्मध्ये कः श्रेयानिति
वस्तुतत्त्वपरिजानाय ममायं प्रश्नः ॥ नाप्यतरपरित्यागेन अन्यतरस्यानुष्ठानाय ॥
एकस्मिन्नधिकारिणि उभयोरनयोर्युगपत्संभवायोगात् ॥ इति चेत् अविद्वदधिकारि-
ककर्मयोगापेक्षया विद्वदाधिकारिककर्मसंन्यासः श्रेयानिति विद्वदाविद्वद्योग्यतामे-
दादेश ज्ञायते ॥ किमर्थं तद्ज्ञानाय प्रश्नः ॥ नहि ज्ञानाज्ञानयोर्मध्ये किं श्रेय इति
प्रश्न्यं ॥ अतः अन्यतरपरित्यागेन अन्यतरानुष्ठानायेव तवायं प्रश्नः इत्येव वाच्यं ॥
आधिकारिभेदेन व्यवस्थितयोरनयोः कर्मयोगसंन्यासयोर्युगपदेकत्र प्रसक्तेरेवाभा-
वात् तवायं प्रश्नोऽनुपपन्न एव ॥ त्वंतु अनात्मविदसि ॥ अतस्त्वया कर्मयोग-
एवानुष्ठेयः ॥ किमनयोस्तारतम्यविचारेण इति चेत् निवेदयामि ममाशयं ॥ श्रो-
तव्यं कृपया ॥ विदुषः कर्मयोगो नास्त्येव ॥ तथा अविदुषः कर्मसंन्यासो ना-
स्तोति न वक्तुं शक्यं ॥ अविदुषोऽपि कर्मसंन्याससंभवात् ॥ विदुषः कर्मसंन्या-
सवचनेन विदुषः कर्मसंन्यासो विधीयते ॥ नतु अविदुषः कर्मसंन्यासो नास्तीति
निषिध्यते ॥ किंच १ 'एतमेव प्रव्राजिनो लोकमिच्छंतः प्रव्रजंति' ॥ २ 'शांते
दांत उपरतस्तिष्ठुः समाहितो भूत्वा आत्मन्येवाऽऽत्मानं परयेत्' ॥ 'त्यजतैव
हि तद्देश्यं त्यक्तुः प्रत्यक् परं पद' ॥ 'सत्यानृते सुखदुःखे वेदानिमं लोकममु च
परित्यज्याऽऽत्मानमन्विच्छेदित्यादिभिरविदुषः कर्मसंन्यासो ज्ञानार्थः श्रूयते ॥
अतः कर्मयोग इव कर्मसंन्यासेऽपि अविदुषः कर्तृत्वमस्ति ॥ अतः कर्मयोगकर्म-
संन्यासयोरद्वयोरपि एकस्मिन्नविदुषि संभवेन तेन तयोर्युगपदानुष्ठानस्याशक्यत्वेन
अन्यतरपरित्यागेन अन्यतरस्यैवानुष्ठानव्यत्वात् यच्छ्रेष्ठ तस्यैवानुष्ठेयत्वात् अव-
रस्य परित्यागेन श्रेष्ठस्यानुष्ठानार्थमन्यतरश्रेष्ठधजिज्ञासाया मयायं प्रश्न उपपन्नः ।
अनात्मज्ञं प्रति उभयोर्विधानादुभयोरप्यावश्यकत्वेन च क्रमादुभाष्यनुष्ठानतयौ ।
प्रथममेकमनुष्ठाय पश्चादन्योऽनुष्ठेयतां इति चेत् कः प्रथममनुष्ठेयः कः पश्चात्

यः श्रेयान् स हि प्रथममुपादेयः इति चेत् अतएव कः श्रेयानिति मम प्रश्नः ॥
अहस्य मम कर्मसंन्यासकर्मयोगौ द्वावप्यनुष्ठेयतया प्रसक्तौ ॥ युगपदनुष्ठान-
मशक्यौ ॥ क्रमादनुष्ठेयौ ॥ तयोरिदानीं मया कोऽनुष्ठेयः ॥ इति पृच्छामि ॥
दयया ब्रूहि ॥ १ ॥

वि ॥ हे कृष्ण कर्मणां संन्यासं १ ज्ञानयोगं प्रशंससि ॥ पुनः कर्मणां २ योगं
अनुष्ठानं च प्रशंससि ॥ एतयोः ज्ञानयोगकर्मयोगयोर्मध्ये यत् श्रेष्ठं सुनिश्चितं
श्रेष्ठत्वेन सम्यक् निर्णीतं तन्मे ब्रूहि ॥ कोऽर्थः प्रश्नस्यास्य इति चेत् द्वितीये प्रथमं
कर्मयोगः तेन शुद्धांतःकरणस्य ज्ञानयोगः तेन चात्मावलोकनं इति ज्ञानयोगस्य
साक्षादात्मावलोकनसाधनत्वेन प्रशंसा कृता ॥ ३ 'कर्मजं बुद्धियुक्ता हि' ॥ ४ 'यदा
ते मोहकलिलं बुद्धिर्व्यतितरिष्यति ॥ तदा गतासि निवेदं श्रोतव्यस्य श्रुतस्य च ॥
श्रुतिविप्रतिपन्ना ते यदा स्थास्यति निश्चला ॥ समाधावचला बुद्धिस्तदा योगम-
वाप्स्यसि' ॥ इत्यादिना ॥ पुनः तृतीयचतुर्थयोः ज्ञानयोगयोग्येनापि कर्मयोग एव
कर्तव्यः ॥ स एव ज्ञानयोगनिष्ठाव्यवधानं विनैव आत्मावलोकनं साधयति ॥ इति
कर्मयोगस्य प्रशंसा कृता ॥ ५ 'कर्म ज्यायो ह्यकर्मणः' ॥ इत्यनेन ॥ ६ 'सदृशं
चेष्टते इत्यारभ्य ७ 'कामरूपं दुरासदं' ॥ इत्यन्तेन ॥ ८ 'कृत्वाऽपि न निबध्यते ॥'
इत्यनेनच ॥ तेन मे संशयः ॥ ज्ञानयोगकर्मयोगयोरुभयोरपि आत्मावलोकनहेतु-
त्वमुक्तं ॥ आत्मावलोकनार्थं किं ज्ञानयोगः कर्तव्यः उत कर्मयोगः इति ॥ यः श्रेष्ठः
स कर्तव्य इति चेत् आत्मावलोकनरूपफलैक्यादन्यतरस्य श्रेष्ठत्वासंभवात् ॥ तर्हि
'यच्छ्रेय एतयो'रिति अन्यतरश्रेष्ठत्वं कथं पृच्छसीति चेत् न फलतः श्रेष्ठत्वं पृच्छामि ॥
किंतु आत्मावलोकनसाधनयोः ज्ञानयोगकर्मयोगयोर्मध्ये कस्यानुष्ठानं सुकरं ॥
कः शीघ्रमात्मावलोकनं साधयेदिति सौकर्यात् शैष्याच्च श्रेष्ठथमन्यतरस्य पृच्छामि ॥
पूर्णानंदघन भक्तजनमनःसंकटकर्षणशील कृष्ण कृपया मे वद ॥ १ ॥

१. कर्मणां सम्यक् न्यासः समाप्तयास्मिन् सः कमसन्त्यासः ज्ञानयोगः ॥ स एव कर्मात्सल पाप
ज्ञाने परिसमाप्यते ॥ इति द्रुक्तम् ॥ २. कर्मणामित्यस्य संन्यासयोगाभ्यामन्वयः ॥ ३. २. ५१.
४. २. ५२. ५३. ५. ३. ८. ६. ३. ३३. ७. ३. ४३. ८. ४. १२.

संजयः ॥ एवं पार्थेन पृष्टो भगवान् सभ्यगवगततद्विगूढाशयः तस्य प्रश्न-
स्योत्तरमाह ॥

श्रीभगवानुवाच

संन्यासः कर्मयोगश्च निःश्रेयसकरानुभौ ॥

तयोस्तु कर्मसंन्यासात्कर्मयोगो विशिष्यते ॥ २ ॥

संन्यास इति ॥ संन्यासः कर्मणां योगः कर्मयोगश्च इत्युभौ निःश्रेयसं-
कुरुत इति निःश्रेयसकरौ मोक्षहेतू ॥ तयोः मध्ये कर्मणां संन्यासः कर्मसंन्यासः
तस्मात् कर्मयोगः तु एव विशिष्यते ॥ १ ॥

कामादिवर्जनरूपः संन्यासशब्दितो विशेषणांशः कर्मानुष्ठानरूपो विशेष्या-
शश्चेत्येतो द्वावपि मोक्षहेतू ॥ उभाविति किमर्थमिति चेत् ॥ उभो निःश्रेयहेतू उभो
समुदितौ निःश्रेयसहेतू ॥ युगपदनुष्ठानं शक्यौ च ॥ अतः अन्यतरश्रेष्ठ्यप्रश्नोऽ-
नुपपन्नः ॥ अश्रेष्ठं विहाय श्रेष्ठस्य परिग्रहार्थं हि अन्यतरस्य श्रेष्ठ्यं प्रष्टव्यं ॥ नचात्र
अन्यतरपरित्यागः शक्यते कर्तुं ॥ उभयोरप्यावश्यकत्वात् ॥ युगपदनुष्ठानं शक्य-
त्वाच्च ॥ अन्यतरप्रहाणाय नायं श्रेष्ठ्यप्रश्नः ॥ युगपदनुष्ठानं शक्यत्वात् ॥ किंतु
वस्तुतत्त्वपरिज्ञानाय इति चेत् तयोः कामादिवर्जनरूपकर्मसंन्यासकर्मयोगयोर्मध्ये
कर्मणां उपयोगो संन्यासशब्दितकामादिपरित्यागरूपो विशेषणांशः यः तस्मात्कर्मा-
नुष्ठानरूपो विशेष्यांश एव श्रेष्ठो भवति ॥ वस्तुतत्त्वपरिज्ञानाय प्रश्ने क्रियमाणे
अभ्युदयहेतुकर्मकरणापेक्षया नरकाद्यनर्थप्राप्तिहेतुकामक्रोधादिवर्जनरूपं संन्यास-
मेव श्रेष्ठं ब्रूयात् ॥ उभयोर्युगपदनुष्ठानं शक्यत्वेऽपि युगपदुभयानुष्ठाने श्रमापत्या
श्रेष्ठं संन्यासमनुतिष्ठामि नावरं कर्मयोगमिति युद्धरूपं कर्म त्यक्तुं शक्यते
इति तवाऽऽशयः ॥ नानेन पथा युद्धरूपकर्मयोगाच्चलितुं शक्यं ॥ कर्मयोग-

१. अतएव संन्यासशब्दो न संन्यासाश्रमपरः ॥ तथात्वे संन्यासात्कर्मयोगस्य श्रेष्ठ्यवचना-
नुपपत्तेः ॥

स्यैव श्रेष्ठत्वात् ॥ अतः स एवत्वयाऽनुष्ठेयः ॥ तस्मादनुष्ठेयमेव स्वीयं कर्म सर्वैः ॥ २ ॥

अ ॥ कर्मसंन्यासः कर्मयोगश्च इत्येतावुभावपि ज्ञानोत्पत्तिद्वारा मोक्षहेतु ॥ अविद्वत्कर्तृकौ कर्मसंन्यासकर्मयोगौ द्वावपि ज्ञानद्वारा मोक्षहेतुभूतावेव ॥ अत उभावप्यावश्यकौ ॥ सति चैवं किमर्थमन्यतरस्य श्रेष्ठ्यं पृच्छसि ॥ न ह्यावश्यक-
योरन्यतरस्य परित्यागो युक्तः ॥ कथं विरुद्धयोरैकदानुष्ठानं संभवतीति चेत् ॥ क्रमादनुष्ठीयेतामुभावपि ॥ तयोर्मध्ये इदानीं मयाऽनुष्ठेयः क इति चेत् तयोः कर्म-
संन्यासकर्मयोगयोर्मध्ये कर्मसंन्यासापेक्षया कर्मयोग एव अशुद्धचित्तस्य तवेदानीं श्रेष्ठः ॥ अत इदानीं त्वया कर्मयोग एवानुष्ठेयः ॥ कर्मसंन्यासेऽनधिकारात् ॥ अन-
धिकारिणा अविदुषा साधनशून्येन सहसा विविदिषया हठात्संन्यासो न कर्तव्यः ॥ अविदुषः समकाले कर्तव्यत्वेन प्राप्तयोः कर्मयोगकर्मसंन्यासयोस्तारतम्ये विचार्य-
माणे सदसद्विवेकजन्यतीव्रवैराग्यतीव्रमोक्षेच्छायमनियमशमदमाद्यन्तरङ्गसाधन-
पौष्कल्यरहितात् केवलप्रैषमात्रोच्चारणरूपात् केवलत्संन्यासात् कर्मयोग एव श्रेष्ठः ॥ कर्मयोगः श्रद्धयाऽनुष्ठितः सदसद्विवेकादिसाधनोत्पादनद्वारा संन्यासेऽधि-
कारमुत्पादयति ॥ अतः संन्यासस्य स्वरूपलाभः कर्मणेति संन्यासात्कर्मयोगस्य श्रेष्ठ्यं ॥ कर्मणा हि ऋणत्रयनिवृत्तिः तज्जन्यः इंद्रादिदेवताप्रसादः ईश्वरप्रसादः
इन्द्रियप्रसादः चित्तशुद्धिः इत्येवमादीनां ज्ञानसाधनानां संपत्तिः संभवति ॥ अतो निष्प्रमादः कर्मयोगः ॥ सप्रमादः कर्मसंन्यासः ॥ सदसद्विवेकादिसाधनसामग्री-
विरहादवशीकृतैरिन्द्रियैर्मनसः आकर्षणसंभवात् ॥ उक्तं हि मया ॥ २ 'इन्द्रियाणि प्रमार्थानि हरन्ति प्रसभं मनः' ॥ इति ॥ कर्मयोगः साक्षाद्वा संन्यासद्वारा वा चित्तशुद्धिद्वारा श्रवणादिभिर्ज्ञानसाधनं भवति ॥ अतः स विशिष्यते ॥ विविदिष-
या संन्यासस्वीकारेच्छायां सत्यामपि कर्मयोगमनुष्ठाय तेन चित्तशुद्धिवैराग्यादि-
साधनवान् भूत्वा संन्यासं कुर्यात् ॥ अतः अशुद्धचित्तस्त्वभिदानीं कर्मयोगमेवानु-

१. संन्यासादित्यनुक्त्वा कर्मसंन्यासादित्युक्त्या नाथं कामादिवज्जेनरूपः संन्यासः स्वतंत्रः ॥ किंतु कर्मागभूतः कर्मस्वरूपनिष्पत्त्यर्थः ॥ अंगागिनोर्मध्ये अंगापेक्षया अंगिनः श्रेष्ठत्वात् कर्मयोगस्य उक्तरूपसंन्यासाच्छ्रेष्ठत्वं युक्तमिति सूच्यते ॥ २. २. ६०.

तिष्ठ ॥ मा ते संन्यासे मतिर्भयात् ॥ संन्यासो द्विविधः ॥ अविद्वत्संन्यासः विद्वत्संन्यासश्चेति ॥ विद्वत्संन्यासस्तु नात्र प्रश्नोत्तरयोर्विषयः ॥ कर्मयोगाधिकृतेऽविदुषि तस्य अप्रसक्तेः ॥ अविद्वत्संन्यासोपि द्विविधः ॥ विविदिषाख्यज्ञानेच्छासहितः तद्रहितश्चेति ॥ ज्ञानेच्छासहितः संन्यासो विविदिषासंन्यास इत्युच्यते ॥ स च विविदिषासंन्यासाख्यः संन्यासः अनयोः प्रश्नोत्तरयोर्विषयः ॥ निश्चये सहेतुत्ववचनात् ॥ ज्ञानेच्छारहितस्तु संन्यासः रायद्वेषादिभिः औत्सुक्येन च क्रियमाणः पातित्यहेतुर्भवति ॥ उक्तं हि मया ॥ १ 'न च संन्यसनादेव सिद्धि समधिगच्छति' ॥ इति २ 'मिथ्यान्वारः स उच्यते' ॥ इति च ॥ सोऽपि नानयोः प्रश्नोत्तरयोर्विषयः ॥ निश्चयसहेतुत्ववचनानुपपत्तेः ॥ तस्मात् विविदिषासंन्यासस्य कर्मयोगाच्छ्रेष्ठ्यं मत्वा पृच्छसि ॥ सत्यं ॥ विविदिषासंन्यासः कर्मयोगाच्छ्रेष्ठ एव ॥ तथाऽपि कर्मयोगाकरणे विविदिषासंन्यासस्वीकारानधिकारात् कर्मयोगेन चित्तशुद्धिप्राप्त्यनंतरमेव तत्र अधिकारोदयात् अविरक्ततादशायामस्यां संन्यासापेक्षया कर्मयोग एव तव श्रेयान् ॥ अतः 'कर्मयोगो विशिष्यते' ॥ इत्युच्यते ॥ अस्तु ॥ अविदुषोऽपि विरक्ततादशायां संन्यास एव हि श्रेयान् ॥ अतः कथमुच्यते 'संन्यासात्कर्मयोगो विशिष्यते' ॥ इति सामान्येन ॥ इति चेत् अविरक्ततादशायां अविदुषः संन्यासेऽनधिकारात् संन्यासात्कर्मयोगः स्वाधिकारानुगुणः श्रेयानिति युक्तं ॥ विरक्ततादशायां तु अविदुषः कर्मयोगात् संन्यास एव स्वाधिकारानुगुणः श्रेयान् ॥ यस्य यदा यः स्वाधिकारानुगुणः तस्य तदानीं सपव हि श्रेयान् ॥ 'संन्यासात्कर्मयोगो विशिष्यते' ॥ इत्युक्तिस्तु 'नहिनिंदा'न्यायेन कर्मयोगस्तुत्यर्था ॥ इति ज्ञातव्यं ॥ ३ संन्यासकर्मयोगयोर्मध्ये श्रेष्ठं ब्रूहीत्यापाततः प्रश्नस्तव ॥ यद्येकं प्रतिकर्मयोगकर्मसंन्यासावुक्तौ स्यातां तर्हि युगपदनुष्ठानासंभवेन अन्यतरपरित्यागार्थं अन्यतरश्रेष्ठ्यप्रश्नो युज्येत न तथा ॥ किंतु आत्मविदं प्रति संन्यास उक्तः अनात्मविदं भवंतं प्रति कर्मयोग उक्तः ॥ अधिकारिभेदेन तावुभावपि साक्षात् परंपरया वा मोक्षहेतू ॥ अतः उभावपि श्रेष्ठौ ॥ अतः अन्यतरश्रेष्ठ्यप्रश्नोऽनुपपन्नः ॥ न हि राजगृहस्वगृहयोरन्यतरश्रेष्ठ्यप्रश्नो युज्यते ॥

स्वगृहपरित्यागेन राजगृहस्वीकारयोग्यताऽभावात् ॥ एकस्यैव अज्ञानदशायां कर्म-
योगः ज्ञानदशायां कर्मसंन्यासः इति क्रमसमुच्चितयोः कर्मयोगकर्मसंन्यासयो-
र्मध्ये तवेदानीं संन्यासापेक्षया कर्मयोगः श्रेयान् ॥ अतस्त्वमिदानीं कर्मयोग-
मातिष्ठ ॥ २ ॥

वि ॥ संन्यासशब्दितो ज्ञानयोगः कर्मयोगश्च इत्युभावपि साक्षात् आत्मा-
वलोकनसाधनभूतौ ॥ तार्हि द्वयोः साम्येन द्वावप्यनियमेन यथेच्छमुपादेयौ स्यातां
इति चेत् तयोः ज्ञानयोगकर्मयोगयोर्मध्ये कर्मसंन्यासशब्दितज्ञानयोगापेक्षया
कर्मयोग एव विशिष्यते ॥ साक्षादेकफलसाधनयोर्द्वयोरन्यतरस्य श्रेष्ठ्यं कथमिति
चेत् सौकर्यात् शैच्यात् अप्रमादत्वाच्च कर्मयोगस्य श्रेष्ठ्यं ॥ अतः तव ज्ञानयोग-
शक्तत्वेऽपि कर्मयोग एव आत्मावलोकनसाधने श्रेयानुपायः ॥ अतस्त्वया कर्म-
योग एवानुष्ठेयः ॥ २ ॥

द्वै ॥ अर्जुनः ॥ यदि कामादिवर्जनरूपसंन्यासापेक्षया कर्मयोग एव श्रेयान्
तर्हि स एकएवोपदिश्यतां ॥ किमर्थं कर्मयोगादवरः संन्यासोऽप्युपदिश्यते ॥ अ-
नावश्यकः संन्यासः ॥ कर्मयोगमात्रेण मोक्षसिद्धेः ॥ वद ॥

कृष्ण ॥ श्रेयः स नित्यसंन्यासी यो न द्वेष्टि न कांक्षति ॥

निर्द्वन्द्वो हि महाबाहो सुखं बंधात्प्रमुच्यते ॥ २ ॥

श्रेय इति ॥ यः न द्वेष्टि न कांक्षति सः कर्मयोगी नित्यं संन्यासी संन्यासः
अस्यास्तीति संन्यासी संन्यासवानेव ज्ञेयः ॥ हे महाबाहो द्वंद्वेभ्यः निर्गतः निर्द्वन्द्वः
सः सुखं अनायासेन बंधात् प्रमुच्यते ॥ हि प्रसिद्धमिदं ॥ हि यस्मात् तस्मात् इति
वा ॥ ३ ॥

यस्य द्वेषः कामश्च नास्ति यश्च शीतोष्णसुखदुःखादिद्वंद्वनिमित्त-हर्षशो-
कादिरहितः सः नित्यसंन्यासी नित्यं नियमेन संन्यासी संन्यासवान् ज्ञेयः ॥ राग-
द्वेषशीतोष्णसुखदुःखादिवर्जनमेव संन्यासशब्दार्थः प्रकृते न यत्याश्रमादिः ॥ उक्त-
रूपसंन्यासवान् यः कर्मयोगी सः प्रकृतिबन्धात् अनायासेन शीघ्रं मुच्यते ॥ सं-
न्यासो न यत्याश्रमः ॥ तथात्वे संन्यासात्कर्मयोगस्य श्रेष्ठ्यवचनमनुपपन्नं ॥ अतः

अत्र संन्यासः कामादिवर्जनमेव ॥ स च कर्मोद्भूतः ॥ अद्भूतात्संन्यासात्कर्म-
योगः श्रेयानिति श्रेष्ठयवचनसुपपद्यते ॥ इति वक्तुं संन्यासशब्दार्थस्य स्पष्टीकरणं
कृतं ॥ यदि अकृत्वा संन्यासं कर्मयोगमात्रं क्रियेत तर्हि तन्मात्रेणैव मोक्षस्त्यात् ॥
तथाऽपि कामादिभिः कर्मणां वीर्यं दूयते ॥ वीर्यह्रासे च शीघ्रमनायासेन मोक्षो न
सिद्ध्येत् ॥ यदि संन्याससहितः कर्मयोगः क्रियेत तर्हि प्रतिबंधकाभावात् कर्म
वीर्यवत्तरं भवति ॥ तेन च शीघ्रमनायासेन च मोक्षः सिद्ध्येत् ॥ अत आवश्यक
एव विशेषणभूतः कामादिवर्जनरूपः संन्यासः ॥ महाबाहुत्वेन धीरस्त्वं बाह्यशत्रू-
निव शमदमादीनंतःशत्रूनपि निग्रहीतुं समर्थोऽसि ॥ औषधसेवनं पथ्य-
सेवनं चेत्युभयमपि रोगशान्तिस्साधनं ॥ अत उभयमप्यावश्यकं ॥ उभयानुष्ठानम-
साध्यं इति चेत् अपथ्यवर्जनापेक्षया औषधसेवनमेव विशिष्यते ॥ न केवलापथ्य-
वर्जनाद्रोगनिवृत्तिः ॥ किंतु औषधसेवनादेव ॥ तर्हि औषधसेवनमात्रेणालमिति
चेत् अलमेव तथाऽपि शीघ्रमनायासेन रोगनिवृत्तिर्न स्यात् ॥ अपथ्यसेवनादौषधे
वीर्यह्रासे निर्वीर्येण औषधसेवनेन विलंबेन बहुकालमौषधसेवनतदर्थद्रव्यव्ययाद्या-
यासेन च रोगनिवृत्तिः स्यात् ॥ अतः अपथ्यवर्जनपथ्यसेवनसहितमेव औषध-
सेवनं आरोग्यकामैः कार्यमिति प्रसिद्धं लोके ॥ तद्वत् प्रकृतिबंधरूपरोगस्य शीघ्र-
मनायासेन निवृत्तये अपथ्यवर्जनसदृशकामक्रोधादिवर्जनरूपसंन्याससहितं औषध-
सेवनसदृशं कर्मयोगानुष्ठानमासेव्यतामखिलैः मोक्षकामैरकामैः ॥ ३ ॥

अ ॥ अर्जुनः ॥ 'संन्यासः कर्मयोगश्च निःश्रेयसकरावुभा'विति संन्या-
सस्येव कर्मयोगस्यापि निःश्रेयसहेतुत्वमुक्तं अयुक्तं ॥ 'कर्मणा बध्यते जंतु'रिति
कर्मणो बंधकत्वस्मरणात् । अतः कथमिदं ॥ वद ॥ अस्तुवा साम्भ ॥ 'कर्मयोगो
विशिष्यते' इति तु कथं ॥ एकफलयोरुपाययोरन्यतरस्य श्रेष्ठ्यासंभवात् ॥

कृष्णः ॥ रागद्वेषादिहीनः १ द्वंद्वार्तातश्च भूत्वा यः कर्म करोति सः २ कर्म-

१. द्वंद्वं स्त्रीपुंसयोर्मिथुनं तद्रहितः ऋषादिपरित्यागं सुखं बन्धात्प्रमुच्यते ॥ इति केचित् ॥ द्वंद्वं
सत्यानृतथोरात्मानात्मनोः मिथुनं परस्परार्थास्यः तद्रहितः ॥ इत्यन्ये ॥ २. कर्मयोगीति कथं लभ्यते
इति चेत् प्रकरणात् ॥ सनित्यसंन्यासा इत्येकं पदं ॥ नित्यैः कर्मभिः सहितः सनित्यः स चासौ संन्यासी
चेति विवक्षणाद्वा ॥

योगी कर्म्यपि नियमेन संन्यासस्येव विज्ञेयः ॥ कथं कर्मी संन्यासी स्यादिति चेत् संन्यासीत्यस्य संन्यासितुल्य इत्यर्थः ॥ सादृश्यादभेदोपचारः ॥ सुखं चंद्र इति वत् ॥ उक्तरूपः कर्मयोगी संन्यासितुल्य इत्युक्त्या यथावदनुष्ठितः कर्मयोगः संन्यास-सादृशः इति लभ्यते ॥ केन सादृश्यमिति चेत् बंधात्प्रमुच्यते ॥ मोक्षहेतुत्वेन उभयोः सादृश्यं ॥ अतः संन्यासस्येव कर्मयोगस्यापि मोक्षहेतुत्वादुक्तं युक्तं ॥ 'कर्मणा बध्यते जंतु'रिति तु काम्यनिषिद्धकर्मविषयं ॥ अस्तुभयोः साम्यं कथं कर्मयोगो विशिष्यते इति कर्मयोगस्य श्रेष्ठ्यमुक्तमिति चेत् सुखं प्रमुच्यते ॥ सुकरत्वाद्-प्रमादत्वाच्च कर्मयोगस्य तेन शीघ्रमनायासेन मोक्षः सिध्येत् ॥ न तथा अवि-द्वक्तसंन्यासेन ॥ दुष्करत्वात् सप्रमादत्वाच्च विलंबेन आयासेन च मोक्षः सिध्येत् ॥ अतः संन्यासात्कर्मयोगो विशिष्यते इत्युक्तं युक्तम् ॥ ३ ॥

वि ॥ अर्जुनः ॥ संन्यासशब्दितज्ञानयोगस्य निःश्रेयसहेतुत्वमुक्तं युक्तं ॥ कर्मयोगस्य तत्कथं ॥ ज्ञानयोगादवगत्वात् ॥ अस्तु वा साम्यं ॥ कर्मयोगो विशि-ष्यते इति कथं ॥ साक्षादेकफलसाधनयोरुपाययोरन्यतरस्य श्रेष्ठ्यासंभवात् ॥ ब्रूहि ॥

कृष्णः ॥ आरब्धेन कर्मणा रागद्वेषरहितः द्वंद्वान्तोतश्च सन् यः यथोक्तं कर्म करोति सः कर्मयोगी नियमेन संन्यासशब्दितज्ञानवानेव ज्ञेयः ॥ कुत इति चेत् यथावत्कर्मयोगकृत् तेन कर्मणैव ज्ञानयोगनिर्गपेक्षेण साक्षात् ज्ञानयोगनिष्ठाव्यव-धानं तत्संपादनायासं च विनैव शीघ्रमनायासेनबंधान्मुच्यते ॥ ज्ञानादवरस्यापि कर्मयोगस्य यथावदतिसम्यगनुष्ठितस्य साक्षादात्मावलोकनसाधनत्वेन साक्षा-दात्मावलोकनसाधनज्ञानयोगतुल्यत्वात् कर्मिणो ज्ञानिना सादृश्याभिप्रायेण ज्ञानी-त्युच्यते ॥ अतो 'निःश्रेयसकरावुभा'विति साक्षादात्मावलोकनसाधनत्वेन ज्ञान-कर्मणोस्साम्यमुक्तं ॥ अस्तु साम्यं कर्मयोगस्य श्रेष्ठ्यं कथमिति चेत् सुखं बंधात्प्रमुच्यते ॥ शैद्य्यात् सौकर्याच्च कर्मयोगस्य श्रेष्ठ्यं ॥ अतः 'कर्मयोगो' विशि-ष्यते' इति युक्तमुक्तम् ॥ ३ ॥

१. अत्र योगस्य विद्वत्संन्याससाम्यमुच्यते स्तुत्यर्थं ॥ यथावत्कर्मयोगमनुतिष्ठन् तेन विद्वत्सं-न्यासेनेव सुखं बंधात्प्रमुच्यते ॥ योगस्य अविद्वत्कृतविदिषासंन्याससाम्यमुच्यते ॥ बंधात्प्रमुच्यते इति ॥ सुखं प्रमुच्यते इति ततो विशेषः ॥ इति बहवः ॥

अ ॥ अर्जुनः ॥ कर्मयोगी बंधात्प्रमुच्यते इति 'संन्यासः कर्मयोगश्च निःश्रेय-
सकरावुभा'विति च कर्मयोगस्य मोक्षसाधनत्वमुक्तं ॥ तत्कथं ॥ १' नान्यः पंथा
अयनाय विद्यते ॥ २' विद्यैवतुनिर्धारणा'दिति ज्ञानस्यैवमोक्षहेतुत्वप्रतिपादक
श्रुतिसूत्रविरोधात् ॥ ज्ञानद्वारेति चेत् ३'अग्निमुग्धो ह वै धूमतांतः ॥ स्व
लोकं न प्रति प्रजानाती'ति कर्मणो ज्ञानहेतुत्वाभावप्रतिपादकश्रुत्या विरोधात् ॥
अतः कथं मोक्षसाधनं कर्मेत्युच्यते ॥ किंच ४ कामादिबर्जनरूपसंन्यासस्यैव मोक्ष-
हेतुज्ञानसाधनत्वमुच्यते तत्रतत्र ॥ अतः ज्ञानाहेतुकर्मयोगापेक्षया ज्ञानहेतु-
भूतसंन्यासस्य श्रेष्ठत्वे वाच्ये तस्मादवरत्वं कथमुच्यते ॥ ब्रूहि ॥

कृष्णः ॥ सांख्ययोगौ पृथग्बालाः प्रवदन्ति न पण्डिताः ॥

एकमप्यास्थितः सम्यग्बुभयोविदते फलं ॥ ४ ॥

यत्सांख्यैः प्राप्यते स्थानं तद्योगैरपि गम्यते ॥

एकं सांख्यं च योगं च यः पश्यति स पश्यति ॥ ५ ॥

सांख्येति ॥ सांख्यं च योगश्च सांख्ययोगौ ज्ञानयोगकर्मयोगौ पृथक् साध्य-
साधनभावहीनौ भिन्नफलकौ वा बालाः प्रवदन्ति ॥ पण्डिताः न प्रवदन्ति ॥ उभयोर्मध्ये
एकमपि सम्यक् आस्थितः अनुतिष्ठन् उभयोः फलं विदते प्राप्नोति ॥ सांख्यं एपा-
मस्तीति सांख्याः ज्ञानिनः तैः यत् स्थानं प्राप्यते तत् मोक्षस्थानं योगः एषामस्तीति
योगाः कर्मयोगिनः तैरपि गम्यते प्राप्यते ॥ सांख्यं च योगं च यः एकं एकफलकं
पश्यति सः पश्यति ज्ञानीत्यर्थः ॥ ४ ॥ ५ ॥

कर्मणः साक्षान्मोक्षहेतुत्वं नास्ति ॥ ज्ञानद्वारा मोक्षसाधनत्वमस्ति ॥ अतः
निःश्रेयससाधनत्वमुक्तं युक्तं ॥ उक्तश्रुत्या ज्ञानयोगकर्मयोगयोः साध्यसाधनभावो

१. तै. आ ३. १२. अत्र 'मावः पदव्यः पितरस्मदास्थिताः या यज्ञशालाऽऽसनधूमवर्त्मनां' ॥
(भाग. ४. ४.) इति श्लोकोऽनुसन्धेयः ॥ २. ३. ३. ४८. ३. तै. का. १. ११. ४. अत्र, 'न
तस्य तत्त्वप्रहणाय साक्षात् बरीयसीरपि वाचः समासन् ॥ स्वप्ने निरुक्त्या गृहमेधसौख्यं न यस्य हेयाउ-
मितं स्वयं स्यात्' ॥ (भाग. ५. ११.) इति श्लोकोऽनुसन्धेयः ॥

नेति केचिद्वदन्ति इति चेत् सांख्ययोगौ ज्ञानयोगकर्मयोगौ पृथक् साध्यसाधन-
 भावहीनौ इति बाला वदन्ति ॥ पण्डिता न वदन्ति ॥ अतः कर्म ज्ञानं प्रति
 साधनमेव ॥ कुत इति चेत् उभयोर्मध्ये एकं सम्यगास्थितोऽपि फलं विंदते ॥
 एकं सम्यगाश्रितः उभयोरपि फलं विंदते ॥ किमुभयोः फलमिति चेत् मोक्षः ॥
 यत् मोक्षस्थानं १ सांख्यशब्दितज्ञानयोगवद्भिः प्राप्यते तन्मोक्षस्थानं २ योगशब्दित-
 कर्मयोगवद्भिरपि गम्यते ॥ अतः ज्ञानयोगः कर्मयोगश्च मोक्षैकफलकौ ॥ उभयमेक-
 फलकं यः पश्यति स एव पश्यति ॥ अन्यस्तु न पश्यति ॥ अज्ञानी बालः ॥
 प्रतावताऽपि ज्ञानकर्मणोः कथं साध्यसाधनभाव उक्तो भवति इति चेत् अत्र
 ज्ञानकर्मणोरुभयोरपि मोक्षहेतुत्वमुच्यते ॥ तत्र ३ 'अपामसोमममृता अभूम' इति
 श्रुत्यनुरोधात् कर्मणो मोक्षहेतुत्वं यदुच्यते तत् त्वदुक्तश्रुतिसूत्रविरुद्धम् ॥ अतः
 ४ 'भाकंवाऽनात्मवित्वात् तथाहि दर्शयति' ॥ इति सूत्रानुसारेण मोक्षहेतुज्ञान-
 जननद्वारा मोक्षहेतुत्वं वाच्यं ॥ तादृशमोक्षहेतुत्वमेव 'कर्मणा ज्ञानमातनोति
 ज्ञानेनामृतीभवति अथामृतानि कर्माणि' इति श्रुत्या कर्मण उच्यते ॥ अतः
 ज्ञानयोगकर्मयोगौ साध्यसाधनभावापन्नावेव ॥ अतः तौ साध्यसाधनभावहीनौ
 वदन्तो बालाः न पण्डिताः ॥ अतस्तद्वचनमर्किचित्करम् ॥ अतः ज्ञानं साक्षान्मो-
 क्षसाधनं ॥ कर्म तु ज्ञानद्वारा मोक्षसाधनं ॥ अतः साक्षान्मोक्षसाधनज्ञानवत्
 परंपरया तत्साधनभूतकर्मणोऽपि मोक्षसाधनत्वानपायात् 'निश्रेयसकरावुभा'-
 विति मोक्षसाधनत्वमुक्तं ॥ 'अग्निमुग्धो ह वै धूमतां' इत्यादिकं तु काम्यकर्म-
 विषयम् ॥ अतो न विरोधः ॥ बाला वदन्तीत्युक्त्यैव पण्डिता न वदन्तीति
 लाभे पण्डिता न वदन्तीति पुनरुक्तिः दार्ढ्याय ॥ संन्यासस्यैव कर्मणोऽपि उक्तरीत्या
 ज्ञानसाधनत्वात् तयोर्मध्ये कर्मयोगस्य अङ्गित्वात् संन्यासस्य तदंगत्वात् अंगस्य
 संन्यासस्य अंगिभूतकर्मयोगोपेक्षया अवरत्वोक्तिः संन्यासादांगदांगिनः कर्मयोगस्य
 श्रेष्ठ्योक्तिश्च युक्ता ॥ अतो न कोऽपि विरोधः ॥

संन्यासयोगशब्दौ यत्याश्रमगृहस्थाश्रमपरौ मत्वा उभयोरेकत्रसमावेशायोगात्

१. साख्यं एषामस्तीति सांख्याः ॥ २. योगः एषामस्तीति योगाः अत्रप्रत्ययः ॥ ३. तै. सं. ३.

अन्यतरश्रैष्ठ्यं ब्रूहि इति मयाचोदिते न मदुक्तौ संन्यासयोगौ यत्याश्रमगृहस्थाश्रमौ किंतु कामादिवर्जनकर्मयोगौ ॥ अतएव संन्यासात्कर्मयोगस्य श्रैष्ठ्यवचनमुपपद्यते इति समाहितं त्वया ॥ अधुना संन्यासयोगशब्दौ यत्याश्रमप्रतिनियतज्ञानयोग-गृहस्थाश्रमप्रतिनियतकर्मयोगपरौ ॥ तयोरेकत्रसमावेशायोगादन्यतरस्य श्रैष्ठ्यं ब्रूहि-ति मया पुनश्चोद्यते इति चेत् ज्ञानयोगकर्मयोगयोरेकस्मिन्नधिकारिणि न्यूनाधिक-भावेन समावेशसंभवादुभययोगावश्यकत्वेन अन्यतरश्रैष्ठ्यप्रश्नो न घटेत् इति ब्रवी-मि ॥ ज्ञानकर्मयोगौ पृथक् ॥ यतिगृहिरूपाधिकारिभेदप्रतिनियतत्वेन भिन्नाधिका-रिणौ इति बाला वदन्ति न पंडिताः ॥ उभयोर्मध्ये एकमपि ज्ञानं कर्म वा सम्यक् आश्रित एव फलं विंदते ॥ नासम्यगास्थितः ॥ ज्ञानस्य सम्यक्त्वं कर्मयोग-साहित्यम् ॥ कर्मयोगस्य सम्यक्त्वं ज्ञानयोगसाहित्यम् ॥ अतः एकस्मिन्नधिका-रिणि ज्ञानकर्मणोर्द्वयोरपि न्यूनाधिकभावेन समावेशो युक्तः ॥ अतएव ज्ञानवाङ्मिः यत् स्थानं प्राप्यते तदेव योगवाङ्मिरपि प्राप्यते ॥ गृहस्थाश्रमप्रतिनियतकर्म-योगस्य ज्ञानयोगसमावेशाभावे ज्ञानिप्राप्यस्थानप्राप्तिः कर्मिणो न घटेत् ॥ अतः ज्ञानं कर्म च एकस्मिन्नधिकारिणि समाविष्टं यः पश्यति स एव पण्डितः ॥ यद्युभयत्र उभयं स्यात् तर्हि ज्ञानो कर्मी इति व्यवस्था कथमिति चेत् न्यूनाधिक-भावात् क्षीरनीरन्यायेन कर्मविस्तारवान् गृही ज्ञानविस्तारवान् यतिः इति व्यव-स्थोपपत्तिः ॥ उक्तं चेदं मया ॥ १ 'ज्ञानयोगेन सांख्यानां कर्मयोगेन योगिनां' ॥ इत्यनेन ॥ अतोपि संन्यासयोगौ कामादिवर्जनकर्मयोगावेव ॥ ताद्युभावप्यावश्यकौ ॥ तयोर्मध्ये कर्मयोग एव श्रेयान् ॥ तस्य संन्याससाहित्ये वीर्यमधिकं भवति ॥ अतः संन्यासेनांगेन सह अंगी कर्मयोगोऽनुष्ठेयः ॥ ४ ॥ ५ ॥

अ ॥ 'संन्यासः कर्मयोगश्च निश्रेयसकराबुभाविति 'कर्मयोगी सुखं बन्धात्प्रमुच्यते' इति च यदुक्तं कर्मयोगस्य मोक्षसाधनत्वं तदनुपपन्नम् ॥ न हि संन्यासस्यैव कर्मणोमोक्षहेतुत्वं संभवति ॥ कुत इति चेत् यथा कर्मतत्संन्यासयोः भिन्नपुरुषप्रतिनियतयोः भिन्नावस्थाप्रतिनियतयोर्वा स्वरूपे विरोधः तथा फलेऽपि विरोध उचितः ॥ अतः फलैक्यासंभवात् कर्मणोऽपि

मोक्षसाधनत्वं मत्वा 'निश्रेयसकुरावुमा' विति 'कर्मां बंधात्प्रमुच्यते इति च वचनमयुक्तं ॥ किं ब्रवीषि ॥

कृष्णः ॥ संन्यासकर्मयोगौ द्वावपि मोक्षरूपैकफलकावेव ॥ अतः उक्तं युक्तं ॥ फलभेदं केचिद्वदन्तीति चेत् सांख्यं संन्यासः १ सांख्यशब्दो ज्ञानवाची लक्षणया तदंगक २ संन्यासपरः ॥ संख्या ज्ञानं तां वहति अन्तरंगसाधनतया इति सांख्यः संन्यासः ॥ सम्यक् ख्यायते प्रतिपाद्यते इति सांख्यं परं ब्रह्म तत्प्रापकत्वात्सांख्यः संन्यासः सांख्यं ज्ञानं तत्सहितः सांख्यः संन्यासः योगः समत्वबुद्धि-योगः तत्सहितः योगः कर्मयोगः उभयत्र अस्यास्तीत्यर्थकोऽचप्रत्ययः ॥ संन्यास कर्मयोगयोरेव उक्तविशेषणसंयोजनेन सांख्ययोगशब्दाभ्यां निर्देशः ॥ तौ पृथक् फलेन भिन्नौ भिन्नफलकौ इति बाला वदन्ति ॥ न पंडिताः ॥ कुत इति चेत् उभयोरनयोर्मध्ये एकं ३ वा सम्यगास्थिनः अनुतिष्ठन् उभयोर्यत्फलं साक्षाद्ज्ञानस्य तदङ्गकसंन्यासस्य परंपरया च कर्मयोगस्य मोक्षरूपं तत्प्राप्नोति ॥ तदेव सम्यगुच्यते शृणु ॥ यत् स्थानं तिष्ठत्यस्मिन् न कदापि च्यवते इति व्युत्पत्त्या मोक्षाख्यं स्थानं ॥ तिष्ठति सदा एकरूपेण न कदाऽपि क्वचिदपि किंचिदपि विकरोतीति व्युत्पत्त्या अविक्रियमखंडैकरसं स्वात्मस्वरूपं वा ४ सांख्यैः संन्यासवद्भिः प्राप्यते तदेव स्थानं योगैः कर्मयोगवद्भिरपि ज्ञानद्वारा आप्यते ॥ अस्यास्तीत्यर्थे अचप्रत्ययः ॥ सांख्यैः प्राप्यते योगैः आप्यते इत्युक्त्या सांख्यानां साक्षात् योगानां परंपरयेति सूच्यते ॥ संन्यासं कर्मयोगं च उक्तीत्या मोक्षैकफलकं यः पश्यति स एव ज्ञानी ॥ फलभेदं पश्यन् मूढः ॥ अत एव पृथक् प्रवदन्तो बालाः न पंडिता इत्युक्तं ॥

१. सं एकीभावेन जीवपरमात्मानौ ब्रह्मैवाहमिति ख्याप्येते प्रकाशयेते अनया इति संख्या ज्ञानं ॥ २. अत्र, संन्यासो विद्वत्संन्यासः नित्यसंन्यासीत्यत्र प्रस्तुतः ॥ इति केचित् " विविदिषा-संन्यासाख्यः अंगसंन्यासः ॥ वहति प्रापयति ॥ उभयोः फलं ज्ञानद्वारा ॥ विदते ज्ञानद्वारा ॥ प्राप्यते गम्यते ज्ञानद्वारा ॥ एकं ज्ञानद्वारा मोक्षरूपैकफलकं ॥ इति केचित् ॥ सर्वमप्येवं नेयं ॥ इति बहवः ॥ ३. अपिशब्दार्थः ॥ ४. 'ज्ञानयोगेन सांख्याना 'मित्यत्रेव सांख्यं निर्विशेषं ब्रह्म तद्वि-दन्तीति सांख्याः ज्ञानिनः संन्यासिनः तैः ॥ (३. ३.)

अतः संश्रयसकर्मयोगयोः साक्षात् ज्ञानद्वारा च मोक्षहेतुत्वात् निःश्रेयसकराबुभा-
वित्याद्युक्तं युक्तम् ॥ ४ ॥ ५ ॥

वि ॥ अर्जुनः ॥ 'संश्रयसः कर्मयोगश्च निःश्रेयसकराबुभा'विति ज्ञानयोग-
कर्मयोगयोः साक्षात्निःश्रेयसशाब्दिताऽऽत्मावलोकनसाधनत्वमुक्तं ॥ कर्मयोगी बंधा-
त्प्रमुच्यत इति कर्मयोगस्य साक्षान्मोक्षशाब्दितात्मावलोकनसाधनत्वमुक्तं ॥ तत्कथं
ज्ञानयोगः साक्षादात्मावलोकनं साधयति ॥ कर्मयोगस्तु ज्ञानद्वारा इति हि वदन्ति ॥
द्वितीये त्वयाऽपि तथाद्युक्तं ॥ सतिचैवं कर्मयोगस्य साक्षादात्मावलोकनसाधनत्वं
कथमुच्यते ॥ वद ॥

कृष्णः ॥ सांख्यं ज्ञानयोगः सांख्यं बुद्धिः तयाऽवधारणायं आत्मनत्वं
सांख्यं तद्विषयकं ज्ञानं सांख्यमिति व्युत्पत्तिः ॥ योगः कर्मयोगः तो पृथक् फलतो
भिन्नौ ये प्रवदन्ति कर्मयोगस्य फलं ज्ञानयोगः तस्य फलं आत्मावलोकनमिति
फलभेदं ये वदन्ति ते बालाः न पंडिताः ॥ बालाः प्रवदन्ति पंडिता न प्रवदन्ति ॥
कुत इति चेत् उभयोरनयोर्मध्ये एकं आस्थितोपि उभयोरनयोः फलं आत्माव-
लोकनरूपं प्राप्नोति ॥ यत् स्थानं आत्मावलोकनरूपं फलं सांख्यैः ज्ञानिभिः
सांख्यं आत्मज्ञानशास्त्रं तद्विद्वन्तीति वा सांख्यं बुद्धिः तस्या इमे तन्निष्ठा इति
वा सांख्यं आत्मतत्त्वं विदन्तीति वा व्युत्पत्तिः ॥ प्राप्यते तदेव आत्मावलोकनरूपं
फलं योगैः कर्मयोगश्चिदपि प्राप्यते ॥ योगशब्दात् अस्यास्तात्यर्थे अचप्रत्ययः ॥
अतः सांख्यं ज्ञानयोगं च कर्मयोगं च एकं एकफलकं यो जानाति स एव ज्ञानी ॥
अन्यस्तु मूढः ॥ अत एव ये वदन्ति ते बाला इत्युक्तं ॥ अतो 'निःश्रेयसकरा-
बुभा'विति, कर्मयोगस्य साक्षादात्मावलोकनसाधनत्वमुक्तं युक्तं ॥ आत्मावलोकन-
रूपं परोक्षज्ञानफलं परोक्षज्ञानं विनैव सम्यगनुष्ठितेन कर्मयोगेनैव लभ्यते ॥
अतः समानफलः सुकरः शीघ्रश्च कर्मयोग एव आत्मावलोकनार्थं ज्ञानयोगा-
धिकृतेनापि कर्तव्यः ॥ ज्ञानयोगिभिर्ज्ञानयोगेन लभ्यं यत्फलं तत् ज्ञानयोगगर्हितैः
कर्मयोगिभिः कर्मणैव कथं लभ्येत इति चेत् ज्ञानं कर्म वा स्वयं फलं दातुं नालं
जडत्वात् ॥ किंतु स्वविषयकज्ञानेन स्वविषयककर्मणा वा सन्तुष्टः फलदाता

प्रभुरीश्वरः ज्ञानागुणं कर्मानुगुणं वा फलं ददाति ॥ वक्ष्यते च ॥ १ 'यतः प्रवृत्ति-
 र्भूतानां येन सर्वमिदं ततं ॥ स्वकर्मणा तमभ्यर्च्य सिद्धिं विंदति मानवः' इति ॥
 यदि प्रमोरीश्वरस्य ज्ञानेनेव विनैव ज्ञानं सम्यक्कृतेन कर्मणेव सन्तोषः स्यात्
 तदा तेन कर्मणेव विनैव ज्ञानयोगव्यवधानं विनैव तत्संपादनाऽऽयासं ज्ञानफलं
 ददाति ॥ तदा कर्मैव ज्ञानाकारं भवति ॥ इदमेवोक्तं मया ॥ 'जेयः स नित्यसं-
 यासी'ति ॥ ज्ञानैकलभ्यं फलं विनैव ज्ञानव्यवधानं तत्संपादनाऽऽयासं च कर्मिणे
 कथं दीयते इति चेत् मैवं दातव्यमिति फलदातारमीश्वरं को निवारयितुमीष्टे ॥ कस्यां-
 चिदास्थान्यां कश्चित् कस्याश्चित् परीक्षायाः फलभूत उद्योगो वर्तते जात-
 तत्परीक्षपुरुषैकलभ्यः ॥ कश्चिद्वरोऽधिकृतः असंजाततत्परीक्षः अहर्निशं यथावत्
 स्वविहितकर्मकृत् तेनैव कर्मणा लब्धवरिष्ठाधिकृतप्रभुप्रसादः तमुद्योगं तां परीक्षां
 तद्व्यवधानं तत्संपादनायासं च विनैव तेनैव कर्मयोगेन सन्तोषितस्य वरिष्ठस्य
 फलदातुः प्रभोः प्रसादेन लभते ॥ तस्य यथावदनुष्ठितं कर्मैव परीक्षाकारता-
 मापद्यते ॥ तथा कर्मणो वीर्यवत्त्वे तदेव कर्म साक्षात् ज्ञानफलसाधनायालं ॥ कर्म-
 णोवीर्यवत्त्वाभावे तस्य ज्ञानयोगप्राप्यफलसाधनसामर्थ्याभावात् महताऽऽयासेन
 ज्ञानं लब्ध्वा विलंबेन तत्फलं प्राप्तव्यं ॥ द्वितीये कर्मणा ज्ञानं तेन चाऽऽत्माव-
 लोकनं इत्युक्तिः साधारणकर्मविषया ॥ तृतीयचतुर्थयोः विनैवज्ञाननिष्ठाव्यवधानं
 कर्मणेव साक्षादात्मावलोकनमित्युक्तिस्तु सांगोपांगतया यथावदनुष्ठितवीर्यवत्तर-
 कर्मविषया ॥ कथं ज्ञानविधुरेण कर्मणा ज्ञानफलं प्राप्येत इति चेत् २ 'व्यवसा-
 यात्मिका बुद्धिरैका' ॥ ३ 'कर्मण्यकर्म यः पश्येत्' इत्याद्युक्तरीत्या निवृत्तिकर्मणो-
 ऽतर्गतज्ञानकत्वादंतर्गतं अगभूतं यत् ज्ञानं तदेवांगिभूतकर्मयोगमहिमभूम्ना अम-
 हदपि महदिव महत्फलं साधयितुं शक्नोति ॥ करोति हि तिमिरनिरसनं अमहान-
 नूरुरङ्गभूतः अङ्गिभूतमहामहिममिहिर महिम्ना ॥ अतः अन्तर्गतज्ञानकं निवृत्ति-
 कर्मैव यथावदनुष्ठितं साक्षादेवाऽऽत्मावलोकनसाधनं ॥ अत उक्तं युक्तं ॥
 कर्मयोगे प्रवृत्तस्य तस्मिन्नेव अङ्गतया ज्ञानयोगस्य सत्त्वात् न पृथक् ज्ञा-
 नयोगापेक्षा ॥ ज्ञानयोगे प्रवृत्तस्य तु तदर्थं हेतुतया कर्मकरणम् ॥ ४ तदानीमपि

विहितकर्मानुष्ठानमित्युभयथा कर्मापेक्षा ॥ अतः कर्मयोग एव ज्यायान् ॥
इदमेवोक्तं मया ॥ 'कर्म ज्यायो ह्यकर्मण' इति ॥ तस्मात्त्वं कर्मैव कुरु ॥ ४ ॥ ५ ॥

अर्जुनः ॥ कर्मयोगस्येव संन्यासस्यापि ज्ञानसाधनत्ववदनादुभयोर्ज्ञानद्वारा
मोक्षसाधनत्वेन 'निश्च्रेयसकृगबुभा'वित्युक्तं युक्तं ॥ संन्यासस्य कर्मयोगादवरत्वं
कथं ॥ अंगत्वादवरत्वमिति चेन् साक्षात् एकफलसाधनयोर्द्वयोः अङ्गाङ्गिभावो
वा कथं ॥ ब्रूहि ॥

कृष्णः ॥ संन्यासस्तु महाबाहो दुःखमाप्तुमयोगतः ॥

योगयुक्तो मुनिर्ब्रह्म न चिरेणाधिगच्छति ॥ ६ ॥

संन्यासस्त्विति ॥ महान्तौ बाहू यस्य सः महाबाहुः हे महाबाहो पार्थ न
योगः अयोगः तस्मिन् अयोगतः योगस्य अभावे संन्यासः आप्तुं दुःखमेव ॥
दुःखं आप्तुमेव ॥ योगेन कर्मयोगेन युक्तः मुनिस्सन् न चिरेण शीघ्रं ब्रह्म अधि-
गच्छति ॥ ६ ॥

अयोगतः कर्मयोगाभावे केवलसंन्यासस्तु दुःखं प्राप्तुमेव साधनं भवति ॥
नतु ज्ञानद्वारा मोक्षाय ॥ १ मुनिः कर्मयोगयुक्तः अङ्गनया कामादिवर्जनरूपसं-
न्यासवाञ्छेत् तेनसांगेन संन्याससहितस्वकर्मणा नचिरेण शीघ्रं परमात्मानं सम्यक्
जानाति प्राप्नोति च ॥ सति कर्मणि संन्यासस्य ज्ञानद्वारा मोक्षसाधनता ॥
असति कर्मणि दुःखमात्रहेतुता ॥ इति संन्यासस्य योग्यतासिद्ध्यर्थं कर्मसुख-
निरीक्षणापेक्षत्वेन कर्मयोगादवरत्वं संन्यासस्य तस्मात्कर्मयोगस्य वरत्वं च
युक्तम् ॥

'यं संन्यासमिति प्राहुयोंगं तं विद्धि पांडवे'ति वक्ष्यमाणयोगांगत्वरूप-
योगत्वाभावे ॥ भावप्रधानोनिर्देशः ॥ संन्यासस्तु दुःखं प्राप्तुमेव ॥ योगयुक्तो
मुनिः ब्रह्म न चिरेणाधिगच्छति ॥ अंगेन संन्यासेन अंगिना कर्मयोगेन च

युक्तः शीघ्रं परमात्मानं प्राप्नोति ॥ अंगस्य अंगिनं विना साधनत्वमेव नास्ति ॥
 अङ्गिनः अङ्गं विना वीर्यवत्त्वं नास्ति ॥ अतः अंगांगिभूतौ संन्यासकर्मयोगाबुभौ
 समुदितावेव मोक्षहेतुः ॥ अतः संन्याससहितमेव कर्मैव त्वया कर्तव्यं ॥ सुख-
 हेतुकर्मकरणासमर्थेन कामक्रोधौ वर्जयित्वा दुःखं सहमानेन परैः परिभूयमानेन
 स्यातव्यं ॥ त्वं समर्थोऽसि ॥ अतः सुखहेतुभूतं कर्म कर्तव्यमेव त्वया ॥ ६ ॥

अ ॥ अर्जुनः ॥ ज्ञानिभिः प्राप्यं यत् तदेव कर्मिभिरपि ज्ञानतत्पूर्वकसं-
 न्यासद्वारा प्राप्यत इत्युक्तं ॥ तर्हि संन्यासस्य साक्षात्साधनत्वेन परंपरासाधना-
 त्कर्मयोगाच्छ्रैष्ठ्यमुचितं ॥ कथं संन्यासात्कर्मयोगो विशिष्यत इत्युच्यते ॥ वद ॥

कृष्णः ॥ हे पार्थ कर्मिणा परमार्थसंन्यासद्वारैव मोक्षस्य प्राप्तव्यतया कर्म-
 योगापेक्षया परमार्थसंन्यासशब्दितमोक्षसाधनविद्वत्संन्यास एव श्रेयान् ॥ कथं
 तर्हि संन्यासात्कर्मयोगस्य श्रैष्ठ्योक्तिरिति चेत् अविद्वत्कर्तृकयोः कर्मसंन्यासकर्म-
 योगयोर्मध्ये कः श्रेष्ठ इति त्वदीयप्रश्नस्य अविद्वत्कर्तृकसंन्यासापेक्षया कर्मयोगः
 श्रेयानिति प्रतिवचनमुक्तं मया ॥ न परमार्थसंन्यासात्कर्मयोगस्य श्रैष्ठ्यमुक्तं ॥
 परमार्थसंन्यासस्तु मोक्षं प्रति साक्षादुपायत्वात् कर्मयोगापेक्षया श्रेष्ठ एव ॥ स
 एव मोक्षोपायत्वाद्योगः स्यात् इति चेत् स एव मुख्यो योगः ॥ तर्हि कथं कर्म-
 योगे योगशब्द इति चेत् योगार्थत्वाद्योगशब्दः ॥ योगशब्दितपरमार्थसंन्यास-
 हेतुत्वं कर्मयोगस्य कथमिति चेत् अयोगतः कर्मयोगाभावे संन्यासः परमार्थ-
 संन्यासः दुःखमाप्तुं आप्तुं दुःखं आप्तुं अशक्य एव ॥ कर्मयोगयुक्तः मुनिः
 मननशीलस्सन् ब्रह्म उत्तमत्वेन परब्रह्मसदृशं अतएव ब्रह्मशब्देनोच्यमानं पर-
 मार्थसंन्यासं शीघ्रं प्राप्नोति ॥ परत्वेन चतुर्मुखब्रह्मसादृश्यात् संन्यासं तद्वा-
 चकपुंल्लिङ्गब्रह्मशब्देन श्रुतिरप्याह ॥ अतः ब्रह्म संन्यास एव ॥ अतः योगशब्दित-
 परमार्थसंन्यासार्थत्वाद्योगः कर्मयोगः ॥ मुख्योपायस्तु परमार्थसंन्यास एव ॥
 अतः कर्मयोगाच्छ्रेष्ठ एव सः ॥ इति न कोऽपि विरोधः ॥ संन्यासात्कर्मयोगस्य
 श्रैष्ठ्योक्तेरविद्वत्संन्यासविषयत्वादुक्त युक्तम् ॥

१ अर्जुनः ॥ कर्मयोगिभिः ज्ञानांगसंन्यासद्वारा ज्ञानमूलकपरमार्थसंन्या-

सद्द्वारा वा मोक्षस्नानं प्राप्यत इत्युक्तं ॥ कर्मिभिरपि अंततः संन्यासस्यैव शरणीकरणीयत्वे स एव कुतः प्रथमं नाश्रयणीयः ॥ किमर्थमुभयानुसरणप्रयास-सेवनं ॥ ब्रूहि ॥

कृष्णः ॥ हे पार्थ अयोगतः कर्मानुष्ठानाभावे संन्यासः अंगभूतः अंगिभूतो वा आप्तुं दुःखं प्राप्तुमशक्य एव ॥ कर्मयोगलब्धशुद्धिनैव पुंसां प्राप्तुं शक्यः ॥ कर्मयोगयुक्तः मुनिः संन्यासी भूत्वा परब्रह्म शीघ्रं जानाति प्राप्नोति च ॥ अंततः शरणीकरणीयं संन्यासं आदावेव शरणोक्तुर्मः इति अकृत्वा कर्मयोगं हठात्संन्यासे क्रियमाणे तेन संन्यासेन उभयभ्रष्टतामापद्यते ॥ एतदेवोक्तं मया ॥ १ 'न च संन्यासनादेव सिद्धिं समाधिगच्छति' ॥ २ 'मिथ्याचारस्स उच्यते' ॥ इत्यत्र ॥ अतः कर्मयोगं कृत्वा तेन लब्धचित्तशुद्धिनैव पुंसां ज्ञानार्थं ज्ञानपूर्वकं वा संन्यासः कार्यः ॥ अतः कर्मयोगी संन्यासद्वारा मुक्तिमाप्नोतीति निर्बाधः पन्थाः ॥

३ अर्जुनः ॥ अकृत्वा कर्मयोगं कुतो न संन्यास आश्रयणीयः ॥ वद ॥

कृष्णः ॥ योगः चित्तशुद्धिः तदभावे संन्यासः आप्तुं दुःखं प्राप्तुमशक्यः ॥ मुनिः मननवान् इदानीं मया कर्मैव कर्तव्यं इत्यालोचनवान् गृही कर्माधि-कृतः कर्म कृत्वा कर्ममूलकयोगशब्दितचित्तप्रसादयुक्तः ब्रह्म परमार्थसंन्यासं प्राप्नोति ॥ मुनिः संन्यासी भूत्वा ब्रह्म परब्रह्म अधिगच्छति ॥ आत्मत्वेन अहंब्रह्मेत्यनुसन्दधाति ॥ तेन ब्रह्म प्राप्नोति ॥ ब्रह्मैव भवति ॥

वि ॥ अर्जुनः ॥ 'एकं सांख्यं च योगं च यः पश्यति स पश्यति' ॥ इति ज्ञानकर्मणोरुभयोरपि साक्षादात्मावलोकनसाधनत्वं समर्थं 'संन्यासः कर्मयो-गश्च निःश्रेयसकरावुभा'विति यदुक्तं तद्युक्तं इति समाहितं ॥ अस्तु एतावता साम्यमायातं ॥ 'तयोस्तु कर्मसंन्यासात्कर्मयोगो विशिष्यते' ॥ इति कर्मयोगस्य श्रेष्ठ्यवचनं कथं ॥ को विशेषः ॥ वद ॥

कृष्णः ॥ हे पार्थ कर्मयोगाभावे ज्ञानयोगः प्राप्तुं दुःखं प्राप्तु-

मशक्यः ॥ तुशब्दः कर्मयोगस्य ज्ञानयोगाद्विशेषं सूचयति ॥ स क इति चेत् कर्मयोगयुक्तः तेन आत्ममननशीलः सुखेन कर्मयोगं साधयित्वा अल्पेन कालेन ब्रह्म परिशुद्धात्मस्वरूपं अधिगच्छति साक्षात्करोति ॥ आत्मावलोकनरूपं फलमाप्नोति ॥ ज्ञानयोगयुक्तस्तु महता दुःखेन ज्ञानयोगं साधयित्वा तेन विलंबेन आत्मानं साक्षात्करोति ॥ कर्मयोगे प्रवृत्तस्य ज्ञानयोगापेक्षा नास्ति ॥ अंतर्गतं ज्ञानमेवालं ॥ ज्ञानयोगे प्रवृत्तस्य ज्ञानयोगस्वरूपनिष्पत्त्यर्थं कर्मयोगापेक्षा ॥ कर्मयोगाभावे ज्ञानयोगस्वरूपस्यैवासिद्धेः ॥ कर्मयोगः सुसाधः ॥ अविलंबेन फलप्रदश्च ॥ ज्ञानयोगः दुःसाधः विलंबेन फलप्रदश्च ॥ अयमेवविशेषः ॥ विशेषोऽयं 'ज्ञेयस्स नित्यसंन्यासी'त्यत्र सूचितः ॥ अत्र स्पष्टं विवृतः ॥ विशेषस्यास्य सत्वात् साम्येऽपि 'कर्मयोगो विशिष्यत' इत्युक्तं युक्तं ॥ ६ ॥

द्वै ॥ अर्जुनः ॥ संन्यासेन सह कर्म कुर्वन् सुखं बंधात्प्रमुच्यते इत्युक्तं ॥ स संन्यासः कथं सिध्यति ॥ कर्मणा कथं मुक्तिर्भवति ॥ कर्म बंधकं न भवति वा ॥ आकस्मिकोपनतदुष्कर्मभिः मोक्षो न प्रतिबध्यते वा ॥ वद ॥

कृष्णः ॥ योगयुक्तो विशुद्धात्मा विजितात्मा जितेन्द्रियः ॥

सर्वभूताऽऽत्मभूताऽऽत्मा कुर्वन्नपि न लिप्यते ॥ ७ ॥

योगेति ॥ योगेन कर्मयोगेन युक्तः जीवः विशुद्धः आत्मा अंतःकरणं यस्य स विशुद्धात्मा वि अधिकं जितः वर्शकृतः आत्मा मनः देहश्च यस्य सः विजितात्मा जितानि इंद्रियाणि यस्य सः जितेन्द्रियः सर्वाणि च तानि भूतानि च सर्वभूतानि सर्वभूतानां आत्मभूतः आत्मा यस्य सः सर्वभूतात्मभूतात्मा तादृशस्सन् तादृशज्ञानवान् सन् कुर्वन्नपि न लिप्यते न बध्यते ॥ ७ ॥

१. 'मेघोदरकिनिमुक्ताः कल्हारसुखशीतलाः ॥ शक्यमञ्जलिभिः पातुं वाताः केतकिर्गंधिनः' ॥ (रा. कि. २८. ८.) 'शक्यमरविदसुरभिः कणवाही मालिनीतरगणां ॥ अंगैरनंगतसैरविरलमालिगितुं पवनः' ॥ (शाकुं. १.) इत्यादाविव नपुंसकत्वम् ॥

कर्मयोगं कर्तुं प्रवृत्तः तेन आरब्धेन कर्मणा विशुद्धाऽऽत्मा शुद्धस्वभावः
 विशुद्धमनाः वा भवति ॥ तेन विजितमना भवति ॥ स्वभावमनसोः शुद्धौ सत्यां
 मनो निग्रहो भवति ॥ निगृहीते मनसि इन्द्रियनिग्रहो भवति ॥ जितेन्द्रियस्य
 कामादिवर्जनरूपः संन्यासो भवति ॥ तेन संन्यासेन सह सम्यक् कर्म करोति ॥
 तेन कर्मयोगेन युक्तः ज्ञानो भवति ॥ तत् ज्ञानं कोटिशमिति चेत् सर्वभूतात्म-
 भूतात्मा सर्वेषां भूतानां ब्रह्मादिस्थावरांतानां आत्मा स्वामो तथाभूतः ईश्वरः
 परमात्मा विष्णुरेव आत्मा स्वस्य स्वामो इति ज्ञानवान् भवति ॥ तेन कुर्वन्नपि न
 लिप्यते ॥ एवं क्रियमाणं कर्म फलदानेन बन्धकं न भवति ॥ तस्य निवृत्तिकर्मत्वेन
 २ 'सर्वं कर्माखिलं पार्थ ज्ञाने परेममाप्नोते' ॥ इत्युक्तरोत्या ज्ञाने पर्यवसनात् ॥
 आकाशिकोपनतदुष्कर्मणा न तस्य मोक्षः प्रतिवध्यते ॥ वक्ष्यते च ॥ ३ 'सर्वथा
 वर्तमानोऽपि स योगो मयि वर्तते' ॥ इति ॥ ४ 'सर्वथा वर्तमानोऽपि न स
 भूयोऽभिजायते' ॥ इति च ॥ तेन विधिनिषेधानां तो भवति ॥ मुक्तो भवति ॥ अहो
 कर्मयोगस्य महिमा ॥

अ ॥ अर्जुनः ॥ कर्मयोगो ज्ञानतत्पूर्वकसंन्यासद्वारा मोक्षं प्राप्नोति ॥ इत्युक्तं ॥
 ज्ञानिनोऽपि लोकसंग्रहार्थं कर्मानुष्ठानसत्वात्तेन मोक्षप्रतिबन्धः स्यात् ॥ अतः
 कथमिदं ॥ वद ॥

कृष्णः ॥ कर्मयोगयुक्तः तेन विशुद्धमनाः सन् तेन वशोक्तदेहः सन् तेन
 जितेन्द्रियः सन् सर्वभूताऽऽत्मभूताऽऽत्मा भवति ॥ सर्वेषां भूतानां ब्रह्मादिस्तंब-
 पर्यंतानां आत्मभूतः स्वात्मा यस्य स तादृशो भवति ॥ सर्वत्र आत्मैकत्वदर्शी
 भवति ॥ सर्वभूतः जडभूतः आत्मभूतः चेतनभूतः आत्मा यस्य स तादृशः ॥
 जडाजडात्मकं सर्वं आत्ममात्रं पश्यन् सर्वस्य आत्ममात्रत्वदर्शी भवति ॥ सः
 ज्ञानो लोकसंग्रहार्थं कर्म कुर्वन्नपि तेन कर्मणा न लिप्यते मोक्षं प्रति न प्रतिबध्यते ॥
 उक्तं चेदं मया ॥ ५ 'कर्मण्यभिप्रवृत्तोऽपि नैव किञ्चित्करोति सः' ॥ इत्यादौ

१. योगयुक्त इत्यस्याऽऽश्रुतिः ॥ आदिकर्मणि वर्तमाने च कः ॥ २. ३. ३३. ३. ६. ३१.

४. १३. २४. ५. ४. २०.

चतुर्थे ॥ ज्ञानानंतरं लोकसंग्रहार्थं, क्रियमाणस्य कर्मणोऽप्रतिबंधकत्वात् कर्मि-
ज्ञानद्वारा मोक्षं प्राप्नोतीति युक्तमुक्तं ॥

केचित् ॥ योगेन कर्मयोगेन समाधियोगलक्षणसंन्यासेन वा युक्तः तेन
विशेषेण शुद्धमनाः जितेंद्रियश्च तेन विजितात्मा निश्शेषनिर्यापितबाह्यवासना-
लक्षणस्वभावः ॥ समाधिनिर्मूलितानात्मवासनः सर्वभूतानां आत्मभूत आत्मा
यस्य सः तादृशो भवति ॥ तादृशो ज्ञानी शरीरयान्निर्वाहार्थं कर्म कुर्वन्नपि
तेन कर्मणा न लिप्यते ॥ उक्तं चेदं मया ॥ १ 'शारीरं केवलं कर्म कुर्वन्नाप्नोति
किल्बिष'मित्यादौ चतुर्थे ॥ अत्र कुर्वन्नपीति शारीरं कर्मैव ॥ ननु लोकसंग्रहार्थं
कर्म ॥ ब्रह्मविदो जीवन्मुक्तस्य कयाऽपि विधया वैधस्य कर्मणोऽसंभवात् ॥
सविस्तरमुक्तमिदं ॥ २ 'तस्य कार्यं न विद्यते' ॥ इत्यत्र मया तृतीये ॥ अतो
ब्रह्मात्मैकत्वदर्शिनो जीवन्मुक्तस्य मोक्षप्राप्तिर्निर्वाधा ॥ अत उक्तं युक्तम् ॥

वि ॥ अर्जुनः ॥ कर्मयोगः सुखसाध्यः शीघ्रफलप्रदश्च इत्युक्तं ॥ तत्केन
हेतुना ब्रूहि ॥

कृष्णः ॥ कर्मयोगयुक्तः तेन विशुद्धमनाः अतः विजितमनाः विशुद्धं हि मनो
वशीकृतं भवति ॥ सर्वेन्द्रियकूटस्थे मनसि वशीकृते स्वत एवेन्द्रियाणि वशतां
यांति तदा जितेंद्रियश्च भवति ॥ कर्मकरणलब्धशुद्धिना मनसा आत्मयाथात्म्य-
मनुसंदधानो भवति ॥ आत्मयाथात्म्यमनुसंदधानस्य देवादिसकलदेहेषु विद्य-
मानानामात्मनां स्वात्मनश्च ज्ञानैकाकारतया साम्यदर्शनं संपद्यते ॥ तदाऽयं
कुर्वन्नपि कर्मयोग्यपि आत्मावलोकनप्रतिबंधकेन अनात्मन्यात्माभिमानेन न संब-
ध्यते ॥ ज्ञानयोगव्यवधानं तत्संपादनाऽऽयासं च विनैव आत्मावलोकनं लभते ॥
पूर्वाभ्यस्तत्वात्कर्मणः तस्मिन्नेव शास्त्रीये मनसः प्रवर्तनं सुकरं ॥ उपपादितं चेदं ॥
१ 'असक्तः स विशिष्यते' ॥ ४ 'नियतं कुरु कर्म त्वं' ॥ इत्यत्र ॥ कर्मणा द्वाद्द्वय-
मनोनिग्रहस्य सुखेन लाभात् शीघ्रं फलप्राप्तिश्च भवति ॥ अतो हेतोः सुखसाध्यः
शीघ्रफलप्रदः अप्रमादश्च कर्मयोगः ॥ उक्ता हि कर्मयोगस्य अप्रमादता ज्ञानयो-

गस्य सप्रमादता च १ 'सदृशं चेष्टते' इत्यादिना तृतीये ॥ सर्वशरीरेषु आत्मनां समानत्वं प्रत्यक्षविरुद्धं ॥ देवनरतिर्यक्ब्राह्मणक्षत्रियब्रह्मचारिगृहस्थपंडितापांडित-
शक्ताशक्तधनिकदरिद्रस्थविरतरुणादिनिरवधिकवैषम्यनिर्भरत्वादात्मनां ॥ वैष-
म्यस्य सत्त्वादेव, २ 'वसंते ब्राह्मणो यजेत ॥ ग्रीष्मे राजन्यः ॥ शरदि वैश्यः' ॥
इति, 'वसंता ब्राह्मणोऽग्नि मादर्थात् ॥ वसन्तो वै ब्राह्मणस्यर्तुः ॥ स्व एवैनमृता-
वाधाय ॥ ब्रह्मवर्चसी भवति ॥ मुखं वा एतदृत्नां ॥ यद्वसन्तः ॥ यो वसन्ताऽग्नि-
माधत्ते ॥ मुख्य एव भवति ॥ अथो योनिमन्तमेवैनं प्रजातमाधत्ते ॥ ग्रीष्मे राजन्य
आदर्थात् ॥ ग्रीष्मो वै राजन्यस्यर्तुः ॥ स्व एवैन मृतावाधाय ॥ इन्द्रियावी भवति ॥
शरदि वैश्य आदर्थात् ॥ शरद्वै वैश्यस्यर्तुः ॥ स्व एवैनमृतावाधाय ॥ पशुमान्
भवति' ॥ इति च ब्राह्मणत्वादिवैषम्यनिबंधनो विधिभेदो दृश्यते ॥ अतः कथं
सर्वभूताऽऽत्मभूताऽऽत्मा इत्युच्यते इति चेत् अस्त्येवेदं वैषम्यं ॥ तथाऽपि तन्ना-
ऽऽत्मस्वरूपगतं ॥ किंतु कर्मोपाधिकप्रकृतिपरिणामदेहभेदनिबंधनं ॥ शुद्धाकार-
विवक्षया तु समानत्वमिहोच्यते ॥ वक्ष्यते च ॥ ज्ञानाकारतया साम्यं ३ 'निदोषं
हि समं ब्रह्मे'ति ॥ अतो न किञ्चिद्वाधकं ॥ सर्वभूतेषु सर्वभूतानां वा आत्म-
भूतः स्वाऽऽत्मा इत्युक्ते अभेदो ह्युक्तो भवति ॥ कथं साम्यमुक्तं भवेदिति चेत्
स्वरूपैक्यस्य सर्वप्रमाणविरुद्धत्वात् अभेदोक्तिः साम्ये पर्यवस्यति ॥ बाधितस्य
ऐक्यस्य साम्ये पर्यवसानं हि मुखं चंद्र इत्यादौ लोके दृश्यते ॥ सर्वेषु गृहेषु
वर्तमानः व्रीहिरयमेव गृहे वर्तमानः सर्वोपि व्रीहिरयमेव इत्यादौ ऐक्यस्योच्य-
मानस्य साम्ये पर्यवसानं स्पष्टं हि दृश्यते ॥ अतः कर्मयोगस्य ईदृशमहामहि-
मवत्त्वात् ज्ञानयोगशक्तेनापि त्वया कर्मयोग एव कार्यः ॥ इति निरवद्यमतिहृद्यं॥७॥

अर्जुनः ॥ कर्मयोगस्य वीर्यवत्त्वाऽऽपादनाय किं कामक्रोधादिपरित्यागरूप-
संन्यास एवालं ॥ उत अन्यत् किञ्चिदप्यावश्यकं वद ॥

कृष्णः ॥ नैव किञ्चित्करोमीति युक्तो मन्येत तत्त्ववित् ॥

पश्यन् शृण्वन् स्पृशन् जिघ्रन्श्नन् गच्छन् स्वपन् श्वसन् ॥ ८ ॥

प्रलपन् विसृजन् गृह्णन् उन्मिषन् निमिषन्नपि ॥

इंद्रियाणींद्रियाथेषु वर्तत इति धारयन् ॥ ९ ॥

नैवेति ॥ तत्त्वं वेत्तीति तत्त्ववित् युक्तः कर्मयोगं कुर्वन् इंद्रियाणि इंद्रियाणां अर्थाः विषयाः तेषु प्रवर्तते इति धारयन् निश्चिन्वन् सन् पश्यन् श्रण्वन् स्पृशन् जिघ्रन् अश्नन् गच्छन् स्वपन् श्वसन् प्रलपन् भाषमाणः मलमूत्रे विसृजन् गृह्णन् उन्मिषन् नेत्रोन्मीलनं कुर्वन् निमिषन् नेत्रनिमीलनं कुर्वन् सन्नपि भहं किञ्चिदपि नैव करोमि इति मन्येत ॥ ८ ॥ ९ ॥

युक्तः कर्मयोगी तत्त्ववित् १ कर्मण्यकर्म यः पश्येदकर्मणि च कर्म यः' इत्याद्युक्तीत्या स्वस्य अस्वातंत्र्यादकर्तृत्वं परमात्मनश्च स्वातंत्र्यात्कर्तृत्वं इत्येतत्तत्त्वं जानन् सन् एकैकस्मिन्नपि स्वेन क्रियमाणे कर्मणि अहं किञ्चिदपि नैव करोमि ॥ किंतु ईश्वर एव तत्रतत्र स्थित्वा तत्तत्कर्म करोति कारयति च ॥ इति मन्येत अनुसंदधीत ॥ कथं स्वेनैव क्रियमाणे कर्मणि अहं न करोमीति युक्तमनुसंधातुं ॥ भ्रातिर्हि सा स्यात् ॥ किञ्च यत्रकुत्रापि स्वीये कर्मणि स्वस्य अस्वातंत्र्यादकर्तृत्वनिश्चये सति हि कर्तव्ये प्रकृते वैधे वैदिके कर्मणि अस्वातंत्र्यादकर्तृत्वानुसंधानं स्यात् ॥ कुत्रान्यत्र तथा इति चेत् दर्शनादिषु त्रयोदशसु कर्मसु ॥ पश्यन् दर्शनं कुर्वन् श्रृण्वन् श्रवणं कुर्वन् स्पृशन् स्पर्शं कुर्वन् जिघ्रन् आघ्राणं कुर्वन् अश्नन् अशनं कुर्वन् गच्छन् गमनं कुर्वन् स्वपन् निद्रां कुर्वन् श्वसन् उच्छ्वासं निश्वासं च कुर्वन् ॥ प्रलपन् भाषणं कुर्वन् विसृजन् मलमूत्रयोर्विसर्गं कुर्वन् गृह्णन् ग्रहणं कुर्वन् उन्मिषन् निमिषन्नपि नेत्रोन्मीलनं नेत्रनिमीलनं च कुर्वन् पतेषु त्रयोदशसु कर्मसु अहरहरकामेनापि क्रियमाणेषु इंद्रियाणि ज्ञानेन्द्रियाणि कर्मेन्द्रियाणि प्राणापानादिवायवः नागकूर्मादिवायवश्च इंद्रियाथेषु इंद्रियाणां वायूनां च विन्यभूतेषु व्यापारेषु दर्शनादिषु प्रवर्तते ॥ तेषामस्वातंत्र्यात् जडत्वाच्च न स्वतः प्रवर्तेरन् ॥ अतः स्वतंत्रेण परमचेतनेन मुख्यक्षेत्रक्षेपेण परमात्मना अधिष्ठितानि तेन प्रेरितानि

तेनैव तत्तत्कार्यकरणशक्तिमत्तां प्रापितानि संति तदिच्छया प्रवर्तते ॥ नाहं तत्र स्वतंत्रः न मया किञ्चिन्क्रियते ॥ यद्यहं स्वतंत्रः स्यां तर्हि मदिच्छानुरोधेन क्रियेरक्षिमाः क्रियाः ॥ न तथा ॥ कदाचित् दर्शनश्रवणस्पर्शनादिकं मलमूत्र-विसर्जनादिकं च सुखमनायासेन भवति ॥ कदाचित् अतिमहता प्रयत्नेनापि भिषजां शतेनापि न भवति ॥ अतो न मम कर्तृत्वं ॥ ईश्वर एव तत्रतत्र स्थित्वा करोति इति निश्चिन्वन् सन् तदभ्यासमहिम्ना विहितकर्तव्यवैधकर्मानुष्ठानदशायामपि अहं किञ्चिदपि नैव करोमीत्येवं मन्येत ॥ अयमेव संकल्पत्यागः ॥ अयमपि संन्यासांतर्गतः ॥ एतादृशसंन्यासपूर्वकं कर्मयोगस्त्वयाऽनुष्ठेयः ॥ अत्र दर्शनश्रवणस्पर्शनाग्राणाशनानि पंच चक्षुःश्रोत्रत्वग्ग्राणरसनानां ज्ञानेन्द्रियाणां व्यापाराः ॥ प्रलपनग्रहणगमनमलविसर्जनमूत्रविसर्जनानि पंच वाक्पाणिपादपायूपस्थानां कर्मेन्द्रियाणां व्यापाराः ॥ स्वाप- बुद्धेर्व्यापारः ॥ श्वसनं प्राणाख्य-वायोर्व्यापारः ॥ इदं १ प्राणापानसमानोदानव्यानाख्यवायुपंचकव्यापारोपलक्षणं ॥ उन्मेषनिमेषौ कूर्माख्यवायोर्व्यापारः ॥ इदं नागकूर्मकृकरदेवदत्तधनंजयाख्यवायु-पंचकव्यापारोपलक्षणं ॥ इत्यनुसंधेयं ॥ एवं कर्म कुर्वन्नपि न लिप्यते ॥ तेन कर्मणा सुखं बंधात्प्रमुच्यते च ॥ अतस्त्वमेवं कर्म कुरु ॥ ८ ॥ ९ ॥

अ ॥ अर्जुनः ॥ ज्ञानी लोकसंग्रहार्थं कृतेन कर्मणा शरीरयात्रानिर्वा-
हार्थं कृतेन कर्मणा च न लिप्यते इत्युक्तं ॥ तत्कृतः ॥ कृतेन कर्मणा कथं न
लिप्येत ॥ वद ॥

कृष्णः ॥ कुर्वन्नपि न लिप्यते ॥ कुत इति चेत् परमार्थदर्शी युक्तः समा-
हितांतःकरणः सन् लोकसंग्रहाय कर्म कुर्वन्नपि नैव किञ्चिदहं करोमीति मन्यते ॥
अतो न लिप्यते ॥ कर्माणि कुर्वतः नाहं करोमीति बुद्धिः कथमुदेतीति चेत् दर्श-
नादिव्यापारान् कुर्वन् एव व्यापारेषु इंद्रियाण्येव प्रवर्तते ॥ न मम कर्तृत्वं ॥
अविक्रियत्वान्नैव किञ्चित्करोमि ॥ किंतु तत्तत्क्रियासाक्षित्वेन निष्क्रियाऽऽत्मना
तूष्णीमासे इत्येवं निश्चिन्वन् सन् प्रकृते कर्मणि तथा मन्यते ॥ युक्तः प्रथमं कर्म-
योगयुक्तः क्रमेण तत्त्वचित् भूत्वा नैव किञ्चित्करोमीति मन्यते इति वा ॥ शरीर-

धारणार्थं आहारादि कुर्वन्नपि न लिप्यते ॥ अलेपार्थं ज्ञानी समाहितः सन् इंद्रियव्यापारेषु इंद्रियाण्येव प्रवर्तते इति निश्चित्य शरीरधारणार्थं क्रियमाणे दर्शनादौ आहारादौ च अहं न करोमीति मन्येत ॥ एवं दर्शनादिकं कुर्वन्नपि न लिप्यते इति वा ॥ अतः कर्म कृत्वा यो ज्ञानी भवति स निर्बाधमेव मोक्षमाप्नोति ॥ ८ ॥ ९ ॥

वि ॥ अर्जुनः ॥ सौकर्यान् शैष्याश्च कर्मयोग एव श्रेयानिति उक्तं ॥ तस्य कर्मणो यदपोक्षितं तद्ब्रूहि ॥

कृष्णः ॥ तत्त्वचित् अंतर्गताऽऽत्मयाथात्म्यज्ञानवान् कर्मयोगयुक्तं कर्म कुर्वन् अहं किञ्चिदपि नैव करोमीति मन्येत ॥ एकैकस्मिन्नपि कर्मणि अकर्तृत्वानुसंधानमावश्यकं ॥ कथं स्वेन क्रियमाणे कर्मणि स्वस्य अकर्तृत्वमनुसंधातुं युक्तमिति चेत् दर्शनादिकं कुर्वन्नपि आत्मयाथात्म्यानुसंधानेन एतेषु ज्ञानेन्द्रियकर्मैन्द्रियमनोबुद्धिप्राणव्यापारेषु अहर्हः क्रियमाणेषु ज्ञानैकस्वभावस्य मम न स्वरूपतः कर्तृत्वं संभवति ॥ किंतु कर्ममूलेन्द्रियप्राणसंबंधकृतमौपाधिकमीदृशं कर्तृत्वं इति निश्चिन्वन् तद्दृष्टान्तेन तादृशानुसंधानाभ्यासेन प्रकृते कर्तव्ये शास्त्रीये कर्मणि अकर्तृत्वमात्मनो मन्येत ॥ एवं कृतं कर्म साक्षादात्मावलोकनं साधयति ॥ अतस्त्वमेवं कर्मैव कुरु ॥ ८ ॥ ९ ॥

द्वे ॥ अर्जुनः ॥ 'कुर्वन्नपि न लिप्यते' ॥ इत्युक्तं ॥ तत्किं उपचारमात्रं ॥ आहोस्वित् सत्यं ॥ ब्रूहि ॥

ब्रह्मण्याधाय कर्माणि संगं त्यक्त्वा करोति यः ॥

लिप्यते न स पापेन पद्मपत्रमिवांभसा ॥ १० ॥

ब्रह्मणीति ॥ कर्माणि ब्रह्मणि ईश्वरे प्रकृतौ वा आधाय समर्प्य संगं फलेच्छां त्यक्त्वा यः करोति सः अंभसा जलेन पद्मस्य पत्रं पद्मपत्रं इव पापेन न लिप्यते ॥ १० ॥

फलकामनां त्यक्त्वा कर्म ब्रह्मणि सर्वेश्वरे परमात्मनि आधाय ईश्वर एव स्वपूजात्मकानि कर्माणि अंतः स्थित्वा मदनुग्रहाय परमया कृपया कारयतीति

मत्वा यः कर्म करोति सः ज्ञानी भूत्वा मुच्यते ॥ आकस्मिकोपनतेन पापेन न लिप्यते ॥ पापं कुर्वन् तेन न लिप्येत वा इति चेत् पद्मपत्रं जले विद्यमानमपि तेन न लिप्यते ॥ जलाद्बुद्धरणे जललेशोऽपि तस्मिन्न दृश्यते ॥ तद्वत् पापेन न लिप्यते ॥ कुत इति चेत् कर्मयोगसंज्ञातज्ञानमहिम्ना पापस्याश्लेषः ॥ १ 'तदधिगम उत्तरपूर्वाधयोःश्लेषविनाशौ तद्युपदेशा' दितिसूत्रं ॥ २ 'तद्यथेपीकात्लमग्नौ ३ प्रोतं प्रदूयेत एवं हेवास्य सर्वे पाप्मानः प्रदूयते' ॥ इति श्रुतिश्च ॥ पूर्वोक्तमपोदं, नेदमुपचारमात्र किंतु तथ्यं इति वक्तुं पुनरत्रोक्तं विश्वासातिशयजननाय ॥ अतो मा शङ्किष्ठाः ॥ भ्रष्टस्त्व च ॥ कुरु चैवं ब्रह्मण्याधाय कर्म ॥ ४ 'मयि सर्वाणि कर्माणि' त्यत्र कर्माणि त्वयि संन्यस्य कर्तव्यानीत्युक्तं ॥ अत्र तु ब्रह्मणि संन्यस्येत्युच्यते ॥ तत्कुत इति चेत् मयि इत्युक्त्वा मम ब्रह्मतां ५ 'अजोऽपि स' न्नित्यादिना ६ 'चातुर्वर्ण्यं मया सृष्टं' इत्यादिना च प्रतिपाद्य ब्रह्मणोऽत्युक्त्या कथमयं सारथिर्मम कृष्णः मयि संन्यस्य कर्म कुरु इति वक्ति ॥ तादृशो वाऽयं इति मा ते शङ्का भूत् ॥ परं ब्रह्म किलाहं ॥ अतो मयि संन्यस्येत्युक्तमिति सूच्यते ॥ तव ईश्वरे मयि भक्तिजननाय परोक्षतोऽपरोक्षतश्च अहं मां मया मयि सः तं तेन तस्मिन् इत्यादिरीत्या उपदेशः क्रियते ॥ १० ॥

अ ॥ अर्जुनः ॥ ज्ञानी कुर्वन्नपि न लिप्यत इत्युक्त्वा 'नैव किञ्चित्करोमीति युक्तो मन्येत तत्त्ववित्' ॥ इत्यनेन अकर्तृत्वानुसंधानान्न लिप्यते इति तदुपपादितं ॥ यद्यकर्तृत्वानुसंधानुरेव कर्मलेपाभावः स्यात् तर्हि अहङ्करोमीति कर्मणि स्वस्य कर्तृत्वमनुसंधानस्य ज्ञानार्थं कर्मयोगमनुतिष्ठतोऽविदुषः तेन कर्मणा लेपः स्यात् ॥ लेपाभावहेतोरकर्तृत्वानुसंधानस्याभावात् ॥ सतिचैवं अहः कर्मणा ज्ञानद्वारा कथं मुच्येत ॥ ब्रूहि ॥

कृष्णः ॥ अज्ञानदशायां अकर्तृत्वानुसंधानाभावेऽपि फलानभिसंधिमात्रेण ब्रह्मणि संन्यस्य ७ 'मयि सर्वाणि कर्माणी' त्युक्तरीत्या करणमात्रेण च कर्मलेपाभावः ॥ यः फले संगं त्यक्त्वा ब्रह्मणि कर्माणि आधाय कर्तृत्वं कारयि-

१. ४. १. १३. २. छा ५. २४. ३. ३. 'तीयिनिल् तूशाकुं' इति गाथाऽनुसंधेया ॥

४. ३. ३०. ५. ४. ६. ४. १३. ७. ३. ३०.

तृत्वं भोक्तृत्वं भोजयितृत्वं च स्थापयित्वा कर्तव्यं कर्म करोति सः कर्म कुर्वन् तेन क्रियमाणेन ज्ञानार्थेन वैदिकेन कर्मणा न लिप्यते ॥ जलेन संबद्धमपि पद्म- पत्रं यथा स्वच्छतया तेन जलेन न संबध्यते ॥ तथा कर्मणा संबद्धोऽपि तत्फलेन न संबध्यते ॥ कथं क्रियमाणं वैदिकं कर्म पापमित्युच्यते इति चेत् यथा पापं जन्मादिबंधकारणं तथा पुण्यमपि जन्मादिबंधकारणं भवति ॥ उक्तं हि मया ॥ १ 'जन्मकर्मफलप्रदा'मिति ॥ अतः क्रियमाणं वैदिकं कर्म पापमित्युच्यते ॥ तत्कु- र्वन्नपि तेन न लिप्यते ॥ लेपाभावकारणस्य ब्रह्मण्याधानस्य फलाभिसंधित्यागस्य च सत्वात् ॥ ज्ञानार्थं क्रियमाणं कर्म फलाभिसंधित्यागेन जन्मादिबंधकारणं न भवति ॥ कथं तत्पापशब्देनोच्यते इति चेत् फलापेक्षया करणे ब्रह्मण्यनर्पणे च यत् पापतुल्यं जन्मादिबंधकारणं तेन ब्रह्मार्पणफलाभिसंधित्यागाभ्यां विशोधितेन न लिप्यते इत्याशयः ॥ १० ॥

धि ॥ अर्जुनः ॥ यथावत्कर्म कुर्वन् 'नैव किञ्चित्करोमी'त्यकर्तृत्वानुसंधानात् देहात्माभिमानेन न लिप्यते इत्युक्तं ॥ यदि एतादृशानुसंधानेन देहात्माभिमानलेपो निवर्तेत ॥ तर्हि काम्येऽपि कर्मणि एतादृशानुसंधानसत्त्वे देहात्माभिमानलेपो निवर्तेत ॥ सतिचैवं काम्यादकाम्यस्य को विशेषः ॥ किञ्च किं स्वीयस्य कर्तृत्वस्य 'नैव किञ्चित्करोमी'ति 'इन्द्रियाणि प्रवर्तते' इत्यौपाधिकत्वानुसंधाने प्रयोजनं ॥ किञ्च ईदृशानुसंधानसत्त्वेऽपि प्रकृतिसंसृष्टस्य तत्र आत्मत्वाभिमानलेपः कथं निव- र्तेत ॥ ब्रह्मि ॥

कृष्णः ॥ ब्रह्म प्रकृतिः वक्ष्यते च ॥ २ 'मम योनिर्महद्ब्रह्मे'ति ॥ इन्द्रियाणि प्रवर्तते इत्युक्तरीत्या इन्द्रियाकारेणावस्थितायां प्रकृतौ कर्माणि दर्शनादीनि आधाय तद्दृष्टान्तेन प्रकृतं वैदिकं कर्मापि तस्मिन् ब्रह्मण्याधाय फले संगं त्यक्त्वा यः करोति सः पापिष्ठेन आत्मावलोकनरूपफलविरोधिना अनात्मन्यात्माभिमानेन न लिप्यते ॥ पद्मपत्रं अंभसा यथा न लिप्यते तथा न लिप्यते ॥ ईदृशानुसंधानेन फ- लाभि- संधिरहितकर्मकरण एव स्वीयकर्तृत्वस्य उक्तरीत्या औपाधिकत्वानुसंधान एव अनात्मन्यात्माभिमानदोषलेपनिवृत्तिः ॥ जलाधीनजन्मस्थित्यादिमतोऽपि पद्म-

पन्नस्य यथा न तत्कार्यं क्लृप्तादि तथा प्रकृत्यधीनं जन्मस्थित्यादिमतोऽप्यस्याऽऽत्मनः
न प्रकृतिकार्यदेहात्माभिमानः स्यात् ॥ अतः ईदृशाजुसंधानपुरःसरं अकाम्यमेव
कर्म त्वया यथावत्कर्तव्यम् ॥ १० ॥

अर्जुनः ॥ न लिप्यते इति बंधकत्वाभाव उक्तः ॥ तेन क्रियमाणेन कर्मणा
बंधो न भवति चेत् किंवा भवति ॥ वद ॥ उक्तरीत्या केऽपि कर्म कुर्वति वा ॥ चेत्
तमाचारं ब्रूहि ॥ १ 'कर्मणैव हि संसिद्धिमास्थिता जनकादयः' ॥ इति, २ 'कृतं
कर्म पूर्वैरपि मुमुक्षुभिः ॥ कुरु कर्मैव तस्मात्त्वं पूर्वंः पूर्वतरं कृतं 'मिति च शिष्टाना-
माचारः स्पष्टमुक्त एवेति चेत् तत्र आस्थिताः इति कृतं इति च भूतकालनिर्देशेन
पूर्वं तथा स्यात् इदानीं केऽपि तथा आचरन्ति वा इति संशयो मे जायते ॥ वद ॥

कृष्णः ॥ कायेन मनसा बुद्ध्या केवलैरिन्द्रियैरपि ॥

योगिनः कर्म कुर्वन्ति संगं त्यक्त्वाऽऽत्मशुद्धये ॥ ११ ॥

कायेनेति ॥ योग कर्मयोगः एषां अस्तीति योगिनः कायेन देहेन मनसा
बुद्ध्या केवलैः रागद्वेषादिरहितैः इन्द्रियैरपि संगं फलेच्छां त्यक्त्वा आत्मनः मनसः जी-
वात्मनो वा शुद्धिः आत्मशुद्धिः तस्यै तदर्थं कर्म कुर्वन्ति ॥ ११ ॥

केवलैरिति पदं विपरिणामेन सर्वत्रान्वेति ॥ केवलेन देहेन केवलेन मनसा
केवलया बुद्ध्या केवलैरिन्द्रियैरपि कर्मयोगिनः फलापेक्षां त्यक्त्वा मनसः शुद्धये
तेन आत्मनः जीवात्मनः प्रतिबंधकदोषनिर्हरणाय कर्तव्यं कर्म कुर्वन्ति ॥ काया-
दिभिः समुदितैः कर्तव्यं कर्म कुर्वन्ति ॥ कायेन स्नानोपवासादि, मनसा ध्यानादि,
बुद्ध्या तत्त्वनिश्चयादि, इन्द्रियैः श्रवणदर्शनकीर्तनपूजनतीर्थाटनादि कुर्वन्ति ॥ मनसा
संकल्प्य बुद्ध्या निश्चित्य कायेन इन्द्रियैश्च कुर्वन्ति इत्यादिकं यथासंभवमूहं ॥
केवलशब्दस्य कोर्थः इति चेत् केवलः असहायः कर्तृत्वाभिमानममतारूपसहाय-
रहितैः ममताबुद्धिविषयत्वरहितैर्वा पतैः कायादिभिः नैव किञ्चित्करोमि ब्रह्मण्या-
धाय कर्माणि इत्युक्तरीत्या कुर्वन्ति ॥ न केवलं पूर्वंः कृतं इदानीमपि कुर्वन्ति ॥

अतस्त्वया कर्तव्यमेव कर्म ॥ कुर्वाणाश्चेदानीं, अत्र कर्म येन प्रकारेण कर्तव्यमित्युच्यते तथैव कुर्वन्ति ॥ न केवलं बंधाभावमात्रं किंतु तेन कर्मणा चित्तशुद्धिरपि भवति ॥ अतस्त्वं चित्तशुद्धये आत्मनो दोषनिर्हरणाय च उक्तेन प्रकारेण कर्म कुरु ॥ ११ ॥

अर्जुनः ॥ अहो कर्मणो वैषम्यं ॥ यदनुष्ठितं, एकस्य फलं स्वर्गः अन्यस्य फलमपवर्गः ॥ इति भेदेन फलमुत्पादयति ॥ किमनेन फलभेदाद्विषमेण कर्मणा ॥ अन्यत् किमपि साधनमन्विच्छामि ॥ किं कर्मैव कुर्विति निर्बन्नासि ॥ वद ॥

कृष्णः ॥ युक्तः कर्मफलं त्यक्त्वा शांतिमाप्नोति नैष्ठिकीं ॥

अयुक्तः कामकारेण फले सक्तो निबध्यते ॥ १२ ॥

युक्त इति ॥ कर्मणः फलं कर्मफलं त्यक्त्वा युक्तः योगं कुर्वन् नैष्ठिकीं निष्ठायां भवां शांतिं मुक्तिरूपां निर्वृतिं आप्नोति ॥ कामस्य कारः प्रेरणं कामकारः तेन फले सक्तः अतः अयुक्तः उक्तरूपं कर्मयोगं भकुर्वन् निबध्यते नितरां बध्यते ॥ १२ ॥

. कर्मफलं त्यक्त्वा युक्तः स्वाम्यर्थं भृत्य इव ईश्वरार्थं कर्मयोगं कुर्वन्, युक्तः मनःसमाधानवान् सन् कर्मफलं त्यक्त्वा कर्माणि कुर्वन् इति वा ॥ निष्ठा स्वभावः नैष्ठिकीं स्वाभाविकीं शांतिं स्वरूपानंदं स्वरूपानंदाविर्भावलक्षणां मुक्तिं निष्ठा कर्मनिष्ठा ज्ञाननिष्ठा वा तज्जन्यां शांतिं कर्मनिष्ठाजन्यां चित्तशुद्धिरूपामुप-शांतिं ज्ञाननिष्ठाजन्यां आत्यंतिकसंसारोपरतिरूपां मुक्तिं वा ॥ निष्ठा स्थैर्यं तद्वर्ती नैष्ठिकीं स्थिरां आत्यंतिकीं शांतिं उपरतिं मुक्तिमाप्नोति ॥ १ स्थिरां आत्मानु-भवरूपां निर्वृतिं आप्नोति ॥ कामस्य कारणे प्रेरणया फलेच्छावान् सन् अयुक्तः उक्तरूपं कर्म अकुर्वन् अयुक्तः असमाहितांतःकरणस्सन् कामकारेण कर्म कुर्वन् यः फले सक्तो भवति इति वा ॥ सः तेन कर्मणा नितरा बध्यते ॥ इदमेवोक्तं मया ॥ २ 'यज्ञार्थात्कर्मणोऽन्यत्र लोकोऽयं कर्मबन्धनः ॥ तदर्थं कर्म कान्तेय मुक्तसंगः समाचर' ॥ इति ३ 'तस्मादसक्तः सततं कार्यं कर्म समाचर' ॥

इति च ॥ वैशम्पेण फलदानरूपो दोषो न कर्मणः ॥ किंतु १ कर्मकर्तुरभिप्रायानुगुणं
फलं कर्म तत्फलप्रद ईश्वरश्च ददाति ॥ उक्तरूपं कर्मयोगमकुर्वतो नितरां बंधो
भवति ॥ नेतरा गतिरस्य ॥ अतः उक्तरूपं कर्मैव शरणम् ॥ १२ ॥

अर्जुनः ॥ अहं करोमीति कर्तृत्वानुसंधानं विवेकेन त्यक्तव्यमित्युक्तं ॥ कार-
यामीति कारयित्त्वानुसंधानं न दोषायति भाति ब्रूहि ॥

कृष्णः ॥ सर्वकर्माणि मनसा संन्यस्याऽऽस्ते सुखं वशी ॥

नवद्वारे पुरे देही नैव कुर्वन्न कारयन् ॥ १३ ॥

सर्वेति ॥ देहः अस्तीति देही जीवः वशानि स्वाधीनानि देहेन्द्रियादीनि
अस्य संतीति वशी सन् मनसा सर्वाणि च तानि कर्माणि च सर्वकर्माणि संन्यस्य
नव द्वाराणि यस्मिन् तत् नवद्वारं तस्मिन् नवद्वारे पुरे शरीरे सुखं यथा तथा नैव कुर्वन्
न कारयन् कर्तृत्वकारयितृत्वरहितः सन् आस्ते ॥ पुरे संन्यस्य सुखं आस्त इति
वा ॥ १३ ॥

नैव कुर्वन् कर्तृत्वाभिमानं निःशेषं परित्यजन् न कारयत् कारयामीति कार-
यित्त्वानुसंधानं निःशेषं परित्यजन् वशां जितेन्द्रियस्सन् कर्माणि कृत्वा तानि
क्रियमाणानि कर्माणि मनसा संन्यस्य 'मयि सर्वाणि कर्माणि' 'ब्रह्मण्याधाय
कर्माणि' इत्युक्तरात्या भगवति संन्यस्य भगवानेव स्वपूजात्मकानि कर्माणि
मदनुग्रहाय मया कारयति मम कर्तृताशक्तिरापि भगवद्धानैवेत्यनुसंधाय कर्माणि
कृत्वा चक्षुःश्रोत्रघ्राणानां षट् द्वाराणि आत्यमेकं द्वार पायूपस्थे द्वे द्वारे इत्येवं
नवद्वारवति पुरे शरीरे सुखं यथानथा आस्ते ॥ शरीरस्य पुरत्वोक्त्या तस्य नव-
द्वारत्वोक्त्या च, राजा बहुद्वारगोपुरे पत्तने स्वायत्तप्रवृत्तिकैः स्वसुखसाधनभूतैः
पौरैः सह यथा सुखेन वर्तते ॥ तथा स्वच्छानुसारिप्रवृत्तिकैः स्वसुखसाधनभूतै-
रिन्द्रियैः सह सुखेन वर्तते इति प्रतीयते ॥ उक्तं च मया ॥ २ 'रागद्वेषवित्युक्तैस्तु

१. कर्तृत्वाभिमानसाध्येऽपि फलेच्छानिच्छाभेदाद्वैषम्यं इति केचित् ॥ अत्र, 'अभिसंधिभेदमा-
त्रात् मोक्षापायेन बन्धते' इतीदमनुसंधेयं ॥ २. २. ६४.

विषयानिन्द्रियैश्चरन् ॥ आत्मवश्यविधेयाऽऽत्मा प्रसादमधिगच्छति ॥ इति ॥
 कर्तृत्वानुसंधानत्याग इव कारयितृत्वानुसंधानत्यागोऽप्यावश्यकः ॥ सोऽपि संन्या-
 सांतगतः ॥ 'ज्ञेयः स नित्यसंन्यासी'ति संन्यासैकदेशः कामक्रोधादिपरित्याग
 उक्तः ॥ 'नैव किंचित्करोमी'ति कर्तृत्वाभिमानत्याग उक्तः ॥ अत्रतु, कारयितृत्वा-
 भिमानत्याग उक्तः ॥ इमे त्रयः समुदिताः संन्यासः ॥ तेन संन्यासेन सह फलसंगं
 त्यक्त्वा ब्रह्मण्याधाय कर्माणि कर्तव्यानि ॥ रागेद्वेषादिभिः फलमभिसंधाय कर्म-
 करणे अहंकारममकाराभ्यां सुमहान् क्लेशः ॥ कामादेः सर्वस्य परित्यागे राज्ञ इव
 सुमहत्सुखं ॥ अत उक्तरूपसंन्यासपूर्वकं कर्मयोगस्त्वया कार्यः ॥ १३ ॥

अ ॥ 'तयोस्तु कर्मसंन्यासात्कर्मयोगो विशिष्यते' ॥ इत्युक्त्वा 'ज्ञेय'
 इत्यादिना तदुपपाद्य 'युक्तः कर्मफलं त्यक्त्वा शान्तिमाप्नोति नैष्ठिकीं' ॥ इत्युप-
 संहारः कृतः ॥ यद्येवं संन्यासात्कर्मयोगस्य श्रैष्ठ्यात् सर्वैरकामनया कर्मैव कर्तव्यं
 स्यात् तर्हि कर्मसंन्यासविधेः का गतिः ॥ ब्रूहि ॥

कृष्णः ॥ अविदुषोऽशुद्धचित्तस्य कर्मयोग उक्तः समर्थतश्च ॥ विदुषः पर-
 मार्थदर्शिनस्तु सर्वकर्मसंन्यासः ॥ यः पुनः परमार्थदर्शी सः सर्वाणि नित्यानि
 नैमित्तिकानि काम्यानि प्रतिषिद्धानि च कर्माणि अधिष्ठानयाथात्म्यसंदर्शनसंजा-
 तारोपितसर्वदृश्यवस्तुमिथ्यात्वज्ञानवता मनसा कर्म कर्ता तत्साधनं तत्फलं च
 असदेवेति विज्ञानेन संत्यज्य ज्ञानेन्द्रियकर्मेन्द्रियाधिष्ठानभूतनवद्वारके ज्ञानेन्द्रियाणि
 पंच प्राण एकः तेन कर्मेन्द्रियाणां ग्रहणं ॥ बुद्ध्यहंकारचित्तानि त्रीणि एतानि
 नव द्वाराणि भोगार्थं विषयप्रवेशस्थानानि यस्मिन् तादृशे वा शरीराख्ये पुरे वशी-
 कृतसर्वेन्द्रियः सन् त्यक्तकायवाङ्मनश्चेष्टस्सन् सुखं यथातथा सुखरूपेण निष्क्रि-
 यात्मना आस्ते ॥ कायकरणकर्माणि अविद्यया आत्मनि आरोपितानि संन्यस्यतु ॥
 तथाऽपि सुखेनावस्थातुं न शक्यते ॥ आत्मन्यारोपितानां अन्यकर्तृककर्मणां विज्ञानेन
 त्यागेऽपि स्वाश्रयक्रियाणां संभवात् ॥ गजमारुह्य गच्छन्नविवेकी अहं गच्छामीति
 गजकर्तृकगमनक्रियां आत्मन्यारोप्य आत्मानं तथा क्रियया क्रियावंतं मन्यते ॥
 विवेकी तु गजो गच्छति नाहं गच्छामि इति तथा क्रियया आत्मानं क्रियावंतं न
 मन्यते ॥ किंतु निष्क्रियमेव मन्यते ॥ तथाऽपि न स निष्क्रियः ॥ अविवेकिन इव

आरोपितक्रियाऽभावेऽपि स्वाश्रयचलनगजप्रेरणादिक्रियाणां भावात् ॥ इति प्रसिद्धं हि लोके ॥ इति चेत् नैव कुर्वन् न कारयन् ॥ स्वव्यापारेण कर्तृत्वं देहादिव्यापारैः कारयितृत्वं च वक्तव्यं ॥ अहंकाराभावात् कर्तृत्वं ॥ ममकाराभावात् कारयितृत्वं ॥ नहि परिपूर्णं निर्विकारे वस्तुनि अहंकारममकारौ संभवतः ॥ विज्ञानेन निःशेषनिरस्ताऽऽरोपिताशेषक्रियः स्वयं च निष्क्रियः ॥ अतः कर्तृत्वकारयितृत्वादिहेतुककलेशरहितः परमार्थदर्शी सूर्याद्यधिदैवतरक्षितनवद्वारके प्रत्यगात्मैकराजके बुद्धिप्रधानके मनःप्रभृतिसर्वकरणपरिचारकके प्राणादिदशवायुग्रामपालकके ब्रह्मविष्णवादेसर्वदेवतायतने पुरे राजेव स्वयमधिक्रियब्रह्माऽऽत्मना सुखेनाऽऽस्ते ॥ १ 'शरीरे पाप्मनो हित्वा ॥ सर्वान् कामान् समश्नुते' इति २ 'यत्र सुहार्दः सुकृतो मदंते विहाय रोगं तन्वाऽऽस्वायां' ॥ इति च श्रुतिः ॥ श्रूयते च आत्मनोऽविक्रियत्वं ३ 'ध्यायतोव लेलायनोव' त्यादिश्रुतिषु ॥ वक्ष्यते च ॥ ४ 'शरीरस्थाऽपि कान्तेय न करोति न लिप्यते' ॥ इति ॥ न केवलं समाधिदशायामेव नैव कुर्वन्न कारयन्नितोदं ॥ किंतु व्युत्थानेऽपि ॥ देहो सन् देहाभिमानवान् सन्नपि समाधेर्व्युत्थानेऽपोत्यर्थः ॥ नैव कुर्वन्न कारयन् ॥ समाधौ क्षेत्रेण सहाऽऽत्मनः संबन्धाभावदर्शनात् ॥ 'सर्वाधिपत्यं कुरुते महात्मा' ॥ 'एष ह्येव साधु कर्म कारयति' ॥ 'एष ह्येवासाधु कर्म कारयति' ॥ इत्यादावात्मनः कर्तृत्वकारयितृत्वप्रतिपादनं तु ५ 'निष्कलं निष्क्रियं शांतं मित्यादिश्रुत्याद्यानुकूल्याय स्वसंनिधिमात्रेण चेष्टकत्वपरं' ॥ वक्ष्यते च ॥ ६ 'मयाऽध्यक्षेण प्रकृतिः सृयते सचराचर' मिति ॥ परमार्थदर्शी शरीरे आस्ते इत्युक्त्या अविद्वान् शरीरे न तिष्ठतीति प्रतीयते ॥ तत्कथं ॥ शरीर एव हि तिष्ठति सर्वे विद्वांसोऽविद्वांसश्च ॥ इति चेत् विद्वान् शरीरेतिष्ठामीतिप्रत्ययवानास्ते ॥ यद्यपि विद्वानिव अविद्वानपि शरीर एवाऽऽस्ते ॥ तथाऽपि अविद्वान् शरीरमेवाऽऽत्मानं मत्वा शरीराधिकरणमेवाऽऽत्मनोऽधिकरणं मत्वा गेहे भूमौ आसने देहल्यां आसे इत्येवं मन्यते ॥ विद्वांस्तु आत्मानं देहभिन्नं मत्वा देहस्य गेहादिकमिव आत्मनः स्वभिन्नं देहमधिकरणं मत्वा देहभिन्नोऽहं देहे तिष्ठामीत्येवं मन्यते ॥ एवमनुसंधानभेदमभिसंधाय पुरे आस्ते

इत्युक्तं ॥ सर्वाणि विहितानि ऋतिषिद्धानि उभयविलक्षणानि चेष्टारूपाणि च कर्माणि नवद्वारे पुरे देहे तदुपलक्षितप्राकृतरूपेण परिणतायां प्रकृतौ संन्यस्य कर्तृत्व-भोक्तृत्वादिकं प्रकृतेरेव न ममेति निश्चित्य अनात्मतादात्म्याध्यासं परित्यज्य नित्यशुद्धबुद्धनिष्कलनिष्कयनिरंतरानंदैकरसाद्वितीयब्रह्मात्मनासुखमास्ते इति वा ऽन्वयः ॥ उक्तरूपस्य विदुषः कर्मसंन्यासे अधिकारः ॥ अविदुषस्तु कर्मण्येवाधि-कारः ॥ इति व्यवस्थितमेतत् ॥ अतो न काऽप्यनुपपत्तिः ॥ १३ ॥

वि ॥ ज्ञानयोगापेक्षया कर्मयोगस्य श्रेष्ठ्यमुक्त्वा तदुपपाद्य 'नैव किञ्चि'-दित्यादिना 'निबध्यते' इत्यंतेन तदपेक्षितमकर्तृत्वानुसंधानं कर्तृत्वस्य कर्ममूलै-द्रियप्राणादिसंबंधप्रयुक्तस्वरूपौपाधिकत्वानुसंधानं च उक्तं ॥ किं देहनिरपेक्षाण्ये-वेंद्रियाणि इंद्रियाथेषु वर्तते ॥ उत देहाश्रितानि ॥ वद ॥

कृष्णः ॥ कर्म कुर्वन् सर्वाणि दर्शनादीनि तद्दृष्टान्तेन क्रियमाणं वैदिकं कर्म च नवद्वारे पुरे देहे संन्यस्य प्राचीनकर्ममूलदेहसंबंधप्रयुक्तं कर्तृत्वं न स्वरूपप्रयुक्तं इत्यनुसंधाय स्वयं वशी इंद्रियनिग्रहादिमान् अतः देहाधिष्ठानप्रयत्नमकुर्वन् स्व-कर्मणा देहांतरं च नैव कारयन् देहांतरारंभककर्माण्यकुर्वन् कर्तृत्वाभिमानप्रयुक्त-क्लेशरहितः सन् सुखमास्ते सुस्थस्तिष्ठति ॥ पुरमिव शरीरं पौरानिवेंद्रियाणि सार्वभौममिवपरमात्मानं भृत्यमिव स्वात्मानं पश्यन् सुस्था वर्तते ॥ शरीराश्रि-तेंद्रियप्राणेषु कर्तृत्वसंन्यासः पूर्वमुक्तः ॥ अत्र तदाश्रये शरीरे कर्तृत्वसंन्यास उच्यते ॥ शरीरतदाश्रितेंद्रियप्राणादिसंबंधप्रयुक्तं कर्तृत्वमौपाधिकमात्मनोऽनु-संधाय स्वरूपतोऽकर्तृत्वं चानुसंधाय फलसंगादिकं त्यक्त्वा कर्म कर्तव्यं ॥ एता-वता प्रबंधेन ज्ञानयोगशक्तेनापि आत्मावलोकनाय उक्तरूपं कर्मैव कर्तव्यमित्युक्तं भवति ॥ अतः कर्मैव कुरु ॥ १३ ॥

द्वै ॥ अर्जुनः ॥ कर्म कुर्वन् 'नैव किञ्चित्करोमीति मन्येत' इत्युक्तं ॥ 'नैव कुर्वन् न कारयन् सुखमास्ते' इति चोक्तं ॥ यो न करोति तस्य न करोमीति मननं युक्तं ॥ कर्म कुर्वतस्तथा मननं भ्रान्तिः खलु स्यात् ॥ यो न करोति न कारयति च तद्विषये न कुर्वन् न कारयन् सुखमास्ते इति वक्तुं युक्तं ॥ कुर्वतः कारयतश्च विषये न कुर्वन् न कारयन्नास्ते इति वचनमयुक्तं हि स्यात् ॥ अतः कथमिदं ब्रूहि ॥

कृष्णः ॥ न कर्तृत्वं न कर्माणि लोकस्य सृजति प्रभुः ॥

न कर्मफलसंयोगं स्वभावस्तु प्रवर्तते ॥ १४ ॥

नेति ॥ प्रभुः जीवः लोकस्य जनस्य कर्तृत्वं न सृजति न करोति ॥ न कारयतीत्यर्थः ॥ कर्माणि स्वयं न सृजति ॥ कर्मणः फलं कर्मफलं तेन संयोगः तं स्वस्य परस्य च न सृजति ॥ किंतु स्वं जीवं भावयति उत्पत्त्यादिमंतं करोतीति स्वभावः परमात्मा प्रकृतिः प्रकृतिवासना वा स एव प्रवर्तते ॥ १४ ॥

जीवः स्वान्यस्य जनस्य कर्तृत्वं न सृजति ॥ स्वयं कारयिता सन् अन्यस्य कर्तृत्वं न करोति ॥ अन्यं कर्तारं न कुरुते ॥ अन्येन न कारयति ॥ स्वयं कर्माणि न करोति ॥ कारयिता कर्ता च न भवति ॥ अतः कर्मफलेन संयोगं अन्यस्य स्वस्य वा स्वयं न करोति ॥ फलप्राप्तौ फलप्रापणे वा न स्वातंत्र्यं ॥ स्वातंत्र्येण कर्तृत्वं कारयितृत्वं फलभोक्तृत्वं भोजयितृत्वं च जीवस्य नास्ति ॥ अतः अस्वातंत्र्येण कर्ता कारयिता भोक्ता भोजयिता च जीवः ॥ न करोमीति कर्तृत्वाद्यभावोक्तिस्तु तस्य स्वतंत्रकर्तृत्वाद्यभावपरा ॥ अतस्तथामननं न भ्रंतिः ॥ यो न करोति तेन तथा मंतव्यमिति वक्तुं न युक्तं ॥ तस्य अतथामननप्रसक्तेरेवाभावात् ॥ अतः यः करोति तस्य आत्मनः कर्तृत्वं अस्वातंत्र्यं च ज्ञात्वा अस्वातंत्र्याभिप्रायेण नाहं स्वतंत्रः करोमि कारयामि इत्यादिरीत्या मननं युक्तं ॥ आत्मानं अस्वातंत्र्येण कर्तारं कारयितारं च स्वातंत्र्येण कर्तृत्वाद्यभावाभिप्रायेण अकर्तारं अकारयितारं च मनुं युक्तं ॥ अत उक्तं युक्तं ॥ कथं जीवस्य जडवदसामर्थ्यमुच्यते ॥ समर्थः खलु जडापेक्षया अयमिति चेत् प्रभुः जडापेक्षयाऽयं समर्थ एव ॥ अतएव 'कुरु' 'समाचर' इत्यादीं कर्तृत्वेनोच्यते ॥ तथाऽपि अस्वातन्त्र्यापेक्षया 'न करोमीति मन्येत' 'नैव कुर्वन्न कारयन्निःशयाद्युच्यते ॥ भृत्यः चेतनत्वेन कर्मकरणशक्तत्वात्करोति ॥ अस्वातन्त्र्यात् स्वातन्त्र्येण कर्तृमशक्तोऽस्वतन्त्रः करोति ॥ तथाऽयं जीवः चेतनत्वात्करोति ॥ अस्वातन्त्र्यात् न स्वतंत्रः करोति ॥ एवमभिप्रायकत्वादुक्तं युक्तं ॥ जीवस्य स्वतंत्रकर्तृत्वाभावात्

भृत्यस्येव अस्वतंत्रकर्तृत्वेन 'नैव किञ्चित्करोमि' 'नैव कुर्वन्न कारयन्' इत्याद्युक्तं युक्तमस्तु ॥ ईश्वरेण दत्तस्य स्वातंत्र्यस्य विद्यमानत्वात् 'ब्रह्मण्याधाय कर्माणि' 'सर्वकर्माणि सन्यस्ये' त्याद्युक्तिः कथमिति चेत् ईश्वरोऽस्वतंत्रस्यास्य कर्तृत्वशक्तिमुत्पाद्य कारयति ॥ तेन ईश्वरः प्रयोजककर्ता स्वतंत्रकर्ता च भवति ॥ जीवः प्रयोज्यकर्ता अस्वतंत्रकर्ता च भवति ॥ न तु ईश्वरो जीवाय स्वातंत्र्यं ददाति ॥ प्रभुः ईश्वरः जीवस्य कर्तृत्वं कर्मणि स्वातंत्र्यं न सृजति ॥ कर्माणि कर्मजन्यादृष्टानि प्रति स्वातंत्र्यं न सृजति ॥ कर्मफलसंयोगं प्रति स्वातंत्र्यं न सृजति ॥ अतो दत्तस्वातंत्र्यं जीवस्य नास्ति ॥ किंतु अस्वतंत्र एव सः ॥ स्वातंत्र्यं भगवतः स्वभावभूतो धर्मः ॥ तदन्यैः प्राप्तुं न शक्यं ॥ १ 'ब्रह्मेशानादिभिर्देवैः यत्प्राप्तुं नैव शक्यते ॥ तद्यत्स्वभावः कैवल्यं स भवान् केवलो हरे' ॥ इति ह्युक्तं ॥ स्वातंत्र्याभावे कथं कार्यनिष्पत्तिरिति चेत् स्वः स्वतंत्रः भवतीति भावः शाश्वतः इति वा स्वयमेव भवतीति वा स्वयमेव भावयति जगदुत्पादयतीति वा स्वं जीवं भावयति शरीरसंयोगरूपं जन्म प्रापयतीति वा स्वभावः ईश्वरः स एव सर्वत्र प्रवर्तते ॥ स्वतंत्रस्य परमकर्तुरीश्वरस्य विद्यमानत्वात् तस्य सर्वेषु कार्येषु प्रवर्तमानत्वाच्च कार्यनिष्पत्तिर्निर्बाधा ॥ प्रयोजककर्तृप्रवृत्तिमात्रेण न कार्यनिष्पत्तिर्दृश्यते इति चेत् जीवोऽपि प्रयोज्यकर्ता प्रवर्तते ॥ किंतु सः स्वभावस्सन्नेव प्रवर्तते ॥ स्वेन स्वतंत्रेण परमात्मना भवति भावयति चेति स्वभावः ईश्वरायत्तस्वरूपश्चितिप्रवृत्तिमानेव प्रवर्तते ॥ स्वं परमात्मानं भावयतीति स्वभावः परमात्मना स्वतंत्रेण प्रयोजककर्त्रा स्वामिनेव भृत्यः प्रेरितोऽहं तत्प्रसादसंपादनाय करोमीति भावयन्नेव प्रवर्तते ॥ अतः अस्वतंत्रकर्तृत्वात् 'नैव किञ्चित्करोमी'त्यादिकं, दत्तस्वातंत्र्याभावात् 'ब्रह्मण्याधायेत्यादिकं च युक्तं ॥ अत उक्तं सर्वमनवद्यम् ॥ १४ ॥

अ ॥ अजुनः ॥ आत्मनः क्रियाश्रयत्वाभावेन कर्तृत्वाभावसंभवेऽपि अयञ्चालकस्यायस्कांतस्थेव कारयितृत्वं स्यादेव ॥ अतः नैव कारयन्निति कथं ॥ आत्मयाथात्म्यज्ञानेन आरोपितकर्तृत्वादित्यागेपि स्वाभाविककर्तृत्वकारयितृत्वा-

दिकं स्यादेव ॥ अतः 'नैव कुर्वन् न कारय'न्निति कथं ॥ 'एष ह्येव साधु कर्म कारयति' 'एष ह्येवासाधु कर्म कारयति'त्यादिभृत्युक्तीत्या प्रयोजककर्त्रा ईश्वरेण प्रयोज्यमानस्य जीवस्य कर्तृत्वादिमत्त्वेन 'नैव कुर्वन्न कारय'न्निति कथं वद ॥

कृष्णः ॥ प्रभुः जीवः अन्यस्य जनस्य देहादेश्च कर्तृत्वं न सृजति ॥ कारयिता न भवति ॥ जनस्य देहादेश्च इष्टानि कर्माणि स्वयं न सृजति ॥ कर्मफलेन संयोगं स्वस्यान्यस्य वा न सृजति ॥ यद्यात्मा न करोति कारयति च कस्तर्हि करोति कारयति च ॥ कुर्वन् कारयंश्च कश्चिदुपलभ्यते ॥ सः कः ॥ यद्यन्यः तर्हि अद्वैतहानिः ॥ यद्यात्मा तर्हि 'न कुर्वन् न कारय'न्नित्युक्तिविरोधः ॥ इति चेत् स्वभाव एव प्रवर्तते ॥ स्वः स्वसंबन्धी भावः पदार्थः इति स्वं जीवं भावयति विकारयतीति वा स्वभावः प्रकृतिः माया वासना पूर्वसंस्कारो वा करोति कारयति च ॥ आत्मा तु प्रकृतितत्त्वेष्टातत्सुखदुःखादीनां साक्षी स्वयमविक्रियस्तिष्ठति ॥ वक्ष्यते च ॥ १ 'शरीरस्थोऽपि कौन्तेय न करोति न लिप्यते' ॥ इति ॥ अयस्कांतस्य संनिधानादयश्चलति ॥ न तावता तस्य कारयितृत्वं ॥ क्रियाश्रयत्वाभावात् ॥ तथा प्रकृतिरात्मसंनिधानात्करोति कारयति च ॥ न तावता आत्मनः कर्तृत्वादि ॥ क्रियाश्रयत्वाभावात् ॥ क्रियाश्रयो हि कर्ता कारयिता च भवति ॥ अतः आरोपितस्य कर्तृत्वादेस्त्यागात् स्वाभाविकस्य च तस्यासंभवात् 'नैव कुर्वन्न कारय'न्निति युक्तम् ॥ ईश्वरोऽपि अनाद्यविद्यावशादनात्मगतकर्तृत्वादिकं आत्मनो मत्वा प्रवर्तमानं तत्कर्मानुगुणं प्रयुंक्ते ॥ न कर्तृत्वमात्मन उत्पादयति ॥ अतएव नेश्वरस्य वैषम्यनैर्घृण्यापत्तिः ॥ अतो 'न कुर्व'न्नित्याद्युक्तं युक्तम् ॥ १४ ॥

वि ॥ अर्जुनः ॥ 'ब्रह्मण्याधाय कर्माणी'ति 'कर्माणि नवद्वारे पुरे संन्यस्ये'ति च कर्ममूर्च्छेन्द्रियप्राणसंबंधप्रयुक्तकर्ममूलदेहसंबंधप्रयुक्तकर्तृत्वकारयितृत्वादियुक्तं आत्मन औपाधिकं रूपमुक्तं ॥ आत्मनः स्वाभाविकं रूपं कीदृक् ॥ वद ॥

कृष्णः ॥ प्रभुः अचिदसंसृष्टः अतएव अकर्मवश्यः स्वाभाविकस्वरूपेणावस्थितः आत्मा देवतिर्यङ्मनुष्यस्वावराद्यात्मना प्रकृतिसंसर्गेण वर्तमानस्य जनस्य

यत् देवाद्यसाधारणं देवत्वादिजातिमर्त्पडपरिग्रहदशाप्रतिनियतं कर्तृत्वं तत्
 आत्मनि नोत्पादयति ॥ तथा तत्तदवस्थाप्रतिनियतानि कर्माणि च आत्मनि
 नोत्पादयति ॥ तथा तत्तत्कर्मजन्यदेवाद्यसाधारणफलसंयोगं च आत्मनि नोत्पा-
 दयति ॥ कस्तर्हि उत्पादयति ॥ दृश्यते च कर्तृत्वं कर्माणि फलसंयोगश्चेत्येतत्
 प्रयं ॥ इति चेत् स्वभावः प्रकृतिवासना तु प्रवर्तते ॥ कर्तृत्वादेरुत्पादकत्वेन प्रव-
 र्तते ॥ अनादिकालप्रवृत्तपूर्वपूर्वकर्मजनितदेहाद्याकारपरिणतप्रकृतिसंसर्गकृततत्त-
 दात्माभिमानजनितवासनाकृतं ईदृशं कर्तृत्वं ॥ न स्वरूपप्रयुक्तं ॥ इदमेवौपाधिकं
 कर्तृत्वमुक्तम् ॥ 'इन्द्रियाणीन्द्रियार्थेषु वर्तन्ते' 'ब्रह्मण्याधाय कर्माणि' 'सर्वकर्मा-
 णि मनसा नवद्वारे पुरे संन्यस्ये'ति ॥ तुशब्दः प्रकृतिवासनाया अकर्तार्यात्मनि
 उक्तरोत्या औपाधिककर्तृत्वोत्पादनरूपविशेषसूचकः ॥ इदमात्मनः स्वाभाविकं
 रूपं स्वाभाविकमात्मनः स्वरूपं किमर्थमेवं सम्यग्भिहितं त्वया इति चेत् कर्म-
 योगादिकरणकाले अनुसंधानार्थं अभिहितं ॥ लोके दंडनाद्यधिकृतो योऽधिकारी
 स्वस्य विहितं कर्मयोगं कर्तुं प्रवर्तते ॥ तेन तदा आत्मनः आगंतुकमौपाधिकं
 रूपं स्वाभाविकं रूपं चेत्युभयमनुसंधातव्यं ॥ एतावच्छक्तिकं एतमधिकारं प्रापि-
 तोस्मि ॥ एतावत् दंडनादिकं मया कर्तुं शक्यमिति आगंतुकस्वरूपानुसंधाने
 स्वयोग्यतानुगुणं कर्म कुर्यात् ॥ इदं तु ममागंतुकं रूपं औपाधिकं अहं दंड्य इव
 कश्चिदात्मा कलत्रपुत्रमित्रादिमान् संसारी इति एतदधिकारविनिर्मुक्तस्वाभावि-
 कस्वरूपानुसंधाने नाधिकं साहसं कार्यमिति भिया धर्मे नीतौ च वर्तते ॥ अत
 उभयानुसंधानमावश्यकं ॥ तद्वत् प्रकृते कर्मयोगादौ प्रवृत्तस्य देहतदाश्रितोन्द्रिय-
 प्राणसंबंधप्रयुक्तकर्तृत्वरूपौपाधिकस्वरूपानुसंधाने शरीरमिन्द्रियाणि प्राणांश्च दत्त्वा
 भगवाननुगृह्णाति ॥ एतादृशकर्मयोगादिकरणोपयुक्तदेहादिसामग्रीसत्त्वात् मया
 कर्मयोगादिकं कर्तव्यमिति मत्वा कुर्यात् ॥ स्वाभाविकस्वरूपानुसंधाने किमर्थ-
 मायाससाध्यं कर्मयोगादिकं कर्तव्यं शरीरोन्द्रियप्राणादिभिः ऐहिक विषय-
 सुखमनुभवता सुखेनावस्थातव्यं इति मत्वा कर्मयोगादिकं न कुर्यात् ॥ स्वाभा-
 विकस्वरूपानुसंधाने तु एतादृशं हि मम स्वरूपं तच्चेदानीं तिरोहितमस्ति ॥ कर्म-
 योगादिसामग्र्या तदाच्छादिनीं प्रकृतियवनिकामपसार्य तदनुभवाय प्रयतितव्यं
 इति मत्वा कुर्यात् ॥ अत उभयानुसंधानमावश्यकं ॥ अत आत्मन औपाधिकं

रूपमुक्त्वा स्वाभाविकस्वरूपमिदानीमभिहितं भया ॥ अनुसंधेहि उभयमिदं ॥
यथावत्कुरु कतंयं कर्म ॥ १४ ॥

हे ॥ अर्जुनः ॥ ओशात्मनः कर्तृत्वं कारयितृत्वं स्वातन्त्र्यं च प्रतीयते ॥
अत्र तु तत् त्रयं नेत्युच्यते ॥ कथमिदं ॥ किंच यथोक्तं कर्मानुतिष्ठतः किं
फलं मोक्ष इति चेत् सः पुण्यपापाभ्यां न प्रतिबध्यते वा ॥ वयम् ॥

कृष्णः ॥ नाऽऽदत्ते कस्यचित्पापं न चैव सुकृतं विभुः ॥ १४॥ ॥

नेति ॥ प्रभुः जीवः कस्यचित् पापं पापमूलकं दुःखं नाऽऽदत्ते न स्वीकरोति ॥
कस्यचित् सुकृतं पुण्यं तन्मूलकं सुखं च नैव आदत्ते ॥ १४॥ ॥

विभुः जीवः कस्यचित्पापं नैवादत्ते ॥ कस्यचित् सुकृतं च नैवादत्ते ॥ दुरा-
चारस्य पापं न स्वीकरोति ॥ सदाचारस्य पुण्यमपि न स्वीकरोति ॥ यदि
स्वातंत्र्येण कर्तृत्वादिमान् स्यात् तर्हि सत्याभिच्छायामेतदुभयं कुर्यात् ॥ न करोति
च ॥ अतः न स्वात्रंयादिकमस्य ॥

किंच भार्यापुत्रादेः परमप्रियस्य पापमूलकं दुःखं नापनुदति ॥ अप्रियस्य
शत्रोः पुण्यमूलकं सुखमपि नापनुदति ॥ सदाचारः पुण्यवानेव भवति ॥ दुरा-
चारः पापवानेव भवति ॥ भार्यापुत्रादिः दुःखमनुभवति ॥ शत्रुः सुखमनुभवति ॥
जीवस्तु तत्तत्पश्यन् स्वयमस्वतंत्रः तत्तत् ग्रहीतुमपोहितुमप्यशक्तास्तिष्ठति ॥ अतो
जीवस्याकर्तृत्वादिकमस्वातंत्र्यं चानुभवसिद्धं ॥ अतः उक्तं युक्तं ॥ एवं अकर्तृ-
त्वाद्यनुसंधानपुरःसरं कर्म कुर्वतः कर्मलेपो न भवति ॥ कस्यचित्कर्मणः सकाशात्
पापं न प्राप्नोति ॥ कस्यचित्कर्मणः सकाशात् पुण्यमपि न प्राप्नोति ॥ किंतु
क्रियमाणेन कर्मणा ज्ञानद्वारा मोक्षमाप्नोति ॥ न तस्य पापेन पुण्येन वा मोक्षः
प्रतिबध्यते ॥ इदमेवोक्तं मया ॥ ' कुर्वन्नपि न लिप्यते ' ॥ इति ॥ १४॥ ॥

अ ॥ अर्जुनः ॥ ' नैव कुर्वन्न कारयन् ' ' स्वभावस्तु प्रवर्तते ' ॥ इत्युक्तं ॥
तत्कथं ॥ ' एष ह्येव साधु कर्म कारयति यमेभ्यो लोकेभ्यो निनीषते ॥ एष
ह्येवासाधु कर्म कारयति यमथो निनीषते ' ॥ इति श्रुत्या जीवः करोति ईश्वरः

कारयति इति आत्मनः जीवरूपेण कर्तृत्वं ईश्वररूपेण कारयितृत्वं च श्रूयते ॥
अतः कथमकर्तृत्वादिकं युक्तं स्यात् ॥ वद ॥

कृष्णः ॥ विभुरोऽश्वरः १ कस्यचित्पापं नैवाऽऽदत्ते ॥ कस्यचित् सुकृतं च
नैवाऽऽदत्ते ॥ पुण्यं पापं च कारयित्वा तत्पुण्यं पापं च फलदानाय नादत्ते ॥
वस्तुतोऽविक्रियस्य निष्क्रियस्याऽऽत्मनः कर्तृत्वकारयितृत्वादेरभावात् ॥ अत
उक्तं युक्तम् ॥

अर्जुनः ॥ ईश्वरः भक्तानां पापमपनुदति ॥ तदीयं पुण्यकर्म स्वीकरोति ॥
अतः कथमात्मनोऽकर्तृत्वादिकं श्रूयते ॥ वद ॥

कृष्णः ॥ ईश्वरः कस्यचित् कस्यापि पापं नाऽऽदत्ते नापनुदति ॥ कस्यापि
पुण्यं कर्म वह्निराहुतिमिव फलदानाय न स्वीकरोति ॥ निष्क्रियस्याऽऽत्मनः
कर्तृत्वकारयितृत्वादानापनोदनानामभावात् ॥ अत उक्तं युक्तं ॥ तर्हि 'हरिहरति
पापानि दुष्टचित्तैरपि स्मृतः' ॥ 'अनेकजन्मार्जितपापसंचयं हरत्यशेषं स्मृतमात्र
एव' ॥ 'याः क्रियाः संप्रयुक्ताः स्युः एकांतगतबुद्धिभिः ॥ शिरसा प्रतिगृण्हाति
भक्तानां भक्तवत्सलः' ॥ इत्यादिभिः भगवान् भक्तानां पापमपनुदति तदीयं
पुण्यं च स्वीकरोतीति कथमुच्यते' ॥ इति चेत् स्मरणकर्तृनादिना पापपरिहार
उच्यते ॥ नतु भगवतः पापापनोदनकर्तृत्वमुच्यते ॥ पुण्यस्वीकारप्रतिपादनपर-
वाक्यानां भगवदुपास्तां रुच्युत्पादन एव तात्पर्यं ॥ अतो नानुपपत्तिः ॥ अत उक्तं
युक्तम् ॥

अर्जुनः ॥ प्रवर्तयति लोकमीश्वर इत्युक्तं ॥ तर्हि वैषम्यनैर्घृण्ये पापपुण्ये च
प्रसज्जेयातां ॥ तत्परिहारः कथं ॥ वद ॥

कृष्णः ॥ अवाप्तसमस्तकामः परिपूर्णः ईश्वरः कस्यचित्पापं पुण्यं च नाऽऽ-
दत्ते ॥ फलकामनया वैषम्येण प्रवर्तने वैषम्यादिकं स्यात् ॥ न तथा ॥ ७. वाम-
समस्तकामत्वेन फलकामनाऽप्रसक्तः ॥ किंतु पूर्वपूर्वकर्मानुगुणमेव प्रवर्तयति ॥
अतो न वैषम्यनेर्घृण्ये ॥ अतः ईश्वरः कर्तृत्वादिकं नोत्पादयति ॥ किंतु तत्तदवि-
द्याकामकर्मानुगुणं प्रवर्तयति ॥ इत्युक्तं युक्तं ॥ १४॥ ॥

वि ॥ अर्जुनः ॥ जीवस्य कर्तृत्वादिकं नै स्वाभाविकस्वरूपप्रयुक्तं ॥ किंतु वासनाकृतत्वात् औपाधिकस्वरूपप्रयुक्तं ॥ इत्यकर्तृत्वादिकमुक्तं ॥ तत्कथं ॥ जीवः कस्यचित् दुःखमपनुदति ॥ कस्यचित् सुखमपनुदति ॥ सातैचैवं अकर्तृत्वादिकं कथं युज्येत ॥ ब्रूहि ॥

कृष्णः ॥ जीवः कलत्रपुत्रमित्रादेः कस्यापि पापमूलकं दुःखं न परिहरति ॥ शत्र्वादेः कस्यापि पुण्यमूलकं सुखं न परिहरति ॥ कुत इति चेत् स्वाभाविकस्वरूपेणावस्थितः अयं जीवः विभुः व्याप्तः अणोर्जीवस्य कथं विभुत्वमिति चेत् सूक्ष्मत्वात्तत्तत्कर्ममूलकसमस्तदेहानुप्रवेशयोग्यः इत्याशयः ॥ न क्वाचित्कः न देवादिदेहाद्यसाधारणदेशमात्रवर्ती ॥ अतोऽयं न कस्यापि संबंधी ॥ न कस्यापि प्रतिकूलः ॥ अनेकसंबन्धनेकदेहसाधारणत्वात् ॥ तत्रतत्र कलत्रपुत्रत्वादिकं मित्रामित्रत्वादिकं च आगंतुकानां तत्तद्देहानामेव ॥ अतो न कस्यापि सुखं दुःखं वा नापाकरोति ॥ महता प्रयत्नेन सुखं दुःखं वा परिहरन् दृश्यतेऽयं ॥ कथमुच्यते न परिहरतीति इति चेत् परिहरत्येवायं सुखं दुःखं च ॥ तत्कर्तृत्वंचास्य तत्तद्देहरूपोपाधिप्रयुक्तं न स्वरूपप्रयुक्तं ॥ अतः स्वाभाविकस्वरूपविवक्षया 'न कर्तृत्वं न कर्माणी'त्याद्युक्तं अकर्तृत्वादिकं युक्तं ॥ तत्तद्देहरूपोपाधिवशात् तत्तद्देहसंबन्धिप्रतिकूलपुरुषगतसुखदुःखापनोदनं कुर्वन्नपि विभुः समर्थोपि कस्यचित् सुखं नाऽऽदत्ते ॥ कस्यचित् दुःखं नाऽऽदत्ते ॥ न परिहरति ॥ किंतु उभयं पश्यन् परिहर्तुं न शक्नोमि किंकरणीयमिति खिद्यंस्तिष्ठति ॥ अतोऽयं न स्वतंत्रः ॥ किंतु भगवच्छेषभूतः ॥ १ शेषत्वं चास्य स्वरूपांतर्गतं ॥ वक्ष्यते च ॥ जीवस्य भगवच्छेषतैकरसत्वं भगवतः शेषित्वं च ॥ २ 'अनादि मत्परं ब्रह्मे'ति ॥ ३ 'क्षेत्रज्ञं चापि मां विद्धी'ति च ॥ स्वतंत्रस्तु शेषी भगवानेव ॥ कर्तृत्वादिराहित्येन भगवच्छेषतैकरसत्वेन च स्वस्वरूपमनुसंधाय तथा स्वस्वरूपानुभवाय कर्मयोगः फलमनामिसंधाय कर्तव्य इत्युक्तं भवति ॥ १४॥ ॥

द्वै ॥ अर्जुनः ॥ जीवः अस्वतंत्रकर्ता अस्वतंत्रश्च ॥ परमात्मा तु स्वतंत्रकर्ता

१. शेषत्वमेवास्य स्वरूपमित्यादि मुमुक्षुष्पडिप्रमुखसंप्रदायग्रंथगतवाक्यान्वनुसंधेयानि ॥
२. १३. १३. ३. १३. ३.

स्वतंत्रञ्च इत्युक्तं ॥ यद्येवं तर्हि कुतस्तथा नानुसंदधते ॥ सर्वत्र स्थित्वा स्वातंत्र्येण सर्वकर्तारं परमात्मानं कुतो न पश्यति च ॥ ब्रूहि ॥

कृष्णः ॥ अज्ञानेनावृतं ज्ञानं तेन मुह्यन्ति जन्तवः ॥ १५ ॥

अज्ञानेनेति ॥ अज्ञानेन ज्ञानं आवृतं तेन स्वरूपावरणेन जंतवः प्राणिनः मुह्यन्ति ॥ विपरीतं जानन्ति प्रवर्तते च ॥ १५ ॥

विवेकज्ञानं अविवेकेन प्रतिबद्धं तेन जना मुह्यन्ति ॥ ज्ञानं स्वरूपज्ञानं अज्ञानेन अविद्यापरपर्यायभावरूपाज्ञानेन आच्छादितं तेन जना मुह्यन्ति ॥ विवेकज्ञानस्य अविवेकेन प्रतिबद्धत्वात् तथा नानुसंदधते ॥ स्वरूपज्ञानस्य अविद्याया आच्छादितत्वात् अपरोक्षज्ञानं नोत्पद्यते ॥ तेन न पश्यति ॥ १५ ॥

अ ॥ अर्जुनः ॥ यद्येवमीश्वरः पापं नादत्ते ॥ नापनुदति च ॥ सुकृतं च न प्रतिगृह्णाति ॥ तर्हि किमर्थं पापपरिहाराय पुण्यसंपादनाय च भगवदाराधनरूपं कर्म कुर्वन्ति ॥ कृत्वा च भगवते समर्पयन्ति च ॥ ब्रूहि ॥

कृष्णः ॥ आत्म्ययाथात्म्यज्ञानं तद्विपरीतज्ञानेन आच्छादितं तेन प्राणिनो मुह्यन्ति ॥ यथा सार्वभौमस्य अहं सर्वेश्वरः सर्वतो निर्वृतोऽस्मि इति ज्ञानं स्वान्नेनाज्ञानेन आवृतं चेत् सः तदानीं विविधानि परचक्रादीनि मह्यन्ति संकटशतानि च पश्यति ॥ अहो अहं दीनोऽस्मि दुःख्यस्मि इति च मुह्यति ॥ तद्भेदे जंतवः स्वस्य अहंब्रह्मात्मीति प्रमाणेन ब्रह्मभावमजानंतः ईश्वरादात्मानं पृथङ्मत्वा मुह्यन्ति ॥ आत्मनः देहेंद्रियादिभिन्नत्वाविक्रियत्वचिद्रूपत्वपरिपूर्णत्वाखंडानंदैकरसत्वपरब्रह्माभिन्नत्ववेदनं ज्ञानं तद्विपरीतज्ञानं ब्रह्मभिन्नत्वापरिपूर्णत्वादिवेदनरूपं ज्ञानं अज्ञानं तेन अज्ञानेन ज्ञानं राहुणा रविर्विबमिवाऽऽवृतम् ॥ तेन प्राणिनः स्वस्य ईश्वराद्भेदं अपरिपूर्णतां च जानंतः ईशात्मनोः सेव्यसेवकतां च पश्यंतः कर्मणा अनेन ईश्वरः प्रीयते ॥ प्रीतञ्च मह्यमीप्सितं फलं ददाति ॥ तच्च भोक्ष्ये भोजयामि चान्यान् इति मन्यमानाः तेन भ्रमेण कर्माणि कुर्वन्ति ॥ 'एषद्येव साधुकर्म कारयती'त्यादिश्रुतिः, उक्तमूढप्रत्ययानुवादिनी ॥ ज्ञानं जीवेश्वरजगद्भेदभ्रमाधिष्ठानभूतं नित्यं स्वप्रकाशं सच्चिदानन्दरूपं अद्वितीयं परमार्थसत्यं ब्रह्माभिन्नं आत्मस्वरूपं अज्ञानेन

अविद्यामायापरपर्यायेण आवरणविक्षेपशक्तिमत्ता आच्छादितं तेन स्वरूपावरणेन मुह्यति ॥ प्रमात्प्रमेयप्रमाणकर्तृकर्मकरणभोक्तृभोग्यभोगाख्यनष्टविधसंसाररूपं अतस्मिन् तदाभासरूपं, विक्षेपरूपं मोहं प्राप्नुवन्ति ॥ यद्युत्तरीत्या वैषम्यनैर्घर्षयेन स्यातामीश्वरस्य तर्हि कुतस्तस्मिन्नीश्वरे वैषम्यादिकमारोपयन्ति ॥ इति चेत् अज्ञानेन स्वकृतपूर्वपुण्यपापपरिपाकेन सुखं दुःखं च प्राप्यते इति ज्ञानाभावेन समत्वज्ञानं आवृतं तेन प्राणिनः ईश्वरविषये मुह्यति ॥ वैषम्यादिकमारोप्य विषमो निर्घृणश्च भगवानिति मन्यते वदति च ॥ वस्तुतो न वैषम्यनैर्घर्षये ॥ १५ ॥

वि ॥ अर्जुनः ॥ कर्तृत्वादिरहितपरिशुद्धस्वभावस्य जीवस्य वासनाकृतं कर्तृत्वादिकमित्युक्तं ॥ कथं तदृशपरिशुद्धस्वभावस्य वासनासंभवः ॥ वद ॥

कृष्णः ॥ ज्ञानं अज्ञानेन ज्ञानविरोधिना प्राचीनकर्मणा आवृतं आच्छादितदीपप्रभावत् संकुचितं तेन प्राणिनो मुह्यति ॥ तेन ज्ञानावरणरूपेण ज्ञानविरोधिना कर्मणा देवादिदेहसंयोगः तत्रतत्र देहात्माभिमानरूपमोहश्च जायते ॥ ततः तथाविधात्माभिमानवासना तदुचितकर्मवासना च ॥ ताभ्यां वासनाभ्यां विपरीत-देहात्माभिमानः तदुचितकर्मारंभश्च जायते ॥ परिशुद्धस्वभावस्य जीवस्य अनादिकर्मणा वासनासंभवः ॥ १५ ॥

द्वै ॥ अर्जुनः ॥ ज्ञानस्य अज्ञानावृतत्वादपरोक्षज्ञानासंभवेन तदर्थयोः योग-संन्यासयोर्वैयर्थ्यं स्यात् ॥ अतः कथमिदं ॥ ब्रूहि ॥

कृष्णः ॥ ज्ञानेन तु तदज्ञानं येषां नाशितमात्मनः ॥

तेषामादित्यवद्ज्ञानं प्रकाशयति तत्परं ॥ १६ ॥

ज्ञानेनेति ॥ येषां तत् अज्ञानं आत्मनः ज्ञानेनैव नाशितं तेषां ज्ञानं आदित्यवत् तत् परं परब्रह्म प्रकाशयति ॥ १६ ॥

आत्मनः स्वस्य तत् स्वरूपज्ञानावरकं अज्ञानं येषां अज्ञानावृतज्ञानानां १ आत्मनः परमात्मनः ज्ञानेन परमात्मविषयकपरोक्षज्ञानेन नाशितं नाशितप्रार्थ

शिथिलितं तेषां ज्ञानं अपरोक्षज्ञानं जायते ॥ तदपरोक्षज्ञानं सूर्यवत् तत् परं ब्रह्म प्रकाशयति ॥ ज्ञानेन तु ज्ञानेनैव इत्युक्त्या अपरोक्षज्ञानप्रतिबंधकाज्ञानस्य ज्ञानादेव नाशः नान्यस्मादिति सूच्यते ॥ ज्ञानं द्विविधं ॥ स्वरूपज्ञानं वृत्तिज्ञानं चेति ॥ वृत्ति-ज्ञानमपि द्विविधं ॥ परोक्षं अपरोक्षं चेति ॥ तत्र स्वरूपज्ञानस्यावरणं अविद्याऽ-परपर्यायं अज्ञानं ॥ सा चाविद्या परमाच्छादिका जीवाच्छादिका चेति द्विविधा तस्मिन् अज्ञाने दृढे सति नापरोक्षज्ञानमुत्पद्यते ॥ श्रवणादिजन्यपरोक्षज्ञानेन तस्मिन् शिथिलिते परमाच्छादिकामपसार्थं स्वं दर्शयति भगवान् ॥ तदा अपरो-क्षज्ञानमुत्पद्यते ॥ तदा पश्यति परमात्मानं जीवः ॥ निश्शेषनिवृत्ते तस्मिन् आवरण-भूताज्ञाने जीवाच्छादिकां नाशयित्वा जीवस्वरूपमाविर्भावयति भगवान् ॥ तदा स्वस्वरूपानंदं अनुभवति ॥ सैव मुक्तिः ॥ परोक्षज्ञानेन शिथिलितावरणः परमा-त्मानमपरोक्षज्ञानेन साक्षात्करोति ॥ अतः अपरोक्षज्ञानतत्साधनपरोक्षज्ञानार्थयोः योगसंन्यासयोर्न वैयर्थ्यं ॥ श्रवणादिजन्यपरोक्षज्ञानेन अविवेकज्ञानं नाशितं चेत् विवेकज्ञानं तत् परं ब्रह्म यथावत्प्रकाशयति ॥ तदा जीवः स्वात्मानमस्वतंत्रमस्वतंत्र कर्तारं परमात्मानं स्वतंत्रं स्वतंत्रकर्तारं च यथावदनुसंधत्ते ॥ अतो ज्ञानार्थं कर्म-योगः कर्तव्यः ॥ १६ ॥

अ ॥ अर्जुनः ॥ ज्ञानस्य अज्ञानावृत्तत्वे ब्रह्मात्मैकत्वज्ञानजन्या संसारनि-वृत्तिरूपा मुक्तिः कथं ॥ ब्रूहि ॥

कृष्णः ॥ वेदांतविचारजन्यपरोक्षज्ञानेनैव आत्मविषयेण येषां आत्मनः स्वस्य तत् ज्ञानावरणाविवेकरूपं अज्ञानं नाशितं तेषां ज्ञानं अपगतावरणं विवेकज्ञानं अनावृत्तसूर्यप्रभावत् तत् परोक्षं व्याप्तं तच्छब्दार्थभूतं परं ब्रह्म यथावत्प्रकाश-यति ॥ सर्वं ब्रह्म ब्रह्मैवाहमिति ब्रह्मज्ञानं अपरोक्षसाक्षात्काररूपं जनयति ॥ ततः तेन ज्ञानेन स्वात्मानं ब्रह्माभिन्नं ज्ञात्वा ब्रह्मभेदज्ञानं सेव्यसेवकभावः च दूरीकृत्य तस्य भेदादिज्ञानस्य भ्रमरूपतां च निश्चित्य भेदसेव्यसेवकभावप्रति-नियतानि कर्माणि मिथ्यात्वदर्शनात्संन्यस्य जीवन्मुक्तिसुखमनुभूय विदेहकैवल्यं प्राप्नुवंति ॥ ज्ञानेन अज्ञाननाशनपर्यंतं कर्माणि कुर्वन्ति ॥ त्वयाऽपि तावत्कर्म कर्तव्यम् ॥

तत् अज्ञानं मायाऽविद्याख्यं ज्ञानेन गुरुपदिष्टवेदांतमहावाक्यार्थजन्मेन निर्विकल्पकसाक्षात्काररूपेणैव येषां नाशितं शुक्तिज्ञानेन रजतमिष बाधितं तेषां अपरोक्षज्ञानिनां तत् अपरोक्षज्ञानं तत् परं ब्रह्म प्रकाशयति ॥ ज्ञानावरणं द्विविधं ॥ तत्र एकं सतोऽप्यसत्त्वापादकं ॥ अन्यत् भातोऽप्यभानापादकं ॥ आद्यं परोक्षज्ञानेनापि निवर्तते ॥ यथा पर्वतो बन्दिमानित्यनुमितिरूपेण बन्दिहविषयकेण परोक्षज्ञानेन पर्वते बन्दिर्नास्तीत्यादिभ्रमो निवर्तते ॥ तद्वत् सत्यं ज्ञानमनंतं ब्रह्मास्तीति वाक्यात् परोक्षनिश्चये जातेऽपि ब्रह्म नास्तीति भ्रमो निवर्तत एव ॥ द्वितीयं तु अस्त्येव ब्रह्म किंतु मम न भातीत्येवं भ्रमजनकमावरणं साक्षात्कारादेव निवर्तते ॥ एवं परोक्षापरोक्षज्ञानाभ्यां द्विविधावरणापगमे परमार्थसत् ब्रह्म अहमेवं त्वैक्यनिश्चयः अपरोक्षसाक्षात्कारपरिपाकरूपः तेन सदेहविदेहकैबल्यसिद्धिः ॥ अतो न किञ्चिद्बाधकम् ॥

अर्जुनः ॥ के पुनः वैषम्यं नारोपयन्ति ॥ वद ॥

कृष्णः ॥ परमात्मनः ज्ञानेन परमात्मनः सर्वत्र साम्यज्ञानेनैव येषां तत् वैषम्याद्युपलम्भकं अज्ञानं नाशितं तेषां तत् ज्ञानं साम्यज्ञानं तत् परं परब्रह्म परमात्मानं प्रकाशयति ॥ ज्ञानिनस्तु अनाद्यविद्याकामकर्माद्यनुगुणं प्रवर्तयतीश्वरः तदनुगुणं भोजयति सुखं दुःखं च ॥ अतो नास्य वैषम्यं नैर्धृष्यं वा ॥ इति निर्दोषं ब्रह्म जानते ॥ त्वमपि ज्ञानी भूत्वा ब्रह्म निर्दोषं जानीहि ॥ १६ ॥

वि ॥ अर्जुनः ॥ परिशुद्धस्वभावस्यात्मनः अनादिकर्मणा ज्ञानसंकोचः ॥ तेन तत्रतत्र जन्मादिकमित्युक्तं ॥ यद्येवं संकुचितज्ञानस्य जन्मादिपरंपरा स्यात् तर्हि कदाऽस्य मुक्तिः ॥ वद ॥

कृष्णः ॥ येषां आत्मनां तत् आवरणभूतं अज्ञानं अनादिकालप्रवृत्ताचित्-संसर्गमूलकानादिकालप्रवृत्तान्तकर्मसंचयरूपं आत्मनः ज्ञानेन श्रवणादिजनितेन आत्मविषयेण याथात्म्यज्ञानेनैव नाशितं तेषां तत् स्वाभाविकं धर्मभूतं ज्ञानं अनावृतादित्यप्रभावत् परं असंकुचितं सत् प्रकाशयितव्यं सर्वं यथाद्यत्प्रकाशयति ॥ आदित्यदृष्टान्तेन यथा दीपादित्यादिप्रभायाः आवरकसंनिधौ संकोचः ॥ तन्निवृत्तौ पुनर्विकासश्च दृश्यते ॥ तथा ज्ञानस्यापि सति कर्मणि संसारदशायां संकोचः

ज्ञानेन तन्नाशे मोक्षदशायां पुनर्विक्रान्श्च युज्यते ॥ ज्ञानस्य प्रभातुल्यत्वादिनि सूच्यते ॥ तेषां ज्ञानेन नाशित्वाशेषकर्मणां अत एव अपगतावरणानां अत एव आदित्यवत् स्थितानां आत्मनां प्रभातुल्यं ज्ञानमिति वा अन्वयः ॥ तेषां ज्ञानमिति निर्देशान्, आत्मस्वरूपे धर्मभूतं ज्ञानमस्ति न ज्ञानमात्रमात्मा इति सूच्यते ॥ उपाधिविनिर्मुक्तानां आत्मनां तेषामिति बहुवचननिर्देशेन वास्तविक एवात्मनां भेदः नोपाधिप्रयुक्तः इति 'नत्वेवाह'मित्यत्रोक्तमत्र स्पष्टीकृतं भवति ॥ ज्ञानेन कर्मनाशाङ्गन्मादिपरंपराया नाशेन मुक्तिः ॥ ज्ञानस्य तादृशं सामर्थ्यं उक्तं मया ॥ १ 'सर्वं ज्ञानप्लवेनैव वृजिनं संतारिष्यसि' ॥ २ 'ज्ञानान्निस्सर्वकर्माणि भस्मसात्कुरुते तथा' ॥ ३ 'न हि ज्ञानेन सदृशं पवित्रमिह विद्यते' ॥ इत्यादौ ॥ अतः कर्मनाशार्थं ज्ञानं संपादनीयं ॥ तत्समकक्ष्याणि वा कर्माणि कर्तव्यानि ॥ ज्ञानकर्मणोरुभयोरप्यात्मावलोकनसाधनत्वं पूर्वमुक्तं मया ॥ ४ 'एकं सांख्यं च योगं चे'त्यादौ ॥ १६ ॥

अर्जुनः ॥ ज्ञानावरकमज्ञानं ज्ञानेन नाशितं चेत् अपरोक्षज्ञानं ब्रह्म प्रकाशयतीत्युक्तं ॥ तदपरोक्षज्ञानं कथमुत्पद्यते ॥ किंवा फलमुत्पादयति ॥ वद ॥

कृष्णः ॥ तद्बुद्ध्यस्तदात्मानस्तन्निष्ठास्तत्परायणाः ॥

गच्छंत्यपुनरावृत्तिं ज्ञाननिर्धूतकल्मषाः ॥ १७ ॥

तद्बुद्ध्य इति ॥ तत् परं ब्रह्म परं अयनं आश्रयो येषां ते तत्परायणाः अतः तस्मिन् निष्ठा येषां ते तन्निष्ठाः अतः तस्मिन् आत्मा मनः येषां ते तदात्मानः अतः तस्मिन्नेव बुद्धिर्देषां ते तद्बुद्ध्यः ते ज्ञानेन निर्धूतं कल्मषं प्रतिबन्धकपुण्यपापरूपं येषां ते ज्ञाननिर्धूतकल्मषाः संतः अपुनरावृत्तिं मोक्षं शुद्धात्मानं वा गच्छन्ति ॥ १७ ॥

यस्य परमात्मनः अपरोक्षसाक्षात्कारोऽभिलषितः तस्मिन्नेव परमात्मनि बुद्धिरवस्थापनीया ॥ कथं बुद्धिः तस्मिन्नेवावस्थिता भवेदिति चेत् तदात्मानः

तस्मिन्नेव मनोऽवस्थापनीय ॥ उभयमिदं कथं सित्त्येदिति चेत् १ तदात्मानः स एव परमात्मा आत्मा स्वामीति ज्ञानवन्तः ॥ मनसि विषयादिभिर्बन्धनानां नीते कथं मनसस्तत्रैवावस्थानं घटेन इति चेत् तन्निष्ठाः तस्मिन्नेव न विषयादिषु निष्ठा-
वन्तः ॥ आपदि हुष्कर्मपरिपाकादुपनतायां अलमेतद्भजनेन यत्कर्मप्यन्यं भजाम इति यदि चलेन्मनः तर्हि स एव स्वामीति कथं मन्येरन् इति चेत् तन्निष्ठाः आपद्यपि तस्मिन्नेव निष्ठाशब्दितस्मितमन्तः ॥ तादृशो निष्ठा कथं स्यादिति चेत् तत्परायणाः स एव परमाश्रय इति मन्यमानाः ॥ स एव परः प्रियो येषां ते तत्पराः भगवद्भक्ताः गुर्वादयः ते अयनं आश्रयो येषां ते तत्परायणाः ॥ गुर्वादीनां साधूनां संगत्या चित्तशुद्धिः तथा तस्मिन्नेव निष्ठा तथा तस्मिन्नेव मनसोवऽस्थानं तेन च तस्मिन्नेव बुद्धेर्व्यापृतिः तथा भगवानेव परमाश्रय इति ज्ञानं तेन आपद्यपि तस्माच्चलनं तेन स एव स्वामीति मतिः तथा सदा बुद्ध्या तत्तत्त्वावमर्शः इति उत्तरोत्तरस्य पूर्वपूर्वं प्रति हेतुत्वं ॥ अनया साधनसामग्र्या अपरोक्षज्ञानं तेन ज्ञानेन निर्धूतकल्मषाः निश्शेषनिरस्तप्रतिबन्धकपुण्यपापाः संतः अपुनरावृत्तिशब्दितां मुक्तिं प्राप्नुवन्ति ॥ अपरोक्षज्ञानमेवमुत्पद्यते ॥ तस्य च फलं मुक्तिः ॥ १७ ॥

अ ॥ अर्जुनः ॥ अपरोक्षज्ञानान्मुक्तिरित्युक्तं ॥ अपरोक्षज्ञानं तत्परिपाकश्च कथ-
मुत्पद्यते ॥ किंवा तत्फलं ॥ वद ॥

कृष्णः ॥ तद्बुद्धयः तस्मिन्नेव परब्रह्मणि बुद्धिः साक्षात्काररूपा येषां ते तादृशाः तत्रैव बुद्धिरेषामित्युक्त्या भेदः प्रतीयत इति चेत् तदात्मानः सः परमा-
त्मैव आत्मा स्वात्मा येषां ते तादृशाः ब्रह्मैवाहमिति ब्रह्माभिन्नमात्मानं जानन्तः कथं तादृशज्ञानमुत्पद्यत इति चेत् तन्निष्ठाः सदा तदेकविचारपराः श्रवणादिना तादृशज्ञानमुत्पद्यते ॥ विषयाभिलाषकलुषितत्वे कथं श्रवणादेरवसरः इति चेत् तत्परायणाः तत् परं ब्रह्मैव परमप्राप्यं ननु विषयादिः इति निश्चयवन्तः ॥ तत्प-
रायणाः अतः तन्निष्ठाः अतः श्रवणादिना १ तदात्मानः अतः तद्बुद्धयः ॥ प्रथमं

१. अत्र विशेषणपदानामावृत्तिर्बोध्य ॥ २. तस्मिन्नेव मनो येषां ते तादृशाः ॥ तस्मिन्नेव प्रयत्नो-
येषां ते तादृशाः ॥

धैराग्यप्रकर्षः तेन वेदांतविचारः ॥ तेन ब्रह्मैवाहमित्यभेदानुसंधानरूपो निदिध्या-
सनपरिपाकः तेन तदपरोक्षसाक्षात्कारः इत्युत्तरोत्तरस्य पूर्वपूर्वं प्रति हेतुत्वं ॥
एवं लब्धेनापरोक्षज्ञानेन निरस्ताशेषप्रतिबंधकः पुण्यपापाः मुक्तिमाप्नुवन्ति ॥ सर्वे-
ऽपि तदात्मान एव किमुच्यते विदुषामेव तदात्मान इति विशेषणमिति चेत्
सर्वेऽपि ब्रह्मामिन्ना एव किंतु अज्ञाः देहादिकमात्मानं मन्यन्ते ॥ देहमिन्नमात्मानं
मन्यमाना अपि ब्रह्ममिन्नं तं मन्यन्ते ॥ परमार्थदर्शिनस्तु ब्रह्मैवात्मानं मन्यन्ते ॥
अतः तदात्मान इति विशेषणम् ॥ १७ ॥

वि ॥ अर्जुनः ॥ ज्ञानेन उपाधिविनिर्मुक्तात्मस्वरूपानुभवो भवतीत्युक्तं ॥
तस्य आत्मानुभवसाधनस्य परोक्षज्ञानस्य सोपानारोहणक्रमेण आरोहणक्रमं तत्फलं
च ब्रूहि ॥

कृष्णः ॥ तद्बुद्धयः बुद्धिः दर्शनाध्यवसायः तस्मिन् आत्मतत्त्वे बुद्धिशब्दित-
दर्शनाध्यवसायवन्तः ततः आत्मा अवश्यं द्रष्टव्य इत्यध्यवसायात् तदात्मानः तत्रैव
मनसोऽवस्थापनं कुर्वतः द्रष्टव्यत्वाध्यवसायेन तत्रैव मनसः प्रवृत्त्या तन्निष्ठाः
तस्मिन्नेव निष्ठाशब्दितस्थितिमतः तदभ्यासनिरताः विषयांतरविमुखाः ततः विष-
यांतरवैमुख्यात् तत्परायणाः तदेव परमं प्रयोजनं मन्वानाः एवं पूर्वपूर्वस्य उत्तरो-
त्तरं प्रति हेतुत्वं ॥ एवमारूढेन ज्ञानेन आत्मावलोकनरूपात्मसाक्षात्कारद्वारा
निरस्तप्रतिबंधकसकलप्राचीनपापकर्माणस्संतः अपुनरावृत्ति यदवस्थादात्मनः पुन-
रावृत्तिर्नास्ति ॥ तदवस्थमात्मानं स्वरूपेणावस्थितमात्मानं प्राप्नुवन्ति ॥ आत्मावलो-
कनसाधनस्य परोक्षज्ञानस्य आरोहणक्रम एव ॥ आरूढस्य तस्य ज्ञानस्य आत्म-
साक्षात्कारद्वारा यथावस्थिताऽऽत्मप्राप्तिः फलम् ॥ १७ ॥

अर्जुनः ॥ अपुनरावृत्तिप्राप्तिसाधनं २ ज्ञानं कीदृशं ॥ वद ॥

कृष्णः ॥ विद्याविनयसंपन्ने ब्राह्मणे गवि हस्तिनि ॥

शुनि चैव श्वपाके च पंडिताः समदर्शिनः ॥ १८ ॥

१. कल्मषं संसारकारणं मूलाज्ञानं वा ॥ २. द्वै ॥ अपरोक्षज्ञानसाधनं परोक्षज्ञानं ॥ अ॥ अपराक्ष
ज्ञानं ॥ वि ॥ आत्मसाक्षात्काररूपं ॥

विद्येति॥ विद्याच षिनयश्च विद्याविनयौ ताभ्यां संपन्ने युक्ते विद्याविनयसंपन्ने
ब्राह्मणे गवि हस्तिनि गजे शुनि श्वानं पचतीति श्वपाकः चंडालः तस्मिंश्च समं पश्यतीति
समदर्शिनः पंडिता एव अपुनरावृत्तिं गच्छन्ति ॥ १८ ॥

विद्याविनयरूपसंपद्युक्ते सात्विके ब्राह्मणे उत्तमे राजस्यां गवि मध्यमायां
तामसे गजे अधमे शुनि च १ श्वमांसपचनकर्तरि चंडाले च परमाधमे परब्रह्मणः
समत्वदर्शिनः सर्वत्रविद्यमानानां भगवद्रूपाणां साम्यं जानंतः ये पंडिताः परोक्ष-
ज्ञानिनः त एव अपरोक्षज्ञानेन अपुनरावृत्तिं २ प्राप्नुवन्ति ॥ अपुनरावृत्तिप्राप्ति
साधनापरोक्षज्ञानसाधनं परोक्षज्ञानं सर्वत्र भगवद्रूपाणां साम्यज्ञानरूपं ॥ एतादृश-
परोक्षज्ञानादपरोक्षज्ञानद्वारा मुक्तिप्राप्तिः ॥ १८ ॥

अ ॥ ब्राह्मणादिषु उत्तममध्यमाधमाधमाधमेषु समं ब्रह्मैव पश्यंतः आरोपित-
नामरूपपरित्यागेन सर्वत्र अधिष्ठानभूतब्रह्मदर्शनमात्रवतः पंडिताः पंडा 'तद्बुद्ध्य'
इत्युक्ता बुद्धिरपरोक्षज्ञानरूपा तद्वतः त एव अपुनरावृत्तिं ३ प्राप्नुवन्ति ॥ ४ सम-
दर्शिनो भवन्ति ॥ गंगायां अन्यासु नदीषु वापीकूपतटाकादौ सुरायां मूत्रे च
प्रतिबिंबितस्य रवेरिव उत्तममध्यमाधमाधमाधमेषु स्थितस्य ब्रह्मणः साम्यं
एकत्वं च अनुसंधाना रवेरिव ब्रह्मणोऽपि नोपाधिगनगुणदोषसंबंध इति प्रति-
संधानाः सर्वत्र ब्रह्मदृष्ट्या रागद्वेषराहित्येन परमानंदरूप्या च जीवन्मुक्ति-
सुखमनुभवन्ति ॥ सति देहे जीवन्मुक्तिः पतिने तस्मिन् विदेहकैवल्यं ॥ सर्वत्र
समस्य ब्रह्मणः दर्शनं तस्य सर्वत्र साम्यदर्शनं च पूर्वोक्तं अपरोक्षज्ञानम् ॥ १८ ॥

वि ॥ विद्याविनयसंपन्ने महाब्राह्मणे ब्राह्मणे जातिः ५ मात्रेण ब्राह्मणे गवि-
हस्तिनि शुनि च श्वपाके च एतेषु शरीरेषु विद्यमानानां आत्मनां शानैकाकारतया-
साम्यदर्शिनः जात्या वृत्त्या आकृत्या च अत्यंतं विषमेषु एतेषु आत्मसु द्वानैका-
कारतया समत्वदर्शिनः ये त एव पंडिताः अपुनरावृत्तिप्राप्तिसाधनाऽऽत्मसाक्षा-

१. श्वाभावतव्यामत्यथ पचतात श्वपाकः पशुषतभाजा ॥ २. पूर्वगान्वयः ॥ ३. पूर्वगान्वय-

४. भवंतीत्यव्याहारः ॥ ५. विद्याविनयसंपन्ने इति न ब्राह्मणविशेषणं ॥ निर्विशेषणप्राय-
पाठत ॥

कारवन्तः ते अपुनरावृत्तिं प्राप्नुवन्ति ॥ पंडिताः समदर्शिनो भवन्तीति वा ॥
आत्मनां साम्यदर्शनमेव आत्मसाक्षात्कारः ॥ उक्तं च मया ॥ १ 'येन भूतान्यशेषेण
द्रक्ष्यस्यात्मनो'ति ॥ १८ ॥

अर्जुनः ॥ 'पंडिताः समदर्शिन' इत्युक्तं ॥ कथं साम्यदर्शनं सम्यक्दर्शनं
स्यात् ॥ अधमस्थलेषु स्थितस्य तद्दोषात् दोषवत्त्वेन निर्दोषोत्तमस्थलस्थितेन सा-
म्यायोगात् ॥ किंवा साम्यज्ञानफलं ॥ वद ॥

कृष्णः ॥ इहैव तैर्जितस्सर्गो येषां साम्ये स्थितं मनः ॥

निर्दोषं हि समं ब्रह्म तस्माद्ब्रह्मणि ते स्थिताः ॥ १९ ॥

इहेति ॥ येषां मनः साम्ये स्थितं तैः इहैव सर्गः जितः हि यस्मात् ब्रह्म निर्गताः
दोषाः यस्मात् तत् निर्दोषं समं तस्मात् ते समदर्शिनः ब्रह्मणिस्थिताः ब्रह्मज्ञाननिष्ठावन्तः ॥
यस्मादेवं तस्मात् पुनर्जन्म न प्राप्नुवन्ति ॥ १९ ॥

साम्यदर्शनं सम्यक्दर्शनमेव ॥ परमात्मयाथात्म्यज्ञानं हि तत् ॥ समं हि
ब्रह्म सर्वत्र ॥ कथं समं स्यात् अधमस्थलेषु सदोषत्वात् इति चेत् तद्ब्रह्म
सर्वत्र निर्दोषं ॥ अतः समं ॥ सर्वत्र निर्दोषं ब्रह्म पूर्णं च ॥ अतः निर्दोषत्वेन
पूर्णत्वेन च समं ॥ सर्वत्र समं मया लक्ष्म्या ज्ञानेन च सहितं ॥ अतः लक्ष्मी-
साहित्येन ज्ञानसाहित्येन च सर्वत्र २ समं ॥ एवं ब्रह्मणः सर्वत्र समत्वात् साम्य-
दर्शनं सम्यग्ज्ञानमेव ॥ तस्मात् ते समदर्शिनः ब्रह्मणि स्थिताः ॥ ब्रह्मविषयक-
यथार्थज्ञाननिष्ठावन्त एव ॥ अतः येषां साम्ये मनः स्थितं येषां मनसि साम्यज्ञानं
उदितं तैः इहैव अस्मिन्नेव जन्मनि सर्गशब्दितः जननमरणात्मकः संसारः जितः
तेषां पुनर्जन्म न विद्यते ॥ स्तुतिरियं समदर्शिनः ॥ १९ ॥

अ॥ सर्वत्र ब्रह्मदर्शनं तस्य साम्यैकत्वयोर्दर्शनं च सम्यग्दर्शनमित्युक्तं ॥ तत्कथं ॥
ब्राह्मणगोहस्तिश्वश्वपाकादिषु साम्यदर्शनस्य दोषत्वस्मरणात् ॥ तस्यान्नमभोज्य-

मित्युपक्रम्य समासमाश्लिष्य विषमसमे पूजात इति ह्यस्मरद्गीतमः ॥ अतः कथमिदं ब्रूहि ॥

कृष्णः ॥ येषां मनः १ साम्ये २ स्थितं ब्रह्मणः तत्साम्यैकत्वयोश्च दर्शने सुदृढ-
मवस्थितं ॥ सर्वत्र ब्रह्मज्ञानवत् सर्वत्र विद्यमानस्य परब्रह्मणः साम्यैकत्वज्ञानवच्च
तैः इहैव देहे जीवदशायामेव सर्गशब्दितः जन्माख्यः ३ पुनर्देहसंबन्धः जितः
अभावं गमितः ॥ कथं साम्यदर्शनरूपदोषवतां जन्मान्तरराहित्यापादकत्वरूपो म-
हिमा इति चेत् ते ब्रह्मणि ४ स्थिताः ब्रह्मात्मैकत्वज्ञानिनो महात्मानो हि ते ॥
कथं ब्रह्म सममेकं च जानतां ब्रह्मज्ञानित्वमिति चेत् ब्रह्म सर्वत्र समं हि ॥ कुत
इति चेत् निर्दोषं ब्रह्म निर्दोषं अतएव समं तस्मात् समत्वदर्शिनो महांतः ॥
न तेषां महामहिमवतां गौतमस्मृत्युक्तदोषसंस्पर्शः ॥ निर्दोषेण ब्रह्मणा एकीभावानु-
संधानात् ॥ नहि निर्दोषेण एकीभूते दोषस्पृष्टिः संभवति ॥ तर्हि गौतमस्मृतेः
का गतिरिति चेत् अनुपजातज्ञानः कर्मयोगी यः कर्म करोति तद्विषया सा स्मृ-
तिः ॥ इदं ज्ञानयोगिविषयं ॥ तत्र पूजात इति कर्मोच्यते ॥ अत्र तु समदर्शिन इति
ज्ञानमुच्यते ॥ यावद्ज्ञानोदयं कर्मयोगिना ब्राह्मणादिषु तारतम्येनैव पूजादिकं
कार्यं ॥ ज्ञानिना तु सर्वत्र ब्रह्मदृष्टिः साम्यदृष्टिश्च कार्या ॥ इति दशाभेदेन व्यव-
स्थापनाच्च कोऽपि बाधः ॥ १९ ॥

वि ॥ अर्जुनः ॥ आत्मनां साम्यज्ञानं शुद्धात्मस्वरूपप्राप्तिरूपसंसारनिवृत्ति-
हेतुरित्युक्तं ॥ तत्कथं ॥ शुद्धात्मस्वरूपज्ञाननिष्ठा हि तत्प्राप्तौ हेतुः ॥ ब्रूहि ॥

कृष्णः ॥ येषां मनः आत्मनां साम्ये स्थितं आत्मनां साम्यमनुसंधत्ते तैः
इहैव साधनानुष्ठानदशायामेव सर्गशब्दितः संसारो जितः ॥ ते संसारमतिक्रान्ताः
मुक्ताः इति स्तुतिः ॥ मुक्तप्राया इत्यर्थः ॥ साम्यज्ञानं कथं संसारजयहेतुरिति

१. सममेव साम्यं स्वार्थे ध्यःप्रत्ययः ॥ ब्रह्मणीत्यर्थः ॥ २. कुतो ब्रह्मण्येवावस्थानं तेषामिति
चेत् ब्रह्म निर्दोषं निर्दुःखं आनंदरूपं सर्वत्र समं सच्चिदानन्दमात्रमेकरसं तस्मात् ब्रह्मणः तादृशत्वात्
ब्रह्मानन्दादृतरसास्वादाय ब्रह्मण्येव स्थिता भवति ॥ येषां मन एवं ब्रह्मण्येव स्थितं ते विदेहकैवर्न्यं
प्राप्नुवन्ति ॥ ३. द्वैतप्रपंचः संसारः ॥ सृज्यत इति सर्गः इति व्युत्पत्तिः ॥ ४. ब्रह्मभावंगता
भवन्ति वा ॥

चेत् ॥ निर्दोषं अत एव सर्वत्र समं यत् वस्तु तत् ब्रह्म ब्रह्मतुल्यं शुद्धात्मस्वरूपं तस्मात् निर्दोषस्य सर्वत्र समस्य वस्तुनः ब्रह्मतुल्याऽऽत्मवस्तुत्वात् तत्र स्थितमनसस्ते ब्रह्मतुल्यशुद्धाऽऽत्मवस्तुयाथात्म्यज्ञाननिष्ठा एव ॥ अतः आत्मनां साम्यज्ञानस्य शुद्धात्मज्ञाननिष्ठात्वेन अपुनरावृत्तिप्राप्तिरूपसंसारतिक्रमहेतुत्वं उक्तं युक्तं ॥ अतस्त्वं समदर्शी भव ॥ समदर्शिनः अपुनरावृत्तिशब्दितशुद्धात्मस्वरूपं प्राप्नुवन्तीत्युक्तं ॥ तत्कथं फलमुच्यते ॥ जननमरणसुखदुःखरूपसंसारतिक्रमो हि फलत्वेन वाच्यः इति चेत् साम्यज्ञानिनः संसारतिक्रमः फलं ॥ स च साधनानुष्ठानदशायामेव भवति ॥ किमुत साध्यानुभवदशायां इति स्तुतिः ॥ कथं तेषां संसारनिवृत्तिरिति चेत् ते ब्रह्मतुल्यवस्तुनि स्थिताः ॥ ब्रह्मतुल्यवस्तुस्थितिर्हि संसारनिवृत्तिहेतुः ॥ कथं साम्यदर्शिनः ब्रह्मतुल्यवस्तुनि स्थिताः इति चेत् निर्दोषस्य समस्य आत्मवस्तुनः ब्रह्मतुल्यत्वात् ॥ तस्मात् उक्तं युक्तं ॥ १९ ॥

वि ॥ अर्जुनः ॥ समदर्शिनः अपुनरावृत्तिं गच्छन्तीत्युक्तं ॥ तत् समदर्शनं कथं सिध्यति ॥ कर्मयोगेन इति चेत् स कर्मयोगः केन प्रकारेण करणीयः ॥ वद ॥

कृष्णः ॥ न प्रहृष्येत्प्रियं प्राप्य नोद्विजेत्प्राप्य चाप्रियं ॥

स्थिरबुद्धिरसंमूढो ब्रह्मविद्ब्रह्मणि स्थितः ॥ १० ॥

नात ॥ ब्रह्मवेत्तांते ब्रह्मावत् ब्रह्मण स्थितश्च सन् अतः स्थिरबुद्धः स्थिराबुद्धिर्यस्य सः स्थिरे आत्मनि बुद्धिर्यस्य स इति वा संमूढः संमोहवान् न संमूढः असंमूढः तादृशश्च सन् प्रियं प्राप्य न प्रहृष्येत् अप्रियं प्राप्य नोद्विजेत् उद्वेगं नाप्नुयात् च ॥ १० ॥

प्रियं वस्तु स्तुतिवचनपूजनादिकं पुत्रादिकं वा प्राप्य न प्रहृष्येत् ॥ अप्रियं वस्तु निर्दाघचनतिरस्कारादिकं शत्रुं वा आध्यात्मिकं ज्वरादि आधिभौतिकं सर्पचोरादि आधिदैविकं वर्षवातादि वा प्राप्य नोद्विजेत् ॥ न विषादं प्राप्नुयात् ॥ प्रियाप्रियाभ्यां हर्षविषादौ न कुर्यात् ॥ कथं तत्साध्यमिति चेत् स्थिरबुद्धिः भगवानेव स्वतंत्रः जीवस्तु अस्वतंत्रः अतः भगवता प्रापिते प्रियाप्रियं प्राप्य हर्षविषादौ न कारयौ इति स्थिरज्ञानवान् विपरीतज्ञानरहितश्च ॥ स्थिरबुद्धिरसंमूढश्च

भूत्वा हर्षविषादौ त्यजेत् ॥ य एतादृशः प्रियाप्रियप्राप्तावपि हर्षविषादावकुर्वन्
कर्मयोगी सः ब्रह्मविद्भवति । तस्मिन्नेव ब्रह्मणि स्थितश्च भवति ॥ १ ब्रह्मवित्
ब्रह्मणि स्थितः निरंतरतद्बुद्धिसंधानवान् अत एव असंमूढः अत एव स्थिरबुद्धिः
अतः हर्षविषादौ त्यक्तुं समर्थो भवति ॥ २ तत्त्वविदामुपदेशेन ब्रह्मतुल्यशुद्धात्म-
स्वरूपज्ञानवान् भूत्वा नित्यं तदभ्यासनिरतः अतः असंमूढः सं एकीभावेन मूढः
मोहवान् संमूढः तद्रहितः अस्मंमूढः अस्थिरेण शरीरेण स्थिरमात्मानमेकीकृत्य
मोहः संमोहः तद्रहितः देहात्माभिमानरहितः देहभिन्नमात्मानं जानन् अतः स्थिरे
आत्मन्येव नतु अस्थिरे देहे निवेशितबुद्धिः तादृशस्सन् प्रियाप्रिये प्राप्यापि
हर्षविषादौ न कुर्यात् ॥ एतादृशः कर्मयोगः समदर्शनसिद्धिमापद्यति ॥ २० ॥

अ ॥ अर्जुनः ॥ ब्रह्मणि ते स्थिता इत्युक्तं ॥ ब्रह्मणि स्थितानां किं लक्षणं
ब्रह्मि ॥

कृष्णः ॥ यः ब्रह्मवित् भूत्वा ब्रह्मणि स्थितः निरंतरब्रह्मनिष्ठावान् सः प्रियं
प्राप्य न हर्षं कुर्यात् ॥ अप्रियं प्राप्य च न विषादं कुर्यात् ॥ कुतः स्थिरबुद्धिः असं-
मूढश्च स्यात् खलु सः ॥ अतः हर्षविषादौ न कुर्यात् ॥ उक्तगीत्या आत्मनः निर्दोष-
त्वस्य समत्वस्य एकत्वस्य च सम्यग्ध्यवसायात् आत्मनि सुखदुःखादिकमविद्य-
मानमारोप्य हर्षविषादौ न कुर्यात् ॥ इदमपरोक्षज्ञानिनो लक्षणं ॥ मुमुक्षोस्तु
यत्नतः साधनीयं ३ साधनं ॥ स्पष्टा चैवं रीतिः ६ 'स्थितप्रज्ञस्य' त्यादौ ॥ ५ दुःखे-
ष्वनुद्विग्नमनाः' ६ तत्तत्प्राप्य शुभाशुभं' इत्युक्तस्येदं विवरणं ॥ स्थिरबुद्धिः असं-
मूढः अतएव ब्रह्मवित् ब्रह्मैवाहमिति ब्रह्मसाक्षात्कारवान् अतः ब्रह्मण्येव स्थितः
जीवन्मुक्तः न प्रहृष्येत् नोद्विजेत् ॥ स्थिरबुद्धिः असंमूढः अतः ब्रह्मवित् ब्रह्मभावं
गतः ॥ विद्म लामे इति धातुः ॥ व्युत्थानदशायामपि ब्रह्मण्येव स्थितः सर्वं ब्रह्मैव
पश्यन् न प्रहृष्येत् नोद्विजेत् ॥ ब्रह्मवित् बाह्यदृष्ट्या हर्षविषादौ न कुर्यात् ॥
किंतु स्थिरबुद्धिः असंमूढश्च सन् ब्रह्मणि स्थितो भवेत् ॥ निरंतरब्रह्मनिष्ठयैव
तिष्ठेत् ॥ २० ॥

१. ३ ॥ केचित् ॥ २. वि ॥ ३. लिङ्प्रयोगेणेदं सूच्यते ॥ ४. १. ५४. ५. २. ५६.

अर्जुनः ॥ कामादिपरित्याग आवश्यक इत्युक्तं ॥ तेनैव सुखं स्तिष्यति ॥
उक्तं आभिवृत्तैः ॥ 'यच्च कामसुखं लोके यच्च दिव्यं महत्सुखं ॥ तृष्णाक्षयसुख-
स्यैते नार्हतः षोडशो कलां' ॥ इति ॥ किं कर्मयोगादिना ब्रह्मनिष्ठया च ॥ च ॥

कृष्णः ॥ बाह्यस्पर्शैश्वसक्तात्मा विदत्यात्मनि यत्सुखं ॥

स ब्रह्मयोगयुक्तात्मा सुखमक्षयमश्नुते ॥ २१ ॥

वाह्येति ॥ बहिर्भवाः बाह्याः स्पृश्यंते इन्द्रियैर्ज्ञायंते इति स्पर्शाः बाह्याश्च ते स्प-
र्शाश्च बाह्यस्पर्शाः तेषु न सक्तः असक्तः आत्मा मनः यस्य सः असक्तात्मा आत्मनि
अन्तःकरणे स्वरूपे वा यत् सुखं विदति लभते तदेव सुखं यः ब्रह्मयोगयुक्तात्मा ब्रह्मणि
योगः ध्यानयोगः तेन युक्तः आत्मा यस्य सः अक्षयं न विश्यते क्षयः नाशः यस्य तत्
तादृशं अश्नुते ॥ २१ ॥

बाह्याः विषयाः शब्दादयः तेषु अनासक्तमनाः आत्मनि अन्तःकरणे यत् सुखं
प्राप्नोति तदेव सुखं यः ब्रह्मयोगयुक्तात्मा सः अक्षयं प्राप्नोति ॥ आत्मनि स्वरूपे
यत्सुखं सुषुप्तावुपलभ्यमानं वर्तते तद्विदति ॥ तथाऽपि तत्सुखं तात्कालिकं स्वल्पं
च ब्रह्मयोगयुक्तात्मा यः सः अक्षयं सुखं प्राप्नोति ॥ स्पृश्यंते ज्ञायंते इति स्पर्शाः
विषयाः ते च बाह्याः आत्मनः अस्वभूताः अतएव बाह्याः श्रोत्राद्यविषयाः
कर्तव्याः ॥ तथाकृतेषु तेष्व्वासक्तिवर्जनेनापि सुखं लभ्यत एव ॥ तथाऽपि तदल्पं
योगप्रभावाऽऽविर्भूतमात्मसुखं तु अक्षयं ॥ अतो १ योगादिकं यत्नतः साधनीयं ॥
२ ब्रह्मणि विषये योगः कर्मयोगः ध्यानयोगश्च तेन युक्त आत्मा अन्तःकरणं यस्य
तादृशः कर्मयोगहेतुकज्ञानद्वारा अभिव्यक्तं स्वरूपसुखं अक्षयं प्राप्नोति ॥ ब्रह्मणि
योगः समाधियोगः तस्मिन् युक्तः योजितः आत्मा अन्तःकरणं यस्य तादृशः अक्षयं
सुखमश्नुते ॥ ब्रह्मणि योगः समाधियोगः तेन युक्तः योगं ब्रह्मणा एकीभावं प्राप्तः

१. अतः 'संन्यासस्तु' इत्यादावुक्तं सन्यासाद्यगस्य आधत्तय युक्त ॥ २. १० ॥ अक्षयः
शुद्धात्मपरः ॥ सुखं विदति ॥ उपदेशादिजन्यज्ञानमूलकं सुखं लभते ॥ अक्षयं सुखं अश्नुते ॥
साक्षात्कारानन्तरभावि नित्यं सुखं ब्रह्मतुल्यशुद्धात्मानुभवरूपं प्राप्नोति ॥ 'यः सुख'मिति पाठः ॥

आत्मा प्रत्यगात्मा यस्य तदृशः सन् १ सुखमभयमश्नुते ॥ २ बाह्यस्पर्शान् कुरी-
कृत्य गिरिगुहादौ रहसि समाधिं कुर्वतोऽपि समाधिकाल एवानंदानुभवः ॥
व्युत्थाने तु बाह्यविषयप्रीतिप्रतिबंधात् न ब्रह्मणि स्थितिः तथाऽऽनंदानुभवश्च ॥
सर्वत्र ब्रह्ममात्रदर्शनरूपब्रह्मयोगयुक्तात्मनस्तु समाधौ व्युत्थानेऽपि अभयस्वरूपा-
नंदानुभवः ॥ अतः बाह्यविषयप्रीतेः क्षणिकाया इन्द्रियाणि निवर्तयेत् आत्मसुख-
लाभाय ॥ न तावताऽलं तस्य सुखत्याल्पत्वात् ॥ किंतु अभयात्मसुखलाभाय-
ब्रह्मयोगयुक्तात्मना भवितव्यं ॥ अतो ब्रह्मयोगयुक्तात्मा भव ॥ २१ ॥

अर्जुनः ॥ ' बाह्यस्पर्शेष्वसक्तात्मा ' इत्युक्तं ॥ बाह्यविषयेष्वासक्तिवर्जनं कथं
कर्तुं शक्यं ॥ तदनुभवस्य सुखहेतुत्वात् ॥ तस्य च सुखस्य स्पृहणीयत्वात् ॥
च द ॥

कृष्णः ॥ ये हि संस्पर्शजा भोगा दुःखयोनय एव ते ॥

आद्यन्तवन्तः कौन्तेय न तेषु रमते बुध ॥ २२ ॥

ये हीति॥ये संस्पर्शात् विषयेन्द्रियसंबंधात् जायंत इति संस्पर्शजाः भोगाः आदि-
श्च अंतश्च आद्यंतौ एषां स्त इति आद्यंतवन्तः ते भोगाः दुःखस्य योनयः हेतवः दुःख-
योनयः एव हि प्रसिद्धं ॥ अतः हे कौन्तेय बुधः विवेकी तेषु न रमते ॥ अबुधः अविवे-
की तेषु न रमते इति काकुः ॥ रमत एवेत्यर्थः ॥ २२ ॥

विषयविमर्शं क्रियमाणे विषयेष्वासक्तिवर्जनं सुशकमेव ॥ कोटशो विमर्श
इति चेत् विषयैन्द्रियसंबंधात् सुखान्युत्पद्यन्ते ॥ तानि च दुःखकारणभूतान्येव ॥
विषयैन्द्रियसंयोगात् पूर्वं स्वकारणासिद्ध्या स्वासिद्ध्या च, विषयैन्द्रियवियोगा-
नंतरं स्वकारणनाशेन स्वनाशेन च दुःखप्रदत्वात् ॥ अतएव परिणामे विषोपमं

१. आत्मनि स्वरूपे यत् सुखं मुमुभावुपलभ्यते ब्रह्मयोगयुक्तात्मा तदेव सुखं भवति ॥ ' ब्रह्म-
वित् ब्रह्मैव भवतीति श्रुतिः ॥ २. सुप्तिसमायोरुभयोरपि आत्ममुखानुभवसाम्यान्कुतः समाधिरेष्टव्यः
इति चेत् सुप्तः तात्कालिकं सुखं लभते ॥ समाधिस्थस्तु अक्षयं सुखं ॥ अतः समाधिरेष्टव्यः ॥
आत्मसुखस्याप्यनुभूतत्वात् तदर्थं बाह्यसुखं त्यजेदेवेति भावः ॥

इदं राजससुखामिति वक्ष्यते ॥ आद्यन्तवन्तो हि विषयेन्द्रियसंबन्धमूलकाः सुखानु-
भवाः ॥ अतो दुःखयोनयः सुखोत्पत्तेः पूर्वतनकालं स्मृत्वा निर्भाग्योऽहं नैता-
वदिदं सुखामन्वभूवं इति, सुखापगमानन्तरं हा हतोऽस्मि मंदभाग्यः सुखमनुपमं
उपगतं अपगतं इति च दूयते हि लोके ॥ पूर्वोत्तरकालयोरसंतः मध्यकाले स्वप्र-
वदाविर्भूता भोगाः पूर्वं अभावस्य पश्चाद्वियोगस्य च प्रतिसंधानेन वर्तमानेऽपि
१ दुःखाप्रदाः ॥ न तदानीमपि दुःखास्पृष्टसुखानुभवः ॥ अत एतादृशेषु बाह्यविषय-
भोगेषु विवेकी न रतिं करोति ॥ अबुधस्तु तेषु न रमते इति काकुः ॥ किंतु रमत
एव ॥ अतः आर्जनदोषः रक्षणदोषः क्षयदोषः भोगदोषः हिंसादोषः इति पंच-
विधदोषाणां प्रतिविषयभोगं विमर्शं क्रियमाणे तेष्वसक्तिवर्जनमनायासेन कर्तुं
शक्यं ॥ वक्ष्यते च ॥ 'जन्ममृत्युजराव्याधिदुःखदोषानुदर्शनमिति ॥ २२ ॥

अर्जुनः ॥ उक्तरीत्या विमृश्य कामक्रोधादिकं वर्जनीयमित्युक्तं ॥ भवतु ॥
विमृश्य कालक्रमेण तद्वर्जने प्रयतामहे इति कालविलंबे क्रियमाणे कोऽनर्थः ॥
सद्य एव तद्वर्जनप्रयत्ने क्रियमाणे कोऽर्थः ॥ तावुभावर्थानर्थौ ब्रूहि ॥

कृष्णः ॥ शक्नोतीहैव यः सोढुं प्राक् शरीरविमोक्षणात् ॥

कामक्रोधोद्भवं वेगं स युक्तः स सुखी नरः ॥ २३ ॥

शक्नोतीति ॥ यः शरीरस्य विमोक्षणं त्यागः शरीरविमोक्षणं तस्मात् प्राक्

१. अत्र 'भोगे रोगभयं कुले च्युतिभयं वित्ते नृपालाद्भयं माने दैन्यभयं बले रिपुभयं रूपे
जराया भयं ॥ शास्त्रे वादिभयं गुणे खलभयं काये कृतांताद्भयं सर्वं वस्तु भयान्वितं भुवि नृणां
वैराग्यमेवाभयं' ॥ 'स्तनौ मांसप्रथी कनककलशावित्युपमितौ मुखं श्लेष्मागारं तदपि च शशांकेन
तुलितं ॥ स्रवन्मूलक्लिन्नं करिवरशिरस्सर्पिं जघनं मुहुर्निन्द्यं कायं कविजनविशेषैर्गुरुं कृतं' ॥
'अस्त्राक्षीन्नवनीलनीरजदलोपांतातिसूक्ष्मायतत्वद्मात्रांतरितामिषं यदि वपुर्नैव प्रजानां पतिः ॥
प्रत्यङ्गशरदस्त्रविस्त्रापिशितप्रासप्रहं गृण्हतो गृध्रध्वांक्षत्रकान् तनौ निपततः को वा कथं वारयेत्' ॥
इति श्लोकाः ॥ 'लोक एष विषयानुरंजनं दुःखगर्भमपि मन्यते सुखं ॥ आमिषं बडिशगर्भमप्यहो
मोहतो प्रसति यद्ददडजः' ॥ इति श्लोकशानुसन्धेयाः ॥ २. वि ॥

इहैव अस्मिन्नेव जन्मनि कामश्च क्रोधश्च कामक्रोधौ ताभ्यां उद्भवो यस्य तं वेगं साहुं
शक्नोति शक्तो भवति ॥ सः युक्तः योगवान् सः सुखं अस्यास्तीति सुखी सः नरः मनुष्यः
अन्यस्तु पशुः ॥२३॥

श्वः परश्व इति कालविलंबे क्रियमाणे सहसा मृतिरूपमिति चेत् यावच्छरीर-
मोक्षं कामक्रोधावजित्वा तद्दशं स्थित्वा शरीरपातानन्तरं तत्फलमनर्थमेव
प्रपद्येत ॥ अतः यः नरः इहैव अस्मिन्नेव लोके अस्मिन्नेव देहे जीवनदशायामेव
साधनानुष्ठानदशायामेव शरीरत्यागात्पूर्वमेव कामक्रोधातिशयहेतुकां मनसः क्षो-
भरूपां वेगशब्दितां कामादीनामुत्कटावस्थां सोढुं प्रयत्नं कृत्वा तेन प्रयत्नेन सोढुं
समर्थो भवति ॥ कामक्रोधवेगं सहते ॥ तयोर्न वशमागच्छतीति यावत् ॥ स नरः
शरीरपातात्पूर्वमेव ध्यानज्ञानयोगादियुक्तः सन् शरीरपतनानन्तरं दिव्यं सुखमा-
प्नोति ॥ स एव सुखी भवति नान्यः इति सूचनाय स इत्यस्य द्विःप्रयोगः ॥ स एव
नरः अन्यस्तु पशुरिति वा ॥ नर इत्युक्त्या मनुष्य एव विवेकेन कामक्रोधौ जेतुं
शक्नोति ॥ न तिर्यचोऽविवेकिन इति सूच्यते ॥ इहैवेत्युक्त्या सत्येव शरीरे काम-
क्रोधजये प्रयत्नः कर्तुं शक्य इति सूच्यते ॥ 'प्राक्शरीरविमोक्षणात्' इत्युक्त्या
महति प्रयत्ने अक्रियमाणे यावच्छरीरपतनं नानानिमित्तोपनिपातसंभवादवश्यं
भावी कामक्रोधवेग इति सूच्यते ॥ कामक्रोधावित्यनुक्त्वा वेगशब्दप्रयोगेण यावत्प्र-
कृतिबंधं कामक्रोधौ सर्वात्मना न परिहर्तुं शक्यौ ॥ अतस्तद्वेगो दूरतः परिहर्तव्यः ॥
तस्य वेगस्यावकाशदाने स वेगः अमार्गे नीत्वा विषयगर्तेषु मज्जयित्वा अधो
नयेत् ॥ न पुनस्तस्योत्थितिः ॥ इति नदीवेगदृष्टांतसूचनमुखेन सूच्यते ॥ शरीर-
पातानन्तरं गाढमालिङ्ग्य विलपंतीषु रमणीषु कामः शरीरे अग्निं क्षिपति पुत्रे

१. तौ उद्भवौ यस्य ताभ्यां उद्भवो यस्य वा तं ॥ २. अत्र 'आहारनिद्राभयमैथुनानि
सामान्यमेतत्पशुभिर्नराणां ॥ ज्ञानं नराणामधिको विशेषो ज्ञानेन हीनाः पशुभिः समानाः' ॥ 'काले
काले न किमुपनतं भुंजते भोग्यजातं गृह्णंस्वभो न किमथ न किं संविशान्ति क्षपासु ॥ पुष्पंति स्वान्
किमु न पृथुकान् जीषु किं नो रमंते कृत्याकृत्यव्यपगतधियां कस्तिरश्वा ब भेदः' ॥ इत्यादिक-
मनुसन्धेयम् ॥

क्रोचञ्च यथा नोत्पद्यते शरीराभिमानत्यागात् ॥ तथा १ जीवतोपि यथा तौ नोत्पद्ये-
यातां तथा प्रयत्नः करणीय इति 'प्राक्शरीरविमोक्षणा'दित्यनेन सूच्यते ॥ सद्य
एव कामक्रोधौ जेतव्यावित्याशयः ॥ तयोः शत्रुत्वात् ॥ उक्तं च मया ॥ २ 'इन्द्रि-
यस्येन्द्रियस्यार्थे रागद्वेषौ व्यवस्थितौ ॥ तयोर्न वशमागच्छेत् तौ ह्यस्य परि-
पंथिनौ ॥' इति ॥ शत्रोरिव रोगस्येव तयोर्वकाशो न देयः ॥ दीयमानेऽवकाशे
३ रूढमूलौ तौ ४ 'अथ केने'त्यादि प्रश्नोत्तराभ्यां प्रदर्शितविधया नियतं नाशयेता-
ममुमित्यवधेहि ॥ कुंतीगर्भसंभूतस्त्वं विवेकी जेतुं शक्तोऽसि ॥ २३ ॥

द्वै ॥ अर्जुनः ॥ कामादिवर्जनरूपसंन्यासकर्मयोगयोरुभयोरप्यावश्यकत्वमुक्त्वा
कर्मणि अतमनः अकर्तृत्वानुसंधानस्याऽऽवश्यकतामभिधाय अकर्तृत्वादिकमात्म-
नस्समर्थ्य अकर्तृत्वादिमति च आत्मनि कर्तृत्वादिप्रतीतिरूपभ्रमस्य अज्ञानावरणं
कारणमभिधाय तस्यापसारणे ज्ञानरूपमुपायमुक्त्वा तस्य च ज्ञानस्य स्वरूपं
स्पष्टीकृत्य पुनः 'न प्रहृष्येत् प्रियं प्राप्ये'त्यादिना संन्यासस्वरूपप्रपञ्चनपूर्वकं
संन्याससहितो यथोक्तः कर्मयोगः स्पष्टीकृतः ॥ तस्य च मोक्षहेतुत्वं 'सुखं
बंधात्प्रमुच्यते' इत्यभिधाय तच्च मोक्षहेतुत्वं ज्ञानद्वारेत्यभिहितं ॥ 'सर्वभूताऽऽ-
त्मभूताऽऽत्मा कुर्वन्नपि न लिप्यते' ॥ इत्यनेन ॥ तत् कर्मणो ज्ञानद्वारा मोक्ष-
हेतुत्वं तात्पर्यजननाय ज्ञानिस्वरूपविवेचनपुरःसरं भूयोपि ब्रूहि ॥

कृष्णः ॥ योऽतः सुखोऽन्तरारामः तथाऽन्तर्ज्योतिरेव यः ॥

स योगी ब्रह्मनिर्वाणं ब्रह्मभूतोऽधिगच्छति ॥ २४ ॥

य इति ॥ यः अंतः सुखं यस्य सः अंतःसुखः अंतः आरामः क्रीडा यस्य सः
अंतरारामः तथा यः अंतः ज्योतिः यस्य सः अंतर्ज्योतिः एवंभूत एव भवेत् सः योगी

१. अक्ष 'प्राणे गते यथा देहः सुखं दुःखं न विंदति ॥ तथा चेत् प्राणयुक्तोऽपि स कैवल्या
श्रयो भवेत्' ॥ इति वासिष्ठवचनमनुसन्धेयं ॥ २. ३. ३४. ३. अत्र, 'उत्तिष्ठमानस्तु परो नोपेक्ष्यः
पथ्यमिच्छता ॥ समौ हि शिष्टैराम्नातौ वत्स्यतावामयः स च' ॥ इति श्लोकोऽनुसन्धेयः ॥ ४. ३. ३६.

ब्रह्मणि भूतः स्थितः ब्रह्म ब्रह्मत्वं भूतः प्राप्त इति वा निर्वाणं प्राकृतशरीररहितं आनन्द-
रूपं ब्रह्म ब्रह्मनिर्वाणं ब्रह्मानन्दं इत्येकं पदं वा अधिगच्छति प्राप्नोति ॥ २४ ॥

यः अंतः कामादिक्षयादभिव्यक्तस्वरूपसुखः सः अंतःसुखः यः अंतः
भगवद्दर्शनजन्यसुखवान् सः अंतरारामः यः अंतः अभिव्यक्तज्योतिःशब्दित-
भगवत्स्वरूपः सः अंतज्योतिः 'दर्शनस्पर्शलंभाषाद्यत्सुखं जायते नृणां ॥ आरामः
स तु विज्ञेयः सुखं कामक्षयोदितं' ॥ इति वचनात् ॥ यः अंतःसुख एव अंतराराम
एव तथा अंतज्योतिरेव सः यः एव स एव इति वा ॥ युक्तशब्दोदितज्ञानवान् ॥
युक्तशब्दोदितस्य ज्ञानिन इदं स्वरूपं ॥ कुतो हेतोरस्य अंतःसुखादित्वमिति चेत्
कर्मध्यानयोगजन्यापरोक्षज्ञानवत्त्वादस्यांतस्सुखादित्वं ॥ १यस्मात् सः योगी कर्मयो-
गादिमान् सन् तेन ब्रह्मणि भूतः स्थितः सन् 'तद्बुद्ध्यः' इत्यनेनोक्तपरोक्षज्ञानवान्
सन् तेन प्राकृतदेहशून्यं ब्रह्म अधिगच्छति अपरोक्षतो जानाति तस्मात् सः
अंतःसुखात्वादिमान् ॥ यः अंतस्सुखात्वादिमान् स एव युक्तपदोदितो ज्ञानी ॥ यो
ज्ञानी स एव मोक्षसुखमश्नुते ॥ यः उक्तरूपो ज्ञानी सः योगी ज्ञानयोगी असं-
प्रहातसमाधियोगेन सदा ब्रह्मणि स्थितः सन् प्रकृतिप्राकृतमिश्रणशून्यं परब्रह्म
प्राप्नोति ॥ यथोक्ते कर्मणि स्थितः उक्तरूपो ज्ञानी भूत्वा क्रमेण मुक्तिं विवृती-
त्याशयः ॥ २४ ॥

अर्जुनः ॥ परोक्षज्ञानेनापरोक्षज्ञानान्मुक्तिरित्युक्तं ॥ प्रतिबंधकपापसद्भावे
कथं परोक्षज्ञानं सति वा परोक्षज्ञाने कथं अपरोक्षज्ञानं सति वा अपरोक्षज्ञाने कथं
मुक्तिः ॥ ब्रूहि ॥

कृष्णः ॥ लभन्ने ब्रह्मनिर्वाणमृषयः क्षीणकल्मषाः ॥

छिन्नद्वैधा यतात्मानः सर्वभृतहिते रताः ॥ १५ ॥

लभन्तै इति ॥ यतः निगृहीत आत्मा मनः येषां ते यतात्मानः अतः ऋषयः ज्ञान-
वंतः अतः छिन्नद्वैधाः छिन्नौ द्वैधौ संशयविपर्ययौ येषां ते छिन्नः द्वैधः संशयो येषां ते छिन्ना-

नि द्वैधानि शान्तिष्णादिद्वंद्वानि येषां ते वा ॥ अतः क्षीणानि ज्ञानाग्निना क्षयं प्राप्तानि कल्मषाणि प्रतिबंधकानि पुण्यानि च येषां ते क्षीणकल्मषाः सन्तः ब्रह्मनिर्वाणं लभन्ते ॥ २५ ॥

प्रतिबंधकपापानां तन्निवर्तनश्रमेणोपायेन नाशात् परोक्षपरोक्षज्ञाने मुक्तिश्च निर्विरोधं संपद्यन्ते ॥ उपायश्च क इति चेत् कर्मणा यतात्मानः निगृहीतमनसः शुद्धान्तःकरणाः तेन च निरस्तपरोक्षज्ञानोत्पत्तिप्रतिबंधकपापाः तेन च ऋषयः परोक्षज्ञानिनः तदाख्यात् छिन्नद्वैधाः द्वैधा भावः द्वैधं विषयापेक्षया अन्यप्रकारत्वं अयथार्थत्वं तदुपेतज्ञानं संशयः विपर्ययश्च तदुभयरहिताः ॥ छिन्नद्वैधायतात्मानः इत्येकं पदं वा ॥ छिन्नद्वैधाश्च ते आयताऽऽत्मानश्च इति विग्रहः ॥ आयतात्मानः दीर्घमनस्काः श्रवणादिना विदितसर्ववेद्याः संशयविपर्ययरहितनिश्चयज्ञानवन्तः ॥ तेन तदुत्तरकर्मानुष्ठानेन अपरोक्षज्ञानप्रतिबंधकपापनिवृत्त्या ऋषयः जातापरोक्षज्ञानाः तेन च 'तद्यथेषीकानूलमग्नौ प्रोतं प्रदूयेत ॥ एवं हैवास्य सर्वे पाप्मानः प्रदूयन्ते' ॥ इति 'तदधिगम उत्तरपूर्वाग्रयोर्दशेषविनाशौ तद्व्यपदेशा'दिति च श्रुतिसूत्रोक्तरीत्या निर्धूतमोक्षप्रतिबन्धकपुण्यपापरूपोभयकर्माणः 'तदा विद्वान् पुण्यपापे विधूय निरंजनः परमं साम्यमुपैती'ति श्रुतिः ॥ उक्तं च मया ॥ १ 'वृत्तियुक्तो जहातीह उभे सकृत्तदुच्छेते' ॥ इति ॥ २ 'न हि ज्ञानेन सदृशं पवित्रमिह विद्यते' ॥ इति च ॥ एवं सर्वत्र परमात्मनः 'पंडिताः समदर्शिनः' इत्युक्तरीत्या साम्यदर्शनादिमत्वेन सर्वेषां भूतानां हिताचरणे निरताः संतः यथोक्तं निर्वाणं ब्रह्म लभन्ते ॥ २५ ॥

अर्जुनः ॥ किमुक्तक्रमेण जातापरोक्षाणां सकृत् उतासकृत् अपरोक्षतो दर्शने ॥ ब्रूहि ॥

कृष्णः ॥ कामक्रोधवियुक्तानां यतीनां यतचेतसाम् ॥

अभितो ब्रह्म निर्वाणं वर्तते विदितात्मनाम् ॥ २६ ॥

कामेति॥यत चेतसां यत् निगृहीतं चेतः मनः येषां तेषां यतीनां यत्नशीलानां कामश्च क्रोधश्च कामक्रोधौ ताभ्यां विभुक्ताः रहिताः तेषां विदितः ज्ञातः आत्मा परमात्मा येषां ते विदितात्मानः तेषां ब्रह्मनिर्वाण अभितः वर्तते ॥ २६ ॥

कर्मयोगादिभिः यत्नं कुर्वतां तेन निगृहीतमनसां तेन कामक्रोधादिरहितानां तेन परमात्मविषयकपरोक्षपरोक्षज्ञानवतां न केवलं ध्यानकाल एव ॥ किंतु निर्वाणं ब्रह्म अभितो वर्तते ॥ सर्वेषु देशेषु सर्वेषु कालेषु च अपरोक्षज्ञानविषय-तया वर्तते ॥ उक्तक्रमेण जातापरोक्षज्ञानानां सदा भगवदपरोक्षसाक्षात्कारसुखानु-भवो भवतीत्यहो महिमा कर्मयोगस्य ॥ अतस्त्वमीदृशमहासुखानुभवाय कर्तव्यं कर्मयोगमनुतिष्ठ ॥ २६ ॥

अ ॥ अर्जुनः ॥ यः कामक्रोधोद्भवं वेगं सोढुं शक्नोति तस्य 'ससु-खी'ति पुमर्थशिरोरत्नमोक्षसुखवत्वमुक्तं ॥ तत्कथं ॥ 'बाह्यस्पर्शेष्वसक्तात्मा विंदत्यात्मनि यत्सुख'मिति कामादिवर्जनमूलकसुखस्य अल्पत्वविनाशित्वयोरुक्त-त्वात् ॥ संततब्रह्मनिष्ठावदेकलभ्यमोक्षसुखस्य कामक्रोधवेगसहनमात्रेण प्राप्तुम-शक्यत्वाच्च ॥ वद ॥

कृष्णः ॥ न कामक्रोधवेगसहनमात्रेण मुक्तिसुखप्राप्तिः ॥ किंतु यः योगी अंतस्सुख एव भवेत् ॥ अंतः आत्मन्येव सुखं बाह्यविषयनिरपेक्षं यस्य सः तादृशः भवेत् ॥ बाह्यविषयनिरपेक्षात्मसुखानुभववान् भवेत् नतु बाह्यविषयसुखवान् भवेत् ॥ स एव जोवन्मुक्तिसुखं विदेहकैवल्यं च प्राप्नोति ॥ कुतो बाह्यसुखाभाव-स्तस्येति चेत् अंतरारामः अंतः आत्मन्येव आरामः १ आरमणं क्रीडनं सुखो-त्पत्त्यनुकूलव्यापारः यस्य स तादृशो भवेत् ॥ नतु बाह्ये स्त्र्यादौ क्रीडमानो भवेत् ॥ स एव सुखी भवेत् ॥ त्यक्तसर्वपरिग्रहस्यापि ब्रह्मविदः यदृच्छोपनतैः कोकिलादिमधुरशब्दश्रवणमंदपवनस्पर्शचंद्रोदयमयूरनृत्यादिदर्शनातिमधुरशीतल-गंगोदकपानकेतकीकुसुमलौरभाद्यवप्राणादिभिःसुखोत्पत्तिसंभवात् कथं बाह्य-

सुखतत्साधनशून्यत्वमिति चेत् तथा यः अंतरेव आत्मन्येव १ ज्योतिः ज्ञानरूप-
 प्रकाशो यस्य सः तादृशो भवेत् ॥ आत्मविषयकज्ञानवानेव भवेत् ॥ नतु श्रोत्रादि-
 जन्यशब्दादिविषयज्ञानवान् भवेत् ॥ समाधिकालेशब्दादिप्रतिभासाभावात् ॥
 व्युत्थाने तत्प्रतिभासेऽपि तेषां मिथ्यात्वनिश्चयात् ॥ स एव सुखी भवेत् ॥ श्रोत्रा-
 दिभिः सुखसाधनशब्दादिग्रहणरहितः अतएव सुखसाधनरहितः अतएव बाह्य-
 सुखरहितश्च भवति ब्रह्मवित् ॥ य एवं भवेत् स एव मुच्यते नान्यः ॥ तस्य
 कीदृशं सुखं संपद्यते ॥ वद ॥ इति चेत् स ज्ञानयोगी ब्रह्मत्वं प्राप्त एव सन्
 निर्वाणं आनन्दरूपं ब्रह्म अभेदेन प्राप्नोति ॥ अविद्यावरणादविद्यमानप्रायं नित्य-
 सिद्धमेव ब्रह्मत्वं विद्यमानमेवदीपं आवरणनिवृत्त्येव प्राप्नोति 'ब्रह्मैव सन् ब्रह्मा-
 प्येती'ति श्रुतिः ॥ 'ब्रह्मनिर्वाण'मित्येकं पदं वा ॥ ब्रह्मणि निर्वाणं निर्वृतिं परमा-
 नंदं ब्रह्मणि निर्वाणं लयं वा प्राप्नोति ॥ २४ ॥

अर्जुनः ॥ प्रतिबंधकपापसद्भावे कथं ब्रह्मप्राप्तिः ॥ ब्रूहि ॥

कृष्णः ॥ यतात्मानः शुद्धान्तःकरणाः तेन ऋषयः सम्यग्दर्शिनः तेन छिन्न-
 द्वैधाः निर्धूतसंशयाः सर्वभूतानां हिते रताः संतः ज्ञाननिर्धूतप्रतिबंधकपुण्यपाप-
 रूपकर्माणः संतः ब्रह्मनिर्वाणं लभन्ते ॥ येषां ब्रह्मज्ञानं उत्पन्नं ते सर्वेऽपि मुक्तिं
 लभन्ते इत्यनियमप्रदर्शनाय बहुवचनं ॥ स्थाणुर्वा पुरुषो वा इति एकस्यां व्यक्तौ
 स्थाणुत्वपुरुषत्वबुद्ध्योस्समावेशात्संशयो जायते ॥ आत्मज्ञानिनां आत्मनि क्रयोः
 बुद्ध्योः समावेशात्संशयः ॥ तत्प्रकाराश्च के ॥ येषां छेदस्सम्यक्दर्शनाज्जायते ॥
 इति चेत् आत्मा चिद्रूपोवाऽचिद्रूपो वा ॥ चिद्रूपत्वेऽपि नित्यो वाऽनित्यो वा ॥
 नित्यत्वेऽपि देहेन्द्रियादिभ्यो भिन्नो वाऽभिन्नो वा ॥ भिन्नत्वेऽपि देहादिभिः
 संसृष्टो वा न वा ॥ असंसृष्टत्वेऽपि स्वयं कर्तृत्वादिधर्मविशिष्टो वा न वा ॥
 कर्तृत्वादिधर्मवैशिष्ट्याभावेऽपि स्वयं असंगो वा न वा ॥ असंगत्वेऽपि देहादि-
 कृतकर्मभिलिप्यते वा न वा ॥ कर्मलेपाभावेऽपि स्वयं ब्रह्माभिन्नो वा न वा ॥
 ब्रह्माभिन्नत्वेऽपि ब्रह्मात्मैकत्वविज्ञानं ममोत्पन्नं वा न वा ॥ उत्पन्नत्वेऽपि तद्ज्ञानं

यथार्थं वा अयथार्थं वा ॥ यथार्थत्वेऽपि मुक्तेः साधकं वा असाधकं वा ॥
मुक्तिसाधकत्वेऽपि मम जीवन्मुक्तिरस्ति वा न वा ॥ तत्सत्त्वेऽपि विदेहमुक्तिः
सिद्धयति वा न वा ॥ इत्येषमादयः संशयाः ॥ सर्वेऽपि ते छिद्यंते सम्यक्दर्श-
नात् ॥ १ 'भिद्यते हृदयप्रस्थिः छिद्यंते सर्वसंशयाः ॥ क्षीयन्ते चास्य कर्माणि तस्मिन्
दृष्टे परावरे' ॥ इति श्रुतिः ॥ २५ ॥

अर्जुनः ॥ ऋषयः ब्रह्मनिर्वाणं लभन्ते इत्युक्तं ॥ किं तेषां मृतानामेव ब्रह्म-
निर्वाणलाभः ॥ उत जीवतामपि ॥ वद ॥

कृष्णः ॥ निगृहीतमनसां तेन कामक्रोधवियुक्तानां यतीनां यत्नशीलानां
संन्यासिनां वा ज्ञातात्मतत्वानां ब्रह्मविदां ब्रह्मनिर्वाणं अभितः उभयतः जीवतां
मृतानां च वर्तते ॥ जीवन्मुक्ता भूत्वा पतिते देहे विदेहकैवल्यं प्राप्नुवंति ॥ जीवत
एव ब्रह्मभावं गताः ब्रह्मानन्दमनुभूय मृताः ब्रह्मणा एकीभवन्ति ॥ भविष्यती-
त्यनुक्त्वा वर्तते इत्युक्त्या नित्यसिद्धमेव ब्रह्मन्व तेपामावरणनिवृत्त्याऽभिव्यज्यते
इति सूच्यते ॥ ईदृशं ब्रह्मज्ञानं कर्मणा सिद्धयतीत्यहो महिमा कर्मयोगस्य ॥ अतोऽ-
नुष्ठेयमेव कर्तव्यं कर्म ॥ २६ ॥

वि ॥ अर्जुनः ॥ समदर्शित्वरूपज्ञानधिपाकसिद्धयर्थं अनुष्ठेयः कर्मयोगः
केन प्रकारेणानुष्ठेयः इति पृष्टेन त्वया 'न प्रहृष्येत्प्रियं प्राप्ये'त्यादिना कर्मयोगानु-
ष्ठानप्रकारोऽभिहितः ॥ तत्र हर्षोद्वेगनिवृत्तिः बाह्यसर्वविषयसंगराहित्यं तदर्थं तेषु
दोषदर्शनं कामक्रोधेगनिवारणं इत्येतानि क्रमादभिहितानि ॥ यद्येवं बाह्यसर्व-
विषयसंगः परित्यक्तः तर्हि कयाऽपि विधया सुखानुभवप्रसक्तेरभावादात्मद्रोहः
संपद्येत ॥ केनापि प्रकारेण आत्मनः सुखं ह्युत्पादनीयं ॥ किंच उक्तप्रकारेणानुष्ठि-
तेन कर्मणा किं फलं संपद्यते ॥ ब्रूहि ॥

कृष्णः ॥ परित्यक्तं सर्वं भोगभोग्यभोगस्थानभोगोपकरणादिकं आत्मन्येव
कल्पयन् आत्मन्येव सुखमनुभवेत् ॥ तर्हि न पुनरात्मने द्रुद्यन् भवति ॥ यः अंतः
आत्मैव आत्मन्येव वा सुखं यस्य सः तादृश एव ॥ आत्मानुभवजन्यसुखवानेव ॥

आत्मानुभवेनैव आत्मानं सुखयन् वर्तते ॥ यः अंतः आत्मैव आरामः उद्यानं यस्य सः तादृश एव ॥ आरामो हि भोगस्थानं ॥ यः उद्यान इव भागस्थाने आत्मन्येव आत्मानं सुखयेत् ॥ भोगस्थानभूत आरामः स्वगुणैः छायापल्लवपुष्पादिभिरनुभूयमानैस्सुखवर्धकः ॥ तद्वत् आत्माऽपि स्वगुणैः अपहृतपाप्मत्वासंकुचितज्ञानानन्दत्वादिभिरनुसंधीयमानैस्सुखवर्धकः ॥ यः उद्यानेनेव आत्मनैव आत्मानं सुखं प्रापयन् वर्तते ॥ तथा यः अंतर्ज्योतिरेव भवेत् ॥ अंतः आत्मन्येव ज्योतिः ज्ञानं यस्य सः तादृश एव ॥ अन्येषां भोग्यवस्तूनां विषये भोग्यादुपकरणस्य भिन्नत्वेन भोग्यमिव उपकरणमपि पृथक् ज्ञातव्यं भवति ॥ आत्मविषये तु भोग्यं भोगोपकरणं च आत्मैवेति नाऽऽत्मज्ञानात्पृथक् उपकरणज्ञानापेक्षा ॥ अतः यः १ आत्ममात्रं विषयकज्ञानाभ्यासवान् वर्तते सः कर्मयोगी ब्रह्मभूतस्सन् पूर्वं शरीरात्माभिमानदशायां देवभूतोऽहं मनुष्यभूतोऽहं इत्यनुसंधानः कर्मणांऽतःकरणशुद्ध्या देहात्माभिमानत्यागात् परं यथावस्थितब्रह्मतुल्यशुद्धाऽऽत्मभूतोऽहमित्यनुसन्धानः निर्वाणं आनन्दरूप ब्रह्म ब्रह्मतुल्यं आत्मानं, ब्रह्मनिर्वाणमित्येकं पदं ॥ ब्रह्मैव आत्मैव निर्वाणं सुखं, ब्रह्मणि आत्मनि निर्वाणं सुखमिति वा, प्राप्नोति ॥ २४ ॥

अर्जुनः ॥ प्रतिबन्धकपापसद्भावे कथं आत्मानुभवसुखाप्राप्तिः संभवति ॥ वद ॥
 कृष्णः ॥ छिन्नद्वैधाः २ 'द्वंद्वतीतो विमत्सरः' ॥ ३ निर्द्वंद्वो हि महाबाहो सुखं बंधात्प्रमुच्यते' ॥ इत्युक्तरीत्या शीतोष्णसुखदुःखादिद्वंद्वैर्विमुक्ताः विषयेभ्यः प्रत्याहृत्य आत्मन्येवावस्थापितमनसः कर्मयोगलब्ध्या अंतःखरणशुद्ध्या आत्मन इव सर्वेषामप्यात्मनां हितेष्वेव निरताः कर्मयोगिनः ऋषयः ४ 'कृत्वाऽपि न निबध्यते' 'निर्द्वंद्वो हि महाबाहो सुखं बंधात्प्रमुच्यते' ॥ ५ 'यत्सांख्यैः प्राप्यते स्थानं तद्योगैरपि गम्यते' ॥ इत्याद्युक्तरीत्या कर्मणैव आत्मसाक्षात्कारवन्तः संतः आत्मप्राप्तिप्रतिबन्धकपापेभ्यो मुक्ताः सन्तः निर्वाणं ब्रह्म लभन्ते ॥ २' ॥

१. आत्मैव प्रकाशकं ज्योतिर्यस्व सः न तस्य प्रकाशकातरापेक्षा ॥ आत्मन्येव ज्यातः ज्ञानं यस्य सः न तस्य श्रोत्रादिभिः शब्दादिविषयकज्ञानम् ॥ २. ४. २२. ३. ५. ३. ४. ४
 ३२. ५. ५. ५.

अर्जुनः ॥ 'ब्रह्म निर्वाणं अधिगच्छति' 'ब्रह्म निर्वाणं लभन्ते' इति कथं
सुलभमिषोच्यते ॥ दुर्लभं हि तत् ॥ वद ॥

कृष्णः ॥ कामक्रोधरहितानां यत्नशीलानां आत्मन्येवावस्थापितमनसां १ वि-
जितात्मनां दोषप्रदर्शनेन वशीकृतमनसां कर्मयोगिनां ब्रह्म निर्वाणं अभितः सर्वतो
वर्तते ॥ अभितो विद्यमानमिव करस्थं ब्रह्म निर्वाणमीदृशानां योगिनां ॥ करस्थमिव
साक्षादविलम्बेन प्राप्यं ॥ नतु हस्तोऽमृतदण्डादिप्राह्यफलादिवद्यवहितं ॥ अर्थतः
शब्दतश्च पुनरुक्तिः अनुवादमुखेन उक्तार्थं महातात्पर्यद्योतनाय ॥ साक्षादविलम्बे-
नाऽऽत्मावलोकनसाधनत्वादन्यादृशो महिमा कर्मयोगस्य ॥ अतः कर्मयोगो ज्ञान-
योगादपि श्रेयानित्यवधेहि ॥ २६ ॥

संजयः ॥ एतावता प्रबन्धेन कर्मयोगं सांगोपांगमुक्त्वा 'स ब्रह्मयोगयुक्ता-
ऽऽत्मा इत्यनेन कर्मणा ध्यानं ध्यानेन ज्ञानं ज्ञानान्मोक्ष इति सूचितं ॥ कर्मण फलं
ज्ञानस्य साधनं तं ध्यानयोगं सपरिकरं उपदिशेति पार्थेन प्रार्थितः पार्थसारथि-
र्भगवान् ध्यानयोगं सपरिकरं षष्ठेनाध्यायेन समग्रं निरूपयिष्यन् 'संक्षेपविस्त-
राभ्यां च प्रवदन्ति मनीषिणः' ॥ इति न्यायेन श्रोतृबुद्धयनुकूलनाय त्रिभिः श्लोकैः
सूत्रविधया ध्यानं ध्येयं फलं च संग्रहेणाऽऽह ॥

कृष्णः ॥ स्पर्शान् कृत्वा बहिर्बाह्यान् चक्षुश्चैवान्तरे भ्रुवोः ॥

प्राणापानौ सभौ कृत्वा नासाभ्यन्तरचारिणौ ॥ २७ ॥

यतेन्द्रियमनोबुद्धिःसुनिर्भोक्षपरायणः ॥

विगतेच्छाभयक्रोधो यस्सदा मुक्त एव सः ॥ २८ ॥

स्पर्शानिति ॥ इंद्रियाणि च मनश्च बुद्धिश्च इंद्रियमनोबुद्धयः यताः निगृहीताः
इन्द्रियमनोबुद्धयः येन सः यतेन्द्रियमनोबुद्धिः अतः विगतेच्छाभयक्रोधः इच्छा च भयं
च क्रोधश्च इच्छाभयक्रोधाः विगताः इच्छाभयक्रोधाः यस्य सः तादृशः ॥ बाह्यान् स्पर्शान्
बहिः कृत्वा चक्षुश्च भ्रुवोः अंतरे मध्य एव कृत्वा मोक्ष एव परं अयनं आश्रयः यस्य सः

मोक्षपरायणः सन् नासाया अभ्यन्तरं नासाभ्यन्तरं नासाभ्यंतरे चरत इति नासाभ्यन्तरचारिणौ प्राणश्च गानश्च प्राणापानौ समो कृत्वा मुनिः मनशीलः ध्यानयोगी स्यात् ॥ यः एवं सः सर्वदा मुक्तएव ॥ स एव मुक्त इति वा ॥ २७ ॥ २८ ॥

स्वतो बाह्यान् सुखामासन्माधनभूतान् शब्दादीन् स्रक्चन्दनवनितादींश्च विषयान् कर्मजनितान्तःकरणशुद्धया विवेकेन बहिः कृत्वा श्रोत्रनेत्राद्यत्रिषयीकरणमेव तेषां बहिष्करणं ॥ श्रोत्रनेत्रादिभिः शब्दादीन् विषयानगृहीत्वेति यावत् ॥ बाह्यानि विविशेषणं किमर्थमिति चेत् यदि स्पर्शा आन्तराः स्युः तर्हि प्रयत्नशतेनापि तेषां बहिष्करणं न शक्यते कर्तुं ॥ न तथा ॥ ते तु बाह्याः अविवेकेन चिन्तिताः मनो बुद्धिभ्यां अंतः प्रवेशिताः व्याकुलयन्ति ॥ रागवशादन्तःप्रविष्टानां वैराग्येण बहिर्गमनं संभवतीति सूचनाय बाह्यानि त्युक्तं ॥ यदि मनोगतान् विषयान् न बहिष्कुर्यात् ॥ तर्हि ध्येयमात्मवस्तु मनसा कथं ध्यायेत् ॥ अतः तेषां बहिष्करणमावश्यकं ॥ यन्निद्रयमनोबुद्धिः सन् इन्द्रियाणां मनसो बुद्धेश्च विषयेषु प्रवृत्तिं सर्वथा निरुध्य विगतेच्छाभयक्रोधस्सन् इच्छां भयं क्रोधं च सर्वथा परित्यज्य इच्छाभयक्रोधेषु सत्सु न मनो ध्येये वस्तुनि निविशेत् ॥ अत इच्छादयो दूरतस्त्याज्याः ॥ यदि कुत्रापि इच्छा न स्यात् तर्हि किमर्थं ध्यानयोगे प्रवर्तेत इति चेत् मोक्षपरायणः मोक्षमेव परममाश्रयं मन्वानः सन्, मोक्षेच्छुरित्यनुक्त्वा मोक्षपरायणा इत्युक्त्वा मोक्षेऽपि नेच्छा कार्या ॥ किंतु ध्यानजन्यज्ञानहेतुकभगवदत्यर्थप्रसादान्मोक्षः सित्ध्येदेवेति निश्चयवान् स्यादिति सूच्यते ॥ मुनिः मननशब्दितं ध्यानं कुर्वन् ध्यानयोगी स्यात् ॥ कथं ध्यानयोगं कुर्यादिति चेत् भ्रुवोर्मध्ये चक्षुषी कृत्वा कापि चक्षुषोरप्रसारणाय भ्रूमध्ये १ वक्ष्यमाणरीत्या नासाप्रे चैव चक्षुषी विनिवेशयन् सन्, नेत्रयोर्निमीलने निद्रया मनो लीयेत् ॥ उन्मीलने च बहिः प्रवृत्तः अतः अर्धनिमीलितां अर्धमुन्मीलितां च दृष्टिं भ्रूमध्ये नासाप्रे च निधाय, नासाभ्यन्तरचारिणौ प्राणापानौ वायू समौ कृत्वा मुनिः स्यात् ॥ नासिकामध्यचारिणौ

उच्छ्वासनिश्वासरूपो प्राणापानौ वायू ऊर्ध्वाधोगतिनिरोधेन समौ निष्कमणप्रवेश-
रूपव्यापारहानौ समानगतौ नासापुटमध्यचारिणावेव कृत्वा, प्राणापानौ कुम्भकेन
हृदये निरुध्य न दीर्घमुच्छ्वासन् नापि दीर्घं निश्वासन् किंतु मंदमुच्छ्वासन् मंदं निश्वासन्
ध्यानं कुर्यात् ॥ एक एव हृदि वर्तमानः प्राणाख्यो वायुः नासापुटेन बहिर्निष्कामन्
प्राण इति, अंतःप्रविशन्नपान इति उच्यते ॥ उच्छ्वासनिश्वासरूपौ तौ प्राणापानौ
समौ नासाभ्यन्तरचारिणौ कृत्वा मुनिर्भवेत् ॥ एवं यो मुनिर्वर्तते ॥ सः सदा
मुक्त एव ॥ अमुक्तोऽपि मुक्तप्रायत्वाऽन्मुक्त एव ॥ २ जीवन्नपि ३ साधनानुष्ठान-
दशायामपि मुक्त एव ॥ स एव मुक्त इति वा ॥ यः सदा एवं मुनिर्भवति ॥
स मुक्त एवेति वा ॥ २७ ॥ २८ ॥

अर्जुनः ॥ एवं ध्यानयोगे प्रवृत्तेन किं ध्येयं ॥ किंवा तदध्यानस्य फलं ॥
वद ॥

कृष्णः ॥ भोक्तारं यज्ञतपसां सर्वलोकमहेश्वरं ॥

सुहृदं सर्वभूतानां ज्ञात्वा मां शान्तिमृच्छति ॥ २९ ॥

भोक्तारमिति ॥ यज्ञश्च तपांसि च यज्ञतपांसि तेषां भोक्तारं सर्वे च ते लोकाश्च
सर्वलोकाः महाश्चासावीश्वरश्च महेश्वरः सर्वलोकानां महेश्वरः सर्वलोकमहेश्वरः तं
सर्वाणि च तानि भूतानि च सर्वभूतानि तेषां सुहृदं अनिमित्तोपकारिणं मां
ज्ञात्वा शान्तिं मोक्षं सुखं वा ऋच्छति प्राप्नोति ॥ २९ ॥

सर्वैः क्रियमाणानां यद्भानां तपसां च भोक्तारं ॥ वक्ष्यते च ॥ ४' अहं हि
सर्वयद्भानां भोक्ता च प्रभुरेव चेति ॥ सर्वेषां लोकानां ईश्वरः ब्रह्मरुद्रेन्द्रादयः
तेषामपीश्वरं सर्वभूतानां अनिमित्तोपकारिणं शान्तिमोक्षः तत्साधनज्ञानविषय
त्वात् शान्तिशब्दितं मां ज्ञात्वा ऋच्छति साक्षात्करोति ॥ तेन च साक्षात्का-
रेण मां प्राप्नोति च ॥ कर्मणा शुद्धांतःकरणैः मोक्षसाधनापरोक्षसाक्षात्काराय

कर्मयोगे च ध्याने प्रवर्तितव्यं ॥ तेन च साक्षात्कारद्वारा स्यात् तेषां मोक्षरूपं
श्रेयः ॥ २९ ॥

अ ॥ अर्जुनः ॥ य एवं मुनिः स मुक्त एवे त्युक्तं ॥ न तावन्मात्रेण मुक्तिस्स्यात् ॥
किन्तु ज्ञानादेव मुक्तिः ॥ अतः कथमिदं ॥ वद ॥

कृष्णः ॥ यज्ञानां तपसां च कर्तृरूपेण देवतारूपेण च भोगकर्तारं पालकं वा
सर्वेषामपि ईश्वराणां अधीश्वरत्वात् सर्वलोकानां महेश्वरं लोकयन्ते दृश्यन्ते इति
लौकाः अव्यक्तादिस्थूलान्ताः तेभ्यो महान् स्वसंनिधिमात्रेण सर्वचेष्टकत्वादीश्वरश्च
तं इति वा ॥ ब्रह्मादिस्तंबांतानां सर्वेषांभूतानां आत्मत्वेन प्रेष्टतमं ॥ आत्मा हि
सर्वेषां भूतानां प्रियतमः ॥ प्रत्युपकाग्निरपेक्षतयोपकारिणं ॥ वक्ष्यते च ॥ १ 'निवासः
शरणं सुहृदिति ॥ मां ज्ञात्वा उक्तरूपेण ध्यानेन साक्षात्कृत्य शान्तिं सर्वोपरति-
रूपां मुक्तिं प्राप्नोति ॥ सर्वेषां भूतानां सुशोभनं निर्दोषं हृत् हृदयं उपलब्धिस्थानं
यस्य तमिति वा ॥ वक्ष्यते च ॥ २ 'हृदि सर्वस्य विष्टितं' ॥ इति ॥ यज्ञतपसां
भोक्तारं सोपाधिकं सर्वलोकमहेश्वरं सर्वभूतानां सुहृदं च निरुपाधिकं मां ज्ञात्वा
सोपाधिकनिरुपाधिकब्रह्माभिज्ञं मां ब्रह्मैवाहमित्यात्माभेदेन ज्ञात्वा शान्तिमृच्छति ॥
मैन्द्रियसंयमादिमात्रेण मुक्तिः ॥ किन्तु उक्तरूपब्रह्मात्मैक्यसाक्षात्कारद्वारा ॥ अतः
मोक्षाय ज्ञेयं ब्रह्म ॥ तद्विज्ञानाय च कर्मणा शुद्धान्तःकरणैरेवन्ध्यानयोगः कार्यः ॥
व्याप्तुं तेन ज्ञानद्वारा मुक्तिरूपं श्रेयः ॥ २९ ॥

वि ॥ संजयः ॥ कर्मयोगमुक्त्वा तत्फलभूतात्मसाक्षात्काराय आत्मध्यान-
मुक्त्वा द्वितीयादिभिरध्यायैरुक्तं कर्मयोगमुपसंहरिष्यन्, महता प्रबन्धेनाहं कर्म-
योगे नियोजितः ॥ शपसि च तव प्रियं कर्मयोगमकुर्वन्तं ॥ का गतिः किं कर्तव्यं ॥
ईश्वरोऽसि ॥ कर्तुमकर्तुमन्यथा कर्तुं च शक्तोऽसि ॥ अतः त्वत्तोऽहमतिमात्रं
भोतः कर्तुमनिच्छन्नपि कर्मयोगं अनुतिष्ठामि त्वदर्थमिति पार्थेनाभिहितः पार्थ-
माह भगवान् वासुदेवः ॥

कृष्णः ॥ मां ईश्वरं ज्ञात्वा भयात् कर्म माकुरु ॥ किन्तु सर्वभूतानां सुहृदं
ज्ञात्वा सुहृद् आराधनमिव मम आराधनरूपं कर्म सन्तोषेण कुरु ॥ कर्म कुर्वाण

एव शान्तिशब्दितं सुखं कुरुते ॥ मां कुर्वन्तः ॥ कर्तव्यमेव कर्म ॥ वैमनस्यैः कृतं
 कर्म न मम तोषाय भवति ॥ किंतु सुहृदः कर्तव्य उपचारो यथा सतोष्येण सुख-
 रूपेण क्रियते ॥ तथा मां सुहृदं ज्ञात्वा सुहृदर्थं कर्म करोमीति मत्वा संतोषेण
 सुखरूपेण मदर्थं कर्म कर्तव्यं ॥ तथाकृतमेव कर्म मम तोषाय कल्पते ॥ लोके
 अवराधिकृताः अकरणे अनर्थापादकं वरिष्ठाधिकारिणं आराध्यन्तोऽपि दुःखरूपे-
 णाराध्यन्ति ॥ सुहृदस्त्वाराराधनं सुखरूपेण कुर्वन्ति ॥ निर्धनं सुहृदमाराध्यन्ति
 के ॥ न कोऽपि ॥ इति चेत् नाहं निर्धनः सखा किंतु सर्वलोकमहेश्वरः आढ्यतमः
 सुहृत् ॥ आढ्यतमस्यापि सुहृदः आराधकान्तराभावे नोपचारं कुर्वते ॥ इति चेत्
 नाहं तथा ॥ किंतु यद्धतपसां भोक्ता ॥ यज्ञैस्तपोभिश्चागध्यन्तो मम बहवो वर्तन्ते ॥
 अनेकैः परमेणादरेण परमोपचारैराराध्यमानं महेश्वर्यवंतं सर्वभूतानां सुहृदं आरा-
 धकेषु बहुषु सत्सु सौहार्दात् स्वगंहमुपागतं स्वस्य सुहृदमिव मां यद्धतपसां
 भोक्तार सर्वलोकमहेश्वरं सर्वभूतानां सुहृदं ज्ञात्वा सुखरूपेण परमेण सन्तोषेण
 मदर्थं कर्म कुर्वाणो मामाराध्यन्ते सुखं प्राप्नोति ॥ अतः त्वं मां सुहृदं मत्वा
 परमया प्रीत्या सुखबुद्ध्या कर्मभिराराध्य ॥ स्यात्तेन ते परमं मंगलम् ॥ २९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे कृष्णार्जुनसंवादे

संन्यासयोगो नाम पंचमोऽध्यायः ॥ ५ ॥

इतीत्यादि ॥ पूर्ववत् ॥ संन्यासस्य कामक्रोधादिवर्जनस्य कर्मसंन्यासस्य
 ज्ञानयोगस्य च योगः कर्मयोगाश्चरत्वेन प्रतिपाद्यत्वरूपः संबन्धो यस्मिन् साः संन्यास-
 योगः इति नाम प्रसिद्धः पंचमोऽध्यायः इति पूर्णः ॥

इति श्रीमद्भगवद्गीतासूपनिषत्सु श्रीलक्ष्मणाचार्यविरचिते संन्यास-

योगाध्यायार्थप्रदर्शकः पंचमः प्रतिबिम्बः ॥ ५ ॥

श्रीगुरुभ्योनमः
अथ षष्ठोऽध्यायः ॥

संज्ञयः ॥ द्वितीयतृतीयचतुर्थपञ्चमैरभ्यायैः कर्मयोगः सांगोपांगमभिहितः ॥ पञ्चमांते कर्मयोगफलभूतः ध्यानयोगः सूत्रभूताभ्यां द्वाभ्यां श्लोकाभ्यामभिहितः ॥ कथं कर्मयोगी ध्यानयोगी भवितुमर्हति ॥ संन्यासिनो योगिनश्च हि ध्यानयोगे अधिकुर्वति ॥ ध्यानयोगः कर्मयोगस्य फलस्तु नाम ॥ कथं तं ध्यानयोगं सूचनेन ज्ञातुं शक्नुयां ॥ विस्तरेण तं ध्यानयोगं ब्रूहीति पाथेन पृष्ठो भगवान् तं ध्यानयोगं १ 'उद्धरेदात्मनाऽऽत्मान'मित्यादिना विस्तरेणाभिधास्यन् कर्मयोगप्रशंसामुखेन कर्मयोगी ध्यानयोगाधिकारीत्याह ॥

श्रीभगवानुवाच—

कृष्णः ॥ अनाश्रितः कर्मफलं कार्यं कर्म करोति यः ॥

स संन्यासी च योगी च न निरग्निर्न चाक्रियः ॥ १ ॥

अनाश्रित इति ॥ यः कर्मणः फलं कर्मफलं न आश्रितः अनाश्रितः सन् कर्तुं योग्यं कार्यं कर्म करोति ॥ सः संन्यासः अस्यास्तीति संन्यासी च ॥ योगः अस्यास्तीति योगी च ॥ निर्गताः अग्नयः यस्मात् सः निरग्निः न ॥ न विद्यन्ते क्रियाः यस्य सः अक्रियः स च न ॥ १ ॥

यः क्रियमाणस्य कर्मणः फलं फलत्वेन श्रुतं स्वर्गपशुपुत्रादिकं कर्मकरणनिमित्ततया अनाश्रित्य स्ववर्णाश्रमानुरोधेन कर्तव्यं कर्म करोति सः यथावदनुष्ठितस्वकर्मा २ 'यदृच्छालाभसंतुष्टो द्रंद्वातीतो विमत्सरः' ॥ इत्यादौ कर्मागत्वेनाक्तकामादिवर्जनरूपसंन्यासवत्वात्संन्यासी ३ 'नियतं कुरु कर्म त्वं ४ 'तदर्थं कर्म कौंतेय मुक्कसंगः समाचर' ॥ ५ 'तस्मादसक्तः सततं कार्यं कर्म समाचर' ॥ इत्यादौ

कर्तव्यत्वेनोक्तकर्मयोगरूपध्यानयोग्यायोगी च ॥ स एव ध्यानाधिकारी ॥ पूर्वा-
 ध्यायति सूचितस्य ध्यानयोगस्य विवरिष्यमाणत्वात् ध्यानयोगाधिकारीति लभ्य-
 ते ॥ कर्मयोगिन एव ध्यानयोगाधिकारित्वात्संन्यासकर्मयोगौ विशेषणविशेष्यभूतौ
 ध्यानयोगाधिकारिविशेषणभूतौ ॥ तदुक्त्या तद्वान् ध्यानयोगाधिकारी लभ्यते ॥
 संन्यासी योगी च ध्यानयोगाधिकारीति ध्यानयोगाधिकारिविशेषणभूतौ संन्यास-
 योगौ तत्र तत्रोच्येते ॥ तौ निरग्नित्वाक्रियत्वरूपाविति केचिन्मन्येते ॥ न तथा
 किंतु कामादिवर्जनकर्मयोगरूपाश्च ॥ निरग्निः अग्निरहितः संन्यासी योगी च
 न ॥ अक्रियः क्रियारहितः संन्यासी योगी च न ॥ ध्यानाधिकारिविशेषणभूत-
 संन्यासयोगवान् न किंतु उक्तरूपकर्मानुष्ठानैव संन्यासी योगी च ॥ कामादि-
 वर्जनकर्मानुष्ठानरूपसंन्यासयोगवत्त्वात् ॥ निरग्निः अक्रियश्च यः संन्यासाश्रमी स
 हि संन्यासी योगी च ॥ तत्कथं यः कर्म करोति सः संन्यासी योगी चेति इति
 चेत् निरग्निः संन्यासी योगी च न ॥ अक्रियः संन्यासी योगी च न ॥ निरग्निः
 अक्रियश्च संन्यासी न भवति ॥ संन्यासिनोऽपि अग्नेः क्रियायाश्च सत्त्वात् ॥
 साग्निः सक्रिय एव संन्यासी ॥ उक्तौ हि मया ॥ संन्यासिनो ब्रह्मरूपाऽग्निः
 तत्पूजारूपा क्रिया च ॥ ३ 'द्वैवमेवापरेयञ्च'मित्यत्र ॥ अतः साग्निः सक्रियश्च
 यथोक्तकर्मकारी संन्यासी योगी चेत्युक्तं ॥ युक्तं ॥ पूर्वाश्रमस्वीकृतस्याग्नेः
 संन्यासाश्रमस्वीकारकाले आत्मनि समारोपणाच्च साग्निः संन्यासी ॥ १ ॥

अर्जुनः ॥ यः कर्म करोति स संन्यासी योगी चेत्युक्तं ॥ तत्कथं ॥ कर्म-
 करणस्य योगत्वात् सः योगी स्यात् ॥ कथं संन्यासी स्यात् ॥ कर्मकरणस्य
 संन्यासत्वाभावात् ॥ संन्यासवान् हि संन्यासी स्यात् ॥ अतः कथं ॥

१. 'स संन्यासी च योगी च' इति न कर्मयोगिनः स्तुतिः ॥ किंतु ध्यानाधिकारिविशेषणभूतका-
 मादिवर्जनकर्मयोग्यांशुक्तिः ॥ २. नन्द्वयं प्रतिषेधदाढ्याय ॥ ३. ४. २५. ४. निरग्निः अग्न्युपा-
 स्तिसहायत्वेन 'योषा वाव गौतमाग्नि' इति श्रुत्या वा अग्निशब्देऽदिनभार्यापरित्यागी न संन्या-
 सी ॥ अक्रियः विहितकर्मपरित्यागी न योगी ॥ भार्यापरित्यागमात्रेण न संन्यासी ॥ क्रियापरि-
 त्यागमात्रेण न योगी ॥ किंतु सभार्योऽपि सक्रियोऽपि उक्तरूपकर्मकृत् संन्यासी योगी च इत्यपि
 केचित् ॥

कृष्णः ॥ यं संन्यासमिति प्राहुर्योगं तं विद्धि पांडव ॥

न ह्यसंन्यस्तसंकल्पो योगी भवति कश्चन ॥ २ ॥

यमिति ॥ हे पांडव यं संन्यासं इति प्राहुः ॥ तं योगं योगैकदेशं विद्धि ॥

योगं तं तत्सदृशं विद्धि ॥ तं योगं योगान्तर्गतं विद्धि ॥ सम्यक् न्यस्तः त्यक्तः संकल्पः येन सः संन्यस्तसंकल्पः सः न भवतीत्यसंन्यस्तसंकल्पः कश्चन कोऽपि योगः अस्यास्तीति योगी न भवति ॥ हि प्रसिद्धम् ॥ २ ॥

‘ज्ञेयः स नित्यसंन्यासी’ इति पूर्वोक्तरीत्या यं कामादिवर्जनरूपं संन्यासं प्राहुः ॥ सः संन्यासः योगशब्दितकर्मयोगविशेषणतया योगान्तर्गतत्वाद्योगशब्दितः ॥ संन्यासं योगान्तर्गतत्वाद्योगशब्दितं जानीहि ॥ योगे संन्यासो वर्तते इति कुत इति चेत् संकल्पतदुपलक्षितकामादिवर्जनरूपसंन्यासरहितः कोऽपि कर्मयोगी न भवति ॥ उक्तरूपसंन्यासवानेव कर्मयोगी भवति ॥ उक्तरूपसंन्यासविशिष्टकर्मयोग एव कर्मयोगः ॥ विशेषणाभावं कर्मयोग एव न भवति ॥ ‘अनाश्रितः कर्मफलं इत्युक्तविधया संन्याससहितं कर्म यः करोति सः कर्मयोगी ॥ तेन क्रियमाणे कर्मणि संन्यासस्य विद्यमानत्वात् तादृशकर्मयोगवान् संन्यासवानपि स्यात् ॥ न हि विशिष्टवान् विशेषणवान् न भवति ॥ अतः योगः संन्यासः योगी संन्यासी इति विद्धि ॥ अतः कर्म कुर्वाणो योगी संन्यासी चेत्त्युक्तः ॥ अत उक्तं युक्तं ॥ पांडवस्त्वमुक्तविधकर्मयोगवान् भूत्वा ध्यानयोगाधिकारी भवितुमर्हसि ॥ २ ॥

अ ॥ कृष्णः ॥ अनाश्रितः कर्मफलं कार्यं कर्म यः करोति सः संन्यासी च योगी च ज्ञानपूर्वकसर्वकर्मसंन्यासरूपमुख्यसंन्यासवाञ्छ ॥ चित्तवृत्तिनिरोधरूपयोगवाञ्छ भवति ॥ कर्मयोगिनः स्तुतिरियं ॥ यः अग्निशब्दवाच्यगार्हपत्याहवनीयदक्षिणाग्निरहितः तेन अग्निशब्दलक्षिताग्निसाध्याग्निहोत्रादिक्रियारहितः अग्निसाध्यतपोदानादिक्रियारहितः देहेंद्रियादिचेष्टारूपक्रियारहितश्च स एव संन्यासी योगी च ॥ कथं कर्म कुर्वन् संन्यासी योगी च स्यात् इति चेत्

१३ निरग्निः 'न च अक्रियः' 'सर्वं वाक्यं सावधारणमिति' न्यायेन निरग्निरेव अक्रिय एव इति लभ्यते ॥ निरग्निरेव संन्यासी योगी च न ॥ अक्रिय एव संन्यासी योगी च न ॥ किंतु साग्निः सक्रियः गृहस्थादिरपि संन्यासी योगी च ॥ अहो महिमा कर्मयोगस्य ॥ स संन्यासी योगी च ॥ निरग्निः अक्रियश्च य. सहि संन्यासी योगी च ॥ कथं कर्म कुर्वन् संन्यासी योगी च भवति इति चेत् कर्म कुर्वन् यद्यपि न निरग्निः न च अक्रियः तथाऽपि संन्यासी योगी च स्तुतिरियं ॥ अथवा निरग्निः न संन्यासी योगी च ॥ अक्रियः न संन्यासी योगी च ॥ किंतु साग्निः सक्रियश्च उक्तरूपं कर्म कुर्वन् संन्यासी योगी च ॥ स्तुतिरियं ॥ 'नहि निंदा' न्यायेन 'अपशवो वा अन्ये गो अश्वेभ्य' इत्यत्र गवाश्वेतरपशूनां पशुन्वनिषेधो यथा गोरश्वस्य च प्रशंसायां पर्यवस्यति तथा निरग्नेरक्रियस्य च संन्यासित्वयोगित्वप्रतिषेधः तदन्यस्य साग्ने सक्रियस्य कर्मिणः प्रशंसायां पर्यवस्यति ॥ १ निरग्निः अग्निशब्दलक्षिततत्साध्यक्रियांपलक्षितसर्वकर्मपरित्यागी संन्यासी न ॥ अक्रियः निरुद्धचित्तवृत्तिः योगी न ॥ इति क्रमात्प्रतिषेधः ॥ एवं सति नञ्द्वयमुपपन्नम् ॥ १ ॥

अर्जुनः ॥ कथं कर्म योगिनः संन्यासित्वं योगित्वं च ॥ निरग्निरक्रियो हि संन्यासी योगी च ॥ अयंतु साग्निः सक्रियश्च ॥ अत कथमिदं ॥ साग्निरपि सक्रियोऽपि कर्मयोगी संन्यासी योगीचेति स्तूयत इत्युक्तमिति चेत् स्तूयता ॥ असंन्यासिनि अयोगिनि कथं संन्यासियोगिशब्दयोः प्रवृत्तिः संन्यासित्वयोगित्वयोः प्रवृत्तिनिमित्तयो रभावात् ॥ ब्रूहि ॥

कृष्णः ॥ हे पांडव यं संन्यासं अङ्गिसंन्यासपरमार्थसंन्यासविद्वत्संन्यासशब्दितं इति संन्यासत्वेन हेतुना प्राहुः प्रकृष्टं वदंति २ 'तस्मान्न्यासमेषां तपसामतिरिक्तमाहुः' ॥ 'न्यास एवात्यंरचयत्' ॥ इति च श्रुतिः ॥ योगं तं ज्ञानपूर्वकसर्वकर्मसंन्यासं जानीहि ॥ कर्मयोगं संन्यासं जानीहि ॥ अतः कर्मयोगी संन्यासी

१. निरग्निः अग्निहोत्तादिपरित्यागी अक्रियः करचरणवेष्टारहितः संन्यासी योगी च न ॥ किंतु मिथ्याचारो भ्रष्टः ॥ उक्तं हि मया ॥ 'मिथ्याचारस्तउच्यते ॥ (३. ६.) इति ॥ २. नां. ७९. ७८.

योगी च भवति ॥ कथं कर्मयोगः संन्यासः स्यात् तयोर्भेदादिति चेत् न तयोः
 साक्षाद्भेद उच्यते ॥ किंतु सादृश्याद्भेदव्यपदेशः ॥ मुखचंद्रयोर्भेदेऽपि सादृश्यात्
 मुखं चंद्र इत्यभेदव्यपदेशवत् ॥ कर्मयोगस्य संन्याससादृश्यात्संन्यासत्वेन कर्म-
 योगिनि संन्यासिशब्दः स्तुत्यर्थं प्रयुज्यते ॥ मुखे स्तुत्यर्थं चंद्रशब्दप्रयोगवत् ॥
 सः संन्यासी सः चित्तवृत्तिनिरोधरूपयोगवान् भवति अतो योगी ॥ कर्मिणः
 सादृश्यात् संन्यासित्वं योगित्वं च संपद्यते ॥ अतः कर्मिणि योगिशब्दोऽपि
 स्तुत्यर्थं प्रयुज्यते ॥ कर्मयोगवतः प्रधानसंन्यासवतश्च केन साम्यमिति चेत्
 कर्मफलसंकल्पमूलकचित्तविक्षेपाभावेन साम्यम् ॥ उभयोरपि उक्तचित्तविक्षे-
 पाभावात् ॥ संन्यासिनः संकल्पमूलकचित्तविक्षेपाभावोऽस्ति ॥ स कथमसंन्या-
 सिनः कर्मिण इति चेत् तस्मापि सोऽस्त्येव ॥ तदभावे कर्मयोगित्वमेव ना-
 स्ति ॥ अत्यक्तसंकल्पः कोऽपि कर्मयोगी न भवति ॥ प्रसिद्धमिदम् ॥ अतः
 कर्मयोगी संन्यासी योगी चेति 'स संन्यासी च योगी चे'ति स्तुत्यर्थमुक्तं
 युक्तम् ॥ असंन्यस्तसंकल्पः कश्चिदपि कर्मी योगी विक्षेपाभावरूपमनःसमाधा-
 नवान् न भवति ॥ किंतु संन्यस्तसंकल्प एव कर्मी उक्तसमाधानवान् भवति ॥
 अतः केवलकर्मयोगी संन्यासी योगी च न भवति ॥ फलसंकल्पत्यागपूर्वककर्मा-
 नुष्ठानवानेव फलसंकल्पत्यागसाम्यात्संन्यासी चित्तविक्षेपाभावसाम्याद्योगी च
 भवति ॥ अत उक्तं युक्तं ॥ असंन्यस्तसंकल्पः कश्चिदपि कर्मी ज्ञानी वा योगी न
 भवति ॥ कर्मी ज्ञानी वा संन्यस्तसंकल्पश्चेदेव १ योगी भवति ॥ अतः कर्मिणः
 संन्यासिनश्च विक्षेपाभावेन साम्यं सपद्यते ॥ यं धर्मं कर्मित्वादर्शनरूपं सर्वत्र
 ब्रह्मदृष्ट्या बाह्यपदार्थभावनापरिवर्जनरूपं संन्यासमिति प्राहुः ॥ योगं तं जानीहि ॥
 अंगांगिभावेन एकफलकत्वात् ॥ एकफलकयोः फलैक्यादेकत्वमुक्तं प्राक् ॥ २ 'व्यव-
 सायात्मिका बुद्धिरेके'ति ॥ ३ 'एकं सांख्यं च योगं चे'ति च ॥ साम्याद्वा ऐक्य-
 व्यपदेशः ॥ असंन्यस्तसंकल्पः कश्चिदपि योगी समाधानवान् भवति ॥ अथवा
 योगी मोक्षयोगाहो न भवति ॥ किंतु ४ जन्मादि दुःखयोगी भवति ॥ ५ 'कामान्

१. योगी कर्मयोगी ज्ञानयोगी वा मनःसमाधानवान्वा ॥ २. १. ४१. ३. ५. ५. ४. कथ
 न इति छेदः ॥ न भवतीति नहि इत्यन्वयः ॥ ५. सुं. ६. २.

यः कामयते मन्यमानः स कामभिर्जायते तन्न तत्र' ॥ इति धृतिप्रसिद्धिर्ब्रह्मिर् ॥ अतः
'स संन्यासी च योगी चे'ति युक्तम् ॥ २ ॥

वि ॥ कृष्णः ॥ यः कर्मफलं अनाश्रितः कार्यं कर्म करोति सः संन्यासी-
ज्ञानयोगी च योगी कर्मयोगी च इति मंतव्यः ॥ १ 'एकं सांख्यं च योगं च यः
पश्यति स पश्यति' ॥ इति २ 'कृत्वाऽपि न निबध्यते' ॥ इति कर्मिणः ज्ञान-
निष्ठाव्यवधानमंतरैरेव आत्मावच्छेदनसिद्धे कृतत्वात् पृथक्साधनभूतकर्मयोग-
ज्ञानयोगरूपोभयसाधनसाध्यफलवत्त्वेन ज्ञानकर्मोभयनिष्ठत्वमुपचाराद्दस्योच्यते ॥
कर्मयोगांतरगतज्ञानवत्त्वेन ज्ञानयोगित्वं कर्मयोगवत्त्वात् कर्मयोगित्वं चेति च ॥ उक्तं
च मया ॥ कर्मयोगस्य अन्तर्गतज्ञानयोगकत्वं 'व्यवसायात्मिका बुद्धिरेकेहे'ति ॥
३ 'कर्मण्यकर्म यः पश्ये'दिति च ॥ ४ निरग्निः अग्निशब्दलक्षिताग्निसाध्य-
क्रियोपलक्षितसर्वक्रियारहितः कर्मयोगाभावेन नोभययोगयोगी अक्रियः कर्म-
भिन्नतन्प्रतिनिर्देश्यज्ञानयोगमात्रनिष्ठश्च न संन्यासी योगी च ॥ ५ निरग्निः भ्रौत-
क्रियारहितः अक्रियः स्मार्तक्रियारहितः केवलज्ञाननिष्ठः नोभययोगयोगी इति
वा ॥ कर्मयोगनिष्ठस्तु उक्तविधया उभययोगयोगी ॥ अतः केवलपरोक्षज्ञानयो-
ग्यपेक्षया उक्तरूपकर्मयोगी गिदिष्यते ॥ स एव आत्माबलोकनरूपध्यानयोगा-
धिकारी ज्ञेयः ॥ १ ॥

अर्जुनः ॥ कथं कर्मयोगिन उभययोगयोगित्वं कर्मयोगानुष्ठानेन कर्मयोगित्व-
सत्त्वेऽपि ज्ञानयोगाभावेन ज्ञानयोगित्वाभावात् ॥ अतः 'स संन्यासी च योगी
चे'त्युक्तमयुक्तं इति भाति ॥ ब्रूहि ॥

कृष्णः ॥ हे पांडव यं संन्यासं ज्ञानयोगं इति प्राहुः तं ज्ञानयोगं योगं कर्म-
योगमेव जानीहि ॥ कर्मयोगान्तर्गतत्वेन कर्मयोगैकदेशमेव जानीहि ॥ अतः कर्म-
योगवान् तदेकदेशज्ञानयोगवानपि भवति ॥ नहि विशिष्टवान् विशेषणवान्
भवति ॥ कुतः कर्मयोगे ज्ञानमस्तीत्यभ्युपगंतव्यं इति चेत् उक्तानाशिष्यकर्म-

१. ५. ५. २. ४. २२. ३. ४. १८. ४. अत नम्युपपन्नम् ॥ ५. अत्र उभाभ्यां केवल-
ज्ञानयोगिलाम् ॥ ननुद्वयं दार्ढ्यम् ॥

योगिषु मध्ये कोऽपि योगी असंन्यस्तसंकल्पः नहि भवति ॥ सं एकीकृत्य कल्पः
 संकल्पः अनात्मना देहेन एकीकृत्य आत्मनः कल्पनं ॥ देहात्मैक्यज्ञानमिति यावत् ॥
 तत् येन न त्यक्तं सः असंन्यस्तसंकल्पः ॥ देहात्मैक्यज्ञानवानिति यावत् ॥
 एवंविधो न भवति ॥ अकाम्यकर्मयोगी वा काम्यकर्मयोगी वा देहात्मैक्यज्ञानवान्
 भवति ॥ किंतु देहानिरिक्तात्मास्तित्वज्ञानवानेव भवति ॥ तत्र काम्यकर्मयोगी
 देहातिरिक्तात्मास्तित्वज्ञानवान् ॥ अकाम्यकर्मयोगी तु देहातिरिक्तात्मस्वरूपयाथा-
 त्म्यज्ञानवान् ॥ देहातिरिक्तात्मास्तित्वज्ञानाभावे स्वर्गाद्यर्थं काम्यं कर्म वा मोक्षार्थं
 अकाम्यं कर्म वा कोऽपि न कुर्यात् ॥ अतः आत्मज्ञानंविना कस्यापि कर्मयोगस्या-
 भावात् कर्मयोगी ज्ञानयोगी भवति ॥ अतः कर्मयोगी कर्मानुष्ठानात् कर्मयोगी ॥
 उक्त्वा तत्र ज्ञानसत्वात् ज्ञानयोगी च भवति ॥ अतः 'स संन्यासी च योगी,
 चे'त्युक्तं युक्तं ॥ काम्यकर्मयोगवानेव उभययोगयोगी ॥ किमुत अकाम्यकर्मयोग-
 वान् ॥ अतः तादृशः अकाम्यकर्मयोगः ॥ उक्तं च मया १ 'यस्य सर्वे समारंभाः
 कामसंकल्पवर्जिताः' ॥ इति ॥ २ ॥

अर्जुनः ॥ ध्यानाधिकारत्वेनोक्तो यथोक्तः कर्मयोगः कियत्पर्यंतमनुष्ठेयः किं
 स्रष्टुत् ॥ उत फलप्राप्तिपर्यंतं ॥ ब्रूहि ॥

कृष्णः ॥ आरुरुक्षोर्मुनेर्योगं कर्म कारणमुच्यते ॥

योगारूढस्य तस्यैव शमः कारणमुच्यते ॥ ३ ॥

आरुरुक्षोरिति ॥ योगं आरोढुं इच्छुः आरुरुक्षुः तस्य मुनेः कर्म कारणं
 उच्यते ॥ योगं आरूढः योगारूढः तस्य शम एव कारणं उच्यते ॥ ३ ॥

कर्मलब्धांतःकरणशुद्धिद्वारा मुनेः परोक्षज्ञानिनः योगशब्दितं अपरोक्षज्ञान-
 योगं प्राप्तुमिच्छोः योगशब्दितापरोक्षज्ञानलाभस्य कर्मयोगः कारणमुच्यते ॥
 अपरोक्षज्ञानसिद्धिपर्यंतं कर्मयोगोऽनुष्ठेयः ॥ योगं अपरोक्षज्ञानं प्राप्तस्य तस्य शम
 एव सार्वकालिकभगवद्दधानमेव कारणमुच्यते ॥ शमः कस्य कारणमिति चेत्

शुक्लस्यवतिशयस्येति बोध्यं ॥ १ 'यदा ते मोहकलिलमिच्छन् परोक्षज्ञानोदयपर्यन्तं कर्मयोगः कर्तव्य इत्युक्तं ॥ अत्र तु अपरोक्षज्ञानोदयपर्यन्तं कर्तव्य इत्युच्यते ॥ इति भेदः ॥ तस्यैवानुवादो वा ॥ अपरोक्षज्ञानोदयपर्यन्तं नानाजनशुद्धधारूपं कर्म कर्तव्यं ॥ अपरोक्षज्ञानानन्तरं भगवदेकनिष्ठतया नानाजनशुद्धधारूपकर्मतो निवर्तनीयं ॥ इदमेवोक्तं मया ॥ २ 'न चास्य सर्वभूतेषु कश्चिदर्थव्यपाश्रयः' ॥ इति ॥ 'कर्मकारणमुच्यते' ॥ 'शमः कारणमुच्यते' ॥ इत्युच्यतेपदावृत्त्या द्वयमपीदं श्रुत्यादिप्रमाणप्रमितमिति सूच्यते ॥ प्राप्तेः आरुरुक्षोः आरूढस्येत्यारोहपदेनोक्त्या योगस्य आरोहव्योपरिभागवत्साधनपरंपराप्राप्त्यत्वं सूच्यते ॥ ३ ॥

अ ॥ योगं ज्ञानयोगं प्राप्तुमिच्छोः मुनेः भाविनीं वृत्तिमाश्रित्य निर्देशः ॥ 'गृहस्थः स्त्रियमुद्बुधे'दिति वत् ॥ मुनोभविष्यतः ज्ञानप्राप्तेः कर्मयोगः कारणमुच्यते ॥ ज्ञानयोगं प्राप्तस्य तस्य शमः सर्वकर्मोपरम एव कारणमुच्यते ॥ कस्य कारणमिति चेत् ज्ञानयोगपरिपाकस्य कारणं विदेहमुक्तेर्वा कारणं ॥ इदमेवोक्तं मया ॥ ३ 'तस्य कार्यं न विद्यते' ॥ इति ॥ ध्यानयोगं प्राप्तुमिच्छोः मुनेः कर्मफलत्यागिनः कर्म ध्यानयोगनिष्पत्तौ कारणं ध्यानयोगं प्राप्तस्य सर्वकर्मनिवृत्तिरेव ध्यानपरिपाके कारणं ॥ यावत् यावत् कर्मोपरमः तावत्तावत् चित्तसमाधानेन ध्यानयोगपरिपाकः ॥ 'नैतादृशं ब्राह्मणस्यास्ति वित्तं यथैकता समता सत्यता च ॥ शीलं स्थितिर्दंडनिधानमार्जवं ततस्ततश्चोपरमः क्रियाभ्यः' ॥ इति ह्युक्तमभियुक्तैः ॥ योगं चित्तशुद्धिं प्राप्तुकामस्य भविष्यन्मुनेः कर्म चित्तशुद्धेः कारणं ॥ तं योगमारूढस्य तस्य शमः सर्वकर्मसंन्यास एव ज्ञानपरिपाके कारणं ॥ यावद्योगारोहणं कर्मयोगः ॥ योगारूढस्य च कर्मनिवृत्तिरिति तत्त्वं ॥ ३ ॥

वि ॥ अर्जुनः ॥ पृथक्साधनभूतज्ञानकामाभयसाध्यात्मावलोकनरूपफलवत्वात् कर्मयोगी संन्यासी योगी चेत्युच्यते ॥ इत्युक्तं ॥ किं कर्मयोगिनः कर्मणा

१. २. ५२. २. ३. १८. ३. ३. १७. ४. शमः विक्षेपोपरमः स्वत एव कर्मोपरमः ॥ अत्र, सम्यक् न्यासः समाप्तविमलतरधियः कर्मणां संविदानां संन्यासो यद्बद्ध्वा स्वयमुपरमति प्राप्तवत्कं प्रवेश्य ॥ रंभा तावाद्बुद्धि भजति फलभरं यावदुच्चैः प्रसूतं ह्रासं पश्चात्तथैवामृतमभिलषतो ज्ञानमुत्पाद्यकर्म' ॥ इति अध्यात्ममांसावचनमनुसंधेयम् ॥

ज्ञानयोगव्यवधानमन्तरेण साक्षादात्मावलोकनं सिध्यति ॥ किं कर्मणः आ-
त्मावलोकनं प्रति ज्ञानयोगनैरपेक्ष्येण कारणत्वमस्ति ॥ इति शंकरे मे मानसं ॥
ब्रूहि ॥

कृष्णः ॥ योगशब्दितं आत्मावलोकनं प्राप्तुमिच्छोः मुनेः कर्मयोगस्य अंत-
र्गताऽऽत्मयाथात्म्यज्ञानकत्वेन यथावदात्मस्वरूपमनुसंधतः कर्मयोगिनः कर्म
आत्मावलोकनप्राप्तेः कारणं भवतीत्युच्यते ॥ आत्मावलोकनसिद्धिं प्राप्तस्य तस्य-
शमः कर्मनिवृत्तिरेव आत्मावलोकनात्मकयोगपरिपाकस्य कारणं उच्यते ॥ आत्मा-
वलोकनस्य कर्म कारणमिति विशेषविधिः शेषनिषेधपरः ॥ शेषश्च परोक्षज्ञान-
रूपः ॥ ततश्च यथावदनुष्ठितः कर्मयोग एव ज्ञानयोगनिरपेक्षः आत्मावलोकनसाधनं
भवतीति सिद्धं ॥ उत्तरार्धे योगारूढस्य कर्मनिषेधः योगमनारूढस्य तत्प्राप्तीच्छोः
कर्मकरणविधिपरः ॥ ततश्च योगमनारूढेन तत्प्राप्तीच्छुना तत्प्राप्तिपर्यंतमवश्यं
कर्मानुष्ठेयमिति सिद्धं ॥ उक्तीत्या यथावदनुष्ठितकर्मयोगस्य स्वसाध्यज्ञानयोग-
स्यैव साक्षादात्मावलोकनहेतुत्वात्पृथगुभययोगसाध्यफलसाधनत्वेन संन्यासी च
योगी चेति उभययोगयोगित्वोक्तिर्युक्तेत्यवगतव्यं ॥ आत्मावलोकने मोक्षत्वोपचा-
रेण कर्मयोगो मोक्षहेतुरित्युक्तिः ॥ उक्तं च तथा मया ॥ 'कृत्वाऽपि न निबध्यते' ॥
इति ॥ 'निःश्रेयसकराबुभा' विति ॥ 'निर्द्वन्द्वो हि महाबाहो सुखं बंधात्प्रमुच्यते' ॥
इति च ॥ कर्मयोगस्य आत्मावलोकनं फलमुक्तं मया ॥ 'तदा योगमवाप्स्यसी' ति ॥
ज्ञानयोगफलमात्मावलोकनं कर्मयोगेनापि साक्षात्पृथक् लभ्यते ॥ अतः उभययोग-
साध्यफलसाधकत्वात् कर्मयोगस्य उभयात्मकत्वोक्तिः ॥ उक्तं च मया 'यत्सांख्यैः
प्राप्यते स्थानं तद्योगैरपि गम्यते' ॥ इति ॥ पूर्वमसकृदुक्तस्यैवास्वार्थस्य दाढ्यार्थ
मत्र विशेषविधिना अन्यनिषेधेन प्रतिपादनं इति बोध्यम् ॥ ३ ॥

अर्जुनः ॥ योगारोहणशब्दितयोगप्राप्तिपर्यंतं कर्मयोगः कर्तव्य इत्युक्तं ॥
कदा योगारूढ इत्युच्येत ॥ योगारूढलक्षणमस्य कदा भवति ॥ ब्रूहि ॥

१. विशेषविधेः शेषनिषेधे पर्यवसानं अन्यनिषेधस्य अन्यविधिपर्यवसानं च 'रेणुर्द्वयोः स्त्रियां
धूलिः पांसुर्नो न द्वयोरजः ॥' इत्यादौ व्यक्तम् ॥

कृष्णः ॥ यदा हि नेन्द्रियार्थेषु न कर्मस्वनुषज्जते ॥

सर्वसंकल्पसंन्यासी योगारूढस्तदोच्यते ॥ ४ ॥

यदेति ॥ सर्वे च ते मन्कल्पाश्च सर्वसंकल्पाः तान् संन्यस्यतीति सर्वसंकल्प-
संन्यासी सन् यदा इन्द्रियाणां अर्थाः विषयाः तेषु नानुषज्जते ॥ कर्मसु च नानुषज्जते ॥
तदा योगं भारूढः योगारूढः उच्यते ॥ हि प्रसिद्धम् ॥ ४ ॥

सर्वेषु कर्मसु क्रियमाणेषु संकल्पसंगफलादित्यागी संकल्पादिकं त्यक्त्वा-
कर्म कुर्वाणः कर्मयोगी यदा इन्द्रियग्राह्येषु विषयेषु कर्मसु च नानुषज्जते ॥ कर्म-
फलसंगादिरूपं संबंधं न प्राप्नोति ॥ संकल्पादित्यागात् स्वत एवाप्रयत्नेन विषयेषु
कर्मसु च अस्य असंगो यदा जायते तदाऽयं तेन हेतुना योगमारूढ उच्यते ॥
योगारूढलक्षणसंपत्त्या योगारूढ इति व्यवह्रियते ॥ आरूढक्षोः विषयेषु कर्मसु च
अनुषज्जो महता प्रयत्नेन ॥ आरूढस्य तु प्रयत्नं विना स्वत एवेति भेदः ॥
प्रयत्नं विना स्वत एव अनुषङ्गराहित्यं योगारूढलक्षणं तत्प्राप्तिपर्यन्तं कर्मयोगोऽ-
नुष्ठेयः ॥ ४ ॥

अ॥ विषयेषु नित्यनैमित्तिककाम्यप्रतिषिद्धेषु कर्मसु च यदा कर्तव्यतादिबुद्धिं
न करोति तदा सर्वसंकल्पसंन्यासी भवति ॥ सर्वविषयविषयकान् संकल्पान्
त्यजति ॥ संकल्पत्यागे कामत्यागो भवति ॥ मूलोन्मूलने तत्कार्यानुदयात् ॥
संकल्पमूलो हि कामः ॥ कामत्यागे च कर्मत्यागी भवति ॥ काममूलानि हि कर्मा-
णि ॥ यदा सम्यग्ज्ञानेन सर्वस्य मिथ्यात्वदर्शनेन सर्वकर्मसंन्यासाहो भवति तदैव
योगारूढ उच्यते ॥ अनेन, कर्मणा अंतःकरणशुद्ध्या लब्धज्ञानस्य विदुषः कर्म
संन्यासो विधीयते ॥ नानुषज्जते अहमेतेषां कर्ता ममैतं भोग्या इत्यभिनिवेशरूपं
अनुषङ्गं न करोति ॥ सर्वसंकल्पसंन्यासी सर्वेषां मयेदं कर्तव्यं अनेन इदं फलं
मया भोक्तव्यं इत्येवंरूपाणां संकल्पशब्दितमनोवृत्तिविशेषाणां तद्विषयाणां का-
मानां तत्साधनानां च १ कर्मणां त्यागशीलः योगारूढः विषयेषु कर्मसु च

अनुषङ्गस्य तद्धेतोः संकल्पस्य च योगारोहणप्रतिबंधकस्याभावात् समाधियोग-
मारूढो भवति ॥ सर्वेषु द्रव्यगुणकर्मादिषु सं इति कल्पनाः संकल्पाः समीचीनत्व-
बुद्ध्यः तेषां त्यागशीलः ॥ अधिष्ठानयाथात्म्यदर्शनन तन्नाऽऽरोपितानां तेषां
शुक्तावारोपितस्य रजतस्येव मिथ्यात्वनिश्चयात् ॥ नहि मिथ्यात्वेन निश्चिते
वस्तुनि समीचीनत्वबुद्धिर्भवति ॥ भिक्षाटनादौ उपलभ्यमानेषु शब्दादिषु वास-
नया कर्तव्यत्वेन प्रतीतेषु स्नानशौचादिषु च नानुषज्जते ॥ अहं भुंजं अहं
करोमीत्यादिरूपेण कर्तृभोक्तृतादात्म्यापत्तिं न करोति ॥ किंतु उदासीनत्वेन
साक्षिभूतस्तिष्ठति ॥ यथावदात्मस्वरूपमनुभवति ॥ वक्ष्यते च ॥ आत्मनः स्वरूपं
'न करोति न लिप्यते' ॥ इति ॥ तदा योगारूढो भवति ॥ सम्यक् श्रुत्वौ रजत-
प्रत्ययवत् अद्वितीये ब्रह्मणि कल्पंत इति संकल्पाः विपरीतप्रत्ययाः तत्यागी विषयेषु
कर्मसु च विषये नानुषज्जते ॥ दृष्टार्थानुरूप्येण वृत्तेः परिणतिं चक्षुरादिभि-
रिन्द्रियैः तत्तद्विषयग्रहणादिरूपकर्माण्यपि न करोति ॥ तदा योगारूढो भवति ॥
यस्माद्योगारूढ एव विधः तस्मात्तस्य शम एव कारणमुच्यते ॥ प्रसिद्धमिदमुप-
निषदादौ ॥ ४ ॥

वि ॥ यदा आत्मव्यतिरिक्तेषु प्राकृतविषयेषु नानुषज्जते तत्साधनभूतेषु
काम्यनिषिद्धकर्मसु च सङ्गं न करोति ॥ सङ्गं त्यजतीत्यनुक्त्वा नानुषज्जते
इत्युक्त्या न जातं सङ्गं निवर्तयति ॥ किंतु संगः स्वत एव न जायत इति सूच्यते ॥
तदैव सर्वविषयसर्वकर्मविषयकसंकल्पत्यागी योगारूढो भवति ॥ संकल्पत्यागात्
योगशब्दितमात्मावलोकनं प्राप्तो भवति ॥ प्रसिद्धमिदं ॥ तावदनुष्ठेयं नियतं
कर्म ॥ ४ ॥

अर्जुनः ॥ कर्मयोगेन शुद्धान्तःकरण एव ध्यानयोगाधिकारीत्युक्तं ॥ तत्कृतः ॥

ब्रूहि ॥

कृष्णः ॥ उद्धरेदात्मनाऽऽत्मानं नाऽऽत्मानमवसादयेत् ॥

आत्मैव ह्यात्मनो बंधुरात्मैव रिपुरात्मनः ॥ ५ ॥

उद्धरेदिति ॥ आत्मना आत्मानं उद्धरेत् ॥ आत्मानं नावसादयेत् ॥ आत्मनः
आत्मैव बंधुः ॥ आत्मैव आत्मन रिपुः शत्रुः ॥ हि प्रसिद्धम् ॥ १ ॥

इत्सिते आत्मवस्तुनि परमात्मवस्तुनि च आत्मशब्दितस्य मनसो योजनं
हि ध्यानं ॥ तच्च शोधितस्यैव मनसः संभवति ॥ नाऽशोधितस्य ॥ मनसः
शुद्धिश्च कर्मणैव नान्येन ॥ अतः कर्मयोग्येव ध्यानाधिकारी भवति ॥ कर्मणा
शोधितेन मनसा स्वं योगारूढतामापाद्य संसारापाराकूपारादुत्थरेत् ॥ आत्मानं
नावसादयेत् न नाशयेत् ॥ न स्वं तस्मिन्निमज्जयेत् ॥ बंधुरुत्थरति रिपुरवसाद-
यति ॥ अतः कथं मनसा उत्थरेत् नावसादयेदित्युच्यते इति चेत् आत्मनः स्वस्य
आत्मैव मन एव बंधुः नान्यः ॥ आत्मनः स्वस्य आत्मैव मन एव शत्रुः नान्यः ॥
बंधवो रिपवश्च बाह्यप्रयोजनानुकूल्यप्रातिकूल्याभ्यां देहबंधवः देहशत्रवश्च ॥ मन-
स्तु पुरुषार्थानुकूल्यप्रातिकूल्याभ्यां आत्मबंधुः आत्मशत्रुश्च ॥ ये बंधवः ये च
रिपवः तेषुपि आत्मप्रयुक्ता एवेति युक्तं आत्मन एव बंधुत्वं शत्रुत्वं च ॥ प्रसिद्ध-
मिदं ॥ आत्मशब्दाऽऽवृत्तिरुक्तार्थं तात्पर्यद्योतनाय ॥ यो नोत्थरति अवसादयति
चात्मानं स १ आत्मद्रोही भवति ॥ आत्मद्रोहिणस्तु अधोगतिर्नियता ॥ २ 'असुर्या
नाम ते लोका अंधेन तमसावृताः ॥ तांस्ते प्रेत्याभिगच्छन्ति यैके चात्महनो जनाः' ॥
इति श्रुतिः ॥ आत्मना स्वेनैव स्वमुत्थरेत् ॥ स्वेनैव स्वं नावसादयेत् ॥ स्वस्य
स्वयमेव बंधुः ॥ स्वस्य स्वयमेव रिपुश्च ॥ यथा रोगी महाज्वरादिप्रचंडरोग-
निमग्नं आत्मानं अपथ्यसेवनमपास्य दिव्यौषधपथ्यसेवननिरतो भूत्वा स्वेनैव
रोगादुत्थरति ॥ तथा पुत्रमित्रकलत्रादिगोचरमहामोहावर्तशताकुलं कामक्रोधलो-
भाहंकारममकारादिचित्तविकारमहाप्राहसमुज्ज्वलिते नानाविधमहारोगतिमितिमि-
ङ्गिलकोटिविराजिते अशनायापिपासादिमहाकल्लोलोद्भ्रंशिते तापत्रयनिबिडबड-
बानलज्वालामालासंबीते स्वेष्टजननष्टिप्रयुक्तप्रलापमहाध्वनिविधूर्णिते नित्यनिरंतर-
दुर्वासनाशैवालपटलसंकीर्णं विषयविषपरिपूर्णं संसारार्णवे निमग्नं स्वं भ्रष्टा-
भक्तिसमाराधितपरमेश्वरप्रसादवता सदसद्विवेकवैराग्यशमदमामादिसाधनवता भ-

१. अतः, लक्ष्म्या कथं चिन्नरजन्म दुर्लभं तत्रापि पुंस्त्वं श्रुतिपारदर्शनं ॥ यस्त्वात्ममुक्तौ न
यतेत मूढधीः स ह्यात्महा स्वं विनिहंत्यसदग्रहात्' इति विवेकचूडामणिदल्लोकोऽनुसंधेयः ॥ २. ई. ३.

वर्णविहिसमुत्पन्नात्मज्ञानवता स्वैनैव तस्मात्संसारसागरादुत्थरेत् ॥ अविद्यातत्कार्य-
संबंधलेहशरहितेन सच्चिदानंदैकस्वरूपेणावस्थापयेत् ॥ स्वस्वरूपेणावस्थानं मोक्षः तं
प्रापयेत् ॥ यथा रोगी जिह्वाचापल्यदोषवेगवशगो भूत्वा स्वाऽऽरोग्यप्रतिकूल-
मपथ्यं भुक्त्वा स्वं स्वेन नाशयति तथा बाह्यविषयप्रावण्यरूपापथ्यसेवनेन स्वं
स्वेन न नाशयेत् ॥ स्वस्य स्वयमेव बंधुः ॥ स्वस्य स्वयमेव शत्रुश्च ॥ अतः
उक्तरीत्या आत्मोत्थरणपरण भवितव्यं ॥ तादृशो योग्यता तु कर्मयोगादेव भवतीति
कर्मयोगवानेव ध्यानयोगाधिकारी भवतीति युक्तम् ॥ ५ ॥

अर्जुनः ॥ कस्यात्मनः आत्मा बंधुः शत्रुश्च भवति ॥ कीदृश आत्मा बंधुः
शत्रुश्च भवति ॥ ब्रूहि ॥

कृष्णः ॥ बंधुरात्माऽऽत्मनस्तस्य येनाऽऽत्मैवाऽऽत्मना जितः ॥

अनात्मनस्तु शत्रुत्वे वर्तेनाऽऽत्मैव शत्रुवत् ॥ ६ ॥

बंधुरिति ॥ येन आत्मना आत्मा जित एव तस्य आत्मनः आत्मा बंधुः ॥ न
विद्यते आत्मा यस्य सः अनात्मा तस्य तु आत्मा शत्रुणा तुल्यं शत्रुवत् शत्रोर्भावः शत्रुत्वं
तस्मिन् शत्रुत्वएव वर्तेत ॥ ६ ॥

तस्य आत्मनः आत्मा बंधुः ॥ कस्येति चेत् येन आत्मना येन जीवेन आत्मना
मनसा बुद्ध्या स्वैनैव वा आत्मा मनः कार्यकारणसंघातो वा वशीकृतः ॥ तस्य
आत्मनः मनः स्वरूपं वा बंधुः ॥ तस्य तादृशं जितं मनो बंधुः तादृशः जितेन्द्रिय
आत्मा तस्याऽऽत्मनो बंधुः ॥ अनात्मनः येन मनो न वशीकृतं तस्य येन कार्य-
करणसंघातः न वशीकृतः तस्य अजितात्मनः आत्मा मन एव स्वरूपमेव वा
प्रसिद्धशत्रुवत् शत्रुत्वे शत्रुभावं शत्रुकार्ये वर्तेत ॥ तुशब्दः अजितात्मनो महांत-
मनर्थं सूचयति ॥ अनात्मनः आत्मभिन्नस्य देहेंद्रियादेः शत्रुत्वे सति आत्मैवस्वय-
मेव स्वस्य शत्रुवत् वर्तेत ॥ अनात्मन इति कथमुच्यते इति चेत् सन्नप्यात्मा
अवशीकृतत्वेन यस्य नोपकरोति सः अनात्मेत्युच्यते ॥ सदपि धनं यस्य नोप-
भोगाय भवति सोऽधन इत्येवाच्यते ॥ बुंधुरेवेति वा तस्यैवेति वा येनैवेति वा

जितस्य एवेति प्राऽन्वयः ॥ कृष्णबदेवेति वा शत्रुत्व एवेति वा वर्ततेवेति वाऽन्वयः ॥
 आत्मनो विषयसंगतदसंगाभ्यां शत्रुत्वं मित्रत्वं च भवति ॥ अत एव वर्तति ॥
 'मन एव मनुष्याणां कारणं बंधमोक्षयोः ॥ बंधायविषयासक्तं मुक्त्यैनिर्विषयं
 स्मृतं' ॥ इति ॥ अत आत्मानं कर्मयोगेन शोधितं कृत्वा तेन स्वयमात्मान-
 सुत्क्षरेत् ॥ ६ ॥

अर्जुनः ॥ अजितात्मनः आत्मनाऽनर्थो भवतीत्युक्तं ॥ जितात्मनः आत्मना
 किं भवति ॥ ब्रूहि ॥

कृष्णः ॥ जितात्मनः प्रशांतस्य परमात्मा समाहितः ॥ १ ॥ ॥

जितेति ॥ जितः आत्मा येन सः जिताऽऽत्मा तस्य प्रशांतस्य परमश्चासौ
 आत्मा च परमात्मा सम्यक् आहितः स्थापितः समाहितः भवति ॥ १ ॥ ॥

जितमनसः अतएव स्वतएव विषयेष्वप्रवृत्तिरूपां प्रशांतिं प्राप्तस्य परमात्मा
 सम्यक् आहितो भवति ॥ ध्यानयोग विषयीभूय अपरोक्षज्ञानविषयी भवति ॥
 तदा योगारूढ उच्यते ॥ ६ ॥ ॥

अर्जुनः ॥ योगारूढस्य लक्षणं 'यदाहीति संग्रहेणोक्तम् ॥ तद्विस्तरेण स्पष्टं
 ब्रूहि ॥

कृष्णः ॥ शीतोष्णसुखदुःखेषु तथा मानापमानयोः ॥ ७ ॥

ज्ञानविज्ञानतृत्पाऽऽत्मा कूटस्थो विजितेन्द्रियः ॥

युक्त इत्युच्यते योगी समलोष्टाश्मकांचनः ॥ ८ ॥

सुहृन्मित्रार्युदासीनमध्यस्थद्वेष्यबंधुषु ॥

साधुष्वपि च पापेषु समबुद्धिर्विशिष्यते ॥ ९ ॥

शीतेति ॥ शीतं च उष्णं च सुखं च दुःखं च शीतोष्णसुखदुःखानि तेषु
 तथा मानश्च अपमानश्च मानोपमानौ तयोः सम इति शेषः ॥ ७ ॥

ज्ञानेति ॥ ज्ञानं च विज्ञानं च ज्ञानविज्ञाने ताभ्यां तृप्तः आत्मा यस्य सः ज्ञान-

विज्ञानतृप्ताऽऽत्मा कूर्ट आकाशं तादेवं तिष्ठतीति कूर्टस्थः । नेजितानि इंद्रियाणि येन सः विजितेन्द्रियः । लोष्टश्च अश्मा च कांचनं च लोष्टाश्मकांचनानि समानि लोष्टाश्मकांचनानि यस्य सः तादृशः सः योगो युक्तः इति उच्यते ॥ ८ ॥

सुहृदिति ॥ सुहृच्च मित्रं च अरिश्च उदासीनश्च मध्यस्थश्च द्वेष्यश्च बंधुश्च सुहृन्मित्रार्थुदानमध्यस्थद्वेष्यबंधवः तेषु साधुष्वपि पापेषु च समा बुद्धिः यस्य सः समबुद्धिः विशिष्यते श्रेष्ठो भवति ॥ ९ ॥

शीते उष्णे सुखे दुःखे च प्राप्तेषु तथा मानापमानयोः प्राप्तयोः कूर्टस्थः कूर्टं आकाशं तद्भ्रमिर्विकारः भवति ॥ कृत इति चेत् ज्ञानविज्ञानतृप्तात्मा भगवद्विषयसामान्यज्ञानविशेषज्ञानाभ्यां परोक्षपरोक्षज्ञानाभ्यां वा तृप्तिशब्दितां अन्यत्रालंबुद्धिं प्राप्नोति तस्य मनः ॥ तादृशः अतो नितरां जितेन्द्रियः ॥ अतः लोष्टशब्दितोमृत्पिण्डः अश्मा पाषाणः कांचनं स्वर्णं च तस्य समानि भासन्ते ॥ कांचनं लोष्टाश्मवत् तुच्छं मन्यते ॥ तादृशः योगी योगं कुर्वन् युक्त योगारूढ उच्यते ॥ ध्यानयोगः । यदा एतादृशो भवति तदा योगारूढ इति उच्यते ॥ योगारूढस्यैवं लक्षणं ॥ आरुरुक्षाः यथासंभवं साधनम् ॥ ७ ॥ ८ ॥

अर्जुनः ॥ पतल्लक्षणेवेतास्सर्वे योगारूढाः समाः उत तेषु कश्चिद्विशिष्यते ॥ वद ॥ इति चेत् सुहृदादिषु नवसु समबुद्धिर्भ्यो योगारूढः स इतरेभ्यः योगारूढेभ्यः श्रेष्ठो भवति ॥ सुहृत् अनिमित्तोपकारी ॥ मित्रं निमित्तनोपकारी वधादिकर्ता अरिः उपकारापकारयोरप्रवृत्तः उदासीनः तयोर्भयोः प्रवृत्तः मध्यस्थः ॥ अप्रियकृत् द्वेष्यः ॥ १ सुहृदादिषु समबुद्धिः किमुचिता ॥ अन्याय्या हि सा ॥ कथमेतत् वद ॥ इति चेत् भगवदेकनिष्ठतया । न सर्वेषां ज्ञानरागद्वेषादिदोषवत्त्वेन सुहृदादिषु चित्त्वेन साम्यं गृह्णाति ॥ न सुहृत्त्वादिरूपानागतुकान् धर्मान् ॥ अतः चित्त्वेन साम्यप्राहिणा समबुद्धिरुच्यते ॥ सुहृदादिषु भगवान् वर्तते ॥ अतस्ते ॥ इति भगवद्विषयतया साम्यबुद्धिरुच्यते ॥ क्वचित् मित्रत्वं क्वचित् शत्रुत्वं इत्यादिरीत्या वैषम्यं भगवान् करोति अतो विषमो भगवानिति वैषम्यमनारोप्य यस्य

बद्धं तदेव तस्मिन् करोति ॥ अतो भगवान् सम इति समबुद्धिरुचिता ॥ सुहृदादिषु स्थितस्य भगवतो गुणादिषु तारतम्यं नास्ति ॥ किंतु साम्यमेव इति समबुद्धिरुचिता ॥ सुहृदादिषु साम्यज्ञानं युक्तं ॥ न साम्येन पूजादिकं युक्तं ॥ अतः सुहृदादिषु पूजादिकं यथायथा कार्यं तथातथैव करणीयं इति ज्ञानं तथा प्रबुद्धिश्च इत्येवं रूपा समबुद्धिरुचिता ॥ एतादृशसमबुद्धिमान् परमो योगारूढ इत्युच्यते ॥ एतादृशयोगारूढत्वप्राप्तिः कर्मयोगफलभूतध्यानयोगस्य फलं ॥ अतो योगारूढत्वाय कर्मयोगलब्धशुद्धिना मनसा ध्यानयोगं कुर्यात् ॥ ९ ॥

अ ॥ कृष्ण ॥ जिनात्मनः आत्मशब्दितकार्यकरणसंघातं जितवतः अतएव प्रशान्तस्य अतिमात्रोपरतवाह्याभ्यंतरकरणस्य आत्मनः परमात्मा परंब्रह्म सम्यक् आहितो भवति ॥ सम्यक् ध्यानयोगविषयो भवति ॥ चक्षुषो रूपमिव बुद्धिवृत्तः स्वयमेव विषयो भवति ॥ किंच ॥ शीतोष्णसुखदुःखेषु तथा मानापमानयोः १ समश्च भवति ॥ तदा योगारूढ उच्यते ॥ शीतोष्णादिभिरपि नासौ चाल्यते ॥ शीतोष्णादिषु सत्स्वपि जितात्मनः परमात्मा स्वप्रकाशज्ञानस्वभावत्वेन परम आत्मा समाधिविषयो भवति परं आत्मा इति वा छेदः ॥ जिनात्मनः प्रशान्तस्य केवलं आत्मा समाहितो भवति नान्यस्य ॥ तस्माज्जितात्मा प्रशान्तश्च भवेत् ॥ यस्य आत्मा समाहितः स योगारूढ उच्यते ॥ २ जिनात्मनः प्रशान्तस्य केवलं आत्मा शीतोष्णादिषु सत्स्वपि समाधिविषयो भवति ॥ ७ ॥

किंच ३ ज्ञानविज्ञानाभ्यां परोक्षपरोक्षज्ञानाभ्यां तृप्तमनाः अन्यत्रालंबुद्धिमन्मनाः अतो विजितेन्द्रियः अतः समलोष्टाश्मकांचनः अतः कूटस्थः आकाशवर्णविकारः अप्रकंप्यश्च भवति ॥

४ किंच 'ज्ञानं शास्त्रेण सर्वस्य ब्रह्ममात्रत्वज्ञानं शास्त्रेण सूर्यचन्द्रग्रहणानिश्चयवत् ॥ विज्ञानं ब्रह्मैवाहमिदं जगच्चेति साक्षादपरोक्षोकरणं ताभ्यां तृप्तात्मा विजि-

१. सम इत्यध्याहारः ॥ २. जितमनसः ॥ ३. अत्र, 'अस्ति ब्रह्मेति चेद्देव परोक्षज्ञानमेव तत् ॥ अहं ब्रह्मेति चेद्देव साक्षात्कारः स उच्यते' ॥ इति पंचदशीदशोकोऽनुसन्धेयः ॥ ४. शीतोष्ण-
व्यादिस्वार्धश्लोकः एकं वाक्यम् ॥

तैन्द्रियः समलोष्टाश्मकांश्चनः अतः शीतोष्णादिषु प्राप्तेष्वपि कूटस्थः निर्विकारः
सैरप्यप्रकंप्यो भवति ॥ एतादृशः योगी ध्यानयोगी युक्तः योगारूढ इत्युच्यते ॥
योगारूढलक्षणमिदम् ॥ ८ ॥

कृष्णः ॥ बादिप्रतिवादिनोर्द्ध्वयोर्विचदमानयोः कस्यापि पक्षमभजमानः उदा-
सीनः उभयोरपि हितैषी मध्यस्थः समबुद्धिः कः किंकर्मा इत्यव्यापृतबुद्धिः राग-
द्वेषादिराहित्येन समबुद्धिः योगारूढेषु विशिष्यते १ विशिष्टो भवति ॥ २ समा बुद्धिः
तत्तज्जातिगुणनामरूपक्रियाग्रहणं विना ब्रह्मत्वग्राहिणी बुद्धिः विशिष्यते स्थिरी-
भवति ॥ अयं योगारूढानां मध्ये श्रेष्ठः ॥ अतो योगारूढत्वाय कर्मयोगं
कुर्यात् ॥ ९ ॥

वि ॥ अर्जुनः ॥ कर्मयोग्येव ज्ञानयोगाधिकारी स च कर्मयोगः आत्माव-
लोकनरूपयोगारोहणपर्यन्तं कार्यः ॥ तस्य च योगारोहणस्य मनोजय उपायः
इत्यादिकमुक्तं ॥ एतादृशस्य कर्मयोगिनः ध्यानयोगारंभदशां ब्रूहि ॥

कृष्णः ॥ शीतोष्णादिषु प्राप्तेष्वपि जितात्मनः विकाररहितमनसः प्रशान्तस्य
निवृत्तबाह्येन्द्रियव्यापारस्य मनसि परमः कर्मयोगारंभात्पूर्वतनाशुत्थमनस्त्वाव-
स्थापेक्षया कर्मयोगलब्धशुद्धिमदंत-करणत्वेन उत्तमः आत्मा जीवात्मा समाधि-
योगार्हो भवति ॥ विशदानुसंधानयोग्यो भवति ॥ ७ ॥

किंच आत्मस्वरूपविषयकसामान्यविशेषज्ञानाभ्यां तृप्तमनाः अतः कूटस्थः
कूटं लोहकार्यं तदसदृशः निर्विकार आत्मा तत्र तिष्ठतीति कूटस्थः ॥ आत्म-
स्वरूपानुसंधानैकनिष्ठः ॥ कूटं यथा आगतुकविनश्वरायः पिंडादिसंश्लेषविश्लेष-
रूपावस्थाप्रवाहे वर्तमानेऽपि स्वस्वरूपे न शैथिल्यादिविकारवत् तथा आ-
त्मा देवमनुष्यादिशरीरसंश्लेषविश्लेषरूपावस्थाप्रवाहे वर्तमानेऽपि 'न जायते
स्त्रियते' इत्याद्युक्तीत्या न जन्ममरणादिविकारवान् अतः कूटसादृश्यात् कूटशब्दे-
नोच्यते ॥ कूटं शिखरं ॥ देहाद्यपेक्षया उत्तमत्वेन शिखरमुच्यत्वात् कूटशब्दे-

१. विमुच्यते इति पाठांतर ॥ २. विशिष्यते इति पाठे कर्मधारयः बहुव्रीहयो ॥ त्वमुच्यते
इति पाठे बहुव्रीहिः ॥

नोच्यते ॥ कूटस्थः साधारणो ब्रह्मसूत्रपुरुषः ॥ स यथा स्वीयं साधारणत्वं अनु-
संधते ॥ तथा उक्तलक्षणः क्लृप्तात्मा स्वीयं साधारणत्वं अनुसंधये ॥ अतः
कूटस्थपुरुषसादृश्यात् कूटस्थशब्देनोच्यते ॥ अतः विजितेन्द्रियः समलोद्यात्मकां-
चनश्च योगी कर्मयोगी युक्तः योगाभ्यासाहं इत्युच्यते ॥ इयं योगांगभ्रंशा ॥
कर्मणा शोधितेन मनसा ईदृशीं योगांगभ्रंशां आरोहेत् ॥ ८ ॥

वयस्तारतम्ये सः अपि हितैषिणः सुहृद् ॥ सद्यसो मित्राणि ॥ अरयो निमि-
त्तादिनिष्ठकारिणः ॥ द्वेष्याः स्वभावादेवानिष्ठकारिणः ॥ सति हेतौ हिताहितोभय-
प्रवृत्तियोग्याः हेत्वभावादुभयप्रवृत्तिरहिना उदासीनाः ॥ सत्यपि हेतौ स्वभा-
वत एव उभयप्रवृत्तिरहिता मध्यस्थाः ॥ सुहृदादिषु समबुद्धिः योगाभ्यासाहंषु
विशिष्यते ॥ सुहृदादिषु समबुद्धित्वं युक्तं ॥ साधुषु पापेषु च समबुद्धित्वं कथं
युक्तं स्यात् ॥ प्रयोजनाभावसाम्यात्तेषु समबुद्धित्वं युक्तमिति चेत् कथं प्रयोजना-
भावः सत्संगमादेवान्बुद्धिहेतुत्वेन प्रयोजनसद्भावात् ॥ इति चेत् सत्संगादि-
सापेक्षो योगी यदीह विवक्षितः स्यात् तर्हि प्रयोजनाभावसाम्यात् समबुद्धित्वं
युक्तमित्येतदयुक्तं स्यात् ॥ न तथा किंतु श्रुतसकलभ्रंतव्यः कृतसकलकर्तव्यः
साक्षात्कारात्यंतयोग्यदशापन्नो योगी विवक्षितः ॥ तस्य च योगोपयुक्तरहस्य
स्थानादेरेवोपादेयतया साधुभिः पापैश्च प्रयोजनाभावः समः ॥ अतः तेषु सम-
बुद्धित्वं युक्तं ॥ अत एनाहशो भूत्वा योगारंभदशार्हतामापद्य आत्मावलोकन-
योगाभ्यासमारभेत ॥ ९ ॥

अर्जुनः ॥ यस्य ध्यानयोगस्य अधिकारिसाधनफलादि परिकरोऽभिहितः तं
ध्यानयोगं सप्रकारं ब्रूहि ॥

कृष्णः ॥ योगी यंजीत क्षततं आत्मानं रहसि स्थितः ॥

एकाकी यतचित्तात्मा निराशीरपरिब्रह्मः ॥ १० ॥

योगीति ॥ योगः अस्यास्तीति योगी रहसि एकान्ते स्थितः एकाकी यती

१. चि ॥ यतचित्तमनाः आत्मा मनः चित्तं चिंतायुक्तं मनः इति भेदः ॥

चिन्तं च-आत्मा च चिन्ताऽऽत्मानौ यस्य सः यतचित्ताऽऽत्मा निर्गता आशीः यस्मात्
सः निराशीः सर्वे च ते परिग्रहाश्च सर्वपरिग्रहाः यक्ताः सर्वपरिग्रहाः येन सः वक्तुसर्व-
परिग्रहः तादृशश्च सन् सततं सर्वदा आत्मानं मनः युंजीत योजयेत् ॥ १० ॥

योगी कर्मयोगी कर्मणा लब्धाधिकारः ध्यानयोगे प्रवृत्तः एकांते स्थितः
तत्रापि एकाकी सन् निरंतरं अहरहः योगाभ्यासकाले विच्छेदराहित्येन संतत-
धारया आत्मानं मनः युंजीत ॥ ध्येये परमात्मवस्तुनि आत्मस्वरूपे वा योजयेत् ॥
चञ्चलं मनः कथं मेकत्र योजयितुं शक्यं ॥ तादृशस्य मनसः ध्येये अवस्थापन-
पर्यंतं देहः स्थिरीभूय कथं तत्कार्यं साधयेदिति चेत् यतचित्तात्मा मनः देहं च
नियम्य योगाभ्यासानुकूलतां आपादयेत् ॥ तादृशः अतो निराशीः संछिन्न-
सर्वविषयाऽऽशापाशः ॥ अन्यथा रागित्वेन ध्यानफलं प्रेक्षेत् ॥ ततश्च तद्धानं
कामनया कृतमपार्थकं राज्ञात् ॥ अतः फलनिरपेक्षः ॥ भार्यापुत्रादिसर्वपरिग्रह-
शून्यः परिग्रहपरित्यागस्य अशक्यत्वाद्नुचितत्वाच्च तत्र ममनाशून्यः अन्यथा
कथंचित् मनसो योजनावसरे परिग्रहस्मरणतद्बचनश्रवणादिना सद्यस्ततो निश्च-
रेत् चञ्चलं मनः ॥ अतः तत्राभिमानरहितः तादृशश्च सन् मनः युंजीत ॥ आत्मानं
युंजीत योगनिष्ठं कुर्यादिति वा ॥ अयं ध्यानयोगः ॥ १० ॥

कृष्णः ॥ शुचौ देशे प्रतिष्ठाप्य स्थिरमासनमात्मनः ॥

नात्युच्छ्रितं नातिनीचं चेलाजिनकुशोत्तरम् ॥ १ ॥

तत्रैकाग्रं मनः कृत्वा यतचित्तोद्विजक्रियः ॥

उपविश्यासने युञ्ज्याद्योगमात्मविशुद्धये ॥ १२ ॥

शुचाविति ॥ आत्मनः स्वस्य न अत्युच्छ्रितं अत्युन्नतं नात्युच्छ्रितं न अतिनीचं
अत्यबनतं नातिनीचं चेले वस्त्रं अजिनं कृष्णाजिनादिकं कुशाः दर्भा उत्तरे यस्य तत्
चेलाजिनकुशोत्तरं स्थिरं आसनं शुचौ शुद्धे देशे प्रतिष्ठाप्य तत्र आशने उपविश्य चित्तं
च इन्द्रियाणि च चित्तेन्द्रियाणि चित्तेन्द्रियाणां क्रियाः व्यापाराः यताः निगृह्यताः

चिचैत्रिक्रियः यायेन सः निगूहीनेन्द्रियक्रियः सन् नमः एकं अग्रं विषयः यस्य तत् एकाग्रं कृत्वा आत्मन मनसः स्वस्य वा विशुद्धिः आत्मविशुद्धिः तस्यै आत्मविशुद्धये योगं ध्यानयोगं युज्यात् कुर्यात् ॥ ११ ॥ १९ ॥

स्वभावतः संस्कारतो वा शुद्धे किमिकीटादिगहिते देशे स्वस्य दार्वादिनिर्मितं आसनं स्थिरं यथातथा प्रतिष्ठाप्य कीदृशमासनमिति चेत् अत्युन्नतिहीनं अत्यवनितीनं वस्त्रं कृष्णाजिनं दर्भाश्च उपरि यस्य तादृशं सुखोपवेशार्थं आसनेपरि १ कुशानास्तीर्य तदुपरि कृष्णाजिनं प्रसार्य तस्मिन् वस्त्रमास्तीर्य तस्मिन् आसने उपविश्य मनः २ ध्येयवस्त्वेकनिष्ठं कृत्वा अतः चित्तस्य इंद्रियाणां च व्यापारान् विहाय चित्तैन्द्रियव्यापारोपरमं कृत्वा आत्मनः मनसः शुरुष्ये आत्मनः स्वस्य बंधनिवृत्तये ध्यानयोगं कुर्यात् ॥ ११ ॥ १२ ॥

कृष्णः ॥ समं कायशिरोग्रीवं धारयन्नचलं स्थिरः ॥

संप्रेक्ष्य नासिकाग्रं स्वं दिशश्चानवलोकयन् ॥ १३ ॥

प्रशांतात्मा विगतभीः ब्रह्मचारिव्रते स्थितः ॥

मनस्संयम्य मच्चित्तो युक्त आसीत् मत्परः ॥ १४ ॥

सममिति ॥ कायश्च शिरश्च ग्रीवा च एषां समाहारः कायशिरोग्रीवं तत् समं यथातथा न चलं अचलं यथातथा धारयन् सन् स्थिरः सन् स्थिरमिति पाठे स्थिरं यथातथा धारयन् स्वं स्वकीयं नासिकाया अग्रं नासिकाग्रं संप्रेक्ष्य दृष्ट्वा दिशः न अवलोकयन् अनवलोकयन् तादृशश्च सन् प्रशांतः आत्मा यस्य सः प्रशांतात्मा विगता भीः भयं यस्मात्

१. औचित्यादत्र विपरीतक्रमो ज्ञेयः चेलाजिनकुशाः उत्तरं यस्य तत् चेलाजिने कुशेभ्यः उत्तरे यस्मिन् तत् ॥ वि ॥ स्थिरत्वार्थं दार्वादिनिर्मितत्व तस्य मृदुत्वार्थं उपरि बेलं तस्य निस्तरं गत्वार्थं शुद्धवर्षं च अजिनं मृदुत्वार्थं शुद्धवर्षं सत्वान्मेवार्थं च कुशा इति यथाश्रुत एव वा क्रमः ॥
२. एकं अग्रं विषयो यस्य तत् ॥

सः विगतभीः ब्रह्मचारिणां व्रतं ब्रह्मचारिव्रतं तत्र स्थितः मनः संयम्यः सम्यक् निगृह्य
मयि चित्तं यस्य सः मच्चित्तः तादृशश्च सन् अहं परो यस्य सः मत्परः स च सन् युक्तः
ध्यानयोगं कुर्वन् आसीत् उपविशेत् ॥ १३ ॥ १४ ॥

कायः मध्यदेहः शिरः ग्रीवा च इत्येतत्त्रयं समं यथातथा अचलं यथातथा
धारयन् अत एव १ स्थिरः ॥ स्वीयं नासाग्रं संप्रक्ष्य स्थित इव दिशः अनवलोक-
यंश्च ॥ किं नासाग्रसंप्रक्षणं योगं अंतर्भूतमिति चेत् न चक्षुषा रूपादिविषय-
ग्रहणराहित्यं विवक्षितं ॥ दिशश्चानवलोकयन्निति किमर्थमिति चेत् चक्षुषा
रूपाद्यग्रहणेऽपि अंतरा पुरः पश्चात् पार्श्वयोश्च विपरीतशब्दाद्युत्पत्तौ दिशा-
मवलोकनं कुर्यात् ॥ तच्च योगप्रतिबंधकं अतः अंतरा दिशामवलोकनमकुर्वन् ॥
अनेनैव पूर्वौ नासिकाग्रं संप्रक्ष्येति किमर्थमुच्यते इति चेत् रूपादिग्रहणपरि-
त्यागाय नेत्रनिमीलनं कर्तव्यं प्रतीयेत ॥ तत्करणे लयविक्षेपस्यात् ॥ तत्प-
रिहाय नासाग्रं संप्रक्ष्येति ॥ अर्धनिमीलितनेत्र इत्यर्थः ॥ दिशः अनवलोकयन्
हेत्वर्थे शतृप्रत्ययः ॥ २' तस्य संजनयन् हर्षं भिति वत् ॥ दिशामवलोकनमकर्तुं
नासिकाग्रं संप्रक्ष्य ३ स्थितः, कथमुक्ता स्थितिः सिध्यतीति चेत् प्रशांतात्मा
विषयेभ्यो व्यावृत्तमनाः विगतभीः प्रमादालस्याद्यंतगायभयरहितः विजनस्थिति-
संभावितसिंहव्याघ्रादिदुष्टजंतुबाधाभयरहितः शास्त्रीयनिश्चयवशात् कर्मपरि-
जानितपारत्रिकबाधधंभावनासंज्ञानसाध्वसरहितः ब्रह्मचारिणां व्रते ब्रह्मचर्यगुरु-
शुश्रूषादिरूपे स्थितः ॥ तदर्थं मनः संयम्य पुनर्विषयोन्मुखमकृत्वा न केवलं
विषयैन्मुख्यराहित्येनालं मच्चित्तः तस्य नियमितस्य मनसः मयि योजनं कृत्वा,
चित्तनीयेषु रूपादिषु सत्सु कथं त्वयि मनसो योजनं कर्तुं शक्यमिति चेत्
मत्परः मामेव परं मन्वानः मम परत्वं निश्चये मनः स्वत एव निविष्टं भवति ॥
परस्वहानाभावेऽपि रुपादिषु औत्कंठ्यादिना मनोनिवेशदर्शनात् मत्पर इत्युक्तं ॥

१. चि ॥ स्थिरमिति पाठः ॥ समं अचलं स्थिरं च यथातथा इति त्रीणि क्रियाविशेषणानि ॥

२. १. १२. ३. योगं कुंज्यादिति पूर्वेण वा युक्त आसीत्त्युत्तरेण वा संबन्धः ॥ इति वा ॥

अपरत्वात्संधानपूर्वकं मयि निवेशितमनसः युक्तः १ ध्यानयोगोऽयं कुर्वन् आसीत् ॥
 उपविष्टो भवेत् ॥ नतु स्वेच्छया उचिष्टेत् ॥ ब्रह्मचर्यं नाम किमिति चेत् स्तनादि-
 मतिः क्वचित्सुप्ते पि, शेतपि इरूपे भोग्यतादुत्विष्ये कस्मरणावलां कनाऽऽज्ञापनादि-
 राहित्यं ॥ 'ब्रह्मचर्यं च योचित्सु भोग्यतादुत्विष्ये' ॥ इति स्मरणात् ॥ 'स्मरणं
 कीर्तनं कैलः प्रेक्षणं गुह्यभाषणं ॥ संकल्पोऽध्यवसायश्च क्रियानिर्मुक्तेषु च ॥
 एतन्मैथुनमष्टाङ्गं प्रवदाते मनाषिणः ॥ विपरितं ब्रह्मचर्यं एतदेवाहलक्षणं' ॥
 इति स्मरणाच्च ॥ एतादृशब्रह्मचर्यादिरूपे ब्रह्मचारिव्रते स्थितः युक्तः आसी-
 तेति कथमुच्यते ॥ नहि उपविश्य योगकरणसमये कश्चिदपि उक्तब्रह्मचर्यं
 रहितस्यात् ॥ गुरुशुश्रूषादिमान्वा स्यात् ॥ इति चेत् ॥ अहरहयोगमभ्यस्यनः
 यावता दिनाद्यात्मकेन कालेन योगपूर्तिर्भवेत् तावन्तं कालं ब्रह्मचर्यं गुरुशुश्रूषादी
 च स्थातव्यं ॥ अत उक्तं युक्तं ॥ १४ ॥

संजयः ॥ उक्तपरिकरपरिष्कृतन्यानयोगकरणमशक्यमिति चिंतयानं पार्थ,
 मालक्ष्य चिंतिततत्, सायः फलगौरवपरिज्ञाने महताऽपि प्रयत्नेनेदं साधनीयमिति
 स्वाराः, कं, प्रवृत्तिः, प्रदिशत मत्वा ध्यानयोगनिरूपणे सावशेषेऽपि मध्ये तस्य
 फलं मोक्षरूपमाह ॥

कृष्णः ॥ युजश्च सदाऽऽत्मानं योगी नियतमानसः ॥

शान्तिं निर्वाणपरमां मत्संस्थामधिगच्छति ॥ १५ ॥

युञ्जति ॥ नियतं निगृहीतं मानसं मनः यस्य सः नियतमानसः मनसः
 इमे मानसाः मनोविकाराः नियताः मानसाः यस्य सः इति वा एवं सदा आत्मानं मनः
 युजन् योगी ध्यानयोगो निर्वाणं शरीरनाशः तस्मात् परमा उत्तरकालमाविनी निर्वाण-
 परमा तां मयि संस्था रयेति; तद्गुण मत्संस्था तां शान्तिं मोक्षसुखं निर्वाणं मोक्षः परमं
 यस्यां यया वा तां मया मद्रूपेण संस्था रयेति; यया सा मत्संस्था तां शान्तिं उपरार्ति

निर्वाणे सुखे परमा निर्वाणपरमा तां मयि संस्था स्थितिः यस्याः सा मत्संस्था
तां शान्तिं सुखं अधिगच्छति प्राप्नोति । १५ ॥

उक्तप्रकारेण आत्मानं परमात्मानं ध्यायन् मनः योजयन् ध्यानयोगी क्र-
मेण विषयेभ्यो व्यावर्तितमनाः मानसाः मनोव्यापाराः निश्शेषनिर्धूतेतरसकलम-
नोव्यापारो वा सन् निर्वाणपरमां निर्वाणं लिंगदेहत्यागः तस्य परमां तदुत्तरकाल-
भाविनीं मयि संस्था स्थितिः तद्रूपां शान्तिं मुक्तिं प्राप्नोति ॥ निर्वाणं मोक्षः परमं
परमप्राप्यफलं यस्यास्तां मोक्षपर्यवसायिनीं मयि संस्था यस्यास्तां मद्धीनां
ममैव मय्येव वा सम्यक् स्थितिः यस्यां तां मदेकनिष्ठापर्यवसायिनीं मया
मद्रूपेण सम्यक् स्थिति र्यया तां मद्रूपेणावस्थानहेतुभूतां शान्तिं सर्वसंसारोपरतिं
प्राप्नोति ॥ १ मद्रूपेणावस्थानरूपां संसारोपरतिरूपां मुक्तिं प्राप्नोति ॥ २ निर्वा-
णस्य सुखस्य परमां परमावस्थारूपां मयि संस्थितां च शान्तिं निर्वृतिं प्राप्नोति ॥
अज्ञानायापिपासादिषड्गुर्मिरहिता मयि विद्यमाना या निर्वृतिः तत्सदृशीं निर्वृतिं
प्राप्नोति ॥ उक्तमहाफलसाधनत्वेन ध्यानयोगस्य महता प्रयत्नेन तं ३ ध्यानयोगं
साधयेत् । १५ ॥

अर्जुनः । उक्तरीत्या महाफलसाधनत्वात् कथंचिद्योगं साधयामि । मनो-
योजनस्य कालविलंबसाध्यत्वात्तावदशनायाऽनुदयार्थं अत्यशनं कृत्वा उपविश्य
निद्रां दूरतस्त्यक्त्वा योगमभ्यस्यामि ॥ उचितमेव हि तथाकरणं ॥ वद ॥

कृष्णः ॥ नाऽत्यश्रतस्तु योगोऽस्ति न चैकांतमनश्रतः ॥
न चातिस्वप्नशीलस्य जाग्रतो नैव चार्जुन ॥ १६ ॥

युक्ताऽऽहारविहारस्य युक्तचेष्टस्य कर्मसु ॥

युक्तस्वप्नावबोधस्य योगो भवति दुःखहा ॥ १७ ॥

१. 'युंजानः प्रथमं मनस्तत्त्वाय सविता धियः' ॥ इति (तै. सं. ४. १. १.)
श्रुतिः ॥ २. निर्वाणेषु मध्ये परमा मदीया या निर्वृतिः तां इति वा ॥ ३. योगप्रक्रिया-
विस्तरोऽत्र ७७ मधुसूदनीये द्रष्टव्यः ॥

नेति ॥ हे अर्जुन अत्यन्तं अभन् अत्यभन् तस्य अत्यभत तु योगः नास्ति ॥ एकांतं सर्वथा न अभन् अनभन् तस्य अनभतश्च योगः नास्ति ॥ स्वप्नः निद्रा शीलं यस्य सः स्वप्नशीलः अत्यन्तं स्वप्नशीलः अतिस्वप्नशीलः तस्य च योगः नास्ति ॥ अति जाग्रतः जागरणं कुर्वतश्च योगः नैवास्ति ॥ आहारश्च विहारः संचारः स च आहारविहारौ युक्तौ आहारविहारौ यस्य सः युक्ताहारविहारः तस्य कर्मसु युक्ता चेष्टा करचरणादिव्यापार यस्य सः युक्तचेष्टः तस्य स्वप्नश्च अवबोधः प्रबोधः स च स्वप्नावबोधौ युक्तौ स्वप्नावबोधौ यस्य सः युक्तस्वप्नावबोध तस्य दुःखं हंतीति दुःखहा योगः भवति ॥ १६ ॥ १७ ॥

अत्यशनं कुर्वतः योगो नास्ति ॥ तथाचेत् भशनमेव मास्तिवति चेत् एकांतं सर्वात्मना अशनमकुर्वतश्च योगो नास्ति ॥ अतिनिद्राशीलस्य च योगो नास्ति ॥ अतिजाग्रतश्च योगो नैवास्ति ॥ जागरणं योगसिद्धिसाधनमिति शंकावारणाय नैवास्तीत्युक्तं ॥ आहारः भशनं विहारः संचारः योगानुकूलमशनं कार्यं ॥ अतिसंचारेण श्रमोदयात् योगविरोधः स्यात् ॥ अतः युक्त एव संचारः कार्यः ॥ तत्तत्कर्मसु करचरणादिचेष्टा यथोचितं कार्या ॥ करचरणचेष्टाधिक्ये श्रमेण योगप्रतिबंधः स्यात् ॥ अतः कर्मसु युक्तचेष्टेन भवितव्यं ॥ यथोचितं निद्रा कार्या ॥ जागरणमपि यथोचितं कार्यं ॥ अतिस्वप्ने निद्रया कालहरणात् योगो न सिद्ध्येत् ॥ अतिजागरणं यन्नतो निद्राया दूरीकरणेन श्रमोदयात् मनो ध्येये वस्तुनि न लगेत् ॥ अतो युक्तस्वप्नावबोधेन भवितव्यं ॥ एवं कुर्वतः सर्वदुःखनिवृत्तिरूपमोक्षहेतुः योगः निष्पन्नो भवति ॥ अत आहारादिकमेवं कुर्वन् योगाभ्यासं कुर्यात् ॥ १६ ॥ १७ ॥

अर्जुनः ॥ एवं योगं कुर्वतः कदा योगपूर्तिर्भवति ॥ वद ॥

कृष्णः ॥ यदा विनियतं चित्तं आत्मन्येवावतिष्ठते ॥

निस्स्पृहस्सर्वकामेभ्यो युक्त इत्युच्यते तदा । १८ ॥

यदेति ॥ वि सम्यक् नियतं निगृहीतं चित्तं मनः यदा आत्मन्येव परमात्म-
न्येव स्वात्मन्येव वा अवतिष्ठते काम्यं त इति कामाः विषयाः सर्वे च ते कामाश्च सर्व-
कामाः तेभ्यः निर्गता स्पृहा इच्छा यस्य सः निस्पृहः सः तदा युक्तः इत्युच्यते ॥

यदा विशेषेण ऽवयैभ्यो व्यावर्तितं मनः ध्येये परमात्मनि परब्रह्माभिज्ञे
आत्मस्वरूपे निश्चलतया अवस्थितं भवति ॥ यदा व्युत्थानदशायामपि सर्वैभ्यो
विषयेभ्यो निर्गतस्पृहः । ध्येये वस्तुनि सुदृढं लग्नस्य तत्रैव लब्धरुचेः मनसः
न काप्यन्यत्र स्पृहा जायते । तादृशश्च यदा भवति तदा योगसंपूर्तिमान् योगा-
रूढ उच्यते ॥ योगसंपूर्तिदेशेयं ॥ संप्रज्ञातसमाधिः पूर्वमुक्तः ॥ असंप्रज्ञातसमा-
धिरनेनोच्यते ॥ ‘यदा ही’ त्यादिनाक्तं योगारूढलक्षणमनेन विवृतं तत्र दार्ढ्य-
जननाय ॥ १८ ॥

वि । अर्जुनः । एवं लब्धयोगपरिकरः कदा योगयोग्यो भवति ॥ वद ॥
कृष्णः ॥ यदा चित्तं निरतिशयप्रयोजनरूपे आत्मन्येव निश्चलमवतिष्ठते
तदा सर्वकामेषु निस्पृहो योगयोग्य उच्यते ॥ ‘युक्त इत्युच्यते योगी’ त्युक्तश्च
विवरणमिदमतिदार्ढ्याय ॥ १८ ॥

अर्जुनः ॥ योगसंपूर्तिमतो दृष्टान्तं मे ब्रूहि ॥ योगदशा मे ब्रूहि ॥

कृष्णः । यथा दीपो निवातस्थो नैगते सोपमास्मृता ॥

योगिनो यतचित्तस्य युंजतो योगमात्मनः ॥ १९ ॥

यथेति । नि अविद्यमानः वातः वायुः यस्मिन् सः निवातः निवाते तिष्ठती-
ति निवातस्थः दीपः यथा नैगते न चकति ॥ यतं चित्तं यस्य सः यथाचित्तः तस्य आ-
त्मनः योगं युंजतः योगिनः आत्मनः मनसः सा उपमा सः दृष्टान्तः स्मृता ॥ १९ ॥

आत्मनः परमात्मनः स्वात्मनो वा योगं ऽतद्विषयकं ध्यानयोगं कुर्वतः वि-
षयेभ्यो व्यावर्तितमनसः योगिनः योगसंपूर्तिमतः सा उपमा स दृष्टान्तः ॥ क इति

१. वि ॥ २. आत्मनः स्वस्य श्रेयसाधनं योगं ॥

चेत् निवातदीपः ॥ क्वचित्ति चेत् वायुसंचाररहितदेशे विद्यमानो दीपः यथा
 नैगते न चळति तथा नैगते ॥ कस्येति चेत् चित्तस्वैर्यस्येति शेषः ॥ यतचित्तस्येति
 कर्मधारयः ॥ यतश्च चित्तश्च वा ॥ यतचित्तस्येति भावप्रधानं ॥ यतचित्तस्वस्य
 वा ॥ आत्मनः मनसो वा ॥ युंजतो योगिनो वा ॥ युंजतः योगिनः आत्मनः आ-
 त्मस्वरूपस्य वा दृष्टान्तः ॥ दीपो वातेन यदा चळति तदा न किमपि वस्तु प्रकाश-
 यति ; यदा निवाते स्थितो न चळति तदा प्रकाशयति ॥ तथा बाह्यविषयवासनया
 चंचलं मनो ध्येयं वस्तु न प्रकाशयति ॥ ध्यानयोगेन निश्चलं तत् ध्येयं प्रकाशय-
 ति ॥ अतो मनसो दीपो दृष्टान्तः ॥ वाते स्थितो दीपश्चलञ्जिप्रभो वर्तते ॥ निवाते
 स्थितो दीपः सप्रभस्तिष्ठति ॥ तथा ध्यानयोगमलभमानस्य आत्मा चंचलचेताः
 ज्ञानरूपप्रभाहीनो वर्तते ॥ ध्यानयोगं कुर्वतस्तु आत्मा निवृत्तसकलेशरविषयमनो-
 वृत्तिः ज्ञानरूपप्रभासमानस्तिष्ठति ॥ अतो योगिनः योगिन आत्मस्वरूपस्य वा
 दृष्टान्तः ॥ अयमेव १ अक्षप्रज्ञातसमाधिः ॥ ' मनसो वृत्तिशून्यस्य निर्विकाराऽऽत्म-
 नास्थितिः ॥ अक्षप्रज्ञातनामासौ समाधियोगिनां प्रियः ' ॥ इति निरूपितोऽयम-
 भियुक्तैः ॥ इयं योगसंपूर्तिमतो योगारूढस्य दशा ॥ २ इयं योगादक्षा ॥ १९ ॥

संजयः ॥ अशक्यसाधनमिदं योगं कथमहं साधयेयं इति चिंतयंतं तमा-
 लक्ष्य इच्छुत्पादनाय अक्षप्रज्ञातसमाधि ३ योगं प्रशस्य पुनर्विधत्ते भगवान् ॥

कृष्णः । यत्रोपरमते चित्तं निरुद्धं योगसेवया ।

यत्र चैवात्मनाऽऽत्मानं पश्यन्नात्मनि तुष्यति ॥ २० ॥

यत्रेति । यत्र यस्मिन् योगस्य सेवा यागसेवा तथा निरुद्धं चित्तं उपरमते ॥
 यत्र यस्मिन् आत्मना आत्मानं आत्मनि पश्यन् सन् तुष्यति चैव ॥ २० ॥

यत्र यस्मिन् काले यस्मिन् योगे यस्मिन्नवस्थाविशेषे योगस्य श्रेयसा निरं-
 तराऽऽवृत्त्या निरुद्धं मनः अन्यत्र उपरतिं प्राप्नोति ॥ उप सर्वाधिके विष्णौ

१. सामान्येन समाधिनिरूपणमिदम् ॥ अक्षप्रज्ञातसमाधिस्तु ' यत्रोपरमते ' इ-
 त्यादिना निरूपयिष्यते ॥ १. चि ॥ ३. योगदशांप्रशस्य तं पुनः विधत्ते ॥

रमते ॥ यस्मिन् योगे संबद्धं मनः इदमतिशयितसुखमिति तत्रैव रमते ॥ यत्र
 आत्मना मनसा आत्मना परमात्मप्रसादेन आत्मानं परमात्मानं प्रत्यगात्मानं
 आत्मनि वेदे पश्यन् आत्मनि स्वात्मन्येव तुष्टिमनुभवति ॥ आत्मनि अंतःकरणे
 प्रतिबिंबितं आत्मानं परमात्मानं आत्मना स्वात्मत्वेन ब्रह्मैवाहमिति साक्षात्कृ-
 र्वन् तुष्यति ॥ 'समोदने मोदनीयं हि लब्ध्वा ॥' इति श्रुतिः ॥ आत्मानमेवेति
 वा आत्मन्येवेति वा तुष्यत्येवेति वाऽन्वयः । 'तं विद्या' इति चतुर्थेनान्वयः ॥
 तस्मिन् काले योगसिद्धिर्भवतीति शेषः ॥ इति वा ॥ २० ॥

अर्जुनः ॥ आत्मनि सुखमनुभवतीत्युक्तं तत्सुखं कीदृशं केनेन्द्रियेण
 प्राङ् ॥ वद ॥

कृष्णः ॥ सुखमात्यन्तिकं यच्चद्बुद्धिप्राणमतीन्द्रियम् ॥

वेत्ति यत्र न चैवायं स्थितश्चलति तत्त्वतः । २१ ॥

सुखमिति । यत्र यस्मिन् अत्यन्तं भवं आत्यन्तिकं बुद्ध्या प्राङ् बुद्धि-
 प्राङ् इन्द्रियाण्यतिक्रांतं अतीन्द्रियं यत् सुखं तत् वेत्ति अनुभवति ॥ यत्र स्थितः
 अयं तत्त्वतः नैव चलति च । २१ ॥

यत्र स्थितः अंतमतिक्रम्य वर्तमानं निरपायं बुद्धयैव प्राङ् इन्द्रियाण्यति-
 क्रान्तं इन्द्रियगोचरातीतं अविषयजनितं सुखं यत् तत् अनुभवति ॥ यत्तत् कि-
 मपि निरतिशयमिति वा । पार्थ कर्तव्यत्वेन मयोच्यमाने योगे सुखमस्ति ॥
 कीदृशमिति चेत् कथं वक्तुं शक्यं ; अतीन्द्रियं हि तत् ॥ इन्द्रियप्राणसुखे हि
 तवानुभवः ॥ यदि तादृशं स्यात् तर्हि एवंस्यात् एवंस्यात् इति वक्तुं शक्यं ॥ न
 तथा ॥ अतो न वक्तुं शक्यते ॥ अस्तीति कुत इति चेत् बुद्ध्या गृह्यते ॥ अतो ना-
 स्तीति वक्तुमयुक्तं ॥ ईदृशं सुखमन्यतोऽपि स्यात् इति चेत् अन्यतोऽपि सुखं
 स्यात् ॥ तन्नश्वरं ॥ इदं तु जनश्वरं ॥ अननुभवान् एवमिति प्रदर्शयितुमशक्यं ॥
 सुखमस्तीति मदीये वचसि विस्मभेण प्रवेष्टव्यमत्र योगे त्वया ॥ अतीन्द्रियमि-
 त्यनने इन्द्रियप्राणविषयसुखवैलक्षण्यं बुद्धिप्राणमित्यनेन बुद्धेर्लान्त्वेन तयाऽप्य-
 प्राणात्सौषुप्तिकसुखाद्वैलक्षण्यं चास्य ज्ञातव्यं ॥ किंच यत्र च स्थितः अयं योगी

तत्त्वतः भगवत्स्वरूपात् अबाधितात्मस्वरूपात् तस्य योगिनो भावः तत्त्वं तस्मात्
 योगित्वात् नैव चळति ॥ ध्यानयोगे सुखमस्तीति हितमुपादिश्य बलात्प्रवर्तित-
 स्यास्य मनस्ये स योगो रोचते वा न वा इति न मे शंका ॥ किंतु विकल्पमुखा-
 नुभवहेतुत्वेन प्रियभगिनीपतिरयं तस्मान्नैव चळेत् ॥ यदि तथा का गतिः इति
 चिंता मम ॥ तादृशोऽयं ध्यानयोगः ॥ यत्रेत्यस्य उभयत्र संबन्धः ॥ अयं
 योगी यत्सुखमनुभवति तत्र बुद्धिप्राप्तं अतीन्द्रियं आत्यन्तिकं च ॥ तत्सुखं
 कीदृशमिति चेत् यत्र सुखे स्थितः तत्त्वतः निश्चयेन नैव चळेत् सुखान्तरं
 नापेक्षेत ॥ परमानन्दे क्षुद्रानन्दानामन्तर्भावात् ॥ तादृशं तत्सुखं ॥ अत्र यत्रे-
 त्यस्यकैत्रैव संबन्धः ॥ तं योगं विद्यादित्युत्तरेणान्वयः ॥ तस्मिन् काले इति
 पूर्वोणान्वयः ॥ २१ ॥

कृष्णः ॥ यं लब्ध्वा चा परं लाभं मन्यते नाधिकं ततः ॥

यस्मिन् स्थितो न दुःखेन गुरुणाऽपि विचाल्यते ॥२२॥

यामिति ॥ यं लब्ध्वा अपरं लाभं ततः अधिकं न मन्यते च ॥ यस्मिन्
 स्थितः गुरुणापि दुःखेन न विचाल्यते ॥ २२ ॥

यं योगं अवस्थाविशेषं वा लब्ध्वा स्थितः अपरं २लाभं तस्मादाधिकं
 न मन्यते ॥ सर्वमपि लाभं तस्माद्द्वरमेव मन्यते ॥ यस्मिन् स्थितः महतापि
 दुःखहेतुना दुःखेन वा न विचाल्यते ॥ दुःखहेतोः दुःखस्य वा उपनिपातेऽपि
 न विकारं प्राप्नोति ॥ तं विद्यादित्युत्तरेणा ३न्वयः ॥ २२ ॥

१. अत्र, 'जाग्रत्या मंतरात्मा विषयसुखकृतेऽनेकयत्नाश्च कुर्वन् भ्राम्यन् सर्वेन्द्रि-
 येभ्योऽधिगतमपि सुखं विस्मरन् याति निद्रां ॥ विभामायात्मरूपे त्वानितरसुखं तेन
 चातीन्द्रियं हि सौख्यं सर्वोत्तमं स्यात् परिणतिविरसादिद्वियोऽयात्सुखाच्च' ॥ इत्यध्यात्म-
 मीमांसावचनमनुसंधेयम् ॥ १. लाभः इष्टप्राप्तिः ॥ २. बलन्ध्वेति पाठः ॥ यत् सुखं ल-
 ब्ध्वा न मन्यते ॥ यस्मिन् सुखे स्थितः न विचाल्यते ॥ तत् सुखमयं योगी अनुभवतीति
 पूर्वोणान्वयः ॥

कृष्णः ॥ तं विद्यादुःखसंयोगवियोगं योगसंज्ञितम् ॥

स निश्चयेन योक्तव्यो योगोऽनिर्विण्णचेतसा ॥ २३ ॥

तमिति ॥ दुःखैः संयोगः दुःखसंयोगः तस्य वियोगः. येन सः दुःख-
संयोगवियोगः तं भोग इति संज्ञा अस्मि संजाता योगसंज्ञिनः तं तं योगं विद्यात्
जानीयात् ॥ सः भोगः ध्यानभोगः न निर्विण्णं अनिर्विण्णं तच्च तत् चेतश्च
अनिर्विण्णचेतः तेन अनिर्विण्णचेतसा निश्चयेन योक्तव्यः कर्तव्यः ॥ निर्विण्ण-
चेतसा इति वा ॥ २३ ॥

तं योगं अवस्थाविशेषं वा योगसंज्ञाविशिष्टं जानीयात् ॥ स एव योगः ॥
कर्मणि योगशब्दप्रयोगस्तु तत्प्राधानत्वादौपचारिकः ॥ स कीदृश इति चेत्
दुःखसंयोगवियोगः दुःखानां तत्तुल्यविषयसुखानां च यः संयोगः तैर्वा यः
संयोगः तेन वियोगो यस्मिन् सः ॥ वियुज्यते इति वियोगः दुःखसंयोगेन
वियुक्तः ॥ दुःखसंयोगस्य वियोगो यस्मिन् यस्मात् वा सः ॥ दुःखसंयोगा-
भाववान् ॥ दुःखसंयोगनाशकः ॥ वियुज्यतेऽनेनेति वियोगः दुःखसंयोगस्य
वियोगः ॥ दुःखस्य संयोगेन वियोगो यस्मिन् सः ॥ दुःखस्य संयोगो
यैस्ते दुःखसंयोगाः विषयाः तेषां वियोगो यस्मिन् सः ॥ उक्तं चेदं मया ॥
१ ' ये हि संपर्कजा भोगाः दुःखयोनय एव ते ' ॥ इति ॥ तादृशं तं योगं
विद्धि ॥ न केवलमुत्पन्नदुःखनाशकं किंतु दुःखोत्पत्तिमेव निवारयतीति संयो-
गपदेन सूचितं ॥ ईदृशमहाफलोऽसौ योगः ॥ अस्त्वैदृशो योगः ततः किमिति
चेत् स योगः निर्विण्णेन निर्वेदशब्दितं विषयवैराग्यं प्राप्तेन मनसा निश्चयेन
योक्तव्यः अवश्यं कर्तव्यः ॥ अनिर्विण्णेन एतावताऽपि कालेन योगो न सिद्ध
इति दुःखबुद्ध्या प्रयत्नशैथिल्यं निर्वेदः योगविषये तद्गहितेन चेतसा इह

१जन्मानि जन्मांतरे वा खेत्स्यत्येवेति शास्त्राचार्योपदेशजनिताध्यवसायेन कर्तव्यः ॥ अध्यवसायेन हेतुना अनिर्विण्णेन चेतसा योक्तव्यः ॥ 'यत्रोपरमते' इत्यनेन इतरनिरपेक्षत्वोक्तिः ॥ सुखमात्यंतिक' मिथ्यनेन साक्षात्कारजन्यसुखोक्तिः ॥ 'यं लब्ध्वे' त्यनेन योगाद्गुस्थानेऽपि बाह्यसुखाभिलाषेण दुःखेन च अनास्कंभमानत्वोक्तिः ॥ इति विवेकः ॥ विहित एव योगः पुनरत्र विधीयते निश्चयेन योक्तव्यः अनिर्विण्णचेतसा योक्तव्यः इति गुणविधानार्थं ॥ ६३ ॥ जुहोतीत्यादिवत् ॥ २३ ॥

अर्जुनः ॥ उक्तरूपमहाकलोक्या विहितस्य पुनर्विधानेन च श्रद्धातिशयजननात् अथैव ध्यानयोगमेवसाध्यितुमारभे ॥ किमन्येन ॥

कृष्णः ॥ संकल्पप्रभवान् कामान् त्यक्त्वा सर्वानश्नेषतः ॥

मनसैवेन्द्रियग्रामं विनियम्य समंततः ॥ २४ ॥

ज्ञैनश्चैनरूपरेमत् बुद्ध्या धृतिगृहीतया ॥

आत्मसंस्थं मनः कृत्वा न किञ्चिदपि चिन्तयेत् ॥ २५ ॥

संकल्पेति ॥ संकल्पः प्रभवत्यस्मादिति प्रभवः कारणं तेषां ते संकल्पप्रभवाः तान् सर्वान् कामान् न विद्यते शेषः बस्मिन् कर्मणि तत् अशेषं तेन अश्नेषतः त्यक्त्वा इन्द्रियाणां ग्रामः समूहः इन्द्रियग्रामः तं मनसैव समंततः सर्वतः विनियम्य धृतिः वैश्वे तेन गृहीता धृतिः गृहीता यया वा धृतिगृहीता तथा बुद्ध्या ज्ञनैः शनैः उपरेमत् मनः आत्मनि संस्था स्थितिः यस्य तत् आत्मसंस्थं कृत्वा किञ्चिदपि न चिन्तयेत् ॥

संकल्पः एतदर्थमिदं कृर्वाभिति संकल्पपूर्वकानुष्ठानं तेन काम्यकर्मानुष्ठानेन ये विषयभोगाः जायन्ते तान् सर्वान् विज्ञेशेषं त्यक्त्वा संकल्पः विषयध्यानं

१. अत्र संप्रदायविदः आख्यायिकामाचक्षते । कस्याचित् किल पक्षिणोऽण्डानि तीरस्थानि तरंगवेगेन समुद्रोऽपजहार ॥ सच समुद्रं शोषयिष्याम्येवेति प्रवृत्तः स्वमुखाग्रेणैकैकं जलबिंदुमुपरि प्रचिक्षेप ॥ तदाच बहुभिः पक्षिभिर्विधुवर्गैर्वायमाणोऽपि नैवोपरराम ॥ यदच्छया च तत्रागतेन नारदेन निवारितोऽप्यस्मिन् जन्मानि जन्मान्तरे वा येन केनाप्युपायेन समुद्रं शोषयिष्याम्येवेति प्रतिजज्ञे ॥ ततश्च देवानुकूल्यात् कृपालुनारदे । गरुडं तस्माद्वाय्याय प्रेषयामास ॥ समुद्रस्त्वद्दहातिद्रोहेण त्वामवमन्यत इति बचनेन ॥ ततो गरुडपक्षवति-न शुच्यन् समुद्रो भीतस्तान्यण्डानि तस्मै पक्षिणे प्रददौ ॥ इति ॥ एवमखेदेन मनोनिरोधे परमधर्मे प्रवर्तमानं योगिनमीश्वरोऽनुगृह्णाति ॥ ततश्च पक्षिण इव तस्याभिमर्तं सिध्यतीति भावः ॥

तत्प्रभवः कामाः तान् सर्वविषयविषयकान् कामान् निःशेषं त्यक्त्वा उक्तं हि मया ॥ १ 'ध्यायतो विषयान् पुंसः संगस्तेषूपजायते । संगत्संजायते कामः' इत्यादि ॥ सं समीचीनं इति कल्पः कल्पना संकल्पः समीचीनत्वबुद्धिः शोभना-ध्यासः तन्मूलकान् इदं मे स्यादित्यादिरूपान् सर्वविषयविषयकान् अभिलाषान् अशेषतः, यथा त्यक्तऽपि तैले लेपरूपेण पात्रे शेषमिष्टमिति ॥ तथा कामेषु त्यक्तेष्वपि विषयेषु रंजनारूपेण कामशेषः स्यात् ॥ स यथा न स्यात् तथा, विषयेषु भोग्यत्वबुद्धिरूपया वासनया सह त्यक्त्वा, कामाः विषयाः द्विविधाः ॥ संकल्पजाः स्पर्शजाश्च ॥ तत्र संकल्पजाः पुत्रश्वेत्रादयः । स्पर्शजाः शीतोष्णादयः । संकल्पजाः पुत्रादयः स्वरूपेणैव त्यक्तुं शक्याः । तान् मनसैव निःशेषं त्यक्त्वा, स्पर्शजाः शीतोष्णादयः अवर्जनीयाः स्वरूपेण त्यक्तुमशक्याः ॥ तेषु हर्षशोकौ त्यक्त्वा, समंततः सर्वेभ्यो विषयभ्यः समंततः इतस्ततः प्रसरंतमिति वा चक्षु-रादीनां इंद्रियाणां समूहं मनसैव निगृह्य व्यावर्त्य एवकोरण मनसैव नियन्तुं शक्यते नान्येनेति सूच्यते । २ मनसैव विवेकयुक्तेन नान्यैर्वायुनिरोधादिभिर्हृता पायैः ॥ मनसः इंद्रियैः सह संयोगाकरणैव इंद्रियनियमनं संपद्यते न साधनांतरापेक्षा । ३ शनैः शनैः क्रमण उपरमेत् ॥ मनः उपरमेयेत् ॥ उपरतं कुर्यात् । उप सर्वाधिके परमात्मनि रमयेत् । स्वयमुपरतिं प्राप्नुयात् । परमात्मन्येव रतिं प्राप्नुयात् ॥ केन साधनेनेति चेत् धृतिगृहीतया बुद्ध्या उपरमेत् ॥ धृतिर्धैर्यं तेन गृहीता धृतिः गृहीता यथा धैर्योपिता तथा धृतिः धारणा तथा गृहीता वशीकृता तथा 'ब्रह्मैवेदं सर्वं' मित्यादि श्रुत्यर्थावष्टम्भममुन्पन्नान्श्रयवती दृढ-वृत्तिर्धृतिः तथा नियामेता तथा बुद्ध्या उपरमेत् एवं बुद्ध्या परमात्मन्येव

१. २. ६२. २. मनसैवत्यस्य काकाभिन्यायेन त्यक्त्वा नियम्येत्युभाभ्यां संबध ॥ संकल्पप्रभवान् अशेषतस् क्वेत्युक्त्या अशेषतस्त्यक्तुमशक्या अन्येपि काम वर्तन्ते इति सूचनादेवमर्थः प्रतीयते ॥ ३. अत्र, 'न याहि चेतस्त्वामतस्ततोऽपि देहेन्द्रियाद्यैर्न कुरुष्व कर्म ॥ त्वं यत्र कुत्राप्युपविश्य नित्यं विचारयस्व स्वनिदानमनः' ॥ इति श्लोकोऽनुसंधेयः ॥ ४. 'प्रसह्य सकल्पपरंपराणां संच्छेदने सततसावधानं ॥ आलंबनाशादपची-यमानं शनैःशनैः शांतिमुपैति चेतः' ॥ इति श्लोकोऽनुसंधेयः ॥ ५. बुद्धयैत्यस्य उपर-मेत् कृत्वा इत्युभाभ्यां संबधः ॥

स्वात्मन्येव वा मनः सम्बन्ध स्थितं कृत्वा मनसः स्थितिं दृढतरामापाय^१ ततो-
न्यत् न किञ्चिदपि चिंतयेत् ॥ २५ ॥ आत्मानमनात्मानं वा न किमपि चिंतयेत् ॥
अनात्माकारवृत्तौ हि व्युत्थानमेव स्यात् ॥ आत्माकारवृत्तौ तु संप्रज्ञातसमाधे-
रवस्थांतरं । अतः असंप्रज्ञातसमाधेः काष्ठामारूढः स्वप्रकाशपरमानन्दस्वरूपो
भूत्वा वृत्तिं विनैव स्वात्मानमनुभवेत् ॥ एवमनिप्रयासप्राप्यत्वान् शनैःशनैरेवायं
योगः साधनीयः ॥ २४ ॥ २५ ॥

अर्जुनः ॥ चंचलं मनः कथमात्मसंस्थं कर्तुं शक्यं ॥

कृष्णः यतो यतो निश्चरति मनश्चंचलमस्थिरम् ।

ततस्ततो नियम्यैतदात्मन्येव वशं नयेत् ॥ २६ ॥

यत् इति ॥ चंचलं न स्थिरं अस्थिरं मनः यतो यतः निश्चरति निर्गच्छति
ततस्ततः एतत् मनः नियम्य आत्मन्येव वशं वशतां नयेत् ॥ २६ ॥

चंचलं अतः अस्थिरं मनः यस्माद्यस्माच्छब्दादेश्चैर्निमित्तात् निर्गच्छति हे
तुभूतेन येनयेन शब्दादिना निर्गच्छति यस्मिन् यस्मिन् शब्दादौ त्रिपये निर्ग-
च्छति यंयं विषयं प्रति निर्गच्छति येनयेनेन्द्रियद्वारेण निर्गच्छति तस्मात्त-
स्मात् एतत् निगृह्य परमात्मविषय एव आत्मविषय एव वशतां नयेत् । यथा
वशं वस्तु, विहाय नान्यत्र गच्छेत् तथा वशतां नीतं मनो नान्यत्र गच्छेत् ॥
शब्दादयो विक्षेपहेतवः ॥ निद्राशेषबह्वशनश्रमादयो लयहेतवः । यस्माद्यस्मात्
शब्दादेश्चैर्विक्षेपहेतोः निर्गच्छति विषयाभिमुखी वृत्तिमुत्पादयति यस्माद्यस्मात्
निद्राशेषादर्लयहेतोः निर्गच्छति निद्रारूपां वृत्तिमुत्पादयति तस्मात् तस्मात्
विक्षेपहेतोः लयहेतोश्च सकाशात् नियम्य आत्मन्येव वशं नयेत् । यथा न
विक्षिप्येत यथाच न विर्लीयेत तथा आत्मसंस्थं मनः कुर्यात् । मनो
नैकया रीत्या सर्वत्र लगति ॥ किंतु प्रकारभेदेन । क्वचिदधिकं लगति ।

१. विनियम्य योक्तव्य इति पूर्वेष्वान्वयः ॥ कृत्वा उपरमेत् ॥ न किञ्चिदपि चि-
तयेत् इत्यन्वयः ॥ उपरमस्वरूपमिदम् ॥ २. अ ॥

कचिदीषत् । यत्राधिकलभे तस्मात्प्रयो नियमनमशक्यं । अतः चंचलं अस्थिरं मनो यस्माद्यस्मान् नातिप्रीतिविषयात् प्रथममनायासेन नियंतुं शक्यते ॥ तस्मात्तस्माद्विषयाभियम्य आत्मन्येष वशं नयेत् ॥ नातिप्रीतिविषयान् विषयाद्यावर्त्तितं मनः अतिप्रीतिविषये विषये रमना नाम । तस्यैत्रैकस्य विषयस्य पुनः पुनश्चर्वणे 'अतिपरिचयादवज्ञ'ति न्यायेन तन्न विरप्तीभूय तस्मादपि निगृहीति भवति ॥ एवं नातिप्रीतिविषयाणां अतिप्रीतिविषयाणां च विषयाणां परित्यागे लब्धस्वास्थ्यं सन् यत्रस्थातव्यं तन्नैव सुस्थितं भवति ॥ एवमेव हि निगृह्यन्ते भ्रवणदर्शनभोजनरमणादिषु यथेच्छं प्रवर्तमानाः विषयिणो विषयेभ्यः ॥ तथा योगं कुर्वन् अनेनोपायेन मन आत्मसंस्थं कुर्यात् । २६ ॥

अर्जुनः ॥ एवं यागं महता प्रयाधेनानुष्ठाय तज्जन्यसुखलाभाय पुनः प्रयतितव्यं किं ॥ वद ॥

कृष्णः ॥ प्रज्ञांतमनसं ह्यनं योगिनं सुखमुत्तमम् ।

उपैति शान्तरजसं ब्रह्मभूतमकल्मषम् ॥ २७ ॥

प्रज्ञांतेति । प्रकर्षेण शांतं प्रज्ञांतं मनः यस्य सः प्रज्ञांतमनाः तं प्रज्ञांतमनसं शांतरजः यस्य सः शातरजाः तं शातरजसं न विद्यते कल्मषं यस्य सः अकल्मषः तं ब्रह्मणि भूतः स्थितः तं ब्रह्मभूतं एन योगिनं प्रति उत्तमं सुखं उपैति ॥ हि प्रसिद्धम् ॥ २७ ॥

एवं ब्रह्मभूतं परमात्मन्येव स्थितिमंतं रजस्तमागुणतद्यापारशून्यं अतः कामक्रोधादिकल्मषरहितं अतः प्रज्ञांतमनसं योगिनं प्राप्ते निरतिशयं स्वरूपसुखं स्वत एव शीघ्रमेव भागच्छति ॥ न तदर्थं पुनः प्रयत्नं कार्यं ॥ मनसा ब्रह्मणि स्थितस्य रजस्तममोहपशमा भवति ॥ तेन च कामक्रोधादयो दोषा नश्यति ॥ तेन च मनसः स्वत एव विषयेष्वप्रवृत्तिरूपा शांतिर्भवति ॥ तथा च स्वयमेव निरतिशयं सुखमनेनलब्धं भवति । श्रुत्यादौ प्राप्तद्धमिदं । सुखस्य कर्तृत्वं न निर्देहात् तदर्थमस्य पृथक् प्रयत्नो नापश्चिन इति सूच्यते ॥ रजस्तमोगुणोपरम-

बन्तं विधेयहेतोः रजसः लयहेतोस्तमसश्चाभावात् शांतमनसं^१ अकल्मषं प्रति
 बन्धकधर्माधर्मवर्जितं^२ एनं योगिनं ब्रह्मणा ब्रह्मत्वेन ब्रह्मरूपेणावस्थितं ब्रह्मैवाह-
 मिति ब्रह्मत्वेनावस्थितं जीवन्मुक्तं प्रति^३ स्वरूपसुखमुपैति ।^४ सुषुप्तौस्वरूपसु-
 खाविर्भावः प्रसिद्धः ।^५ अज्ञातमनसं तत एव दग्धाशेषकल्मषं तत एव शांत-
 रजसं तत एव ब्रह्मरूपेण ब्रह्मलक्षणशुद्धात्मस्वरूपेणावस्थितं एनं योगिनं प्रति
 आत्मानुभवरूपमुत्तमं सुखं स्वत एवाऽऽगच्छति ॥ तस्माद्धेतोरात्मन्येव वशं
 नयेत् । भगवद्भ्यान्स्य कल्मषानिर्वर्तकत्वं स्यान्नाम ॥ स्वविषयकध्यानस्य स्वकल्म-
 षानिर्वर्तकत्वं कथमिति चेत् पञ्चगव्यप्राशनादेः कथं । भगवत्संकल्पेनेति चेत् क्षमं
 प्रकृतेऽपि ॥ योगादयत्नेन सुखमुपैति ॥ २७ ॥

अर्जुनः ॥ सुखमुपैतीत्युक्तं । तत्सुखं कथमयमाप्नोति ॥ कीदृशं च
 तत्सुखं । तत्र स्पष्टं ब्रूहि ॥

कृष्णः ॥ युंजन्नेवं सदाऽऽत्मानं योगी विगतकल्मषः ॥

सुखेन ब्रह्मसंस्पर्शं मत्स्यन्तं सुखमश्नुते : २८ ॥

युंजन्निति ॥ एवं सदा आत्मानं मनः युंजन् विगत कल्मषं यस्य सः विगत-
 कल्मषः योगी ध्यानयोगी ब्रह्मणः संस्पर्शं संबन्धः यस्य तत् ब्रह्मसंस्पर्शं अन्तं नाशं
 अतिक्रातं अत्यंतं नित्यं सुखं सुखेन अनायासेन अश्नुते प्राप्नोति ॥ २८ ॥

एवं 'योगी युंजीत सतत'मित्यादिनोक्तप्रकारेण 'मनसैर्वेन्द्रियप्रामं विनि-
 यम्येत्यादिनोक्तप्रकारेण च सदा परमात्मानं ध्यायन् आत्मनि मनो योजयन् अतः
 निश्शेषानिर्धूतकामक्रोधादिदोषः प्रातंबन्धकधर्माधर्मवर्जितः अज्ञानशून्यः विगत-

१. तमोगुणरहितं ॥ भेदवासना कल्मषं तत्राहित ॥ निरस्तमोहजालं ॥ २. एव-
 मिति पाठः ॥ ३. समाधिमुखं ॥ ४. श्रुत्यादौ प्रमिद्धामिदं ॥ ५. वि ॥ अहं, तेशुं तिरलं
 तिरबुं उरुबुं माशिल् कुडिंपरप्यु मट्टवैयुं ॥ पेशिल् वलपुरिंदवान् शन्न कोण्डान् परोद
 नलं पुरिंदु शण्डूडैयुं नन्पु ॥ (३. ३. १.) इति गथा अनुसंधेया ॥ ६. केचित् 'एवं
 युंजन्' इति पाठः ॥

पापः निश्शेषनिर्धूतभेदवासनः विगतप्राचीनस्रमस्तकल्मषः तादृशस्सन् अंत-
मतिक्रांतिं 'नाशरहितं ब्रह्मसंस्पर्शं सुखं अनायासेन प्राप्नोति ब्रह्मसंस्पर्शं
मित्युक्ते कोऽर्थ इति चेत् ब्रह्मणः संबन्धः हेतुयस्य तत् भगवत्संसर्गोभिव्यक्त
अपरोक्षज्ञानाभिव्यक्तं स्वरूपसुखं । ब्रह्मणः संस्पर्शः साक्षात्कारः तद्रूपं सुखं ॥
ब्रह्मणः संस्पर्शं तादात्म्यं यस्य यस्मिन्वा ब्रह्मस्वरूपं सुखं सुखरूपं प्रत्यगात्मभिन्नं
ब्रह्म ॥ संस्पृश्यते गृह्यते अनेनेति संस्पर्शः स्वरूपं ब्रह्मैव स्वरूपं यस्य तत् ॥
ब्रह्मणा ब्रह्मात्मना संस्पृश्यते ज्ञायते इति ब्रह्मसंस्पर्शं ब्रह्मरूपेणावगतं ब्रह्मरूपं
सुखं जीवन्मुक्तिसुखं ब्रह्मतुल्याऽऽत्मस्वरूपानुभवरूपं अत्यन्तं अपरिमितं सुखं
सदा अश्नुते ॥ ब्रह्मसंस्पर्शमत्यन्तं इत्येकं पदं ॥ संस्पर्शो विषयः ब्रह्मविषया
मतिः ज्ञानं अन्तो अन्तिमो हेतुः यस्य तत् ब्रह्मज्ञानैकसाध्यं स्वरूपसुखं
प्राप्नोति ॥ एतादृशमहासुखप्राधानत्वाद्वश्यं कर्मयोगशोधतेनान्तःकरणेन
ध्यानयोगः कर्तव्यो मुमुक्षुभिरिति सिद्धम् । २८ ॥

अर्जुनः । एतावता प्रबंधेन ध्यानयोगः साक्षेपरिकर उक्तः । ईदृ-
शस्य ध्यानस्य ध्येयं ब्रूहि ।

कृष्णः । सर्वभूतस्थमात्मानं सर्वभूतानि चाऽऽत्मनि ॥

ईक्षते योगयुक्ताऽऽत्मा सर्वत्र समदर्शनः । २९ ।

सर्वेति । योगेन युक्तः आत्मा यस्य स योगयुक्ताऽऽत्मा सर्वत्र समं समस्य
समेन समत्वेन वा दर्शनं यस्य सः समदर्शनः योगी आत्मानं सर्वाणि च तानि
भूतानि च सर्वभूतानि सर्वभूतेषु तिष्ठतीति सर्वभूतस्थः तं ईक्षते पश्यति ॥
सर्वाणि च तानि भूतानि च सर्वभूतानि तानि आत्मनि च पश्यति । २९ ॥

ध्येयं परमात्मस्वरूपं ॥ तच्च ध्ययत्वेन 'भोक्तारं यज्ञतपसा' मिल्यत्र म-
श्चित्तो युक्त आसीति' त्यत्र च स्पष्टमुक्तं ॥ 'कमिति पुनरत्र तदेवाच्यते । इति

चेत् तत्र सामान्यतो ध्येयमुक्तं । अत्र तु महाधिकारिणो ध्येयमुच्यते ॥ इति भेदः ॥ योगयुक्तात्मा ध्यानयोगेन योजितमनाः योगी ब्रह्मादिस्थावरान्तेषु उत्तममध्यमाधमेषु स्थित परमात्मानं साम्येन पश्यन् सर्वत्र स्थितानां भगवद्रूपाणां 'पंडिता समदर्शनः' इत्युक्तन्यायेन साम्यदर्शी सन् परमात्मानं सर्वेषु भूतेषु अतर्यामित्वेन स्थितं सर्वाणि च भूतानि भगवदाभितानि पश्यति ॥ भगवंतमेवं ध्यायति महाधिकारी । अभ्याससंसिद्धमहाधिकारो योगी योगारूढस्सन्न भगवंतमीदृशं ध्यायति । २९ ॥

अर्जुनः ॥ एतादृशस्य ध्यानस्य किं फलं ब्रूहि ॥

कृष्णः । यो मां पश्यति सर्वत्र सर्वं च मयि पश्यति ।

तस्याहं न प्रणश्यामि स च मे न प्रणश्यति । ३० ॥

य इति । यः मां सर्वत्र पश्यति ॥ सर्वं मयि पश्यति च ॥ तस्य अहं न प्रणश्यामि ॥ सः मे न प्रणश्यति च ॥ ३० ॥

आत्मानमित्यस्य जीवात्मानमिति वा स्वं इति वा नार्थः ॥ किंतु परमात्मानमित्येवार्थः । यः उक्तगीत्या मां सर्वत्र स्थितं सर्वं च मदाश्रितं ध्यायति । तस्य अहं न प्रणश्यामि तस्याहं न मृतः । मृतो नाथ इव अनुपकारी न भवामि । किंतु सदा तदीयं योगश्रेष्ठं वहामि ॥ स च मे न प्रणश्यति स च मे न मृतः ॥ मृतो भृत्य इव सेवां न त्यजति ॥ किंतु सदा मद्भजनशीलो भवति ॥ ध्यानस्यास्य फलमीदृशम् ॥ ३० ॥

अर्जुनः । 'सर्वभूतस्थमात्मानं' 'मां सर्वत्र' 'समदर्शनः' इत्युक्त्या परमात्मनः सर्वत्र स्थितिः साम्यं च ध्येयमित्युक्तं भवति ॥ साम्यं च भेदनिवर्तकं ॥ तथा च तत्रैतत्र स्थितानां भगवद्रूपाणां भिन्नानां साम्येन दर्शनमित्यर्थः स्यात् ॥ भगवद्रूपाणि किं भिन्नानि उत अभिन्नानि ॥ स्पष्टं ब्रूहि ॥

कृष्णः ॥ सर्वभूतस्थितं यो मां भजत्येकत्वमास्थितः ॥

सर्वथा वर्तमानोऽपि स योगी मयि वर्तते ॥ ३१ ॥

सर्वेति ॥ यः एकस्य भावः एकत्वं आस्थित मय्यगनुसंदधानः सन् सर्वाणि च तानि भूतानि च सर्वभूतानि सर्वभूतेषु स्थितः सर्वभूतस्थितः तं मां भजति । सः योगी सर्वथा वर्तमानोऽपि मयि वर्तते ॥ ३१ ॥

परमात्मा एक एव सन् साम्येन सर्वत्र वर्तते ॥ इत्येकत्वेन ध्यानं कर्तव्यं ।
‘एको देवः सर्वभूतेषु गूढः सर्वव्यापी सर्वभूतांतरात्मा ॥ कर्माध्यक्षः सर्व-
भूताधिवासः सार्क्षा चेता केवला निर्गुणश्च’ ॥ इति श्रुतिः । यः मम सर्वत्र
एकत्वं आस्थितः सम्यक् जानन् सन् सर्वभूतस्थितं मा ध्यायति स योगी
सर्वथा सर्वै प्रकारैः न्यायेन अन्यायेन वा वर्तमानोऽपि अन्ते मय्येव वर्तते ।
मयि स्थितिरूपां मुक्तिं प्राप्नोति भगवंतं सर्वत्र एकं समं च ध्यायति महाधि-
कारी । ३१ ॥

अर्जुनः । किं भगवद्रूपेषु साम्यदर्शनमेवाहं । उत अन्यत्रापि तदा
वश्यकं ॥ वद ॥

कृष्णः । आत्मौपम्येन सर्वत्र मम पश्यति योऽर्जुन ।

सुखं वा यदि वा दुःखं न योगी परमो मतः ॥ ३२ ॥

आत्मैति । यः उपमैव औपम्यं आत्मनः औपम्यं आत्मौपम्यं तेन आत्म-
दृष्टान्तेन सर्वत्र सुखं दुःखं यदिवा दुःखं चापिममं पश्यति । सः परम योगी मतः

सुखं अथवा दुःखं सर्वेषु भगवद्भक्तेषु आत्मदृष्टान्तेन स्वसुखममं स्वदु-
खममं च यः पश्यति । स्वस्यैव भगवद्भक्तानां सुखं बाल्ति । स्वस्यैव भगव-
द्भक्तानां दुःखं द्वेष्टि ॥ स योगी परमो ध्यानयोगी मे संमतः । स्वसुखं
परसुखं च अनुकूलत्वेन ममं ज्ञात्वा स्वदुःखं परदुःखं च प्रतिकूलत्वेन समं

ज्ञात्वा अनुकूलं सुखं भगवद्भक्तानां भूयात् प्रतिकूलं दुःखं भगवद्भक्तानां भूया-
दिति भक्ताभक्तयोः य. मुखदुःखे बांछति ॥ स परमो योगी ॥ एतादृशसा-
म्यदर्शनमपि महाधिकारिणा कर्तव्यं ॥ चतुर्भिः श्लोकैरुक्ता ध्यानयोगस्य परा
काष्ठा ॥ विमुश्येमां संपादय ॥ ३७ ॥

अ ॥ अर्जुनः ॥ योगी ब्रह्मसंस्पर्श सुखमश्नुते इत्युक्तं ॥ तस्य स्वरूप-
सुखस्य प्राप्तिकमं ब्रूहि ॥

कृष्णः ॥ प्रथमं योगेन त्वंपदलक्ष्यार्थशुद्धात्मसाक्षात्कारः ॥ ततः तत्पद-
लक्ष्यार्थपरब्रह्मसाक्षात्कारः ॥ ततः अभिपदोक्तब्रह्मात्मैक्यसाक्षात्कारानुभवः ॥
इत्येवं क्रमः ॥ तत्र प्रथमं योगेन समाहितांतःकरणं तेन ब्रह्मादिस्थावरान्तेषु
निर्विशेषं आत्मैकत्वविषयकज्ञानवान् सर्वत्र समदर्शनः ब्रह्मदर्शनः सर्वं ब्रह्म
पश्यन् सर्वत्र सूक्ष्मं स्थूलमिव व्यवहितमव्यवहितमिव विप्रकृष्टं मंनिकृष्टमिव
योगप्रत्यक्षेण यथावस्थितमेव पश्यन् सर्वत्र समं विशेषग्रहणशून्यं सन्मात्रग्रहण
शीलं यद्दर्शनं तद्द्वान् आत्मानं स्वं सर्वेषु शरीरेषु आत्मतया तिष्ठतं सर्वानपि जीवान्
आत्मनि अभेदेन विद्यमानांश्च ईक्षते ॥ स्वमेकमेव शुद्धमात्मानं सर्वोपाधिषु वि-
द्यमानं साक्षात्करोति ॥ तथा सर्वाणि च भूतानि तत्तदुपाध्यवच्छिन्नान् तांस्तांश्च
जीवान् स्वाभेदेन पश्यति ॥ सर्वेषु शरीरेषु आत्मतया तिष्ठतं स्वमेकमेवात्मानं
तथा सर्वाण्यपि जडानि अधिष्ठानभूते आत्मनि रजतादीनीव शुक्त्यादौ कल्पि-
तानि पश्यति ॥ सर्वेषु शरीरेषु ब्रह्मांडे सूर्यवत् गृहे दीपवत् घटादिष्वाकाशवत्
अविकारात्मा तिष्ठतं आत्मानं पश्यति ॥ यथा अभिन्न कार्यकारणसंघातात्मके
देहे देहोत्रेयप्राणमनोबुद्ध्यादीनां तद्धर्मतत्कर्मतद्वस्थानां च साक्षित्वेन सर्व-
प्रकाशकत्वेन अहमर्थतयाऽहं तिष्ठामि तथा कार्यकारणसंघातात्मकेषु सर्वेष्वपि
देहेषु साक्षित्वेन प्रकाशकत्वेन अहमेव एकरूपं चैतन्यात्मना तिष्ठामीत्यनुभूय
सर्वेषु देहेषु प्रत्यमूषेण तिष्ठतं स्वात्मानमेकमेवेक्षते ॥ तथा सर्वाणि भूतानि
जडानि आत्मनि पश्यति ॥ यथा घटागवादीनि मृणमात्राणि जलतरङ्गकेन-
बुद्ध्यादीनि मरुमात्राणि सर्पशिरःपरःपुच्छादीनि रज्जुमात्राणि समीक्षते तथा

योगानुष्ठानसमुत्पन्नप्रतिबद्धाद्वैतात्मविज्ञानेन सर्वाण्यपि जडानि आत्ममात्राण्येव समीक्षते । अहमेवेदं सर्वमिति सर्वमात्मानमेव साक्षादनुभवति ॥ नतु स्वस्मात्तेषां पृथक् सत्तां पश्यति ॥ आत्मानं सर्वभूतेषु तरंगेषु जलमिव तिष्ठतं पश्यति ॥ सर्वाण्यपि जडानि आत्मानं जले तरंगमिव पश्यति ॥ 'यस्तु सर्वाणि भूतानि आत्मन्येवानुपश्यन् ॥ सर्वभूतेषु चात्मानं ततो न विजुगुप्सते' ॥ इति श्रुतिः ॥ अयं त्वंपदलक्ष्यार्थभूतशुद्धात्मसाक्षात्कारः ॥ योगयुक्तात्मा इति योगी, समदर्शनः इति ज्ञानी इत्युभवाधिकारिणौ निर्दिष्टौ ॥ योगी, ज्ञानी च ईक्षत इत्यर्थः ॥ उक्तं चेदं अधिकारिद्वैविध्यं योगवासिष्ठे ॥ 'द्वौ क्रमौ चित्तनाशस्य योगो ज्ञानं च राघव ॥ योगो वृत्तिनिरोधो हि ज्ञानं सम्यगवेक्षणम् ॥ असाध्यः कस्य विद्योगः कस्यचित्त्वनिश्चयः ॥ प्रकारौ द्वौ ततो देवो जगाद् परमः शिवः' ॥ इति ॥

अर्जुनः ॥ तत्पदलक्ष्यार्थं भूतब्रह्मसाक्षात्कारं तत्फलं च ब्रूहि ॥

कृष्णः ॥ य. मां परमात्मानं सर्वत्र अंतर्यामित्वेनानुस्यूतं पश्यति ॥ सर्वं च मयि पश्यति ॥ मयि अधिष्ठानभूते कल्पितं पश्यति ॥ तस्य तत्पदलक्ष्यार्थपरब्रह्मसाक्षात्कारवतः सर्वभूतस्थत्वसर्वाधारत्वलक्षणाभ्यां नियताभ्यां श्रुतियुक्तिबलाच्च स्वस्य मम च स्वरूपेणैकत्वमेव पश्यतो ब्रह्मवित्तमस्य अहं न प्रणश्यामि ॥ 'नशू अदर्शने' इति धातुः ॥ न परोक्षो भवामि ॥ कदाऽपि वृत्तेरविषयो न भवामि ॥ किंतु तिष्ठतः गच्छतः आसीनस्य शयानस्य उन्मिषतो निमिषतो भुंजतो वा वृत्तेः सदा चक्षुषां रूपवत् परमानंदमावहन् विषयो भवामि ॥ ईश्वरः कश्चित् मद्भिन्नोऽस्तीति परोक्षज्ञानविषयो न भवामि ॥ किंतु अपरोक्षविषयीभवामि ॥ सदैवानुभवारूढस्तिष्ठामि ॥ स च मे न प्रणश्यति ॥ न परोक्षो भवति ॥ सर्वदा प्रत्यक्षो भूत्वा कृपाकटाक्षेण तमनुगृह्णामि ॥ स्वात्मा हि मम सः उक्तं हि मया ॥ 'ज्ञानी त्वात्मैव मे मत' मिति ॥ अतोऽतिान्यत्वात्सर्वदा मद्परोक्षज्ञानगोचरो भवति ॥ अनात्मन्यात्मभावः नाशः कचिदप्यनात्मनि आत्मभावं न करोति ॥ किंतु ब्रह्मैवाहमिति स्वात्मना विषयीकृते निर्भि-

श्लेषे चरे ब्रह्मणि मन्वेव सर्वदा अहंशुच्या तिष्ठति ॥ जीवन्मुक्तो भवति ॥ जीव-
न्मुक्तेः परां काष्ठामाप्नोति । अहं तस्य दृक्स्वार्थपरमात्मसाक्षात्कारः ॥ ३० ॥

अर्जुनः ॥ एवं जीवब्रह्मसाक्षात्कारवतः तदेकत्वदर्शिनः किं जीवन्मुक्ति-
रेव फलं उत विदेहमुक्तिरपि ॥

कृष्णः ॥ यः सर्वेषु भूतेषु स्थितं सर्वभूतात्मनास्थितं मां एकत्वं सर्वेषु भू-
तेषु एकत्वं स्वेन एकत्वं च सम्यक् निश्चिन्वन् भजति ॥ ब्रह्मैवाहमस्मीति साक्षा-
त्करोति स योगी न्यायेन अन्यायेन वा वर्तमानोऽपि तदेहपातानन्तरं मयि
वर्तते ॥ मयि अभेदेन वर्तते ॥ नानानामरूपाकारेण वर्तमानोऽपि मदाकारो
भवति । सर्वथा जनकादिवत् विहितेन कर्मणा वा दत्ताग्नेयादिवत् प्रतिषिद्धेन
कर्मणा वा याज्ञवल्क्यादिवत् सर्वकर्मत्यागेन वा वर्तमानोऽपि स योगी स्वप्रार-
ब्धानुरूपेण विविधचेष्टावद्देहेष्टया ङोकष्टष्टया वाळवत् मूढवत् उन्मत्तवत्
क्षिष्टवत् अक्षिष्टवत् प्रतीयमानोऽपि स्वदृष्टया निर्दोषकारब्रह्मात्मनैव स्थितः
पतितोऽस्मिन् देहे मद्यभेदेन तिष्ठति ॥ विदेहमुक्तिं प्राप्नोति ॥ न तस्य मोक्षं
प्रति केनापि प्रतिबंधः शक्यते कर्तुं । 'तस्य ह न देवाश्च नाभूया ईशते
आत्मा ह्येषां स भवति' । इति भ्रुतिः ॥ कथमीदृशां ब्रह्मविद्कार्ये प्रवर्तेत इति
चेत् अकार्ये प्रवर्तमानोऽपि मुक्तो भवति ॥ न मोक्षं प्रति केनचित् प्रतिष्यते
इति स्तुत्यर्थमुच्यते अभ्युपेत्यवादेन । उच्यते यो योगी आत्मैकत्व-
दर्शनसिद्धिं कृत्वा तथा जीवन्मुक्तो भूत्वा देहपातानन्तरं विदेहमुक्तिमपि प्राप्नो-
ति ॥ इयं अक्षिपदोक्तब्रह्मात्मैक्यपामिः ॥ ३१ ॥

१. वृ. ३. ४. १०. २. त्रिभिरेभिः श्लोकैः त्रयाणां षट्कानां अर्थो निरू-
पितः ॥ प्रथमषट्कार्थः शुद्धात्मा ॥ द्वितीयषट्कार्थः परमात्मा तृतीयषट्कार्थः तयोरै-
क्यम् ॥ उक्तं च तत् प्रथमे अवतरणिकायां ॥ 'तत्र तु प्रथमे कण्ठे कर्मतत्त्वागवर्त्मना ॥
त्वंपदायो विद्युदात्मा सोपपत्ति निरूप्यते ॥ द्वितीये भगवद्भक्तिनिष्ठावर्णनवर्त्मना ॥ भग-
वान् परमानन्दस्वदायोऽवधार्यते ॥ तृतीये तु तयोरैक्यं वाक्वाचौ वर्णयते स्फुटम् ॥ एष-
मप्यत्र काण्डानां संबन्धोऽस्ति वरस्परम् ॥' इति मधुसूदनमिश्रेः ॥

अर्जुनः ॥ सर्वथा वर्तमानोऽपीति वचनेन परपीडनमपि न ब्रह्मविदो मोक्षं
प्रति प्रतिबंधकं इत्युक्तं भवति । किंतु युक्तं ॥ परपीडनस्याधर्मत्वात् । वद ॥

कृष्णः ॥ जीवन्मुक्तः प्रारब्धवशान् समाधिर्ग्युत्थानकाले आत्मवद्व्याप्तं
पश्येत् ॥ सर्वेषु प्राणिषु विषये सुखं वा सुखं च दुःखं वायदि दुःखं चापि
आत्मदृष्टान्तेन आत्मसुखसमं आत्मदुःखसमं च यः पश्यति ॥ उपमायते अन्ये-
त्युपमा दृष्टान्तः उपमैव औपम्यं आत्मैव औपम्यं तेन, आत्मा उपमा यथा
स आत्मोपमः तस्य भावः आत्मौपम्यं तेन, स्वसुखमिव अन्यसुखं स्वदुःख-
मिव अन्यदुःखं यः पश्यति ॥ न कस्यापि दुःखमिच्छति स्वस्यैव ॥ किंतु
सर्वेषां सुखमिच्छति स्वस्यैव ॥ स योगी योगिनां मध्ये उत्तमः मे संमतः ।
यः समाधिमान् ग्युत्थानकाले परसुखदुःखे स्वसुखदुःखे न पश्यति । किंतु
विषमदृष्टिर्भवति ॥ सः अपरमो योगी ॥ न योगसंपूर्णमान् । अतो जीवन्मुक्ति-
सुखं नानुभवति ॥ यः स्वसुखदुःखसमे परसुखदुःखे पश्यति ॥ सः समदृष्टि-
योगी योगिनां मध्ये उत्तमो भवति ॥ स एव जीवन्मुक्तो भूत्वा जीवन्मुक्ति
सुखमनुभवति । स एव देहपातानन्तरं पूर्वोक्तरीत्या विदेहकैवल्यं प्राप्नोति ॥
योगानुष्ठानसंभावितसम्यग्दर्शनः सर्वत्र ब्रह्मात्मत्वावगाही यो ज्ञानी सर्वसु-
खं दुःखं च आत्मौपम्येन समं पश्यति ॥ सुखं दुःखं च यथा स्वस्मिन्
असंबद्धं तथा सर्वेष्वपि देहिषु सुखं दुःखं चासंबद्धं पश्यति ॥ यथाऽहं देह-
तद्धर्मतत्कर्मसुखदुःखादिसंभन्धरहितः तथा सर्वेषु देहिनः देहतद्धर्मतत्कर्म-
सुखदुःखादिसंभन्धरहिताः इत्यात्मौपम्येन पश्यति सः ज्ञानी ज्ञानिनां मध्ये श्रेष्ठो
मे संमतः ॥ अत एव भवितुं उक्तरीत्या यां गाभ्यासः कार्यः ॥ ३१ ॥

वि ॥ अर्जुनः ॥ उक्तस्य योगस्य विपाकदशां ब्रूहि ॥

कृष्णः ॥ उक्तस्य योगस्य विपाकदशां चतुःप्रकारा ४ उत्तरोत्तरा पूर्वेण
निष्पाद्या ॥ तत्र प्रथमदशां ब्रवीमि । योगे योजितमनाः योगं कुर्वन् योगेन
युक्तः अधिगतः साक्षात्कृतः आत्मा येन सः तादृशः सर्वत्र प्रकृतिवियुक्तेषु
आत्मसु ज्ञानाकारतया साम्यं पश्यन् आत्मानं स्वं सर्वभूतस्थं सर्वभूतानि
स्वात्मस्थानि च ईक्षते ॥ स्वात्मानं सर्वभूतसमाकारं सर्वभूतानि च स्वात्म-

समानाकाराणि पश्यति ॥ उक्तं च मया ॥ 'पञ्चिताः समदर्शिनः' इति ॥
 सर्वभूतस्वमित्यस्य सर्वभूतकमानाकारं इति कथमर्थो ङ्गवत् इति चेत् सर्वाणि
 भूतानि शरीराणि तेषु स्थितमित्येवार्थः ॥ तेन स्वात्मनः स्वशरीरेतरसर्वशरीर-
 वर्त्तात्मनां च अभेदः प्रतीयते ॥ स चासंगतः ॥ अतः साम्याद्ययमभेदोपचार-
 इति फलति ॥ गृहे विद्यमानो व्रीहिः सर्वोऽप्ययमेवेतिवत् । ततश्च सर्वशरीर-
 स्थात्मसमानाकारं इति पर्यवस्यति । अतएव श्रुतं मया ॥ 'सर्वभूताऽऽत्मभूता-
 ऽऽस्मे'ति ॥ आत्मनीत्यस्य आत्मस्थानीत्यर्थः । तस्य आत्मसमानाकाराणीति कथ-
 मर्थो ङ्गवत् इति चेत् स्थास्यां विद्यमानेषु पुलाकेषु मध्ये एकस्मिन् पके पुलाके दृष्टे
 पुलाकांतरेषु तद्वत् पकता निश्चीयते ॥ न हि पुलाकांतराण्यपश्यद्वयं ॥ दृष्टांत-
 भूते एकस्मिन् पके पुलाके दृष्टे पुलाकांतराण्यपि पक्वानि पश्यति ॥ एक-
 जातीयेषु पदार्थेषु एकव्यक्तिदर्शनेनैव तज्जातीयं सर्वमन्यदपि तथाऽनुसंहितं भव-
 ति । अतः पुलाकान्तराणि दृष्टपुलाकतुल्यतया दृष्टप्रायाणि भवन्ति ॥ अनेन
 स्थालीपुलाकन्यायेन निदर्शनभूते स्वात्मनि सर्वभूतानि पश्यति । स्वात्मदर्शनेन
 तज्जातीयान्यात्मवस्तून्यान्यानि दृष्टप्रायाणि भवंति । अतएव श्रुतं मया ॥
 'येन भूतान्यक्षेपेण द्रक्ष्यस्यात्मनी'ति ॥ जीवात्मनां सर्वेषां परस्परसाम्यदर्शनं
 प्रथमा विपाकदशा ॥ २९ ॥

अर्जुनः ॥ ततो विपाकदशां ब्रूहि ॥

कृष्णः ॥ यः मां सर्वत्र स्थितं पश्यति तत्रतत्र स्थितमात्मानं पश्यति ॥
 अभेदस्य बाधितत्वात् उक्तव्रीहिन्यायेन तत्तदात्मतुल्यं पश्यति । तत्तदात्मनि
 दृष्टांतभूते मां पश्यति ॥ स्थालीपुलाकन्यायेन मामात्मसदृशमनुभूदधाति वा ।
 सर्वमात्मवस्तु मयि पश्यति ॥ मयि निदर्शनभूते सर्वानात्मनः पश्यति ॥
 दृष्टांतभूतमदननुसंधानेन मत्तुल्यसर्वात्मानुसंधानवान् भवति ॥ परमात्मना आ-
 त्मनां स्वस्य साम्यं पश्यतः तस्य अहं न प्रणश्यामि ॥ नादर्शेनमुपयामि ॥
 किंतु सर्वदा दर्शनमुपयामि ॥ स्वात्मस्वरूपं मत्समं पश्यतः तत्समस्य ममापि

दर्शनं भवति ॥ अन्योन्यसमयोरन्यतरदर्शने साम्यप्रतियोगितया अन्यस्यापि अनुसंधानं भवति हि लोके ॥ स्वात्मानं मत्सममवलोकयन् स च मे न प्रणश्यति ॥ सर्वदा मां पश्यतो मम मत्साम्यात् साम्यप्रतियोगितया अनुसंहितो भवति ॥ स्वस्य इतरधामात्मनां च परमात्मना साम्यदर्शनं द्वितीया विपाकदशा ॥ ३० ॥

अर्जुनः ॥ ततोऽपि विपाकदशां ब्रूहि ॥

कृष्णः ॥ सर्वेषु भूतेषु अंतर्यामितया स्थितं मां योगदशायां यो भजति ॥ कथं इति चेत् एकत्वं सुहृदं जानन कर्मोपाधिकप्रकृतिविशेषसंसर्गकृतज्ञानतारतम्यरूपभेदपरित्यागेन असंकुचितज्ञानैकाकारतया साम्यं निश्चिन्वन् यो मां मत्सममात्मानमवलोकयति । स तादृशो योगी व्युत्थानकाले सर्वथा वर्तमानोऽपि दर्शनश्रवणभाषणभोजनादिलौकिकक्रियाव्यापृतोऽपि मां वर्तते ॥ योगदशायामिव स्वात्मनि सर्वभूतेषु च मत्साम्यमेवानुसंधानो वर्तते । तथाविधानुसंधानप्रवाहहेतुभूतसंस्कारबलान् ॥ भार्यापुत्रादिषु सुहृदलप्रहृदयः पुमान् वैदिकलौकिककार्यीतरव्यापृतोऽपि भार्यापुत्रादीनेवानुसंधानो वर्तते । परमभोग्ये स्वात्मस्वरूपे सुहृदलप्रहृदयो योगी व्युत्थितोऽपि कार्यीतरव्यापृतोऽपि कथं तदनुसंधानहीनो वर्तते ॥ अतो व्युत्थितोऽपि तथाविधानुसंधानवानेव वर्तते ॥ व्युत्थानकालेऽपि कार्यीतरकरणकालेऽपि योगदशायामिव साम्यदर्शनं तृतीया विपाकदशा ॥ ३१ ॥

अर्जुनः ॥ ततोऽपि विपाकदशां ब्रूहि ॥

कृष्णः ॥ सर्वत्र आत्मौपम्येन सर्वत्र स्थितानां आत्मनां क्षाम्येन सर्वत्र सर्वत्र आत्मानांविद्यमानं पुत्रजन्मादिरूपं सुखं च पुत्रमरणादिरूपं दुःखं चापि असंबन्धसाम्यात् समं यः पश्यति ॥ स्वपुत्रजन्ममरणादेः परत्वं परपुत्रजन्ममरणादेः स्वस्मिन् बन्धा न संबन्धः तथा स्वपुत्रजननमरणादेः स्वात्मन्यपि असंबन्धं यः

१. उपमा तुल्यं वस्तु तस्य भाव औपम्य साम्यं आत्मनां औपम्यं आत्मौपम्यं तेन २. अस्य उभयतः संबन्धः ॥

पश्यति परपुत्रजन्ममरणादिस्रमं स्वपुत्रजन्ममरणादिकं चः पश्यति ॥ स परमो
योगी योगकाष्ठां चतुर्षीं विपाकदशां प्राप्तो मे संमतः ॥ नात्र संशयः कार्यः ॥
स्वपरसुखदुःखसाम्यानुसंधानं चतुर्षीं विपाकदशा ॥ अर्जुनस्वात् स्वमेवं भवि-
तुमर्हसि ॥ जीवात्मयोगकाष्ठेयं ॥ परमात्मयोगस्तु वक्ष्यते ॥ ३२ ॥

संज्ञयः ॥ एतावता प्रबंधेन सपरिकरमुक्तं ध्यानयोगं भुतवानर्जुनः, न
कर्मयोग इवायं योगः शरीरनिग्रहमात्रसाध्यः ॥ अपितु मनोनिग्रहैकसाध्यः ॥
मनश्च न निग्रहीतुं शक्यं ॥ अतो न कस्यापि सेत्स्वत्ययं योगः । सतिचैवं किं
मशक्यसाधनस्यास्य योगस्य महता प्रबंधेन निरूपणायासेन । भवणावधार-
णायासेन वा ॥ इति मन्वानो भगवंतमाह ॥

अर्जुनउवाच—

योगं योगस्त्वया प्रोक्तः साम्येन मधुसूदन ॥

एतस्याहं न पश्यामि चञ्चलत्वात् स्थितिं स्थिराम् ॥ ३२ ॥

य इति ॥ हे मधुसूदन कृष्ण त्वया अयं यः योगः साम्येन प्रोक्तः ॥ अहं
चञ्चलस्य भावः चञ्चलत्वं तस्मात् एतस्य यागप्य स्थिरां स्थितिं न पश्यामि ॥

अयं त्वन्मुखात् मया भुतः यो ध्यानयोगः साम्येन ' सर्वत्रसमदर्शन ' इत्युक्तीत्या भगवद्रूपाणां सर्वत्र साम्यदर्शनफलेन ' समंपश्यतियोऽर्जुने ' व्यक्त-
रीत्या भगवद्भक्तानां सुखदुःखेषु स्वसुखदुःखसाम्यदर्शनफलेन च सह प्र वि-
स्तरेण उक्तः ॥ उक्तसाम्येन विषयीभूतेन युक्तो ध्यानयोग इति वा ॥ मनसः
साम्येन लयविक्षेपशून्यतया केवलमात्माकारतवाऽवस्थानरूपेण साध्यः ध्यान-
योगः इति वा ॥ योगः साम्येन साधारण्येन प्रोक्तः ॥ न तु मनोनिरोधसाध-
नोपदेशपूर्वकस्वरूपविशेषेणोक्त इति वा ॥ ' सर्वभूतस्थमात्मानं ' ' योमांपश्यति
सर्वत्र ' इत्युक्तीत्या आत्मनां परस्परं ईश्वरेण मया च साम्येन ' सर्वत्रसम-
दर्शनरूपो ध्यानयोग इति वा ॥ एतस्मै त्वया प्रोक्तस्मै ध्यानयोगस्तु स्थिरां
स्थितिं अहं न पश्यामि ॥ कुत इति चेत् एतदसाधनस्य मनसश्चञ्चलत्वात् ॥ एतस्य

चंचलत्वात् मनसश्चंचलत्वेन तत्साध्ययोगस्यास्य दीर्घकालावस्थानासंभवात् ॥
 कंचिन्महताऽऽयासेन योगसिषाधयिषया प्रयतने क्रतेऽपि साधनस्य मनसश्च-
 चलत्वेन न दीर्घकालं योगस्यावस्थानं संभवति ॥ दीर्घकालमवस्थानाभावे न
 फलाय कल्पेत ॥ अतस्तव निरूपणाऽऽयासः मम श्रवणधारणाऽऽयासश्च नि-
 ष्कलः ॥ भक्तविरोधिनिरसनशीलोऽपि त्वं न मदीयमनोनियमने समर्थोऽसि ॥
 शक्त एव सञ्जुषेधे वा ॥ किमहमसमीक्ष्य कारी ॥ यतिमनसश्चंचलत्वाद्साध्य
 एवायं योगः स्यात् । तर्हि नाहमिमं योगमुक्तवान् स्यां । साध्य एवायं योगः ॥
 अतएव मया प्रोक्तः इति चेत् हृषीकेशतया सर्वप्राणिमनोनियमनसमर्थेन त्वया
 साध्य एवायमिति मत्वा प्रोक्तः ॥ मदीयमेकमपि मनो नियंतुमशक्तोऽहं असा-
 ध्यतामस्य योगस्य मत्वा अस्य योगस्य कथंचिदुत्पादितामपि स्थितिं स्थिरां न
 मन्ये ॥ अतएव त्वया प्रोक्तः अहं न पश्यामीति युष्मदस्मकच्छब्दप्रयोगपूर्वकम-
 मिहितं मया कोपं मा कुह ॥ ममैवं भाति ॥ प्रसीद ॥ ३३ ॥

कृष्णः ॥ कुत एवं विभेषि ॥ धैर्येण मनोनिग्रहे प्रयतस्व ॥

अर्जुनः ॥ चंचलं हि मनः कृष्ण प्रमाथि बलवद्दृढम् ॥

तस्याहं निग्रहं मन्ये वायोरिव सुदुष्करम् ॥ ३४ ॥

चञ्चलमिति ॥ हे कृष्ण मनः चञ्चलं प्रमथनातीति प्रमाथि बलं अस्या-
 स्तीति बलवत् दृढं ॥ अहं तस्यनिग्रहं वायाः निग्रहमिव सुदुष्करं महता दुःखेनापि
 कर्तुमशक्यं मन्ये ॥ ३४ ॥

मनः अतिचंचलं चंचलत्वादित्युक्त्वा पुनश्चंचलमित्युक्त्या अतिचंचल-
 मिति लभ्यते ॥ अत एकत्रावस्थापयितुमशक्यं ॥ अस्तु चंचलं चंचलेन पक्ष्मणा
 कोऽनर्थस्त्रसंपद्यते इति चेत् प्रमाथि शरीरेन्द्रियक्षोभकरं तत्तद्विषयवासनाभिस्तत्-
 स्कार्यरागद्वेषादिदोषैश्च धीरमपि पुरुषं प्रमथनाति विक्षोभयति परवशं करोति ॥
 तादृशम् ॥ अस्तु प्रमाथि प्रमथनशीलस्यापि विषादेः मंत्रौषधादिना निग्रहः
 शक्यते कर्तुमिति चेत् बलवत् मंत्रादिधाधनैर्निग्रहीतुमशक्यं । विदुषा विवे-

१. बलवत्प्रमाथि बलवदिति प्रमथनक्रियाविशेषणम् ॥ बलवत् अतः बलवत्त्वात्
 प्रमाथि इति वा ॥

केनापि जेतुमशक्यं ॥ अस्तु वलवत् बलवतां महाभगवत्प्रसपि वाणानां वायैः
 छेदः शक्यते कर्तुमिति चेत् हृंहं । वचयवासतानुविद्यतया छेत्तुमशक्यं ॥ वैतः
 तस्य एतादृशस्य मनसः निमग्नं आकाशे सदा संचरतो वायोः हस्तेन स्वजना-
 दिना वा निमग्नमिव नितरां दुष्करं मन्ये ॥ ^३ अतः संवत्सवात् स्थितिं स्थिरां
 न पश्यामि ॥ प्रसिद्धमेतत् पुराणादौ ॥ अक्षतुःशकर्वणशीलत्वात् अक्षानां
 पुरुषार्थप्रापकत्वाच्च मदीयं मनो नियम्य मामुद्यतुमर्हसि ॥ त्वं तु पूर्णानंदं
 परं ब्रह्माधि । ३४ ॥

संजयः ॥ मनो नियम्य ध्येयेऽवस्थापयितुं शक्यमिति निश्चित्य भगवान्
 ध्यानयोगं महता प्रबंधेन स्पष्टमाचष्ट ॥ मनो नियंतुमशक्तेन मया, उक्तञ्च योगस्य
 स्थिरा स्थितिर्न स्यात् ॥ अशक्यस्यास्य निरूपणायासो नुधा इत्याक्षेपः कृतः कथं
 वा मन्येतायं इति शंका मनुजुनं तां शंका मपनुदन्निमुस्वीकृत्य मनोनिग्रहोपाय-
 माह भगवान् ॥

श्रीभगवानुवाच—

असंशयं महाबाहो मनो दुर्निग्रहं चलम् ॥

अभ्यासेन तु कौन्तेय वैराग्येण गृह्यते ॥ ३५ ॥

असंशयमिति ५ हे महाबाहो चलं मनः दुर्निग्रहं दुःखेनापि निमग्नोऽनुम-
 शक्यं ॥ न संशयः असंशयम् ॥ हे कौन्तेय अभ्यासेन तु विरागस्य भावो वैराग्यं
 तेन च गृह्यते ॥ ३५ ॥

चंचलं मनः प्रमाथित्वात् बलवत्त्वात् दृढत्वाच्च महता प्रयत्नेनापि निमग्नोऽनु-

१. तनुनागवदच्छेद्य ॥ तंतुनागो नाम वरुणपाशशब्दितः ॥ जलचारी अत्यन्तद-
 दृढत्वात् छेत्तुमशक्यः पदार्थः ॥ तंतुनागो नागपाशः इति वा ॥ २. हि शब्दो हेतौ ॥ ३. हि
 शब्दो हेतौ ॥ ४. 'अप्यभिवचनान्महतः सुमेरुन्मूलारपि ॥ अपि बन्धुशानत्साधो विषम-
 भिन्ननिग्रहः ॥' इति श्लोकानुसंधेयः ५. 'कृषिर्भूवाचकः शब्दो णञ्च निर्वृतिवाचकः ॥
 तचोरैक्यं परं ब्रह्म कृष्ण इत्यभिधीयते' ॥ इति श्लोकोऽनुसंधेयः ॥

मज्ञक्यमेष ॥ तत्र संशयो नास्ति । यदुक्तं स्वया तत्सत्यमेव ॥ मनसश्चांचत्स्या-
दिकं सम्यक् ज्ञातवानस्ति ॥ अतीव परितोषो मम ॥ महाबाहोस्तवापि दुष्करो
मनसो निग्रहः ॥ किमुतान्यस्य ॥ तादृशमेव मनः ॥ अज्ञकोऽहं मनसो निग्रहं
दुष्करं मन्ये कागतिर्मम किंवा कुर्यामिति चिंतयानेन मया मनोनिग्रहोपायबुभु-
त्सया एवं निवेदिते मनोनिग्रहोपायमनुक्त्वा मनो दुर्निग्रहमेव असंशयमित्यु-
च्यते ॥ न मन्मतस्थिरीकरणायैवमावेदितं ॥ किंतु मनोनिग्रहोपायोपदेशेन मर्षि-
ताऽपनोदाय ॥ किमसंशयमित्युक्त्वा सुदृढीक्रियते मे मानसी चिंता इति चत्ते
पितृष्वसुः पुत्रत्वात्तव मनोनिग्रहोपायमुपदिशामि ॥ शृणु ॥ मनः अदुर्निग्रहमिति
छेदः । चलं अतो दुर्निग्रहं संशयो नास्ति ॥ तथाऽपि अदुर्निग्रहं दुर्निग्रहं न किंतु
सुनिग्रहं अनायासेन निग्रहीतुं शक्यं ॥ संशयो नास्ति ॥ असंशयमिति मनसो
विशेषणं वा ॥ संशयविपर्ययादिना खलु विषयाननुधावति मनः ॥ विचारेण
संशयविपर्यययोरपगमे सम्यगवगतविषयगतदोषं सम्यगवगतध्येयगतगुणविशेषं
च सत् स्वत एव निगृहीतं भवति ॥ स्वत एवोपरतं भवतीत्यनुक्त्वा
निग्रहीतुं शक्यं भवतीति निग्रहसापेक्षता कुत उच्यत इति चेत् विचारादवगत-
गुणदोषमपि मनः वासनावशादनुधावेदेव विषयान् ॥ नायं मनसो दोषः ॥
किंतु यदीयं मनस्तस्य दोषः ॥ कुत इति चेत् अभ्यासेन अभ्यासो नाम सजाती-
यानुभवाऽऽवृत्तिः तेन दुरभ्यासेन यत् वैराग्यं वि विशेषेण रागः यस्य तत्
विरागं उत्कटेच्छावत् तस्य भावः वैराग्यं उत्कटेच्छा तेनैव हेतुना विषयैः
गृह्यते आकृष्यते ॥ उक्तं च मया ॥ १ 'भ्यायतो विषयान् पुंसः संगस्तेषूपजायते ॥
संगात्संजायते काम' इत्यादि ॥ दुरभ्यासस्य उत्करूपविशेषसूचकस्तुशब्दः ॥
उत्कटेच्छयैवेत्येवशब्दार्थश्चशब्दः ॥ अयमेव हि असद्भिः सहवासं लब्ध्वा तदु-
पदेशादिना मनसो दुर्विषयेषु रुचिमुत्पादयति ॥ विषयेषु लब्धरुचि मनः तेषु
विशेषेण रक्तं भवति ॥ ततश्च विषयैराकृष्यते ॥ सत्यं ॥ यदीयं मनः नस्यैव
दोषः किं करणीयमिति चेत् शृणु ॥ अभ्यासेन सदभ्यासेन यद्वैराग्यं वि विगतः

रागो वस्मान् तत् विरागं वस्य भावः वैराग्यं तेन गृह्यत एव निगृह्यत एव ॥
 न संशयः ॥ भगवदनुग्रहेण पूर्वपुण्येन च सद्भिः सहवापं लब्ध्वा तदुपदेशादिना
 मनसो ध्येये वस्तुनि कश्चिद्भुत्वादयति ॥ तत्र कंभितकश्चि मनः इतरत्र विरक्तं
 भवति ॥ तदा अनावासेन निगृह्यते ॥ तेनैव ध्येयेन विषयेण गृह्यते इति वा ॥
 इंद्रियाणि ह्याः ॥ १ 'इंद्रियाणिहयानाहु'रिति श्रुतिः ॥ तेषु प्रधानं मनः महा-
 नश्वः ॥ स चाभ्यासानुसारी ॥ कश्चित्प्रभुरपररथ्यामधिबसतः कस्यचिदश्वं-
 महान्तं दिव्यकृष्णकक्षितं सहस्राधिकेन घनेन सादरमकीणात् ॥ स च
 दिव्याश्वः झकटे योजितो गच्छन् ज्वेन तद्रथोपांतगामी झकटं तद्रथ्याया-
 माचर्ष ॥ तदा तमश्वं कतिवान् प्रभुः, अभ्यासवशादेवं ॥ विस्मारयेम-
 मभ्यासं ॥ कारण च अस्मद्रथ्यागमनाभ्यासमिति सारथि श्रूते ॥ स च यस्ना-
 मिगृहीतप्रमहः प्राचीनमभ्यासं विस्मार्थ नवीनमभ्यासं कारयति ॥ ततः षोडशः
 अधिष्ठितपूर्वा रथ्यां विस्मृत्य नूतनरथ्यामेव स्मरन् वर्तते ॥ तथा मनोरूपोऽ-
 श्वोऽपि दुरभ्यासवशाद्विषयाननुधावन् यस्नात्सवभ्यासं प्राहितः विस्मृत्य विष-
 यान् ध्येयमेव वस्तु स्मरन् वर्तते ॥ अतः उक्तरूपोपायेन सुनिग्रहमेव मनः ॥
 अभ्यासेन लयनिरोधः ॥ वैराग्येण विधेपनिरोधः ॥ ताभ्यामुपायाभ्यां निगृ-
 ह्यते मनः ॥ समुच्चयार्थश्लोः ॥ वार्धं मैवं शंकिष्ठाः ॥ अस्ति मनोनिग्रहे
 समुचित उपायः ॥ न सुनिग्रहमेव मनः ॥ इति यदि मबोक्तवते तर्हि सुनि-
 ग्रहमेव मनः मया त्वन्यथा शंकितं इति मनो निग्रहे प्रयत्नश्चैवित्त्वं स्यात् ॥
 सुनिग्रहं मनो दुर्निग्रहमुक्तं मया भ्रांतेन ॥ परिहृष्टेद्वं कुष्णः ॥ इति चिंता
 च स्यात्तव । तदुभयपरिहाराय त्वदुक्तमेव अक्षयमिति दृढीकृतं मया ॥
 दुर्निग्रहमिति यदुक्तं तस्मत्प्रमेव न संशयः ॥ अतः उक्तोपायेन महता
 प्रयत्नेन मनसो निग्रहे प्रयतितव्यं ॥ अत्र अभ्यासे वैराग्ये च सति मनो-
 निग्रहः ॥ सति तस्मिन् अभ्यासवैराग्ये ॥ इति अन्योऽन्यामथ इति मां शंकिष्ठा ॥

विचारेणाश्वासः ॥ तेन च वैराग्यं ॥ तेन च मनसो निग्रहः ॥ इत्याक्षयात् ॥
अतो मा श्रेयीः ॥ ३५ ॥

अर्जुनः ॥ मनो निग्रहीतुं उक्तोपाय भावश्यको वा ॥ विषयैस्तृप्तं मनः
कदाचित् स्वयमेव शांतं न भवेद्वा ॥ मत्तगजोऽपि हि आंतः स्वयमेव शांतो
भवति ॥ वद ॥

कृष्णः ॥ असंयताऽऽत्मना योगो दुष्प्राप इति मे मतिः ।

वश्याऽऽत्मना तु यतता शक्योऽवाप्तुमुपायतः ॥ ३६ ॥

असंयतेति ॥ न संयतः असंयतः आत्मा मनः येन सः असंयताऽऽत्मा तेन
योगः ध्यानयोगः दुष्प्रापः दुःस्नेहापि प्राप्तुमशक्यः । उपायतः उपायेन वशे भवः
वश्यः आत्मा वश्य सः वश्यात्मा तेन यतता यत्नं कुर्वता योगः अवाप्तुं शक्यः तु
एव ॥ इति मे मतिः ॥ ३६ ॥

मनस्तु विषयैस्तृप्तं सत् नैवोपशान्म्यति । किं तु विषयशेवनया तस्य विषय-
प्रवृत्तिरधिका भवति ॥ उक्तं हि पूर्वैः ॥ 'न जातु कामः कामानां उपभोगेन
शान्म्यति ॥ हविषा कृष्णवर्त्मैव भूय एवाभिवर्धते' ॥ इति ॥ अतः उक्तोपायेन
निग्रहे प्रयत्नः कार्य एव ॥ अन्यथा अयं ध्यानयोगो न सिद्धयेत् ॥ उक्तोपायेन
येन पुंसा मनः न निगृहीतं तेन अयं २ योगः प्राप्तुमशक्यः ॥ उक्तोपायेन

१. वैराग्यमंगं अभ्यासोऽंगी अंगेन वैराग्येण आंगिना अभ्यासेन च निगृह्यते ॥
इति परे ॥ अयं क्रमनिग्रहः अयमेव मनसो युक्तः ॥ नतु चक्षुरादीनामिव हठनिग्रहः ॥
चक्षुरादीनि शार्नेन्द्रियाणि वाक्पाण्यादीनि कर्मेन्द्रियाणि च तत्तद्गोलकमात्रोपरोचेन
हठान्निगृह्यन्ते ॥ मनस्तु न तथा निग्रहीतुं शक्यम् ॥ तद्गोलकस्य हृदयकमलस्य निरो-
द्धमशक्यत्वात् ॥ उक्तं च ॥ 'सतीषु युक्तिष्वेतास्तु हठान्निग्रहयन्ति ये । चेतस्ते दीप-
मुत्सृज्य विनिग्नन्ति तमोजनेः' ॥ इत्यादि ॥ पूर्वार्धेन हठनिग्रहो न संभवतीत्युक्तम् ॥
उत्तरार्धेन तु क्रमनिग्रहसंभवतीत्युक्तं ॥ इत्यपरे ॥ २. असंयताऽऽत्मना ब्रह्मण्यस्था-
धितचित्तेन समाधिमकुर्वता योगो ज्ञानयोगः दुष्प्रापः ॥ अतः तदर्थं समाधिभोगः
कार्यः ॥ तदर्थं मनोनिग्रहः उक्तोपायेन कार्यः ॥ इति केषित् ।

वशीकृत्येतसैव ध्येवेऽवस्थापनार्थं यत्नं कुर्वतेषु बोगोऽवाप्तुं शक्यः ॥ उक्तोपा-
येन मनो निमहीतव्यं ॥ मनोवशीकरणानंतरमपि ध्येवेऽवस्थापनार्थं प्रयत्नः
कर्तव्यः ॥ तथा प्रयत्नं कुर्वतेषु योगः शक्यते लब्धुं ॥ अतो योगसिद्धये मनो-
निग्रहः उक्तोपायेन कर्तव्य एव ॥ इति मे निश्चयः ॥ अतस्त्वमत्र संशयं मा
कुरु ॥ अत एव महता प्रबंधेनोपदिष्टो मया अयं योगः ॥ ३६ ॥

संजयः ॥ एवमुपायं श्रुत्वानर्जुनः उक्तोपायेन मनो निगृह्य तेन मनसा
ध्यानयोगं कर्तुं यतिष्ये ॥ ब्रह्मायाससाध्येन उक्तोपायेन मनो निगृह्य योगे
अभ्यस्यमानेऽपि तस्य संपूर्तिर्नैकस्मिन् जन्मनि स्यात् ॥ पूर्वसंस्कारवशात् भग-
वदनुग्रहवशात् सस्वह्वासादिवशाच्च कर्मयोगे ब्रह्मोदयः ॥ ततः कर्मकरणं
तेन चांतःकरणशुद्धिः ॥ तथा च श्रवणमननकरणाभिष्ठापः ॥ तेन श्रवणादिकं ॥
तदनंतरं बोगाभ्यासारंभः ॥ इति बहोः कालादनंतरमेव योगारंभः स्यात् ॥ तस्य
च योगस्य तस्मिन्नेव पूर्तिः जन्मनि कथं स्यात् ॥ योगसंपूर्तिं पर्यंतं जीवननियमो
नास्ति ॥ कालनियमेन क्लृप्तस्य मृत्योरपरिहार्यत्वान् योगारंभयोगसंपूर्त्योरंत-
राले कथं न्नियेयं तर्ह्यहं आरब्धाद्योगात् भ्रश्येयं ॥ यदि च जीवन्नेव मर-
णात्पूर्वमेव केनापि बलवता कारणेन बलवद्भिरिन्द्रियैराकृष्टं मनो योगं त्यक्त्वा
विषयासक्तं स्यात् ॥ तर्ह्यप्ययं योगात् भ्रश्येयं ॥ यद्येकैकस्मिन्नपि जन्मनि एवं
स्यात् तर्हि जन्मसहस्रेणापि न योगसंपूर्तिः स्यात् ॥ असंपूर्ता योगस्य न ज्ञान-
द्वारा मोक्षलाभः ॥ एवमफले योगाभ्यासे किमर्थं मां प्रवर्तयसि ॥ आरब्धासं-
पूर्णयोगस्यापि काचिद्भूतिरस्ति न वा ॥ नेति चेत् महदिदमन्याय्यं ॥ इत् इत्
कष्टं कष्टं ॥ अस्तीति चेत् सा गतिः का ॥ ता तत्प्रकारं च ब्रूहि ॥ इति
१पृच्छति भगवंतं वासुदेवम् ॥

१. योगमाहात्म्यं श्रोतुकामः पृच्छति ॥ वि ॥ 'नेहाभिक्रमनाशोस्ति' इत्यादावेव
भुतं योगमाहात्म्यं यथावच्छ्रोतुमर्जुनः पृच्छति ॥ तत्कर्ममाहात्म्यमपि योगमाहात्म्यमेव ॥
योगाङ्कुरभूताऽऽत्मज्ञानगर्भतया पुष्कलयोगस्वरूपसाधनतया च हि कर्मयोगस्य माहात्म्य
तत्रोदितं ॥ ततश्च योगोपाधिके तदंगभूतकर्मयोगमाहात्म्ये अभिहिते अंगिभूतयोगमा-
हात्म्यमेवोक्तं भवतीति भावः ॥

अर्जुन उवाच—

अयतिः श्रद्धयोपेतो योगाच्चलितमानसः ॥

अप्राप्य योगसंसिद्धिं कां गतिं कृष्ण गच्छति ॥ ३७ ॥

अयतिरिति । हे कृष्ण श्रद्धया उपेतः युक्तः यतिः यस्त्वं कुर्वन् न यतिः अयतिः योगात् चलितं मानसं यस्य सः चलितमानसः योगस्य ध्यानयोगस्य संसिद्धिं फलं अप्राप्य कां गम्यते इति गतिः फलं गच्छति प्राप्नोति ॥३७॥

श्रद्धयोपेतः श्रद्धया कर्मयोगमनुष्ठाय तज्जनितया अंतःकरणशुद्ध्या ध्यान-योगे प्रवृत्तः अयतिः अल्पप्रयत्नः ' अनुद्धरा कन्या ' ' अलवणा यवागूर 'रिति वत् ॥ योगसंपूर्णोपधिकप्रयत्नरहितः अतएव आरब्धात् ध्यानयोगात् चलितचेताः योगस्य प्रधानफलं ज्ञानरूपं न लभते अलब्ध्वा तत्फलं किं १ फलं प्राप्नोति ॥ हे कृष्ण वद ॥ श्रद्धाभावे योग एव न प्रवर्तेत । श्रद्धासत्त्वाद्योगे प्रवृत्तः १ प्रयत्न-पौष्कल्ये योगपूर्तिः स्यात् ॥ प्रयत्नशैथिल्याद्योगस्य पूर्तिर्न जाता ॥ सतिचैवं अपरिहार्यत्वान्मरणस्य तत्प्राप्तौ मरणसंकटाऽऽतंककलंकव्याकुलतया मरणात्पूर्वं बलवता कारणेन बलवदिन्द्रियाऽऽकृष्यमाणमानसतया वा योगाद्भ्रष्टः ॥ तस्य क गतिः ॥ योगाभ्यासकरणात्सुगतिर्वा ॥ तदसंपूर्णा दुर्गतिर्वा । तत्कृतकर्मणो नि-वृत्तिकर्मत्वेन न स्वर्गादिकं ॥ योगस्यासंपूर्णा ज्ञानानुदयेन न मोक्षः ॥ पाप-कर्माकरणात् न नरकादिकं अतः का गतिस्तस्य ॥ का गतिरिति किं मां पृच्छ-सीति चेत्त्वं कृष्णोऽसि ॥ २ पुण्यं पापं च कारयित्वा तत्फलप्रापकोऽसि ॥ अत-स्त्वां पृच्छामि ॥ ३७ ॥

अर्जुनः ॥ कच्चिन्नोभयविभ्रष्टः छिन्नाभ्रमिव नश्यति ॥

अपतिष्ठो महाबाहो विमूढो ब्रह्मणः पथि ॥ ३८ ॥

१. गम्यते इति गतिः ॥ २. 'यतः कर्षसि देवेश नियम्य सकलं जगत् ॥ अतो वदंति मुनयः कृष्णं त्वां ब्रह्मवादिनः' ॥ इति कौर्मपुराणवचनमनुसंधेवं ॥

कश्चिदिति ॥ हे महाबाहो कृष्ण न विद्यते प्रसिद्धा आश्रयः यस्य सः
अप्रतिष्ठः ब्रह्मणः पथि मार्गे विमूढः उभयस्मात् विभ्रष्टः उभयविभ्रष्टः सन् छिन्नं
भ्रष्टं च तत् अन्नं मेघः स च छिन्नान्नं तदिव न नश्यति कश्चित् किं ॥ ३८ ॥

अयं योगभ्रष्टः अप्रतिष्ठः स्वर्गादिशासनभूतं कर्म फलाभिर्लक्षितस्वास्थ्य
स्वफलसाधनत्वेन प्रतिष्ठा न भवति ॥ अतः कर्मयोगरूपाश्रयहीनः ब्रह्मणः पथि
विमूढः ब्रह्मप्राप्तिमार्गे योगे पूर्तिमलभमानः तस्माच्छ्रुतः अत उभयस्मात् कर्म-
मार्गात् योगमार्गाच्च विभ्रष्टः ॥ 'उभयविभ्रष्टः अतएव अप्रतिष्ठः कर्मयोगश्वा-
नयोगरूपाश्रयरहितः अत एव ब्रह्मणः पथि साक्षात् ब्रह्मप्राप्तिमार्गे ज्ञानयोगे
विमूढः समप्राप्तः इति वा ॥ एतादृशः सन् कस्माच्चित्तस्यहायभूतान्मेघसमूहात्
च्युतः अन्यं मेघसमूहमप्राप्य मध्ये वायुना दोषयमानः मेघः यथा वृष्ट्यादेरनुप-
बुक्तः सन् नाशं प्राप्नोति तद्वत् नाशं प्राप्नोति किं वद ॥ स्वं महाबाहुरासि ॥ भक्ते-
भ्यः चतुर्भिः मुजैः पुरुषार्थचतुष्टयदानसमर्थोऽसि ॥ अतस्तादृशस्य तव एतस्सं-
क्षयापाकरणेन मद्यनुपहकरणं युक्तं ॥ पूर्वं कां गतिं गच्छतीति सामान्यतः पृष्टं ॥
तत्र, तस्य का गतिः तां ब्रूहि इत्याशयः ॥ अत्र तु न नश्यति किमिति पृच्छयते ॥
तस्य नरकाद्यनर्थप्राप्तिर्नास्ति किं तन्मे ब्रूहि इति विशिष्य पृच्छयते ॥ अस्य,
तस्य गतिर्यावा कावा भवतु तां पश्चात् ज्ञास्यामि ॥ तस्य नरकाद्यनर्थप्राप्तिर्ना-
स्तीति चेत् अलभेतत् ॥ गतिर्यावा कावा भवतु ॥ इत्याशयः ॥ ३८ ॥

अर्जुनः ॥ एतन्मे संशयं कृष्ण छेत्तुमर्हस्यशेषतः ॥

त्वदन्यस्संशयस्यास्य छेत्ता न क्षुपपद्यते ॥ ३९ ॥

१. स्वर्गोपायात् काम्यकर्ममार्गात् मोक्षोपायात् ध्यानयोगमार्गाच्च ऐहिकादामुष्मकाच्च पुम
र्यात् स्वर्गान्मोक्षाच्च विभ्रष्टः इत्यर्थः ॥ पूर्वमेव कर्ममार्गाच्छ्रुतः इदानीं ब्रह्मणःपथि
विमूढः अतः उभयभ्रष्टः अत एव अप्रतिष्ठो निराश्रयः ॥ योगाच्छलितमानस इत्यस्य
कर्मयोगं त्यक्तवान् इत्यर्थः ॥

२. अ ॥ अर्थं प्रश्नः कर्मत्यागिनें प्रति ॥ न तु कर्मिणं प्रति ॥ तस्य यागफलाश्रयमेवेऽपि
कर्मफलावश्यंभावात् ॥ निवृत्तिकर्मणामपि फलसद्भावस्य द्वितीये ऋविस्तरमुपपादितत्वात् ॥

एतादिति ॥ हे कृष्ण मे एतत् संशयं न विद्यते शेषः यस्मिन् कर्मणि तत्
अशेषं वया तथा छेतुं अर्हसि ॥ हि यस्मात् अस्य संशयस्य छेत्ता त्वत् अन्यः
नोपपद्यते तस्मात् त्वमेव केत्तुमर्हसि ॥ ३९ ॥

हे कृष्ण त्वं मम एतत् संशयं केत्तुमर्हसि ॥ भक्तजनमनःसंकटकषण-
शीलत्वात् मदीयं संशयरूपं मनःसंकटं परिहर ॥ छिधीत्यनुक्त्वा केत्तुमर्हसि
इत्युक्त्या निःसंशयेन शिष्यसंशयकृद्दक्षेण शिष्याणां संशयः परिहर्तव्य
एवेति सूच्यते ॥ परिहर्तुमित्यनुक्त्वा केत्तुमित्युक्त्या समूलमुन्मूलयितव्योऽयं
संशयः इति प्रतीयते ॥ एतस्य योगभ्रष्टगतिविषयकसंशयस्य गंधोऽपि आरब्धस्य
असंपूर्णस्य योगस्य अफलत्वानिष्टफलत्वभयोत्पादनेन योगाभ्यासप्रवृत्तिं प्रति-
बध्नीयात् ॥ अतोऽयं संशयं समूलमुन्मूलय ॥ अन्यो यः कोऽपि संशयमेतं
छिद्यादिति चेत् अस्य संशयस्य त्वदन्यः छेत्ता न युज्यते ॥ सर्वज्ञत्वात्त्वमेवमं
संशयं परिहर्तुं शक्तः नान्यः ॥ अन्येषां ऋष्यादीनां संशयपरिहरणशक्तिर्नास्ति
वा ज्ञाननिधयः खलु ते इति चेत् अस्य संशयस्य छेत्ता त्वमेव नान्यः ॥
प्रमाणगतसंशयश्चेत् ज्ञानिनस्ते परिहरेयुः ॥ अयं तु असंपूर्णो योगः किमफलः
किं वा अनिष्टफलः उत जन्मांतरेषु उपयुज्यते इति प्रमेयगतः ॥ अस्य परिहा-
रस्त्वैव कर्तुं शक्यः ॥ योगेश्वरत्वात् योगप्रवर्तकत्वात् योगफलदातृत्वाच्च ॥
इतरे तु यद्विषयो योगः तद्विष्टानुरोधी अयं विषयः इति ब्रूयुः ॥ त्वद्विषयस्यास्य
योगस्य गतिं कल्पयितुं त्वमेव स्वतंत्रः ॥ अतोऽस्य कांगतिं संकल्पितवानसि
इति त्वामेव पृच्छामि ॥ वद मे परमया कृपया ॥ ३९ ॥

संशयः ॥ एवमर्जुनेन पृष्टो भगवान् प्रश्नस्यास्य मया परिहारे कृते श्रुत्वा
विदित्वाऽयं विषयं निस्संशया निश्चिन्ता निर्भयाश्च ध्यानयोगे प्रवर्तेरन् इति हृष्टः
हर्षाद्यं कृपातिशयसूचकेन तातेति संबोधनेन प्रोत्साहयन् प्रश्नस्योत्तरमाह ॥

१. एतत् इत्यस्य एतमित्यर्थः ॥ लिंगन्वत्य यः ॥ एतत् प्रति यो मे संशयः त
मित्यर्थः ॥ इति केचित् ॥ एतामित्येव पाठः ॥ इत्यन्वे ॥ १. हि शब्दो हेतौ ॥ तव
संशयकृद्दसामर्थ्यं योगेश्वरत्वादिकं च सर्वशास्त्रप्रसिद्धमिति प्रसिद्धयर्थो वा हिशब्दः ॥

श्रीभगवानुवाच—

पार्थ नैवेह नामुत्र विनाशस्तस्य विद्यते ।

न हि कल्याणकृत्कश्चिदुर्गतिं तात गच्छति ॥ ४० ॥

पार्थेति ॥ हे पार्थ तस्य इह विनाशः नैव विद्यते ॥ अमुत्र परम नाशः नैव विद्यते ॥ हे तात कल्याणं करोतीति कल्याणकृत् कश्चित् कोऽपि दुर्गतिं न गच्छति ॥ हि प्रसिद्धम् ॥ ४० ॥

हे पार्थ तस्य उक्त्वा यो ग इह लोके परलोके च विनाशः नैव विद्यते ॥
 १ इह नाशः शिष्टजनगर्हानिमित्तप्रतिष्ठाभंगरूपः ॥ तिर्यग्योनिप्राप्तिरूपो वा ॥ २ परत्रनाशः ॥ तिर्यग्योनिप्राप्तिरूपः नरकप्राप्तिरूपो वा ॥ इह नाशो न परत्र नाशो न इति नञ्द्वयोपादानमादरार्थं कुतो नेति चेत् ॥ ३ हे तात कल्याणकृत् समीचीनकार्यकृत् कश्चिदपि दुर्गतिं दुष्टां गतिं उक्तरूपां न गच्छति ॥ अतः योगभ्रष्टस्य नाशो न विद्यते ॥ अयं तु कल्याणतमयोगाभ्यासकृत् तादृश-कर्मयोगकृद्वा ॥ ४ अतोऽस्य दुर्गतिर्न युक्ता ॥ यः कल्याणकारी तस्य दुर्गतिर्नास्तीति ५ प्रसिद्धं हि लोके ॥ अतः छिन्नाभ्रमिव नश्येदिति मा शङ्किष्ठाः ॥ ४० ॥

अर्जुनः ॥ योगभ्रष्टस्य दुर्गतिर्नास्तीत्युक्तम् ॥ तर्हि का वा गतिरस्य भवति वद ॥

कृष्णः ॥ प्राप्य पुण्यकृतां लोकान् उषित्वा श्नाश्वतीस्तमाः ।

शुचीनां श्रीमतां गेहं योगभ्रष्टोऽभिजायते ॥ ४१ ॥

१. वि ॥ प्राकृतसुखानुभवे इष्टानवाप्तिरूपः ॥ २. वि ॥ परब्रह्मानुभवे तद्रूपः ॥
 उभयत्र प्रत्यवायरूपानिष्टप्राप्तिरूपश्च ॥ ३. तनोति पुत्ररूपेणाऽऽत्मानमिति तातः पिता ॥ वात्सल्यात्पुत्रस्तेन शब्देनोच्यते ॥ शिष्योऽपि पुत्रः । ‘जनिता चोपनीता च यश्च विद्यां प्रयच्छति ॥ अन्नदाता भयत्राता पंचैते पितरः स्मृताः’ ॥ इति स्मृतेः ॥ अतः शिष्यः अर्जुनः तातेति आदृतः ॥ तनोति विस्तारयति स्वदत्तां विद्यां इति तातः शिष्यः ॥ इति वा ॥ ४. कल्याणं मंगलतमं ब्रह्म करोति स्वात्मना बाधात्करोतीति तथा ॥ ५. हिः हेतौ ॥ ६. हिः प्रसिद्धौ ॥

प्राप्येति ॥ योगात् भ्रष्टः योगभ्रष्टः पुण्यं कुर्वतीति पुण्यकृतः तेषां पुण्यकृतां लोकान् प्राप्य शाश्वतीः बहून् समा वर्षाणि उषित्वा शुचीनां शुद्धानां श्रीः एषां अस्तीति श्रीमन्तः तेषां श्रीमतां गेहे अभिजायते ॥ ५१ ॥

योगभ्रष्ट. अश्वमेधादिपुण्यकर्मकारिणां प्राप्यान् उत्तमलोकान् पुण्यकृतान् पुण्यहेतुकान् लोकानिति वा ॥ आरब्धासंपूर्णस्वल्पयोगसामर्थ्यादेव लब्ध्वा तेषु शाश्वतीः समाः बहून् संवत्सरान् उषित्वा वासं कृत्वा श्रीमतां धनिनां गृहे अभिजायते ॥ धनिनो धनमदांघा अकार्ये प्रवृत्ता नश्यति किं तेषां कुले जायते योगभ्रष्ट इति चेत् न तादृशानां धनिनां किं तु शुचीनां सदाचारपराणां भक्तिज्ञानवैराग्यादिसाधनसामप्रिमतां गृहे जायते ॥ यः योगभ्रंशकाले श्रद्धा-भक्तिपौकृत्यरहितः अपकयोगी अल्पकालाभ्यस्तयोगभ्रष्टः सः धनिनां कुले जायते ॥ भोगवासनशेषसद्भावात् ॥ इदं च अभीत्यनेन लभ्यते ॥ अभिस्वाभिलषितभोगानुभवाभिमुख्येन जायते इत्यर्थः ॥ ४१ ॥

अर्जुनः ॥ अपकयोगभ्रष्टो धनिनां कुले जायते इत्युक्तं ॥ पकयोग-क्षेत् कुत्र जायते ७ वद ॥

कृष्णः ॥ अथवा योगिनामेव कुले भवति धीमतां
एतद्धि 'दुर्लभतरं लोके जन्म यदीदृशम् ॥ ४२ ॥

अयेति ॥ अथवा धीः एषामस्तीति धीमन्तः तेषां धीमतां योगः एषाम-स्तीति योगिनः तेषां योगिनामेव कुले संततौ गृहे वा भवति ॥ यत् ईदृशं जन्म एतत् लोके अत्यन्तं दुर्लभम् दुर्लभतरम् ॥ हि प्रसिद्धम् ॥ ४२ ॥

पक्वयोगिनो योगभ्रष्टस्य पश्चांतरमुच्यते ॥ अथवा पश्चांतरे ॥ ज्ञानिनां योगवतां दरिद्राणामेव गृहे जायते ॥ नतु श्रीमतां ॥ लोके ईदृशं यज्जन्म योगिनां

१. प्राकृतानां दुर्लभतरं ॥ एतत्तु योगमाहात्म्यकृतम् ॥

कुले एतत् लोके दुर्लभतरं ॥ पूर्वोक्तं भीमतां गेहे जन्म दुर्लभं ॥ प्रसिद्धमिदं ॥
 भीमतां गेहे जातस्य अन्वस्मादाचार्यादुपदेष्टुर्योगाधिगमः इत्यन्वापेक्षाकृतस्य-
 सीकथै ॥ योगिनां भीमतां कुले जातस्य तु तस्मादेव पित्रादेर्वोगाधिगमः ह्यति
 अन्यानपेक्षाकृतं सौकर्यं ॥ अतः पूर्वोक्तं दुर्लभं इदं तु दुर्लभतरमिति तस्मादस्य
 विशेषः । किंच भीमतां गेहे भोगवासनया जातस्य 'सकचंदनवनितागृहाऽऽ
 रामधनवसनवाहनाऽऽसनपानभोजनानुभवाऽऽसक्या चित्तविक्षोभेन योगे
 प्रवृत्तिः क्षिप्रं न जायेत ॥ योगिना भीमता दरिद्राणां कुले जातस्य योगभ्रष्टस्य
 चित्तविक्षोभजनकभोगप्रसङ्गेवाभावान् योगे प्रवृत्तिः क्षिप्रमेव जायेत ॥ अतो-
 ऽपि पूर्वस्मादस्य विशेषः ॥ किंच वा अथवा पक्वयांगो योगभ्रष्टः अथैव देह-
 पातानंतरमेव नतु काञ्छिलोकान् प्राप्य व्यवधानेन, भीमतां योगिनां कुले भ-
 वति ॥ कालव्यवधानं विना यत् अनायासेन योगाधिगमानुगुणं जन्म एतद्दु-
 र्लभतरं इति पूर्वस्मादस्य विशेषः ॥ यदीदृशं द्विविधं जन्म एतत् द्विविधमपि
 जन्म दुर्लभतरमिति वा ॥ ४२ ॥

कृष्णः ॥ तत्र तं बुद्धिसंयोगं लभते 'पौर्वदेहिकम् ।

यतते च तता भूयः संसिद्धौ कुरुनन्दन ॥ ४३ ॥

तत्रेति ॥ तत्र तं पूर्वव्यासौ देहस्य पूर्वदेहः तस्मिन् भवः पौर्वदेहिकः तं
 बुद्ध्या संयोगः बुद्धिसंयोगः तं लभते ॥ हे कुरुनन्दन वार्ध ततः तस्मात् भूयः
 अधिकं संसिद्धौ यतते यत्नं करोति च ॥ ४३ ॥

वस्मिद् द्विविधेऽपि जन्मनि योगिनां कुले वा पूर्वदेहे भवं बुद्धिसंयोगं
 बुद्धेः मनसः सम्यक् योगं ध्येये बोजनं व्यस्यन्वां च लभते ॥ व्यसनयोगे काव्यज्जतं

१. अत्र, 'मनोहराणां भोजयानां युवतीना च वासवा ॥ वित्तस्यापि च साभि-
 ध्यात् सकेचिच्च सत्तामपि ॥ तत्साभिध्यं ततस्त्वक्त्वा मुमुक्षुर्वूरतो क्लेत्' ॥ इत्यनुशंभे-
 यम् ॥ २, भूयः इति पृथक् पदं ॥ अधिकं अधिकस्येति यावत् ॥ भूयसः अधिकस्य
 संसिद्धिः भूयस्संसिद्धिः इत्येकं पदं वा ॥ ३. पौर्वदेहिकं ॥ पूर्वदेहिकं ॥ इति पाठाः ॥

तावत् निमित्तमात्रमूलेन पित्राद्युपदेशेन स्वयमनायासेन स्वप्रवृत्तं विनैव प्राप्नोति ॥ ततोऽधिकस्य अवशिष्टांशस्व सम्बन्ध् साधनार्थं यत्नं करोति च ॥ पूर्वदेहे वावत् ध्यानयोगे जातं तावदप्रयत्नेन लब्ध्वा यत्नेन ततोऽधिकांशं साधयितुमारभते । बुद्ध्या आत्मज्ञानेन संयोगं बुद्धिरूपं समीचीनं मोक्षोपायं वा लभते ॥ ततः तदनन्तरं तेनैव स्वयमुपनतेन बुद्धिसंयोगेन हेतुना मोक्षविषये नितरां यत्नं करोति च ॥ इति वा । एवमनेकेषु जन्मसु किञ्चित्किञ्चित्साधने योगः संपूर्णो भवति । एवमसंपूर्णो योगो जन्मान्तरे सुप्तप्रबुद्धस्येव उपयुज्यते ॥ न व्यर्थो भवति । अतस्त्वं मा व्यथिष्ठाः । ४३ ॥

अर्जुनः ॥ जन्मान्तरे समस्तसंस्कारतिरोधानदर्शनात्कथमिदं । वद ।

कृष्णः । पूर्वाभ्यासेन तेनैव हियते ह्यवशोऽपि सः ॥ ४३ ॥

पूर्वेति न वश अवशः तादृशोऽपि सः योगभ्रष्टः तेन पूर्वभ्यासौ अभ्यासश्च पूर्वस्मिन् जन्मनि अभ्यासः इति वा पूर्वाभ्यासः तेनैव हियते ॥ ४३ ॥

स योगभ्रष्टः जन्मान्तरत्वात् पूर्वसंस्कारतिरोधानेन परवशीकृतोऽपि स्वयमप्रवर्तमानोऽपि केनापि बलवता हेतुना स्वयमनिच्छन्नपि तेनैव पूर्वजन्मकृतेन संस्कारात्मना बुद्धिसंयोगेन हियते स्ववशीक्रियते ॥ स्वसजातीयवशिष्टांशसाधने प्रवर्त्यते ॥ प्रसिद्धमिदं । यस्माद्यं पूर्वाभ्यासेन हियते तस्मात् तं बुद्धिसंयोगं लभते । ततोऽधिकं यतते च । यथा चोरेण, बहूनां रक्षिणां मध्ये विद्यमानमपि वस्तु, स्वयमनिच्छन्नपि सर्वास्तान् रक्षिणोऽभिभूय स्वसामर्थ्यविशेषाद्देवापह्नियते ॥ एवं बहूनां प्रतिबंधकानां मध्ये विद्यमानोऽपि योगभ्रष्टः स्वयमनिच्छन्नपि अप्रयतमानोऽपि बलवता पूर्वाभ्यासेन सर्वान् प्रतिबंधकान् अभूय आकृष्य स्ववशीक्रियते ॥ अकस्मादेव भोगवासनाभ्यः व्युत्थाप्य मोक्षसाधनोन्मुखः क्रियते ॥ अहो अन्यादृशमीदृशं सामर्थ्यं ध्यानयोगस्य । प्रसिद्धमिदं । ध्यानयोगस्य तादृशमहिमवत्त्वात् इदमुपपन्नं ॥ यथा अवरामु परीक्षासु भागभेदमकल्पयित्वा समष्टौ संपादनीयमेकमकं व्यवस्थाप्य ततो न्यूने नायमस्मां

परीक्षायां परभागमुपगत इति निरूप्यते ॥ न तथा ब्रह्मायाससाध्यायां बहुधन-
व्ययसाध्यायां महत्यां परीक्षायां ॥ किंतु तस्यां भागभेदान् कल्पयित्वा प्रति-
भागं संपादनीयमेकमकं व्यवस्थाप्य यस्मिन् भागे कल्पोऽको येन संपादितः स
तस्यां परीक्षायां तस्मिन् भागे परभागी ॥ तेन यस्मिन् भागे कल्पोऽको न संपा-
दितः स भागः केवलं पुनरभ्यसनीयः इति परमकारुणिकैः राजभिः व्यवस्था-
पितं हि दृश्यते ॥ तद्वत् मयापि ब्रह्मायाससाध्यत्वादस्य योगस्य योगेऽस्मिन्
साधितोऽक्षः उपयुज्यते । अवशिष्टांशः केवलमभ्यसनीयः इति परमया कर्ह-
णया व्यवस्थापितमास्ति । एवमुपयुज्यते असंपूर्णोऽपि ध्यानयोगः । न व्यर्थो
भवति ॥ अतस्त्वं निःशंकं ध्यानयोगे यतस्व । त्वं पार्थः कुहनंदनोऽसि ॥ त्वं
योगभ्रष्टः उक्तलक्षणे कुले जातोऽसि ॥ ४३ ॥

अर्जुनः ॥ किं योगस्य तादृशं माहात्म्यं ॥ वद ॥

कृष्णः ॥ जिज्ञासुरपियोगस्य शब्दब्रह्मातिवर्तते । ४४ ।

जिज्ञासुरिति योगस्य योगं ज्ञातुं इच्छुः जिज्ञासुरपि शब्दरूपं ब्रह्म
शब्दब्रह्म वेदः शब्दसंहितं ब्रह्म प्रकृति शब्दब्रह्म तत् अतिवर्तते । ४४ ॥

योगं ध्यानयोगं ज्ञातुमिच्छन्नपि ज्ञातव्योऽयं योगः इति योगज्ञाने प्रय-
तमानोऽपि शब्दब्रह्म शब्दात्मकं ब्रह्म वेदः तं अतिवर्तते ॥ वेदो हि विधिनि-
षेधात्मकः तमतिवर्तते ॥ विधिनिषेधानीतो भवति ॥ मुक्तो भवति । १ कर्म-
कांडात्मकं वेदमतिवर्तते । तस्योक्तस्वर्गादिरूपफलापेक्षया अधिकं फलं लभते ।
तादृशं वेदोक्तं कर्ममार्गमतीत्य ज्ञाने अधिकारवान् भवति ॥ योजयति ब्रह्म-
भावं गमयति इति योगः निर्विशेषं परं ब्रह्म तत् ज्ञातुमिच्छन्नपि वेदमतिव-
र्तते ॥ वेदान् वेदोक्तं कर्म च संन्यस्य श्रवणादावेव प्रवर्तते ॥ २ ब्रह्म प्रकृतिः
शब्दयुक्तं ब्रह्म शब्दब्रह्म तदतिवर्तते ॥ देवमनुष्यपृथिव्यंतरिक्षस्वर्गादिशब्दा-

भिलापयोग्यां प्रकृतिमतिवर्तते ॥ प्रकृतिबंधाद्विमुक्तः देवमनुष्यादिशब्दाभि-
लापानर्हं ज्ञानानन्दैकतान् ध्वात्मानं प्राप्नोति ॥ जिज्ञासुर्योगजिज्ञासाया भ्रष्टोऽपि
ज्ञानेच्छामात्रेण पुनरपि तामेव जिज्ञासां प्राप्य ईदृशं फलमश्नुते ॥ किमुत
ज्ञानेच्छया कञ्चित्कालं योगमनुष्ठाय योगाद्भ्रष्टो मुच्यते इति ॥ योगशास्त्र
माहात्म्यमीदृशम् । ४४ ॥

द्वै ॥ अर्जुनः ॥ यदि योगजिज्ञासामात्रेण मुक्तिः तर्ह्यहं मुक्तो भवेयं
योगजिज्ञासावत्वात् ॥ योगस्य त्वन्मुखात् यथावच्छ्रवणात् । नेतःपरं मम
मुक्तये कर्मयोगाद्यपेक्षा । स्यात् खल्वेवं ॥ वद ॥

कृष्णः । प्रयत्नाद्यतमानस्तु योगी संशुद्धकिल्बिषः ॥

अनेकजन्मसंसिद्धः ततो याति परां गतिं । ४५ ॥

प्रयत्नादिति “ यतमानस्तु यत्नं कुर्वन्नेव यत्नात् तस्मात् प्रयत्नात् योगी
सन् संशुद्धः किल्बिषेभ्यः पापेभ्यः संशुद्धकिल्बिषः सन् अनकैः जन्मभिः सं-
सिद्धः ज्ञानी अनेकजन्मसंसिद्धः सन् ततः तस्मात् ज्ञानात् परां गतिं मुक्तिं याति ॥

योगे यत्नं कुर्वन्नेव तस्माद्यत्नात् योगी सन् तेन किल्बिषेभ्यः पापेभ्यः
संशुद्धः नितरा शोधितपापः सन् अनकैः जन्मभिः संसिद्धः जातापरोक्षज्ञानः
सन् ततः तस्मादपरोक्षज्ञानात् हेतोः परां गतिं मोक्षं याति ॥ जिज्ञासामात्रमापि
क्रमेण मुक्तिं प्रापयति ॥ किमुत योगाभ्यासः इति योगमाहात्म्यसूचनाय
तथोक्तं ॥ न योगजिज्ञासामात्रेण मुक्तिः सिद्ध्येत् ॥ किंतु योगानुष्ठानलब्धा-
परोक्षज्ञानेनैव ॥ अतः कर्तव्य एव योगः । ४५ ॥

अ ॥ अर्जुनः ॥ ‘अयतिः श्रद्धयोपेतः’ इत्युक्तरीत्या यो मंदप्रयत्नः
तस्याप्येवं क्रमेण मोक्षप्राप्तौ यो योगे अधिकप्रयत्नं करोति तस्य मंदप्रयत्नात्
को विशेषः ॥ ब्रूहि ।

कृष्णः ॥ प्रयत्नात् यतमानः आधिकं यतमानः योगसाधनप्रयत्नाद्योगे
प्रयत्नं कुर्वन् वा यत्नात् यत्नेन यतमानः योगं कुर्वन्वा योगी तु संशुद्धकिल्बिषः

निःशेषविनष्टकाङ्क्षाकामातस्कार्यकामकर्मवत्तः सन् अनेकेषु क्षिप्रेष्वेव जन्मस्तु
 संसित्त्वः संसिद्धिस्तद्विषयकसर्वोद्भवाज्ञानं प्राप्तस्तन् ततः तेन कल्पवृक्षवत्त्वेन विषेष्टै-
 वत्त्वं प्राप्नोति ॥ संदधयज्ञो बहुभिरर्जन्मभिर्बोध्यति ॥ अधिकप्रकृतस्तु क्षिप्रैरेव
 जन्मभिरिति विकल्पः ॥ तु इत्यः उक्तविशेषसूचकः ॥ संदधयज्ञोऽप्येवं मुच्यते ॥
 प्रयत्नाद्यतमानस्तु क्रमेण परां गतिं यातीति किं वक्तव्यं ॥ योगं जिज्ञासुरपि
 'मृतः उक्तरूपे विसिद्धे कुले जन्म लब्ध्वा क्रमेण मुच्यते चेत् किमुव यत्नेन
 योगं कृत्वा २मृतः ॥ पूर्वपूर्वप्रवत्नापेक्षया उत्तरोत्तरमधिकं यतमानः संशुद्धकि-
 स्त्विवः सन् अनेकैः जन्मभिः संसिद्धः साधनसंपूर्तिमान् ततः साधनपरिपा-
 कात् मोक्षं याति ॥ इति किंवाच्यं अतः यत्नाद्योगः करणीयः इति सिद्धम् ॥

वि ॥ अर्जुनः ॥ योगं जिज्ञासुरपि ततश्चछितः पुनर्योगं प्राप्य मुच्यते
 इत्युक्तं ॥ ततः किं ॥ वद ॥

कृष्णः ॥ तस्मादीदृशं जिज्ञासुरपीत्युक्तं योगस्यमाहात्म्यं ततः तस्मात्
 अनेकैः जन्मभिः संसिद्धः योगयोग्यः प्रवत्नात् योगे प्रयतमानः योगी तेन
 संशुद्धकिस्त्विवः अनेकजन्मकृतपुण्यसंबन्धैः क्षीणप्रतिबंधकपापः तस्माच्चलितो-
 ऽपि पुनरुक्तक्रमेण योगी भूत्वा परां गतिं याति ॥ योगं तेन चात्मप्राप्त्यादिकं
 फलं यास्येव ॥ अत ईदृशं योगस्य माहात्म्यं इदमेवोक्तं पूर्वं 'नेहाभिक्रमनाक्षो-
 ऽस्ती' (२. ४०.) त्यादौ ॥ ४५ ॥

अर्जुनः ॥ ईदृशं माहात्म्यं तपःप्रभृतीनां अप्यास्ति । किं विक्षिप्यो-
 च्यते योगस्य ॥ वद ॥

कृष्णः । तपस्विभ्योऽधिको योगी ज्ञानिभ्योऽपि यतोऽधिकः ॥

कर्मिभ्यश्चाधिको योगी तस्माद्योगी भवार्जुन ॥ ४६ ॥

तपस्विभ्य इति ॥ तपः एषां अस्तीति तपस्विनः तेभ्यः तपस्विभ्यः

१. 'वत्त्वात्परतिरेव' ति श्लोकव्याख्यानोदाहृतवा॥ शिष्टवचनाकेभामिकावतक
 प्रकृत्यभूमिकावामेक मृतः २. द्वितीयकां तृतीयाकां वा भूमिकायां मृतः ॥

योगी ध्यातव्योऽधिकः ॥ ज्ञानं एषां अस्तीति ज्ञानिनः तेभ्योऽपि अधिकः मतः ॥
कर्म एषां अस्तीति कर्मिणां तेभ्यश्च योगी अधिकः हे अर्जुन तस्मात् योगी भव ॥

ध्यानयोगी कृच्छ्रांद्वायणादितपोनिष्ठेभ्यः ज्ञानिभ्योऽपि परोक्षज्ञानरूप-
शास्त्रपांडित्यवज्ज्योऽपि योगज्ञानवज्ज्योऽपि अग्निहोत्रज्योतिष्टोमादिवैदिककर्मा-
नुष्ठानचिष्टेभ्योऽपि अधिको मे मतः ॥ अपरोक्षज्ञानद्वारा मोक्षरूपमहाफलहे-
तुत्वाद्योमत्स्य तद्विद्वानधिको मे मतः ॥ अतोऽत्र न संशयः कर्तव्यः ॥ तस्मात्
योगस्य योगिनश्च उक्तरीत्या महामहिमवत्त्वात् त्वं योगी भव ॥ महता प्रयत्नेन
ध्यानयोगं साधय ॥ त्वं ह्युद्धत्वादर्जुनोऽसि । अत एवाऽयं सप्तमः ॥ अतो
चिःशंकां बोधे तस्याधने च कर्मणि कतस्व ॥ ४६ ॥

अर्जुनः । किमुक्तरूपं योगमनुतिष्ठंतः सर्वेपि योगिनः समानाः उत
तेषां तारतम्यमस्ति ॥ ब्रूहि ॥

कृष्णः योगिनामपि सर्वेषां मद्गतेनांतरात्पना ॥

श्रद्धावान् भजते यो मां स मे युक्ततमो मतः ॥ ४७ ॥

योगिनामिति यः श्रद्धा अस्तीति श्रद्धावान् सन् मां गतः मद्गतः
तेन अन्तरात्पना मनसा मां भजते ॥ सः सर्वेषामपि योगः एषां अस्तीति योगिनः
तेषां योगिनां मध्ये अत्यन्तं युक्तः युक्ततमः मे मम मतः संमतः ॥ ४७ ॥

हे ॥ यो योगी श्रद्धाशब्दोदितभक्तिमान् सन् मद्गतेन नतु फलमभिल-

१. वि ॥ योगिनोऽपि तपोज्ञानकर्माणि सन्ति ॥ तेन योगी तपस्वी ...ना कर्मा
च भवति ॥ सति चैवं कथं तपस्विप्रभृतिभ्योऽधिकः इति युज्यत इति चैत् योगरहि-
तकेवलतपःप्रभृतिमद्गयो योगी अधिकः ॥ अ ॥ परोक्षज्ञानवद्गयाऽपरोक्षज्ञानवान्
योगी अधिकः ॥ अपरोक्षज्ञानवद्गयोऽजीवन्युक्त्यो जीवन्युक्तः 'स योगी सर्वो मतः'
इत्युक्तलक्षणो योगी अधिकः ॥ त्वं तादृशयोगी भव ॥

यता मनसा फलापेक्षां विनेति यावत् । मां ध्यानयोगेनोपास्ते स योगी सर्वेषा-
मपि योगिनां मध्य उत्तमो योगी मे मतः ॥ अतो निश्चितमिदं ॥ नास्त्वत्र
संशयः । तमप्रयागात् तिष्ठो भूमिकाः प्रतीयन्ते ॥ युक्तः युक्ततरः युक्ततमः
इति । तत्र यः श्रद्धावान् सन्न यंकमपि देव भजते स युक्तः ॥ यः तादृश-
स्सन् मां भजते स युक्ततरः । यः तादृशस्सन् मां फलकामनां विना भजते
सः युक्ततमः ॥ अतस्त्वया अश्वया फलेच्छां विना मामुद्दिश्य योगः कर्त-
व्यः । एतदर्थमेव तवायं योगोपदेशः ॥ स्यादनेन तव निरगलं मङ्गलम् ॥

अ ॥ यः श्रद्धावान् श्रद्धा नाम विपरीतभावनाराहित्येन उक्तार्थानुवृ-
त्तबुद्धिवृत्तिविशेषः तद्वा सन् मद्भतेन मनसा फलापेक्षां त्यक्त्वा मां मगुणं
निर्गुणं वा भजते ॥ सर्वमिदमहं च ब्रह्मैवेति स्वमात्मानं जगच्च ब्रह्मात्मना
साक्षात्करोति स योगी सर्वेषामपि योगिनां वसुधैवकुटुम्बक्यादिदेवतातरवि-
षययोगपराणां योगिना मध्ये यांगिनामिति षष्ठी पंचम्यर्थे तेष्व्यो योगिभ्यो
ऽपि युक्ततमः ॥ अतिशयितो योगी मे मतः ॥ अतस्त्वया तादृशमद्विषययो-
गवता योगिना भवितव्यं ॥ एतदर्थमेवायं तुभ्यं ध्यानयोगोपदेशः ॥ स्याद-
नेन ते मंगलं । तदेवं अशुद्धस्वान्तःकरणस्य शुद्धये कर्मयोगं दर्शयता तस्फ-
लभूतं ध्यानयोगं सांगोपांग प्रतिपादयता मनोनिग्रहोपायं सम्यगुपदिशता
योगभ्रष्टस्य पुढ्षार्थशून्यताशंकासुन्मूलयता प्रथमषट्केन त्वंपदार्थनिरूपणं
कृतं ॥ इतः परं मद्भतेनांतरात्मनेति सूचितस्य भक्तियोगस्य भजनीयस्य भग-
वतश्च निरूपणेन तत्पदार्थनिरूपणं द्वितीयषट्केन करिष्यते ॥ एकतं वक्ष्य-
माणं च भक्त्यानुसंहितमावहति परमं मंगलम् ४७ ॥

वि ॥ संजयः । एतावता प्रबंधेन जीवात्मविषयं योगमुक्त्वा तस्य
सर्वस्मादाधिक्यं प्रतिपाद्य एवमस्याधिक्यप्रतिपादनेन नास्माद्योगादतिशयितो
यांगोस्तीति मन्येतायमिति मन्वानो भगवान् स्वविषयं भक्तियोग आत्मयो-
गागिनं मध्यमषट्केन उपदेश्यन् तं प्रस्तौति ।

कृष्णः । योगिना सर्वेषामिति बल्लथौ पंचम्यर्थे ॥ योगिभ्यः सर्वेष्वपि ॥
सर्वेषां योगिनां मध्ये इति निर्धारणषष्ठी न युक्ता ॥ भगवद्योगिनोवक्ष्यमाणस्य

उक्तात्मयोगिषु वा तपस्विप्रभृतिषु वा अन्यतमत्वाभावात् ॥ वक्ष्यमीणरीत्या यः
 श्रद्धावान् मत्प्रामिप्रवृत्तो त्वरावान् सन् मद्भूतेनातमात्मना मां भगवंतं भजंत
 उपास्ते सः 'सर्वभूतस्थमात्मानमित्यादिश्चतुर्भिः इडोःकैरुक्तेभ्यश्चतुर्भ्यः आत्म-
 योगिभ्यः 'तपस्विभ्य' इति पूर्वश्लोकोक्तेभ्यः सर्वेभ्योऽपि श्रेष्ठतमः मे गतः नात्र
 संदेहः कार्यः ॥ एतज्जातीयेषु वस्तुषु अन्यतमस्य हि केनचिद्विशेषेण निर्धारणं
 लोके दृश्यते ॥ चतुर्णां योगिनां तपस्विप्रभृतीनां च परस्परतारतम्यसत्त्वेऽपि
 परमात्मयोग्यपेक्षया अवरत्वं समानं ॥ अन्योन्यतरतमभावापन्नानामपि सर्व-
 पाणां सर्वपेक्षया अवरत्ववत् ॥ अतः सामान्य निर्देशः ॥ अतः उक्ते आत्मयोग
 वक्ष्यमाणे भगवद्योगे च त्वं श्रद्धया प्रयतस्व ॥ स्यादुभाभ्यां योगाभ्यां तव परमं
 मंगलम् ॥ ४७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे
 कृष्णार्जुनसंवादे आत्मसंयमयोगो नाम षष्ठोऽध्यायः ॥ ६ ॥

इतीत्यादि पूर्ववत् ॥ आत्मनः मनसः संयमः निग्रहः तेन साध्यः यागेः
 ध्यानयोगः प्रतिपाद्यतया यस्मिन् सः आत्मसंयमयोगः इति नाम प्रसिद्धः षष्ठोऽ-
 ध्यायः इति संपूर्णः ॥

इति श्रीमद्भगवद्गीतोपन्यासदर्पणे लक्ष्मणाचार्यविरचितेन आत्मसंयमयोगाध्ययार्थ-
 प्रदर्शकः पद्यः प्रतिविवः ॥

एषाप्रकटनपत्रिका यथातुकूलं सर्वेभ्योयुष्मन्मित्रेभ्यो बन्धुभ्यश्च मयि कृपया प्रदर्शयितव्या ।
किंच ये इदं पुस्तकमपेक्षेरन् तादृशानां नामादिकं मह्यं निर्दिष्टं चेत्, तेभ्योऽहमिमांप्रेषयेयम् ।

अचिरादेव प्रकाशयिष्यते ॥

॥ श्रीः ॥

अचिरादेव प्रकाशयिष्यते ॥

अनितरसाधारणया द्वैताद्वैतविशिष्टाद्वैतरूपमतत्रयसाधारण्या सुललितपदविन्यासाविचित्रितया, आत्मार्थमवबुभुक्षुनां गीतोपन्यासकानां चात्यन्तमुपकारिण्या, अतिसमीचीनदेवनागरी-मुद्राक्षरमुद्रितया गीतोपन्यास दर्पण अभिल्यायाव्याख्या विभूषिता ॥

इयंच व्याख्या विचित्रशतावधानी विद्वन्मणि, महाभागवतः सलक्षणवर्णक्रमधनपाटी, मतत्रयगीतोपन्यासविद्वत्प्रमुख विविध विरुद्विभूषितैः पण्डित टि. लक्ष्मणाचार्यैर्विरचिता तन्पत्रेणच टि. एन्. रघूत्तमाचार्येण प्रथम भागं पण्डितमहाशयानां भूमिकयासह सपुटत्रयेण प्रकाशयमानाच विजयतेतमां ॥

प्रथम संपुटः	(१ to ६ अध्यायाः (यन्त्रस्थः कश्चिद्भागः)	रू.
	१९२५ एप्रेल् मासि (प्रकाश्येत ॥	५
द्वितीय संपुटः	(७ to १२) १९२५ आगस्त् मासि ॥	२
तृतीय संपुटः	(१३ to १८) इदानीं सञ्जाऽस्ति ॥	३

पुस्तकसंख्यायाः परिमितत्वात् नैराश्यपरिहाराय अचिरादेव अपेक्षापत्र प्रतीक्ष्यते ॥

१९२९ एप्रेल् मामादर्वागेव स्वापेक्षां निवेदयतां भागत्रयस्यापि देयत्वेन कल्पितं मूल्य रूप्यकाष्टकं ॥

१९२५ एप्रेल् नासादर्वागेवस्वापेक्षा निवेदितवद्भयो निवेदनानन्तरमेव तृतीयसंपुटो वि. पी. द्वारा रूप्यकत्रयस्य प्रेष्येत ॥

१९२५ एप्रेल् मामादनन्तर प्रथमसंपुटो रूप्यकत्रयस्य आगस्ट् मासादनन्तरं द्वितीय-संपुटो रूप्यकद्वयस्य च प्रेष्येत ॥

बन्धनं विना यथायथमेव जिवृक्षता कालानुरोभेन मूल्य किञ्चिन्मयूनीक्रियेत ॥

मन्त्रापि प्रेषणव्ययः पृथगेव ॥

एतत्पुस्तकप्रचारकाणां प्रत्येक कमिषन् दीयेत ॥

अतिदुर्लभमिदं ग्रन्थं प्रकाशयितुमुद्यत् पण्डितमहाशयानां पौत्रं मां सवापिसंस्कृतभाषामिमा-
निनः आस्तिकवर्याः पुस्तकग्रहणादिभिः अनुगृह्णीयुरिति सप्रश्रयमर्थये ॥

इत्थं विद्वज्जनकृपाकांक्षा

T. N. रघूत्तमाचार्यः

प्रकाशकः गीतोपन्यास दर्पण आपीस तिरुवादी, तञ्जावूर—Dt.